


حُكْمَاتٌ
حُكْمُ الْأُمَّةِ

ادارهٔ تبلیغات اشرفیه

پوک فواره نہت ان پرستان نون: 4540513-4519240



بِسْلَمٍ لِّخُطْبَاتِ حَكِيمِ الْأَمْمَتِ جَلْدٌ - ۱۶

بَرَكَاتُ رَمَضَانَ

(جَدِيدِ اِيَّادِيَّةِ شِيشِن)

حَكِيمُ الْأَمْمَتِ مُحَمَّدُ عَلِيٌّ تَهَانُوْيِّ نُورُ اللَّهِ مَرْقَةُ
حَضْرَمَوْلَانَا مُحَمَّدُ اِشْرُفُ عَلِيٌّ تَهَانُوْيِّ

تصحیح و ترتیل احادیث تحریج احادیث
صوفی محمد اقبال فرقیشی مذکور مولانا زاہد محمود قادری
عنوانات
قاری محمد درلیس ہوشیار پوری

ادارہ تالیفات اشرفیہ
چوک فوارہ ملت ان پاکستان
(061-4540513-4519240)

برکاتِ رمضان

تاریخ اشاعت جمادی الاولی ۱۴۲۹ھ
 ناشر ادارہ تالیفات اشرفیہ ملتان
 طباعت سلامت اقبال پریس ملتان

انتباہ

اس کتاب کی کاپی رائٹ کے جملہ حقوق محفوظ ہیں
 کسی بھی طریقہ سے اس کی اشاعت غیر قانونی ہے

قانون د مشیر

قیصر احمد خان

(ایڈ وکٹ ہائی کورٹ ملتان)

قارئین سے گذارش

ادارہ کی حقیقتی الامکان کو شوش ہوتی ہے کہ پروف ریڈنگ معیاری ہو۔
 الحمد للہ اس کام کیلئے ادارہ میں علماء کی ایک جماعت موجود ہوتی ہے۔
 پھر بھی کوئی غلطی نظر آئے تو برائے مہربانی مطلع فرمائے کرمانوں فرمائیں
 تاکہ آئندہ اشاعت میں درست ہو سکے۔ جزاک اللہ

ادارہ تالیفات اشرفیہ چیک ٹوارڈ ملتان مکتبہ شیعیہ روپجہ بازار داؤ پنڈی
 ایڈ وکٹ ایڈ وکٹ لاجور یونیورسٹی بک ایجنسی نسیم بازار پشاور
 مکتبہ سید احمد شہید ایڈ وکٹ لاجور ادارہ قانون نیو ٹاؤن گراجی نمبر 5
 مکتبہ رحمانیہ ایڈ وکٹ لاجور مکتبہ المظہر اسلامیہ جامعہ حسینیہ علی پور
 ISLAMIC EDUCATIONAL TRUST U.K. 119-121- HALLIWELL ROAD
 (ISLAMIC BOOKS CENTER) BOLTON BL1 3NE, (U.K.)

مفت
پڑتال

فہرست کتب

حضرت عمرؓ کا قصہ		تطهیر رمضان	
۲۹		منکرات روزہ	
۲۹	اسراف کے معنی	ماہ رمضان کی عبادت کا اثر	
۲۹	کپڑا پہننے سے تین غرضیں ہیں	کذب	
۳۱	ختم کی مٹھائی کے منکرات	غیبت کے نتائج	
۳۱	مسجد کا استحکام ضروری ہے، نقش و نگار ضروری نہیں بلکہ ناجائز ہے	غلطی ان لوگوں کی ہے جو کہتے ہیں کہ حلال رزق نہیں ملتا	
۳۲	مولد شریف کی مٹھائی بھی ایسی ہی ہے	نشاعاں قول کا کہ حلال روزی نہیں ملتی ہے	
۳۲	عید کے دن کی ایک بدعت کا بیان	نفس کی کم ہمتی کا عمده علاج	
۳۳	عمل عقیدہ میں مؤثر ہے	رزق میں برکت کے معنی	
۳۳	نکاح یوگان پر علماء کے اصرار کی وجہ	ہماری نماز کی مثال	
۳۴	رسوم اور بدعتات کے متروک ہونیکا طریقہ	ہماری نماز سزا نہ ہونا غایت رحمت ہے	
۳۵	رسم سے ہدیہ بھی ناجائز ہو جاتا ہے	تراؤخ کی منکرات کا بیان	
۳۵	اس زمانہ کا ہدیہ اقراض ہے	عورتوں کو نامحرم کا قرآن سنانا بھی خالی از بناحت نہیں ہے	
۳۵	تمام وعظ کا خلاصہ	قبر پر اجرت دے کر قرآن خوانی کرنا حرام ہے	
تقلیل المعنیم بصورۃ القیام		ایک طالب علم کی حکایت	
۳۸		استیجار علی العبادۃ کا شیوع کیونکر ہوا اور انکے انسداد کا کیا طریقہ ہے	
۳۸	خطبہ ما ثورہ	ختم قرآن کلن کثرت چلغائیں کے منکرات	
۳۹			
۳۹	تمہید		
۴۰	فضیلیت مجاہدہ شرعیہ		
۴۰	مجاہدہ عرفیہ کی خرابی		
۴۱	روحانیت اور کثرۃ جماعت		
۴۲	شکر نعمت		

۷۵	قوہ قدیسیہ	شاہ ابوسعید کا واقعہ	
۷۷	بے پایاں رحمت	حضرت سرزری کا واقعہ	
۷۷	معارف الحدیث	تراوتؐ اور ان کی تعداد	
۷۹	فطرۃ خاص کا اثر	عمل بالحدیث	
۷۹	تخفیف تراوتؐ	تراوتؐ میں مجاہدہ	
۸۰	تراوتؐ میں اجتہاد	گرم بازاری عشق	
۸۱	فضل و احسان باری	لطافت مجاہدہ شرعیہ	
۸۲	قانونی بر تاؤ	تحقیق اسرار کا نقصان	
۸۳	تراوتؐ و تہجد میں فرق	شاہانہ مجاہدہ	
۸۴	روح صلوٰۃ	رسم روزہ کشائی	
۸۵	صورة صلوٰۃ	شریعت کی آسانی	
۸۶	حقیقت ولایت	اهتمام شب قدر	
۸۷	حقیقت خشوع	تہجد کا نور	
۹۰	ترمیم صورۃ	اعمال رمضان	
۹۱	بے رحم امام	تعجیل فی الخیر	
۹۲	حقیقی اعتدال	وسعت رحمت	
۹۳	اصلاح اخلاق	تہجد بنماز	
۹۴	تنبیہ مرشد	دقیق مسئلہ پر تنبیہ	
۹۵	ارادۃ میں غلطی	روح القيام	
۹۶	صورۃ عمل کی قیمت	خطبہ ما ثورہ	
۹۷	سینمات کی قیمت	خصوصیت تراوتؐ	
۹۸	سالک کو تنبیہ	دوام تراوتؐ	
۹۹	تجھاںی اللہ کا ماقبل میں اثر	اثر ترک سنت	

۱۲۳	تلی سالکین کی	۱۰۱	اعمال ماضیہ بالقاء
۱۲۴	مجاہست محبوب	۱۰۲	ذکر کے معنی میں دشواری
۱۲۵	آغوش رحمت	۱۰۳	مراقب ذکر
۱۲۶	شیوه رندان	۱۰۴	غیر مقلدیت
۱۲۷	غیر محسوس نفع	۱۰۵	ذکاؤۃ اور بھولپن
۱۲۸	مبارک تقلید	۱۰۶	مرض اجتہاد
۱۲۹	منخوس تحقیق	۱۰۷	فقہا کا فہم
۱۳۰	حقيقی عقل	۱۰۸	امام اعظم کی وقت نظر
۱۳۱	کفر طریقت	۱۰۹	علت اقامۃ صلوٰۃ
۱۳۲	ضرورت تقلید	۱۱۰	علمی کوتاہی
۱۳۳	قوۃ علم و عمل	۱۱۱	حقیقت حضور قلب
۱۳۴	علوم و جدیدیہ	۱۱۲	حافظت خطرات
۱۳۵	گرمی اور رمضان	۱۱۳	روح قرآن
۱۳۶	تراؤت حج اور پنکھا	۱۱۴	خصوصیت قرآن بالرمضان
۱۳۷	ادرائک اوامر	۱۱۵	سُلْطانِ عَلِیٰ اللہُ کا سبب
۱۳۸	محکمہ نفع و ضرر	۱۱۶	ضمیمه روح القیام بعد نماز عصر
۱۳۹	مقصود روزہ	روح الصیام	
۱۴۰	غلبہ نیاز	۱۱۷	تمہید
۱۴۱	احکام اسرار	۱۱۸	فلسفیانہ خط
۱۴۲	تا شیر روزہ	۱۱۹	خوبی تکرار
۱۴۳	نفع روزہ	۱۲۰	عجب خلوص
۱۴۴	چلدہ رمضان	۱۲۱	عنایت و رعایت
۱۴۵	تا شیر چلدہ	۱۲۲	تا شیر اجزاء

۱۷۲	اعتبار ترک دنیا	روح صوم	
۱۷۳	حقیقت اسباب رزق	صورت صوم	
۱۷۶	مشرب ابراہیمی	صداق اعظم روزہ	
۱۷۷	تاثیر تمدید بیر	تفصیل مجاہدہ	
۱۷۸	اوراک عنابر	تجالی فی النعمت	
۱۷۹	دعائے فعلی	ارکان مجاہدہ	
۱۸۰	نداق العارفین	بسیار خوری	
۱۸۱	بزرگی کے معنی	اسباب ضعف	
۱۸۲	مصلحت احکام	طریق حصول نسبت	
۱۸۳	عشق و حکمت	مجاہدہ معتدلہ	
۱۸۴	روشن دماغی	تجویز مجاہدہ	
۱۸۵	سادہ لوچی	دائمی روزہ	
۱۸۶	قانون اسلام	علاج مشقت	
۱۸۹	نمہب عشق	برکت ذکر	
۱۸۹	روح افطار	روح الـ فطار	
۱۹۰	ذوق قرب	خطبہ ما ثورہ	
۱۹۲	راضی برضا	تمہید	
۱۹۲	آثار قرب	افطار اکبر	
۱۹۳	لطب بے کلی	فرحت روحانیہ	
۱۹۴	الہامات	مثال دنیا و آخرت	
۱۹۷	ملک نیم شب	طریق حصول دنیا	
۱۹۸	وصال مطلوب	حقیقت توکل	
۲۰۰	حقیقت عید	عبداللہ	

۲۲۰	روزہ میں غسل	۲۰۳	روح عید
۲۲۱	شان عبدیت	۲۰۴	عطیہ شاہی
۲۲۳	اسوہ نبوی ﷺ	۲۰۵	کشف طبع
۲۲۵	قوۃ نبوی ﷺ کا عالم	۲۰۵	کمالِ عمتی
۲۲۷	بیان سیرت میں احتیاط	۲۰۷	عارف کی عید
۲۲۸	اہانتِ ظاہری سے حفاظت	۲۰۹	عرض داشت
۲۲۹	سہل پسندی کی حکمت	۲۰۹	نورالصدر
۲۳۰	باطنی غذا	۲۰۹	رسم دستار بندی
۲۳۱	روزہ دار کیلئے دو فرحتیں	۲۰۱	قرآن حکیم کی ناقدری
۲۳۱	غذائیں تبدیلی	۲۱۰	سبب نزول
۲۳۲	لذت دیدار	۲۱۱	مدح حفاظ
۲۳۳	ثواب ایام روزہ	۲۱۲	فضیلت تلاوة
۲۳۵	روح اعتکاف	۲۱۲	اہتمام ذکر اللہ
۲۳۵	خلوت در انجمن	۲۱۳	فضل الوظائف
۲۳۷	ضرر مضرت رسائل خلوت	۲۱۳	ترغیب قولی و عملی
۲۳۹	اعتدال شریعت	روح الجوار	
۲۴۰	خلوت صحیح	۲۱۶	خطبہ ما ثورہ
۲۴۲	مثال علم صحیح	۲۱۷	تمہید
۲۴۲	پل صراط کی حقیقت	۲۱۷	مشروعیت اعتکاف
۲۴۳	علم بلا صحبت	۲۱۸	صورت اعتکاف
۲۴۵	جلاء قلب کے آثار	۲۱۸	وصل محبوب
۲۴۶	ذہن انسانی کی وسعت	۲۱۹	روزہ کی غذا
۲۴۸	وحدة وعزالت	۲۱۹	حال بدانال بد

۲۶۸	ترک مبارح	صورة اختلاط:
۲۶۹	منصب اجتہاد	برکت کی صحبت
۲۷۱	غیر فطری مساوات	اختلاط میں اعتدال
۲۷۲	شخصی حکومت	جذبات فطری کی رعایت
۲۷۳	نظام تابعیت و متبعیت	مقصود خلوت
۲۷۵	اسلام کا نظام حکومت	ہاتھ میں قوہ بصر
۲۷۶	کثرۃ رائے کی حیثیت	اعتكاف میں ترک مباشرۃ کی حکمت
۲۷۷	اصل حل و عقد کی ذمہ داری	سنتیت اعتكاف
۲۷۸	اسلام اور جمہوریت	برکت مختلف
۲۸۱	اسباب پستی	احتیاج مختلف
۲۸۳	عقلی تہذیب	گدائے افتادہ بردر
۲۸۴	تعذیب جدید	عنایت بر مختلف
۲۸۷	ڈارون کاظریہ	رعایت مختلف
۲۸۸	وضعداری کا اسلام	آداب مسجد
۲۸۸	موحدی کی ترقی	معتكف کا سامان
۲۹۰	اشتیاق عارف	شب قدر کی جلاش
۲۹۱	اتباع شریعت	اهتمام شب قدر
۲۹۲	عشق کا خاصہ	فضیلت شب قدر
۲۹۳	مقام محبویت	تقلیل الاختلاط مع الانام
۲۹۴	منافع اختلاط	فی صورة الاعتكاف
۲۹۵	شرائط اختلاط	فی خیر مقدم
۲۹۸	قياس بے جا	خطبہ ما ثورہ
۲۹۹	ضرورت محقق	تمہید

۳۲۵	اجماع تعزیت	تقلید بلا عقل
۳۲۶	سالک کے لئے تنبیہ	تقلید بعد از تحقیقات
۳۲۸	عظمت شیخ	ترجیح عزلت
۳۲۹	آداب صحبت	احتیاط از امتیاز
۳۲۹	محاسن اعتکاف	انضباط اوقات
۳۳۱	فضیلت اعتکاف	چندے کا احسان
۳۳۲	خصوصیات اعتکاف	لیکھر میں چندہ
۳۳۳	اهتمام شب قدر	واعظ کا لباس
التحذیب ۲		جنسلمیں کا چندہ
۳۳۷	خطبہ ما ثورہ	چندہ کی ذمہ داری
۳۳۷	تمہید	وعظ برائے چندہ
۳۳۸	تدارک ماقات	چندے میں احتیاط
۳۳۹	علامت مذہب الہی	ضرر اختلاط
۳۴۰	قوائد خلوۃ	گوشہ نشینی کا طریقہ
۳۴۱	صفت عشق مجازی	شهرت کا نقصان
۳۴۵	بدنگاہی کا علاج	علمائے حقیقت
۳۴۶	علاج میں غلطی	مقصود سلطنت
۳۴۷	خداؤندی قلعہ	شهرت بلا طلب
۳۴۸	فضولیات سے اجتناب	اختلاط کا عظیم ضرر
۳۴۸	ضرر سماع	خلوۃ شب
۳۴۸	امتحان قلب	مثال خلوۃ
۳۴۹	اصل اللہ کی دولت	زيارة بزرگان
۳۵۱	سماع سے دھوکہ	آداب عیادت

۳۸۵	جنت کی غذا کیں	خلوت کا درجہ
۳۸۶	سیرابی کی نعمت	خلوٰۃ اصحاب کھف
۳۸۷	ادب افطار	شرک طریقت
۳۸۸	تجلیات ربانی	ترک تعلقات
۳۸۹	حیات جنت و دوزخ	ترک لذات
۳۹۰	سیرابی و سیری	اختلاف ریاضت
۳۹۱	فضیلت رمضان	لفظ اعتکاف کی حکمت
۳۹۲	اہتمام تلاوت	خلوٰۃ از اغیار
۳۹۳	شفاعت روزہ	شریعت کی آزادی
۳۹۴	عبادت شب قدر	جمیرہ خلوٰۃ
۳۹۵	نیند کا علان	کم سے کم اعتکاف
۳۹۶	مقام ناز	مثلث رمضان

اكمال العدة

۳۰۱	خطبہ ما ثورہ
۳۰۱	تمہید
۳۰۲	روحانی سہولت
۳۰۳	نور ذکر اللہ
۳۰۳	اصلی غذا و دووا
۳۰۵	صوم شعبان کی حکمت
۳۰۸	ادائیگی خرض پر انعام
۳۰۹	نہان چیز
۳۱۰	گناہ کی نحوست
۳۱۱	قبولیت توبہ کی علامت
۳۱۲	آشار غایت قرب
۳۱۳	طاعت پدری

۳۵۲	خلوت کا درجہ	خلوت کا درجہ
۳۵۵	خلوٰۃ اصحاب کھف	خلوٰۃ اصحاب کھف
۳۶۱	شرک طریقت	شرک طریقت
۳۶۳	ترک تعلقات	ترک تعلقات
۳۶۳	ترک لذات	ترک لذات
۳۶۵	اختلاف ریاضت	اختلاف ریاضت
۳۶۶	لفظ اعتکاف کی حکمت	لفظ اعتکاف کی حکمت
۳۶۷	خلوٰۃ از اغیار	خلوٰۃ از اغیار
۳۶۹	شریعت کی آزادی	شریعت کی آزادی
۳۶۹	جمیرہ خلوٰۃ	جمیرہ خلوٰۃ
۳۷۰	کم سے کم اعتکاف	کم سے کم اعتکاف
۳۷۲	مثلث رمضان	مثلث رمضان

احوال واقعی (از جام)

۳۷۳	خطبہ ما ثورہ	خطبہ ما ثورہ
۳۷۳	تمہید	تمہید
۳۷۳	باب الریان	باب الریان
۳۷۵	حقیقی انعام	حقیقی انعام
۳۷۶	حقیقت تعذیب	حقیقت تعذیب
۳۷۷	تعذیب شمس و قمر	تعذیب شمس و قمر
۳۷۹	صورۃ تعذیب	صورۃ تعذیب
۳۸۰	باغ محمدی	باغ محمدی
۳۸۱	لطف افطاری	لطف افطاری
۳۸۲	زمین کی روئی	زمین کی روئی
۳۸۳	جنت کا نقشہ	جنت کا نقشہ
۳۸۳	مزودار فضیلت	مزودار فضیلت

۳۳۶	صوفیہ کی دو اقسام	۳۱۳	توفیق ذکر
۳۳۷	حیثیت دینی	۳۱۵	عبدیت و تفویض
۳۳۸	حضرت طلحہؓ غیرت	۳۱۷	بروقت امداد
۳۳۹	خاصیت مجتب وغیرت	۳۱۸	مقام شکر
۳۴۰	اقسام انسان	۳۱۹	لسان حق
۳۴۱	عقل اور تجربہ میں فرق	۳۲۰	حقیقت عبادت
۳۴۲	استغناء اسلاف	۳۲۱	تقدیق و تعمیل
۳۴۳	طلب صادق	۳۲۱	حقیقی روزہ
۳۴۴	عنایت توفیق	۳۲۲	اندیشہ ناقد ری
۳۴۵	حقوق روزہ	۳۲۳	بلاوغت قرآن
۳۴۶	استغناء و رحمت	۳۲۴	مقصود بیان
۳۴۷	الاطاف و مرافق کی گھڑی	۳۲۵	بے کسی پر حرم
۳۴۸	حقیقت استغفار	۳۲۶	اختلاف تاریخ میں تلاش شب قدر
۳۴۹	احسان شناسی کا تقاضا	۳۲۷	وداع رمضان
۳۵۰	مال حرام اور روزہ	۳۲۸	مکمل صوم
۳۵۱	فرحت عید الفطر	اكمال الصوم والعيد	
۳۵۲	عید میلاد؟	۳۲۹	خطبہ ما ثورہ
۳۵۳	صوم یوم میلاد	۳۲۹	تمہید
۳۵۴	حقیقت عرس	۳۲۹	خطبہ شعبان
۳۵۵	عرس کی خرابیاں	۳۳۰	ترك مصالح
۳۵۶	عید مطلوب	۳۳۱	عید گاہ کی حاضری
۳۵۷	احکام عید	۳۳۳	اصلاح مفسدہ
◆ ◆ ◆		۳۳۲	بدعت خطبۃ الوداع
◆ ◆ ◆		۳۳۴	شرط اجتہاد
◆ ◆ ◆		۳۳۵	عزت عقل

وعظ
تطهیر رمضان
 یعنی
ماہ رمضان کے آداب و احکام

مراد آباد ۲۱ شعبان ۱۴۱۹ھ

خطبہ ماثورہ

الحمد لله نحمدہ و نستعينہ، و نستغفرہ و نؤمن بہ
 و نتوکل علیہ و نعوذ بالله من شرور انفسنا و من
 سیئات اعمالنا من یهده الله فلا مصل لہ و من
 یضلله فلا هادی لہ و نشهد ان لا اله الا الله وحده
 لا شریک لہ و نشهد ان سیدنا و مولانا محمدًا

عبدہ و رسولہ

اما بعد:- بوجہ قرب رمضان شریف مناسب ہے کچھ احکام اس کے بیان کر
 دیئے جائیں یہ تو معلوم ہے کہ روزہ فرض ہے اس کے بیان کی تو ضرورت
 نہیں اور ایسے ہی تراویح سنت مؤکدہ ہونے کی وجہ سے ضروری ہے اس
 کے بیان کی بھی ضرورت نہیں۔

منکرات روزہ

البته ضروری مضمون یہ ہے کہ بعض لوگوں نے اس مہینہ میں کچھ منکرات بڑھادیئے ہیں اور وجہ اس کی یا تو عدم علم ہے یا قصور علم یا جانتے بھی ہیں مگر احتیاط نہیں کرتے۔ بڑے تعجب کی بات ہے کہ اللہ میاں نے اس مہینہ میں ان چیزوں کو بھی حرام کر دیا جو پہلے حلال تھیں۔ کیا یہ اس بات پر دال نہیں کہ جو چیز ہمیشہ حرام ہے اس میں اور شدت زیادہ ہو جائے گی۔ حق سبحانہ تعالیٰ نے تو علت بیان کی روزہ رکھنے کی لَعَلَّكُمْ تَتَقَوَّنَ روزہ اس واسطے ہے کہ تم متqi بن جاؤ۔ اب ہر شخص غور کر لے کہ قبل رمضان میں اور رمضان میں کچھ فرق اس کی حالت میں ظاہر ہوا اس نے نظر بد کو یا غیبت کو چھوڑ دیا یا نہیں، سو کچھ نہیں دونوں حالتیں یکساں ہیں کسی بات میں بھی کمی نہیں ہوئی۔ اب رہا کھانا سواس کے بھی وقت بدل دیئے۔ مقدار میں کچھ تغیر نہیں کیا۔ غرض یہ کہ شارع علیہ السلام کا تو مقصود یہ تھا کہ منکرات میں کمی ہو۔ مگر لوگوں نے کچھ بھی نہ کیا۔ اہل تحقیق تو کھانے تک میں بھی کمی کر دیتے ہیں۔ اس مہینہ میں بہ نسبت شعبان کے مگر اس کی مقدار کچھ معین نہیں ہو سکتی ہے۔ جتنا شعبان میں کھاتے تھے اس سے کم کر دیا۔ بعض نے صرف بقدر لا یموت کھا کر روزہ رکھا۔ جب ہی تو کچھ اثر پایا، ہمیشہ اچھی طرح کھایا ایک مہینہ عبادت ہی کے واسطے سہی۔ حاصل یہ کہ ان لوگوں نے اکل ۲ میں بھی کمی کر دی۔ مگر یہ بات مندوب خواص کے لئے ہے یہ ہر شخص سے نہیں ہو سکتا ہے مگر معاصی تو چھوڑو۔ خیر کھانے کے لئے جواز کا مرتبہ تو ہے معاصی کے واسطے جواز بھی نہیں۔ ہم برخلاف اس کے دن بھر معاصی میں مشغول رہتے ہیں بلکہ بعض تو عصیان میں اور زیادہ ہو جاتے ہیں۔

اسی کو دیکھ لیجئے کہ صحیح کی نماز اس مہینہ میں اپنے وقت پر ہوتی ہے یا نہیں، اس نماز کی تو وقت سے تاخیر کرنے کی عادت ہو گئی ہے۔ بہتیروں کی توقضا ہوتی ہے اور قضانہ بھی ہو تو اس قدر تاخیر تو

۱) منکرات بری اور ناروا باتیں ۲) بقدر لا یموت اتنی مقدار جسے کھا کر انسان زندہ رہ سکے
۳) اکل کھانا ۴) مندوب یعنی مستحب

ہوتی ہے جس سے جماعت فوت ہو جائے۔ خوش ہیں کہ ہم نے روزہ رکھ لیا، بڑا تعجب ہے کہ نماز کو چھوڑ دیا۔ روزہ کیا کفایت کر سکتا ہے، اللہ تعالیٰ نے مغفرت کو اس قدر بڑھادیا کہ وس ضعف، ثواب کا وعدہ فرمادیا اور ہم اس قدر گناہ کرتے ہیں کہ حنات باوجود اتنے بڑھائے جانے کے بھی سیئات کے برابر نہیں ہوتیں۔ چاہیے تو یہ تھا کہ حنات کی تعداد بڑھی ہوئی رہتی۔ اس کو بھی جانے دیجئے۔ برابر تو رہتی کہ پھر بھی حنات بمحض سبقت رحمتی علی غضبی (مسند الحمیدی: ۱۱۲۶، اتحاف السادة المتقین: ۸: ۵۵۶، الدرر المنتشرة: ۹۶) کے غالب ہو جاتیں اور جب باوجود اضعافاً مضاعفہ ہونے کے بھی نیکیاں گناہوں کے برابر نہیں ہوتیں بلکہ گناہ بڑھتا رہتا ہے تو پھر کیا حشر ہونا ہے۔

اچھا اس کو بھی جانے دیجئے، اگر ہمیشہ ہم اس پر قادر نہیں کہ معاصی^۵ کو گھٹا دیں رمضان میں تو ایسا کر لیا جائے۔

ماہ رمضان کی عبادت کا اثر تمام سال رہتا ہے

تجربہ سے ثابت ہوا کہ عبادت کا اثر اس کے بعد گیارہ مہینے تک رہتا ہے جو کوئی اس میں کوئی نیکی بہ تکلف کر لیتا ہے اس کے بعد اس پر باسانی قادر ہو جاتا ہے اور جو کوئی کسی گناہ سے اس میں اجتناب کر لے تمام سال باسانی اجتناب کر سکتا ہے اور اس مہینہ میں معصیت سے اجتناب کرنا کچھ مشکل نہیں کیونکہ یہ بات ثابت ہے کہ شیاطین قید کر دیئے جاتے ہیں۔ پس جب شیاطین قید ہو گئے۔ معاصی آپ ہی کم ہو جائیں گے۔ محرک کے قید ہو جانے کی وجہ سے اور یہ لازم نہیں آتا کہ معاصی بالکل مفقوود ہی ہو جائیں کیونکہ دوسرا محرک یعنی نفس توباتی ہے اس مہینہ میں وہ معصیت کرائے گا مگر ہاں کم اثر ہو گا کیونکہ ایک ہی محرک رہ گیا۔ اس میں ایک مہینہ کی مشقت گوارا کر لی جائے کوئی بات نہیں۔ غرض اس میں ہر عضو کو گناہ سے بچایا جاوے۔

کذب

ایک زبان ہی کے بیس گناہ ہیں۔ جیسا کہ امام غزالی رحمۃ اللہ علیہ نے لکھا ہے ایک ان میں سے کذب ہے جس کو لوگوں نے شیر ما در سمجھ رکھا ہے۔ اور کذب وہ شے ہے کہ کسی کے نزدیک بھی

احسنات نیکیاں ۳ سیئات۔ برا بیاں ۴ میری رحمت میرے غصب سے بڑھ کی
۵ کئی کئی گناہ گناہ ۶ گناہ ۷ پرہیز یے جھوٹ

جا نہ نہیں اور پھر اس کو مسلمان کیسا خوشنگوار سمجھتے ہیں۔ ذرا سا بھی لگاؤ کذب کا ہو جائے بس معصیت ہو گئی، یہاں تک کہ ایک صحابیہ رضی اللہ تعالیٰ عنہا نے ایک بچہ سے بہلانے کے طور پر یوں کہا کہ لے یہاں آؤ چیز دیں گے۔ تو جناب رسول اللہ صلی اللہ علیہ وسلم نے فرمایا کہ اگر وہ آجائے تو کیا چیز دو گی۔ انہوں نے دکھایا کہ یہ کھجور ہے میرے ہاتھ میں فرمایا اگر تمہاری نیت میں کچھ نہ ہوتا تو یہ معصیت لکھ لی جاتی۔ حضرات! کذب یہ چیز ہے۔ خیر یہ تو بڑے لوگوں کی باتیں ہیں۔ اگر اس سے احتراز نہ ہو سکے تو کذب مضر سے تو بچنا چاہیے۔

غیبت کے نتائج

اور پھر روزہ میں دوسرا گناہ زبان کا غیبت ہے لوگ یوں کہا کرتے ہیں کہ میاں ہم تو اس کے منہ پر کہہ دیں۔ منہ پر عیب جوئی کرو گے تو بہت اچھا کرو گے اور پیچھے تو ظاہر ہے جیسا اچھا ہے۔ بلکہ اگر منہ پر برآ کہو گے تو بدلہ بھی تو پاؤ گے۔ وہ شخص تمہیں برآ کہہ لے گا یا اپنے اوپر سے اس الزام کو دفع کرے گا۔ پیچھے برائی کرنا تو دھوکے سے مارنا ہے۔ یاد رکھو جیسا کہ دوسرے کامال محترم ہے ایسی ہی بلکہ اس سے زیادہ آبرو ہے۔ چنانچہ جب آبرو پر آبنتی ہے تو مال تو کیا چیز ہے۔ جان تک کی پرواہ نہیں رہتی۔ پھر آبرو ریزی کرنے والا کیسے حق العبد^۱ سے بری ہو سکتا ہے۔ مگر غیبت ایسی رانج ہوئی ہے کہ باتوں میں احساس بھی نہیں ہوتا کہ غیبت ہو گئی یا نہیں۔ اس سے بچنے کی ترکیب تو بس تھی ہے کہ کسی کا بھلا یا برآ اصلاً ذکر ہی نہ کیا جاوے کیونکہ ذکر محمود بھی اگر کیا جاوے کسی کا تو شیطان دوسرے کی برائی تک پہنچا دیتا ہے اور کہنے والا سمجھتا ہے کہ میں ایک ذکر محمود کر رہا ہوں۔ اور اس طرح ایک خیر اور ایک شرمل جانے سے وہ خیر بھی کالعدم ہو گئی، اور حضرات اپنے ہی کام بہتیرے ہیں پہلے ان کو پورا سمجھئے دوسرے کی کیا پڑی۔ علاوہ بریں غیبت تو گناہ بے لذت بھی ہے اور دنیا میں بھی مضر ہے۔ جب دوسرا آدمی سنے گا تو عداوت پیدا ہو جائے گی اور پھر کیا شمرات اس کے ہوں گے۔ اسی طرح زبان کے بہت گناہ ہیں۔ سب سے بچنا ضروری ہے۔

غلطی ان لوگوں کی ہے جو کہتے ہیں کہ حلال رزق نہیں ملتا

ان کے علاوہ ایک گناہ جو خاص روزے کے متعلق ہے۔ افطار علی الحرام ہے۔ بڑے تعجب

^۱ حق العبد: بندے کا حق ^۲ کالعدم: گویا موجود ہی نہیں۔

کی بات ہے کہ اس مہینہ میں حلال کا کھانا بھی ایک وقت میں حرام ہو گیا اور پھر دون بھرتوا سے لوگ چھوڑے رہیں اور شام کو حرام سے افطار کریں۔ اور دراصل بعض لوگوں نے خط میں ڈال دیا ہے یوں کہتے ہیں کہ رزق حلال تو پایا نہیں جاتا۔ سوائے اس کے کہ دنیا میں سے مجھلی شکار کر کے کھائی جائے یا سبزی کھا کر یا گھانس چر کر پیٹ بھر لیا جائے اور کچھ قصے اس کے متعلق مشہور کئے ہیں وہ ایک بزرگ کا قصہ بیان کیا کرتے ہیں کہ ان کا نیل لڑتے لڑتے دوسرے کے کھیت میں چلا گیا تو انہوں نے اس کھیت کا غلہ کھانا چھوڑ دیا کہ نہ معلوم دوسرے کے کھیت کی مٹی جو میرے نیل کے کھر میں لگ کر بلا اجازت چلی آئی کون سے دانہ میں شامل ہو گئی ہو۔ اگر یہ قصہ ہوا ہے تو وہ صاحب حال ہے دوسروں کے لئے ان کا فعل جحت نہیں ہو سکتا۔ قصد اتنا مبالغہ کرنا تقویٰ کا ہمیشہ اسی کو کہتے ہیں۔ جب اتنے شبہ کو بھی حرام میں داخل سمجھا جاوے گا اور اس سے بچنا ظاہر ہے کہ مشکل ہے تو گمان یہ ہو گا کہ حرام سے بچنا مشکل ہے پس سب حراموں میں بتلا ہو گئے اور حلال کو بالکل چھوڑ ہی دیا۔ میں کہتا ہوں کہ کنز وہدایہ بالکل لغو ہی ہیں۔ جب یہی بات ٹھہری کہ حلال کا وجود ہی نہیں تو تا حق اتنا بسط کیا صرف اتنا کافی تھا کہ الحلال لا یوجد (حلال کا وجود ہی نہیں)۔ ہر گز نہیں جس پر کنز وہدایہ فتویٰ دیدیں وہ حلال ہے میں کہتا ہوں کیا سب علماء حرام خور ہیں۔ ایک بزرگ تھے مولانا مظفر حسین صاحب، ان کی یہ حالت تھی کہ اگر کوئی ان کو مال حرام دھو کے سے بھی کھلادیتا تھا تو تھے ہو جایا کرتی تھی اور پھر بھی وہ دونوں وقت کھانا کھاتے تھے اس سے صاف معلوم ہوتا ہے کہ حلال کا وجود دنیا میں ضرور ہے۔ ورنہ وہ کیا کھاتے تھے۔ اگر فرض کیجئے کہ مال حرام ہی کھاتے تھے تو طبیعت کو یہ نفرت نہیں ہو سکتی یا یہ کہ ہمیشہ تھے ہی کیا کرتے ہوں گے تو کھانا فضول ہے۔

مشاء اس قول کا کہ حلال روزی نہیں ملتی ہے

غرض دنیا میں حلال بھی ہے حرام بھی ہے جو مسائل دریافت کرنے سے معلوم ہو سکتا ہے۔ مگر لوگ پوچھتے ہی نہیں، اور یہ فساد پیدا کا ہے سے ہوا کہ لوگوں نے پوچھنا چھوڑ دیا جو جی میں آیا کرتے رہے حتیٰ کہ اس کے عادی ہو گئے۔ اب جو کسی نے منع کیا تو اس کا چھوڑنا نہایت دشوار معلوم ہوا۔ پس کہہ دیا کہ میاں یہ لوگ تو خواہ مخواہ بھی حلال کو حرام ہی کہا کرتے ہیں ان کی تو غرض یہی ہے کہ مال نہ بڑھئے اور مسلمانوں کو ترقی نہ ہو۔ بس ہوتے ہوتے یہ ذہن میں جنم گیا کہ

ان کے یہاں تو سب چیز حرام ہی ہے۔ حلال کا وجود ہی نہیں جو حلال تھا وہ بھی حرام ہی سمجھنے لگے۔ اور خوف سے مفتی کے پاس جانا چھوڑ دیا کہ دیکھنا چاہیے کہ ہمارے کس معاملہ کو حرام بتا دیں یا حلال بتا میں تو ہماری خاطر ہی سے شاید کہہ دیں اور فی نفسہ حرام ہی ہو گا کیونکہ حلال کا ت وجود ہی نہیں، سو یہ خیال بالکل غلط ہے بلکہ جس کو مفتی مباح کہے وہ عند اللہ مباح ہے اس میں کچھ حرج نہیں۔ شیطان کے بہت سے جال ہیں۔ ان میں سے ایک یہ بھی ہے کہ وسوسہ ذات ہے کہ یہ سب حرام ہے۔ پھر بعض لوگ حرام و حلال میں خواہ مخواہ شبہ کر کے حلال کو بھی چھوڑ دیتے ہیں۔ کہ جب اس میں وسوسہ ہے تو چھوڑ ہی دوچاہے مفتی کتنا ہی کہے کہ یہ حلال ہے مگر وہ اس کے چھوڑنے ہی کو اولیٰ سمجھتے ہیں۔ نہیں اس فعل میں کچھ حرج نہیں جو مباح ہے۔ اہل علم سے پوچھ لو کہ کوئی وجہ اس میں اباحت کی بھی ہے وہ کوئی ظالم نہیں ہیں کہ خواہ مخواہ یہی چاہتے ہوں کہ تم کو وقت میں ڈالیں اور یہ خیال مت کرو کہ وہ حلال موجود ہی نہیں پوچھ لو۔ پھر جس سے وہ منع کریں اس پر عمل کرنے کے لئے ہمت باندھو۔

نفس کی کم ہمتی کا عمدہ علاج

اور اگر نفس کم ہمتی ہی کرے تو اس سے یوں کہو کہ یہ جو حکام وقت کے احکام ہیں ان کو کس طرح مانتا ہے اس کو بھی حاکم حقيقی کا حکم سمجھ کر مانو پھر دوسرے لوگ بھی ان شاء اللہ تم سے معارضہ نہ کریں گے۔ میرا ہی خود قصہ ہے کہ کبھی زیور بناتا تو چونکہ چاندی کے واسطے روپیہ دینے سے ربوأ لازم آ جاتا ہے اس لئے جب کبھی زیور بنانے کا اتفاق ہوتا تو میں چاندی دوسری جگہ سے خرید کر اسے دیدیتا، دو ایک مرتبہ تو اس نے کہا کہ روپیہ دے دو پھر تول کر حساب کر دینا۔ میں نے اس سے کہہ دیا کہ یہ میرے دین کے خلاف بات ہے۔ پس اس نے اس کو خوشی سے منظور کر لیا۔ تو لوگ سب مان جاتے ہیں آدمی پکا چاہیے۔ اور اللہ میاں کی طرف سے اسباب دیے ہی پیدا ہو جاتے ہیں۔ خیال کر لیجئے کہ حاکم جب کسی کو امر شاق کا حکم دیتا ہے

تو اس پر مامور ہے کی اعانت بھی کیا کرتا ہے۔ حاصل یہ کہ دل کو مضبوط کرو اور اس پر عزم کر لو کہ ہم کوئی کام بلا پوچھنے نہ کریں گے ہاں اس پوچھنے سے بعض صورتیں عدم جواز کی بھی نکلیں گی اور اس میں آمدنی کبھی کم ہو جاوے گی تو خوب سمجھ لو اور تجربہ کر لو کہ اس کم ہی میں برکت ہو جاوے گی۔

رزق میں برکت کے معنی

اور اس کے یہ معنی نہیں کہ کم چیز مقدار میں بڑھ جاتی ہے کہ بازار سے تو ایک من گیہوں لائے اور گھر پر آ کر دو من اترے ممکن تو ایسا بھی ہے، ایک صاحب خیر نے مجھ سے بیان کیا کہ وہ مسجد بنواتے تھے اور ایک تھیلی میں روپے رکھے تھے۔ اور کام شروع کیا، جب ضرورت ہوتی اس میں سے ہی ہاتھ ڈال کر نکال لاتے یہاں تک کہ سب کام بن گیا۔ حساب جو لوگایا تو جتنا روپیہ تھا اس سے کم نہیں ہوا تو کبھی ایسا بھی ہوتا ہے مگر ہمیشہ ضرور نہیں۔ بلکہ اس کے معنی اور ہی اکثر واقع ہیں اور وہ یہ کہ یہ مقدار قلیل جب تمہارے ہی صرف میں آئے یہاں میں خرچ نہ ہوا اور ایسے ہی فضول خرچیوں میں، مقدمات میں، لا طائل تکلفات میں ضائع نہ جائے۔ جو کچھ آئے تمہاری ذات پر صرف ہو چاہے تھوڑا ہو اس سے بہتر ہے کہ زیادہ آئے اور تم پر خرچ نہ ہو اور آخر میں میں کہتا ہوں کہ نہ ہو برکت مگر خود اللہ میاں کی رضاہی دنیا و ما فیہا سے بہتر ہے، اللہ میاں میں پھر کیا حقیقت ہے کسی چیز کی، مال و دولت کے مقابلہ میں کیا اللہ میاں کی کچھ وقعت نہیں سمجھتے ہو۔ حضرات! اللہ میاں کی رضاہ چیز ہے کہ جس کی نسبت ایک بزرگ کہتے ہیں۔

ہے بمان اے آنکھ جز تو پاک نیست
دنیا کے حکام کی صرف خوشنودی کے واسطے کتنے کتنے سفر اور کیا کیا خرچ کرنا پڑتا ہے اور
پھر ان کی خوشنودی دیر پا نہیں۔ ذرا سی بات پر گزر گئے اور اللہ میاں فرماتے ہیں کہ ہم شکور ہیں۔
خیال کیجئے اس لفظ کو۔

ایک بادشاہ کے سامنے کوئی چیز لے جائیے اور وہ اس کی نسبت منظوری و عدم منظوری کچھ ظاہرنہ کرے مگر اس میں کوئی عیب نہ نکالے اور خازن کو حکم دے دے کہ رکھ لو تو لے جانے والے کے دماغ آسمان پر پہنچ جاویں گے اور ساتا پھرے گا کہ بادشاہ نے ہمارا ہدیہ رکھ لیا ہے، اور اللہ میاں کے یہاں ہم لوگ اپنے اعمال لے جاتے ہیں، اور ذرا ان اعمال کو بھی دیکھ لیجئے کہ وہ کس قابل ہیں۔

ہماری نماز کی مثال

ایک نماز ہی کو لے لیجئے اس وقت نظیر کے واسطے کہ کھڑے ہوتے ہیں اللہ میاں سے باتیں

۱۔ لا طائل۔ بے فائدہ ۲۔ دنیا و ما فیہا۔ دنیا اور جو کچھ دنیا میں ہے ۳۔ شکور۔ قدر دان

کرنے کو اور کرتے ہیں کس سے گا و خر سے۔ یا یوں مثال دیجئے کہ ایک بادشاہ نے محض اپنی عنایت سے اپنے غلام کو دربار میں حاضری کی اجازت دی بلکہ یوں کہئے کہ زبردستی طلب کیا (ہم لوگ ایسے بھلے مانس تو کا ہے کوہیں کہ حاضری کی اجازت سے ہی دربار میں پہنچنے کو غیمت سمجھیں) زبردستی بلائے ہوئے بلکہ پابrez خیر ہو کر دربار میں پہنچا اور کام ہم سے کیا ہے کہ بادشاہ کو ان پر حرم آیا ہے اور چاہتا ہے کہ ان سے دربار میں کچھ گفتگو کر لے کہ دربار یوں اور تمام رعایا میں ان کی عزت ہو جائے اپنا کچھ نفع مقصود نہیں۔

ه من نکردم خلق تا سودے کنم بلکہ تابر بندگان جو دے کنم
(میں نے مخلوق کو اس لئے پیدا نہیں کیا کہ میں ان سے فائدہ حاصل کروں بلکہ اس لئے پیدا کیا کہ ان پر جودو کرم کروں) ہائے

من نکردم خلق تا سودے کنم بلکہ تابر بندگان جو دے کنم
اللہ میاں کا کیا نفع ہے ہمارے پیدا کرنے یا عزت دینے سے خیر! ان حضرات نے کیا مكافات کی اس بلانے کی کہ پہنچتے ہی منہ پھیر کر کھڑے ہو گئے اور کانوں میں انگلیاں دے لیں۔
مگر بادشاہ تو کم ظرف نہیں ہے اس گستاخی پر نظر نہیں کرتا اور حکم دیتا ہے اپنے خادموں کو کہ اس پیغوف کی انگلیاں کانوں سے نکال دو بلکہ ہاتھ باندھ دو کہ پھر انگلیاں کانوں میں نہ دے سکے اور منہ اس کا ہماری طرف کر دو اور جلدی سے کچھ شفقت آمیز کلمات زبان سے فرمانے لگے کہ ایک دفعہ تو اس کے کان میں پڑ جائیں دیکھیں تو معلوم کیے نہیں ہوتا مگر یہ تو قسم کھا کر چلے ہیں کہ الٹا ہی کریں گے۔ چٹ سے پھر انگلیاں کانوں کی طرف بڑھائیں مگر ہاتھ بند ہے ہوئے تھے جلدی سے اس خوف سے کہ کہیں محبوب کا کلام کان میں پڑ جائے۔ اس جگہ سے بھاگ کر اصطبل میں گھوڑے کے پاس جا چھپے وہاں آدمی پکڑنے کے لئے پہنچا۔ گدھے کے پاس جا چھپے۔ غرض ایک گھنٹہ بھر یہی کیفیت رہی کہ یہ بھاگ کئے اور بادشاہ کے نوکر بلکہ خود بادشاہ۔ اللہ اکبر۔ ان کے پیچھے پھرا گیا۔ مگر انہوں نے وہی کیا جو شامت اعمال سے ہوتا تھا۔ اب فرمائیے کہ یہ شخص کسی سزا کا مستحق ہے یا بادشاہ کو اس پر حرم آنا چاہیے۔ یہ تو اس قابل ہے اگر ایک دفعہ بھی یہ حرکت اس نے کی ہے تو تو ہیں بادشاہ کے جرم میں اس کو لے لیا جائے اور کبھی دربار کی حاضری کی اجازت نہ ہو۔

ہماری نماز پر سزانہ ہونا عنایت رحمت ہے

اب آپ اپنے معاملہ کو اللہ میاں کے ساتھ دیکھ لیجئے کہ ادھر سے تو حاضری کی اجازت ہر

وقت یعنی نفل نماز کے لئے اجازت ہے جب چاہو پڑھو (باشنا تھوڑے سے وقت کے) مگر ہمیں توفیق نہیں ہوتی کہ اس اجازت کو غیرمت بھیں یہاں تک کہ پکڑ کر بلانے کی نوبت پہنچی۔ یعنی فرض نماز کا وقت آیا نہایت کاہلی کے ساتھ گرتے پڑتے پہنچ۔ برا بھلا وضو کیا اور باکراہ نیت نماز کی یعنی سامنے باتیں کرنے کو کھڑے کئے گئے۔ کھڑے ہوتے ہی منہ ایسا پھیرا کہ کچھ خبر نہیں صرف الفاظ زبان پر جاری ہیں۔ دھوکا دینے کے واسطے آداب شاہی بجالا رہے ہیں یعنی سبحانک اللهم (اے اللہ توہر عیب سے پاک ہے) پڑھا، اللہ میاں نے اس منہ پھیرنے پر نظر نہ کی اور کلام شروع کیا۔

چنانچہ الْحَمْدُ لِلّٰهِ رَبِّ الْعَالَمِينَ (سب تعریفیں اللہ کیلئے ہیں جو تمام جہانوں کے پروردگار ہیں) پر جواب مذاہدیوں میں آیا ہے۔ ذرا سی بھنک کان میں پڑتے ہی ایسے بھاگے کہ سید ہے مگر آکر دم لیا کبھی بیوی کے پاس کبھی بچوں کے پاس کبھی مکان میں کبھی طویلہ میں پھرا کئے۔ مراد اس سے خیالات کا جولانی دینا غرض یہی مسخر اپن کیا کہتے یہاں تک کہ بمشکل تمام دربار کی حاضری ختم تک پہنچی یعنی سلام پھیرا۔ بڑی خیر ہوئی بادشاہ کی ہم کلامی سے بچ گئے جانے وہ کاٹ کھاتا یا کیا کرتا۔ (یہ خبر نہیں کہ کیا کرتا اور کیا ہوتا اور یہ کیا پاتے)۔ صاحبو! اب ان گستاخیوں کی سزا وہی ہوئی چاہیے تھی یا نہیں؛ جو مثال میں میں نے عرض کی کہ اگر ایک دفعہ بھی ہم ایسی نماز پڑھتے تو کبھی اللہ میاں کے یہاں ہم کو گھسنے نہ دیا جاتا اور فوراً دربار سے نکلتے ہی گرفتاری اور جس دوام کا رو بکار جاری ہو جاتا۔ مگر سینے کہ اللہ میاں سے کیسا رو بکار جاری ہوا **كَانَ سَعْيُهُمْ مَشْكُورًا** (تمہاری کوشش قابل قدر ہے) اس نے دربار میں آ کراتی دیر کی مصاجبت کو بہت اچھی طرح انجام دیا مرجانے کی بات ہے اچھی طرح تو جیسے انجام دی وہ ہم بھی خوب جانتے ہیں۔ اور جو وہاں حاضر تھے انہوں نے بھی خوب دیکھا۔ بلکہ حاضرین کے سامنے شرم رکھنے کے واسطے اور فرماتے ہیں **أُلَيْكَ يُبَدَّلُ اللَّهُسْتَأْتِيمُ حَسَنَةٍ** (وہ وہی لوگ ہیں جن کے گناہوں کو خداوند کریم نیکیوں سے بدل دیتا ہے)۔ گویا یہ یقینوں ہے کتنی ہی گستاخیاں کیں مگر ہم اس آنے کو حاضری ہی میں لکھ لیتے ہیں۔ اور اس کی وہی عزت کی جائے جو باقاعدہ آنے والے کی کی جاتی ہے۔ اب فرمائیے کہ اگر ایک مرتبہ ایسا معاملہ بادشاہ کسی کے ساتھ کرے تو کیا دوبارہ اس شخص کی ہمت پڑ سکتی ہے کہ پھر اسی طرح وحشیانہ طریق سے دربار میں جاوے ہرگز نہیں بلکہ سر سے پیر تک خجالت کے پسینہ میں غرق ہو جائے گا۔ مگر ہم ایسے احسان فراموش ہیں کہ ایک دو دفعہ کیا معنی سینکڑوں بار بلکہ ہر روز پانچ بار یہی جفا کاری کرتے ہیں مگر ادھر سے مطلق خیال نہیں

کیا جاتا۔ اس پر طرہ یہ ہے کہ ان لئے اعمال (بلکہ اعمال کیسے کہا جاسکتا ہے بد اعمالیوں کو) میں بھی کمی اور کوتا ہی ہے بلکہ خدا تعالیٰ کے محترمات کی طرف میلان ہے۔ صاحبو! ذرا شرما د اور عمل کرو اور حرام سے بچو۔ خاص کر رمضان کے مہینہ میں۔

تزاویح کی منکرات کا بیان

یہ منکرات تو روزہ کے ہوئے۔ اب ایک عمل اور ہے خاص رمضان کا جیسے دن کا عمل روزہ ہے ایسے رات کا عمل قیام ہے۔ اس میں یوں خط کر دیا کہ تزاویح کی بیس رکعت گنتی میں تو پوری کر لیں مگر یہ پستہ نہیں چلتا کہ ان میں توریت پڑھی جاتی ہے یا انجیل پڑھی جاتی ہے۔ یا تو شروع کا حرف سمجھ میں آتا ہے یا رکوع کی تکبیر، ایک حافظہ کا قصہ ہے کہ قرآن شریف پڑھتے پڑھتے جہاں بھولے وہاں کچھ اپنی تصنیف سے پڑھ دیا۔ بڑی تعریف ہوتی رہی۔ مددوں کو ان کو کہیں تنشاب نہیں گلتا۔ لاحول ولا قوۃ الا بالله (نہیں نیکی کرنے کی طاقت سوائے توفیق خداوندی کے اور نہیں گناہوں سے بچنے کی ہمت سوائے توفیق خداوندی کے)

صاحب! اللہ میاں کو دھوکہ مت دو۔ بیس رکعتیں گناہ کر ذرا دھنگ سر بھی تو کرو۔ ایک یہ ظلم ہوتا ہے کہ حافظ مقتدیوں کو بھگاتا ہے اس طرح کہ قراءۃ کو اتنا طول دیتا ہے کہ کوئی ٹھہرہ نہ سکے۔ پانچ پانچ سارے ایک ایک رکعت میں۔ رسول اللہ صلی اللہ علیہ وسلم تو فرماتے ہیں بشر اولاً تنفر ا ویسراً ولا تعسراً۔ خوشخبری سناؤ اور نفرت مت دلاً اور آسانی کرو اور تنگی میں مت ڈالو۔ ہاں ایسا ہی شوق ہے تو تہجد میں پڑھو جتنا چاہو اور اس میں اور جس کا جی چاہے شریک ہو جائے۔ مگر اس میں بھی امام کے علاوہ تین سے زیادہ جماعت میں نہ ہوں کہ فقہاء نے مکروہ کہا ہے کیونکہ پھر نفل میں فرض کا سا اہتمام ہو جائے گا۔ بعضے لوگ ایک ہی شب میں ختم کرتے ہیں جسے شبینہ کہتے ہیں۔ اس میں تو کئی بدعیں ہیں۔ غور کر کے دیکھ لیجئے کہ اس میں نیت صرف نمود کی ہوتی ہے کیا امام اور کیا مہتمم اور کیا سامعین۔ امام تو داد ملنے کے امیدوار رہتے ہیں کہ جہاں سلام پھیرا اور لوگوں نے منه پر تعریف کر دی تو خوش ہو۔ گئے ورنہ پڑھا بھی نہیں جاتا حدیث شریف میں منه پر تعریف کرنے والے کے لئے حکم ہے کہ اس کے منه میں خاک جھونک دؤ اور امام صاحب کے قلب پر بھی اثر ہوتا ہی ہے اور اسی تعریف کرنے والے کو بعضے امام تو لقمه بھی نہیں لیتے اسی وجہ سے کہ لوگ کہیں گے کہ اچھا یاد نہیں۔ اور مہتمم تو سامعین میں شامل ہی نہیں ہوتے۔ چائے پانی ہی سے فرصت نہیں ہوتی۔

میں پوچھتا ہوں کہ شبینہ سے چائے پانی مقصود ہے یا قراءت و سماعت۔ قرآن میں ایک شے البتہ چائے سے مدل جاتی ہے۔ سماعت اور قراءت میں۔ مگر جب ذریعہ مقصود میں مخلٰ ہوئے تو ذریعہ کہاں رہا اور یہ بھی جانے دیجئے مہتمم صاحب کو تو یہ ثابت کرنا منظور ہے کہ ہمارے یہاں فلانی مسجد سے اہتمام اچھارہا۔ بس چائے پانی اچھارہا۔ مگر اصل شے تو اچھی نہیں رہی اور رہے سامعین تو انصاف سے کہہ دیجئے کہ وہ قرآن شریف سننے کے لئے آتے ہیں یا نماز کے ساتھ دل لگی کرنے کو کچھ کھڑے ہیں کچھ بیٹھے ہیں۔ کچھ کبھی کھڑے ہو جاتے ہیں کبھی بیٹھے جاتے ہیں۔ کبھی کچھ لوگ بیٹھے بھی نہ سکے تو نیت توڑ کر لینے سن رہے کریں بھی کیا بیچارے گھنٹوں تک کیسے کھڑے رہ سکتے ہیں اور بعضے جو اپنے اوپر جبر کر کے کھڑے بھی ہیں تو امام کی ذاتوں^۱ کو چھوڑتے جاتے ہیں۔ وہ خواہ کیسی ہی غلطی کرتا چلا جائے پڑا نہیں سکتے کیونکہ حرج ہو گا اور قرآن شریف ختم سے رہ جائے گا اور بعض تو یہ غصب کرتے ہیں کہ خارج صلوٰۃ سے لقمہ دینے جاتے ہیں۔ اس صورت میں اگر امام نے لیا تو نماز سب کی فاسد ہوئی اور نہ لیا تو وہ غلطی اگر مغیر معنی ہے تو نماز فاسد ہوئی۔ اب ان سامعین کا گھنٹوں سے اپنے اوپر جبر کرنا بالکل ضائع گیا۔ علیحدہ بیٹھ کر سننا اور یہ براہوا اور تکلیف مفت میں ہوئی۔ غرض لقمہ دینے کی صورت میں بھی معصیت ابطال^۲ عمل کی لازم آئی اور نہ دینے سے بھی نماز فاسد ہوئی ان سب صورتوں کو ملا کر آپ ہی کہہ دیجئے کہ نماز ہے یا کھیل۔ احکام ظاہری کے لحاظ سے بھی تو نماز صحیح نہ ہوئی۔ خشوع و خضوع کا توڑ کرہی کیا ہے۔

اور ایک خرابی شبینہ میں یہ بھی ہے کہ اکثر نفل کی جماعت لازم آتی ہے کیونکہ بعض ہی لوگ ایسے ہوتے ہیں کہ اس کو تراویح کی جماعت میں کرتے ہوں کیونکہ سب مقتدیوں سے یہ نہیں ہو سکتا، کہ اول سے آخر تک شریک رہیں اور اسی کو تراویح رکھیں۔ اس لئے تراویح علیحدہ پڑھ لیتے ہیں پھر نفلوں میں اس کو پڑھتے ہیں اور نفلوں میں جماعت مکروہ ہے۔ غرض بہت سے منکرات اس شبینہ میں لازم آتے ہیں۔ منجمدہ ان کے ایک یہ بھی ہے کہ بعض حفاظ اپنا اپنا پڑھنے کے بعد مغالط دینے آتے ہیں۔ یہاں آپ کہہ سکتے ہیں کہ یہ سننے کو آئے ہیں اور یہ بے ادبی نہیں ہے اور ایسے ہی، بہت سے بدعاں ہیں۔

ہاں اگر شبینہ میں ختم ہی مدنظر ہے (مگر اخلاص کو غور کر لیجئے گا) تو امر حسن ہے اس میں بھی

^۱ مخل۔ خلل انداز ج زلتون۔ لغزشوں ج مغیر معنی۔ معنی کو بدلنے والا ج ابطال عمل۔ عمل کو باطل اور غیر نفع بخش بنادیتا۔

اعلان کی ضرورت نہیں تاکہ ریاء و سمعۃ^۱ سے خالی رہے جتنی بہت ہو قرآن شریف پڑھو۔ امام کو گز
بڑ میں نہ ڈالا وار سب منکرات مذکورہ سے بچو۔

عورتوں کو نامحرم کا قرآن سنانا بھی خالی از قباحت نہیں ہے

ایک بدعت رمضان میں یہ ہے کہ نامحرم حفاظ گھروں میں جا کر عورتوں کو محراب سناتے ہیں۔ اس میں چند قباحتیں ہیں۔ ایک یہ کہ اجنبی مرد کی آواز جب وہ خوش آوازی کا قصد کرے عورت کے لئے ایسی ہے جیسے اجنبی عورت کی آواز مرد کے لئے۔ اور روانج بھی ہے کہ خوش آواز مرد تلاش کئے جاتے ہیں۔ اور حافظ صاحب بھی مردوں کی جماعت میں تو شاید سادہ ہی پڑھتے ہیں یہاں خوب بنانہ کردا کرتے ہیں۔ سو عورتوں کے لئے جماعت کی ضرورت ہی کیا ہے۔

اپنی اپنی الگ پڑھ لیں اور کچھ ضرورت محراب سننے کی نہیں ہے اگر حافظ ہیں تو فرادی فرادی اپنی تراویح میں ختم کر لیں اور اگر حافظ نہیں ہیں تو الم تو کیف سے پڑھ لیں اور ناظرہ جتنا ہو سکے پڑھ لیا کریں۔ کیوں روپیہ خرچ کر کے گناہ مول لیا۔ دوسری بدعت اس میں استیجار علی العبادة ہے۔ یعنی حافظ صاحب سے اجرت دے کر قرآن شریف پڑھوایا جاتا ہے اور استیجار علی العبادة حرام ہے۔

قبر پر اجرت دے کر قرآن خوانی کرنا حرام ہے

یہاں سے یہ بھی معلوم ہو گیا کہ قبر پر جا کر حافظ کو مقرر کرنا جائز نہیں کیونکہ اس میں بھی استیجار علی العبادة ہے اس پر بعض لوگ کہہ دیا کرتے ہیں کہ کیا ہو گیا ہے۔ علماء نے میت کا ثواب ہی بند کر دیا۔ ہم کہتے ہیں اس کا ثواب ہی نہیں پہنچتا پھر بند کیا کر دیا کیونکہ ثواب پہنچنے کی صورت یہ ہوتی ہے کہ اول عمل خیر کرنے والے کو ثواب ملتا ہے پھر اس کو اختیار ہے جسے چاہے بخش دے۔ جیسے اپنا مال جسے چاہے دے دے۔ اور یہاں خود کو ہی ثواب نہیں ملا تو بخشا ہی کیا۔ اگر کوئی کہے کہ قرآن شریف کا پڑھنا ثواب کی بات ہے اور اجرت لینا گناہ تو ایک معصیت اور ایک ثواب ہو گیا تو ثواب پہنچ جائے گا اور گناہ ہمارے ذمہ رہ جائے گا پھر ہم تو بہ کر لیں گے تو یہ عمل حسن رہ گیا، تو ہم کہیں گے انما الاعمال بالنیات (کاموں کا مدار تو نیتوں پر ہے)۔ قاری کی نیت دیکھ لیجئے

^۱ سمعۃ۔ شہرت ^۲ استیجار علی العبادة۔ عبادت پر اجرت طلب کرنا۔

^۳ الصحيح للبخاری ۱: ۲۰، سنن ابی داؤد: ۱۲۰، سنن الترمذی: ۱۲۷،

سن النسائی باب: ۵۹ کتاب الطهارة، سنن ابن ماجہ: ۲۲۷

کے استھصال مال ہے نہ ثواب۔ پھر ثواب کہاں، جب اسی کو ثواب نہ ملا تو دوسرا کے کو کیا بخشنے گا۔

بعض لوگ یہاں کہتے ہیں کہ یہ استیجار نہیں کیونکہ ہم کوئی مقدار مقرر نہیں کرتے جو ہمارے مقدر میں پہنچتا ہے۔ سبحان اللہ المعروف کالمشروط، جوبات مشہور ہوتی ہے اس میں ظہر انے کی کیا ضرورت ہوتی ہے اگر کسی طرح معلوم ہو جائے کہ یہاں کچھ نہ ملے گا وسط رمضان ہی میں حافظ صاحب چھوڑ کر بیٹھ رہیں۔ ثابت ہوا کہ مقصود حافظ صاحب کو اجرت ہی ہے ختم سے بحث نہیں۔ اگر کوئی شخص خالی الذہن ہو اور اس جگہ رواج بھی دینے کا نہ ہو تو جو کچھ ہدیہ قبول کیا جائے اس میں کچھ حرج نہیں بلکہ ان کو ان کی ضرورت کے موافق بطور ہدیہ دے دیا کرو اور چونکہ اس طرح سے دینے کی عادت نہیں اسی وجہ سے ان کی نیتوں میں فساد پیدا ہو گئے۔ اگر بلا سوال وحیله ان کے دے دیا جایا کرے تو نوبت کا ہے کو آئے۔

ایک طالب علم کی حکایت

ایک طالب علم کا قصد ہے کہ وہ ایک جگہ پڑھنے گئے کھانا مقرر نہ ہوا۔ اتفاق سے ایک موت ہو گئی اور وہ کے لئے تو غمی تھی مگر اس بیچارہ کے لئے عید کا دن آگیا۔ ان کا کھانا چالیس دن کے لئے مقرر ہو گیا۔ غنیمت سمجھا۔ جب چلہ قریب ختم کو پہنچا تو فکر ہوئی کہ پھر وہی فاقہ آتا ہے۔ اتفاق سے چلہ ختم بھی نہ ہوا تھا کہ ایک اور موت ہو گئی۔ ان کے ایک چلہ کا سامان اور ہو گیا غرض اسی طرح کئی موڑے موڑے یکے بعد دیگر لڑاک گئے۔ ان طالب علم صاحب کو چاٹ لگ گئی اور ہر وقت انتظار میں رہنے لگے کہ کسی طرح کوئی مرے۔ ایک روز ایک شخص نے کہا کہ یہ طالب علم سارے محلہ کو اسی طرح کھا جائے گا اور نہ اس کا کھانا مقرر کر دو۔ کہیں اس طرح بھی اللہ میاں پہنچا دیتے ہیں۔ غرض یہ نوبت بد نیتی کی کا ہے سے پہنچی صرف مستحقین کے خبر نہ لینے سے۔ یوں تو کبھی سالن بھی ڈنگ کا نہ ملے ہاں جمعرات کے دن حلے آ جائیں گے اور جو کوئی جمعرات کی تخصیص سے منع کرے تو برا معلوم ہو گا۔ صاحبو! کیا آٹھ دن کا کھانا ایک دن کھا سکتے ہو۔ طالب علم غریب نے کیا قصور کیا ہے کہ ہفتہ بھر تک توفاق کراؤ اور ایک دن اتنا لا کر رکھ دو کہ کھانے سکے۔ چاہیے کہ ان کی خدمت کر دی جایا کرے تاکہ ان کی نیت نہ بگزے لوگوں نے تو اس کو بالکل چھوڑ ہی دیا اور سبب اس کا یہ ہے کہ

۱۔ استھصال۔ مال حاصل کرنا ۲۔ المعرف کالمشروط۔ یعنی جوبات یا شرط رواج کے اعتبار سے عام اور مشہور ہوتی ہے وہ ایسی ہی ہے جیسے واقعہ طے ہو چکی ہے۔

خادمان دین کو لوگ حقیر سمجھتے ہیں اس لئے نہ ان کی کچھ وقعت ہے نہ خدمت اور اسی وجہ سے یہ بھی رواج ہو گیا کہ مؤذن وہی ہوتا ہے جو کسی کام کا نہ ہو لنگرے لوے اپاچ جو کسی کام کے نہ رہیں وہ مؤذن بن جاتے ہیں پھر کوئی خبر نہیں لیتا۔ اس وجہ سے نتیں بگڑ گئیں ایک میت کا چادر اکسی نے ایک فقیر کو دیدیا تھا۔ مؤذن کو جو خبر لگی تو فوراً پہنچے کہ واہ صاحب میرا حق اس کو دے دیا۔ خدا خدا کر کے تو یہ دن آتا ہے اس میں بھی ہمارا حق اور اس کو دے دیتے ہو۔

استیجار علی العبادۃ کا شیوع کیونکر ہوا اور انکے انسداد کا کیا طریقہ ہے

بیشک یہی بات ہے بہت انتظار کے بعد یہ دن نصیب ہوتا ہے مگر اس میں اس کا قصور نہیں ہے بلکہ ایک محلہ کا قصور ہے۔ کیوں یہ نوبت پہنچائی اگر ہم لوگ مقرر کر لیں کہ گیارہ مہینہ میں اپنے کپڑوں کے ساتھ ایک کپڑا ان کو بھی بنادیں اور جہاں آپ کھاتے ہیں کبھی بھی ان کی بھی دعوت کر دیا کریں اور اپنے خرچ کے روپیوں کے ساتھ ان کے لئے بھی کچھ روپیہ نکال دیا کریں۔ غرض غیر رمضان میں ان کی برابر خبر گیری کرتے رہا کریں۔ پھر رمضان شریف میں ان سے سوال کیا جائے کہ قرآن شریف نہ ادیتھے تو کیا نہیں سناویں گے۔ ضرور اور بخوبی منظور کر لیں گے۔ اس میں استیجار علی العبادۃ وغیرہ کی کوئی قباحت نہ لازم آئے گی۔ غرض اجرت پر حافظ سے قرآن شریف پڑھوانا جائز نہیں اور ایسے ہی عورتوں کو گھروں میں سنا نا مناسب ہے، میں کہتا ہوں جب عورتوں کو مسجد میں آنے سے روکا گیا ہے تو عقلمند سمجھ سکتا ہے کہ مقصود رسول اللہ صلی اللہ علیہ وسلم کا صرف مباعدت ہے مردوں اور عورتوں میں اور یہاں اختلاط لازم آتا ہے۔ کیا حاجت ہے عورتوں کو قرآن ختم سننے کی جب شارع علیہ السلام ہی کی طرف سے لازم نہیں کیا گیا تو ان کے ذمہ کچھ ضرور نہیں ہے بس الہم تو کیف سے پڑھ لیا کریں اور ایک خرابی اور ہوتی ہے کہ جب ایک جگہ حافظ عورتوں کے سانے کے لئے مقرر کیا جاتا ہے تو سارے محلے سے عورتیں آ کر جمع ہوتی ہیں اور اس میں خروج بلا ضرورت ہے اور فرمایا رسول اللہ صلی اللہ علیہ وسلم نے المرأة عورۃ۔ عورت چھپانے کی چیز ہے۔

ختم قرآن کے دن کثرت چراغوں کے منکرات

ایک بدعت رمضان شریف میں چراغوں کی کثرت ہے ختم کے روز۔ لوگ یوں کہتے ہیں کہ اس میں شوکت اسلام ہے ہم کہتے ہیں رمضان میں ہی اظہار شوکت اسلام کی ضرورت ہے یا باقی

تمام مہینوں میں بھی تو ہمیشہ چراغ بہت سے جلایا کجھے یا یوں کہئے کہ اور دونوں میں اسلام کے چھپانے کا حکم ہے خوب جان لیجئے کہ شوکت اعمال صالحہ ہی میں ہے۔

حضرت عمر رضی اللہ عنہ کا قصہ

آپ نے حضرت عمر رضی اللہ تعالیٰ عنہ کا قصہ سنایا ہوگا کہ جس وقت شام کو گئے ہیں اور نصاریٰ کے شہر کے پاس پہنچتے تو کپڑوں میں پیوند لگے ہوئے تھے۔ اور سواری میں اونٹ تھا اس پر بھی خود سوار نہیں تھے۔ غلام سوار تھا۔ لوگوں نے عرض کیا کہ یہاں اظہار شوکت کا موقع ہے کم سے کم گھوڑے پر سوار ہو جائیے۔

آپ نے بہت اصرار سے منظور کر لیا۔ جب سوار ہوئے تو گھوڑے نے کو دنا اچھلنا شروع کیا۔ آپ فوراً اتر پڑے کہ اس سے نفس میں عجب پیدا ہوتا ہے (اللہ اکبر کیا پا کیزے نفس حضرات تھے اپنے قلب کا خیال ہر وقت رہتا تھا) اور اظہار شوکت کے جواب میں فرمایا ”نحن قوم اعزنا اللہ بالاسلام ہم وہ قوم ہیں کہ اسلام سے ہی ہماری عزت ہے۔ چراغوں سے کہیں شوکت ہو سکتی ہے۔ شوکت اسلام تو اسلام ہی سے ہے۔ اسلام کو کامل کرو۔ میں کہتا ہوں ٹوٹ کر دیکھو دلوں کو کہ اگر کوئی اور شخص تمہارے سوا مساجد کی زینت کر دے تو تمہیں ویسی خوشی ہوگی جیسی کہ اس بات سے ہوتی ہے کہ ہم نے اپنے خرچ یا اہتمام سے زینت کی ہے غور کر لیجئے کہ نہ ہوگی بس معلوم ہوا کہ صرف اپنا نام جتنے کے لئے ہے۔ ورنہ اظہار شوکت تو دونوں حالت میں برابر تھا۔ پھر ایک صورت میں فرحت کم کیوں ہوئی اور اس سے تو یہ روپیہ باذن مالک اگر مؤذن کو دے دیا جاتا تو اولیٰ تھا۔ مگر اس کو کیوں دیتے نام کیسے ہوتا۔ کیا یہ اسراف انہیں ہے۔

اسراف کے معنی

میں کہتا ہوں اسراف کے معنی ہیں صرف المال بلا غرض محمود اور غرض کئی طرح کی ہوتی ہیں۔ اول غرض رفع ضرورت ہے یعنی ہر چیز کو اس مقدار پر اختیار کرنا کہ اس سے کم میں نہ ہو سکے۔

کپڑا پہننے سے تین غرضیں ہیں

مثلاً لباس کہ درجہ اول اس کی غرض کا رفع ضرورت ہے۔ یعنی ستر ۳ اور یہ غرض ثاث سے بھی

حاصل ہو سکتی ہے۔ دوسری غرض آرائش ہے۔ یہ لباس میں ناث سے حاصل نہیں ہو سکتی بلکہ سردی کے موسم میں تھوڑی روئی کے لحاف سے بھی حاصل نہیں ہوتی۔ جب تک کافی روئی نہ ہو۔ شریعت میں اس کی بھی اجازت دی گئی ہے۔ تیسرا غرض آرائش ہے اور یہ بھی شریعت میں جائز ہے۔

ان الله جميل و يحب الجمال (اللہ تعالیٰ جمال والا ہے اور جمال کو پسند کرتا ہے)

(الصحيح لمسلم كتاب الإيمان: ١٢٧، مسند أحمد ١٣٣: ٣، مشكوة المصابح ٥١٠٨)

پس آرائش مباح ہے اور اس میں طبائع مختلف ہوتی ہیں۔ بعضوں کی غرض تو آرائش سے تحدیث بالعمدة یعنی خدا تعالیٰ کی نعمت کا اظہار ہوا کرتی ہے اور یہ محمود ہے اور بعضوں کی غرض آرائش سے یہ ہوتی ہے کہ محتاج لوگ اس کی وسعت کو دیکھیں اور اپنی حاجت کا سوال کریں۔ اور ایک غرض عشق کی آرائش سے ہے (جیسا حضرت حاجی صاحب رحمۃ اللہ علیہ فرمایا کرتے تھے) وہ یہ کہ اللہ میاں کو اچھا معلوم ہوا اور اس سے اچھی کوئی غرض نہیں ہو سکتی۔ دکھایا بھی جائے تو اللہ میاں کو۔

اور ایک غرض مباح ہے آرائش سے وہ یہ کہ اپنے ہی نفس کو لذت و فرحت ہواں میں بھی کچھ حرج نہیں۔ یہ غرض صرف مال کی تو محمود ہیں اور اغراض میں سے ایک غرض مذموم بھی ہے اور وہ ریا و نماش ہے تو جان لو کہ اول تو نفس ریاء ہی جائز نہیں پھر اس کثرت چراغ کے متعلق ایک دوسرا مقدمہ اور قابل نظر ہے وہ یہ کہ معصیت کو معصیت سمجھ کر کرنا اہل ہے۔ اس سے کہ معصیت کو دین سمجھ کر کیا جائے تو چراغ ریاء کے لئے جلائے جاتے ہیں اور ریاء معصیت ہے۔ پھر یہ لوگ اس کو دین اور ثواب سمجھتے ہیں تو کتنی سخت بات ہوئی۔ یہ قباحتیں ہیں روشنی میں۔ علاوه بریں اہتمام کرنے والے تو روشنی ہی میں مشغول رہتے ہیں۔ نماز میں ان کا دل نہیں ہوتا بلکہ بعض اوقات جس میں شرکت بھی نہیں ہوتی۔ اس روز کی تراویح ان کو معاف ہو جاتی ہے کہیں صفوں کے بیچ میں پھرتے ہیں کہیں ایک صفائی دوسری صفائی جاتے ہیں۔ حالانکہ رسول اللہ صلی اللہ علیہ وسلم نے ارشاد فرمایا ہے کہ جو کوئی گردنوں کو پھلانے گا اس میں جاتے ہیں۔

حالانکہ رسول اللہ صلی اللہ علیہ وسلم نے ارشاد فرمایا ہے کہ جو کوئی گردنوں کو پھلانے گا اس کو پل کی طرح ڈال دیا جائے گا قیامت کے روز کے مخلوق اس پر ہو کر گزرے گی۔ اتنے احکام کی مخالفت لازم آتی ہے۔ روشنی میں میں کہتا ہوں قرآن شریف اور احادیث کے احکام کیا اس لئے ہیں کہ بت پرست اس پر عمل کریں یا نصاری عمل کریں اور مسلمان اپنے ہاتھوں میں لے کر بس فخر ہی کر لیا کریں۔

کچھ بعید نہیں کہ رسول اللہ صلی اللہ علیہ وآلہ وسلم قیامت میں شکایت فرمادیں ”یوْمَ پُرَانَ قَوْمٍ“

اتَّخَذْ وَاهِدًا لِّقُرْآنَ مَهْجُورًا،” قرآن کو صرف اپنے گھروں میں رکھنا اور زبان سے پڑھنا کافی نہیں بلکہ جو کچھ اس کے اندر ہے اس کو بھی دیکھو اور دل پر اثر ڈالو۔

ختم کی مٹھائی کے منکرات

اور ایک منکر ختم کے دن شیرینی کا تقسیم کرتا ہے اور اس کا منکر ہوتا اگرچہ خلاف ظاہر ہے مگر میں سمجھائے دیتا ہوں یہ مٹھائی اگر ایک شخص کی رقم سے آتی ہے تو اس کا مقصود ریاء و اشہار و افتخار ہوتا ہے اور اگر چندہ سے ہوتی ہے تو اس کے تحصیل میں جرسے کام لیا جاتا ہے اور جرسے جیسا ایلام بدن سے ہوتا ہے ایسا ہی ایلام قلب سے بھی۔ جب دوسرے کو دبایا شرمایا جرمیں کیا شہر ہا۔ امام غزالی رحمۃ اللہ علیہ نے اس کی تصریح کی ہے کہ اس کا حکم اسی غصب کا سا ہے جو لاٹھی کے زور سے ہو۔ اللہ میاں اس تھوڑے ہی میں برکت دیتے ہیں جو رضا و خوشی کے ساتھ دیا جائے۔ اس کا خیال بہت ہی کم لوگ کرتے ہیں۔

مسجد کا استحکام ضروری ہے، نقش و نگار ضروری نہیں بلکہ ناجائز ہے اکثر مسجدوں کے لئے بھی لوگوں سے محصل ہی کی وجہت کے ذریعہ سے وصول کرتے ہیں پھر اس میں بھی بعضے مغض فضول زینت کے لئے جس کی ممانعت آئی ہے اگرچہ اپنے ہی مال سے ہو۔ ہاں استحکام لٹکنے نہیں ہے۔ مصالحہ عمدہ لگایا جائے۔ معمار تجربہ کار ہوں۔ اینٹ پختہ ہو۔ آرائش باطن کسی قدر ہو تو مفہماً نہیں اور اس کی تو کسی درجہ میں ضرورت ہی نہیں کہ لوگوں سے غصب کر کے آرائش میں خرچ کیا جائے۔ مسجد چھپڑ کی بھی ادائے نماز کے لئے کافی ہے بلکہ جو مقصد ہے یعنی خشوع وہ چھپڑ میں پکی مسجد سے کچھ کم نہیں ادا ہوتا بلکہ اس کے تو نقش و نگار میں ہی خیال بٹ جاتا ہے اور وہ اس سے محفوظ ہے تو جب اصل مقصد ہی حاصل نہ ہوا تو یہ ترکیم کیا کرے گی۔ ایسا ہی حال ہے مٹھائی میں کہ اس میں بھی کہیں جر کہیں تفاخر ہوتا ہے اور اس کا امتحان یوں ہو سکتا ہے کہ اگر وسط صلوٰۃ میں آدمی زیادہ جمع ہو جائیں تو مٹھائی کی فکر پڑ جاتی ہے۔ نماز یوں کو بھی اور مہتممین کو بھی۔ مہتممین کو تو اپنی آبرو کی پڑ جاتی ہے اور نماز یوں کو یہ خیال ہوتا ہے کہ اب ایک ہی ایک بتاشہ ملے گا۔ خشوع تو کوسوں دور گیا۔ مٹھائی کیا آئی کہ اتنے گناہ چپکا لائی۔ علاوہ بریں اکثر عام بے نماز لوگ آتے ہیں اور تعجب نہیں کہ بعضے جب بھی ہوں پھر لوگ با تین کرتے اور مغالطے دیتے ہیں اور لغویات بکتے ہیں۔ غبیتیں کرتے ہیں اور ایک دوسرے کا ظلم سمیتے ہیں۔

مولود شریف کی مٹھائی بھی ایسی ہی ہے

یہی حال ہے مولود شریف کی مٹھائی کا۔ بعض لوگ اس میں عرب کے فعل سے جحت پکڑتے ہیں۔ میں کہتا ہوں کہ اول تو کسی کا فعل جحت نہیں۔ پھر تم اپنے فعل کو ان کے فعل پر قیاس بھی نہیں کر سکتے۔ ان کی توا ایسی بے تکلف عادت ہے کہ جب کچھ آدمی رہ جائیں اور مٹھائی ختم ہو جائے کہہ دیتے ہیں خلاص۔ یعنی ہو چکی، ان کو یہاں کی طرح آبر وغیرہ کی فکر نہیں ہوتی جس کو پہنچ گئی پہنچ گئی نہ پہنچے تو کچھ خیال نہیں۔ پس کہاں تمہارا فعل اور کہاں ان کا فعل

کار پاکان را قیاس از خود مکیر گرچہ ماند در نوشن شیر و شیر
(نیک لوگوں کو اپنے اوپر قیاس مت کرو اگرچہ شیر (درندہ) اور شیر (دوڈہ) ایک ہی طرح لکھا جاتا ہے)
میں کہتا ہوں شیرینی کی ایجاد کی وجہاصل میں اظہار مسرت ہے، شکر اللہ علی حصول النعمۃ۔
لیکن جب مباح (جائز) میں ایک منکر منضم ہو جائے بلکہ مستحب میں بھی تو اس کا ترک ضروری ہے
اور اس سے تو یہ بہتر ہے کہ محتاجوں کو دے دیا جائے۔ جو روپیہ مٹھائی میں صرف ہوتا ہے محتاج کی خبر گیری
بالاتفاق امر حسن ہے۔ تمام زمانہ میں کوئی بھی اس کا مخالف نہ ہو گا اور نہ منکرات لازم آئیں گے جو نماز میں
مخل تھے اور شیرینی میں فی نفس کچھ حرج نہیں بلکہ حرج اس بہیت میں ہے بلکہ اس بہیت کے ساتھ بھی
فسادات دور ہو جائیں، فساد لازم بھی اور فساد متعدد بھی۔ اور اس کے لئے پچاس برس سے کم میں کافی نہیں
سمجھتا۔ جب کہ اصلاح کا سلسلہ برابر جاری رہے اور اصلاح میں اس وقت یہ کافی نہیں کہ خاص لوگ
منکرات سے بچ جاویں کیونکہ عوام اپنے فعل کے لئے اسی کو سند گردانیں گے۔ اور عوام سے جلدی ازالہ
منکرات کی توقع نہیں۔ پس اس وقت اصلاح یہ ہے کہ یہ عمل بالکل ہی ترک کر دیا جائے اور پھر اصلاح
عقیدہ کا سلسلہ جاری رہے جب عام طور سے عقیدے درست ہو جاویں تب میں بھی اجازت دے دوں گا۔

لیکن اب تو بس ترک ہی کرایا جاوے گا۔ غور کر لیجئے۔ اور **لَا تَقْرِبُوا الصَّلَاةَ** (نماز کے
قریب نہ جاؤ) کا قصہ نہ کیجئے۔ جہاں شیرینی کا جواز ہے وہاں ان منکرات کی حرمت بھی ہے اور
جب تک دونوں جمع ہیں حرمت ہی کو ترجیح ہوگی۔

عید کے دن کی ایک بدعت کا بیان

متحملہ اور سوم کے ہمارے قصبات میں ایک یہ رسم ہے کہ عید کے دن سحری کے وقت اذان

فجر کا انتظار کرتے ہیں اور اذان کے وقت کہتے ہیں کہ روزہ کھول لو۔ پھر کچھ کھاتے ہیں تو ان کے نزدیک اب تک رمضان ہی باقی تھا۔ شوال کی پہلی رات بھی گزر گئی اور ان کے یہاں ابھی روزہ ہی ہے۔ حدیث شریف میں تو افطروا الرویتہ (فتح الباری ۱۱۹:۲) ، المعجم الكبير للطبرانی (۲۸۶:۱) اور ان کے یہاں ایک شب اور گزرنا چاہیے اور کوئی یہ نہ کہے کہ افطروا الرویتہ (چاند کیھ کر عید الفطر کرو) پر عمل تو ہو گیا چاند کیھ کر افطار کر لیا تھا۔ اب رات میں کھانا نہ کھانا، اور اذان کے وقت کھانا اپنا فعل ہے کیونکہ میں کہتا ہوں کہ انکارا کل یا عدم اکل پر نہیں بلکہ یہاں عقیدہ میں فساد ہے چنانچہ اس کو روزہ کھونے سے تعبیر کرنا اس کی دلیل ہے اور یہ زیادت فی الدین نہیں تو کیا ہے ایسے موقع پر تو بالقدر سم توڑنے کے لئے فجر سے پہلے ہی کھانا چاہیے۔

عمل عقیدہ میں موثر ہے

بعض کا خیال یوں ہے کہ عقیدہ بدل دو۔ اور درست کر دو۔ لیکن اعمال کے بدلنے میں عام مخالفت ہوتی ہے۔ اگر عمل باقی رہے جو کہ مباح ہے اور عقیدہ درست ہو جاوے تو کیا حرج ہے لیکن یہ خیال غلط ہے اس لئے کہ ثابت ہوتا ہے تجربہ سے کہ جیسا کہ عقیدہ کو اثر ہے عمل میں ایسا ہی اس کا عکس بھی ہے۔

نکاح بیوگان پر علماء کے اصرار کی وجہ

ایک مدت تک میں اس خیال میں رہا کہ علماء کیوں پچھے پڑے ہیں۔ نکاح ثانی^۱ کے جائز ہی تو ہے کیا کیا نہ کیا۔ پھر سمجھ میں آیا کہ حرج صدر سے نہیں لکھتا مگر عمل کو ایک مدت تک بدل دینے سے اس لئے رسم میں عمل کی تبدیلی بھی ضروری ہے اور میرا یہ مطلب نہیں کہ عید کی شب میں کھانا فرض ہے۔ بلکہ اخراج حرج کے لئے ایسا کرنے سے ضرور ماجور ہوگا۔ اس کی نظیریں حدیث شریف میں موجود ہیں۔ رسول اللہ صلی اللہ علیہ وسلم نے ایک مرتبہ منع فرمادیا۔ بعض روغی برخنوں میں نبیذ^۲ بنانے سے پھر فرماتے ہیں کنت نهیتکم عن الدباء والحنتم فانبذوا فیہا فان الظرف لا يحل شيئاً ولا يحرم (المصنف لابن ابی شیبۃ ۳۲۲:۳) یعنی پہلے میں نے منع کر دیا تھا اس میں نبیذ بنایا کرو اور علت ارشاد بیان فرماتے ہیں۔ کہ برتن نہ کسی چیز کو حرام کرتا ہے اور نہ حلال کرتا ہے۔ پھر باوجود اس کے بھی منع فرمادیا تھا۔ صرف وجہ یہ تھی کہ لوگ شراب کے عادی ہیں۔ تھوڑے

^۱ نکاح ثانی۔ یوہ کا دوسرا نکاح ^۲ نبیذ۔ وہ کھارا پانی جس میں چھوہارے ڈال کر اسے مٹھا بنا کر تے تھے۔

سے نشہ کو محسوس نہ کر سکیں گے اور ان برتاؤں میں پہلے شراب بنائی جاتی تھی اس لئے خمر سے پورا اجتناب نہ کر سکیں گے اور گنگہار ہوں گے۔ پس پورے اجتناب کا طریقہ یہی ہے کہ ان برتاؤں میں نبیذ بنانے سے مطلقاً رُوك دیا جائے جب طبیعتیں خمر سے بالکل نفور ہو جائیں اور ذرا سے نشہ کو پہچانے لگیں تو پھر اجازت دے دی جائے۔

رسوم اور بدعاں کے متروک ہونے کا طریقہ

اسی طرح ان رسماں کی حالت ہے کہ ظاہری اباحت دیکھ کر لوگ اس کو اختیار کرتے ہیں اور ان منکرات کو پہچانتے نہیں جوان کے ضمن میں ہیں تو اس کے لئے اصلاح کا کوئی طریقہ نہیں ہو سکتا سوائے اس کے کہ چند روز اصل عمل ہی کو ترک کر دیں اور یہ بات کہ اصل عمل باقی رہے اور منکرات عام طور سے دور ہو جائیں سو ہمارے امکان سے تو باہر ہے جب رسول اللہ صلی اللہ علیہ وآلہ وسلم ہی نے یہ طریقہ اختیار فرمایا تھا تو ہم کیا ہیں اس کے سوا اور تدبیریں اختیار کرتے پھریں اور جب ایک تدبیر عقلاءً بھی مفید معلوم ہوتی ہے اور نقلًا ثابت ہو چکی تو ضرورت ہی کیا ہے کہ اس سے عدول کیا جائے۔

ایک رسم عید کے دن ایک کھانے کی تعین کی ہے کہ سویاں ہی پکائی جاتی ہیں اس میں ایک مصلحت ہے جس کی وجہ سے اس کو اختیار کیا گیا ہے وہ یہ کہ اس کی تیاری میں زیادہ بکھیرے کی ضرورت نہیں اور دن عید کا کام کاج کا ہوتا ہے اور مستحب ہے کچھ کھا کر عید گاہ کو جانا اس لئے سہل الحصول چیز کو اختیار کر لیا۔ بعد ازاں دوست احباب کے یہاں بھیجنے کا رواج ہو گیا اس کی نظیر میں تہادیٰ الی العروس کو پیش کیا جاتا ہے۔ یہ صحابہ کرام رضی اللہ تعالیٰ عنہم سے ثابت ہوا ہے۔ یوں کہتے ہیں کہ جیسے دولہ کے پاس خوشی کا دن دیکھ کر بدیہی بھیجننا مستحسن ہے اسی طرح عید کا دن بھی خوشی کا ہے۔ احباب کے پاس کیوں تنخے نہ بھیجے جائیں۔

میں کہتا ہوں مقیس^۵ علیہ ہی کو دیکھ لجھے کہ ہر چند کہ تہادی الی العروس فی نفسه موجب زیادتی محبت ہے لیکن واللہ بطریق رسم بھیجننا بغرض کو بڑھاتا ہے۔ تجربہ اس پر دال ہے۔ ہاں خلوص کے ساتھ بھیجنے سے محبت بڑھتی ہے جیسا کہ دو دوست آپس میں ہدیہ کبھی کبھی بھیج دیا کریں اور رسم سے تو محبت بڑھتی نہیں۔

۱۔ خمر۔ شراب ۲۔ اجتناب۔ پرہیز کرنا ۳۔ عدول کرنا۔ گریز کسی چیز سے ہٹنا۔ ۴۔ تہادی الی العروس۔ ۵۔ دو۔ لہے کی خدمت میں ہدیہ پیش کرنا۔ ۶۔ مقیس علیہ۔ وہ بات جس پر کسی دوسری چیز کو قیاس کیا جائے

رسم سے ہدیہ بھی ناجائز ہو جاتا ہے

محبت اور خلوص کا جواہلی فرد ہے اسی کو دیکھنے کے رسم کو دخل دینے سے کیا حقیقت اس کی رہ جاتی ہے اور وہ فردوہ محبت ہے جو پیر و مرید میں ہوتی ہے کہ ایسی کہیں دو شخصوں میں نہیں پائی جاتی کہ جان سے زیادہ عزیز مرید کے نزدیک شیخ ہوتا ہے اور مال تو کیا چیز ہے اور کبھی کبھی شیخ کی خدمت میں نذر گزارا کرتے ہیں اور اس سے خلوص بڑھ جاتا ہے مگر جب اسی نذر کو رسم قرار دے دیا تو دیکھ لیجئے کہ زمانہ کی پیری مریدی کا کیا حال ہے۔ خلوص تو کیسا جس جگہ پیر صاحب پہنچ گئے۔ مرید آپ، آپ کو چھپنے لگے کہ ایسا نہ ہو کہ چندہ کی فہرست آپنے۔ دعا میں مانگی پڑتی ہیں کسی طرح پیر صاحب جلدی ٹلیں۔

اب فرمائیے کہ فی نفسه تو شیخ کو ہدیہ دینا موجب محبت تھا، یہاں موجب بعض کا ہے سے ہو گیا۔ صرف رسم سے۔ میرے ایک دوست کا قصہ ہے کہ ایک مدت تک انہوں نے حضرت حاجی صاحبؒ کے پاس خط نہیں بھیجا۔ میں نے ان سے وجہ پوچھی تو کہا میں اس عرصہ میں خالی ہاتھ تھا، فکر میں ہوں کچھ روپیہ کہیں سے مل جائے تو عریضہ لکھوں میں نے کہا اس خیال میں مت پڑو۔ اب تو ضرور بلا ہدیہ خط بھیجو۔ اب دیکھ لیجئے کہ اس عرصہ تک اس خیال نے ان کو استفادہ سے روک دیا۔ فی نفسه حسن ہو مگر قید رسم سے قبض آگیا، ایسے ہی عید کے دن کے ہدیہ ہیں۔

اس زمانہ کا ہدیہ اقراض ہے

اور اگر غور کیجئے گا تو ان ہدایا کو قرض پائیے گا کیونکہ دیتے وقت یہ ضرور نیت ہوتی ہے کہ اس کے یہاں سے بھی آئے گا اور اگر ایک مرتبہ نہ آئے تو ادھر سے بھی بند ہو جاتا ہے اور ہدیہ کی تعریف میں بلا عوض کی شرط مانوذہ ہے پس یہ ہدیہ بھی نہ رہا۔ پھر قرض دار ہونے سے یا قرض دار کرنے سے کیا فائدہ؟ حاصل یہ کہ جن اعمال میں فساد ہے ان اعمال سے ہی اجتناب چاہیے ذرا سی خوبی کو دیکھ کر بڑے بڑے منکرات میں پڑ جانا عقل سے بعید ہے۔

تمام وعظ کا خلاصہ

اب بیان ختم کرتا ہوں اور اصل مقصود کا خلاصہ پھر مختصر اعادہ کرتا ہوں کہ روزہ رکھا مگر پیش

حرام سے بھرا اور دن کو بھی نیبعت وغیرہ میں بتلار ہے تو یہ روزہ کس شمار میں ہے۔

حاصل یہ کہ روزہ کے آداب سیکھو اور عورتوں کو بھی سکھاؤ۔ فرمایا رسول اللہ صلی اللہ علیہ وسلم نے
کم من صائم و قائم الحدیث (مسند احمد ۳: ۲۲۱، سنن الدارمی ۲: ۳۰۱، مشکوۃ
المصابیح: ۲۰۱۲) یعنی بہت سے روزہ رکھنے والے اور قیام اللیل کرنے والے وہ ہیں کہ ان کی
بھوک اور پیاس کی طرف اللہ میاں کو کچھ حاجت نہیں اور آداب کے موافق اگر ختم کر لیا تو اس کے حق
میں فرماتے ہیں رسول اللہ صلی اللہ علیہ وسلم تشفعان

یعنی روزہ نماز دونوں شفاعت کریں گے پس اس شخص کے ساتھ دو محافظ موجود ہوں گے۔

عذاب سے بچانے کے لئے۔ پھر آپ کہہ سکتے ہیں کہ جس کے دو محافظ سرکاری موجود ہوں کیا اس
کی نجات نہ ہوگی۔ خدا تعالیٰ اعلیٰ کی توفیق عطا فرمائیں۔

الوعظ المسمى به

تقلیل المنام بصورۃ القیام

وهو الجزء الثاني من المجموعة

ملقبة به

ابواب المجاہدہ واسباب المشاہدہ

۱۲ رمضان المبارک ۱۳۲۰ھ کونماز جمعہ کے بعد کھڑے ہو کر
۲ گھنٹے تک ارشاد فرمایا۔ جس میں اس بات کی وضاحت
فرمائی کہ تقلیل منام کی تراویح کے ساتھ شریعت نے جو
صورت تجویز فرمائی ہے اس سے بہتر کوئی صورت نہیں ہو
سکتی۔ سامعین کی تعداد تقریباً ایک سو تھی۔ حضرت مولانا ظفر
احمد صاحب عثمانی ” نے اسے قلمبند فرمایا۔

بِسْمِ اللّٰهِ الرَّحْمٰنِ الرَّحِيْمِ

خطبہ ما ثورہ

الحمد لله نحمدہ و نستعينہ، و نستغفرہ و نؤمن به و نتوکل علیہ و نعوذ بالله من شرور انفسنا و من سینات اعمالنا من یهده الله فلا مصل له و من یضلله فلا هادی له و نشهد ان لا إله الا الله وحده لا شريك له، و نشهد ان سیدنا و مولانا محمد اُ عبده و رسوله صلی الله علیہ وعلی الله واصحابہ وبارک وسلم ، اما بعد..... فاعوذ بالله من الشیطان الرحیم .

بِسْمِ اللّٰهِ الرَّحْمٰنِ الرَّحِيْمِ

وَالَّذِينَ جَاهَدُوا فِيْنَا لَنَهْدِيْنَاهُمْ سُبْلَنَا وَإِنَّ اللّٰهَ لَمَعَ الْمُحْسِنِينَ (عکبوت: ۲۹)

(اور جو لوگ ہماری راہ میں مشقتیں برداشت کرتے ہیں، ہم انکو اپنے (قرب طواب یعنی) جنت کے راستے ضرور کھادیں گے اور بے شک اللہ تعالیٰ (کی رضا و رحمت) کیے خلوص والوں کیسا تھے) تکمیلہ: غالباً سامعین کو یاد ہو گا کہ گذشتہ جمعہ کو بھی یہی آیت پڑھی گئی تھی اور اس کی تفسیر میں بہت سے ضروری مفہومیں بیان ہوئے تھے۔ مگر اس واساس سب کا مجاہدہ تھا۔ جس کے چار اركان بتائے گئے تھے۔ تقلیل طعام، تقلیل منام، تقلیل کلام و تقلیل الاختلاط مع الانام۔ اور یہ دعویٰ کیا گیا تھا کہ تقلیل طعام کو شریعت نے روزہ کی صورت میں مقرر فرمایا ہے۔ اس کے علاوہ جو صورتیں اہل مجاہدہ نے تقلیل طعام کی اختیار کر رکھی ہیں شریعت میں اس کی مقصودیت کی اصل نہیں اور اس کے ضمن میں وجہ ترجیح مجاہدہ شرعیہ کی مجاہدہ عرفیہ پر بیان کی گئی تھیں جن کا عدد اس وقت یاد نہیں اور اس وقت دو وجہ ترجیح اور یاد آئے۔

فضیلت مجاہدہ شرعیہ

اور وہ یہ کہ مجاہدہ عرفیہ مظنه ہے۔ فتنہ و غالبہ کا اور مجاہدہ شرعیہ میں یہ احتمال نہیں تفصیل اس کی یہ ہے کہ جو طریقہ مجاہدہ تقلیل طعام کا مرتباضین میں مستعمل ہے کہ کوئی ایک وقت کھانا کھاتا ہے کوئی دو وقت کھاتا ہے تو غذا میں بہت کمی کر دیتا ہے اس طریقہ سے عجب و ناز پیدا ہو جاتا ہے۔ وہ اپنے آپ کو بزرگ خیال کرنے لگتا ہے کہ میں بڑا صاحب مجاہدہ ہوں کہ دوسروں سے کم کھاتا ہوں اور جو اس سے زیادہ کھاتے ہیں ان کو وہ بہائم و جانور سمجھتا ہے کہ یہ لوگ خاک مجاہدہ نہیں کرتے اور گو عجب کا علاج ممکن ہے مگر مشاہدہ یہی ہے کہ عجب کا اکثر علاج نہیں کیا جاتا اور علاج کرے کیونکروہ تو اپنی حالت اچھی سمجھتا ہے کیونکہ عجب کے معنی یہ ہیں کہ اپنی حالت کو اچھا سمجھے اور جب وہ اپنی حالت کو اچھا سمجھے گا تو علاج کیسے کرے گا اور اگر علاج کرنا بھی چاہے تو ایک مانع قوی ایسا ہے جس کی وجہ سے ضعفاء کو علاج کی ہمت نہیں ہوتی۔

اصول سے اس عجب کا علاج (جو کم کھانے سے پیدا ہوا ہو) یہ ہے کہ خوب کھانے لگے۔ مگر اس میں ان کو یہ عار دامنگیر ہوتی ہے کہ تیرا کم کھانا تو مشہور ہو چکا ہے اب اگر کھانے پر گرے گا اور خوب کھانے لگے گا تو لوگ کہیں گے کہ بس اپنی اصل کی طرف لوٹ آئے ایک وقت کھانے پر نباہ تو نہ ہو سکا۔ اب یہ شخص محض مخلوق کے دکھانے کو ایک وقت کھاتا ہے تا کہ اس کا مجاہدہ لوگوں میں بنا رہے اور یہ ریا کا شعبہ ہے۔ اس کا علاج بھی وہی ہے کہ خوب کھانے لگے اور ایک وقت کی جگہ دو وقت کھانے لگے یہ علاج ایسا ہے کہ جو امر اس سے مانع ہے یہ اس کا بھی رافع ہے۔ مگر اس کے لئے ہمت کی ضرورت ہے کہ ایک دفعہ کونگ و عار کی پرواہ نہ کرے ان کو چوہلہ میں ڈالے اس کا خیال نہ کرے کہ لوگ کیا کہیں گے پھر تو اس علاج میں کچھ بھی دشواری نہیں۔ دشواری اسی وقت تک ہے جب تک ریا و عجب دل میں بھرے ہوئے ہیں۔ اور یہ بڑے عکسین امراض ہیں۔

بزرگوں نے لکھا ہے کہ ریا و عجب قلب میں سب سے اخیر میں نکلتے ہیں۔ واقعی ان دونوں سے بہت ہی کم لوگ بچے ہوئے ہیں ورنہ اکثر لوگوں کے تو رُگ رُگ میں عجب و ریا و کبر گھسا ہوا ہے۔ حتیٰ کہ بعض اوقات ریا سے بچنے کی صورت میں ریا ہوتی ہے چنانچہ بعض ذاکرین جن کو ذکر جہر تعلیم کیا جاتا ہے وہ یوں کہتے ہیں کہ حضرت اس میں تو ریا ہوتی ہے۔ یعنی ہمیں ذکر خفی کی اجازت دیدی جائے مگر یاد رکھو اس میں نفس کا ایک کید ہے۔ میرا یہ مطلب نہیں کہ سبھی میں کید ہوتا ہے بلکہ

اس کا مدارشیخ محقق کی رائے پر ہے۔ جس کے لئے شیخ ہی خود ذکر خفی تجویز کرے اس میں تو کیدنہیں اور جس کے لئے شیخ جہر تجویز کرے اور طالب خفی کو تجویز کرے تو اس میں کید ہے۔ اور وہ کید یہ ہے کہ یہ شخص یوں چاہتا ہے کہ میں ذکر میں آزاد رہوں لوگ میری ناغہ سے مطلع نہ ہوں اور یہ آزادی ذکر خفی ہی میں ہو سکتی ہے اگر تم سال بھر بھی ذکر نہ کرو تو ملنے ملانے والے یہی سمجھتے رہیں گے کہ چپکے چپکے کام کر لیتے ہوں گے اور ذکر جہر میں اگر ایک رات بھی آنکھ نہ کھلی تو سارا محلہ جان جائے گا کہ آج آنکھ نہیں کھلی بس سارا زور شور ختم ہو گیا تو اس میں ناغہ کافور آبھانڈا چھوٹ جاتا ہے۔ اس لئے جب کوئی مجھ سے کہتا ہے کہ ذکر جہر میں تو ریا ہوتی ہے میں کہہ دیتا ہوں جس دن ناغہ ہو گا اس دن تواضع بھی پیدا ہو جائے گی خود شرماوگے کہ میری ناغہ کی سب کو اطلاع ہو گئی اور ذکر خفی میں یہ تواضع کہاں نصیب چاہے روز ناغہ کرتے رہو لوگ سمجھیں گے کہ مولا نا ذکر خفی کیا کرتے ہیں اس لئے آوانہیں آتی چاہے مولا نا سوہنی رہے ہوں اس لئے یہ وسو سے واہیات اور فضول ہیں کہ ذکر جہر میں ریا ہوتی ہے۔ اس کا مشاء بھی ریا عجب ہی ہے کہ تم اپنے نقش کو لوگوں سے چھپانا چاہتے ہو اور اس کا علاج یہی ہے کہ جہر کیا کرو اغرض تقلیل طعام کی جو صورت مرتباضین میں مستعمل ہے اس میں عجب و کبر کا بڑا اعمالہ ہے اور اس کا علاج محققین کے اصول پر خوب کھانا ہے۔ میرا یہ مطلب نہیں کہ اگر کسی عبادت میں عجب کا احتمال ہو تو اس کو ترک کر دے اس طرح تو سب عبادات چھوٹ جائیں گی۔ بلکہ مطلب یہ ہے کہ جب کسی عبادت کے دو طریقے ہوں جن میں سے ایک میں تو عجب کا مظہر ہو اور دوسرے میں عجب کا احتمال بھی نہ ہو تو دوسرا طریقہ بہتر ہے اور شریعت نے جو صورت تقلیل طعام کی مقرر کی ہے (کہ روزہ میں صرف کھانے کے اوقات کو بدل دو غذا میں کمی نہ کرو ۱۲) اس میں عجب تو کیا پیدا ہوتا بلکہ اس کا مقابل تواضع پیدا ہو جاتی ہے کیونکہ افطار کے وقت ایسا روزہ دار ٹھنڈے پانی پر برف پر اور مختلف قسم کے کھانوں پر گرتا رہے۔ رمضان میں اکثر گھروں میں اور دنوں سے زیادہ کھانے پکتے ہیں۔ روٹی کے علاوہ گوشت اور پھلکیاں اور چنے کے دانے وغیرہ بھی پکائے جاتے ہیں۔ پھر احباب بھی کچھ بھیج دیتے ہیں۔ خصوص ماؤن تو رمضان میں ایسے مختلف کھانے کھاتے ہیں کہ امراء سے بھی اچھے پڑ جاتے ہیں۔ تو جو شخص اتنی چیزوں پر گرے گا اس میں عجب کیا پیدا ہوتا وہ تو اپنے کو بہت ہی شرمندہ پائے گا۔ کہ آج میں کتنا کھا گیا لوگ کیا کہتے ہوں گے اور پھر مزا یہ ہے کہ اس کے ساتھ مجاہدہ بھی حاصل ہو گیا۔ چنانچہ اس کا بیان پہلے ہو چکا ہے۔

مُجاہدہ عرفیہ کی خرابی

اور ایک مفسدہ مُجاہدہ عرفیہ میں وہ ہے کہ جس کو میں اپنے احباب کے سامنے اکثر کہتا رہتا ہوں۔ اور اس کو میں نصف العلم کہہ سکتا ہوں وہ یہ کہ مُجاہدہ عرفیہ والا اپنے اعمال کو زیادہ اور نعماء الہیہ کو کم سمجھتا ہے اور دوسرے لوگوں کو اعمال میں کم اور نعماء سے زیادہ منتفع ہونے والا خیال کرتا ہے۔ نیز خیال کرتا ہے کہ لوگ لذات سے منتفع ہیں اور میں لذات سے الگ ہوں حالانکہ تقلیل طعام تو مُجاہدہ ہے مگر ترک لذات مُجاہدہ نہیں یہ مخفی اہل ریاضت کی عادت ہے جو دلیل شرعی نہیں ہو سکتی۔ شریعت میں اس کی کوئی اصل نہیں دیکھئے الذاشیاء دنیا میں وقایع ہے لیکن شریعت نے بضم نکاح اس کی ترغیب دی ہے۔ حدیث شریف میں ہے:

يَا مِنْ شَابٍ مِنْ أَسْطَاعَ مَنَكِمُ الْبَاءَ فَلَيَتَرُوْجْ فَإِنَّهَا أَغْضَنَ لِلْبَصَرِ وَأَحْصَنَ لِلْفَرْجِ.

(الصحابی للبغاری ۷:۳، الصحيح لمسلم كتاب النکاح ۱:۲، سنن النسائی ۲:۱۶۹)

(اے جوانوں کی جماعت تم میں سے جو مہر دے سکے اس کو نکاح کر لینا چاہئے کیونکہ یہ

پست نظری اور شرمگاہ کی حفاظت کا باعث ہے)

اور ترغیب نکاح سے مخفی کسر شہوت ہی مقصود نہیں بلکہ لذت بھی مراد ہے ورنہ کسر شہوت کی تو اور بھی صورتیں ہیں چنانچہ رہنمائیت ہے۔ اختصار ہے کافور کھاینا ہے۔ بعض صحابہؓ نے اپنے اجتہاد سے یارا ہبوب کو دیکھ کر اختصار کی اجازت چاہی تھی۔ تو حضورؐ نے نہایت سختی سے منع فرمایا۔ پھر شریعت میں عزل سے منع کیا گیا ہے کیونکہ اس میں شیع کامل ولذت اکمل نہیں ہوتی۔ اگر نکاح سے مخفی کسر شہوت ہی مقصود ہوتی تو عزل پر انکارتہ کیا جاتا اور گو بعض نصوص سے ترغیب سے مقصود تو والد ہے لیکن وہ خود موقوف ہے لذت پر تو مشروط کی ترغیب شرط کی ترغیب ہے۔

روحانیت اور کثرۃ جماع

پھر نکاح کی ترغیب کے بعد کثرت وقایع سے بھی شریعت نے منع نہیں کیا۔ چنانچہ (قلت و کثرت طعام کے لئے تو کچھ حدود حدیث میں وارد ہی ہیں ثلث لطعامہ و ثلث لشرابہ و ثلث لنفسہ کہ تہائی پیٹ کھانے میں بھرے اور تہائی پانی میں اور تہائی سانس کے لئے رکھے) مگر کثرت وقایع کے لئے شریعت میں کوئی حد وار نہیں شریعت نے اس سے بحث ہی نہیں کی یہی طبی مسئلہ ہے اس سے اطباء بحث کرتے ہیں اس سے معلوم ہوا کہ کثرت وقایع سے بالحن کو ضرر نہیں ہوتا اور نہ شریعت اس سے بحث کرتی۔

پھر اہل شریعت کا طرز عمل دیکھو تو ان میں سب سے بڑے حضور صلی اللہ علیہ وسلم ہیں۔ حضور کی یہ حالت تھی کہ تقلیل طعام تو آپ نے کی ہے لیکن تقلیل و قاع کا آپ کے یہاں اہتمام نہ تھا۔ آپ کے پاس نوبیاں تھیں اور دو خاص باندیاں ملا کر گیارہ کا عدد پورا ہو گیا تھا تو بعض دفعہ آپ نے ایک رات میں سب سے فراغت کی ہے۔ حضور صلی اللہ علیہ وسلم میں یہ قوت بھی اور لوگوں سے بہت زیادہ تھی۔ حضرات صحابہ فرماتے ہیں کہ ہم باہم کہا کرتے تھے کہ حضور میں تیس مردوں کی قوت ہے اور بعض روایات میں چالیس بھی آیا ہے۔ اسی لئے حق تعالیٰ نے آپ کو امت سے زیادہ بیبیاں رکھنے کی اجازت دی بلکہ حضور نے جو نور اکتفا کیا یہ بھی آپ کا صبر تھا۔ ورنہ آپ کو تو تیس چالیس نکاح کرنے چاہیں تھے۔ اپنی قوت کے موافق مگر جماں لفین نوہی پر شور چھاتے ہیں اور کہتے ہیں کہ آپ نے بہت نکاح کئے حالانکہ کثرت و قلت امور اضافیہ ہیں تمہاری قوت کے اعتبار سے اگر یہ مقدار زیادہ ہے تو کیا یہ عدد حضور کی قوت کے اعتبار سے بھی زیادہ ہے۔ ہرگز نہیں۔ آپ کی قوت کے لحاظ سے تو یہ کچھ بھی نہیں۔ غرض حضور نے کثرت و قاع سے احتراز نہیں فرمایا۔ اگر یہ مضر باطن ہوتا تو آپ ضرور اس سے احتراز کرتے۔

اس پر شاید کوئی کہے کہ حضور ﷺ کو اس سے باطنی ضرر نہ تھا۔ اس لئے آپ احتراز نہ کرتے تھے۔ مگر ہم کو احتراز کرتا چاہیے تو میں کہتا ہوں کہ یہ وہی بات ہے جس کا جواب خود حضور صلی اللہ علیہ وسلم نے ارشاد فرمادیا۔ جس کا قصہ احادیث میں اس طرح ہے کہ حضرات از واج مطہرات رضی اللہ عنہم سے بعض صحابہ نے حضور کے معمولات پوچھے۔ انہوں نے ظاہر فرمایا جس کا حاصل یہ تھا کہ آپ رات کو کچھ دیر سوتے ہیں کچھ دیر جا گتے ہیں۔ کچھ دیر عبادت کرتے ہیں کچھ وقت یہ بیوں کی باتوں میں صرف کر دیتے ہیں کبھی روزہ رکھتے ہیں کبھی افطار کرتے ہیں۔ راوی کہتے ہیں۔

فَكَانُهُمْ تَقَالُوا هَا وَقَالُوا إِنَّنِي نَحْنُ مِنَ النَّبِيِّ صَلَّى اللَّهُ عَلَيْهِ وَسَلَّمَ
وَقَدْ غَفَرَ اللَّهُ مَا تَقْدَمَ مِنْ ذَنْبِهِ وَمَا تَأْخَرَ فَقَالَ أَحَدُهُمْ إِنَّمَا اتَّفَاقَ عَلَيْنَا
اللَّيْلُ أَبْدًا وَقَالَ آخَرُ أَنَا أَصُومُ النَّهَارَ أَبْدًا وَلَا أَفْطُرُ وَقَالَ
الْآخِرُ أَنَا أَعْتَزِلُ النِّسَاءَ فَلَا أَتَزُوْجُ أَبْدًا

یعنی ان حضرات نے حضور کے دستور العمل کو سہل دیکھ کر قلیل سمجھا اور کہنے لگے کہ حضور کو تو زیادہ عمل کی ضرورت نہیں اور تقلیل عمل مضر نہیں کیونکہ حق تعالیٰ نے آپ کے سب اگلے چھلے گناہ

بخش دیئے ہیں۔ (بالفرض اگر ہوں و گرنہ آپ میں گناہ کا وجود ہی نہ تھا) لیکن ہم کو بوجہ اپنے نقصان مرتبہ کے زیادہ عمل کی ضرورت ہے۔ اس لئے ایک نے قسم کھالی کہ میں تو آج سے تمام رات نہ سوؤں گا یہ عمل شاق تو اس نے اختیار کیا۔ دوسرے بولے کہ میں ساری عمر روزے ہی رکھا کروں گا۔ تیسرا بولے میں کبھی نکاح ہی نہ کروں گا۔ صحابہؓ کبھی عجیب حالت تھی کہ حضورؐ کے عمل قلیل دیکھ کر یہ خیال نہیں پیدا ہوا کہ لا وہم بھی کم ہی کیا کریں کیوں مصیبت میں پڑے واقعی ہم تو اپنے مرشد کی عبادت کم دیکھ کر یہی کہیں کہ ہم کو بھی زیادہ کی کیا ضرورت ہے۔ مگر صحابہؓ نے اس کے برعکس یہ کہا کہ گو حضورؐ کم کریں مگر ہم کو زیادہ ہی کرنا چاہیے۔ حضور صلی اللہ علیہ وسلم تشریف لے آئے اور ان حضرات کے خیالات کی غلطی ظاہر فرمائی اور ارشاد فرمایا کہ تم نے ایسا ایسا کہا یاد رکھو میں تم سے زیادہ حق تعالیٰ سے ڈرتا ہوں۔ لیکن باوجود اس کے

اصوم و افطر و اصلی و ارقد و اتزوج النساء فمن رغب عن سنتی فليس

مني متفق عليه: (الصحيح للبخاري وال الصحيح لمسلم)

یعنی میں کبھی روزہ رکھتا ہوں، کبھی افطار کرتا ہوں اور کچھ جاتا ہوں، کچھ سوتا ہوں اور عورتوں سے نکاح بھی کرتا ہوں۔ (یہی میری سنت ہے) اور جس نے میری سنت سے اعراض کیا وہ مجھ سے کچھ تعلق نہیں رکھتا۔ تو دیکھئے ان صحابہ کے خیال کا یہی حاصل تھا کہ حضورؐ گولذات کے استعمال سے ضرر نہیں ہوتا مگر ہم کو ضرور ہو گا۔ اس لئے ہمیں لذات سے بچنا چاہیے۔ مگر حضورؐ نے اس خیال کو خلاف سنت بتلایا۔ پس ثابت ہوا کہ کثرت وقوع سے ضرر کا اعتقاد رکھنا دین میں بدعت ایجاد کرنا ہے۔ ہاں یہ ضرور ہے کہ کثرت وقوع میں ہر شخص کو اپنی قوت کا اندازہ کر لینا ضروری ہے۔ اسراف تو ہر شے میں مذموم ہے پھر حضورؐ کے بعد صحابہؓ کے طرزِ عمل کو دیکھا جائے تو حضرت عبد اللہ بن عمر رضی اللہ عنہ رمضان میں افطار کر کے عشاء کے وقت تک گیارہ عورتوں سے فارغ ہوا کرتے تھے۔ ان میں باندیاں بھی تھیں۔ شاید کوئی یہ کہے کہ مغرب سے عشاء تک وقت ہی کیا ہوتا ہے جس میں گیارہ سے فراغت کر لیتے تھے اور جلدی جلدی فارغ ہوتے تھے تو یہ ان کے ضعف کی دلیل ہے اس کا جواب یہ ہے کہ صحابہ کے زمانہ میں عشاء کی نماز دیر میں ہوتی تھی اس لئے ان کو کافی وقت ملتا تھا اور ہم اس لئے جلدی پڑھتے ہیں کہ شاید زیادہ دیر کرنے سے کوئی نماز ہی کونہ آوے۔ اور ہم کسی کو کیوں کہیں ہمیں سب سے پہلے اپنا ہی احتمال ہے کہ شاید ہم ہی نہ آویں۔ غرض صحابہ کا کثرت وقوع میں

یہ طریقہ عمل تھا اور عبد اللہ بن عمر رضی اللہ عنہ یہ وہ بزرگ ہیں جو اتباع سنت و زہد و عبادت میں صحابہ کے اندر ممتاز تھے۔ ان کے طریقہ سے بھی معلوم ہوا کہ کثرت و قاع زہد و عبادت کی خلاف نہیں اور نہ باطن کو مضر ہے اور یہ میں پہلے کہہ چکا ہوں کہ اس سے بڑھ کر دنیا میں کوئی لذت نہیں۔ جب شریعت نے اس سے نہیں روکا بلکہ ترغیب دی ہے تو ثابت ہوا کہ ترک لذات کو مجاهدہ میں کوئی دخل نہیں یہ محس اہل ریاضت کا معمول ہے اگر اس میں اعتقاد فاسد نہ ہو تو ایک طبی معالجہ ہے۔ بس افطار میں شربت و برف پینا خلاف مجاهدہ ہرگز نہیں۔ میں یہ کہہ رہا تھا کہ ایک مجاهدہ عرفیہ والے کی نظر اپنے مجاهدہ پر ہو جاتی ہے۔ وہ اپنے کو نعماء الہیہ سے بہ نسبت دوسروں کے کم منتفع سمجھتا ہے اور زیادہ کھانے والا اس بلا میں بتلانہیں ہوتا۔ وہ تو اپنے کو سر سے پیر تک خدا کی نعمتوں میں غرق پاتا ہے اور پھر سمجھتا ہے کہ میں مجاهدہ کیا خاک کرتا ہوں۔ روزہ افطار کر کے تو میں نے اتنا کھالیا کہ دو آدمی بھی اتنا نہ کھاتے اس لئے اس میں تواضع کی شان پیدا ہوتی ہے۔

شکر نعمت

اور جو تقلیل طعام کرنے والا اپنے کو نعماء الہیہ سے کم منتفع ہونے والا سمجھتا ہے وہ حمق بس خدا کی نعمتوں کو روٹیوں ہی میں منحصر سمجھتا ہے۔ حالانکہ اس کے سوا اور ہزاروں نعمتوں خدا کی اس پر ہیں جن میں یہ شخص سر سے پیر تک غرق ہے۔ مثلاً درندوں اور سانپ بچوں سے حفاظت کی جاتی ہے یہ کتنی بڑی نعمت ہے خدا نے لباس دیا یہ نعمت ہے علم دیا یہ نعمت ہے۔ عزت و جادی یہ نعمت ہے اپنے ذکر کی توفیق دی یہ نعمت ہے۔ مکان دیا یہوی بچے دیئے یہ نعمت ہے ہم زبان لوگوں میں رکھا یہ نعمت ہے۔ اور اس نعمت کی قدر بہت ہی کم لوگ جانتے ہیں مثلاً جب کہیں غیر ملک میں سفر کا اتفاق ہو جہاں کی زبان آپ نہ جانتے ہوں اور نہ وہاں کوئی آپ کی زبان جانتا ہو تو اس کی قدر معلوم ہوتی ہے کہ ہم زبانوں میں ہونا کتنی بڑی نعمت ہے۔ ایک حاجی اپنا قصہ بیان کرتے تھے کہ وہ حج کو جاتے ہوئے راستہ میں سو میس پر اتر پڑے وہاں اردو داں کوئی نہ تھا۔ اب یہ اپنے لئے مکان اور کھانے کا انتظام کرنا چاہتے ہیں مگر ان کی سمجھے کون بے حد پریشان ہوئے ایک شخص نے صرف ہندی داں کا پتہ بتلانے کے لئے ان سے چار روپے اجرت کے لئے وہ ڈاک خانہ کا ایک ملازم تھا یہودی، تب یہ اس کے پاس پہنچے اور نہ معلوم پہلے شخص سے اجرت کا معاملہ کیوں کر طے کیا ہو گا اور کس طرح اشاروں میں یہ مفہوم ادا کیا ہو گا۔ میں کسی ہندی داں سے ملنا چاہتا ہوں کیا خبر زبان

باہر نکالی ہوگی یا کس طرح سمجھایا گیا ہوگا۔

زبان باہر نکالنے پر ایک حکایت یاد آئی کہ ایک شخص ہرن خرید کر لایا کسی نے اس کی قیمت پوچھی اس کی قیمت گیارہ روپے بتلانا چاہتا تھا مگر یہ لغت یاد نہیں آیا اس لئے اس نے گیارہ روپے کا عدد اس طرح بتلایا کہ اول ایک ہاتھ کی انگلیاں کھول کر پانچ کا عدد بتلایا پھر دوسرے ہاتھ کی انگلیوں سے پانچ اور بتلانا چاہا تو ہرن کی رسی منہ میں پکڑ لی دس تو یہ ہوئے پھر گیارہواں بتلانے کے لئے زبان باہر نکال دی ترکیب تو اچھی تھی مگر نتیجہ یہ ہوا کہ ہرن بھاگ گیا تو صاحبو! زبان کا نطق بھی خدا تعالیٰ کی بڑی نعمت ہے جس کو ہم رات دن قینچی کی طرح چلاتے رہتے ہیں۔ پھر زبان دینے کے بعد ہم زبانوں میں رکھنا یہ بھی بڑی نعمت ہے۔ مولانا فرماتے ہیں

ہر کہ اوaz ہم زبانے شد جدا بے نواشد گرچہ دار و صد نوا

ترجمہ: جو اپنے ہم زبان کسی سے جدا ہوا وہ کتنا ساز و سامان رکھتا ہو بے نوا ہے۔

مولانا نے تو کسی اور حالت پر فرمایا ہے مگر اس حالت پر بھی یہ چسپاں ہوتا ہے۔ مولانا کی مراد تو ہم زبان سے ہم زبان باطنی یعنی ہم راز ہے شیخ محقق ہو جماعت ذاکرین ہو کہ جب ذاکر اپنے شیخ یا اپنی جماعت سے الگ ہوتا ہے تو سخت الجھن میں پڑ جاتا ہے۔ واقعی نااہلوں میں کچھں کراپنی جماعت کی قدر ہوتی ہے تو مولانا کی مراد ہم زبان سے ہم زبان باطن ہے۔ کیونکہ اس طریق میں ظاہری ہم زبان کی ضرورت نہیں۔ اگر طالب و شیخ کی زبان جدا جدا ہو جب بھی فیض ہوتا ہے۔ حضرت حاجی صاحب کی خدمت میں ایک رومی شیخ آئے تھے جن کا نام تھا سعد آفندی حضرت اس وقت مثنوی پڑھا رہے تھے اور تقریر اردو ہی میں فرمایا کرتے تھے مگروہ مخطوط تھے۔ ایک خادم نے حضرت سے عرض کیا کہ اگر یہ اردو سمجھتے تو ان کو اور زیادہ حظ آتا۔ حضرت نے فرمایا کہ اس حظ کے لئے اس زبان کی ضرورت نہیں اور یہ شعر پڑھا۔

پاری گو گرچہ تازی خوشنست عشق را خود صدقہ زبان دیگرست

بوعے آں دلبر چوپرائی شود ایں زبانہا جملہ حیراں می شود

ترجمہ:۔ اگرچہ عربی اچھی ہے مگر فارسی ہی کہو۔ عشق کی سوزبانیں ہیں۔ جب محبوب کی خوشبو بکھرتی ہے یہ زبانیں سب حیران رہ جاتی ہیں۔

تو دیکھئے ہم زبانوں میں ہوتا کتنی بڑی نعمت ہے۔ مگروہ احمد ان نعمتوں پر نظر نہیں کرتا وہ

صرف دوروئیوں ہی کو نعمت سمجھتا ہے۔ حالانکہ حق تعالیٰ کی نعمتیں اتنی ہیں کہ وان تعلدو انعمۃ اللہ لامحصو ہا (اور اگر تم اللہ تعالیٰ کی نعمتوں کو شمار کرنا چاہو تو شمار نہیں کر سکتے) جس کا ادنیٰ طریقہ امتحان ہے جو شیخ سعدی علیہ الرحمۃ نے بیان فرمایا ہے۔ ہر نفے کے فروی رو دم حیات است و چوں می آید مفرح ذات پس در ہر نفے دو نعمت موجود است و در ہر نعمت شکر واجب یعنی جو سانس اندر جاتا ہے۔ معین حیات ہے اور جو سانس باہر آتا ہے وہ روح کا مفرح ہے۔ اس لئے ہر سانس میں دو نعمت ہیں اور ہر نعمت پر شکر واجب ہے اب خدا تعالیٰ کی نعمتوں کا احصاء کیوں کر سکتا ہے۔ تم جتنی مقدار معین کرو گے ہر سانس پہلی میزان کو غلط کر دے گا بلکہ خود یہ سانس ہی ایک نعمت ایسی ہے کہ اس کا بھی احصاء نہیں ہو سکتا۔ بعض لوگوں نے جس دم کر کے اس نعمت سے مستفع ہونے میں بھی تقلیل کی ہے مگر اس نعمت میں تقلیل کا قصد کرنا ان کا یہ ہو دہ پن ہے۔ اور میں جس دم کو بے ہودہ نہیں کہتا بلکہ اس خیال کو بے ہودہ کہتا ہوں یعنی تقلیل نعمت کے خیال سے جس دم کرنے کو ورنہ جس دم تو بعض اغراض محمود کے لئے بزرگوں نے بھی کیا ہے۔

شہابوسعیدؒ کا واقعہ

شیخ ابوسعید گنگوہی رحمۃ اللہ علیہ نے تو ایک مرتبہ ایک تجھی کے اشتیاق میں جو ایک بار پہلے حاصل ہوئی تھی جس دم کر کے یہاں تک عزم کر لیا کہ جب تک تجھی نہ ہو گی سانس نہ چھوڑوں گا جب بہت دیر ہو گئی اضطرار اشدت کے ساتھ جو سانس چھوٹا ہے اس کے صدمے سے پسلی ٹوٹ گئی۔ اس سے تجھی ظاہر ہوئی اور اس میں ایک ہاتھ ظاہر ہوا جس میں مجھوں کی طرح کوئی دو اتھی وہ ان کے مند میں ڈال دی گئی اس کے کھاتے ہی پسلی جڑ گئی۔ اور اسی حالت میں یہ بھی حکم دیا گیا کہ چوزہ کا شور با چند روز پیو۔ شیخ ابوسعید رحمۃ اللہ علیہ نے سلطان نظام الدین رحمۃ اللہ علیہ کو جوان کے شیخ تھے اس واقعہ کی اطلاع دی۔ انہوں نے اسی روز سے چوزہ کے شور بے کا ان کے لئے اہتمام فرمادیا۔ مگر خدا کے لئے کوئی صاحب غلط کشف نہ گھڑ نے لگیں کہ روز آآ کر شیخ کو سنایا کریں کہ آج مجھے یہ کھانے کا حکم ہوا ہے آج یہ پیئنے کا حکم ہوا ہے جیسے آج کل ایک شیخ پورپ کی طرف ہیں ان کے یہاں کشف کا بازار بڑا گرم ہے ان کے مریدوں کو روزا یے ہی کشف ہوتے ہیں کہ آج حکم ہوا ہے کہ فلاں شخص کو اتنے روپے دیدو۔ فلاں جگہ فاتحہ کر دو یا فلاں جگہ عرس میں شرکت کرو۔ فلاں ملازم کو ترقی دو۔ فلاں کو معزول کر دو اور وہ خدا کے بندے سب کو صحیح سمجھتے ہیں سو خوب سمجھو لو کہ شیخ عمق کے یہاں جھوٹے کشف نہیں چل سکتے وہاں قلمی کھل ہی جاتی ہے تو پھر کفش

پڑنے لگتے ہیں اور شیخ ابوسعید رحمۃ اللہ علیہ جس خاص تجھی کے اشتیاق میں جس دم کر کے بیٹھے تھے اس کا پہلی بار حاصل ہونے کا واقعہ یہ ہوا تھا کہ شیخ نظام الدین بخشی رحمۃ اللہ علیہ نے بعد تعلیم ذکر و شغل کے نظر بصیرت سے یہ معلوم کر کے ذکر و شغل سے کہ ان میں عجب ہو گیا ہے سب ذکر و شغل چھوڑ واکر معالجہ کے طور پر شکاری کتوں کی خدمت ان کے پرد کی تھی ایک مرتبہ یہ ان کتوں کو جنگل میں لے جا رہے تھے کہ کتوں نے دور سے کسی شکار کو دیکھا بس اب وہ کہاں تھے وہ بھی ہرن ہو گئے۔ پچھلے دور تو شیخ ابوسعید ان کے ساتھ ساتھ بھاگتے رہے جب دیکھا کہ یہ میرے قابو سے باہر ہیں تو اس خوف سے کہ کہیں رسی ہاتھ سے چھوٹ جائے اور کتنے بھاگ جائیں تو شیخ کا عتاب ہو گا۔ انہوں نے کتوں کی زنجیر کو اپنی کمر سے باندھ لیا کتوں نے جوزور میں دوڑنا شروع کیا تو بیچارے نہ سن بھل سکے گر پڑے اب یہ حال ہے کہ کتنے دوڑتے چلے جا رہے ہیں اور یہ ڈھیلوں پھرول پر گھستے جا رہے ہیں بدن میں کائنے چھر رہے ہیں سر میں چوت آ رہی ہے مگر یہ راضی ہیں۔ اسی حالت میں ان پر ایک خاص تجھی نمودار ہوئی جس کی لذت میں سب تکالیف بھول گئے۔ ادھر حضرت شیخ نظام الدین رحمۃ اللہ علیہ پران کی حالت مکشوف ہوئی تو خدام سے فرمایا کہ ابوسعید پر اس وقت خدا کا فضل ہو گیا اور جنگل میں اسے دولت نصیب ہو گئی۔ جاؤ اس کو اٹھا لاؤ۔ پھر اسی وقت شیخ عبد القدوس رحمۃ اللہ علیہ کی روحانیت سلطان نظام الدین رحمۃ اللہ علیہ کو مکشوف ہوئی کہ شیخ فرمادی ہے ہیں نظام الدین؟ محنت لینے کا تو مضاائقہ نہیں مگر ہم نے یعنی ہمارے مجاز نے تم سے اتنی محنت نہ لی تھی۔ شیخ نظام الدین کے اس عتاب سے کانپ گئے اور پھر کبھی شیخ ابوسعید سے ایسی محنت نہیں لی۔ تھوڑی دیر میں جو شیخ ابوسعید جنگل سے آئے۔ شیخ نے ان کو پھر ذکر و شغل میں لگادیا جس کے بعد وہ جس دم کا قصہ ہوا۔ اس قصہ کے بعد شیخ نے فرمایا ابوسعید جو دولت میں تمہارے گھر سے لا یا تھا وہ آج تم کو سونپ رہا ہوں گویا حصول نسبت کی بشارت تھی۔

حضرت سر رزی کا واقعہ

اسی طرح شیخ ابوسعید رحمۃ اللہ علیہ کے قصہ کی نظر سر رزی رحمۃ اللہ علیہ کا واقعہ بھی ہے جو مولانا نے مثنوی میں فرمایا ہے۔ انہوں نے بھی کسی تجھی کے شوق میں جب کسی مجاہدہ سے کام نہ چلا حق تعالیٰ سے عرض کیا کہ یا تو وہ تجھی ہو ورنہ میں اپنی حیات کو منقطع کر دوں گا وہاں سے جواب ملا کہ زندگی تیرے بقسطہ میں تھوڑی ہی ہے۔ دیکھیں حیات کو کیسے منقطع کر دو گے انہوں نے فوراً

اپنے کو پہاڑ کے اوپر سے گردایا۔ مگر کچھ بھی نہ ہوا چوت تک بھی تو نہ لگی۔ اب یہ بڑے جھنجلائے اور کہا یہ کیا مصیبت ہے کہ نہ مر نے دیں نہ جینے دیں یہ ناز کا مقام تھا اس لئے ایسے الفاظ کہہ گئے اور ان کے لئے یہ الفاظ خلاف ادب نہ تھے ہر وقت کا جدا ادب ہے مولانا فرماتے ہیں۔

۔ گفتگوئے عاشقان در کار رب جوش عشق است نے ترک ادب

ترجمہ:- رب کے معاملے میں عاشقوں کی گفتگو ترک ادب نہیں کہلاتی وہ جوش عشق ہے

آگے فیصلہ خوب ہے۔

۔ بے ادب ترنیست زدکس در جہاں با ادب ترنیست زدکس در نہاں
یعنی باطن میں اس سے بڑھ کر با ادب کوئی نہیں اور ظاہر میں اس سے بڑھ کر بے ادب کوئی
نہیں کیونکہ ظاہر میں بعض دفعہاں ناز ایسے الفاظ کہہ ڈالتے ہیں کہ دوسرا کہے تو مردود ہو جائے مگر وہ
غلبہ حال کی وجہ سے معذور ہوتے ہیں مگر باطن میں وہ اتنے موڈب ہوتے ہیں کہ جان تک فدا کر
دیتے ہیں غرض جب پہاڑ سے بھی گر کر نہ مرے اور یہ کہا کہ نہ مر نے دیں نہ جینے دیں تو غیب سے
ارشاد ہوا کہ تم خود ہی تجویز کرتے ہو راستہ ہم سے پوچھو جب وہ تجلی نصیب ہو گی پوچھا کہ پھر بتا
دیجئے وہ کیا راستہ ہے حکم ہوا کہ بارہ برس تک بھیک مانگو۔ چنانچہ یہ خلوت ترک کر کے شہر میں آئے
اور در بدر بھیک مانگنے میں لگ گئے اور کہیں کہیں دھکے اور مکے بھی کھائے۔ مولانا فرماتے ہیں۔

۔ ایں چنیں شیخ گدائے کو بکو عشق آمد لا ابالی فالقاوا

ترجمہ:- ایسے شیخ کو عشق نے کوچ کوچہ کا گدا اگر کر چھوڑ اعشق، بہت بے پرواہ ہے۔

بارہ برس جب بھیک مانگنے کے پورے ہو چکے تو حکم ہوا کہ ابھی بارہ برس اور باقی ہیں۔ اب
دینا شروع کرو۔ پوچھا دوں کہاں سے آپ نے جمع کرنے تو دیا ہی نہیں واقعی وہ اپنے عاشقوں کو
خوب نچاتے ہیں کسی نے خوب کہا ہے گو الفاظ سخت ہیں۔

۔ عاشقی چیست بگو بندہ جاتاں بودن دل بد مست دگرے دادن و حیراں بودن

سوئے زلفش نظرے کر دن درویش دیدن گاہ کافرشدن و گاہ مسلمان بودن

ترجمہ:- عشق کیا ہے محبوب کا غلام بننا، دل دوسرے کو دینا اور حیران رہ جانا کبھی اس کی زفیں
دیکھنا اور کبھی چہرہ اور کبھی فانی اور کبھی باقی ہونا۔

اس میں کفر سے مراد فنا ہے اور اسلام سے مراد بقاء یہ صوفیہ کی خاص اصطلاح ہے والا مشاہدہ

فی اصطلاح جیسے کافر عشقم یعنی فانی عشقم قرآن میں بھی کفر کا اطلاق معنی حسن میں آیا ہے۔ جیسے:

وَمَنْ يَكْفُزْ بِالظَّاغُوتِ اور ابراہیم علیہ السلام اور ان کے ساتھیوں نے اپنی قوم سے کہا تھا،
کفرنا بکم ہم نے تم سے کفر کیا یعنی الگ ہوتے ہیں تو کفر کا لفظ اس شعر میں ظاہر ہی میں سخت
معلوم ہوتا ورنہ معنی اچھے ہیں جیسے ان آتیوں میں اچھے معنی میں کفر کا استعمال ہوا ہے۔ غرض شیخ
سررزی نے پوچھا دوں کہاں سے حکم ہوا کہ اب تمہارے پاس چاروں طرف سے دنیا آوے گی
اس کو خرچ کرنا شروع کر دو۔ چنانچہ اب ایک جگہ بیٹھ گئے اور فتوحات شروع ہوئیں بارہ برس تک
خوب سخاوت کی اس کے بعد وہ نعمت حاصل ہوئی یہ گفتگو جب دم کے سلسلہ میں آگئی تھی۔ میں یہ
کہہ رہا تھا کہ سانس ہی ایک ایسی نعمت ہے کہ جس کا احصاء نہیں ہو سکتا مگر جو شخص مجاہدہ عرفیہ اختیار
کرتا ہے وہ ان نعمتوں کو نعمت ہی نہیں سمجھتا بس وہ کھانے پینے ہی کو نعمت سمجھتا ہے اور جب اس نے
کھانے پینے میں کمی کر دی تو وہ اپنے اعمال کو زیادہ سمجھتا ہے۔ اور نعماء الہی کو اپنے اور کم سمجھتا ہے
گویا وہ دور وی کم کھانے سے خدا کے خزانے میں زیادتی کر رہا ہے۔ پاگل وہاں کیا بچت ہوتی۔
ایک ایک جانور اتنا کھانے والا ہے کہ وہاں تم جیسوں کو پوچھتا کون ہے۔ تمہاری ان دور ویوں
کے کم کرنے سے وہاں کچھ اضافہ نہیں ہوتا پھر جب اس شخص کو اپنے اندر کیفیات و ذوق کی کمی
محسوں ہوتی ہے تو خدا سے اس کے دل میں شکایت پیدا ہوتی ہے کہ میں اتنا مجاہدہ کرتا ہوں پھر بھی
میرے حال پر حرم نہیں کیا جاتا حالانکہ

۔ آنکس کہ تو نگرت نمی گرداند او مصلحت تو از تو بہتر داند

ترجمہ:- جو تمہیں دولت مند نہیں بناتا وہ تمہاری بہتری تم سے زیادہ چاہتا ہے۔

نہ معلوم کیفیات پیدا ہوتیں تو تیرا کیا حال ہوتا۔ ادنیٰ بات تو یہ ہے کہ یہ شخص ان کو خدا کا
فضل و انعام نہ سمجھے گا بلکہ اپنے مجاہدہ کا شمر اور اپنا حق سمجھے گا کہ یہ تو ہونا چاہیے ہی تھا کہ میں اتنی
مصیبتیں جھیلتا رہتا ہوں پس مجاہدہ عرفیہ والے کو نعمت باطن ملے تو وہ تو اس کے نزدیک اس کا حق
ہے گویا یوں ہی ہونا چاہیے تھا اور نہ ملے تو شکایت کرتا رہے گا اور جو زیادہ کھا کر روزہ رکھتا ہے اور
افطار میں بھی خوب کھاتا ہے اسے جب کوئی نعمت باطن حاصل ہوتی ہے تو وہ اس کو اپنا حق یا اپنے
مجاہدہ کا شمرہ نہیں سمجھتا کیونکہ وہ اپنے نزدیک صاحب مجاہدہ ہے ہی نہیں بلکہ وہ ہر نعمت کو فضل و انعام
حق سمجھے گا۔ اور اگر کچھ ذوق و شوق و کیفیت حاصل نہ ہو تو اس کے دل میں خدا سے شکایت کبھی نہ

ہوگی بلکہ اپنے نفس ہی سے شکایت ہوگی کہ کم بخت تو کرتا ہی کیا ہے جو تجھے کچھ حاصل ہوتا تو یہ شخص متواضع بھی ہے اور شاکر بھی اور مجاہد عرفیہ والامجب بھی ہے اور شاکی بھی یہ تو تمہے ہے مسبق کا۔

تراؤتؐ اور ان کی تعداد

اب میں مجاہد کے دوسرے رکن کو بیان کرتا ہوں دوسرا رکن ہے مجاہد کا تقلیل منام۔ رمضان اس کا بھی جامع ہے کہ اس میں ایک عبادت ایسی مشروع ہے جو تقلیل منام کو سلزماں ہے اور وہ تراویح ہے جس کا نام قیام رمضان ہے۔ حدیث میں ہے

‘ان الله فرض لكم صيامه، و سنت لكم قيامه’

(سنن النسائي ۲: ۱۵۸، مسند احمد ۱: ۱۹۱، کنز العمال: ۲۲۷-۲۳)

(بے شک اللہ تعالیٰ نے تم پر (اس ماہ رمضان کے) روزے فرض کئے میں نے تمہارے لئے اس ماہ کا قیام (تراویح) سنت کی) اس پر سب کا اتفاق ہے کہ مراد قیامہ سے حدیث میں تراویح ہے۔ رہا عدد سو اس وقت اس کی اشبات سے ہم کو بحث نہیں عمل کے لئے ہم کو اتنا کافی ہے کہ حضرت عمر رضی اللہ عنہ کے زمانے میں رکعت تراویح اور تین و ترجماعت کے ساتھ پڑھے جاتے تھے۔ یہ روایت موطا امام مالک میں گو منقطع ہے مگر عملاً متواتر ہے۔ امت کے عمل نے اس کو متواتر کر دیا ہے۔ بس عمل کے لئے اتنا کافی ہے۔ دیکھئے اگر کوئی پنساری کے پاس دو ایسے جائیں تو اس سے یہ نہیں پوچھتا کہ یہ دو اکھاں سے آئی اور اس کا کیا ثبوت ہے کہ یہ وہی دو ہے جو میں لینا چاہتا ہوں بلکہ اگر شبہ ہوتا ہے تو ایک دو جانے والوں کو دکھلا کر اطمینان کر لیا جاتا ہے اب اگر کوئی پنساری سے یہ کہے کہ میرا اطمینان تو اس وقت ہو گا جب تم بالع کے دستخط دکھلا دو گے کہ تم نے اس سے یہ دو خریدی ہے تو لوگ یہ کہیں گے کہ اس کو دو اکی ضرورت ہی نہیں اور پنساری بھی صاف کہہ دے گا کہ مجھے دستخط دکھلانے کی ضرورت نہیں، لیتے ہو انہیں لیتے ہو مت لو۔ اسی طرح محققین سلف کا طرز یہ ہے کہ وہ مدعا کے لئے مغفرز نہیں کرتے تھے بلکہ مسئلہ بتلادیا اور اگر کسی نے اس میں جھیٹنے کا لیں تو صاف کہہ دیا کہ کسی دوسرے سے تحقیق کر لو جس پر تم کو اعتماد ہو، میں بحث کی فرصت نہیں۔ مولانا عبدالقیوم صاحب مقیم بھوپال رحمۃ اللہ علیہ سے جب کوئی مسئلہ پوچھتا تو کتاب میں دیکھ کر جواب دیا کرتے تھے اور فرمادیا کرتے تھے کہ کتاب میں یوں لکھا ہے اور جو کوئی حدیث پوچھتا تو فرمادیتے کہ بھائی میں نو مسلم نہیں ہوں میرے آبا اجداد سب مسلمان تھے اور اسی طرح ان کے آبا اجداد رسول اللہ صلی اللہ علیہ وسلم کے زمانہ تک سب مسلمان تھے جو لوگ حضورؐ کے زمانہ میں تھے انہوں نے حضورؐ کے

طریق عمل کو دیکھ کر عمل کیا اور جوان کے بعد تھے انہوں نے اپنے بڑوں کو دیکھ کر عمل کیا اور جوان کے بعد تھے انہوں نے اپنے بڑوں کو دیکھ کر عمل کیا اسی طرح سلسلہ ہمارے گھر میں وہی ہوتا آ رہا ہے جو حضور صلی اللہ علیہ وسلم کا طریق عمل تھا۔ اس لئے مجھے حدیث ڈھونڈنے کی ضرورت نہیں اس کی ضرورت تو نو مسلموں کو ہے اس جواب کا حاصل وہی قطع نزاع ہے کہ فضول بحث کو یہ حضرات پسندنا کرتے تھے۔ بھلا عوام کو اگر بتا بھی دیا جائے کہ حدیث میں یہ ہے تو ان کے طریق استنباط کا علم کس طرح ہو گا اس میں پھر وہ فقهاء کے محتاج ہوں گے تو پہلے ہی سے فقهاء کے بیان پر کیوں اعتماد نہیں کرتے۔

عمل بالحدیث

مولانا عبدالقیوم صاحب بڑے عجیب بزرگ تھے۔ ایک مرتبہ بیگم صاحبہ ان کی زیارت کے لئے آئیں جب رخصت ہو کر گھر کو واپس جانے لگیں تو مولانا نے ان کے جو تے سید ہے کر دیئے وہ کہنے لگیں مولانا آپ نے یہ کیا کیا آپ تو ہمارے بزرگ ہیں۔ میں آپ کی جوتیاں سید ہی کرتیں نہ کہ آپ نے مجھے شرمندہ کیا تو آپ نے فرمایا کہ نہیں بلکہ تم مجھ سے زیادہ بزرگ ہو۔ اور انہوں نے عرض کیا تو وہ میں کیا چیز ہوں۔ میرے پاس اس کی دلیل ہے وہ یہ کہ میں میں برس سے وعظ کہہ رہا ہوں کہ یہود عورتیں نکاح کر لیں مگر کچھ اثر نہیں ہوا یہ تو میری بزرگی تھی اب تم اپنی بزرگی کا امتحان کر دیکھو ایک اشتہار دے دو کہ جو یہود عورت نکاح نہیں کرے گی اس کو سزا ہوگی اور اگر بے سروسامانی کا اعذر ہو تو سرکار کی طرف سے اس کے نکاح میں امداد کی جائے گی دیکھو پھر کتنی یہود عورتیں نکاح کرتی ہیں۔ بیگم صاحبہ کو علماء کی بڑی قدر تھی فوراً مولانا کے ارشاد کی تعمیل کی۔ اب کیا تھا دھڑا دھڑ نکاح ہونے لگے۔ دیکھنے مولانا نے دین کا کام کس خوبصورتی سے نکالا پھر افسوس کہ ان لوگوں کو ترک عمل بالحدیث رکھ لیا ہے۔ ورنہ واللہ عامل بالحدیث ہمارے ہی حضرات ہیں۔

ابتدہ کسی سے الجھنا اور بحث کرنا پسند نہیں کرتے اور اگر کوئی خواہ مخواہ الجھتا ہی ہے تو اس میں ان کا وہ مذاق ہے جو حاجی صاحب فرماتے تھے جب کوئی تم سے مناظرہ کرے تو سب رطب و یا بس جمع کر کے اس کے سامنے رکھ دو کہ ان دلائل میں تم خود فیصلہ کر لو کون قوی ہے کون ضعیف ہے کونی شق حق ہے اور کون سی باطل ہے۔ مجھے فیصلہ کی فرصت نہیں (کیونکہ تمہارے فیصلہ پر وہ پھر نقض وارد کر دے گا تو سلسلہ کلام ختم نہ ہو گا ۱۲) اور حضرت حاجی صاحب نے اس پر ایک جمام کی حکایت بیان فرمائی کہ وہ کسی کی حجاجت بنا رہا تھا اس نے کہا کہ میری داڑھی میں سے سفید بال چن دینا اس نے استردے لے کر ساری داڑھی مونڈ کر سامنے رکھ دی کہ جناب آپ خود سفید و سیاہ کو الگ کر لیجئے مجھے انتخاب کی فرصت نہیں۔ مولانا رومی رحمۃ اللہ علیہ نے ایک فخش حکایت مثنوی میں

بیان فرمائی کہ ایک شخص بیٹھا بانسری بجارتا تھا کہ دفعتہ رفع صادر ہوئی تو اس نے بانسری ادھر لگادی کہ می اگر میرا بجانا تجھ کو پسند نہیں تو اب تو بجائے۔ حکایت تو ظاہر میں گندی ہے مگر اس کا مطلب عجیب ہے یعنی جب مدعا بک کرنے لگے تو تم خاموش ہو جاؤ اور اس سے کہو کہ میاں اب تم بولو ہم خاموش ہو جاتے ہیں۔ واقعی اس مضمون کے ادا کے لئے اس سے کوئی بہتر حکایت نہ تھی۔ صاحب حق کا بولنا ایسا ہی خوشنما ہے جیسا منہ سے بانسری کا بولنا کیوں کہ بانسری خود نہیں بولتی بلکہ اس کے اندر کوئی دوسرا بولتا ہے۔ یہی حال صاحب حق کا ہے کہ وہ خود نہیں بلکہ حق اس کی زبان سے بولتا ہے۔ بی یسمع بی ینطق بی یبصر الحدیث عارف فرماتے ہیں۔

— در پس آئینہ طوطی صفتمن داشتہ اند آنچہ استاد ازل گفت ہمار می گویم
ترجمہ:۔ آئینے کے پیچھے طوطی کی طرح ہوں جو استاذ ازل کہتا ہے میں وہی کہتا ہوں اور جس طرح بانسری کی آواز سے انس و جن و حش و طیور مست ہو جاتے ہیں اسی طرح صاحب حق کی گفتگو ایک عالم کو منور کر دیتی ہے۔ اور مدعا کا بولنا ایسا ہی ہے جیسے مقدمہ کا بولنا کہ عالم میں اس سے بدعت اور گمراہی اور سرکشی کی سڑاہند پھیل جاتی ہے اس کا تو خاموش رہنا زیبا ہے لیکن اگر وہ بک بک کرنے لگے اور منع کی قدرت نہ ہو تو اس سے الجھوٹیں تم خاموش ہو جاؤ۔ اور اسے بولنے والوں بصیرت حق کی خوبیوں اور باطل کی بدبو کا خود اتیاز کر لیں گے۔ الغرض عمل کے لئے تو تراویح کا اتنا ثبوت کافی ہے کہ حضور صلی اللہ علیہ وسلم نے قولًا اس کو مسنون فرمایا ہے اور حضرت عمر رضی اللہ عنہ کے زمانے میں صحابہ عملاً تراویح کی بیس رکعتیں پڑھتے تھے عوام کے لئے اتنا کافی ہے اس سے زیادہ تحقیق علماء کا منصب ہے۔ اس سے اس وقت بحث نہیں۔ اس تراویح کا نام قیام رمضان بھی ہے کیونکہ یہ رمضان کے ساتھ مخصوص ہے اور احادیث میں اس کو قیام رمضان سے تعبیر کرنا اس کی دلیل ہے کہ تراویح تجدید سے الگ کوئی عبادت ہے۔ کیونکہ تجدید رمضان کے ساتھ مخصوص نہیں اور اس کے علاوہ اس پر اور بھی دلائل قائم ہیں کہ یہ دونوں الگ الگ عبادتیں ہیں۔

تراویح میں مجاہدہ

اب اصل مدعائے کہ جس طرح صوم کو تقلیل طعام میں دخل ہے۔ اسی طرح تراویح کو تقلیل منام میں دخل ہے اور جیسا روزہ میں تبدیل عادت کی وجہ سے مجاہدہ کی شان آئی تھی اسی طرح یہاں بھی شریعت نے محض تبدیل عادت سے مجاہدہ کا کام لیا ہے کیونکہ عام عادت یہی ہے کہ اکثر

لوگ عشاء کے بعد فوراً سورہتے ہیں تو نیند کے وقت میں تراویح کا امر کر کے عادت کو بدل دیا جس سے نفس پر گرانی ہوتی ہے جو کہ مجاہدہ ہے۔ پھر قاعدہ ہے کہ نیند کا وقت نکل جانے کے بعد پھر دیر میں نیند آتی ہے۔ اس طرح بھی تقلیل منام ہو جاتی ہے اور اگر کوئی شخص روزانہ دس بجے ہی سونے کا پہلے سے عادی ہوا سے بھی تراویح سے مجاہدہ کا شرہ کا اس طرح حاصل ہو جاتا ہے کہ آزادی کے ساتھ جا گناہ کا نہیں ہوتا مگر تقدیم کے ساتھ فوراً ہی گرانی شروع ہو جاتی ہے۔ دیکھئے آپ اپنی خوشی سے ایک جگہ گھنٹوں بیٹھے رہتے ہیں لیکن اگر تم سے یہ کہہ دیا جائے کہ میاں گیارہ بجے تک تم یہیں بیٹھے رہنا۔ تو بس اسی وقت سے آپ بھاگنا چاہتے ہیں۔ اور منٹ گراں گزر نے لگتا ہے۔ شریعت نے اس راز کو سمجھا اور حض ذرا سی تقدیم سے مجاہدہ کا کام لے لیا تو شریعت نے تقلیل منام کے لئے بھی عجیب مجاہدہ تجویز کیا ہے۔ واللہ شریعت پر تو یہ شعر پڑھنے کو جی چاہتا ہے۔

۱۔ زفرق تابقدم ہر کجا کہ می گرم کرشمہ دامن دل میکشد کہ جا انجاست
ترجمہ:- سر سے پاؤں تک جہاں بھی دیکھیں کرشمہ و نازیہ کہتے ہیں کہ دل دینے کی جگہ تو یہ ہے۔ ایسی سہل شریعت کو پھر لوگ خونخوار کہتے ہیں ان کو خدا کا خوف نہیں آتا۔ اور اگر بالفرض کسی کو شریعت کے احکام میں کچھ گرانی معلوم بھی ہو تو آخر کیا تم کڑوی دوانہیں پیتے۔ کریں نہیں کھاتے۔ تمباکو نہیں کھاتے جس سے اول اول چکر آتے ہیں مگر عادت کے بعد اس کے بغیر چین نہیں آتا تو یہی سمجھ کر تم ذرا اعمال شریعت کی عادت تو کرو۔ واللہ پھر یہ خود تم کو چھٹ جائیں گے۔ معشوق اگر منہ نہ لگائے تو اس کی تلخی کیوں جھیلتے ہو اور معشوق تو اکثر تلخ مزاج ہی ہوتے ہیں۔ اگر وہ نرمی سے ملنے لگے تو پھر اس میں اور بازاری عورت میں کیا فرق ہے۔

۲۔ خوبی ہمیں کرشمہ و ناز و خرام نیست بسیار شیوه ہاست بتاں را کہ نام نیست
ترجمہ:- کرشمہ و ناز ہی صرف خوبی نہیں معشوقوں کے ایسے بہت سے کرشمے ہیں جن کا کوئی نام ہی نہیں تو جب دنیا کے کاموں میں تلخی اور گرانی جھیلنے سے بچے ہوئے نہیں ہو پھر دین ہی کے کاموں میں اس سے بچنا کیوں چاہتے ہو خصوصاً جب کہ تلخی لذیذ بھی ہے جیسے تمباکو والوں کو اس کی تلخی لذیذ معلوم ہوتی ہے اور اگر تم کو اس تلخی میں مزانہیں آتا تو صبر ہی کر لیا ہوتا۔ جیسا دنیا میں بعض قوانین سخت ہوتے ہیں اور ان پر صبر کیا جاتا ہے۔ عارف فرماتے ہیں

۳۔ صبر کن حافظ تلخی روز و شب عاقبت روزے بیابی کام را

ترجمہ:- حافظ دن رات کی تلخی پر صبر کا انجام کارکسی روز کا میاب ہو جاؤ گے۔
یہ تو ان کے لئے ہے جو عاشق نہیں کہ تلخی کو محسوس کرتے ہیں اور جو عاشق ہیں ان کے لئے تو
حافظ یوں فرماتے ہیں۔

— آں تلخوش کر صوفی ام انجا شش خواند اشہی لنا واحلی من قبلة العذاری
یعنی تلخی ہی محسوس نہیں ہوتی۔ تلخوش سے مراد طریق عشق ہے اور زاہد خشک اسی کو ام انجا شش
اسی لئے کہتا ہے کہ عشق میں بعض دفعہ ظاہر أحد و شریعت سے تجاوز ہو جاتا ہے اور حقیقت میں وہ تجاوز
نہیں ہوتا مگر اس حقیقت کی زاہد خشک کوخبر نہیں ہوتی۔ اس لئے وہ اہل عشق پر خواہ مخواہ ملامت کرتا ہے۔

گرم بازاری عشق

اور اسی تلخی کے متعلق مولانا فرماتے ہیں۔

— ناخوش تو خوش بود بر جان من دل فدائے یار دل رنجان من
ترجمہ:- تمہاری ناخوشی میری جان کے لئے خوشی ہے رنجیدہ دل یار پر میرا دل فدائے۔
غرض عاشق کو احکام شریعت کی تلخی لذیذ معلوم ہوتی ہے جیسے مرچوں کی تیزی لذیذ ہوتی ہے
مرچیں کھاتے ہوئے روتے بھی ہیں اور کھاتے بھی جاتے ہیں۔ اس سے معلوم ہوا کہ روتا ہمیشہ محرومی
اور رنج ہی سے نہیں ہوتا بلکہ روتا کبھی لذت سے بھی ہوتا ہے۔ کعبہ کو پہلی بار دیکھ کر جو حال ہوتا ہے اس
کو یاد کر لیجئے۔ عشق کی خاصیت ہے کہ وصال کے وقت بھی آنکھ قبضہ میں نہیں رہتی۔ اس وقت روتا
آتا ہے مگر وہ روتا محرومی کا نہیں بلکہ دوسری ہی قسم کا روتا ہے کعبہ کو دیکھ کر یہ حال تو عام طور پر ہوتا ہے اور
جن کی خاص حالت ہوتی ہے انہوں نے اس موقع پر جان دے دی ہے ایک عاشق کا قصہ ہے کہ وہ حج
کو جاری ہے ہیں اول تو لوگ اس کو سخرہ سمجھے مگر جب کہ میں پہنچے اور مطوف کے ساتھ طواف بیت اللہ کو
چلے تو جس وقت دروازہ میں سے بیت اللہ پر نظر پڑی ہے تو ان پر وجہ طاری ہوا اور یہ شعر پڑھا۔

— چوری بکوئے دلبر بپار جان مضطر کہ مباد بار دیگر نری بدیں تمنا
ترجمہ:- جب محبوب کے کوچے میں پہنچو تو جان دے دو کہیں ایسا نہ ہو کہ پھر یہ تمنا حاصل نہ
ہو سکے۔ اور گرتے ہی جان نکل گئی۔ بیت اللہ تک پہنچنے بھی نہ پایا غرض روتا کبھی دوسری قسم کا بھی
ہوتا ہے جیسے حضرت ابی بن کعب رضی اللہ عنہ کا واقعہ ہے ان سے حضور صلی اللہ علیہ وسلم نے فرمایا

کہ مجھے حق تعالیٰ کا حکم ہوا ہے کہ تم ایک سورت پڑھ کر مناؤ تو وہ دریافت فرماتے ہیں۔ آللہ سماں۔
کیا خدا تعالیٰ نے میرا نام لے کر فرمایا۔ حضور نے فرمایا ہاں تو وہ رونے لگے۔ حضرت حاجی
صاحب کی تحقیق ہے کہ رونا گرم بازاری عشق کا ہے۔ اسی کو عارف شیرازی فرماتے ہیں
۔ بلبل برگ گلے خوشنگ در منقار داشت و اندر اس برگ و نواخوش نالہاے زار داشت
گفتہش در عین وصل ایس نالہ و فریاد چست گفت مارا جلوہ معاشق در ایں کار داشت
ترجمہ:- ایک بلبل ایک خوشنگ پھول کی پتی چونچ میں لے کر زاروزار رورہا تھا میں نے
اس سے کہا عین وصال کے وقت یہ رونا دھونا کیسا ہے۔ تو اس نے کہا معاشق کے جلوے نے ہمیں
بھی سپرد کیا ہے۔

پس یہ نہ خوشی کا رونا ہے نہ غم کا مولا نافرماتے ہیں۔

۔ عاشق زیں ہر دو حالت برتر است
ترجمہ:- عشق ان دونوں حالتوں سے اوپنچا ہے۔

تو شریعت میں اگر تلخی بھی ہوتی وہ بھی لذیذ ہوتی اور اگر لذیذ بھی نہ ہوتی تو اس کو صبر ہی کا
 محل سمجھا ہوتا مگر وہاں تو تلخی ہے ہی نہیں وہاں تو سر سے پیر تک حلاوت ہی حلاوت ہے۔ جس کی
 دل کشی کا یہ حال ہے۔

۔ زفرق تابقدم ہر کجا کہ می گرم کرشمہ دامن دل می کشد کہ جائیجا است
(سر سے پاؤں تک جہاں بھی دیکھیں کرشمہ و ناز ہے یہ کہتے ہیں کہ دل دینے کی جگہ تو یہی ہے)

اطافتِ مجاہدہ شرعیہ

غرض شریعت نے رمضان میں صرف بیس رکعت تراویح مقرر کر کے تقلیل منام کی معتدل
صورت کر دی جس میں بہت زیادہ جا گنا بھی نہیں پڑتا اتنی دیر تک تو عام طور پر لوگ جا گتے رہتے
ہیں جتنی دیر تراویح میں لگتی ہے مگر تقيید کے ساتھ جانے سے مجاہدہ کا فائدہ حاصل ہو جاتا ہے اور
دوسرے طریق میں مرتابیں آنکھیں پھوڑتے تھے۔ چھت میں رسیاں باندھتے تھے کہ جب نیند
آتی اس میں لٹک جاتے جس سے نیند اڑ جاتی تھی ان دونوں مجاہدوں میں ایسا فرق ہے جیسے قند
میں اور شیرہ میں۔ اس اطافت کا اور اک لطیف ہی لوگوں کو ہوتا ہے مرز امظہر جان جاناں رحمۃ اللہ
علیہ جیسا شخص چاہیے جس کو شریعت کی اطافت کا اور اک ہوا گران کو اس اطافت کا اور اک نہ ہوتا تو

وہ دین کے ایسے عاشق نہ ہوتے کہ دین کے واسطے جان بھی دے دی۔ آپ کے زمانہ میں شیعہ کو دہلی کے اندر بہت غلبہ تھا۔ اور یہ لوگ مرزا صاحب کے دشمن تھے۔ جان لینے کو پھر تے تھے جس دن کی صبح کو آپ شہید ہوئے۔ رات میں آپ کو مکشوف ہو گیا تھا کہ آج شہادت کا دن ہے۔ تو آپ نے صبح سے پہلے غسل کیا نہاد ہو کر سرمہ و عطر لگا کر شہادت کے لئے تیار ہو گئے اور باہر جو تشریف لائے تو بار بار یہ شعر پڑھتے تھے۔

سے سر جدا کردا ہشم یارے کہ باما یار بود قصہ کوتہ کرد ورنہ درد سر بسیار بود
 ترجمہ:- دوست نے میرا سترن سے جدا کر دیا درد سر تو بہت تھا مگر شکر ہر قصہ کوتاہ ہو گیا۔ اسی
 حالت میں مخالفین آئے اور آپ سے کچھ سوالات کئے جواب حق ملا۔ تو طالموں نے قرابینوں سے
 آپ کو شہید کر دیا۔ فن کے وقت لوگوں نے چاہا کہ پتھر پر کوئی شعر حسب حال کشندہ کرا کر قبر پر
 نصب کریں مگر کوئی شعر حسب حال نہ ملا تو ایک اہل دل نے کہا کہ خود ان ہی کے دیوان سے نکالو تو
 اول ہی وہله میں یہ شعر لکلا۔

بلوچ تربت من یافتند از غیب تحریر ہے کہ ایں مقتول راجز بیگنا ہی نیست تقصیر ہے
ترجمہ: میری لوح تربت پر غیب سے یہ تحریر پائی گئی کہ اس مقتول کا گناہ بے گناہ ہی کے سوا کچھ نہیں۔
واقعی بہت ہی حسب حال شعر ہے۔ غرض شریعت کی لطافت کو ایسے حضرات سمجھتے تھے۔

تحقیق اسرار کائنات

تم اگر نہ سمجھ سکو تو تم کو تحقیق کی کیا ضرورت ہے۔ بس خدا اور رسول کا حکم سمجھ کر عمل شروع کر دو۔ آخر اگر کوئی فقیر تم کو گولیاں دے دے کے یہ قوت باہ کی ہیں تو ان کو جلدی سے منہ میں کیوں باہ لیتے ہو (یعنی رکھ لیتے ہو) ۱۲) ہندی مثال ہے کہ آم کھانے سے کام پیڑ گنے سے کیا کام؟ تم کو اسرار کے پیچھے پڑنے سے کیا مطلب تم کو عمل سے کام ہے۔ روزہ میں اور تراویح میں کچھ ہی اسرار ہوں تم کو اس سے کیا بحث مقصود تورضاۓ حق ہے اور وہ عمل سے حاصل ہو جاتی ہے اسرار کے جاننے پر رضا موقوف نہیں پھر تم ان کے درپے کیوں ہوتے ہو پھر کیا ضرور ہے کہ جن سے تم پوچھتے ہو ان کو بھی اسرار معلوم ہوں اور اگر معلوم بھی ہوں تو یہ کیا ضرور ہے کہ وہ تم کو بتلا بھی دیں کیونکہ ان کا مذاق یہ ہے کہ وہ ہر ایک کو اسرار نہیں بتلایا کرتے جس کو اہل دیکھتے ہیں اسی کو بتلاتے ہیں اور نتا اہل کے متعلق انکا یہ ارشاد ہے۔

۔ بامدی مگوئید اسرار عشق و مستی
 بگذار تا بیکر د از رنج خود پرستی

ترجمہ: مدعی سے عشق و مستی کی باتیں نہ کہوا سے چھوڑ وہ خود پرستی کے رنج سے مرتا ہے تو مر جائے۔

مولوی غوث علی صاحب پانی پتی کے پاس ایک خان صاحب آئے اور کہا میں نے سا ہے کہ آپ کو کیمیا آتی ہے۔ کہا ہاں آتی ہے خان صاحب نے کہا پھر ہمیں بھی بتلا دیجئے کہا نہیں بتلاتے اس نے کہا آخر کیوں نہیں بتلاتے کہا کیا میں تمہارے باوا کا نوکر ہوں۔ پھر کہا خان صاحب خدمتیں کرو بدن دباو، حقہ بھرو کبھی سال دوسال میں جی چاہ گیا تو بتلا بھی دیں گے جس محنت سے ہم نے حاصل کی ہے تم اس کی آدمی محنت تو دکھلاؤ۔ اسی طرح عارفین برسوں تاک رگڑوا کر جسے اہل سمجھتے ہیں اسے اسرار پر مطلع کر دیتے ہیں ہر ایک کوئی نہیں بتلایا کرتے گو جانتے بھی ہوں

حافظ رحمة اللہ علیہ اسی کو فرماتے ہیں۔

۔ مصلحت نیست کہ از پرده بروں افتدراز ورنہ در مجلس رندان خبرے نیست کہ نیست

ترجمہ: راز کا پردے سے باہر جانا ہی مصلحت کے خلاف ہے ورنہ یہاں ہر بات کی خبر ہے۔

مصلحت نیست کی وجہ یہ ہے کہ بعض دفعہ بدون اسرار جانے عمل کرنا زیادہ مفید ہوتا ہے اور اسرار جاننے سے فائدہ کم ہوتا ہے جیسے حکیم اپنے گھر سے بنی بنائی دوادیدے تو اعتقاد زیادہ ہوتا ہے اور بعض دفعہ ایسی معمولی چیز ہوتی ہے کہ اجزاء معلوم ہو جانے کے بعد اس کی وقعت نہیں رہتی جیسے ایک عالم کے سر میں شدت کا درد ہوا انہوں نے ایک درویش سے تعویذ لیا۔ اس کے باندھتے ہی فوراً درد جاتا رہا۔ بڑا تعجب ہوا تعویذ کھول کر دیکھا تو اس میں صرف بسم اللہ الرحمن الرحيم لکھی تھی۔ ان کے خیال میں یہ بات آئی کہ یہ تو میں بھی لکھ سکتا تھا۔ اس خیال کے آتے ہی فوراً درد شروع ہو گیا۔ اب تعویذ کو لا کھ باندھتے ہیں اثر نہیں ہوتا اسی لئے اکثر تعویذ دینے والے تعویذ کو کھول کر دیکھنے سے منع کیا کرتے ہیں تاک اعتقاد کم نہ ہو اسی طرح احکام شرعیہ کے اسرار جاننے سے بعض کچھ فہموں کے دل میں احکام کی وقعت کم ہو جاتی ہے وہ سمجھتے ہیں کہ اس یہی حکمت مقصود ہے تراویح سے تقید کے ساتھ جا گنا ہو۔

شاہانہ مجاہدہ

اس سے اول تو تراویح کی وقعت کم ہوتی ہے پھر وہ الحاد میں پھنستا ہے کہ مقصود تقید ہے تو ہم کسی دوسرے طریقہ سے تقید کر لیں گے۔ حالانکہ اول تو حکمت کا اسی میں انحراف نہیں نہ معلوم کتنی

حکمتیں ہوں گی پھر یہ حکمت اس قید کے ساتھ مقصود ہے کہ اس خاص عمل کے ساتھ پائی جاوے۔ اس عمل کے بغیر یہ حکمت مطلوب نہیں پس دونوں کا مجموعہ مطلوب ہوا پھر دوسرے طریقہ سے یہ مقصود کیوں کر حاصل ہو جائے گا۔ غرض اہل ریاضت تقلیل منام کے لئے جو صورتیں مجاہدات کی اختیار کرتے ہیں ان کو دیکھ کر پھر شرعی مجاہدہ کو دیکھا جائے تو معلوم ہوتا ہے کہ شریعت نے شاہانہ علاج کیا ہے کہ نہ آنکھیں پھوڑنے کی ضرورت ہے نہ رسیاں باندھنے کی ضرورت ہے۔ نہ سیاہ مرچیں چبانے کی ضرورت ہے۔ بلکہ بیس رکعت تراویح عشاء کے بعد پڑھ کر سور ہو تقلیل منام ہو گیا۔ پھر مزید لطافت یہ کہ تراویح جماعت سے ہوتی ہے الگ الگ جا گنا مشکل تھا جماعت کے ساتھ جا گنا اور بھی سہل ہو گیا۔ پھر نیچ میں نیند آنے لگے تو ہر چار رکعت پر قدرے تو قف مستحب کیا گیا جس میں اگر کسی کو نیند آنے لگی ہو تو وہ سہل سکتا ہے۔ پانی منہ پر ڈال سکتا ہے۔ با تین کر کے نیند کو دفع کر سکتا ہے اس طرح سے بیس رکعت کی مقدار جا گنا کچھ بھی دشوار نہیں۔ بس یہ ویسا ہی علاج ہے جیسا ایک بادشاہ نے طبیب سے کہا تھا کہ میں آج بیمار ہوں میری بپس دیکھ کر علاج کرو مگر شرط یہ ہے کہ مجھے نہ دو اپنی پڑے نہ لگانی پڑے۔ بس ویسے ہی علاج ہو جائے۔ طبیب نے بپس دیکھ کر کہا بہتر ہے ایسا ہی علاج ہو جائے گا۔ اس نے گھر جا کر ایک پنکھے پر کچھ دوا چھڑک دی اور شاہی خادم سے کہا کہ بادشاہ کو اس پنکھے سے ہوا کرنا بس پنکھا جھلتے ہی فوراً نیند آ گئی۔ اور سانس کے ذریعے سے دوا کا اثر دماغ میں اور دماغ سے دل میں پہنچا تو جب بادشاہ جا گا ہے تو خاصا چاق و چوبند تھا بیماری کا نام کو بھی نشان نہ تھا۔

رسم روزہ کشائی

اسی طرح ایک مرتبہ ہلی میں شاہزادہ نے روزہ رکھا تھا اس کی روزہ کشائی کا بڑی دھوم دھام سے انتظام ہوا گویا یہ رسم روزہ کشائی کی بدعت ہے مگر اس وقت سے روزہ کی تعظیم ہوتی تھی اور اس بہانہ سے غرباء کو بہت کچھ مل جاتا تھا۔ اسی لئے فقیر ابواللیث فرماتے ہیں کہ جب سے ریا کا مر گئے اور مخلصین پیدا ہوئے اس وقت سے لوگ بھوکے مرنے لگے۔ کیوں کہ ریا کا ر بہت کام دین کے کرتے تھے۔ کوئی وقف کرتا تھا کوئی لنگر جاری کرتا تھا۔ کوئی سرائے اور مسافرخانہ بناتا تھا۔ گویہ سب نام و نمود کے لئے ہوتا تھا مگر مخلوق کو تراحت ہوتی تھی پھر کیا عجب ہے کہ مخلوق کی دعاؤں سے ان

ریا کاروں کی بھی مغفرت ہو گئی ہو تو روزہ کشائی کی رسم ہمارے واسطے تو بدعت ہے لیکن اگر بادشاہ کریں تو ان کے واسطے بدعت نہیں ہے۔ بلکہ غیمت سمجھا جاوے گا کہ دین کی قدر و عظمت تو انہوں نے کی۔ جیسے کانج علی گڑھ میں مولود شریف ہونے کی بابت میرے ایک دوست نے خوب لطیفہ کہا تھا کہ مولود شریف کی محفل ہمارے تو بدعت ہے۔ مگر کانج میں واجب ہے کیونکہ بدینی کا کچھ انسداد تو ہے مگر اس فتوے کے لئے محقق کی ضرورت ہے ہر شخص کا یہ کام نہیں کہ بدعاں کو جائز کرنے لگے۔ غرض روزہ کشائی کا انتظام ہوا بہت کھانے پکوانے گئے ہزاروں آدمیوں کو دعوت دی گئی۔ بچنے عصر کے وقت تک تو صبر کیا مگر عصر کے بعد اس نے پانی مانگا کہ میرا پیاس سے براحال ہے۔ بادشاہ کو بڑی پریشانی ہوئی کہ اگر اس وقت اس نے روزہ توڑ دیا تو ساری خوشی خاک میں مل جائے گی۔ اور ساری محنت بر باد ہو جائے گی ادھر بچے کی حالت کا بھی فکر تھا کہ وہ پیاس سے بیتاب ہے۔ فوراً طبیبوں کو بلا یا کوئی ایسی تدبیر کرو جس سے شہزادہ کی پیاس کو تسلیم ہو جائے اور روزہ بھی نہ ٹوٹے۔ سب اطباء عاجز ہو گئے کسی کی سمجھ میں کوئی تدبیر نہ آئی۔ صرف ایک ہندو طبیب کے ذہن میں ایک تدبیر آئی اس نے کہا حضور اسی وقت یہ میں منگائے جائیں چنانچہ منگائے گئے اس نے چند لڑکوں کو بلا کر کہا کہ تم شہزادہ کے سامنے تراش تراش کھانا شروع کرو! بس دوسروں کو یہ میں منگائے گئے کہاتے دیکھ کر بچہ کے منہ میں پانی بھر آیا۔ طبیب نے کہا اس لعاب کو نگئے سے روزہ نہیں ٹوٹا اب کیا تھا اب تو منہ میں لعاب کا دریا پیدا ہو گیا اور بچہ نے اس کو لگانا شروع کیا۔ فوراً پیاس کو سکون ہو گیا۔

شریعت کی آسانی

صاحب! اس پر تو آپ کو تعجب ہوتا ہے مگر میں بقسم کہتا ہوں کہ شریعت نے امراض باطنی کے سارے علاج شاہانہ ہی کئے ہیں اور اس طرح ہر چیز کا علاج کر کے دعوے سے فرماتے ہیں الدین یسر کہ دین آسان ہے۔ کسی طبیب کا منہ نہیں کہ وہ یہ دعویٰ کرے الطب یسر کیونکہ اس میں چیر پھاڑ بھی ہے اپریشن بھی ہے نشتر بھی لگایا جاتا ہے مگر حق تعالیٰ تمام احکام کو بیان فرمائے ارشاد فرماتے ہیں:

مَاجَعَنَ عَلَيْكُمْ فِي الدِّينِ مِنْ حَرَجٍ (خدا نے تم پر دین میں کچھ بھی تنگی نہیں کی)

الله آباد میں ایک بار اس آیت کا میں نے بیان کیا تھا اور دعویٰ کیا تھا کہ آج میں اس مسئلہ کو ثابت کروں گا کہ دین میں کہیں ذرہ برابر تنگی نہیں اس وعظ میں نو تعلیم یافتہ بہت تھے۔ وہ میرا منہ

تکتے تھے۔ مگر جب میں نے تقریر شروع کی اور دلائل بیان کئے تو سب مان گئے اور سب کی گرد نہیں خام ہو گئیں۔ اس وعظ کے لئے دعا کیجئے کہ جلد طبع ہو جائے اس کے مطالعہ سے اس قسم کے تمام شبهات دور ہو جائیں گے۔ بخدا شریعت میں تنگی نہیں۔ بلکہ جہاں اس کا تو ہم ہوتا ہے وہ تنگی خود ہمارے اندر ہے ہم اپنی تنگی کو شریعت کی طرف منسوب کر رہے ہیں جیسے ہمارے یہاں ایک گنوار عورت اپنے بچے کو پاخانہ پھرا کر جلدی میں اسے پونچھ پونچھ کر عید کا چاند دیکھنے کھڑی ہو گئی۔ انگلی میں کچھ پاخانہ لگا رہ گیا تھا۔ تاک پر انگلی رکھنے کی عورتوں میں بہت عادت ہے۔ اس نے جو ناک پر انگلی رکھ کر چاند دیکھا تو اپنی انگلی میں سے پاخانہ کی بدبوتاک میں پچھی تو وہ کہتی ہے کہ اولیٰ اب کے سڑا ہوا چاند کیوں نکلا۔ جس طرح اس یوقوف نے اپنی انگلی کی سڑاہند کو چاند کی طرف منسوب کیا تھا۔ یوں ہی ہم لوگ اپنی طبائع کی تنگی کو دین کی طرف منسوب کرتے ہیں کہ دین تنگ ہے ہم لوگوں کو آئینہ شریعت میں اپنی بھونڈی صورت نظر آ رہی ہے اب لگے آئینہ ہی کوبرا کہنے جیسے ایک جبشی چلا جا رہا تھا راستہ میں ایک آئینہ پڑا پایا اٹھا کر جو اپنا منہ دیکھا تو ایک ڈراؤنی صورت نظر آئی تو آپ آئینہ کو دیکھ کر فرماتے ہیں کہ ایسی بری صورت کا تھا جبھی تو کوئی چھینک گیا۔ سبحان اللہ آپ نے آئینہ کو بد صورت قرار دیا مگر اپنی بابت یہ بدگمانی نہ ہوئی کہ شاید میری ہی صورت نظر آئی ہو یہی حال ہمارا ہو رہا ہے کہ آئینہ شریعت میں اپنی صورت جب بد نما نظر آتی ہے تو شریعت کا قصور بتلاتے ہیں۔

جیسے ایک بچہ کے ہاتھ سے لوٹے میں روٹی کا ٹکڑا اگر پڑا تھا۔ اس نے جو جھک کر نکالنا چاہا تو پانی میں اپنی صورت نظر آئی۔ اس نے باپ کو پکارا اب اس نے میری روٹی چھین لی۔ اس نے پوچھا کس نے چھین لی کہا اس نے یہ جو لوٹے میں بیٹھا ہے۔ ابا جان بھی دیکھنے آئے کہ لوٹے میں کون بیٹھا ہے۔ وہ جو لوٹے پر جھکتے تو پانی میں ان کو اپنی صورت نظر آئی۔ مقطع داڑھی سفید بال تو آپ اس کو خطاب کر کے کہتے ہیں کہ تجھے شرم نہیں آئی یہ لمبی داڑھی لگا کر بچہ کا ٹکڑا چھین لیا۔ تف ہے تیری اوقات پر۔ اسی طرح جس کو شریعت میں شبہ ہے تو درحقیقت وہ شبہ اس کے اندر ہے شریعت میں کوئی شبہ نہیں۔

مولانا قاسم صاحب علیہ الرحمۃ سے کسی نے سوال کیا کہ حضرت قرآن شریف میں ارشاد ہے ذلیک الکتب لاربیت فیہ یہ کتاب کامل ہے اس میں شک نہیں حالانکہ اس میں تو بہت کفار شک کرتے ہیں اور بعض کچھ فہم مسلمان بھی فرمایا کہ وہ ان کے اندر ہے۔ قرآن کے اندر نہیں اور حق

تعالیٰ نے لاریب فیہ فرمایا ہے لاریب فیہم نہیں فرمایا، اس کی ایک مثال ہے جیسے یہ قان والا کہتا ہے ہذا الشوب اصفر (یہ کپڑا زرد ہے ۱۲) مگر طبیب کہتا ہے۔

هذا لاصفرا فیہ وانما الصفرا فی عینک (کہ اس کپڑے میں تو زردی نہیں ہاں تیری آنکھوں میں زردی ہے جس سے تجھ کو ہر چیز زرد نظر آتی ہے ۱۲) بتائیے یہ کلام سچا ہے یا نہیں، یقیناً سچا ہے بس یونہی قرآن کا دعویٰ ہے کہ دین میں تنگی نہیں۔ اب جو کوئی تنگی کامدی ہے اس کی نگاہ میں خود تنگی ہے یا فہم میں تنگی ہے۔ صاحبو! اگر قرآن کے اس دعوے میں کچھ بھی خامی ہوتی تو یہ آیت ایک عالم کے سامنے جن میں ملاحدہ و فلاسفہ والل کتاب سب ہی موجود ہیں دعویٰ کے ساتھ پیش نہ کی جاتی پھر اور پر سے حضور صلی اللہ علیہ وسلم الدین یسر (الدر المنشور ۱، ۱۹۲: ۱، تفسیر القرطبی ۳۳۲: ۳، ۳۹۸: ۱، کشف الخفاء للعجلوني ۱: ۳۹۸) فرماتے ہیں کہ اس کی تائید نہ فرمادیتے۔ مگر حضور نے تمام عالم کو مخاطب کر کے دعویٰ فرمایا ہے کہ دین آسان ہے اور ہم بھی حقیقت کے بھروسے پر دعویٰ کرتے ہیں کہ بیشک دین آسان ہے۔ اسی الدین یسر کا ایک نمونہ ہے کہ شریعت نے تقلیل منام کی صورت تراویح میں تجویز کی۔

اہتمام شب قدر

اور اس تقلیل کو تہجد سے اور تقویت ہو جاتی ہے۔ خصوصاً یاہی قدر میں کہ ان راتوں میں حضور نے رمضان کے تمام اجزاء سے زیادہ جا گئے کا اہتمام فرمایا ان راتوں میں ازواج مطہرات کو بھی اہتمام کے ساتھ جگاتے تھے پھر ان میں بھی شریعت نے ہماری راحت کی کس قدر رعایت کی ہے کہ لیاںی قدر پے در پے نہیں ہیں بلکہ طاق راتیں ہیں یعنی اکیسویں اور تیکسویں اور پچیسویں اور سٹائیکسویں اور اٹیسویں راشیں کہ نیچ میں ایک ایک رات کا فصل رکھا گیا ہے تاکہ ایک رات زیادہ جاگ کر نیچ کی رات میں زیادہ سولواور تہجد کے لئے جا گنا بھی مشکل نہیں کیونکہ سحری کے لئے اکثر لوگ اٹھتے ہیں تو کھانے سے پہلے کچھ رکعتیں نماز کی پڑھ لینا کیا دشوار ہے۔ اس لئے جو شخص تہجد کا عادی بننا چاہے اس کو رمضان میں عادی بننا نہایت آسان ہے کیونکہ اس میں تہجد کے لئے اٹھنا مشکل نہیں سحری کھانے سب ہی اٹھتے ہیں پھر ان شاء اللہ تعالیٰ سال بھر کے لئے عادی ہو جائے گا۔

تہجد کا نور

غرض تراویح اور تہجد کے اہتمام سے تقلیل منام ہو جاتی ہے اور یہ خود دینی مجاہدہ بھی ہے پھر

اس میں دینی فوائد کے علاوہ دنیوی فوائد بھی ہیں چنانچہ نیند کم ہونے سے رطوبات فصلیہ کم ہوتی ہیں جو صحت کے لئے معین ہے۔ نیز اس سے چہرہ پر نور پیدا ہوتا ہے چنانچہ ایک محدث کا قول ہے من کثرت صلوٰتہ فی اللیل حسن و جهہ فی النہار (جورات میں زیادہ نماز پڑھنے کا دن میں اس کا چہرہ خوبصورت ہو جائے گا) بعض لوگوں نے اس کو حدیث مرفوع بتایا ہے مگر صحیح نہیں ان لوگوں کو مغالطہ ہوا۔ واقعہ یہ ہے کہ ایک محدث حدیث بیان کر رہے تھے۔ قال رسول اللہ صلی اللہ علیہ وسلم کذا و کذا اور درمیان میں ایک بزرگ آگئے جن کے چہرہ پر انوار تھے۔ تو محدث نے ان کی طرف اشارہ کر کے فرمادیا من کثرت صلوٰتہ فی الیل حسن و جهہ فی النہار کہ جورات کو نماز زیادہ پڑھنے کا دن میں اس کا چہرہ خوبصورت ہو جائے گا تو بعض لوگ جو پوری مجلس میں حاضر تھے وہ اسی کو حدیث سمجھے حالانکہ حدیث اس کے بعد بیان ہوئی تھی اسی لئے مجلس علم میں اخیر تک رہنا چاہیے تب صحیح مضمون حاصل ہوتا ہے ورنہ وہی مثال ہوتی ہے کہ آدھا تیسرا آدھا بیسرا۔ عالمگیر کے زمانہ میں ایک عورت نے چار آشنا کر کے تھے اور ہر ایک سے نکاح بھی کر رکھا تھا مگر ایک شوہر کو دوسرے کی اطلاع نہ تھی عالمگیر کو اس کی اطلاع ہوئی تو اس عورت کو بلوایا تہایت پریشانی میں جا رہی تھی۔ راستے میں اسے ایک طالب علم ملے اور کہا اگر تو مجھے اتنے روپے دے تو میں تجھے رہائی کی تدبیر بتلوں ورنہ عالمگیر تجھے زندہ نہ چھوڑیں گے۔ اس نے وعدہ کیا کہ جو کہو گے وہ دوں گی تم تدبیر بتلو اس نے کہا تو یہ کہہ دینا کہ میں نے ایک عالم کے وعظ میں سناتھا کہ خواہ مخواہ بدکاری کی جاتی ہے خدا تعالیٰ نے چار نکاح تک جائز کئے ہیں اور جو وہ پوچھیں کہ یہ مردوں کے لئے کہا تھا یا عورتوں کے لئے تو کہہ دینا کہ آگے میں نے سنائیں اس نے جا کر یہی بیان کر دیا عالمگیر نے مخذلہ سمجھ کر سزا نہ دی اور آئندہ کے لئے ہدایت کر دی کہ خبردار وعظ کبھی ادھورا نہیں سنائیں۔ یہ تو جملہ معتبر ضمۃ تحما میں یہ کہہ رہا تھا کہ تہجد سے چہرہ پر نور پیدا ہوتا ہے واللہ تہجد پڑھنے والا حسین بھی نہ ہوتا بھی اس پر حسن ہوتا ہے۔

نور حق ظاہر بود اندر ولی! نیک بیس باشی اگر احل ولی!

ترجمہ: دل میں نور حق ظاہر ہوتا ہے اگر تو اہل دل ہے تو اچھی طرح دیکھ لے گا۔

کسی نے اردو میں ترجمہ کیا ہے۔

مرد حقانی کی پیشانی کا نور کب چھپا رہتا ہے پیش ذی شعور
الغرض رات کو جا گنا باعث صن ظاہری نور وجہ ہے تو تقیل منام میں علاوہ مجاہدہ ہونے کے یہ فوائد بھی ہیں۔

اعمال رمضان

پھر اس کے ساتھ شریعت نے ایک اور رعایت کی ہے جس پر سو جان سے فدا ہونے کو جی چاہتا ہے وہ یہ کہ مجاہدہ مرتابین کے نزدیک تحضیل ترک کا نام ہے مثلاً ترک طعام و ترک منام وغیرہ مگر رسول اللہ صلی اللہ علیہ وسلم نے تحضیل ترک پر اکتفا نہیں کیا۔ بلکہ اس کے ساتھ افعال بھی مشروع فرمائے ہیں۔ اور مجاہدات حقیقیہ یہ اعمال ہی ہیں اور ترک تو مجاہدہ حکمیہ ہیں یعنی مجاہدات حقیقیہ کے لئے معین ہونے کے سبب بحکم مجاہدہ ہیں وجہ یہ ہے کہ قرب الی اللہ کے لئے اعمال ہی موضوع ہیں۔ مثلاً روزہ میں صرف ترک طعام پر اکتفا نہیں کیا بلکہ اس کے ساتھ اور کام بھی مشروع کئے گئے ہیں عملًا بھی و قولًا بھی عملًا تو یہ کہ حضور صلی اللہ علیہ وسلم کی شان حدیث شریف میں وارد ہے کان اجود الناس بالخير و كان اجود ما يكون في رمضان كان جبريل يلقاء كل ليلة في رمضان يعرض عليه النبي صلی اللہ علیہ وسلم القرآن فاذالقيه جبريل كان اجود بالخير من الريح المرسلة (الصحيح للبخاري: ۱: ۵، الصحيح لمسلم

كتاب الفضائل: ۲۸، مسند احمد: ۱۳۶۳، مشكوة المصايب: ۲۰۹۸)

کہ حضور صلی اللہ علیہ وسلم یوں توہر وقت ہی سب سے زیادہ سخن تھے مگر سب سے بڑھ کر رمضان میں آپ سخنی ہوتے تھے۔ اور جبریل علیہ السلام ہر شب میں آپ سے ملتے تھے۔ ان کی ملاقات کے وقت آپ ہوا سے بھی زیادہ فیض رسانی کر اس سے بارش ہوتی ہے معلوم ہے اس جو دل میں سے بعض کی تصریح بھی وارد ہے مشکلوۃ میں تہہق سے برداشت ابن عباس آیا ہے: کان رسول الله صلی اللہ علیہ وسلم اذادخل شهر رمضان اطلق كل اسیروا عطیے کل سائل (الدر المنشور: ۱: ۱۸۵، کنز العمال: ۱۸۰۶۰) (جب رمضان کا مہینہ داخل ہوتا تو حضور صلی اللہ علیہ وسلم ہر قیدی کو چھوڑ دیتے اور ہر سائل کو عطا فرماتے) اس میں آپ نے عملی تعلیم فرمائی ہے کہ رمضان میں اور دنوں سے زیادہ فیض رسان ہونا چاہیے اور قول ایکہ آپ ارشاد فرماتے ہیں۔ هذا شهر المواساة هذا شهر يزداد فيه رزق المؤمن من تقرب فيه بخصلة من الخير كان كمن ادى فريضة فيما سواه (کنز العمال: ۲۲۲۹۳) یعنی یہ مہینہ ہمدردی کا ہے اس مہینہ میں مؤمن کا رزق زیادہ کیا جاتا ہے جو اس میں نفل کام کرے اس کو اور دنوں کے فرض کے برابر ثواب ملے گا اور جو اس میں فرض ادا کرے اس کو اور دنوں کے ستر فرسوں کے برابر ثواب ملے گا۔ اس میں کس قدر ترغیب تحریف ہے صدقہ، خیرات اور اعمال صالحی کی کہ رمضان میں رکعات نافلہ کا ثواب فرض نمازوں کے برابر ملتا ہے اور جو فرض کو اس ماہ میں ادا کرتے ہیں ان کو ستر فرسوں کا ثواب ملتا ہے۔

تجھیل فی الخیر

مگر اس سے بعض لوگوں نے کیسا اتنا مطلب سمجھا کہ بعض لوگ رمضان سے پہلے بعض نیک کاموں کو رو کے رکھتے ہیں۔ مثلاً کسی کی زکوٰۃ کا سال شعبان میں پورا ہو گیا ب وہ زکوٰۃ ادا نہیں کرتا رمضان کے انتظار میں رو کے رکھتا ہے چاہے رمضان میں اس کو توفیق ہی نہ ہو روپیہ چوری ہی ہو جائے یا رمضان کے انتظار میں یاد رکھو شارع کا اس تر غیب سے یہ مطلب ہرگز نہیں کہ رمضان کے انتظار میں نیک کاموں کو رو کا جائے بلکہ شارع کا مقصود تاخیر عن رمضان سے روکنا ہے اگر رمضان تک کسی کو توفیق نہ ہو تو رمضان میں ہرگز دیرینہ کرے جو کرنا ہو کرڈا لے تقدیم علی رمضان سے روکنا نہیں۔ وشتان بینہما (ان دونوں باتوں میں برا فرق ہے) مگر کم فہمی نے یہ نتیجہ پیدا کیا کہ لوگ رمضان میں خرچ کرنے کے فضائل اور ثواب سن کر اس کے انتظار میں طاعات کو روکنے لگے خوب سمجھ لو کہ تجھیل فی الخیر میں خود بہت بڑا ثواب ہے اور وہ اتنا بڑا ثواب ہے کہ رمضان سے پہلے جو تم خرچ کرو گے تو گواں میں کما بہ نسبت رمضان میں خرچ کرنے کے ثواب کم ہو مگر میں قسم کھا کر کہتا ہوں کہ کیف و تقریب الی اللہ وہ تجھیل بہتر ہے اور اس درجہ میں اس کا ثواب رمضان کے ثواب سے بڑھ جائے گا۔ مجھے کوئی تو اطمینان ہے جو میں شرح صدر کے ساتھ اس مضمون کو بیان کر رہا ہوں بس قسم سے زیادہ اطمینان دلانے کا ذریعہ میرے پاس کوئی نہیں تھیں کیا خبر ہے کہ شعبان میں اگر تم غریب کو زکوٰۃ دیتے تو اس وقت اس کے دل سے کیسی دعا نکل جاتی جس کے سامنے ستر رمضان بھی بیچ ہیں۔ یہی بات تو لوگوں کو معلوم نہیں یاد رکھو جب زکوٰۃ کا سال پورا ہو جائے اس کے بعد تاخیر کرنے میں فقهاء کا اختلاف ہے کہ اس تاخیر سے گناہ ہوتا ہے یا نہیں بعض واجب علی الفور کے قائل ہیں ان کے نزدیک تاخیر سے گناہ ہوتا ہے اور بعض واجب علی التراخي کے قائل ہیں ان کے نزدیک گناہ نہیں ہوتا پس احتیاط اسی میں ہے کہ واجب کے بعد دیرینہ کی جائے تاکہ سب کے نزدیک گناہ سے محفوظ رہے پھر اگر رمضان کے انتظار میں صدقات کا روکنا موجب ثواب ہوتا تو شریعت نے کہیں تو یہ کہا ہوتا کہ رمضان سے اتنے دن پہلے تمام صدقات کو روک دو جب شریعت نے کہیں یہیں کہا تواب ہمارا ایسا کرنا یہ زیادتی فی الدین اور بدعت ہے کہ جس کام کے لئے شریعت نے ثواب بیان نہیں کیا تم اس کو ثواب سمجھ کر کر تے ہو یہ مقاومت ہے حکم شرع کی مگر چونکہ اب تک جہل میں بتلاتھے علم نہیں تھا اسی لئے امید ہے کہ گنہگار نہیں ہوئے ہو گے ہاں اب

جو لوگ ایسا کریں گے وہ گنہگار ہوں گے کیونکہ اب مطلع صاف ہو گیا۔ غرض شریعت نے محض تقلیل طعام بصورت صیام پر اکتفا نہیں کیا بلکہ اس کے ساتھ اعمال کی بھی ترغیب دی۔ اسی طرح تقلیل منام میں بھی محض بیداری پر اکتفا نہیں کیا کہ خالی بیٹھے جا گتے رہو بلکہ فرماتے ہیں۔

وسعت رحمت

كَانُوا قَلِيلًا مِنَ الْيَوْمَ مَا يَهْجَعُونَ وَإِلَآنَحَارُهُمْ يَسْتَغْفِرُونَ

نیک بندوں کی تعریف فرماتے ہیں کہ وہ رات کو کم سویا کرتے تھے اور پچھلے حصہ شب میں استغفار کیا کرتے تھے یہاں تو استغفار مشرع ہوا و سری جگہ ارشاد ہے۔

تَبَحَّافِ جُنُوْبُهُمْ عَنِ الْمَضَاجِعِ يَلْعُونَ رَبَّهُمْ خَوْفًا وَطَمَعًا

ان کے پہلو خواب گاہوں سے الگ رہتے ہیں اپنے پور دگار کو خوف اور امید کے ساتھ پکارتے ہیں۔ یہاں مفسرین کا قول یہ ہے کہ یہ دعوں سے یصلوں مراد ہے۔ مطلب یہ کہ رات کو نماز پڑھتے ہیں مگر طرز کلام سے عموم ظاہر ہو رہا ہے۔ لہذا مطلق دعا و ذکر بھی مراد ہو سکتی ہے۔ اسی لئے بزرگوں نے لکھا ہے کہ اگر کسی کو تجدی کی توفیق نہ ہو تو وہ رات کو کسی وقت جاگ کر تین بار سبحان اللہ کہہ کر ہی سورہ کرے۔ وہ بھی یہ دعوں رَبَّهُمْ خَوْفًا وَطَمَعًا میں داخل ہو جائے گا۔ بس دو تین بجے جب آنکھ کھل جائے سبحان اللہ سبحان اللہ کہہ لیا کرے یہ تبیح بھی کام آجائے گی۔ حق تعالیٰ کے یہاں بڑی رحمت ہے اسی وسعت رحمت پر قاضی عیین بن اثیم محدث کی حکایت یاد آگئی ہے کہ جب ان کا انتقال ہو گیا اور ان کی روح کو حق تعالیٰ کی جناب میں پیش کیا گیا تو ان سے سوالات شروع ہوئے یہ کسی بات کا جواب نہیں دیتے اور ہکابا خاموش کھڑے ہیں ادھر سے سختی کے ساتھ حکم ہوا کہ بذھے بولتا کیوں نہیں تو آپ نے حدیث بیان کرنی شروع کی۔ حدثنا فلان عن فلان عن النبی صلی اللہ علیہ وسلم انه قال ان الله يستحبی من ذی الشیبة المسلم. (مجمع الزوائد ۱۲۹: ۱۰، کنز العمال: ۳۲۶۳۳) ہم سے فلاں نے اور ان سے فلاں نے روایت کی کہ رسول اللہ صلی اللہ علیہ وسلم نے فرمایا ہے کہ حق تعالیٰ بذھے مسلمان سے حیا فرماتے ہیں تو میں اس وقت اس لئے خاموش ہوں کہ سوچ رہا ہوں کہ یہاں اس حدیث کیخلاف میرے ساتھ معاملہ کیوں ہو رہا ہے کیا اس حدیث کے راوی ثقہ نہیں یا کیا بات ہے وہاں سے ارشاد ہوا کہ ہمارے نبی سچے ہیں۔ اور تمہارے راوی بھی سب ثقہ جاؤ آج ہم تم کو اسی حدیث کی وجہ سے بخشنے ہیں اور بذھا سمجھ کر چھوڑ دیتے ہیں۔

رحمت حق بہانہ می جوید رحمت حق بہاء نمی جوید
ترجمہ: اللہ کی رحمت تو بہانہ تلاش کرتی ہے قیمت نہیں۔

تہجد بے نماز

تو جس طرح قاضی یحییٰ کا حد شاحد شنا بلکہ بڑھا پا وہاں کام آگیا اسی طرح ان شاء اللہ آپ کو رات کی کروٹیں بدلتے ہوئے اللہ اللہ کر لینا بھی کام آجائے گا اور آپ تہجد والوں میں شمار ہو جاویں گے۔ اور بے نماز کے تہجد ہو گی گویا صرف اذان ہی ہو گی۔ جیسے مرغارات کو اذان دیا کرتا ہے اور نماز نہیں پڑھتا۔ بس آپ کی بھی اذان ہی اذان ہو گی نماز تو ہو گی نہیں مگر خدا کے واسطے اس اذان کی تشبیہ سے اس وقت چلا چلا کر سبحان اللہ یا اللہ اللہ ملت کہنے لگنا کہیں سونے والوں کی نیند میں خلل آوے پھر تو وہ پریشان کرنے میں حافظ جنازہ کی اذان ہو جائے گی۔ (یہ اس خانقاہ کے متعلقین میں سے ایک بھولے شخص تھے) جو ایک غیر آباد مسجد میں موذن تھے ایک دفعہ مغرب کے بعد کھانا کھا کر سو گئے زیادہ رات گئے جو آنکھ کھلی تو آپ نے عشاء کی اذان دی۔ تقریباً بارہ بجے ہوں گے پھر خیال ہوا کہ کوئی صبح کی اذان سمجھ کر سحری سے ندرک جاوے۔ تو اذان کے بعد یہ بھی پکار دیا کہ یہ عشاء کی اذان ہے صبح کی نہیں ہے لوگ پریشان نہ ہوں یعنی مسجد میں نہ آؤں پڑیں سوتے رہیں اور کسی کو یہ شبہ نہ ہو کہ عبد اللہ بن عباس کے موذن نے بھی تو اذان کے اخیر میں الاصلوافی الرحال (الصحيح للبخاری ۱:۱۶۳، سنن ابی داؤد: الجمعة باب: ۸) کہا تھا کہ اپنے گھروں ہی میں نماز پڑھ لومسجد میں آنے کی ضرورت نہیں بات یہ ہے کہ وہ اذان تو وقت پر تھی اس لئے ادائے سنت کے لئے اعلان کے ساتھ اذان دے کر الاصلوافی الرحال کہہ دیا تھا تاکہ لوگ پریشانی سے بچیں۔ بخلاف حافظ جنازہ کی اذان کے کہ بے وقت تھی اس لئے خود پریشانی کا سبب تھی ان سے کوئی پوچھئے کہ جب تم کو بلانا مقصود نہیں اور نہ ۱۲۔ ۲ بجے لوگ آ سکیں تو پھر ایسے وقت میں چلا کر اذان دینے کی کیا ضرورت تھی آہستہ اذان کہہ لی ہوتی اس سے بھی سنت ادا ہو جاتی۔ غرض شریعت نے جانے کے ساتھ ذکر و استغفار و صلوٰۃ کو بھی مشروع فرمایا ہے محض بیداری پر اکتفا نہیں کیا پھر اس میں بھی کوئی یہ قید نہیں کہ بجے اٹھو یا تین بجے اٹھو۔ بس صبح سے پہلے اٹھنا چاہیے حق تعالیٰ نے حضور کو خطاب فرمایا ہے.....

إِنَّ رَبَّكَ يَعْلَمُ إِذَا كَتَبْتَ تَقْوِيمًا دُنْيَا مِنْ ثُلُثَيِ النَّيْلِ وَنِصْفَهُ وَثُلُثَهُ وَحَلِيفَةً قَمَنَ الدِّينَ مَعَكَ وَاللَّهُ يُقْدِرُ النَّيْلَ وَالنَّهَارَ آپ کے پروردگار کو معلوم ہے کہ آپ کبھی دو تھائی رات سے

کچھ کم جاگتے ہیں کبھی آدھی رات اور کبھی تہائی رات جاگتے ہیں۔ اور ایک جماعت بھی ان لوگوں میں سے جو آپ کے ساتھ ہے۔ اس کے بعد فرماتے ہیں وَاللَّهُ يُقَدِّرُ الْيَنَى وَالنَّهَارَ کہ رات اور دن کا پورا اندازہ حق تعالیٰ ہی کرتے ہیں یہ جملہ بیکار نہیں بلکہ مطلب یہ ہے کہ تم اندازہ ٹھیک طور پر نہیں کر سکتے کہ ہمیشہ ایک ہی وقت پر انہوں نے کسی خاص وقت کی تعین لازم نہیں کی جاتی جب آنکھ کھل جائے اسی وقت انہوں نے جانا چاہیے یہی معنی ہیں اس کے جو فرمایا ہے عَلَمَ اللَّهُ أَنَّ لَنْ تُحْصُدُ فَتَابَ عَنِّكُمْ فَأَقْرَأُ وَآمَّا تَسْتَرَ مِنَ الْقُرْآنِ اور پھر یہاں اور کو اور کسب معاش کرنے والوں کو وقت تھی ان کی آنکھ بعض دفعہ صحیح کے قریب ہی کھلتی ہے تو ارشاد فرماتے ہیں۔

عَلَمَ اللَّهُ أَنْ سَيَكُونُ مِنْكُمْ قَرْضٌ وَآخَرُونَ يَضْرِبُونَ فِي الْأَرْضِ يَبْتَغُونَ مِنْ فَضْلِ اللَّهِ وَآخَرُونَ يُفَاقِدُونَ فِي سَيِّئِ اللَّهِ فَاقْرَءُ وَآمَّا تَسْتَرَ مِنْهُ یعنی یہاں اور کو اور مسافروں کو زیادہ بیداری معاون ہے۔ ان کی جب آنکھ کھل جائے صحیح سے پہلے پہلے وہ جتنا قرآن پڑھ سکیں نماز میں پڑھ لیا کریں چاہے دور کعت ہی پڑھ لیا کریں۔ اس سے بھی کامل ثواب مل جائے گا۔ اگر یہ بھی نہ ہو سکے تو حدیث میں آتا ہے کہ بعد وتر کے دور کعت پڑھ لیا کرے اس کی نسبت کفتاہ وارد ہے جس کی ایک تفسیر یہ ہے کہ اس سے بھی تہجد کا ثواب مل جاتا ہے۔ سبحان اللہ ہماری روئیوں کی بھی تو رعایت ہے کہ تجارت کے لئے سفر کرو تو طویل بیداری معاون ہے جتنا ہو سکے کر لیا کرو کوئی طبیب ایسا ہے جو اسے یوں کہہ دے کہ اس نسخہ میں سے آدھا پی لویار لمع پی لو تو صحت کے لئے کافی ہے۔ ایسا کوئی طبیب نہ ملے گا وہ تو قدح ہی پلاوے گا مگر حق تعالیٰ ایسے ہیں کہ رعایت فرماتے جاتے ہیں کہ زیادہ نہ ہو سکے تو اخیر شب میں دور کعت ہی پڑھ لو تو اتنا بھی نہ ہو سکے تو سونے سے پہلے وتر کے بعد دور کعت پڑھ لویار اس کو دو تین بار سبحان اللہ ہی کہہ لو بس کافی ہے۔ غرض یہاں بھی ترک منام کے ساتھ فعل مشروع ہوا ہے محض بیداری پر اکتفا نہیں فرمایا۔

دقیق مسئلہ پر تنبیہ

اور اس میں ایک مسئلہ دقیقہ پر تنبیہ فرمادی ہے تمہید اس کی یہ ہے کہ بعض لوگ مجاہدات بمعنی تزوک ہی کو مقصود سمجھ جاتے ہیں۔ ان میں بعض تو ملحد ہیں جو ضرورت اعمال ہی کے منکر ہیں ان سے تو اس وقت بحث نہیں غصب تو یہ ہے کہ بکثرت اہل علم کا بھی یہی حال ہے گو اعتقاد نہ ہو کہ وہ مجاہدات حکمیہ تقلیل طعام و تقلیل منام و تقلیل کلام و تقلیل اختلاط مع الانام کو نہایت اہتمام سے

اختیار کرتے ہیں اور گو جانتے ہیں کہ ان سے مقصود سہولت فی الاعمال ہے مگر باوجود اس کے پھر کیفیات کو حالاً مقصود سمجھتے ہیں اور اعمال کو حالاً اصل مقصود نہیں سمجھتے گو ان کا یہ اعتقاد ہے مگر برداشتی ہی بے چنانچہ مجاہدات کے بعد جب ان پر کیفیات ذوق و شوق و نشاط کا غلبہ ہوتا ہے تو وہ کام میں لگے رہتے ہیں اور جہاں کبھی کسی وجہ سے ان کیفیات میں کمی پیدا ہوئی تو اب یہ سمجھتے ہیں کہ ہمارا مجاہدہ بھی بیکار ہوا اور ہمارا رتبہ خدا کے یہاں کم ہو گیا پھر اس خیال کا یہ اثر ہوتا ہے کہ اعمال ہی سے بے رغبتی ہو جاتی ہے اب اگر جاہل ہے تو اعمال بالکل چھوٹ گئے اور اگر پکے ہوئے تو استغفار میں لگ گئے تاکہ وہ کیفیت عود کر آئے۔ استغفار اچھی چیز ہے مگر اس حالت کا تعلق نہیں خود غلط بود آنچہ مانند اشتم تمہارا وہ خیال ہی غلط ہے کہ میں مردود ہو گیا جس کے مدارک کے لئے استغفار کر رہے ہو نہ مجاہدہ بیکار ہوانہ تم مردود ہوئے اصل بات یہ ہے کہ کبھی تو ابتداء میں مجاہدہ کا اثر جدت کی وجہ سے زیادہ ہوتا ہے ذوق و شوق کا غلبہ ہوتا ہے اور اب انس کی حالت ہے جس میں غلبہ نہیں رہا۔ اس لئے کیفیات میں کمی ہو گئی تو بھلا استغفار سے حالت انس مبدل بحالت ابتداء کیونکر ہو جائے گی کبھی کبھی یہاری کی وجہ سے کیفیات میں کمی آ جاتی ہے۔ استغفار اس کا رافع کیونکر ہو گا۔ کبھی حق تعالیٰ کی طرف سے امتحان ہوتا ہے کہ ہمارا بندہ اپنے لطف کے واسطے ہی کام کرتا ہے یا ہم اس کے مطلوب ہیں اس لئے کیفیات سلب کر لی جاتی ہیں۔ یہاں استغفار سے کیسے کام چلے گا اکثر مشائخ ایسے شخص کو استغفار تعلیم کرتے ہیں اور جب استغفار میں بھی دل نہ لگا تو کچھ اور وظیفہ بتلاتے ہیں جب اس سے بھی جی گھبرایا تو کچھ اور بتلاتے ہیں اب یہ شخص مجموعۃ الاوارد ہو جاتا ہے مگر مرض اب بھی جوں کا توں ہے۔ البتہ اگر خوش قسمتی سے اسے کوئی طبیب الہی مل گیا وہ ان تعلیمات کو نہ کر کہے گا۔

— گفت ہردار کہ ایشان کردہ اند آں عمارت نیست ویراں کردہ اند

بے خبر بوند از حال دروں استعیذ اللہ مما یفترون

ترجمہ: اس نے کہا جو دوا بھی انہوں نے دی وہ عمارت کو ویران کر گئے۔ اندر کے حال سے بے خبر تھے ان کے افتراء سے خدا کی پناہ۔

ارے یہ قلت کیفیات کی معصیت کی وجہ سے تھوڑا ہی تھی جو استغفار بتلا دیا بلکہ اس کا منشاء تو

کچھ اور تھا۔

— دید از زاریش کو زار دل ست تن خوش ست اماگر فتار دل ست

عاشقی پیدا است از زادی دل نیست بیماری چو بیماری دل
ترجمہ:- اس کی زاری سے یہ پتہ چلا کہ اس کا دل ضعیف ہے جسم تند رست ہے مگر دل گرفتار
ہے۔ عاشقی دل کی کمزوری سے ظاہر ہے دل کی بیماری کی طرح کوئی بیماری نہیں۔

اب طبیب الہی علاج کرتا ہے وہ کہتا ہے کہ اس مرض کی دوایہ ہے کہ تم ان کیفیات التفات
پر التفات ہی نہ کرو اگر کیفیات نہ رہیں نہ کسی خدا تو ہے۔

ہے روزہا گرفت گو زوباک نیست تو بمال اے آنکہ چوں تو پاک نیست
ترجمہ:- دن اگر چلے گئے تو کیا حرج ہے اے محبوب تو ہمیشہ باقی رہ۔

طاعات میں صرف خدا کو مطلوب سمجھو کیفیات کو ہرگز مطلوب نہ سمجھو بلکہ جس کو وصال سمجھ
رہے ہواں پر بھی نظر نہ کرو کہ ہم کو یہ وصال میسر ہو گا نہیں تم صرف عمل کو مقصد سمجھو ہمت سے اسی
میں لگے رہو زبان حال سے یوں کہتے رہو۔

ہے یا بم اور ایانہ یا بم جستجوئے می کنم حاصل آید یانہ آید آرزوئے می کنم
ترجمہ:- اس کو پاؤں یانہ پاؤں ڈھونڈتا تو ہوں حاصل ہو یانہ ہو جستجو تو کرتا ہوں۔

عارف فرماتے ہیں۔

ہے فراق و وصل چہ باشد رضاۓ دوست طلب کہ حیف باشد از وغیر او تمنائے
ترجمہ:- جدائی اور وصال کیا چیز ہیں دوست کی رضا کو تلاش کر کے اس سے اس کے سوا کسی
چیز کی تمنا کرنا باعث صد حیف ہے۔

اور

ہے میل من سوئے وصال و میل اوسموئے فراق کام ترک کام خود گرفتم تابر آید دوست
ارید وصاله، ویرید هجری فاترگ ما ارید لاما یورید
ترجمہ:- عربی وفارسی دونوں شعروں کا مطلب یہ ہے کہ میں تو وصال چاہتا ہوں مگر وہ بھر
چاہتا ہے اس لئے اس کے ارادے کی بناء پر میں نے اپنی چاہ کو چھوڑ بھی دیا۔

ہے سر تسلیم خ ہے جو مزاج یار میں آئے
عارف کہتا ہے کہ تم کیفیات کو کیا لئے پھرتے ہو ہمارے نزدیک تو فراق و وصل بھی کوئی چیز
نہیں بلکہ اصل چیز رضاۓ محبوب ہے جس کا ذریعہ عمل ہے جب تک تم عمل میں لگے ہوئے ہو رضا

حاصل ہے اور جب رضا حاصل ہے تو سب کچھ حاصل ہے چاہے وصال ہو یا نہ ہو کیفیات ہوں یا نہ ہوں اس تعلیم کے بعد راستہ صاف نظر آنے لگتا ہے اور ساری پریشانی ایک منٹ میں جاتی رہتی ہے۔ اس تعلیم کا خلاصہ پھر کہے دیتا ہوں کہ کیفیات پر نظر نہ کرو محقق ایک نکتہ میں علاج کر دیتا ہے بشرطیکہ اس کا انقیاد کرو ہمارے حاجی صاحب کی یہی تعلیم تھی جب کوئی ذاکر شکایت کرتا کہ حضرت ذکر سے نفع نہیں ہوتا تو فرماتے یہ کیا کچھ کم نفع ہے کہ تم ذکر تو کر رہے ہو۔

حالانکہ خدا کی ایک مخلوق اس سے محروم ہے اب اس تہمید کے بعد سمجھو کر شریعت نے مجاہدات کے ساتھ اعمال کی قید لگا کر جس نکتہ پر تنبیہ کی ہے وہ یہ ہے کہ اصل مقصود رضاء الہی ہے جس کا طریق عمل ہے اور مجاہدات حکمیہ اس کیلئے مغض سبب سہولت ہیں خود مقصود نہیں پس اگر عمل موجود اور مجاہدہ کے آثار خاصہ مرتب نہ ہوں تو کچھ حرج نہیں اور اگر مجاہدہ کے آثار خاصہ موجود ہوں اور عمل مفقود ہو تو وہ مغض بیکار چیز ہیں اس لئے شریعت نے ہر مجاہدہ کے ساتھ ایک نہ ایک عمل بتلا دیا روزہ میں بھی اعمال کی تغییر دی ہے تاکہ معلوم ہو کہ تقلیل طعام خود مقصود نہیں بلکہ عمل مقصود ہے اور تقلیل منام کی صورت بھی تراویح اور تہجد کی نماز میں تجویز کی ہے تاکہ معلوم ہو کہ مغض جا گنا مقصود نہیں بلکہ عمل مقصود ہے پس اگر یہ عمل نہ ہوں تو تقلیل منام کی عادت کوئی فائدہ مند چیز نہیں اور اگر اعمال موجود ہیں تو تقلیل منام کا شرہ خاصہ حاصل نہ ہو کیفیات طاری نہ ہوں تو بے فکر رہو غرض شریعت نے کسی مجاہدہ حکمیہ کو مجاہدہ حقیقیہ سے خالی نہیں رکھا اور کسی جگہ مغض ترک پر اکتفا نہیں کیا یہ فرق ہے مجاہدہ عرفیہ اور مجاہدہ شرعیہ میں یہ دوسرا کن تھا مجاہدہ کا جس کے متعلق اس وقت بیان ہوا۔ اب دور کن اور رہے ان شاء اللہ ان کے متعلق پھر کبھی بیان ہو جائے گا اب میں ختم کرتا ہوں اور اس بیان کا نام تقلیل المنام بصورۃ القیام تجویز کرتا ہوں۔ اب دعاء کیجئے کہ حق تعالیٰ ہم کو فہم سلیم عطا فرمائے اور عمل کی توفیق عنایت ہو۔ آمین

وصلی اللہ علیٰ خیر خلقہ سیدنا و مولانا محمد
وعلیٰ آله و اصحابہ اجمعین و آخر دعوانا ان
الحمد لله رب العالمين

ہفت اختر کا دوسرا وعظ

روح القیام

حضرت حکیم الامت قدس اللہ سرہ نے یہ وعظ ۹ رمضان المبارک ۱۴۳۳ھ بروز جمعہ جامع مسجد تھانہ بھون میں تقریباً ۲۰۰ سامعین کی موجودگی میں بیٹھ کر ارشاد فرمایا جو روح صلوٰۃ کے سلسلہ میں علمی مضامین پر مشتمل ہے۔
 بیان مبارک سواتین گھنٹے تک جاری رہا۔
 مولوی عبدالحیم صاحب لکھنؤی مرحوم نے اسے قلم بند فرمایا۔

بِسْمِ اللَّهِ الرَّحْمَنِ الرَّحِيمِ

خطبہ ما ثورہ

الحمد لله نحمدہ و نستعينہ و نستغفرہ و نؤمن به و نتوکل
علیہ و نعوذ بالله من شرور انفسنا و من سیئات اعمالنا من
یهدہ الله فلا مضل له و من یضلله لا هادی له و نشهد ان لا اله
الا الله وحده لا شریک له و نشهد ان سیدنا و مولانا محمد
عبدہ و رسوله صلی الله علیی اے واصحابہ و بارک و سلم
اما بعد فاعوذ بالله من الشیطان الرحیم .

بِسْمِ اللَّهِ الرَّحْمَنِ الرَّحِيمِ

وَأَنَا أُخْتَرُكَ فَإِسْتَمِعْ لِمَا يُوحَىٰ إِنِّي أَنَا اللَّهُ لَا إِلَهَ إِلَّا أَنَا فَأَعْبُدُنِي وَأَقْبُلُ

الصلوة لذکری (سورۃ طہ: ۱۲۳)

اور میں نے تم کو (نبی بنانے کے لئے) منتخب فرمایا ہے سوجو پچھوچی کی جا رہی ہے اس کو
کن لو (وہ یہ ہے کہ) میں اللہ ہوں میرے سوا کوئی معبود نہیں تم میری ہی عبادت کیا کرو
اور میری ہی یاد کی نماز پڑھا کرو (۱۲۰)

تمہری بیانات

یاد ہو گا کہ اس جمعہ کو میں نے صوم کی روح کا مضمون بیان کیا تھا اور ایک قاعدہ کلیہ بھی بتلا یا تھا کہ ہر عبادت کی ایک صورت ہے اور ایک روح ہے چنانچہ صوم کی روح مجاہدہ ہے اور مجاہدہ کا حاصل مخالفت نفس ہے ہر چند کہ اس کے اعادہ کی ضرورت نہ تھی مگر اس لئے اعادہ کر دیا تاکہ اس پر تنبیہ ہو جائے نیز آج کے مضمون سے ارتباٹ ظاہر ہو جائے خلاصہ یہ کہ جس طرح صوم کی ایک روح ہے اسی طرح ہر عبادت کی ایک روح ہے۔ مجھ کو اس وقت ہر عبادت کی روح بیان کرنا مقصود نہیں کیونکہ نہ اس وقت اس کی ضرورت ہے اور نہ فرصت ہے البتہ ان عبادات کی ارواح بیان کروں گا جو رمضان سے متعلق ہیں اسی وجہ سے صوم کی روح کا بیان کیا گیا تھا کہ یہ رمضان کی سب سے بڑی عبادت ہے اب بھی انہیں عبادتوں کو ذکر کیا جائے گا جو رمضان کی خصوصیات سے ہیں اور ان کی خصوصیت نصوص سے ثابت ہے۔

خصوصیت تراویح

ان میں سے ایک عبادت نماز ہے اور ایک قرآن ہے اور دونوں سے زائد اس میں ایک نئی نماز سنت قرار دی گئی ہے اور عبادتیں بھی بڑھ سکتی تھیں ان سب میں نماز کو بڑھانے سے معلوم ہوا کہ اسے رمضان سے خصوصیت ہے جو اور کسی عبادت کو نہیں اس کا نام تراویح ہے اس کا پڑھنا بھی نہایت ضروری ہے کیونکہ روایات سے اس کا مرغوب فیہ ہونا مأمور بہ ہونا معمول بہ ہونا مطلوب و مقصود ہونا محدود ہونا سب ثابت ہے خود آپؐ کے فعل سے بھی اس کے بعد صحابہؓ کی موازنۃ سے بھی اس لئے محققین نے اسے سنت موكدہ لکھا ہے گو آپؐ سے یہ ثابت ہے کہ تین شب کے بعد آپؐ تراویح کے لئے تشریف نہیں لائے اور یہ فرمایا کہ مجھے اس کے تم پر فرض ہو جانے کا اندیشہ تھا اس سے معلوم ہوا کہ اگر اندیشہ فرضیت کا نہ ہوتا تو آپؐ کا عزم تھا تشریف لانے کا اور عزم بجائے فعل کے ہوتا ہے پس جب آپؐ نے عزم کیا تو اس سے بھی تاکہ ثابت ہو جائے گا جیسا کہ فعل سے ثابت ہوتا ہے اس کے سنت موكدہ ہونے کی ایک یہ تقریر ہے جو اپنے عنوان کے اعتبار سے نئی ہے۔

دوام تراویح

اور جو عنوان اس کا مشہور ہے وہ یہ ہے کہ موازنۃ و طرح پر ہے۔ ایک حقیقی دوسرے حکمی

موازنہ حقیقی تو یہ ہے کہ کسی فعل کا دوام حسنہ واقع ہوا ہو مثلاً ظہر کی سنتیں ہیں فجر کی سنتیں ہیں موازنہ حکمی یہ ہے کہ ایک فعل ایسے طرز سے واقع ہوا ہے کہ وہ طرز بتلارہا ہے کہ اس کا دوام مطلوب ہے۔ چنانچہ آپ دو تین شب تشریف لائے اس کے بعد پھر تشریف نہیں لائے تو صحابہؓ سے فرمایا کہ مجھے تم سب کا آنا معلوم تھا مگر میں اس لئے نہیں آیا کہ ایسا نہ ہوتا فرض ہو جائے اور نہ ہو سکے تو تم گنہگار ہو اور اس کے یہ معنی نہیں کہ چلو یہ تو ایک گنجائش کی بات معلوم ہوئی کہ فرض نہیں اب کا ہے کو مشقت اٹھائیں کہ جائیں اور تھکیں بلکہ مطلب یہ ہے کہ گناہ تو ہو گا مگر ترک فرض کے برابر نہ ہو گا۔ شاید کوئی یہ کہنے لگے کہ خیر زیادہ گناہ تو نہیں ہے تھوڑا گناہ ہے اگر چھوڑ دیں گے تو کچھ بڑا گناہ نہیں ہو گا۔ جو یہ کہے پہلے وہ میری اس رائے کو قبول کر لے تب یہ سمجھا جائے گا کہ یہ تھوڑی سی چیز کی وقعت نہیں کرتا اور اسے مہمل سمجھتا ہے تب میں بھی ایسے شخص کے لئے فتویٰ دے دوں گا کہ اسے چھوڑ دینا جائز ہے اور وہ رائے یہ ہے کہ ایک چھوٹی سی چنگاری لے کر اپنے چھپر پریا اپنے کپڑوں کے صندوق میں رکھ دے اور اگر کوئی کہے تو یہ کہہ دے کہ یہ تو چھوٹی سی چنگاری ہے بڑا انگارہ تو نہیں ہے اور اگر یہ چھوٹی سی چنگاری رکھنے سے رکے کہ اثر تو چھوٹی بڑی کا یکساں ہے تو اس سے کہا جائے گا کہ حضور اثر دونوں کا یہاں بھی یکساں ہے۔

اثر ترک سنت

وہ کیا ہے ناخوشی حق تعالیٰ کی بلکہ ایک اعتبار سے تو ترک سنت کا اثر ترک فرض سے بھی بڑھ کر ہونا چاہیے وہ بات یہ ہے کہ حق تعالیٰ کی عظمت سب سے بڑھی ہوئی ہے اور ان کے حقوق بھی بڑھے ہوئے ہیں اور انبیا کی نہ اتنی عظمت نہ ایسے حقوق ہیں مگر فطری مذاق یہ ہے کہ ہم دیکھتے ہیں کہ جو چیز شاہد ہے اس کا اثر زیادہ ہوتا ہے چنانچہ دیکھ لیجئے کہ جس قدر آپ حکام ملکی سے ڈرتے ہیں حق تعالیٰ سے نہیں ڈرتے تو کیوں اس لئے کہ حق تعالیٰ کے سلاسل (زنجریں) و اغلال نظر نہیں آتے اور حکام کا طوق و زنجیر پیش نظر ہے۔ حق تعالیٰ کا جیل خانہ (جہنم) نظر نہیں آتا حکام کا جیل خانہ سامنے موجود ہے اور لیجئے اپنی حسین بیوی کی طرف کس قدر طبعی کشش ہوتی ہے حق تعالیٰ کی طرف اتنی نہیں ہوتی پس اس سے معلوم ہوا کہ غالب کا اس درجہ کا اثر نہیں ہوتا جس درجہ حاضر کا ہوتا ہے جناب رسول اللہ صلی اللہ علیہ وسلم تو مشاہد ہیں آپ سے باقیں کر سکتے تھے۔ آپ کو دیکھ سکتے تھے آپ کے پاس بیٹھ سکتے تھے گوہم نے آپ کو نہیں دیکھا مگر اس سے بھی بہت بڑا اثر ہوتا

ہے کہ جس وقت ہم آپ کا شکل و حیہ معمولات خور دنوش عادات نشت و برخاست عبادات و اخلاق معلوم کرتے ہیں تو بالکل وہی اثر ہوتا ہے جو آپ کو خود کرتے ہوئے دیکھ کر ہوتا ہے بخلاف حق سچانہ کے کہ بھی آج تک نہ انہیں کسی نے دیکھا اور نہ اس دنیا میں دیکھ سکتا ہے کہ کہیں بھی نہیں کوئی چیز ذہن میں بھی ایسی نظر نہیں آتی کہ جس طرح حضور صلی اللہ علیہ وسلم کی آجائی ہے۔

۱۔ اے برتر اخیال و قیاس و مگان و وہم وزہرچہ گفتہ اندوشنیدیم و خواندہ ایم
ترجمہ: (اے اللہ تعالیٰ آپ وہم و مگان خیال و قیاس سے بالاتر ہیں اور جو کچھ بزرگوں نے کہا ہے اور ہم نے سن اور پڑھا اس سے بھی برتر ہیں ۱۲)

۲۔ دفتر تمام گشت و بہ پایاں رسید عمر ما ہچناں دراول وصف تو ماندہ ایم
(دفتر تمام ہو گیا اور عمر اختتام کو پہنچی ایک وصف بھی آپ کا بیان نہ کر سکے ۱۲)

وہ تو وراء الوراء ثم وراء الوراء ہیں جیسا کہا گیا ہے۔ کل ما خطر ببالک فهو هالک واللہ تعالیٰ اجل من ذلك یعنی جو تصویر یہ ذہن میں گزرتی ہیں وہ سب فنا ہونے والی ہیں خدا اس سے بہت برتر ہیں ہم تو کیا سب سے بڑھ کر علم عارفین کا ہے حتیٰ کہ حکماء یونان بھی ان کے سامنے طفل مکتب ہیں۔

قوۃ قدسیہ

یہ میں دعویٰ ہی نہیں کرتا حکماء کو بھی اس کا اقرار ہے جہاں انہوں نے قویٰ مدرکہ کی تقسیم کی ہے وہاں ایک قوت قدسیہ مانی ہے کہ وہ عقلاً کو میسر نہیں ہے اہل باطن کے ساتھ خاص ہے سواس کا خود ان کو اقرار ہے گواں قوت قدسیہ کی تحصیل کی ان کو ہمت نہیں ہوئی بلکہ ہمیشہ ان حکماء کی یہ حالت رہی کہ فِرَحُوا بِمَا عِنْدَهُمْ قَنَاعُ الْعِلْمِ یعنی یہ لوگ علم ہی میں اتراتے رہے اور سمجھنے کے بہت بڑا کمال ہے اور گو خود حکماء میں بھی دو فرقے تھے۔ اشراقتین و مشائقتین اور اشراقتین نے کثرت مجاہدہ سے اس قدر قلب کی صفائی کر لی تھی کہ حقائق کو نیہ اشیاء کی ان کو منکشف ہو جاتی تھیں مگر چونکہ ان کے علوم پر دلائل قائم نہیں اور مشائقتین کو جو کچھ علم ہوا وہ استدلال سے معلوم ہوا لہذا ان کو اشراقتین کے مقابلہ میں اپنے ہی علوم لذیذ و محکم معلوم ہوئے اگرچہ اس کا اعتراف کرتے رہے کہ دو قسم کے لوگ ہیں فاقد قوت قدسیہ اور واحد قوۃ قدسیہ مگر اس وقت قدسیہ کی طرف توجہ نہ کی علماء ظاہرین بھی جن پر ان علوم کا غلبہ ہوا علوم باطنہ کو انہوں نے بھی بے قدر موخر جو حسم مسجھا۔

مشہور ہے کہ ایک بہت بڑے عالم فلسفی حضرت نجم الدین کبریٰ کی خدمت میں حاضر ہوئے کہ حضرت کچھ تعلیم ذکر و شغل فرمائیے۔ حضرت نجم الدین کبریٰ نے تعلیم دی اور قاعدہ کے متوافق فرمادیا کہ کیفیت سے اطلاع دیتے رہنا۔ جب یہ ذکر میں مشغول ہوئے خلوت میں تو انہیں یہ معلوم ہوا کہ کوئی چیز قلب سے نکلی جاتی ہے عرض کیا حضرت ذکر سے یہ کیفیت ہوئی آپ نے فرمایا کہ جو چیز تلقنی ہوئی معلوم ہوتی ہے یہ علوم فلسفہ ہیں عرض کیا حضور یہ تو بڑی محنت سے حاصل کئے ہیں ان کا لکنا تو گوارا نہیں ہے۔ آپ نے فرمایا کہ یہ جاتے رہیں گے تو کیا ہے ان سے بہتر علوم حاصل ہوں گے۔

ہ بینی اندر خود علوم انبیاء بے معید و بے کتاب و اوستا

(تم کو بے معین اور بغیر استاد و کتاب کے انبیاء جیسے علوم حاصل ہوں گے) ۱۲

ان کے بعد تم کو وہ علوم حاصل ہوں گے کہ نہ کتاب کا واسطہ ہو گا نہ استاد کی ضرورت ہوگی کسی طرح ان کی سمجھ میں نہ آیا اور یہ کہہ کر حضرت یہ ادھار ہے چلے گئے مگر ایک دن کی صحبت کام کر چکی تھی ایک دن تو بہت سے واقعی ایک ساعت بھی کام کر جاتی ہے۔

ہ صحبت نیکاں اگر ایک ساعت است بہتر از صد سالہ زہد و طاعت است

(نیک لوگوں کی صحبت اگر ایک گھنٹی بھی ہے تو وہ سو برس کے زہد و طاعت سے بہتر ہے) ۱۲

ہ یک زمانے صحبت با اولیا بہتر از صد سالہ طاعت بے ریا

(الله والوں کی تھوڑی دیر کی صحبت بھی سوال کی بے ریا عبادت و طاعت سے بہتر ہے) ۱۲

اس صحبت کا یہ اثر ہوا کہ جو اس علوم فلسفیہ کے ذہول (فراموشی) کو گوارانہ کرتے تھے وہ بھی اس کی نسبت فرماتے ہیں۔

ہ نهایة اقدام العقول عقال وغاية سعي العالمين ضلال

ولم نستفد من بحثنا طول عمرنا سوی ان جمعنا فيه قيل يقال

یعنی آخر یہ کہنا پڑا کہ ساری عمر بجز بک اور قیل و قال کے کچھ حاصل نہ ہوا اور عمر بھر یونہی ضائع کی خلاصہ یہ کہ حکماء کو بھی اس کا اقرار ہے کہ ایک فرقہ واجدہ قوت قدیسیہ ہے مگر اس کا علم نہیں کہ وہ کون ہے حقیقت میں وہ فرقہ عارفین کا ہی ہے جن کو قوت قدیسیہ مرحمت ہوئی ہے سو اس سے بڑھ کر کیا علم ہو گا مگر اتنے بڑے علم والے بھی گواں اول بہت دوڑتے ہیں اور جس قدر معرفت بڑھتی

جاتی ہے ان کا اشتیاق بڑھتا جاتا ہے جس کی مثال ایسی ہے جیسے استقاء (جلندھر ۱۲) کی بیماری والا کہ جس قدر پانی پیتا جاتا ہے پیاس بڑھتی جاتی ہے۔

لَبْ ازْ تَشْغِيْ خَشْكَ بِرْ طَرْفَ جُو
 دَلْ آرَامَ دَرْ بِرْ دَلْ آرَامَ جُو
 (محبوب گود میں ہے اور محبوب کوڈھونڈ رہے ہیں۔ نہر کے کنارے پر ہیں اور ہونٹ پیاس سے خشک ہیں) ۱۲

لَوْ نَيلَ مَسْقِيْدَ كَهْ بِرْ سَاحَلَ نَيلَ
 (یہ ہم نہیں کہتے کہ پانی پر قادر نہیں بلکہ دریائے نیل کے کنارے پر جلنڈھر کے بیمار کی طرح ہیں) یعنی ان کی یہ حالت ہوتی ہے جیسے روشنیل پر کسی مستقی کو بٹھا دو۔ کبھی اس کی تشنگی رفع نہ ہوگی اور اگرچہ اعتقاد ایسے جانتے ہیں کہ ذات منکشف نہیں ہو سکتی مگر شدت اشتیاق میں کچھ نہیں یاد رہتا اور برابر طلب میں لگے رہتے ہیں لیکن جب تھک تھک کے ہر طرف سے لوٹتے ہیں تو پھر آخربھی کہتے ہیں۔

عَنقَا شَكَارَ كَسَ نَشُودَ دَامَ بازَ چَمِيسَ
 (جس طرح عنقا کو کوئی شکار نہیں کر سکتا جال پھیلانا اور کوشش کرنا لا حاصل ہے۔ اسی طرح ذات بحث کہنہ کا اور اس کا اس لئے فکر و سوچ بیکار ہے) ۱۲

جَيْسَا عَنْقاً كَسِيْ كَاشْكَارَ نَهْ هَوَاهُ گَازَاتْ بَهْجِيْ مَدْرَكَ نَهْيِيْسَ هَوَسْكَتِيْ پَسْ وَهْ غَيْرَ مَدْرَكَ وَرَاءَ الْوَرَاءِ الْوَرَاءِ
 ہیں۔ غرض وہ ایک ایسی ذات ہیں جہاں نہ صورت نہ شکل نہ کسی نے دیکھا نہ دیا میں دیکھ سکتا ہے۔

بے پایاں رحمت

اوراں کا مقتضی یہ بھی تھا کہ ہم سب کبھی نجات نہ پاتے کیونکہ دین واجب ہے اور وہ موقوف ہے معرفت پر لہذا معرفت بھی واجب ہوئی اور وہ حاصل نہیں ہو سکتی لہذا ہم حق تعالیٰ کے حق سے کبھی عہدہ برآ نہیں ہو سکتے۔ سبحان اللہ کیا رحمت ہے کہ اپنی شان کے موافق معرفت واجب نہیں کی مدرک کی شان کے موافق واجب کی ہے حتیٰ کہ چار آدمی مختلف فہم کے اگر اپنی سمجھ کے موافق حق تعالیٰ کو الگ الگ سمجھیں تو سب ناجی ہیں۔ علماء محققین نے لکھا ہے کہ نہیں جتنا فہم ہے ہم اسی قدر سمجھنے کے مکلف ہیں اسی قاعدہ کے مکرم کرنے سے بہت سی احادیث اشکال سے صاف ہو جاتی ہیں۔

معارف الحدیث

حدیث میں آیا ہے کہ بنی اسرائیل میں ایک کفن چور تھا اس نے مرنے کے وقت اپنے سب

بیٹوں کو جمع کر کے کہا کہ میں تمہارا کیسا باپ تھا یعنی تمہارے ساتھ کیسا برداشت کیا ہے انہوں نے کہا بہت اچھا برداشت کیا اس نے کہا اس کے عوض میرا ایک چھوٹا سا کام کر دے گے انہوں نے کہا جان و دل سے کر دیں گے کہا کہ جب میں مر جاؤں تو میری لاش کو جلا دینا اور اس کی راکھ کو محفوظ رکھنا اور جب خوب زور شور کی آندھی چلنے تو اس را کھکھ میں منتشر کر دینا شاید میں اس طرح سے خدا کے ہاتھ نہ لگوں اور عذاب سے بچ جاؤں اور خدا تعالیٰ مجھ پر قادر ہو گئے تو مجھ پر ایسا سخت عذاب کریں گے کہ کبھی کسی پر نہ کیا ہوگا۔ چنانچہ جب وہ مر گیا تو اس کے بیٹوں نے اس کی وصیت پر عمل کیا حق تعالیٰ نے اس کے تمام اجزاء جمع کر کے نفح روح کیا جب زندہ ہو گیا تو پوچھا کیوں صاحب یہ کیا حرکت تھی ایسا کیوں کیا اس نے عرض کیا اے پروردگار تیرے خوف سے ایسا کیا حدیث میں آتا ہے۔ فغفرله یعنی اتنی بات پر اس کی مغفرت کر دی گئی۔ اس پر اشکال یہ ہوتا ہے کہ جب اسے خدا کی قدرت میں شک تھا تو مومن کیسے ہوا۔ جب مومن نہ ہو تو مغفرت کیسے ہو گئی اور اس کا جواب یہ تو ہو نہیں سکتا کہ شاید پہلی ام میں غیر مومن کی بھی مغفرت ہوا کرتی ہو سو اس کا احتمال اس لئے نہیں کہ یہ امر نصوص سے معلوم ہے کہ اس امت پر رحمت زیادہ ہے حتیٰ کہ کفار پر بھی بہت پہلے کفار کے رحمت زیادہ ہے کہ گناہ کرتے ہیں اور بنی اسرائیل کی طرح منع نہیں ہوتے۔ عاد کی طرح تیز ہواؤں سے ہلاک نہیں کئے جاتے کسی کو والٹ دیا گیا۔ کسی کو فرشتے کی چیخ سے ہلاک کر دیا۔ کہیں اس امت میں بھی ہے اور اس امت کے کفار کے واسطے نص قطعی ہے کہ مغفرت نہیں ہو گی سو پہلی ام کے کفار کی مغفرت ہو گی تو اس امت کے کفار کی بھی ہو گی۔ کیونکہ حضور صلی اللہ علیہ وسلم کی برکت سے ان پر رحمت زیادہ ہے اور لازم باطل ہے لہذا ملزوم بھی باطل پس یہ جواب نہیں چل سکتا اپس اعتراض باقی رہا کہ وہ قدرت میں تردی کی وجہ سے کافر تھا تو مغفرت کیسے ہو گئی۔ غرض یہ اشکال ہے بعضوں نے اس سے بچنے کے لئے ان قدر اللہ (اگر قادر ہو گئے اللہ تعالیٰ ۱۲) کے معنی ہیں تاویل کی کہ قدر کے معنی ضيق (تنگی کی ۱۲) کے بھی آتے ہیں۔ میں کہتا ہوں کہ ان تکلفات کے بغیر اس کا جواب نہایت سہل ہے وہ یہ کہ اس کی سمجھاتی ہی تھی اور وہ اپنی سمجھ کے موافق مکلف تھا۔ وہ یوں سمجھتا تھا کہ بس قدرت اتنی ہی ہوتی ہے۔ اتنی عقل نہ تھی کہ یہ سمجھتا کہ وہ قدرت اس سے بہت آگے ہے۔ اسی طرح اس باب میں اعراب یوں کیا کہ حق تعالیٰ کے نہ ہاتھ ہے نہ پاؤں نہ آنکھ ہے نہ ناک نہ اور اعضاء۔ غرض وہ جو ارج سے بالکل

پاک ہے۔ ایک اعرابی سن کر کہنے لگا کہ بُطْخ شامی کی طرح گول مول اور اپاچ تیرا، ہی خدا ہو گا ہمارے خدا کے سب کچھ ہے۔ غرض ہر شخص اپنی فہم کے موافق سمجھتا ہے اور اللہ اکبر کیا ٹھکانا ہے اس رحمت کا کہ باوجود ان بدیہی علطیوں کے پھر بھی ان سب کا نام دفتر عارفین میں لکھا ہوا ہے اور دوسرے تو کہنا ذات کی کیا سمجھتے جبکہ حضور صلی اللہ علیہ وسلم ہی لااحصی ثناء علیک (مسند احمد ۶: ۵۸، اتحاف السادة المتفقین ۲: ۱۷) (میں تیری تعریف ہی نہیں کر سکتا ہوں ۱۲)

فرماتے ہیں پھر کسی اور کی کیا مجال جو کہنا اور حقیقت دریافت کر سکے۔

فطرة خاص کا اثر

بہر حال خدا کی شان و راء الوہم ثم وراء الوہم و اہم سے بالاتر (۱۲) ہے تو مثل محسوس کے ذات کو مطابق واقعہ کے فرض نہیں کر سکتے اور حضورؐ کو فرض کر سکتے ہیں کیونکہ گوہم نے آپ کو نہیں دیکھا مگر آپ کی ہر ادا ہمارے پیش نظر ہے اس لئے آپ مثل محسوس کے ہیں اور محسوس کا اثر زیادہ ہوتا ہے پس اس کا مقتضایہ ہے کہ آپ کا خلاف کرتے ہوئے زیادہ شرم آنی چاہیے تھی۔ اس تقریر سے یہ ثابت ہوا کہ تراویح میں یہ گنجائش نہیں کہ اسے بالکل گناہ نہ سمجھ کر یا تھوڑا گناہ سمجھ کر چھوڑا جائے چنانچہ اس فطرة خاص کا یہ اثر ہے کہ جو گیارہ ماہ فرض بھی نہیں پڑھتے وہ بھی تراویح کا اہتمام کرتے ہیں۔

تخفیف تراویح

تو تعجب ہے کہ ایسے لوگ جو بارہ میئنے فرض پڑھتے چلے آتے ہیں وہ اس میں تخفیف کرنا چاہتے ہیں آج ہی میں نے ایک خط کا جواب لکھا ہے تعجب تو یہ ہے کہ وہ حضرت پڑھے جنہیں اگر کوئی جاہل ہوتا سے سمجھانا اہل ہے مگر یہ پڑھے جن بہت مشکل سے سمجھتے ہیں اس خط میں لکھا تھا کہ آج کل کسل غالب ہے اگر ان احادیث پر عمل کر لیا جائے جن میں آٹھ یا بارہ رکعت کی تصریح ہے تو کیا حرج ہے مجھے بھی فکر ہوئی کہ اس کا کیا جواب لکھوں پھر میں نے اللہ سے دعا کی کہ اے اللہ اس مولوی کا کوئی جواب سمجھادے چنانچہ حق تعالیٰ نے مجھے سمجھا دیا۔ میں نے یہ لکھا کہ سیدھی سی بات ہے کہ میں رکعت کے سنت موكدہ ہونے پر اجماع منعقد ہو چکا ہے اور اجماع کی مخالفت ناجائز ہے اور یہ اجماع علامت ہے ان احادیث کے منسوخ ہونے کی اور اگر اجماع میں شبہ ہو کہ بعض علماء نے صرف آٹھ کو سنت موكدہ لکھا ہے تو جواب یہ ہے کہ اجماع اس قول سے منعقد ہے۔

پس اس کے مقابلہ میں شاذ قول قابل اعتبار نہیں ہو گا جب تاکد ثابت ہو گیا تو اس کے ترک کرنے سے مور دعاب ہو گا۔

انہوں نے ایک اور بات لکھی تھی کہ صاحب فتح القدری کی رائے ہے کہ آٹھ رکعتیں پڑھنا چاہیے میں نے لکھا کہ جمہور کے مقابلہ میں ایک صاحب فتح القدری کی رائے نہیں چل سکتی۔ خصوصاً جب کہ ان کا عمل خود ان کے خلاف ہو کیونکہ صاحب فتح القدری کی علمی تحقیق ہے مگر پڑھیں انہوں نے بھی ہمیشہ بیس۔ لہذا ان کی تحقیق قابل عمل نہیں۔

تراویح میں اجتہاد

ایک شخص وہی کے نئے مجتہدین سے آٹھ تراویح سن کر مولانا شیخ محمد صاحبؒ کے پاس آئے تھے اور انہیں تردود تھا کہ آٹھ ہیں یا بیس۔ یہ نئے مجتہدا پنے کو عامل بالحدیث کہتے ہیں کیوں صاحب حدیث میں بھی تو آئی ہیں ان پر کیوں نہ عمل کیا کہ ان کے ضمن میں آٹھ پر بھی عمل ہو جاتا۔ بات کیا ہے کہ نفس کو سہولت تو آٹھ ہی میں ہے۔ بیس کیونکہ پڑھیں اصل یہ ہے کہ جو کچھ ان کے جی میں آتا ہے کرتے ہیں اور شاذ اور ضعیف احادیث کو بھی سہارا بنالیتے ہیں۔ قاری عبدالرحمن صاحبؒ ان کے غلاۃ (غلوکرنے والے ۱۲) کی نسبت فرمایا کرتے تھے کہ یہ بے شک عامل بالحدیث ہیں لیکن الفلام الحدیث میں عوض مضاف الیہ کے ہے اور وہ مضاف الیہ نفس ہے یعنی عامل بحدیث نفس تو واقعی یہ لوگ حدیث نفس کے عامل ہیں حدیث رسول اللہ صلی اللہ علیہ وسلم کے عامل نہیں یہ لوگ اپنے نفس کے موافق احادیث تلاش کیا کرتے ہیں جیسے کسی کی حکایت مشہور ہے کہ اس سے پوچھا گیا کہ تمہیں قرآن کا کونا حکم سب سے زیادہ پسند ہے کہا رہتا آئزنا عَلَيْنَا نَأْلِدَةٌ قِنَّ التَّمَاءُ (اے رب ہم پر آسمان سے مائدہ یعنی خوان نازل فرمایا ۱۲) تو اسی طرح انہوں نے بھی تراویح کی تمام احادیث میں سے صرف آٹھ رکعت والی حدیث پسند کی حالانکہ بارہ بھی آئی ہیں اور وتر کی تمام احادیث میں سے ایک رکعت والی حدیث پسند کی حالانکہ تین رکعتیں بھی آئی ہیں پانچ بھی آئی ہیں سات بھی آئی ہیں خیر تو وہ یچارے ان کے بہکانے سے تردید میں پڑ گئے تھے۔ مولانا سے پوچھا مولانا نے فرمایا کہ بھی سنوا گر محکمہ مال سے اطلاع آئے کہ مالگزاری داخل کرو اور تمہیں معلوم نہ ہو کہ کتنی ہے تم نے ایک نمبردار سے پوچھا کہ میرے ذمے کتنی مالگزاری

ہے اس نے کہا آٹھ روپے پھر تم نے دوسرے نمبردار سے پوچھا اس نے کہا بارہ روپے اس سے تردود بڑھا تم نے تیرے سے پوچھا اس نے کہا میں روپے تو اب بتاؤ تمہیں کچھری کتنی رقم لے کر جانا چاہیے۔ انہوں نے کہا صاحب میں روپے لے کر جانا چاہیے اگر اتنی ہوئی تو کسی سے مانگنا نہ پڑے گی اور اگر کم ہوئی تو رقم فتح رہے گی اور اگر میں کم لے گیا اور وہاں ہوئی زیادہ تو کس سے مانگتا پھروں گا۔ مولانا نے فرمایا بس خوب سمجھ لو اگر وہاں میں رکعتیں طلب کی گئیں اور ہیں تمہارے پاس آٹھ تو کھاں سے لا کر دو گے۔ اگر میں ہیں اور طلب کم کی ہیں تو فتح رہیں گے اور تمہارے کام آئیں گے کہنے لگے ٹھیک ہے سمجھ میں آ گیا ب میں ہمیشہ میں رکعتیں پڑھا کروں گا۔ بس بالکل تسلی ہو گئی۔ سبحان اللہ کیا طرز ہے سمجھانے کا۔ حقیقت میں یہ لوگ حکماء امت ہوتے ہیں۔ ایک اور عامی شخص نے مولانا سے پوچھا تھا کہ:

وَلَا الضَّالِّينَ هُمْ يَاوِ الظَّالِّينَ پوچھا قرآن میں لکھا کیا ہے۔ اس نے کہا قرآن میں تو وَلَا الضَّالِّينَ لکھا ہے۔ آپ نے فرمایا بس جو قرآن میں لکھا ہے وہی ٹھیک ہے۔ واقعی ایسے عامی کو اس سے زیادہ سمجھانے کا اس سے بہتر کیا طریقہ ہو گا۔

بہر حال تراویح میں اختصار ان لوگوں نے کیا ہے جو پہلے سے نمازی ہیں افسوس ہے اس سے بڑھ کر یہ ہے کہ کہتے ہیں جماعت تو سنت موکدہ علی الکفایہ ہے بس محلہ کے تیلی جلا ہے پڑھ لیں گے ہم پر سے بھی ادا ہو جائے گی۔ کیا ظلم و ستم ہے تم خدا کے ساتھ قانون بگھارتے ہو۔ اگر خدا تعالیٰ عطاہ کے وقت بھی قانون بر تین کہ جس طرح تم ارکان ضروری ادا کرتے ہو وہ بھی ضرورت کے موافق دیدیا کریں تو بتاؤ کہ تمہارا کیا حال ہو گا۔ مثلاً ایک دن تمہیں آدھ سیراناج سے زیادہ نہ دیں یا ایک لوٹے پانی سے زیادہ نہ دیں تو تم کیا کرو گے بلکہ وہ تو اتنا بھی نہ دیں تو تم کیا کرلو کیونکہ ان پر کسی کا دینا واجب تو ہے نہیں محض اپنے فضل و رحمت و احسان سے دیتے ہیں۔

فضل و احسان باری

اس فضل و احسان پر ایک عابد کی حکایت یاد آ گئی کہ وہ کہا کرتا تھا کہ میں جنت کا مستحق ہوں اپنے اعمال کی وجہ سے کیونکہ وہ جو فرمار ہے ہیں پانچ سو برس سے برابر اسی کے موافق عمل کر رہا ہوں۔ ہاں اپنے فضل سے چاہے کچھ اور دیدیں باقی جتنا مجھے اعمال پر ملے گا وہ میرے استحقاق

ہی کی وجہ سے ملے گا۔ چند روز کے بعد مر گیا آسمان پر حاضر کئے گئے وہاں کے فرشتوں نے کہا چلو وہ چلے۔ میدان میں سخت تابش تھی بہت پیاس لگی فرشتوں سے پوچھا یہاں پانی ہے۔ انہوں نے کہا ہے مگر پہ قیمت ملتا ہے۔ پوچھا کیا قیمت ہے کہا یہاں ایک پیالہ پانی کی قیمت پانچ سو برس کی عبادت ہے۔ ان حضرت کے پاس کل عبادت پانسو ہی برس کی تھی۔ پیاس کے مارے بے تاب تھا۔ مرتا کیا نہ کرتا۔ پانسو برس کی عبادت کے بد لے میں وہ پیالہ لے لیا۔ پھر تھوڑی دور چلے۔ اس سے زیادہ پیاس لگی پھر پانی کو پوچھا فرشتوں نے وہی جواب دیا انہوں نے کہا کہ اب تو عبادت نہیں رہی۔ اب حق تعالیٰ کے سامنے پیش کئے گئے ارشاد ہوا کیا لائے ہو۔ بولوں مغفرت کا استحقاق کس بات پر ہے عرض کیا اے اللہ مغفرت مغض تیرے فضل سے ہے اور میں غلطی میں بتلا تھا۔ یہ تو یہاں کے ایک پیالہ پانی کی قیمت ہے پھر اور چیزیں جن کونہ کسی آنکھ نے دیکھانہ کسی کان نے نہ ان کی کیا قیمت ہوگی۔ ہزار برس کی عبادت سے بھی زیادہ ہوگی۔ خصوص تمہارے نزدیک نامہ کے موافق شرح اس کی یہ ہے کہ مقدمہ ظاہر ہے کہ اموال تمہارے یہاں زیادہ پیارے ہیں اعمال سے چنانچہ ہر شخص کو جب کوئی ضرورت پیش آتی ہے اعمال آسانی سے تجویز کرتا ہے مثلاً میراں فلاں کام ہو جائے تو میں دور کعت نماز پڑھوں گایا ایک روزہ رکھوں گا ایسا بہت کم ہے گا کہ کوئی یہ کہے کہ میں ایک مسکین کو کھانا کھلاؤں گایا ایک مسافر کو راہ خرچ دوں گا۔

قانونی بر تاو

اس مقدمہ کے بعد نعمتوں کی قیمت اول اموال سے سن لوجب ایک حکایت سے معلوم ہوگی کہ ایک درویش کسی بادشاہ کے پاس ہدایت کرنے گئے بادشاہ سے پوچھا اگر تم کسی جنگل میں شکار کو جاؤ اور اتفاق سے اپنے لشکر سے جدا ہو کر راستہ بھی بھول جاؤ اور تلاش کرنے میں اس قدر پیاس لگے کہ راستہ چلنا دشوار ہو جائے بلکہ دم پر بن جائے اور اس وقت تمہارے پاس کوئی شخص ایک پیالہ پانی لے کر آئے اور کہے کہ آدمی سلطنت کے عوض یہ ایک پیالہ مل سکتا ہے تو تم کیا کرو گے پیاس کے مارے جان دو گے یا آدمی سلطنت دے کر وہ پیالہ لے لو گے۔ بادشاہ نے کہا پانی لے لوں گا۔ درویش نے کہا اچھا اس کے بعد تم پانی پی کر چلے تھوڑی دور چل کر پیشتاب لگا اور اتفاق سے وہ بند ہو گیا اور کسی طرح نہیں اترتا۔ ایک طبیب راستہ میں ملا اس نے کہا آدمی سلطنت

مجھے دو تو میں پیشاب اتار دوں گا تو تم کیا کرو گے۔ بادشاہ نے کہا جان زیادہ پیاری ہے۔ اسے بھی آدھی سلطنت دے دوں گا۔ درویش نے کہا۔ سبحان اللہ اسی سلطنت پر اس قدر گھمنڈ ہے جس کی قیمت ایک کٹورے پیشاب اور ایک پیالہ پانی کے برابر ہے۔ اسی کے بھروسے انا کذاؤ انا کذاؤ (میں ایسا اور میں ایسا ۱۲) ہے۔ خیال کرو کہ دنیا کے پانی کی کس قدر قیمت ہے گھڑے کے گھڑے یونہی پی جاتے ہیں بلکہ غور کیا جائے تو ایک شخص کئی کئی تالاب پی چکا ہے۔ گودہ تم میں باقی نہیں رہا فضلہ بن کر خارج ہو گیا۔

اس خارج ہونے پر ایک ظرافت آمیز حکایت یاد آئی کہ ایک احمق نے ایک بیل خریدا تالاب پر پانی پلانے لے گیا اکثر جانوروں کی عادت ہے کہ پانی پینے کے وقت موتتے ہیں۔ وہ بیل بھی موتتے لگا۔ اس احمق نے جو بیل کو موتتے دیکھا کہنے لگا کہ لے جاؤ اپنا بیل، ہم پھوٹا ہوا بیل نہیں لیتے۔ بس اسی طرح تم پھوٹے ہوئے ہو۔ اگر پیٹ میں پانی نہ تھہرے تو کیا کیا جاوے دینے والے نے تو دریغ نہیں کیا۔ غرض جب ایک کٹورے پانی کی قیمت دنیا میں آدھی سلطنت اور آخرت میں ایک ہزار برس کی عبادت ہے تو جو کچھ ہمیں یہاں ملتا ہے یا وہاں ملے گا سب حق تعالیٰ کا فضل ہے کسی کو کسی چیز کا بھی استحقاق نہیں۔ اب جو تم خدا تعالیٰ کے ساتھ قانون بگھارتے ہو کہ جماعت تراویح سنت مولکہ علی الکفایہ ہے تو اگر وہ بھی تمہارے ساتھ قانون برتنے تو ایک گناہ پر ہلاک کر دیتے اگر وہ تمہیں کھانا صرف اتنا ہی دیں کہ بھوکے نہ مرو تو نافی یاد آ جاوے۔ غرض یہ پڑھے لکھے لوگ ہیں کہ انہوں نے جو کچھ پڑھا ہے تراویح پر اس کی مشق ہوتی ہے حالانکہ تراویح چونکہ سنت ہے اس لئے اس کا عملًا بہت اہتمام کرنا چاہیے گو اعتقد افرض کا اہتمام زیادہ ہے اور عملًا اس کا اہتمام اس لئے زیادہ ہے کہ حضور صلی اللہ علیہ وسلم کا اثر محسوس ہے اور یہ ایک طبعی بات ہے۔ چنانچہ اگر ایک قرآن رکھا ہو اور ایک حضور صلی اللہ علیہ وسلم کا قمیص مبارک بھی رکھا ہو۔ دیکھ لودل کدھر کھینچتا ہے۔ طبیعت کا جذب کدھر زیادہ ہوتا ہے۔ گو اعتقد اور حق تعالیٰ کا کلام ہے اس کی تعظیم واجب ہے مگر عملًا تم اس کے ساتھ وہ برتاو کرو گے جو قرآن کے ساتھ نہیں کرتے۔ پھر بھی نہ یہ شرک ہے نہ ترک ادب ہے کیونکہ فطرۃ انسان اس کے خلاف پر قادر نہیں۔ البتہ حدود شرعیہ سے تجاوز معصیت و بدعت ہے۔ غرض جب ہم آپ کے ملبوسات سے اس قدر متاثر ہوتے ہیں تو آپ کی سنت کی کیوں نہ وقعت ہو بہر حال تراویح رمضان کی خصوصیات میں سے ہے۔ یہ تقریر

اس پر بنی ہے کہ یہ ثابت ہو کہ اس ماہ کی خصوصیات میں سے ہے۔

تراؤتؐ و تہجد میں فرق

بعض لکھے پڑھے اس میں بھی کلام کرتے ہیں۔ میرے پاس ایک خط آیا ہے کہ تراویح یہ وہی تہجد ہے جو چھلی رات کو پڑھی جاتی تھی۔ اس نے یہ صورت اختیار کر لی ہے میں نے لکھا کہ دلیل سے ثابت ہے کہ تہجد اور ہے اور تراویح اور ہے چنانچہ تہجد کی مشروعیت حق تعالیٰ کے کلام سے ثابت ہوتی یا یہاں المُزَمِّلُ قُحْ الَّيْلَ إِلَّا قَلِيلًا نَصْفَهَا أَوْ انْقُضَ مِنْهُ قَلِيلًا أَوْ زِدْ عَلَيْهِ وَرَبِّلَ الْقُرْآنَ تَرَبِّيلًا ہے۔

(۱) کپڑوں میں لپٹنے والے رات کو نماز میں کھڑے رہا کرو مگر تھوڑی سی رات یعنی نصف رات کہ (اس میں قیام نہ کرو بلکہ آرام کرو یا اس نصف سے کسی قدر کم کرو یا نصف سے کچھ بڑھا دو اور قرآن کو خوب صاف صاف پڑھو) (۱۲) اس کی دلیل ہے پھر دوسرا کو ع گیارہ بارہ مہینے میں نازل ہوا جس کا حاصل اس فرضیت کا منسوب کر دینا ہے اور تراویح کی نسبت حضور صلی اللہ علیہ وسلم فرماتے ہیں سنت لکم قیامہ (سنن النسائی ۱۵۸:۳، مسنند احمد ۱:۱۹۱، کنز العمال: ۲۲۷۲۲) (میں نے تمہارے لئے اس میں تراویح مسنون کی ہے) (۱۲) اگر یہ تہجد ہے تو اس کو حضور صلی اللہ علیہ وسلم نے اپنی طرف کیوں منسوب کیا۔ اس سے لازم آتا ہے کہ جو خدا کی طرف منسوب ہے وہ حضور صلی اللہ علیہ وسلم اپنی طرف منسوب فرماتے ہیں۔ لہذا معلوم ہوا کہ تہجد اور ہے جس کی مشروعیت حق تعالیٰ کے کلام سے ثابت ہوتی ہے اور تراویح اور ہے جس کی سنتیت حضور صلی اللہ علیہ وسلم کے ارشاد سے ثابت ہوتی ہے اور بڑی بات یہ ہے تعامل امت نے دونوں میں فرق کیا ہے۔ غرض یہ عبادت مخصوص ہے اس کے ساتھ اور حقیقت اس کی نماز ہے۔

روح صلوٰۃ

میں اس حقیقت کی روح کو بیان کرنا چاہتا ہوں کہ جس کی ایک جزوی تراویح بھی ہے پھر خواہ یوں کہیے کہ نماز ایک نوع ہے خصوصیات لگ کر اصناف جدا جدا ہو گئے ہیں یا یوں کہئے کہ نماز ایک جنس ہے فصول لگ کر انواع جدا جدا ہو گئے ہیں بہر حال اتنا تو معلوم ہے کہ ان میں چند مشترک ہیں مگر یہ پتہ چلنامشکل ہے کہ وہ خصوصیات جو مابہ الامتیاز ہیں آیا عوارض ہیں کہ ان کو اصناف کہا جائے یا ذاتیات ہیں کہ انہیں انواع کہا جائے ہم یوں بھی کہہ سکتے ہیں کہ تراویح مطلق نماز ہونے کے اعتبار سے خصوصیات میں سے ہے۔ رمضان کی کیونکہ مطلق نماز لا بشرطی (نہ کسی شرط کے ساتھ) (۱۲)

کے مرتبہ کا ایک مصدق تراویح بھی ہے اور یوں بھی کہہ سکتے ہیں کہ تراویح نماز خاص ہونے کے اعتبار سے مخصوص ہے اس ماہ کے ساتھ۔ بہر حال تراویح نماز خاص ہونے کے اعتبار سے مخصوص ہے اس ماہ کے ساتھ۔ بہر حال تراویح کو خواہ مطلق نماز کہو یا نماز خاص کہو وہ اس ماہ کی خصوصیات سے ہے اس لئے آج نماز کی روح کے بیان کرنے کا خیال ہے۔

صورة صلوٰۃ

اور اس شب کو دوبارہ دفعہ کئے دپتا ہوں کہ اکثر لوگوں کے ذہن میں یہ وسوسة دوڑنے لگا ہے کہ نماز کی صورت مقصود نہیں صرف روح مقصود ہے۔ اس میں دو فرقے ہیں ایک وہ لوگ ہیں جو صورت کو بھی ترک تو نہیں کرتے لیکن مقصود اصلی روح ہی کو سمجھتے ہیں اور صورت کو غیر مقصود سمجھ کر ان کے قلب میں اس کی کوئی وقعت نہیں اور بالکل بے قدر سمجھتے ہیں دوسرے وہ لوگ ہیں جو صورت کو کسی درجہ میں بھی معمول بھی نہیں سمجھتے۔ چنانچہ صوفیانے نماز کی روح نکالی کہ ذکر ہے بس اب اس کی صورت سے آزاد ہو گئے اور اعتقاد کر لیا کہ فقط ذکر کر لینا کافی ہے جو روح نماز کی ہے لیکن جس طرح انہوں نے نماز کی روح نکالی بھی اس طرح ان صوفی صاحب نے اپنی روح نہ نکالی کہ آپ کی صورت بھی غیر مقصود ہے پھر صورت کو غذا صورت کو لباس کیوں دیتے ہیں۔ خوب سمجھ لو کہ جس طرح روح صلوٰۃ روح انسان کی غذا ہے صورت صلوٰۃ صورت انسان کی غذا ہے پس صورت انسان کو علاوہ اس غذائی طبعی کے یہ ایک غذا اور بھی عطا فرمائی گئی ہے تو جس طرح تم نے اس غذا کو حذف کیا ہے اس غذا کو بھی حذف کر دو۔ کہ نہ کھاؤ اور نہ پوتو ہم جانیں کہ شاہ صاحب واقعی اپنے رنگ کے پکے ہیں کہ ہر جگہ اپنے مذاق کی رعایت کرتے ہیں اس کے کیا معنی کہ نماز کی صورت تو اڑا دو اپنی صورت کو پالتے رہو۔ اگر کوئی چھٹا نک بھر گئی کھائے تو شاہ صاحب پاؤ بھر گئی کھاتے ہیں۔

ایک شاہ صاحب کا بہت گھنی کھا کھا کے دعویں اڑا اڑا کے پیٹ بہت پھول گیا تھا۔ ایک مرید نے پوچھا کہ شاہ صاحب آپ اس قدر موٹے کیوں ہیں۔ کہنے لگے کہ نفس کتا ہے اور کتا جب مر جاتا ہے تو پھول جاتا ہے اس نے کہا حضور جب یہ مر گیا ہے تو کوڑے پر چینک دیجئے۔ مرے ہوئے کتے کو تو کوڑے پر چینک دیتے ہیں۔ بس شاہ صاحب چپ رہ گئے۔ واقعی کہی بڑی کھری۔ وہ مرید کیا تھا بلکہ آپ کا بھی پیر تھا۔ سو یہ کیفیت ہے کہ اپنی صورت کو حذف نہ کیا بلکہ اس

کے پالنے کے لئے طرح طرح کے جال پھیلاتے ہیں اور نماز کی صورت کو حذف کر دیا۔

ایک اور شاہ صاحب تھے وہ بھی نماز نہیں پڑھتے تھے ان کے مریدوں میں مشہور تھا کہ شاہ صاحب مکہ میں نماز پڑھتے ہیں۔ میرے دوست نے کہا کہ جب نمازوہاں پڑھتے ہیں تو کھانا بھی وہیں کھالیا کریں کہ متبرک ہو گا۔ واقعی بڑی عجیب بات کہی نماز کے لئے مکہ اور کھانے کے لئے ہندوستان بلکہ استنبال بھی وہیں کر لیا کریں کیا ہندوستان بمحض یہیں ہے کہ استنبجے کے لئے یہاں چلے آتے ہیں۔ اگر مکہ کو بیت اللہ ہونے کی وجہ سے زیادہ شرف حاصل ہے تو ہندوستان میں بھی بہت متبرک مقامات ہیں بیشمار انبیاء صحابہ اولیاء کے مزارات ہیں بلکہ آدم علیہ السلام کا نزول سب سے پہلے یہیں ہوا تو مکہ کے برابر تو نہیں مگر تھوڑا بہت کچھ تو ہے۔

کچھ نہیں سب جھوٹی باتیں ہیں۔ یوں بک دیا کہ مکہ میں نماز پڑھتے ہیں لوگوں نے نفس پرستی کی وجہ سے ایسی ایسی خرافات و مزخرفات گھٹلی ہیں۔ بہر حال جہلائے صوفیہ پر تو اس روح نکالنے کا یہ اثر ہوا کہ وہ صورت کو کسی درجہ میں ضروری نہیں سمجھتے اور پابندان ظاہر پر اس کا یہ اثر ہوا کہ وہ یہ تو نہیں کہ نماز کو فرض نہ سمجھیں مگر یہ ضرور ہوا کہ ان کے قلب میں ظاہری رکوع وجود کی وقعت زیادہ نہیں ہے۔ میں نے یہاں تک دیکھا ہے کہ اس کی کوشش تو کرتے ہیں کہ نماز میں خطرات نہ آئیں مگر تعديل وادائے سنن کی پرواہ بھی نہیں ہوتی حالانکہ ان کا درجہ اس سے بڑھ کر ہے۔

حقیقت ولایت

حضرت حاجی صاحب[ؒ] کے ایک مرید صاحب کشف تھے۔ یہ خیال ہوا کہ نماز ایسی پڑھنا چاہیے جس میں کوئی خطرہ نہ آوے۔ فقہاء نے لکھا ہے کہ اگر کسی شخص کو بغیر آنکھ بند کئے حضور قلب نہ ہو تو آنکھ بند کر کے نماز پڑھنا جائز ہے ورنہ مکروہ ہے چنانچہ انہوں نے آنکھیں بند کر کے اس طرح نماز پڑھی کہ کوئی خطرہ نہیں آنے پایا۔ جب فارغ ہوئے تو بہت خوش ہوئے پھر متوجہ ہوئے نماز کی ہیئت مکشوف ہوئی۔ دیکھانہیت حسین و جميل ہے۔ پھر غور کر کے ہر ہر عضو کو دیکھنے لگے اتفاقاً آنکھوں پر نگاہ پڑی دیکھا تو آنکھیں نہیں ہیں۔ بہت پریشان ہوئے۔ حضرت سے آ کر عرض کیا۔ تمام واقعہ مفصل نہیں عرض کیا۔ مگر کیا ٹھکانا ہے حضرت کی فراست کا، فی البدیہہ فرمایا کہ تم نے نماز آنکھیں بند کر کے پڑھی ہو گی۔ پھر فرمایا گوم نے اس طرح نماز پڑھی کہ خطرات نہ آئیں مگر آنکھیں بند کرنا

سنن کے خلاف تھا۔ تو آنکھیں کھول کر نماز پڑھنا گو خطرات آئیں افضل ہے اور آنکھیں بند کر کے نماز پڑھنا گو خطرات نہ آئیں مفضول ہے کیونکہ خلاف سنن ہے۔ حضور صلی اللہ علیہ وآلہ وسلم کا ہمشکل بننا افضل ہے۔ حضرت اللہ کے نزدیک تو صورت بھی حضور ﷺ کی مقبول ہے۔ میرے ایک دوست قنوج میں وکیل ہیں اورہ اپنا قصہ بیان کرتے تھے کہ میں کسی شہر میں گیا کہیں راستہ میں ایک بڑی بی مجھے ملیں اپنے گھر بلا کر لے گئیں میری بڑی خاطر کی حلواً حلاً یا۔ میں نے پوچھا کہ بڑی بی اس خاطر کا کیا سبب ہے نہ میں تمہیں جانوں نہ تم مجھے۔ بڑی بی نے کہا میرا ایک بیٹا تمہاری، ہی صورت کا ہے وہ پرولیں میں ہے مجھے تمہاری صورت دیکھ کر وہ یاد آ جاتا ہے۔ پھر جب یہ اوہر سے گزرتے ان کے پاس ضرور جاتے وہ بھی ان کی بہت خاطر کرتی تھیں۔ تو خیال کرو وہ بڑھیا ادنیٰ درجہ کی رحیم تھی جب اسے اپنے محبوب بیٹی کی صورت اس قدر پیاری ہے تو حق تعالیٰ کو اپنے رسول صلی اللہ علیہ وسلم کی صورت عبادت کی کیوں نہ محبوب ہوگی یہ یاد رکھو کہ ولایت شعبہ نبوت کا ہے۔ جتنا زیادہ مشہب بالغۃ ہو گا اسی قدر اس کی ولایت میں کمال ہوگا۔ عوام جوش و خروش والے کو زیادہ پسند کرتے ہیں سمجھتے ہیں کہ بڑا کامل ہے حالانکہ وہ کامل نہیں البتہ معدود ہے کامل وہ ہے جو حضور صلی اللہ علیہ وسلم کے مشابہ ہو۔ ہر اداومی ہو نشت و برخاست خور دنوش ہنسنا بولنا۔

حقیقت خشوع

غرض یہ سب باتیں حضور ﷺ ہی کی طرح ہوں یہ ہے کہ کامل حضور ﷺ سے بڑھ کر کون ہو سکتا ہے۔ مگر آپ کو کبھی نماز میں استغراق نہ ہوتا تھا۔

خود فرماتے ہیں کہ میں یہ سوچ کر آتا ہوں کہ آج نماز میں تطویل کروں گا۔ مگر بچہ کی آواز سنتا ہوں تو اس خوف سے منحصر کر دیتا ہوں کہ شاید کوئی بچہ والی عورت نماز میں ہو اور بچہ کی آواز سے پریشان ہو اس وقت عورتوں کو مسجد میں حاضر ہونے کی اجازت تھی مگر جب سے فتنہ کا خوف پیدا ہوا ممانعت ہو گئی تو حضور صلی اللہ علیہ وآلہ وسلم بچہ کا روٹا نماز میں سنتے تھے معلوم ہوا کہ حضور صلی اللہ علیہ وآلہ وسلم کو نماز میں استغراق نہ ہوتا تھا۔ اس سے معلوم ہوا کہ نماز میں استغراق کا ہونا کمال نہیں۔

اس سے ایک اور مسئلہ بھی مستبط ہوتا ہے کہ آپ صلی اللہ علیہ وسلم فرماتے ہیں مخالفہ ان تفتن امہ یعنی احتمال تھا کہ اس کی ماں کو پریشانی ہو معلوم ہوا کہ انبیاء کا کشف دائمی نہیں ہوتا۔ لہذا

اولیاء کا بھی دامنی نہیں ہو سکتا اور اس سے یہ بھی معلوم ہوا کہ خشوع استغراق کو نہیں کہتے کیونکہ حضور صلی اللہ علیہ وسلم کو نماز میں خشوع یقیناً ہوتا تھا اور کیوں کرنے ہوتا جب حق تعالیٰ مطلق مومنین کا ملین کے باب میں فرماتے ہیں قَدْ أَفْلَحَ الْمُؤْمِنُونَ الَّذِينَ هُمْ فِي صَلَاتِهِمْ خَاشِعُونَ۔ (تحقیق ان مسلمانوں نے آخرت میں فلاج پائی جو اپنی نماز میں خشوع کرنے والے ہیں ۱۲) پس جب ایمان کے لوازم سے خشوع ہے تو نبوت کے لوازم سے بدرجہ اولیٰ ہو گا اور حضور صلی اللہ علیہ وسلم کو استغراق تھا نہیں۔ معلوم ہوا کہ خشوع اور حضور قلب اور شے ہے اور استغراق اور شے ہے اور اگر دونوں ایک ہی ہوں تو اجتماع نقیھین (وضدوں کا جمع ہو جانا ۱۲) لازم آئے گا۔ کیونکہ باقتضاۓ آیت حضور صلی اللہ علیہ وسلم میں خشوع ہے اور بدلالت حدیث استغراق نہیں اگر یہ دونوں ایک ہی شے سے ہوتے تو ایک ہی شے کا ہونا اور نہ ہونا لازم آئے گا۔ اور یہ محال ہے جو لوگ غلطی سے یہ سمجھے گئے کہ خشوع و استغراق ایک ہی شے ہے اور خشوع ہے روح صلوٰۃ تو استغراق بھی روح صلوٰۃ ہے اور جب استغراق نہیں تو روح نہیں جب روح نہیں تو بے روح کی نماز کس کام کی۔ تو یہ سمجھے کہ ہماری نماز بے قدر ہے کہ اس میں استغراق نہیں حالانکہ بھی ثابت ہو چکا ہے کہ استغراق اور شے ہے اور وہ روح صلوٰۃ نہیں۔ ورنہ لازم آئے گا کہ حضور صلی اللہ علیہ وسلم کی نماز بھی بے روح ہو۔

بہر حال جب ان لوگوں نے استغراق کو مقصود بالذات سمجھ لیا اور وہ حاصل نہیں تو صرف رکوع و وجود کو بے معنی حرکات سمجھ کر بے قدری کرنے لگے اگر ان سے کہو کہ رکوع وجود میں تعدل کرو جو نہایت آسان ہے کبھی نہ کریں گے اور استغراق کے اس قدر درپے ہیں۔

راز یہ ہے کہ اس کی وقعت قلب میں نہیں ہے کیونکہ آدمی جسے عزیز و باوقعت سمجھتا ہے اس کا اہتمام کرتا ہے۔ اگر آپ کسی پر عاشق ہوں تو کیا آپ یہ چاہیں گے کہ اس کی آنکھیں نہ ہوں یا ناک کٹی ہوئی ہو حالانکہ عشق یہاں بھی روح کے ساتھ ہے کیونکہ اگر روح نکل جائے تو پھر معشوق کے پاس کھڑا بھی ہونے کو جی نہیں چاہتا مولا نافرماتے ہیں۔

۔ عاشقی با مردگاں پائندہ نیست زائدہ مردہ سوئے ما آئندہ نیست

مردوں کے عشق کو بقا نہیں چونکہ مردہ پھر ہمارے پاس آنے والا نہیں ہے ۱۲)

۔ عشق با مردہ نباشد پائیدار عشق را با جی با قوم دار
مردہ کے ساتھ عشق کو پائیداری نہیں اس لئے اس جی قوم کا عشق اختیار کرو جو ہمیشہ باقی ہے

(۱۲) اس کا دوسرا مصرعہ نتیجہ ہے کہ جب مردہ کی محبت پاسیدار نہیں رہتی تو اہل حقیقت اس پر نظر رکھتے ہیں۔ عشق را باحی و قیوم دار (خداۓ حی و قیوم کا عشق اختیار کرو) آگے اس سے بیان کرتے ہیں کہ محبت پاسیدار کیوں نہیں رہتی۔

مے عشقہائے کز پئے رنگے بود عشق نبود عاقبت ننگے بود
(جو عشق و محبت مخف رنگ و روپ پر ہوتا ہے وہ واقع میں عشق نہیں بلکہ مخف ننگ ہوتا ہے یعنی اس کا انعام حسرت و ندامت ہے) (۱۲)

کیونکہ جب رنگ و روپ پر عاشق ہے اور وہ اس وقت ہے جب تک کہ روح ہے اور جب روح نکل گئی تو رنگ کہاں باقی رہ سکتا ہے۔ آگے نصیحت فرماتے ہیں کہ مے غرق عشق شو کہ غرقست کہ اندریں عشقہائے اولین و آخرین (عشق حیقی میں غرق ہو جاؤ اس میں غرق ہونا اولین و آخرین کا عشق ہے) (۱۲)

اب یہ شبہ ہو کہ یہاں تو اس لئے عاشق ہوتے ہیں کہ مل جاتا ہے اور وہاں یہ حالت ہے کہ سحر لیست بحر عشق کہ پھیش کنارہ نیست ایس جا جزا ایس کہ جان بسپارند چارہ نیست عشق کا دریا ایسا دریا ہے کہ اس کا کوئی کنارہ نہیں اس جگہ بجز جان سوپنے کے چارہ نہیں (۱۲)
آگے اس شبہ کا جواب دیتے ہیں

مے تو مگو مارا بدال شہ بار نیست بر کریما کارہا دشوار نیست
(یوں نہ خیال کرنا کہ بھلاہماری رسائی اس دربار تک کہاں ہے کیونکہ کریموں کو کوئی کار و شوار نہیں ہوتا اگر تم اپنی کوشش سے نہیں پہنچ سکتے مگر وہ کریم ہیں اپنے فضل سے تم کو رسائی عنایت کر دیں گے) (۱۲)
حقیقت جواب کی یہ ہے کہ اگر وہاں تک تمہیں پہنچنا پڑے تو بیشک (شورا ہے وہاں تو یہ حالت ہے کہ مے خود بخود آل بت عیار ببری آید

وہ تو خود ہی متوجہ ہوتے ہیں حدیث قدسی ہے من تقرب الی شیراً تقربت الیه ذراعاً و من تقرب الی ذراعاً تقربت الیه باعاً (مسند احمد ۲: ۲۳۱، الترغیب والترہیب ۲: ۱۰۳، کنز العمال: ۱۱۷۹) (الحدیث)

جو میری طرف ایک بالشت بڑھے میں اس کی طرف ایک ہاتھ بڑھتا ہوں جو میری طرف ایک ہاتھ بڑھے میں اس کی طرف ایک باع (دونوں ہاتھوں کا پھیلا و بھر) بڑھتا ہوں۔

نہ گردد قطع ہرگز جادہ عشق از دوید نہا کہ می بالد خود ایں راہ چوں تاک از برید نہا
 عشق کا راستہ دوڑنے سے ہرگز قطع نہیں ہوتا جیسا انگور کو جتنا زیادہ قطع کئے جائیے اور
 بڑھے گا۔ اسی طرح یہ راستہ ہے کہ بڑھتا چلا جاتا ہے اور کسی طرح قطع نہیں ہوتا۔ ہاں وہ خود قطع کر
 دیتے ہیں اس کی مثال محسوسات میں ایسی سمجھتے کہ ایک بچہ ہے جو ابھی کھڑا ہو سکتا ہے چل پھر نہیں
 سکتا۔ آپ اسے محبت سے پکارتے ہیں کہ آؤ آؤ وہ اگر آپ کی آواز پر متوجہ ہو کر آنے کا قصد کرے
 تو پھر تو آپ خود دوڑ کر اسے گود میں اٹھایتے ہیں اور اگر وہ التفات نہیں کرتا تو آپ بھی متوجہ نہیں
 کرتے۔ یہ جانتے ہیں کہ یہ بچہ آنہیں سکتا۔ مگر پھر بھی بڑے بڑے عقلاء اس میں بتلا ہوتے ہیں تو
 کیوں تاکہ اس بچہ کی طلب و رغبت کا امتحان کریں۔ اسی طرح حق تعالیٰ بھی ہماری نسبت فرماتے
 ہیں وَاللَّهُ يَدْعُوا إِلَى دَارِ السَّلَامِ (اور اللہ تم کو جنت کی طرف بلاستے ہیں ۱۲) اگر اس پر یہ شبہ ہو کہ جب
 ہم اس راستہ کو قطع نہیں کر سکتے تو بغیر بلاۓ ہمیں قطع کر دیا ہوتا تو حضور آپ بھی تو اپنے بچہ کو باوجود
 عقل کے بلاستے ہیں تو کیوں اس لئے کہ محبت کا یہی مقتضا ہے اسی طرح حق تعالیٰ کی رحمت کا مقتضا
 ہے کہ اپنی رحمت سے بلاستے ہیں اگر کوئی جانے کا قصد کرتا ہے تو خود پہنچ کر اٹھایتے ہیں اور اگر کوئی
 ادھر سے بے التفافی کرتا ہے تو أَنْذِلْنَا مَكْمُونَهَا وَأَنْتُمْ لَهَا كَرُهُونَ (کیا ہم اس کو تمہارے گلے مژہد ہیں
 گے اور تم اس سے نفرت کئے چلے جاؤ ۱۲) وہ بھی بے پرواہ ہو جاتے ہیں اب معلوم ہو گیا کہ

برکریماں کا رہا شوار نیست (کریمیوں پر کار و شوار نہیں ہے ۱۲)

یہ شبہ بھی دفع ہو گیا غرض عشق مجازی میں اصل محل عشق کا روح ہے اور صورت تو واقع میں
 مردہ ہے جس کے ساتھ رنگ کی وجہ سے عشق ہے اور رنگ روح کی وجہ سے ہے تو ثابت ہوا محبت
 روح کے ساتھ ہے۔

ترن میں صورۃ

مگر پھر بھی صورت کی ایسی فریفتگی ہے کہ اس کو دیکھ کر کہتا ہے۔

از فرق تاقدم ہر کجا کہ می نگرم کرشمہ دامن دل میکشد کہ جا انجاست
 (سر سے پیر تک جس طرف نگاہ ڈالتا ہوں کرشمہ دامن دل دکھینچتا ہے کہ یہی جگہ ہے ۱۲)

جس طرف نگاہ کرتا ہوں دل نکلا جاتا ہے اس کی خوبی دیکھ کر بے ساختہ یہ نکلتا ہے۔

سامنے سے جب وہ شوخ دل ربا آجائے ہے تھامتا ہوں دل کو پر ہاتھوں سے نکلا جائے ہے۔

اس کی جو تی اس کی جراب دیکھ کر یہ حالت ہے دل کھنچتا ہے تو کیوں صاحب عاشق تو آپ روح کے ہیں مگر اس روح کے تعلق کی وجہ سے آپ کو صورت بھی محبوب ہے۔ یہاں بھی سمجھ لیا ہوتا کہ رکوع و جو دنماز کے ہاتھ پاؤں ہیں جس طرح تم معاشو ق ناہری کی آرائش کے دلدادہ ہوا سی طرح اس کی بھی تزمین و تحسین کرو۔ چوڑی، مہندی، لکھی، چوٹی سے نہیں ہوتی بلکہ اس کا وہ طریقہ ہے جو حضور صلی اللہ علیہ وآلہ وسلم بتا گئے ہیں جیسا کہا گیا ہے۔

ولفربیاں نباتی ہمہ زیور مستند دلبرماست کہ حسن خداداد آمد

(ولفربیاں نباتی زیور متعارف سے مزین ہیں ہمارے محبوب میں خداداد حسن ہے ۱۲)

اس زیور متعارف کی اسے ضرورت نہیں سادگی ہی اس کا زیور ہے کہ اعتدال ہوا س کو توڑ و مردڑ نہیں کہ رکوع کیا تو گھڑی کے لنگر کی طرح اچھلے اور فوراً کھڑے ہو گئے سجدہ کیا تو اس قدر جلدی کہ اپنے سر میں بھی چوٹ لگی اور مسجد کا فرش بھی ٹوٹا۔ دو شخص تھے آقا اور نوکر۔ ان دونوں نے آپس میں شرط لگا کر کھی تھی کہ دیکھیں کون پہلے فارغ ہوتا ہے۔ نماز شروع کی لگئے دونوں صاحب چھٹا جھٹ رکوع سجدہ کرنے۔ نماز ختم ایک شخص نے دیکھ کر کہا کہ معلوم ہوتا ہے آپ لوگ قراءۃ اور دعائیں التحیات وغیرہ گھر سے پڑھ کر آتے ہیں صرف انہنا بیٹھنا رہ جاتا ہے۔

بے رحم امام

بعضی امامت میں بھی ایسا کرتے ہیں۔ ایک شخص کہتے تھے کہ میں نے ایک امام کی اقتداء کی انہوں نے نیت باندھی میں نے بھی نیت باندھنا چاہی۔ جتنی دیر میں نے نیت باندھی وہ رکوع میں چلے گئے میں رکوع میں گیا تو وہ سجدہ میں پہنچ چکے تھے۔ میں سجدے میں گیا تو وہ کھڑے ہو چکے تھے۔ غرض میں ان کا ساتھ نہ دے سکا۔ تو نیت توڑ کر علیحدہ ہو گیا۔ افسوس لوگوں نے یہ گت بنائی ہے نماز کی اور اگر کسی کو رحم آگیا اور اس نے اس کی اصلاح کی تو اس قدر لمبی صورتیں پڑھنا شروع کر دیتے ہیں کہ لوگ اکتا جاتے ہیں۔ رڑ کی میں ایک امام تھے گرمی کا زمانہ مقتدی دھوپ میں جل رہے ہیں مگر انہیں لمبی صورتیں پڑھنے کا شوق تھا۔ ایک مرتبہ کوئی بڑی صورت پڑھی۔ کسی نے کہا کہ حضرت کچھ تو ہم لوگوں کے حال پر رحم کیجئے۔ گرمی اور دھوپ اس قدر ہے اور آپ ایسی لمبی لمبی سورتیں پڑھتے ہیں کہنے لگے کہ یہاں کی دھوپ نہیں برداشت کی جاتی تو وہاں دوزخ کی آگ کیونکر برداشت ہو گی۔ سبحان اللہ گویا ان کے نزد یک سب دوزخ تھے اور یہ انہیں دوزخ کا عادی

بناتے تھے منحوس کہیں کا۔ بہر حال یہ وہ حالت ہوئی کہ
تلافی کی بھی ظالم نے تو کیا کی
ہے اگر غفلت سے باز آیا جفا کی
غرض اعتدال نہیں ہے بڑھائیں گے تو اس قدر کہ لوگوں کو عذاب ہو جائے گھٹائیں گے تو
اس قدر کہ بچوں کا کھیل ہو جائے کہیں افراط کہیں تفریط
حقیقی اعتدال

وجہ اس کی یہ ہے کہ سنت کا اتباع نہیں نماز روزہ تو بڑی چیز ہے۔ حضور صلی اللہ علیہ وسلم کے توہر
 فعل میں اعتدال و انتظام تھا۔ نشست و برخاست میں خورد و نوش میں گفتار میں رفتار میں۔ اسی کو
حضرت عائشہ رضی اللہ عنہا فرماتی ہیں کان خلقہ القرآن کہ قرآن میں جو امور مذکور ہیں وہ
آپ کے لئے مثل امور طبیعیہ عادیہ کے ہو گئے تھے۔ چنانچہ حضور صلی اللہ علیہ وآلہ وسلم کی عادت
شریفہ تھی کہ جب کوئی آپ کے پاس آتا آپ اپنی جگہ سے کھسک جاتے اللہ اکبر ایسی باریک باتیں
آپ سے طبعی امور کی طرح سرزد ہوتی تھیں۔ اس میں مصلحت یہ ہے کہ آنے والے کی دل جوئی اس
کی قدر دانی اس کے آنے سے مسرت کا اظہار اور قرآن میں ہے یَا إِنَّمَا الَّذِينَ آمَنُوا إِذَا أُقْبَلَ لَكُمْ
نَّفَّعَوْا فِي الْمَجَlisِ فَأَفْسُحُوا (اے ایمان والوجب تم سے کہا جاوے کہ مجلس میں جگہ کھول دو تو تم
جگہ کھول دیا کرو ۱۲) قرآن میں تو یہ ہے کہ تمہیں جب جگہ چھوڑنے کا حکم ہوا س وقت کھسک جاؤ اور
حضور صلی اللہ علیہ وسلم کو باوجود یہ کہ جزوی حکم نہیں ہوا تھا مگر آپ کھسک جاتے تھے کہ آپ کی نظر اس
حکم کی علت پر تھی۔ پس ایسی غامض باریک (۱۲) بات اور وہ آپ کی (صلی اللہ علیہ وسلم) طبیعت کا
متقاضا ہو گئی تھی پس آپ (صلی اللہ علیہ وسلم) کھسک جاتے تھے۔

اور انتظام کی نسبت شاہیل ترمذی میں تصریح ہے کہ آپ (صلی اللہ علیہ وآلہ وسلم) کا ہر کام
انتظام سے ہوتا تھا۔ چنانچہ ہر ہفتہ مسجد قبا میں تشریف لے جانے کا معمول تھا۔ برابر تشریف لے
جاتے تھے اور وہ کو کام کا شروع کرنا اہل ہے مگر اس کو اخیر تک نباد دینا یہ بہت دشوار ہے۔

لوگ کہتے ہیں چاہ مشکل ہے سب غلط ہے نباد مشکل ہے
ہم سے اگر اس قدر پابندی ہو گی تو دشواری سے ہو گی اور حضور صلی اللہ علیہ وآلہ وسلم کو کچھ مشکل
نہ تھا۔ حق تعالیٰ نے آپ کی طبیعت کی ساخت ہی ایسی رکھی تھی کہ کوئی کام آپ کا اعتدال و انتظام کے
خلاف نہ ہوتا تھا اور آپ بے تکلف چھوٹی چھوٹی باتوں کی بھی رعایت فرماتے تھے۔ پچھلی شب کو آپ

جنتِ ابیقُعْدَة تشریف لے جاتے تھے۔ حضرت عائشہؓ روایت کرتی ہیں کہ ایک بار میری نوبت میں آپ بقیع تشریف لے گئے تو قام رویداً آہستہ اٹھتے تاکہ پاس کے سونے والوں کو تکلیف نہ ہو۔ وانتعل رویداً جوتا بھی آہستہ پہنا۔ نسائی شریف میں ہے کہ اسی طرح حضور صلی اللہ علیہ وآلہ وسلم نے دروازہ بند کیا تو آہستہ اللہ اکبر کیا ٹھکانا ہے اس رعایت کا حال انکہ آپ کی شانِ محبویت کی تھی۔ حضرت عائشہؓ بھلا آپ سے کیا تکلیف ہوتی ان کی تو آپ کے ساتھ یہ کیفیت تھی کہ۔

گر بر سرو چشم من نشینی نازت بکشم کہ ناز نینی

(اگر میری آنکھ و سر پر بیٹھے تو ناز تیرے اٹھاؤں اس لئے کہ تو ناز نینی ہے ۱۲)

مگر پھر بھی حضور صلی اللہ علیہ وسلم کو یہ خیال تھا کہ انہیں اذیت نہ ہو یہ امور آپ کے طبعی تھے تکلف سے کبھی ایسا نہیں ہو سکتا۔

اصلاح اخلاق

اگر ہو تو کب تک ہو سکتا ہے مثل مشہور ہے کہ نئے نمازی کا پاؤں نہیں مرتا جب تک عادت نہ ہو ایک ولایتی بوڑھے آدمی تھے انہوں نے مولانا فتح محمد صاحبؒ سے عقد اناہل سکھانے کی درخواست کی۔ مولانا سکھانے بیٹھے ان سے ایک انگلی کھلواتے ہیں تو سب کھل جاتی ہیں ایک بند کراتے ہیں تو سب بند ہو جاتی ہیں۔ ملا دوپیازے کی طرح کمرتے مرتے مسخرہ پن کر گئے۔ ٹانکیں اوپنجی کر کے مر گئے۔ اب جوان کی ٹانکیں پنجی کرتے ہیں تو وہ بیٹھ جاتے ہیں اور اگر ان کو لٹاتے ہیں تو ٹانکیں اوپنجی ہو جاتی ہیں۔ خیریہ ولایتی بہت دیر تک اس کی کوشش کرتے رہے کہ کسی طرح آجائے جب طالب علم ہنسنے لگے تو آپ کہتے ہیں کہ فرض کرو کہ ایک کھلی ہے اور سب بند ہیں۔ سبحان اللہ۔ جب گئنے بیٹھو گے تو یہی کہہ لینا کہ فرض کر لیا کہ ایک کھلی ہے اور سب بند ہیں۔ نئے نمازی کی بھی یہی کیفیت ہوتی ہے کہ پہلے بہت دشوار معلوم ہوتی ہے اس کے بعد پھر مشق ہوتے ہوتے آسان ہو جاتی ہے اسی طرح اخلاق بھی کہ شروع میں ان کی پابندی مشکل ہوتی ہے آخر میں مشق اور عادت ہونے کے بعد سہل ہو جاتے ہیں۔

اب لوگ مشقت سے گھبرا تے ہیں اور اصلاح اخلاق بدؤں اس کے ہوتی نہیں۔ حضرت شاہ غلام علی صاحب مرزا صاحب رحمۃ اللہ علیہ کی خدمت میں رہتے تھے۔ ایک مرتبہ کہیں سے مٹھائی آئی مرزا صاحب نے فرمایا غلام علی مٹھائی لو۔ یہ گئے اور جا کر ہاتھ پھیلادیا۔ فرمایا بڑے ہی

گنوار ہوارے کوئی برتن یا کاغذ لا او۔ خیر یہ بیچارے کا غذ لے گئے اور مٹھائی لا کر کھائی۔ دوسرے وقت پوچھا غلام علی مٹھائی کھائی تھی۔ عرض کیا جی ہاں۔ فرمایا کچھ ہے یا سب کھائی۔ عرض کیا سب کھائی۔ فرمایا بڑے ہی گنوار ہو۔ ارے مٹھائی بھی کوئی پیٹ بھرنے کی چیز ہے جو ایک دم سے کھائی۔ بیچارے بات بات میں گنوار بنتے تھے۔ ساری عمر یوں ہی گزر گئی لیکن اس کا نتیجہ یہ ہوا کہ ہر کہ خدمت کردا مخدوم شد (جس نے خدمت کی وہ مخدوم ہوا ۱۲) مخدوم العلماء ہوئے۔

تنبیہ مرشد

درستی اخلاق کی یہ مثال ہے کہ مولانا نے ایک حکایت لکھی ہے کہ قزوین میں رواج ہے کہ بدن گودوایا کرتے ہیں۔ ایک شخص نے گونے والے سے کہا کہ میری کمر پر شیر کی تصویر بنا دو۔ اس نے سوئی لے کر جیسے ہی اس کو چھوپا یا اس نے کہا آہ غصب کرتا ہے بھی کیا بنتا ہے اس نے کہا دم بنتا ہوں بولا کہ بھی دم کا کیا کام ہے۔ کیا بغیر دم کے شیر نہیں ہوتا۔ اس دم نے تو دم نکال دیا۔ اس نے چھوڑ دیا۔ پھر اس نے دوسری طرف سوئی چھوپی پھر پوچھا ارے بھی کیا بنتا ہے کہا پیٹ بنتا ہوں کہا ارے یہ کوئی کھانا کھائے گا۔ پیٹ بھی چھوڑ دے اس نے پیٹ بھی چھوڑ دیا۔ اسی طرح اس نے دوسری طرف سوئی چھوپی پھر پوچھا اب کیا بنتا ہے کہا منہ بنتا ہوں بولا اے بھائی یہ تو تصویر ہے اسے بولنا نہیں پڑے گا اے بھی چھوڑ۔ اس نے اسے بھی چھوڑ دیا پھر اور طرف سوئی چھوپی اس نے پھر پوچھا کہ بھی اب کیا بنتا ہے اس نے کہا کان بنتا ہوں کہا کیا شیر بوجے نہیں ہوتے کان بھی چھوڑ اس نے جھلا کے سوئی پھینک دی اور کہا کہ

شیر بے گوش و سرو شکم کہ دید ایں چنیں شیرے خدا ہم نافرید
شیر بغیر کان و سر اور پیٹ کا کس نے دیکھا (۱۲) ایسا شیر تو خدا نے بھی نہیں بنایا۔ میں کیا بناوں گا۔ آگے نتیجہ کے طور پر فرماتے ہیں۔

گر بہر زخم تو پر کینہ شوی پس کجا بے صیقل چو آئینہ شوی
اگر ہر زخم پر تم پر کینہ ہو یعنی مرشد کی ہر تنبیہ پر ناک بھوں چڑھاؤ تو کس طرح قلب مثل آئینہ کے صاف ہو سکتا ہے (۱۲)

کہ ہر تنبیہ مرشد پر اگر تمہاری یہ حالت ہو کہ تمہارے نفس پر کدو رت ہو تو
پس تو از شیر ثیاں ہم دم مزن

جب سوئی چھنے کی تم میں طاقت نہیں ہے تو شیر ہونے کا دعویٰ نہ کرو (۱۲)

اگر سوئی چھنے کا تحمل نہیں تو اخلاق تو یوں ہی درست ہوتے ہیں حضرت پیروں نے یوں ہی اخلاق درست کئے ہیں اور اب تو یہ حالت ہے کہ چاہتے ہیں کہ ہمیں کچھ نہ کرنا پڑے اور سب کچھ ہو جائے چنانچہ کہتے ہیں حضرت ایسی عنایت فرمائیے کہ گناہوں سے نفرت ہو جائے تو گویا ان کے نزدیک پیر پانچواں کمین ہے کہ ان کے گناہوں کو صاف کیا کرے گا۔ گویا مہتر ہے اور اس کے تو یہ معنی ہیں کہ اے پیر ہم نے تو اس واسطے تمہیں پیر بنایا ہے کہ ہمارا گوہ اٹھا کر پھینک دیا کرو۔ بس چھ ماہی کیا ہو گی بڑی بڑی ایک روپیہ ورنہ پیر تو خود کھلایا کرتے ہیں۔ تو کمین تو ہوا پانچواں اور بھنگی سے بدتر کہ اسے چھ ماہی کچھ مل تو جاتا ہے اور اس غریب کو اور اپنے پاس سے دینا پڑتا ہے۔

ارادۃ میں غلطی

مولانا گنگوہیؒ فرماتے تھے کہ کسی کے پاس ایک شخص آئے اور کہا کہ ہمیں اپنا چیلہ بنالوانہوں نے کہا کہ بھتی چیلہ بننا بہت مشکل ہے۔ تو کہنے لگے اچھا پھر گروہی بنالو۔ اسی طرح آج کل جلوگ مرید ہونے آتے ہیں وہ بھتی حقیقت میں گرو بننے آتے ہیں چنانچہ ایک شخص بیعت کے ارادے سے میرے پاس آتے تھے۔ جب یہاں آئے تو دو عیب مجھ میں نکالے ایک کپڑا قیمتی پہنچتے ہیں دوسرے لٹائی کی تعلیم نہیں۔ میں نے کہا تاٹ تو آپ بھتی نہیں پہنچتے اور میں نے کب دعویٰ کیا کہ میں لٹائی کی تعلیم دیتا ہوں۔ جب کوئی دعویٰ کرے تو آپ کہیں انہیں اس کی یہ سزا ملی کہ وہ ایسی جگہ پہنچے جہاں یہاں سے بھتی زیادہ قیمتی کپڑے پہنچتے جاتے ہیں بھلا ایسے لوگوں کی اصلاح ہو جو خود پیر کی اصلاح کے خیال سے آئیں ہمارے یہاں ایک بی بی مہمان آئیں۔ ہمارے یہاں ایک اور عزیز بھتی مہمان آئی ہوئی تھیں۔ ان کی بچی کے پاس گڑیا تھی دیکھ کر کہا کہ یہ کیسے بزرگ ہیں جن کے یہاں کی لڑکیاں گڑیاں کھیلتی ہیں اور یہ منع نہیں کرتے۔ مجھے اس کی اطلاع ہوئی میں نے اس سے کہا کہ اول تو وہ لڑکی ہمارے یہاں رہتی نہیں دوسرے ہمیں اس کی اطلاع نہیں تھی کہ ہم منع کرتے۔ باقی تمہارے مذاق کے موافق جواب یہ ہے کہ تم اپنی اصلاح کے واسطے آئی ہو یا ہماری اصلاح کے واسطے۔ یہ تو ضد مبدأ ہوئی کہ ہم کوئی خرابی نکال کر تمہاری اصلاح کریں تم ہمارا عیب ڈھونڈ کر اس کی اصلاح کرو۔ یہ تو کچھ تھیک نہیں۔ یوں کرو کہ ہم پر عیب ہیں پہلے تم ہمارے عیبوں کی اصلاح کرو تم جس طرح بتاؤ گی ہم تمہارے کہنے کے موافق کریں گے۔ جب تمہارے نزدیک

ہماری اصلاح ہو جائے گی پھر ہم تمہاری اصلاح اسی طرح کریں گے۔ بیچاری بہت شرمندہ ہوئیں اور بہت معدرت کی۔ بھلاکی کوئی طریقہ ہے کہ جاؤ اپنی اصلاح کو اور بیٹھ جاؤ پیر کی اصلاح کرنے۔ اگر پیر پسند ہو تو اس کے پاس تھہر و اگر پسند نہ آئے تو کسی دوسرے کو تلاش کرو۔ اگر کوئی مریض طبیب سے یوں کہنے لگے کہ آپ نے گل بخشہ چار ماشہ کیوں لکھا تو اس کے جواب میں وہ یہی کہے گا کہ آپ اپنا علاج کرانے آئے ہیں یا مجھے سبق پڑھانے آئے ہیں۔ واقعی ان باتوں سے کدورت ہوتی ہے پھر نفع نہیں ہوتا یہ گویا اس وقت میں مریدوں کا برتاب ہے۔ اس لئے شیخ کے کہنے کا تحمل نہیں کرتے ہاں جو سعید ہیں وہ سب کچھ برداشت کرتے ہیں۔

نصیحت گوش کن جانا کہ از جاں دوست تردارند جواناں سعادت مند پند پیر دانا را
(نصیحت مانواں لئے سعادت مند جوان پیر دانا کی نصیحت کو جان سے زیادہ محظوظ سمجھتے ہیں) ۱۲)

صورۃ عمل کی قیمت

بہر حال اول تو مشقت ہی ہو گی اس کے بعد جو باتیں مشقت اور تکلیف سے کرنا پڑتی تھیں طبعی بن جائیں گی غرض اعتدال ہر امر میں مطلوب ہے۔ پس نماز میں بھی اعتدال استغراق سے زیادہ ضروری ہے۔ پس یہ نہ سمجھو کہ اگر استغراق نہ ہو تو اسی نماز بیکار ہے۔ واعظوں نے اس شعر کے معنی کہ
برزبان تسبیح و در دل گاؤ خر ایں چنیں تسبیح کے دارو اثر زبان پر تسبیح دل میں گاؤ خر یعنی دنیاوی خیالات ایسی تسبیح کب اثر رکھے ۱۲)

گھرے کے ایسی نماز مفید نہیں۔ خوب سمجھ لو کہ جس روز معافی کی خریداری ہو گی۔ یہ صورتیں ہی معافی کے بھاؤ بکیں گی۔ کیا تمہیں معلوم نہیں کہ امراء کے دربار میں مٹی کے مصنوعی آم مصنوعی خربوزہ پستہ بادام بڑی قدر و وقت کے ساتھ خریدے جاتے ہیں۔ کہ بڑا کامل ہے کہ نقل کو اصل سے ملا دیا کیا عجب ہے کہ تمہارے ساتھ ایسا ہی ہوارے صاحب دیکھ لینا کہ ایسا ہی ہو گا۔ خود فرماتے ہیں اَنَّ اللَّهَ أَشْتَرَى مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ، (بلاشبہ اللہ تعالیٰ نے مسلمانوں سے ان کی جانوں اور ان کے مالوں کو اس بات کے عوض خرید لیا ہے کہ ان کو جنت ملے گی) ۱۲) اسی وقت اس میں ایک لطیفہ ذہن میں آیا فرماتے ہیں أَنفُسَهُمْ وَأَمْوَالَهُمْ یہ نہیں فرمایا اعمالہم و اموالہم اشارہ اس طرف ہے کہ اعمال تو نہیں نفس و مال تو ہے۔ زکوٰۃ دی مال خرچ ہوا نماز پڑھی نفس پر تقب ہوا بس وہی خرید لیا گو۔ وہ نفس و مال عبادت معتقد بہانہ سہی۔ مگر

بشر طیکہ تم انہیں اعمال میں مصروف کرو پھر چاہے وہ عمل کامل نہ ہو کیا تھا کانا ہے۔ اس رحمت کا کہ گھوڑا مر گیا جھول کے وہ دام دیئے جو گھوڑے کے تھے انفسہم میں یہ لطیفہ اسی وقت سمجھ میں آیا۔ بہر حال یہ چاہے اس کی تفسیر نہ ہو مگر میری تقریر اس تفسیر پر موقوف بھی نہیں دوسری نصوص میں بھی یہ مضمون موجود ہے یہاں اللہ سے آنہم حست کہ سینات کو حنات سے بدل دیں گے۔

سینات کی قیمت

ہمارے حضرت فرمایا کرتے تھے کہ ہمارے حنات ہی سینات ہیں۔ کیوں جی کبھی سنائے کہ کسی نے تنکے اور لکڑی کے وہ دام دیئے ہوں جو مصری کے ہوں۔ مصری کے ساتھ میں تو مجبوراً ہی لینا پڑتا ہے مگر صرف تنکوں کے ساتھ بھی کبھی ایسا ہوا ہے۔

خود کہ یابدایں چنیں بازار را کہ بیک گل مے خری گزار را

(ایسا بازار کہاں ہو گا کہ ایک پھول کے بد لے سارا چمن مل جائے) ۱۲

نیم جاں بستاند و صد جاں دہد آنچہ در و ہمت نہ آید آں دہد

(فانی و حقیر جان لیتے ہیں اور اس کے بد لے باقی جان عطا کرتے ہیں جو وہم و گمان میں بھی نہیں آتا عنایت کرتے ہیں) ۱۲

دنیا کے درمیان میں خدمت پوری لی جاتی ہے اور معاوضہ خیال سے کم ملتا ہے۔ یعنی اپنے خیال میں وہ جتنے کا مستحق سمجھتا ہے اتنا نہیں ملتا۔ اگر بادشاہ بھی کسی کو کتنا ہی دے دے تو بھی یہ ہوں ہوتی ہے کہ ابھی اور ملتا۔ وہاں یہ ہے کہ خدمت ناقص مگر معاوضہ اس قدر کہ مالا رات عین ولا اذن سمعت ولا خطر علی قلب بشر (مسند احمد ۳۱۶:۲، مجمع الزوائد ۳۱۲:۱۰، کنز العمال: ۳۹۲۵۹) کہ نہ کسی آنکھ نے دیکھا نہ کسی کان نے سانہ کسی بشر کے قلب پر خطرہ گزرا۔ وہ ایسا خریدار ہے کہ اگر صورت درست ہوگی وہی خرید لی جائے گی۔ چنانچہ قیامت میں دیکھ لینا۔

حدیث شریف میں جو رکوع و سجود کی فضیلت آئی ہے وہ مطلق ہے۔ اس میں یہ نہیں ہے کہ قلب میں گاؤخ کے خیالات نہ ہوں۔ ہاں اعتدال ضروری ہے چنانچہ جس نے اعتدال نہیں کیا تھا اسے آپ نے فرمایا صل فانک لم تصل (لم اجد الحدیث فی "موسوعة اطراف الحدیث النبوی شریف") نماز پھر سے پڑھو۔ اور اس میں یہ نہیں پوچھا تھا کہ روح بھی تھی یا نہیں اور یہ رحمت ہے جو بواسطہ آپ کے مرحمت ہوئی کہ متبدیوں کو اعتدال کا توا مر کیا مگر روح

ڈالنے کا امر نہیں کیا۔ ابتداء میں عیسیٰ علیہ السلام یہ کیا کرتے تھے کہ تصویر بنا لیتے تھے پھر اس میں روح پھونکتے تھے۔ اسی طرح ابھی تم تصویر بناؤ روح بعد میں پھونک دی جائے گی۔ مگر تصویر تو پوری بناؤ۔ نہیں کہ تصویر ادھوری ڈھانی تو اگر اس میں روح ڈالی بھی گئی تو لذت وری کس کام کی ہو گی تو یہی بات ہے کہ تم رکوع و سجودا چھپی طرح کرو۔ اگر روح نہ ڈال سکوت پچھہ حرج نہیں۔

سالک کو تنبیہ

اسی طرح سالک کو چاہیے کہ اگر ذکر ہوا اور فکر نہ ہو تو فکر نہ کرے۔ ذکر اچھی طرح کرتا رہے۔ ان شاء اللہ سب کچھ ہو جائے گا۔ یہ نہ کرے کہ بجائے اس کے کہ آگے بڑھنے کی کوشش کرتا دلکیر ہو کر اسے بھی چھوڑ دے۔ جیسا نور جہاں کے بچپن کی حکایت ہے اور وہی سبب ہوا جہانگیر کے نور جہاں پر فریفہت ہونے کا کہ یہ میلہ میں گیا تھا کبوتروں کا بڑا شوق تھا تھا میں دو کبوتر لئے تھے۔ نور جہاں لڑکی سامنے آ رہی تھی اسے دیکھ کر وہ کبوتر اسے دے دیئے کہ ذرا تھا مے رہ میں ابھی آ کر لے لوں گا۔ جب فارغ ہو کر آیا تو دیکھا کہ ایک کبوتر اڑ چکا تھا۔ تعجب سے پوچھا کہ کیسے اڑ گیا۔ اس نے دوسرا کبوتر چھوڑ کے دکھا دیا کہ ایسے اڑ گیا۔ اس کے اس بھولے پن پر فریفہت ہو گیا۔

شادہ آں نیست کہ موی و میانے دارو بندہ طمعت آں باش کہ آنے دارو

(معشوق وہ نہیں کہ اچھے بال اور پتلی کمر رکھتا ہو حسین وہ ہے کہ اس میں کچھ آن ہو گیا ۱۲)

تو یہ مثال اس پر یاد آئی کہ بجائے اس کے کہ اس کی کوشش کرتے کہ نماز میں روح بھی پیدا کریں صورت کو بھی چھوڑ بیٹھے جس طرح اس نے کیا کہ بجائے اس کے کہ پریدہ کو ڈھونڈتی پر وریدہ کو بھی پروریدہ کر دیا۔ تم بھی بزرگوں کے کلام کے اچھے معنی سمجھے کہ اگر گاؤخ کے خیالات ہوں تو نماز نہ پڑھو۔ معنی یہ ہیں کہ ایسی نماز میں کوشش کرو کہ یہ خیالات نہ آئیں۔ نہ یہ کہ اسے بھی چھوڑ دو اگر یہ معنی سمجھے تو وہ نام کی نور جہاں تھی تم تو بالکل ظلمت جہاں ہو بلکہ وہ بھی جہانگیر کے حق میں تو ظلمت جہاں تھی خود چاہے جیسی ہو کیونکہ کل ماشفلک عن الحق فهو طاغوتک (جو چیز تجھ کو حق سے روگرداں کر دے وہی شیطان ہے ۱۲) اسی کے عشق میں جہانگیر نے کیا کیا۔ اس کے شوہر کو لڑائی میں بھیج کر بہانہ سے قتل کرایا۔ غرض اس کے حق میں تو وہ بھی ظلمت جہاں ہو گئی تھی۔ حدیث شریف میں آیا ہے کہ ایک شخص کبوتر کے پیچھے دوڑا جا رہا تھا حضور صلی اللہ علیہ وآلہ وسلم نے اسے دیکھ کر فرمایا شیطان یتبع شیطانہ کہ ایک شیطان شیطان کے پیچھے جا رہا ہے۔ تو واقع میں وہ کبوتر شیطان نہ تھا مگر اس کا شیطان تھا پس تفسیر حدیث کی ہے کہ یتبع شیطانہ اس تفسیر کو بزرگوں

نے طاغوت میں مضاف الیہ کو ذکر کر کے ظاہر کر دیا۔ یعنی شیطان یتبع شیطانته معنی یہ ہیں کہ ایک شیطان اپنے شیطان کے پیچھے جا رہا ہے تو نور جہاں اس اعتبار سے خلمت جہاں ہوئی۔ اس طرح تم بھی اگر اس کے یہ معنی سمجھو گے تو خلمت جہاں ہو گے۔

الغرض روح کے سمجھنے میں دو غلطیاں ہوئیں ایک تو جہلائی صوفیہ کو کہ انہوں نے روح کو مقصود سمجھ کو صورت کو بالکل اڑا دیا اور دوسرے اہل ظاہر کو کہ انہوں نے صورت کو اڑایا تو نہیں مگر صورت کو بے وقت و بے قدر سمجھنے لگے پس اس وقت روح سے میرا وہ مقصود نہیں کہ جو لا بشرط شے کے مرتبہ میں ہے یعنی بشرط تحقیقہ فی ضمن الصلوٰۃ (اس کے نماز کے ضمن میں تحقق ہونے کی شرط پر ۱۲) کیونکہ لا بشرط شے کا مرتبہ تو ماہیت کا ہے کیونکہ زید میں اگر روح آئے اور عمر و میں نہ آئے تو یہ صادق آیا کہ روح عمر و کی لا بشرط شے کے درجہ میں پائی جاتی ہے مگر اس سے عمر و زندہ نہیں ہو سکتا اسی طرح اگر زید مر جائے تو یہ صادق آتا ہے کہ لا بشرط شے روح زید کی مفارق ہو گئی مگر یہ لازم نہیں آتا کہ عمر و بھی مر جائے میں بشرط شے کے مرتبہ میں جو روح ہے اسے بیان کروں گا۔ مثلاً زید کی روح بشرط تحقیقہ فی زید (اس کے زید میں محقق ہونے کی شرط پر ۱۲) کہ جب اس میں آئے گی تو وہ زندہ ہو گا اور اگر نکلے گی تو وہ مرے گا تو گویا یہ روح ہے اس خصوصیت کے مرتبے میں جو آج مقصود بالبیان ہے۔ البتہ اس روح کے ہم نوع اور افراد بھی ہیں یعنی دوسرے افراد ذکر کر کے ان کی بھی قدر کرنا چاہیے بہر حال دو غرض سے آج بیان کیا جاتا ہے ایک تو یہ کہ اس نماز خاص کی بھی قدر کریں اور افراد ذکر کی بھی قدر کریں کہ وہ بھی روح صلوٰۃ کے مشارک فی النوع ہیں۔

توجہ الٰٰ اللہ کا ماقبل میں اثر

الغرض آج بیان سے مقصود یہ ہے کہ نماز کی روح کیا ہے پس جس طرح لعَلَّكُمْ تَتَّقُونَ (اس امید پر کتم متین ہو جاؤ ۱۲) سے روح صوم کی طرف اشارہ ہے۔ اسی طرح اس آیت میں بہت اس کے روح نماز کی کسی قدر زیادہ صراحةً ہے اور ہر چند کہ یہ آیت موئی علیہ السلام کے قصہ کی ہے مگر چونکہ عقائد و اخلاق میں ہم میں اور امام سابقہ میں کچھ فرق نہیں۔ فرق صرف اعمال ظاہرہ میں ہے اس لئے یہ آیت ہم پر بھی جلت ہے۔ اور اس حیثیت سے بھی جلت ہے کہ موئی علیہ السلام کا یہ قصہ بلانکیئر ہم کو سنایا جا رہا ہے میں اس وقت صرف اَقِوٰ الصَّلٰوة لِذِكْرِنِی (میری ہی یاد کی نماز پڑھا کرو ۱۲) کے متعلق بیان کرنا چاہتا ہوں اور دوسرے اجزاء کو حض تبرکا اور ادب ایجاد کیا ہے کہ فقهاء نے لکھا ہے کہ اگر کوئی ایک سورۃ کی بہت سی

آیتیں پڑھئے اور ایک آیت سجدہ کو چھوڑ دے تو مکروہ ہے اسی طرح مجھے بھی اور اجزاء کا چھوڑنا خلاف ادب معلوم ہوا۔ ترجمہ اس جزو کا یہ ہے کہ نماز کو قائم رکھو میرے ذکر کے واسطے لذ کری میں لام غایت کا ہے یعنی نماز کی غایت روح میری یاد ہے یہاں روح سے مراد بخارات لطیفہ جو قلب میں پیدا ہوتے ہیں۔ جو ہر مجرم نہیں بلکہ نماز کی غایت وہی اس کی روح ہے۔ یعنی غایت نماز سے کیا ہے حق تعالیٰ کی یاد۔ جیسا کہ صوم کی غایت درجہ مجاہد ہے۔ جس کا بیان اس سے پہلے ہو چکا۔ حق تعالیٰ نے اس لام سے نماز کی روح بتلا دی حاصل یہ ہوا کہ نماز کی روح کیا ہے جسے پیش نظر رکھنا چاہیے وہ میری یاد ہے۔ اے صاحبو! نماز کو غور کر کے دیکھو کہ اس میں روح ہوتی ہے یا نہیں لیکن اگر روح نہ ہو تو ایسا بھی نہ کرنا کہ ہاتھ پاؤں بھی کاٹ دو کیونکہ پھر روح کیونکر آئے گی۔ اس لئے مادہ محفوظ رکھو کہ یہی مردہ تصویریں پھر زندہ ہو جائیں گی۔ اے اس طرح سمجھو کو کوئی جانور ہے اس کی روح نکل چکی ہے ایک حکیم آیا اس کے پاس ایک ایسا عمل ہے کہ ایک جانور کی روح دوسرے جانور میں منتقل کر دیتا ہے۔ مگر شرط ضرور یہ ہے کہ اس جانور کی گردن جڑی ہوئی ہو۔ اگر تم نے اس جانور کی گردن کاٹ دی ہے تو وہ صاحب عمل اس میں کس طرح روح منتقل کر سکتا ہے تو جن کے پاس روح نہیں وہ اعضا نے نماز کو ضرور درست رکھیں اور یہ شبہ نہ کرو کہ جو نماز ہم پہلے پڑھ کچے ہیں اس کا کیا تدارک ہوا۔ یاد رکھو جب روح پڑے گی سب میں پڑ جائے گی۔ اس واسطے کہ ہم توجہ الی اللہ کا اثر دیکھتے ہیں کہ ما قبل میں بھی ہوتا ہے۔ اُولِئِکَ يُبَدِّلُ اللَّهُ سَيِّدُ الْمُحَمَّدِ حَسَنَتٌ (اللہ تعالیٰ ایسے لوگوں کے گذشتہ گناہوں کی جگہ نیکیاں عنایت فرمائے گا) (۱۲)

پچھلے سینات حنات سے بدل جاتے ہیں۔ حدیث شریف میں ہے الاسلام یہدم ما کان قبلہ (طبقات ابن سعد ۲:۲:۳) اسلام اپنے قبل کی بداعمالیوں کو ساقط کر دیتا ہے (۱۲) تو دیکھئے عمل حال کا پچھلے اعمال میں بھی اثر ہوتا ہے۔ جب تمہارے حال کے اعمال میں روح پڑے گی تو پچھلے اعمال میں بھی پھیلے گی۔

اس میں راز یہ ہے کہ وہ اعمال باعتبار اپنے اثر کے قائم ہیں۔ عامل میں اور عامل ان کا محل ہے اور محل زمانہ حال میں موجود ہے تو حال بھی زمانہ حال میں موجود ہے وہ ماضی کہاں ہے جس پر شبہ ہوا اور گواعمال رخصت ہو کچے ان کا اثر ہم میں باقی ہے۔ اور حقیقت میں عمل تو یہ اثر ہی ہے کیونکہ اس کے معنی مصدری تو محض اعتباری انتزاعی ہے ہے پس حاصل مصدر ہی فعل ہے جو کہ اثر ہے اور یہ اثر باقی رہتا ہے۔

اعمال ماضیہ بالقاء

یہی وجہ ہے کہ اہل کشف کو صورتیں اعمال کی نظر آ جاتی ہیں۔ حضرت عثمانؓ کی مجلس میں ایک شخص کسی نامحرم عورت کو دیکھ کر آیا تھا آپ نے فرمایا کہ کیا حال ہے لوگوں کا کہ ہماری مجلس میں آتے ہیں اور ان کی آنکھوں سے زنا پکتا ہے اسی طرح جب کوئی طاعت کرتا ہے تو اس کا ایک اثر اس میں پیدا ہوتا ہے جس کا اہل کشف کو علم ہوتا ہے فرشتوں کو تو اعمال ماضیہ کا نامہ اعمال دیکھنے سے علم ہوتا ہے اور اہل کشف کے لئے یہ شخص اپنا آپ نامہ اعمال ہے اسی کو حضرت علی رضی اللہ تعالیٰ عنہ فرماتے ہیں۔

غدائک فیک و ما تبصر
تمہاری غذا خود تمہارے اندر ہے اور تم دیکھتے نہیں تمہاری دو اتم ہی سے ہے اور تم نہیں شعور کرتے (۱۲)
وانت الكتاب المبين الذي با حرفه يظهر المضمر
(تم وہ کتاب ہو کہ اس کے حروف سے پوشیدگیوں کا ظہور ہوتا ہے) (۱۲)

وتزععمنک جرم صغیر و فيک انطوى العالم الاكبر
(تم اپنے آپ کو جرم صغير سمجھتے ہو حالانکہ تمہارے اندر ایک عالم اکبر پیٹا ہوا ہے) (۱۲)
تو گویا تم خود کتاب مین ہو قرآن مجید میں ہے وَجَدُوا مَا عَيْلُوا حَافِرًا (جو جو اعمال انہوں نے کئے ہیں ان میں موجود پالیں گے) حضرت مولانا محمد یعقوب صاحب نے اس کی بھی تفسیر فرمائی تھی۔ مشہور تفسیر تو اس کی مکتوب فی الصحیفہ (نامہ اعمال میں لکھا ہوا ہے) سے کی ہے مگر مولانا فرماتے تھے کہ خود اعمال حاضر ہوں گے جب ظاہر الفاظ وَجَدُوا مَا عَيْلُوا حَافِرًا سے معلوم ہوتا ہے یعنی قیامت کے روز سارے اعمال کو حاضر پائیں گے اس پر اشکال یہ ہے کہ جو اعمال ختم ہو چکے وہ کیسے عو德 کریں گے۔ محقق دو اندیشے اسے اس طرح رفع کیا ہے کہ انہوں نے اپنے رسالہ زوراء میں یہ ثابت کیا ہے کہ حقائق اعمال کے جو ہر ہیں۔ یہ رسالہ حضرت نے میرے پاس بھیجا تھا شاید سمجھنے سے یہ مقصود ہو کہ ان کی تحقیق حضرت کو پسند آئی ہو والد اعلم میں اس کو یقیناً کہہ نہیں سکتا کیونکہ کچھ فرمایا نہیں۔ میں نے اس رسالہ کو دیکھا میری سمجھ میں یہ بات تو نہیں آتی کہ حقائق اعمال جو ہر ہیں۔ ہاں اتنا سمجھ میں آتا ہے کہ معنی مصدری قیامت میں نہ ہوں گے بلکہ حسب تحریر مولانا محمد یعقوب صاحب

ان اعمال کے اثر قیامت کے روز شکلیں بن کر اہل محشر کو نظر آئیں گی۔ مثلاً جو چوری کر چکا ہے وہاں نظر آئے گا کہ چوری کر رہا ہے۔ زنا کر چکا وہاں نظر آئے گا۔ کہ زنا کر رہا ہے۔ غرض جو آثار اعمال کے اس کے بدن میں جمع ہیں سب وہاں اعمال بن کر نظر آئیں گے۔

اس کی مثال یہاں بھی خدا نے پیدا کر دی ہے یعنی جس طرح بائیکوپ کے اندر گذشتہ واقعات کی صورتیں نظر آتی ہیں اسی طرح قیامت کے دن یہ بھی بائیکوپ بن جائے گا اور اس کے ہاتھ پیر گراموفون کی طرح جو کچھ اس نے کیا ہے بولیں گے۔ ایک زانی کی حکایت ہے کہ زنا کر کے غسل کر رہا تھا۔ غسل کا پانی نالی سے بہہ رہا تھا۔ ایک بزرگ کا ادھر سے گزر ہوا اس پانی کو دیکھ کر کہا اس میں زنا بہہ رہا ہے۔ پوچھا حضرت آپ کو کیونکر معلوم ہوا فرمایا کوئی زانی غسل کر رہا ہے۔ مجھے پانی کے ہر ہر قطرہ میں زنا کی تصویر نظر آتی ہے۔ تو حضرت تمام اعمال کے آثار اس میں پیدا ہو جاتے ہیں تو جو صورت صلوٰۃ یہ پہلی ہیں وہ سب اس شخص کے اندر موجود ہیں تو یہ صلوٰۃ جس میں لفظ ہوار و روح کا اسی سے سب میں روح پھیل جائے گی۔ دیکھو جس وقت ایک آئینہ پر روشنی کا عکس پڑتا ہے تو وہ اپنے پاس کے آئینوں کو بھی روشن کر دیتا ہے بشرطیکہ کوئی مانع نہ ہو جو صورت ایک آئینہ کے اندر آتی ہے سب میں پہنچ جاتی ہے اسی طرح اگر پہلی نمازوں میں قابلیت ہے تو بھی ایک روح ان میں بھی پہنچ جائے گی۔ کما قیل

مَآفَاتِهِ درِ هزاراں آنکینہ تافت

(ایک سورج ہزاروں شیشوں میں چمکتا ہے ۱۲)

اس واسطے میں کہتا ہوں کہ صورت کی حفاظت کی بہت ضرورت ہے مگر صرف صورت ہی پر قناعت نہ کرو اس کی بھی کوشش کرو کہ روح کو اس سے متعلق کر دو اور وہ روح کیا ہے وَأَقِمُ الصَّلَاةَ لِذِكْرِي (میری یاد کے واسطے نماز کو قائم رکھو ۱۲) حق تعالیٰ کا ذکر ہے اب اپنی اپنی نمازوں دیکھنا چاہیے کہ ہے بھی ذکر۔

ذکر کے معنی میں دشواری

سو پہلے ذکر کی حقیقت سمجھ لیجئے۔ میں اس کے مراتب بیان کرتا ہوں اس کے دو مرتبے ہیں ایک ذکر حق اور ایک ذکر ذکر حق۔ ذکر حق کے معنی ہیں یاد حق یاد کے کہتے ہیں غیر محقق صوفیوں نے اس کے معنی بہت دشوار کر دیئے ہیں حالانکہ بالکل سہل ہے جیسے بعض مدرسین کی عادت ہوتی ہے

کہ ہل مقام کو بھی طالب علم کے سامنے دشوار کہہ دیتے ہیں معلوم نہیں اس میں کیا مصلحت ہے شاید یہ خیال ہو کہ دشوار کہہ دینے سے طالب علم کو توجہ زیادہ ہو گی مگر یہ مقصود تو اس طرح بھی حاصل ہو سکتا ہے کہ یوں کہہ دیا کرے غور سے سنو۔ معلوم ہوتا ہے کہ نیت ہی خراب ہے یہ ظاہر کرنا چاہتے ہیں کہ ہم ایسے فاضل ہیں کہ ایسے مشکل مقامات کو اس طرح بے تکلف پڑھا دیتے ہیں ایسے ہی بعض مدعاں تصوف میں بھی خط ہوتا ہے۔

کانپور میں میری مدرسی کے زمانہ میں ایک طالب علم مولوی فضل حق تھے مجھ سے صدر اپڑتے تھے صدر امیں مٹھاۃ بالکریہ کا مسئلہ نہایت دشوار مشہور ہے۔ جب یہ سبق آیا تو میں نے یہ بتانے سے پہلے کہ یہ فلاں دشوار مقام مشہور ہے اس کی تقریر کر دی اور اپنے اطمینان کے لئے ان سے بھی کہلوایا جب معلوم ہو گیا کہ یہ سمجھ گئے تو میں نے کہا یہی مسئلہ مٹھاۃ بالکریہ کا ہے جو بہت دقیق مشہور ہے وہ یہ سنتے ہی گھبرا گئے۔ میں نے کھاؤ رونبیں بس اب تو نکل گیا۔ دیکھو کس قدر ہل مقام کو دشوار مشہور کر رکھا ہے۔

جو چیرا تو اک قطرہ خون نہ لکلا
بڑا شور سنتے تھے پہلو میں دل کا

پھر جب سالانہ امتحان ہوا تو ممتحن بھی بڑے ہی رحم دل تھے۔ یہی مسئلہ پوچھا انہوں نے اس کو ایسا عمدہ لکھا کہ ممتحن نے لکھا کہ میں نے اب تک اس مسئلہ پر ایسی صاف تقریر کی کی نہیں دیکھی۔ واقعی وہ چھپوانے کے قابل تھی۔ اب معلوم نہیں وہ جامع العلوم میں ہے یا تلف ہو گئی میں نے کہہ تو دیا تھا کہ اس پر چہ کو محفوظ رکھا جاوے۔ سو بعض مدعاں تصوف کی یہ کیفیت ہے کہ وہ مسائل ضروریہ معاملیہ تصوف کو ایسا چکر دے کر بیان کرتے ہیں کہ سننے والوں کو مشکل ہو چنانچہ ذکر کے معنی اس عنوان سے بیان کئے کہ ذکر وہ ہے کہ نہ ذکر ذکر ہونہ ذکر ذاکر ہو۔ اب سب چکر میں ہیں کہ اس کا کیا مطلب ہوا۔ اس کے بعد یہ خیال ہو جاتا ہے کہ جب اس کا سمجھنا مشکل ہے تو کتنا بدرجہ اولیٰ مشکل ہے کیونکہ کرنا بغیر سمجھنے نہیں ہو سکتا۔

مراتب ذکر

الحمد للہ میں بتاتا ہوں کہ ذکر کے معنی بہت آسان ہیں۔ ذکر کے وہ معنی ہیں کہ جو ہر ایک گنوار سمجھ سکتا ہے۔ سنو ذکر کے معنی ہیں یاد۔ یاد کیونکر ہوتی ہے۔ جس وقت میئے کو یاد کرتے ہو تو کیا یہ خیال دل میں ہوتا ہے کہ میں یاد کر رہا ہوں۔ یا صرف میئے کا خیال ہوتا ہے کسی محبوب کو یاد کرتے

ہو تو اس وقت ذہن میں اس بات کا خیال نہیں ہوتا کہ میں اس کے حسن و جمال کو یاد کر رہا ہوں کیونکہ اگر یہ خیال ہو تو اس جملہ کی یاد ہو گئی محبوب کی یاد نہ ہو گی تو حاصل ذکر کا یہ ہوا کہ یاد کرنے والا اس وقت سوائے اس کے جسے یاد کر رہا ہے کسی اور جزو کا خیال بالکل نہ کرے حتیٰ کہ اس کا بھی کہ میں اس کو یاد کرتا ہوں۔

تو یہ حقیقت ہے ذکر کی۔ تو خدا کی یاد بھی ایسی ہی ہے کہ سوائے خدا کے کسی اور کا دل میں خیال نہ ہو۔ حتیٰ کہ اس کا بھی کہ میں اس وقت خدا کو یاد کر رہا ہوں۔

یہ اول درجہ ہے ذکر کا اس کا حاصل یہ ہے کہ قلب میں مذکور کا خیال ہو ذکر کا خیال نہ ہو۔ دوسرا مرتبہ ذکر کا یہ ہے کہ مذکور کی یاد نہ سہی تو ذکر ہی کی یاد کی یعنی یہی سہی کہ میں اس وقت یاد کر رہا ہوں۔ یہ ذکر کی یاد ہے مذکور کی بلا واسطہ یاد نہیں۔ مگر یہ بھی کافی ہے حالانکہ یہ حق ذکر سے متزل ہے چاہیے تو یہ تھا کہ کافی نہ ہوتا کیونکہ یہ ان کی یاد نہیں مگر افسوس تو یہ ہے کہ ہم یاد کی بھی یاد نہیں کرتے اور مذکور کی تو کیا یاد کریں گے۔ نماز پڑھتے ہیں تو اس وقت یہ بھی خیال نہیں ہوتا کہ ہم نماز پڑھ رہے ہیں بلکہ دنیا بھر کے بیہودہ خیالات جمع ہو جاتے ہیں۔ نماز پڑھنے میں کہیں بیوی کا خیال ہے کہیں بچوں کا خیال ہے۔ مولویوں کو درس کا خیال ہے۔

شب چو عقد نماز بر بندم چہ خورد بامداد فرزندم
رات کو جب نماز کی نیت کرتا ہوں تو بجائے تکبیر تحریمہ کے یہ کہتا ہوں کہ صبح کو میرے بال
پچ کیا کھائیں گے (۱۲)

ایک زبان داں اسکی عجیب تفسیر کرتے تھے کہ شب چو عقد نماز بر بندم از غایت ہجوم مشاغل دنیا بجائے تحریمہ میگویم چہ خورد بامداد فرزندم (رات کو جب میں نماز کی نیت کرتا ہوں تو دنیا کے مشاغل کی کثرت سے تکبیر تحریمہ کی بجائے یہ کہتا ہوں کہ صبح کو میرے بال پچ کیا کھائیں گے) یعنی اوروں کی تکبیر تحریمہ تو اللہ اکبر ہے مگر ان کی تکبیر تحریمہ چہ خورد بامداد فرزندم (صبح کو میرے بال پچ کیا کھائیں گے) ہے۔

امام غزالی کے ایک بھائی صاحب کشف تھے۔ وہ ان کے پیچھے نماز نہیں پڑھتے تھے۔ امام غزالی نے اپنی والدہ سے اس کی شکایت کی والدہ نے انہیں ساتھ پڑھنے کی تاکید کی۔ خیر انہوں نے امام غزالی کی اقتداء کی اتفاقاً نماز میں انہیں یہ خیال آیا کہ کتاب الحیف کا ایک مسئلہ لکھنے سے

رہ گیا بس جھٹ سے نیت توڑ کر الگ ہو گئے۔ امام غزالی نے پھر اس واقعہ کی اپنی والدہ سے شکایت کی۔ والدہ نے ان سے پوچھا کہ تم نے ایسا کیوں کیا۔ انہوں نے کہا کہ میں ایسے شخص کے پیچھے نماز نہیں پڑھتا جس کا قلب خون حیض میں آلو دہ ہے۔ انہوں نے کہا تم نے خدا کی طرف سے توجہ چھوڑ کر ان کے قلب کی طرف توجہ کیوں کی۔ اگر ان کا قلب خون حیض سے آلو دہ ہے تو تمہارا قلب بھی تو اس قلب خون آلو دہ سے آلو دہ ہے تم کیا منہ لے کر اعتراض کرتے ہو۔ خیر یہ حکایت اس پر یاد آگئی کہ ایک وہ قلوب تھے کہ فقہہ کے خیال کو بھی ذکر حقیقی کے سامنے پسند نہیں کیا۔ ایک ہمارے قلوب ہیں کہ نماز کا بھی خیال نہیں اور وہ صاحب حال تھے ورنہ نماز میں دین کا خیال آنا یہ نماز کے منافی نہیں۔ ہماری نماز میں تو کہیں دو کان کا خیال ہے کہیں مکان کا خیال ہے سو ذکر کا بھی ذکر نہیں باقی اول درجہ توجہی تھا کہ ذکر بھی ذکر نہ ہو فقط مذکور ہی کا ذکر ہو۔

گم شدن گم کن کمال این ست و بس
تو درو گم شو وصال ایں ست و بس

تم محظوظ میں فتا ہو جاؤ بس یہی وصال ہے اور اس فتا ہونے کے بھی بھول جاؤ۔ بس یہی کمال ہے (۱۲) یہ فناء الفناء ہے کہ فنا کی بھی خبر نہ ہو۔ اسی طرح بھول پکی یہ ہے کہ بھول کو بھی بھول ہو جائے سونے والا وہ ہے جسے سونے کی بھی خبر نہ ہو۔ فانی وہ ہے جسے فنا کی بھی خبر نہ ہو۔ اسی طرح ذا کروہ ہے جسے ذکر کی بھی خبر نہ ہو اور اس تقریر سے اب توفیاء الفناء بھی مشکل بات نہ نکلی۔ غرض ذکر حق یہ ہے کہ ذکر کا بھی ذکر نہ ہو۔ واقعی اگر اس کی شرح نہ کی جائے یہ معلوم ہوتا ہے کہ بڑی دقیق بات ہے جو ہماری سمجھ سے باہر ہے بہر حال ذکر حقیقی توجہ تھا کہ ذکر کا ذکر نہ ہو مگر یہاں دوسرے دلائل سے ذکر ذکر ہی پر اتفاق کیا گیا ہے کہ تم ذکر ذکر ہی رکھو۔ ہم اپنی رحمت سے اسے بھی لذکری میں داخل کر دیں گے۔ اگر کوئی یہ کہے کہ اس کی کیا دلیل کہ صرف ذکر ذکر پر اتفاق کرنے کی اجازت دیدی اس کی دلیل حدیث میں ہے من توضاء ثم صلی رکعتین مقبلًاً عليهما بقلبه لم يحدث فيهما نفسه (لم اجد الحديث في "موسوعة اطراف الحديث النبوى شريف") (جس شخص نے وضو کیا پھر دور کعت نماز حضور قلب سے ادا کیں کہ ان میں وسوسہ نہ آیا (۱۲)) تجھے الوضوء کی فضیلت میں حضور صلی اللہ علیہ وسلم ارشاد فرماتے ہیں کہ اچھی طرح سے وضو کر کے دور کعت پڑھے اور ان پر متوجہ رہے اب غور کرو کہ ان پر متوجہ رہنے کے کیا معنی۔ اس کے یہ معنی ہیں کہ نمازی ہی کی طرف متوجہ رکھو یہی ذکر الذکر ہو اپس باوشاہ کی شان میں اگر

قصیدہ کہو تو اگر مددح کا خیال نہ ہو تو مرح کا تو خیال ہو۔ اسی طرح اگر یہاں اگر ذکر ہی کی طرف توجہ ہو کہ ہم اسے اپنی رحمت سے اپنی ہی توجہ میں شمار کریں گے۔

غیر مقلدیت

اس کا راز فقہاء نے سمجھا ہے کہ ایک قاعدہ لکھا ہے واقعی فقہاء بڑے عارف تھے اور اسی کی بدولت یہ لوگ حدیث میں اجتہاد کر سکتے تھے آج کل ہر شخص مجتہد و محدث ہونے کا دعویٰ کرتا ہے۔ ایک تارک تقلید گنوار تھا اس سے کسی نے پوچھا فاتحہ خلف الامام کی کیا دلیل ہے اس نے کہا کہ ترمذی (ترمذی) میں آیا ہے کہ داج کھداج حدیث میں آیا ہے خداج خداج یا اس کی خرابی ہے۔ یہ محدث ہیں صاحب محدث نہیں یہ لوگ محدث ہیں چند حدیثوں کے غلط سلط بے سمجھے یاد کر لینے سے کوئی محدث ہو سکتا ہے؟۔

نہ ہر کہ آئینہ داروں سکندری داروں

(یہ بات نہیں کہ جس کے پاس آئینہ ہو وہ سکندری بھی جانتا ہو)

ذکاؤۃ اور بھولپن

بعض لوگ حضرت مولانا محمد اسماعیل صاحب کو غیر مقلد کہتے ہیں ان کے صاحزادے کی حکایت سے اس کا اندازہ کر لیجئے کہ اس حکایت سے اول ان کی مقلدیت کا درجہ دیکھ لیجئے پھر سمجھ لیجئے کہ اگر یہ غیر مقلد ہوتے تو ان کے صاحزادے بھی اپنے باپ کی تربیت کی وجہ سے غیر مقلد ہی ہوتے۔ ان کا نام مولوی محمد عمر تھا۔ مجدوب منش تھے۔ پڑھا وڑھا کچھ زیادہ نہیں تھا مگر ذکر کی غصب کے تھے اور ساتھ ہی بھولے بھی تھے۔ تیز اور ذہین تو اس قدر تھے کہ ایک شخص نے کنز شروع کرنے کی درخواست کی راضی ہو گئے انہوں نے شروع کی پہلے دن دس ورق پڑھائے اس کے بعد انہوں نے کہا بس کہنے لگے ابھی سے بس۔ بھولے اس قدر تھے کہ مولوی محبوب علی صاحب جامع مسجد میں وعظ کہا کرتے تھے آواز ذرا پست تھی انہوں نے بھی ان کا وعظ سننا۔ وعظ سن کر بہت پسند کیا۔ مگر ان کی آواز پر حرم آیا۔ گھر آ کر خدا سے دعا کی کہ اے اللہ ان کی آواز کو بلند کر دے۔ اس کے بعد فوراً ان سے پوچھوا بھیجا کہ آپ کی آواز کچھ بلند ہوئی یا ابھی نہیں۔ کس قدر ناز ہے کہ دعا کرتے ہی دریافت کرتے ہیں کہ آواز بڑھی بھی یا نہیں۔ سو یہ مولوی محمد عمر صاحب ایک مرتبہ دہلی کی جامع مسجد میں تشریف لائے چند آدمی حدیث پڑھ رہے تھے۔ آپ بھی وہاں جا کر بیٹھے

لوگوں نے کہا کہ حضرت یہ لوگ غیر مقلد ہیں۔ فرمایا ہمیں ان کی غیر مقلدی سے کیا لینا ہے ہم تو حدیث رسول اللہ صلی اللہ علیہ وسلم سننے آئے ہیں ان میں سے ایک شخص نے حدیث پڑھتے پڑھتے کہا امام صاحب نے حدیث کے خلاف کیا۔ بس یہ سنتے ہی آگ لگ گئی۔ کہنے لگے کہ تمہارا یہ منہ ہے کہ تم امام صاحب پر اعتراض کرو اور غصہ ہو کر انھوں گئے کہ چلو بھی یہاں سب بدو دین جمع ہیں۔ تو واقعی ان حضرات پر اعتراض کرنے کے لئے منہ چاہیے۔

حضرت مولانا گنگوہی رحمۃ اللہ علیہ حدیث کا سبق پڑھا رہے تھے کہی حدیث میں امام شافعیؓ کے تمک کا جواب دیا تو ایک طالب علم غایت سرور سے کہنے لگے کہ حضرت اگر امام شافعیؓ بھی ہوتے تو وہ بھی مان جاتے۔ مولانا کو یہ سنتے ہی بہت تغیر ہوا فرمایا کہ میں کیا چیز ہوں اگر امام شافعیؓ ہوتے مجھ سے بولا بھی نہ جاتا اور میں تو ان ہی کا مقلد ہوتا۔ حضرت اتنا ادب ہوتا ہے مجتہدین کا۔ تو اجتہاد سہل بات نہیں ہے۔ حدیث یاد کر لینا اور بات ہے اجتہاد اور بات ہے۔ یہ فقہاء ہی کا حصہ ہے جس کے متعلق حدیث ہے من یر داللہ بہ خیراً یفقطہ فی الدین یعنی جس کے ساتھ اللہ تعالیٰ کو خیر منظور ہوتی ہے اسے دین کی سمجھو دے دیتا ہے ان کو ایسی سمجھو دی گئی تھی کہ انہوں نے ایسے اصول بنائے جو آج تک نہیں ٹوٹے۔

مرض اجتہاد

چنانچہ انہوں نے ایک قاعدہ بیان کیا جس سے بحث مقام کا راز نکلے گا اور وہ یہ ہے کہ بعض احکام میں سبب حکم کو علت حکم کی قائم مقام کر دیتے ہیں۔ مثلاً انہوں نے پہلے اس پر غور کیا کہ سفر میں قصر کی کیا علت ہے معلوم ہوا کہ علت قصر کی مشقت ہے لیکن حقیقت مشقت کا معلوم کرنا بعض جگہ دشوار تھا اس لئے اس کے سبب یعنی سفر کو قائم مقام علت یعنی مشقت کا کر دیا۔ مگر یہ علت سمجھنا یا سبب کو علت کی جگہ رکھنا یہ کام فقہاء ہی کا تھا باقی ہمیں جائز نہیں۔ نہ علت نکالنا نہ اس میں ایسا تصرف کرنا ایک تو اس لئے کہ ہم میں وہ فہم نہیں دوسرا بات یہ ہے کہ فقہاء تو اس لئے علت نکالتے تھے کہ حکم کا تعدد یہ تھوڑا ہی کرنا ہے اور اس وقت اجازت دینے میں ایک خرابی یہ ہے کہ الحاد کا دروازہ کھلتا ہے آج کل یہ مرض بہت پھیل گیا ہے کہ ہر حکم کی علت اپنے جی سے تراشتے ہیں۔ چنانچہ داڑھی رکھنے میں کیا حکمت ہے اور نماز پڑھنے میں کیا حکمت ہے۔ روزہ رکھنے میں کیا حکمت ہے اور اس کا نام انہوں نے فلاسفی رکھا ہے تو یہ فلاسفی گھڑنا جائز نہیں کیونکہ یہ

سمجھتے ہیں کہ جو حکمت ہم نے تراشی ہے وہ مدار حکم ہے تو جہاں یہ مدار حکم نہ ہو گا ایک شخص نے وضو کی حکمت سمجھائی اور تھوڑی دور تک خوب سمجھائی کہ کیسی رعایت کی ہے کہ وضو میں اطراف دھونا مقرر کئے ہیں جو چھ ہیں۔ اور جہات بھی چھ ہیں اور یہ سب جہات سے محیط ہیں اور چونکہ عرب میں اکثر یہی اعضاء کھلے رہتے تھے جن پر گرد و غبار اور پیشاپ مواثی کی مجھیں میں پڑی رہتی تھیں اس لئے صرف ان کے دھلوانے پر اکتفا کیا۔ اب آگے ٹھوکر کھائی کہ کہا کہ جب علت یہ ہے تو اب چونکہ ہم آئینہ دار بُنگلوں میں رہتے ہیں یہاں گرد و غبار کہاں۔ اس لئے ہمیں وضو کی ضرورت نہیں چنانچہ یہ کمخت بے وضو ہی نماز پڑھتا رہا اور مجھے روزہ کیوں فرض ہوا کسر قوت بھی بھی کے لئے۔ چونکہ ہم نے تعلیم کی وجہ سے اپنے نفس کی تہذیب کر لی ہے اس لئے اب ہمیں روزہ رکھنا تحصیل حاصل ہے نماز تواضع کے لئے فرض کی گئی ہے کیونکہ وَإِذَا كُوْمَعَ الْأَعْدُنَ فرمایا ہے اور ہم میں پہلے ہی سے تواضع ہے اس لئے نماز کی ضرورت نہیں۔ سو فقہاء نے تو اس واسطے علتنیں نکالی تھیں کہ ایک حکم بہت جگہ متعدد ہو سکے اور انہوں نے اس واسطے نکالیں کہ حکم کہیں بھی باقی نہ رہے۔ میں اسی لئے حکمتیں بیان کرتے ڈرتا ہوں کہ لوگ انہیں مدار حکم سمجھ لیتے ہیں گو ہم طالب علموں کو ایسی حکمتیں سب معلوم ہیں لوگ یہی سمجھتے ہیں کہ مولوی حکمتیں نہیں جانتے وہ سب کچھ جانتے ہیں مگر مصلحت کی وجہ سے بیان نہیں کرتے۔

مصلحت نیست کہ از پرده بروں افتراز ورنہ در مجلس رندال خبرے نیست کہ نیست
(مصلحت نہیں ہے کہ راز آشکارا ہو جائے ورنہ رندوں کی مجلس میں کوئی ایسی خبر نہیں کہ نہ معلوم ہو) ۱۲
کوئی ایسی بات نہیں کہ مولویوں کے پاس نہ ہو۔ بہر حال میں اس وقت بیان کرتا ہوں۔

فقہا کا فہم:

چونکہ اہل علم کا مجھ ہے اس لئے مضر نہ ہو گا بلکہ اور جی لگے گا اعمال میں۔ تو فقہاء تعداد یہ کے لئے بیان کرتے تھے میں تادیہ کے لئے بیان کرتا ہوں ہمیں اپنی حکمتوں کے متعلق یہ خیال رکھنا چاہیے کہ ہم انہیں حکم کا نشاء نہ سمجھیں بلکہ حکم کو انکا نشاء سمجھیں کیا معنی کہ حکم مخصوص ہے بہت سی حکمتوں کو مجملہ ان کے یہ بھی ہے تو اتنا فرق ہے ہماری اور فقہاء کی حکمتوں کی تجزیہ میں کہ ان کی حکمت نشاء ہے حکم کا اور ہماری حکمت کا نشاء حکم ہے بہر حال فقہاء کی تمیز تودیکھئے کہ کتنی بڑی بات نکالی جس کا ذکر آتا ہے اور اتنی بڑی بات نکال کر پھر غلطی سے محفوظ رہے دوسرا ہوتا اور ایسی حکمت

نکالتا اس غلطی سے پچنا اس کو ایسا ہی دشوار ہوتا جیسا کسی نے کہا ہے
درمیاں قعر دریا تختہ بندم کردا باز میگوئی کہ دامن ترکن ہشیار باش
(قعر دریا میں تختہ سے باندھ دیا ہے پھر کہتا ہے کہ ہشیار رہ کہ دامن نہ بھیگے) (۱۲)

یہ فقہاء قعر دریا میں پھنسنے اور خشک نکل گئے یعنی انہوں نے دیکھا کہ سفر اور قصر میں کیا تعلق ہے معلوم ہوا کہ چونکہ سفر میں مشقت ہے اس لئے قصر ہونا مصلحت ہے دیکھئے یہاں یہ دریا میں گرے مگر تر دامن نہیں ہوئے۔ یہاں سخت غلطی کا موقع یہ تھا کہ جب سفر میں مشقت نہ ہو تو قصر بھی نہ ہو۔ اگر آج کل کے سفہاء ہوتے واقعی ایسا کرتے پھر اس سے جو تشویش و خلجان ہوتا ظاہر ہے مشقت ایسا امر خفی اور عامض تھا کہ اس کی تشخیص ہی میں اکثر تر دور ہتا۔ مگر وہ تو فقہاء ہیں دریا میں ہیں۔ اور دامن بچا کر الگ ہو گئے کہ گو علت قصر مشقت ہے مگر اس کا قائم مقام اس کے سبب (یعنی سفر) کو سمجھ لیا۔ اب سفر شری ہے اگر مشقت نہ بھی ہو تو قصر کرنا پڑے گا۔ جیسا آج کل ریل کی وجہ سے کسی کو بھی مشقت نہیں رہی۔ سبحان اللہ کیا فہم تھا۔ اگر یہ حضرات حضور صلی اللہ علیہ وسلم کے وقت میں ہوتے تو مخصوصین و مقربین میں ہوتے کیا حضور صلی اللہ علیہ وسلم کے راز کو سمجھا اور گمراہی سے بچ گئے۔ میں نے حضرت مولانا محمد یعقوب صاحب سے پوچھا کہ اگر کوئی شخص کرامت سے کلکتہ پہنچ جائے تو قصر ہو گایا نہیں فرمایا ہو گا کیونکہ وہ مسافت قصر پہنچ گیا ہے۔ گو مشقت نہ ہو تو اسی فہم کی بدولت کہیں شرائع میں خلل نہیں ہونے پاتا اگر کوئی یہ کہے کہ یہ کیونکر معلوم ہوا کہ جو سمجھان حضرات نے سمجھا وہ حضور صلی اللہ علیہ وسلم کے مقصود کے خلاف نہیں۔ اس کی تحقیق نقلي یہ ہے کہ رسول اللہ صلی اللہ علیہ وآلہ وسلم نے احکام کا مدار میرۃ سفر ہی کو جا بجا فرمایا ہے اور تحقیق عقلی یہ ہے کہ فقہاء یہ سمجھے کہ اصل حکمت اس حکم کی تیر ہے پس اگر مدار حکم کا مشقت حقیقت ہوگی تو تصر (دشواری) ہو جائے گی۔ کیونکہ یہ معلوم کرنا بڑا دشوار ہو گا کہ ہمیں مشقت اس درجہ کی ہوئی کہ قصر کریں یا نہیں ہوئی کہ نہ کریں پس مشقت حقیقت کی مدار سمجھنے میں اصل موضوع ہی فوت ہو جائے گا یعنی یسر (آسانی) (۱۲)

امام اعظم کی دقت نظر

امام صاحب کے اکثر ایسے ہی دقائق ہوتے ہیں چنانچہ ایک حدیث میں آیا ہے کہ اگر کوئی نمازی کے سامنے گزرے تو اسے ہٹاؤ اگر نہ ہے فلیقاتله اس سے قتال کرو۔ بعض اس کو ظاہر پر محول کرتے ہیں خنفی اسے زجر پر محول کرتے ہیں کیونکہ اس حکم کی علت پر غور کرو کہ کیا ہے علت

اس کی حفاظت ہے جمیعت صلوٰۃ کی اور یہ ایک صفت ہے صلوٰۃ کی اور ذات یقیناً قابل حفاظت ہوتی ہے۔ صفت سے پس اگر یہاں صفت کی حفاظت کے لئے جھگڑو گے تو نماز ہی ثبوت جائے گی۔ تو یہ عقل کے خلاف ہے۔ شارع صفت کا اس قدر اہتمام کریں کہ ذات کی بھی پرواہ نہ رہے۔ سبحان اللہ امام صاحب کی کیسی گہری نظر ہے اہل ظاہر کی نظر اتنی عمیق (گہری ۱۲) نہیں اسی سے امام صاحب پر اعتراضات کرتے ہیں بہرحال فقهاء کے اس قول پر تصوف کا وہ راز منطبق ہو گیا کہ اقامت صلوٰۃ کی علت ذکر اللہ ہے اور ذکر صلوٰۃ سبب ہے ذکر اللہ کا ہذا یہ سبب قائم مقام اس علت کے ہو گا جس طرح فقهاء نے بیان کیا ہے کہ مشقت علت ہے قصر کی اور سفر سبب ہے مشقت کا اس سبب کو قائم مقام کر دیا علت کا۔

علت اقامت صلوٰۃ

ای طرح ذکر اللہ علت ہے اقامت صلوٰۃ کی اور ذکر الصلوٰۃ سبب ہے ذکر اللہ کا تو ذکر الصلوٰۃ اس طرح سے قائم مقام علت کا یعنی ذکر اللہ کا ہے اسی واسطے شارع علیہ السلام دونوں کو ایک ہی درجہ میں سمجھتے ہیں اور یہی وجہ ہے کہ حضور صلی اللہ علیہ وسلم فرمार ہے ہیں مقبلًا علیہما بقلبه (حضور قلب سے) اور حق تعالیٰ کا ارشاد ہے لذکری (میرے ذکر کے لئے) ہائے جو لوگ حدیث کو نہیں مانتے وہ بڑی مصیبت میں ہیں ان کو چاہیے کہ ذکر اللہ کی حقیقت حاصل کریں کیونکہ قرآن میں تزویہ مأمور ہے توجہ الی الصلوٰۃ کو کافی نہ سمجھیں کیونکہ یہ کفایت تو مدلول حدیث کا ہے۔ غرض کس قدر رحمت ہے کہ ذکر الصلوٰۃ بجائے ذکر اللہ کے ہو گیا۔ اور ذکر الصلوٰۃ زیادہ دشوار نہیں ہے۔

علمی کوتا، ہی

پھر ہم جو اس میں بھی کوتا، ہی کرتے ہیں اس عملی کوتا، ہی کا اصلی سبب ہماری علمی کوتا، ہی ہے۔ یعنی اصل کوتا، ہی ہماری یہ ہے کہ ہم ذکر الصلوٰۃ کے معنی نہیں سمجھے۔ اس لئے ہمیں دشوار معلوم ہوتا ہے ہم اس کے معنی یہ سمجھے کہ صرف نماز ہی کا دل میں خیال رہے اور کسی کا خطروہ دل میں نہ آوے۔ نہیں بلکہ یہ معنے ہیں کہ صرف نماز ہی کا خیال دل میں رہے اور کسی شے کا خطروہ دل میں خود نہ لا اوے۔ آؤے تو آنے دو تم خود کوشش کر کے نہ لا او۔ کوشش کر کے تم فقط نماز کا خیال لا او۔ اس کے

خود بخود جو خیالات آئیں انہیں آنے دو تم ان کے روکنے کے مکلف نہیں ہوا اور نہ روک سکتے ہو۔ اسے اس طرح سمجھو کہ ایک شخص سے کوئی معشوق یوں کہے کہ فقط ہمیں کو دیکھنا اور کسی کو نہ دیکھنا اس نے اس کو دیکھنا شروع کیا اتفاق سے مجازات شعاع میں ایک کبوتر اڑتا ہوا گیا اس لئے اس پر بھی نظر پڑ گئی تو کیا معشوق یہ کہے گا کہ تم نے ہماری مخالفت کی ہرگز نہ کہے گا کیونکہ یہ شخص تو اس کے درپے نہ ہوا تھا وہ خود اس کے آگے آ گیا بقول مولانا محمود حسن صاحب قدس سرہ کے ایک رسالہ میں مولانا نے غیر مقلدوں کا رد کیا ہے تو اس میں ان کے اس الزام کا کہ مولانا تو غیر مقلدوں کے پیچھے پڑے رہتے ہیں عجیب لطیف رد کیا ہے لکھتے ہیں کہ مولانا تو ان کے پیچھے نہیں پڑے وہ خود ہی آگے کھڑے ہو جاتے ہیں۔

حقیقت حضور قلب

اسی طرح خطراتِ وقت میں کے ہیں ایک وہ جو تمہارے آگے کھڑے ہوتے ہیں ایک وہ جن کے تم پیچھے پڑے رہتے ہو۔ اس میں اہل ظاہر کو سخت غلطی ہوتی ہے کہ وہ ان دونوں میں فرق نہیں کرتے اور اسی وجہ سے یہ سمجھتے ہیں کہ صاحب ذکر و خشوع بہت مشکل ہے۔ مشکل نہیں نہایت سہل ہے۔ میں اس کو ایک مثال سے سمجھاتا ہوں یہ مسئلہ تو معلوم ہے کہ نماز بغیر نیت کے نہیں ہوتی اور یہ بھی معلوم ہے کہ نیت زبان سے نہیں ہوتی بلکہ یہ قلب کا فعل ہے کہ اس کی طرف دل میں توجہ کرنا کہ میں نماز پڑھتا ہوں۔ بس یہی حقیقت ہے ذکر الصلوٰۃ کی جس طرح شروع میں نیت کے وقت اس کی طرف توجہ ہوتی ہے اگر تمام نماز میں ولیٰ ہی توجہ رہے تو ذکر الصلوٰۃ حاصل ہو گیا۔ اب تو معلوم ہو گیا ہو گا کہ ذکر الصلوٰۃ کس قدر سہل ہے۔

ایک عبادت اس صلوٰۃ میں خصوص تراویح میں اور ویسے بھی رمضان میں قرآن ہے اس کی طرف توجہ کرنے کی حقیقت بھی بتائے دیتا ہوں دیکھو اگر کسی حافظ کو کوئی رکوع کچایا ہو تو اسے کیونکر پڑھے گا۔ خوب دھیان سے پڑھے گا یہی حاصل ہے توجہ الی القرآن کا۔ پس جس طرح ایک رکوع پڑھتے میں وہ اسی طرح پڑھ لیا کرو۔ یہی معنی ہیں حضور قلب فی الصلوٰۃ (نماز میں حضور قلب پڑھتے ہیں) کے اگر کوئی کہے کہ یہ تو تم نے گھڑ لئے نہیں شیخ عبدالحق محدث دہلوی نے حضور قلب فی الصلوٰۃ و فی القرآن کی یہی حقیقت لکھی۔ اب بتلاو کیا مشکل ہے۔ حضور قلب سے نماز پڑھنا۔ بس اتنا ہی تو کرنا پڑے گا جو خیال نیت کے وقت دل میں تھا اسے پوری نماز میں رکھو اور کیا مشکل ہے حضور قلب

سے قرآن پڑھنا بس اتنا ہی تو ہے کہ جو کیفیت تمہارے کچھ رکوع کے پڑھنے کے وقت ہوتی ہے اسے بیسوں رکوعوں میں رکھا ببھی اگر کسی سے حضور قلب نہ ہو تو یہ اس کی کوتا ہی ہے۔

حافظت خطرات

بہر حال اس تقریر میں اہل ظاہر کی اصلاح یہ ہے کہ وہ نماز و قرآن کو خیال سے پڑھیں اور اہل باطن کی اصلاح یہ ہے کہ خواہ مخواہ اس کے درپے ہوتے ہیں کہ خطرات نہ آئیں۔ حقیقت تو اسی قدر ہے جو میں نے بیان کی۔ اپنی طرف سے حاشیہ نہ چڑھاویں کیونکہ کب تک چلے گا۔ نفس چند روز مقید رہے گا اس کے بعد گھبرا کر شتر بے مہار کی طرح اس قدر آزاد ہو جائے گا کہ پھر تمہارے قبضہ سے نکل جائے گا اب جو تم یہ کرو گے کہ خطرات نہ آؤں تم انہیں روکو گے چار پانچ روز رکے رہیں گے اس کے بعد پھر سب بھرمار ہو جائیں گے کیونکہ پہلے تو یہ تھا کہ آتے تھے اور نکل جاتے تھے۔ اب تم نے سب کو دل کے دروازہ پر جمع کر لیا ہے جب دروازہ کھلے گا ایک دم سے بھرماریں گے پھر نکلتے بھی کئی مہینے لگ جائیں گے۔ یہ کوئی شاعری نہیں ہے تجربہ کی بات کہتا ہوں چنانچہ تم بھی تجربہ کر کے دیکھ لو تو ڈاث نہ لگاؤ یونہی رہنے دو۔

روح قرآن

بہر حال یہ ہیں حقائق واقعیہ اور یہ ہیں حقائق سہلہ اور یہ ہیں معنی الدین یسر (دین آسان ہے ۱۲) کے تو یہ ہے روح قرآن و صلوٰۃ جو اَقِوٰۃ الصَّلٰوٰۃ لِذِکْرِنِ (میری یاد کے لئے نماز قائم کرو گو) میں مذکور ہے اس کو اس طرح سمجھو کر قراءت قرآن جزو صلوٰۃ ہے تو جو روح صلوٰۃ کی ہو گی وہی روح اس کے سب اجزاء اور جزو قراءت کی بھی ہو گی بلکہ یہ تو نماز کا اتنا بڑا جزو ہے کہ اس کے قائم مقام کوئی اور چیز نہیں ہو سکتی اور ارکان کے تو قائم مقام ہیں۔ اس کا کوئی قائم مقام مقام نہیں حتیٰ کہ جس کو قراءت نہ آتی ہو تو اس کو تکبیر و تہليل پر اکتفا کرنے کا حکم ہے جس سے ان کا قائم مقام قرآن ہونے کا شہر ہوتا ہے مگر دیکھنے یہ تکبیر و تہليل بھی اجزائے قرآن میں سے ہیں کیونکہ فرماتے ہیں وَلَذَكْرُ اللَّهِ أَكْبَرُ (اللَّهُ تَعَالَى كا ذکر بہت بڑی چیز ہے ۱۲) دیکھنے تکبیر اس میں موجود ہے الْحَمْدُ لِلَّهِ بہت جگہ آیا ہے شیخ اللہ عاصی (شیخ اللہ عاصی) بھی وارد ہے پس جب اتنا بڑا جزو ہو ا تو اس کی روح بھی وہی ذکر ہو گی اور اس تقریر سے نماز کی خصوصیت تو رمضان کے ساتھ ثابت ہو گئی۔

خصوصیت قرآن بالرمضان

اب قرآن کے رہ گئی تو قرآن کو شروع ہی سے رمضان سے خصوصیت ہے۔ شَهْرُ رَمَضَانَ الَّذِي أُنْزِلَ فِيهِ الْقُرْآنُ (رمضان کا مہینہ وہ مہینہ ہے جس میں قرآن شریف نازل کیا گیا ہے) اس سے خصوصیت باعتبار نزول کے ثابت ہوئی دوسری خصوصیت یہ ہے کہ حضور صلی اللہ علیہ وسلم جب تکلیل علیہ السلام سے دور رمضان ہی میں کرتے ہیں۔ نیز فقهاء نے لکھا ہے کہ رمضان میں ایک قرآن ختم کرنا تراویح میں منسون ہے۔ نیزان تمام نصوص سے معلوم ہوا کہ قرآن کی تلاوت رمضان میں زیادہ مطلوب ہے۔ یہ خصوصیت تو تشریعی ہے تکوینی خصوصیت یہ ہے کہ اس ماہ میں ہر شخص خود بخود قرآن کی طرف راغب ہو جاتا ہے اس لئے میں ذاکرین کے واسطے بھی اس ماہ میں اسے ذکر سے افضل سمجھتا ہوں میرا یہ مطلب نہیں کہ ذکر نہ کریں وہ بھی کریں مگر زیادہ تر قرآن کی تلاوت کریں کیونکہ ذکر تو بارہ مہینے یکساں ہے اور رمضان میں قرآن پڑھنے میں خاص برکات نازل ہوتی ہیں جس طرح مکہ میں جا کر طواف بکثرت کرنا چاہیے اور عبادات کو بھی کرنا چاہیے مگر طواف سب سے زیادہ اسی طرح رمضان میں قرآن یہ عبادتیں ہیں رمضان کی پس ان عبادتوں کو ان کی صورت و روح کے ساتھ ادا کیا کرو یعنی توجہ کے ساتھ کیا کرو۔ بہر حال یہ ہے روح صلوٰۃ کی جس کو حق تعالیٰ فرمائے ہیں اَقِمُ الصَّلَاةَ لِذِكْرِنِي (میری یاد کے لئے نماز کو قائم کرو) اب میں اپنے مضمون کو ختم کرتا ہوں اب حق تعالیٰ سے توفیق عمل کی دعا کرو۔ آمین۔

سهو نبوی ﷺ کا سبب

ضمیمه روح القيام

بعد نماز عصر

اس وقت نماز پڑھتے میں ایک شبہ کا جواب مجانب اللہ قلب میں آیا۔ حضرت حاجی صاحب رحمۃ اللہ علیہ فرماتے تھے کہ نماز پڑھنے میں جو کچھ قلب پر وارد ہوتا ہے صحیح ہوتا ہے۔ شبہ یہ ہوتا ہے کہ جب ذکر کے دو مرتبے ہیں ایک اعلیٰ کہ ذکر مذکور اور ایک ادنیٰ کہ ذکر ذکر ہے اور یہ ثابت ہے

کہ حضور صلی اللہ علیہ وسلم کو نماز میں سہو ہوتا تھا تو معاذ اللہ ہماری طرح کیا حضور صلی اللہ علیہ کو بھی نماز کی طرف توجہ نہ تھی۔ کیونکہ اگر کسی چیز کی طرف پوری توجہ ہو تو سہو کے کوئی معنی نہیں۔ جواب یہ ہے کہ واقعی سبب سہو کا عدم توجہ الی الصلوٰۃ (نماز کی طرف توجہ نہ کرنا ۱۲) ہے۔ مگر اس عدم توجہ الی الصلوٰۃ (نماز کی طرف توجہ نہ کرنے ۱۲) کے سبب دو ہیں ایک توجہ الی ما فوق الصلوٰۃ (نماز سے ما فوق مرتبہ کی طرف توجہ الی اللہ (اللہ تعالیٰ کی طرف توجہ کرنے ۱۲) جو ذکر کا اعلیٰ درجہ ہے اور یہ شان تھی حضور ﷺ کی۔ دوسرا توجہ الی ما دون الصلوٰۃ (نماز سے ادنیٰ مرتبہ کی طرف توجہ کرنے ۱۲) جس میں ادنیٰ درجہ بھی ذکر کا نہیں اور یہ حالت ہے ہماری کہ غفلت میں بتلا ہیں پس حضور ﷺ کا متوجہ الی الصلوٰۃ نہ ہونا اور ہے ہمارا اور ہے اور سہودونوں کا خاصہ مشترک ہے اسی کو فرماتے ہیں۔

کارپاکاں راقیاس از خود گیر

(پاک لوگوں کے کام کو اپنے اوپر قیاس مت کرو ۱۲)

ـ ثم كتب الى حبى المولوى ظفر احمد انه وجد موافقه ، فى كتب السلف ونقل ما ذكر العلامة الطحطاوى فى اواخر سجود السهو ما نصه و سهو نبينا صلى الله عليه وسلم كان لمقام شغله بالله تعالى عن الصلوٰۃ و فى هذا المعنى قيل ـ

يا سائلى عن رسول الله كيف سها وال فهو عن كل قلب غافل لا هي قد غاب عن كل شئ سره فسها عماسوى الله فى التعظيم لله ابوالسعود . انتهى بلفظه ۱۲ منه مدظله

(پھر بھی مولوی ظفر احمد صاحب نے مجھ کو لکھا کہ میں نے اس کی تائید کتب سلف میں پائی ہے چنانچہ علامہ طحطاوى نے سجود سہو کے اواخر میں ذکر کیا ہے کہ رسول اللہ صلی اللہ علیہ وسلم کو نماز میں سہو اللہ تعالیٰ کے ساتھ مشغول ہونے کی وجہ سے تھا۔ اس بارہ میں کہا گیا ہے ۔ اے مجھ سے دریافت کرنے والے رسول اللہ صلی اللہ علیہ وسلم کے بارہ میں کہ آپ کو نماز میں کس طرح سہو ہو گیا حالانکہ سہو قلب غافل اور لہو ولعب کرنے والے کام ہے تو اس کا جواب یہ ہے کہ ہر شے سے آپ کی روح غائب ہو گئی سوال اللہ تعالیٰ کی تعظیم کی وجہ سے ماسوی اللہ کو بھول گئے ۱۲)

سلسلہ
ھفت اختر کا پہلا وعظ
روح الصیام

روح الصیام نامی وعظ ۲ رمضان المبارک ۱۳۳۳ھ کو جامع
مسجد تھانہ بھون میں جمعہ کے روز بیٹھ کر ارشاد فرمایا۔
مولانا عبدالحکیم صاحب مرحوم نے اسے قلمبند فرمایا۔
سامعین کی تعداد تین سو کے قریب تھی۔

خطبہ ماثورہ

الحمد لله نحمدہ، و نستعينہ، و نستغفرہ و نؤمن به و نتوکل
علیہ و نعوذ بالله من شرور انفسنا و من سیئات اعمالنا من
یهدہ الله فلا مضل له و من یضلله فلا هادی له و نشهد ان لا
الله الا الله وحده لا شریک له، و نشهد ان سیدنا و مولانا
محمد اَ عبده، و رسوله صلی الله علیہ وعلی اَللّٰه واصحابہ
وبارک وسلّم، اما بعد فاعوذ بالله من الشیطان الرحیم.

بسم الله الرحمن الرحيم.

بِسْمِ اللَّهِ الرَّحْمَنِ الرَّحِيمِ إِنَّمَا الْكِتَابُ لِلْأَنْبِيَاءِ كُمَا كَتَبَ اللَّهُ عَلَى الَّذِينَ مِنْ قَبْلِكُمْ لَعَلَّهُمْ يَتَفَقَّهُونَ (البقرة: ۱۸)
(ترجمہ) اے ایمان والو! تم پر روزہ فرغ کیا گیا ہے جیسا کہ تم سے پہلے لوگوں پر فرض کیا گیا تھا اس
توقع پر کہ تم متین بن جاؤ

تمہید

یہ تو اس آیت کے سننے ہی سے معلوم ہو گیا کہ روزہ کے متعلق بیان ہو گا کیونکہ اس میں روزہ
کا مضبوط ہے۔ لیکن یہ بھی خیال ہوا ہو گا کہ ہم تو اس کے متعلق بہت مرتبہ سن چکے ہیں پھر بار بار
اعادہ (لوٹانا) کی کیا ضرورت ہے؟

صا جبو! آپ بھی تو ایک ہی فعل کا بہت مرتبہ اعادہ کیا کرتے ہیں رات کو کھانا کھا کتے ہیں پھر صبح کو کھاتے ہیں۔ صبح کو کھا کتے ہیں پھر شام کو کھاتے ہیں۔ یہ کیا بات ہے کہ وعظ کے متعلق یہ خیال پیدا ہوا اور اپنے روزمرہ کے افعال پر یہ خیال نہ ہوا اگر یہ کہ کھانے کی تو ضرورت ہے تو جو ضرورت وہاں ہے وہی یہاں بھی ہے۔ مگر بات یہ ہے کہ روٹی کو تو غذا سمجھتے ہو اور اسے نہیں سمجھتے حالانکہ جس طرح جسم کی غذا ہے اسی طرح روح کی بھی غذا ہے جس طرح جسم کو ہر وقت غذائے جدید کی ضرورت ہے کیونکہ حرکات مختلفہ سے جو اجزا متحلل ہو گئے ہیں۔ قیام بدن کے لئے ان کے بدل کی ضرورت ہے اسی طرح جو غذائے روحانی تم کو پار سال یادو چار مہینے پہلے مل چکی ہے وہ غذا جزو روح بن کر نفس کی حرکات مختلفہ گزر، حسد، بعض، ریا وغیرہ سے متحلل ہو چکی۔ پس جس طرح غذائے جسمانی بدل ماتحتلل (جسم کے جو اجزاء تخلیل ہو گئے ان کا عوض) بن جاتی ہے اسی طرح وعظ بھی بھولے ہوئے مضافاً میں کا بدл ہے۔ اب معلوم ہو گیا ہو گا کہ وعظ کے اعادہ کی بھی وہی ضرورت ہے جو غذا کے اعادہ کی ہے۔ اور وعظ کی بھی وہی غایت ہے جو غذا کی ہے۔ فرق اتنا ہے کہ غذا جزو بدن ہوتی ہے اور وعظ جزو روح۔ اب اگر وعظ کا اعادہ ہو تو ضرورت سے خالی نہیں۔

فلسفیانہ خط

یہیں سے راز ان مضافاً میں کے اعادہ کا سمجھ میں آ گیا ہو گا جو حق تعالیٰ کے کلام میں بار بار آئے ہیں۔ اہل فلسفہ کو یہ خط ہے کہ انہیں قرآن مجید کے تکرار مضافاً میں پر بہت شہبے ہوتے ہیں کیونکہ وہ ہر چیز میں فلسفہ کا رنگ ڈھونڈتے ہیں اور وہی ان کے دماغوں میں بسا ہوا ہے حتیٰ کہ عادات و معاشرات روزمرہ میں بھی اسی کا خط غالب ہوتا ہے۔ مولانا محمد یعقوب صاحب نے مجھے تصور شیخ کا مسئلہ نقل کرنے کو دیا تھا۔ میں بیٹھا لکھ رہا تھا کہ ایک نووارد معقولی طالب علم آئے اور پوچھنے لگے کیا لکھ رہے ہو میں نے کہا تصور شیخ کا مسئلہ لکھ رہا ہوں کہنے لگے کون شیخ! بوعلی سینا! اللہ اکبر اتنا غلوکہ جب شیخ بولو تو بوعلی سینا ہی مراد ہو۔

ایک شخص کی حکایت سنی ہے کہ وہ تیل لینے کسی تیلی کے کولہو پر گئے دیکھا کولہو میں تیل چل رہا ہے اور تیل کے گلے میں گھنٹی بندھی ہوئی ہے پوچھا میاں تیلی گھنٹی لٹکانے میں کیا حکمت ہے۔ اس نے کہا میاں ہم غریب لوگ ہیں ہمارے ذمہ اور بھی بہت سے کام ہیں۔ آدمی نہیں رکھ سکتے۔ ایک

دفعہ ہنکا کے چلے جاتے ہیں اور اس گھنٹی کی آواز سے یہ سمجھتے رہتے ہیں کہ نیل چل رہا ہے۔ جب آواز رک جاتی ہے تو آ کے پھر ہنکا دیتے ہیں۔ کہنے لگے آواز سے تو یہ لازم نہیں آتا کہ نیل چل رہا ہے ممکن ہے کہ نیل کھڑا ہوا گردن ہلاتا ہوا اور اس لئے گھنٹی کی آواز آتی رہتی ہو۔ اس نے کہا میاں آپ یہاں سے کہیں اور جگہ تشریف لے جائیے۔ ہم آپ کے ہاتھ تیل بھی نہیں بیچتے۔ آپ تو اس بیل کو بھی اپنی طرح منطقی بنادیں گے۔ پھر وہ بیل بھی نہیں رہے گا۔

ایک اور حکایت ہے کہ ایک طالب علم کہیں وطن سے باہر تحصیل علم کرنے گئے تھے جب فراغت کر کے وطن واپس آئے تو باپ نے اپنے جی میں یہ خیال کیا کہ صاحبزادے بہت دور سے بہت دن کے بعد آئے ہیں لاو کھانے میں آج کچھ تکلف کر دیں۔ غریب آدمی تھے۔ گھر میں دو بیضے تھے۔ وہ تلوائے۔ جب کھانا کھانے بیٹھے دستِ خوان پر تین آدمی تھے۔ ایک وہی منطقی طالب علم اور ان کا چھوٹا بھائی اور ایک باپ۔ ان حضرت کو معقول کا جوش اٹھا باپ سے کہنے لگے کہ میں ایسا علم پڑھ کے آیا ہوں کہ ان دونوں کے سوانحے بناسکتا ہوں۔ باپ کو یہ سن کر بہت تعجب ہوا کہنے لگے ہاں بیٹا کیونکر بنتے ہیں ضرور بناؤ گے۔ دیکھئے ایک یہ اندھا اور ایک یہ اور ایک ان دونوں کا مجموعہ تین ہوئے پھر تین یہ اور ایک ان تینوں کا مجموعہ چار ہو گئے۔ وہم جرا الی مالا یتنا ہی۔ اسی طرح اعتبار کرتے چلے جاؤ سو کیا بے شمار اندھے بنتے چلے جائیں گے۔ باپ نے اس خط کا عملی اور نہایت لطیف جواب یہ دیا کہ ایک اندھہ چھوٹے بیٹے کو اٹھا کر دیدیا اور ایک خود اٹھا لیا اور ان سے کہا جو اٹھانوے اندھے تم نے دیئے ہیں وہ تم کھالو۔ اب تو میاں کی آنکھیں کھل گئیں۔ غرض فلسفہ میں غلو ہو جاتا ہے تو ہر ہر چیز میں اسی کا رنگ نظر آتا ہے اور ہر شے کو اسی رنگ میں رنگنا چاہتے ہیں۔ اسی واسطے ہمارے بزرگ تمام علوم کو مخلوط کر کے پڑھاتے ہیں کہ زرے فلسفہ سے فلسفیانہ خطہ اور غلو نہ ہو جائے۔

بعضے یورپ والے اس طرز کے مخالف ہیں وہ کہتے ہیں پہلے علوم آلیہ سے فراغت ہو جانا چاہیے تاکہ علوم عالیہ میں کامل بصیرت ہو۔ مگر تجربہ سے معلوم ہوا کہ بصیرت خاک بھی نہیں ہوتی بلکہ خطہ ہو جاتا ہے۔

خوبی تکرار

غرض اہل فلسفہ کے دماغ میں فلسفہ یہاں تک رچ گیا کہ وہ قرآن مجید کو بھی چاہتے ہیں کہ کتب فلسفہ کے طرز پر ہو۔ معقولی کتابوں میں تو تکرار عیب ہے اور قرآن مجید میں تکرار اعلیٰ درجہ کی

خوبی ہے کسی کی حس صحیح اور عقل سلیم ہو تو وہ جانے کہ تکرار کیا کچھ جذب مقناع طیسی رکھتی ہے۔ کتب معقولات میں تو ضابطہ کا طرز اختیار کیا گیا ہے اور قرآن مجید میں دوسرا طرز اختیار کیا گیا ہے اور وہ طرز ضابطہ کا طرز نہیں ہے بلکہ شفقت کا طرز ہے۔ دیکھ لوجب اپنے بیٹے کو ایک دن نصیحت کرتا ہے دوسرے دن جب اس کو نصیحت پر عمل کرتے نہیں دیکھا پھر وہی نصیحت کرتا ہے پھر خلاف کرتے دیکھتا ہے پھر وہی نصیحت کرتا ہے۔ یہاں تک کہ اگر سو مرتبہ بھی ضرورت پڑے گی تو یہ سو مرتبہ برابر وہی نصیحت کرتا رہے گا۔ نہ اسی کو یہ خیال ہو گا کہ ایک ہی بات کا کیا بار بار اعادہ کروں۔ اور نہ کسی اور ہی کو اس اعادہ و تکرار پر اعتراض ہو گا۔ تو اس کی کیا وجہ ہے۔ اس کی وجہ یہی ہے کہ باپ کو بیٹے کے ساتھ اعلیٰ درجہ کی شفقت ہے۔ شفقت کے ہوتے ضابطہ کا برتاباً نہیں کیا جاتا اور اگر باپ اپنے بیٹے کی تربیت اسی طرح کرے کہ ایک بار کہہ کر پھر نہ کہے کہ ایک مرتبہ تو کہہ چکا ہوں تو سب سے پہلے یہی معقولی حضرات نامعقول بن کر اعتراض کریں گے کہ تم تو بیٹے کے ساتھ قانونی برتاباً کرتے ہو۔ اپنے اوپر سے الزام اتارتے ہو۔ ایک استاد کے دو شاگرد ہوں ایک محبوب دوسرا مبغوض۔ دونوں کے ساتھ استاد کا برتاباً جدا جدا ہو گا۔ مثلاً دونوں سے ایک دفعہ کہے گا پڑھو۔ اگر دونوں پھر خاموش ہو جائیں گے تو محبوب سے کہے گا پڑھ۔ اگر پھر خاموش ہو جائے گا تو اس سے زیادہ سختی سے کہے گا اور اس مبغوض سے دوبارہ کچھ نہ کہے گا کیونکہ مقصود تو یہ ہے کہ اسے کل پیوں بھی اور الزام بھی نہ آوے اور اس دوسرے کے ساتھ محبت ہے اس لئے بار بار کہتا ہے کہ کل نہ پڑھ۔ کیوں صاحب ان دونوں کے درمیان کیا تفاوت سمجھیں گے۔ یہی کہ اس کی شفقت باعث ہوئی ہے تکرار نہیں پر۔

کیا فلاسفہ یہ چاہتے ہیں کہ حق تعالیٰ کا برتاباً ہمارے ساتھ ضابطہ کا ہو۔ حضرات! فلاسفہ اس کی قدر کیا جائیں۔ یہ تو اہل محبت ہی خوب سمجھتے ہیں کہ خدا تعالیٰ کو ہم سے اس درجہ شفقت ہے کہ ایک بات کو دس مرتبہ کہہ کر نہیں چھوڑتے۔ پھر کہتے ہیں پھر کہتے ہیں چنانچہ اسی کو فرماتے ہیں۔ *أَفَنَضِرُ بُعْنَدُهُ الَّذِي كَرَّ صَفْحَيْ أَنْ كُنْتُمْ قَوْمًا مُّسِرِّفِينَ* کیا ہم تمہارے حد سے بڑھ جانے کی وجہ سے اپنی نصیحت روک لیں گے۔ نہیں بار بار نصیحت کریں گے جن پر حق تعالیٰ کی صفات کمال کا علی (سایہ) ہے ان کو بھی مخلوق سے اس قدر محبت ہوتی ہے کہ وہ کوئی نے یانہ نے برابر نصیحت کرتے رہتے ہیں۔ اور ان کی یہ حالت ہوتی ہے کہ

کس بشنوں یا نہ شنوں من گفتگوے میکنم
(یعنی کوئی شخص نے یانہ نے میں برابر نصیحت کئے چلا جاؤں گا)

اور یہ خیال ہوتا ہے کہ

حافظ وظیفہ تو دعا گفتہ است و بس در بند آن مباش کہ شنید یا نشید
ترجمہ: اے حافظ تیرا کام فقط دعا کرنا ہے اور بس اس بات کی فکر میں مت رہ کہ اس نے سایا نہ سن۔

عجب خلوص

اس بشنو و یا نشود پر ایک حکایت یاد آئی۔ مولانا سید احمد بریلوی نے مولانا عبدالجی صاحب سے فرمایا کہ وعظ کہا کرو۔ انہوں نے کہا کہ حضرت میرا وعظ کون سنے گا۔ فرمایا خدا نے گا عرض کیا حضرت جب لوگ تھوڑے ہوں گے تو مفہامیں کی آمد کہاں ہو گی فرمایا تم لوگوں کی طرف منہ ہی نہ کرو چنانچہ لوگوں کی طرف پشت کر کے وعظ شروع کیا پھر تو بے انتہا مخلوق جمع ہونا شروع ہو گئی۔ اللہ اکبر کیا خلوص ہے کہ اگر کوئی نہ سنے گا تو خدا تو سینے گے یہی وہ خلوص ہے جس کی وجہ سے یہ حضرات منع فیوض بنے۔ انہیں کے رفیق حضرت مولانا اسماعیل صاحب وعظ کے لئے کہیں تشریف لے گئے۔ چنانچہ وعظ کہا۔ جب ختم کر کے اٹھے اس وقت ایک شخص وعظ سننے کے اشتیاق میں پہنچا جب سنا کہ وعظ ہو چکا تو ایک آہ سرد بھری اور کہا افسوس اتنی دور سے آنے کی محنت ضائع گئی۔ مولانا نے فرمایا افرادہ کیوں ہوتے ہو چلوا ب پھر کہہ دوں۔ اس کا ہاتھ پکڑے ہوئے مسجد میں لے گئے۔ وہاں صرف مولانا تھے اور وہ شخص تھا۔ مولانا نے من اولہ الی آخرہ (اول سے آخر تک) سارا وعظ اسی طرح کہہ دیا۔ کتنا سخت کام ہے کہ جو نشاط دس ہزار آدمیوں کے مجمع میں ہوا تھا۔ وہی ایک آدمی میں ہو۔ صاحب ہم سے تو ایسا بھی نہ ہو سکے۔ یہ معلوم ہوتا ہے کہ ان حضرات کی مخلوق پر نظر ہی نہ تھی وہ جو کچھ کہتے تھے خالق کی رضا کے لئے کہتے تھے۔ اور یہ خیال ہوتا تھا کہ جسے ہم راضی کرنا چاہتے ہیں وہ میں بھی تھا اور ایک میں بھی ہے۔ الحاصل خلوص پیدا کرنے سے ان تکراروں اور اس طرز کی قدر ہو سکتی ہے اور معلوم ہوتا ہے کہ جس طرح باپ اپنی شفقت کی وجہ سے تکرار سے دلگیر نہیں ہوتا اسی طرح حق تعالیٰ بھی تکرار نہیں چھوڑتے۔

عنایت و رعایت

باپ کی شفقت پر ایک مثال یاد آئی کسی بننے کی حکایت مشہور ہے کہ اس کے گھر میں کوآ آکر بیٹھا اس کا بیٹا چھوٹا تھا۔ اس نے پوچھا ابایہ کیا ہے کہا کہ بیٹا سے کوآ کہتے ہیں۔ یہاں تک کہ اس

نے سو مرتبہ پوچھا کہ یہ کیا ہے اور وہ برابر جواب دیتا رہا اور ذرا بھی چیز بجیس نہ ہوا۔ مگر اسے بھی پر لکھتا رہا جب با وابدھ ہے ہوئے اور صاحبزادے جوان۔ اتفاقاً ایک مرتبہ کو آ کر بیٹھا۔ پوچھا بیٹھا یہ کیا ہے کہا کوا ہے۔ پھر پوچھا کہ کیا ہے۔ تو گھور گھار کے کہہ دیا کوا ہے۔ جب تیسری مرتبہ پوچھا کہ یہ کیا ہے۔ تو کہا کہ تمہاری عقل ماری گئی ہے جو فضول بات کی رث لگادی باپ نے کہا بیٹھا خفاف نہ ہو زر انہر جاؤ یہ کہہ کرو ہی بھی اٹھالیا اور دکھایا کہ تم نے سو مرتبہ پوچھا تو میں نہ گھبرا یا اور تم میرے تین ہی مرتبہ کے پوچھنے سے اس قدر گھبرا گئے اور خصوص آج کل تو غالب حالت یہی ہے کہ کوئی بیٹھا باپ کو باپ سمجھ کر اطاعت نہیں کرتا۔ جب تک کمائی رہتی ہے تو کمائی کے لائق سے خدمت کرتے رہتے ہیں اور جب وہ کمائی کے قابل نہیں رہتا تو پھر ان میں عمر کے ساتھ دو نقطے بھی بڑھ جاتے ہیں یعنی باپ سے پاپ ہو جاتا ہے۔

صاحب! جب باپ کی یہ شفقت ہے تو شفقت پیدا کرنے والے کو کتنی شفقت ہو گی اگر حق جل شانہ کو بندوں سے بلا شفقت اتفاقات ہوتا تو ایک مرتبہ تو نرمی سے فرمادیتے کہ یہ کرو اور یہ نہ کرو۔ پھر جب عمل نہ کرتے تو دوبارہ ڈانت کر فرماتے۔ پھر تیسری مرتبہ چپت بھی لگتی پھر برابر جب تک عمل نہ کرتے چپت لگتی رہتی۔ اللہ اکبر کیا ٹھکانا ہے اس شفقت کا کہ برابر گناہ دیکھتے ہیں اور سمجھاتے رہتے ہیں۔ یہ بھی تو نہیں ہوتا کہ مدت دراز کے سمجھانے کے بعد ہی قوم نوح کی طرح طوفان میں غرق کر دیئے جائیں۔ یا قوم لوط کی طرح طبقہ زمین الٹ دیا جائے یا قوم عاد کی طرح تیز آندھیوں میں برباد کر دیئے جائیں یا یہی اسرائیل کی طرح جو گناہ کریں وہ دروازوں پر لکھ دیا جائے یا کوئی فرشتہ آ کر ہلاک کر دے اسی کوشاعر کہتا ہے۔

لقدق اپنے خدا کے جاؤں یہ پیار آتا ہے مجھے انشا
ادھر سے ایسے گناہ چیم ادھر سے یہ وہ مدم عنایت
اور پھر اتنی عنایت کے بعد بہت بڑی عنایت یہ ہے کہ جب خلوص سے اللهم اغفر لی
(اے اللہ مجھ کو بخش دے) کہا سب نامہ اعمال سے مٹا دیا۔ یہ نہیں کیا کہ نامہ اعمال میں رہنے
دیتے۔ گو معاف کر دیتے جیسا کہ عدالت میں ہوتا ہے کہ اگر مقدمہ خارج بھی کر دیا جاتا ہے تو
مسل کو پھاڑ کر نہیں پھینک دیا جاتا بلکہ وہ داخل دفتر کر دی جاتی ہے۔ یہاں اتنے ہی سے خوش ہو

جاتے ہیں اور کمال شکر گزار ہوتے ہیں اور وہاں یہ قانون ہے کہ مقدمہ بھی خارج اور مسل بھی خارج تاکہ فرشتوں کی نظر میں بزرگ ثابت ہو اور انہیں ہم پر کسی قسم کے اعتراض کا موقع نہ ملے۔ اللہ اکبر کیا ٹھکانا ہے اس رعایت کا اسی طرح یہ تکرار مضمایں بھی عین عنایت و رعایت ہے۔ مگر بھلے مانس معارضین نے اس رعایت کی یہ قدر کی کہ اعتراض کر دیا کہ کیوں ہے یہ رعایت اپنے اوپر بھی تو یہ اعتراض کیا ہوتا کہ ہم میں کیوں ہے تکرار۔ کیوں ہیں دو آنکھیں دو ہاتھ دو کان دو پاؤں، وہاں تو یہ یہ تمنا ہے کہ دو کی جگہ چار ہو جائیں تو اچھا ہے۔ اسی طرح ایک مرتبہ کھا کر دوبارہ کیوں کھاتے ہو۔ ایک مرتبہ سو کرو دوبارہ کیوں سوتے ہو۔

خلاصہ یہ کہ یہ اعتراض ہی فضول ہے کہ جب ایک مرتبہ یہ مضمون ہو چکا تھا تو پھر کیوں ہوا۔ کیونکہ یہ موٹی سی بات ہے اکثر اگر ایک مرتبہ کہنے کا اثر نہیں ہوتا تو دوبارہ کہنے کا اثر ہو جاتا ہے۔ دیکھو حکیم سے نسخہ لکھوا کر لاتے ہو ایک ہی مرتبہ کے استعمال سے فائدہ نہیں ہوتا بلکہ میں دن پی کر دیکھتے ہو۔ اور اگر ایک مرتبہ پینے کے بعد فائدہ محسوس (ظاہر) نہ ہوا اور کوئی یہ رائے دے کہ اس نسخے سے فائدہ نہیں ہوا اسے چھوڑ دو تو تم خود یہ جواب دو گے کہ ایک مرتبہ کے استعمال سے فائدہ نہیں ہوا کرتا۔ کم از کم میں دن تو پینا چاہیے۔ جب جسمانی نسخہ کی نظیر موجود ہے تو پھر روحانی نسخہ کو اسی پر کیوں نہیں قیاس کر لیتے۔

تا شیر اجزاء

کوئی یہ شبہ نہ کرے کہ جب پہلی نصیحت سے فائدہ نہ ہوا تو وہ بیکار گئی سو پہلی نصیحت بیکار نہیں گئی۔ اس سے بھی نفع ہوا اور نفع یہ ہوا نفع کی استعداد پیدا کر دی دوسری نصیحت نے اس استعداد کو اور قوی کر دیا۔ تیسری مرتبہ کی نصیحت نے اس استعداد کو ظاہر کر دیا جس طرح دو ایں کہ پہلی دوسری خوراک سے بھی نفع ہوا تھا۔ مگر وہ محسوس و ظاہر نہ تھا۔ تیسری خوراک سے ظاہر ہو گیا تو نفع مجموعہ مرتب ہوا۔ جس طرح ایک قطرہ پانی کا نیل سے پتھر کی سل پر ٹپکتا رہے تو برس دن میں مثلاً اس میں گڑھا ہو جائے گا تو کوئی عاقل یہ نہ کہے گا کہ گڑھا اخیر قطرہ سے ہوا ہے بلکہ یہ گڑھا مجموعہ قطرات کا اثر ہے۔ جس طرح اخیر قطرہ موثر ہے پہلا دوسرا قطرہ بھی موثر تھا ہاں ان کا اثر ظاہر نہ تھا۔ اب اخیر قطرے کے ساتھ مجموعہ کا اثر ظاہر ہوا اسی طرح ترازو میں پانچ سیر رائی رکھو تو پہلے جھک جائے گا مگر ایک دانہ رکھ کر دیکھو گے تو اس سے پلے کا جھکنا محسوس نہ ہو گا اسی طرح دو تین سے بھی تاو قتیکہ ان کی

معتدبہ مقدار نہ ہو جائے۔ معتدبہ مقدار سے پلہ جھک جائے گا تو یہ نہیں کہا جائے گا کہ اخیر دانہ سے جھکا بلکہ اس پلہ کے جھکانے میں مجموعہ کا ہر ہر جزو موثر ہے۔ چنانچہ کوئی سریع الحس ایک دانہ رائی کا عمدہ کا نئے میں ڈال کر دیکھئے تو اسے فوراً پلہ کا جھکنا محسوس ہو جائے گا۔

اس کو فلاسفہ نے بھی مان لیا ہے اور اس پر یہ تفریح کی ہے کہ زمین کا مرکز ثقل وزن کے بدلنے سے بدلتا رہتا ہے اور مرکز جنم نہیں بدلتا۔ اب ایک آن ایسی فرض کرو کہ تمام عالم کو سکون ہے پھر ایک چیزوٹی چلی تو ساری زمین ہل گئی۔ لوگ انہیں یقوقف کہیں گے کہ کہیں اتنی بڑی زمین اتنی سی چیزوٹی سے ہل سکتی ہے۔ زمین تو بے شک ہلے گی مگر زندگی طرح نہیں ہلے گی جو محسوس ہو آپ علوم دریہ پڑھیں تو سارے تجھات جاتے رہیں اور آپ کی بھی سمجھ میں آ جائے کہ ایک چیزوٹی کی حرکت سے ساری زمین کیونکر ہل سکتی ہے۔ مقصود میرا ان تمام مثالوں سے اس کی تائید کرنا ہے کہ مجموعہ کا ہر جزو موثر ہوتا ہے اب اگر اس دفعہ کے وعظ میں نفع ہوا تو یہ نہیں کہہ سکتے کہ اس سے پہلے کے وعظ بیکار گئے بلکہ ان سے بھی نفع ہوا کہ انہوں نے بتدریج نفع کی استعداد پیدا کر دی مگر یہ نفع ظاہرنہ ہوا اخیر میں آ کر ظاہر ہوا۔ جس طرح ایک بچے کو کل بھی دیکھا تھا اور آج بھی دیکھا تو یہ بچہ نسبت کل کے آج بڑھا اور اگر روز نہ بڑھے تو ایک دم سے پچاس برس کا بڑھا کیونکر ہو سکتا ہے۔

تلی سالکیں کی

اسی طرح سالکوں کو بھی تسلی رکھنا چاہیے جن کی یہ حالت ہے کہ اگر ذکر و شغل سے کچھ واردات و ثمرات حاصل نہیں ہوتے تو دلگیر ہوتے ہیں کہ ہماری محنت ضائع ہو رہی ہے کیونکہ آج کل ذاکروں کو یہ بھی خبط ہے کہ ذکر و شغل شروع کرتے ہی ثمرات کے متوقع (آرزومند) ہو جاتے ہیں۔ کے آمدی و کے پیرشی یہ نہیں خیال کرتے کہ کام کب سے شروع کیا ہے، مجھے اس موقع پر ایک مثال یاد آتی ہے۔ ہے تو بیہودہ ہی مگر نتیجہ خیز ہے۔ عوام میں مثل مشہور ہے کہ رات پڑی بونڈ نام رکھا محمود ابھی نطفہ کا قیام بھی متحمل ہے مگر انہوں نے بناء الفاسد علی الفاسد شیخ چلی کے طور پر طے کر لیا کہ لڑکا ہو گا اس کا یہ نام رکھیں گے پھر وہ بڑھے گا اس کے اولاد ہو گی اس کا یہ نام ہو گا۔ وچھنیں مسلسل۔ اب اگر بچہ نہ ہوا کہ لڑکی ہوئی تو سوچتے ہیں کہ ہائیس یہ کیا ہوا۔ اسی طرح ذکر سے پہلے یہ حضرات یوں سوچ لیتے ہیں کہ اس طرح احوال ہوں گے۔ اور کیفیات و واردات ہوں گے اور یوں انوار ہوں گے۔ اور جب شروع کیا تو اسی وقت سے اب دھی کا انتظار ہے۔ غصب کی

بات ہے کہ تعلیم ظاہری میں تو میزان شروع کر کے بخاری کے فوراً متوقع نہیں ہوتے مگر تعلیم باطنی میں یہ چاہتے ہیں کہ سیر ہیاں چڑھنا نہ پڑیں ایک دم سے اڑ کے پہنچ جائیں۔ سلوک کے ساتھ اس بد سلوکی و بے صبری کی وجہ یہ ہے کہ یہ جانتے نہیں کہ ذکر کیا چیز ہے۔ اگر یہ جانتے تو صبر ہوتا بلکہ ان ثمرات کا انتظار بھی نہ ہوتا کیونکہ انتظار کرنا ایک شے کے بعد دوسری شے کا اس وقت ہوتا ہے کہ یہ پہلی شے مقصود بالعرض ہوا اور وہ دوسری شے مقصود بالذات ہو۔ جب یہ ذکر کے بعد ثمرات کا انتظار کرتا ہے تو معلوم ہوتا ہے کہ ذکر مقصود بالعرض سمجھتا ہے اور ان ثمرات کو مقصود بالذات

مجالست محبوب

خبر بھی ہے ذکر کیا شئے ہے۔ حدیث قدسی میں وارد ہے۔ انا جلیس من ذکر نی (جو مجھ کو یاد کرتا ہے میں اس کا ہمنشیں ہوں) ذکر محبوب کی مجالست ہے ارے ظالم تو محبوب حقیقی کی مجالست کو چھوڑ کر کسی اور چیز کے پیچے پڑا ہے۔ ہمارے حاجی صاحب رحمۃ اللہ تعالیٰ علیہ سے جب کوئی عرض کرتا کہ حضرت ذکر کرتے بہت روز ہو گئے مگر کچھ معلوم نہیں ہوا۔ حضرت فرماتے کہ خدا کا شکر کرو کہ تمہیں ذکر ہی کی توفیق ہو گئی۔ اب اگر کوئی ثمرات کے پیچے پڑے تو اس سے بڑھ کر اور کیا جہل ہو گا کہ اس کے نزدیک محبوب حقیقی کی مجالست بھی مقصود بالعرض ہے۔ مطلق محبوب کی مجالست کے بارے میں مولانا فرماتے ہیں۔

ہر کجا دلبر بود خرم نشیں فوق گردون ست نے قعر زمین
ترجمہ: جس جگہ محبوب ہو خوش و خرم بینہ وہ جگہ مرتبہ میں آسمان سے بلند ہے نہ زمین پست۔
ہر کجا یوسف رخے باشد چو ماہ جنت است آں گرچہ باشد قعر چاہ
ترجمہ: جہاں محبوب ہو وہ جگہ جنت ہے اگرچہ کنوں ہی کیوں نہ ہو۔

گفت معشوقی بعاشق کاں فتا تو بغرت دیدہ بس شهر ہا
پس کدامی شہر از آنها خوشنتر است گفت آں شہرے کہ دروے دلبراست
کسی معشوق نے عاشق سے پوچھا کہ تم نے سیاحت میں کونا شہر پسند کیا ہے۔ یعنی وہ کہتا ہے سب میں عمدہ وہ شہر ہے جہاں محبوب کی زیارت ہو عاشق نے تو یہاں تک کیا ہے کہ اگر مسکی کی مجالست نصیب نہیں ہوئی ہوتی تو اس کی مجالست کو غنیمت سمجھا ہے مولانا فرماتے ہیں۔

دید مجنوں را یکے صمرا نورد در بیان غمش بنشتہ فرد

ترجمہ:- کسی نے مجنوں کو جنگل میں تھا دیکھا (کہ غمگین بیٹھا ہوا ہے)
 ریگ کاغذ بود و انگشان قلم
 میں نمودی بہر کس نامہ رقم
 یعنی ریت پر انگلیوں سے کچھ لکھ رہا ہے
 گفت اے مجنون شیدا چیست ایں
 پوچھا اے مجنوں کے خط لکھ رہے ہو
 گفت مشق نام لیلی مے کنم خاطر خود راتسلی مے کنم
 کہنے لگا کہ لیلی کے نام کی مشق کر رہا ہوں (اپنے دل کو تسلی دے رہا ہوں)
 یہ تو وہ لوگ ہیں جنہیں مسمی کی مجالست میسر نہیں فقط اس کی مجالست پر قناعت کرتے ہیں اور
 تم ہو کہ تمہیں مسمی کی مجالست پر بھی قناعت نہیں۔

آغوش رحمت

ہاں اگر کوئی حافظ جی ہی ہوں کہ انہیں مسمی نظر نہ آتا ہو تو کیا کیا جائے۔ اگر کوئی یہ کہے کہ
 ہمیں تو نظر نہیں آتا تو نظر آنے کی کیا صورت ہے۔ میں تمہیں خوشخبری دیتا ہوں کہ تم ذکر برابر
 کرتے رہو یہی تمہاری آنکھوں کا نسخہ ہے یہی نسخہ ہے ایک دن تمہیں قلب کا بینا بنا دے گا۔ مولانا
 فرماتے ہیں

بود وائے دیدہ آمد نور ساز شدز بوئے دیدہ یعقوب ساز
 (خوبیووہ چیز ہے کہ آنکھ کے لئے دوائے نور بخش ہے)

یعنی ایک خوبیووہ یعقوب کا دیدہ بھل گیا تھا بلکہ ایک دولت تمہارے متمنی سے بڑھ کر ہے
 کیونکہ محبت میں تمنا یہ ہوتی ہے کہ محبوب پاس بیٹھے اور اگر بہت زیادہ ہوں ہوئی تو یہ تمنا ہوتی ہے کہ
 محبوب میری بغل اور میرے احاطہ میں آ جائے تمہیں ان سب سے بڑھ کر ایک ایسی حالت میسر
 ہے جس کی تمنا کا کبھی احتمال بھی نہ ہوا ہو گا۔ وہ یہ کہ محبوب تمہیں اپنی بغل میں لئے ہوئے ہے
 کیونکہ فرماتے ہیں اللّٰہ اَنْهُ بِكُلِّ شَيْءٍ مُّحِيطٌ (وہ ہر چیز کو گھیرے ہوئے ہے) اگر کوئی معشوق اپنے
 عاشق سے یہ کہے کہ کہو تم مجھے گود میں لیتے ہو یا میں تمہیں گود میں لے لوں۔ تو واللہ اگر کچھ سلامتی فہم
 ہے تو کہے گا کہ میری ایسی قسم کہاں کہ تو مجھے بغل میں لے کے بیٹھے اس لئے کہ بغل میں لینے
 والا تو محبت ہوتا ہے۔ خلاصہ یہ کہ اگر کسی کو تمنا ہوتی ہے تو محیط ہونے کی ہوتی ہے خدا کی عنایت ہے

کہ وہ تمہیں بغیر تمہاری تمنا کے آغوش رحمت میں ایسا گھیرے ہوئے ہے کہ تم کسی آن میں اس سے باہر نہیں ہو سکتے۔ اس سے بڑھ کر اب اور مجالست کیا ہو گی؟
 اتنی بڑی دولت کے ہوتے ہوئے تم یہ چاہتے ہو کہ ثمرات ہوں احوال ہوں۔ ذوق ملے شوق ملے اس کی ایسی مثال ہے کہ۔

دست بوی چوں رسید از دست شاہ پائے بوی اندریں دم شد گناہ
 ترجمہ: با دشہ اگر دست بوی کے واسطے کسی کو ہاتھ دیدے تو اس وقت میں قدم چومنا جرم ہے۔)
 وزارت ملتی ہے مگر یہ کہتا ہے کہ نہیں مجھے تو جالی کھر پادو۔ میں وزیر نہیں بنوں گا۔ میں گھیارہ ہی رہوں گا جسے ذکر کی توفیق ہو جائے یہی بڑی دولت ہے۔ ہمارے حضرت پڑھا کرتے تھیں
 یا بام اور ا نیا بام جستجوئے میکنم حاصل آید یا نیا اید آ رزوئے میکنم
 (اس کو پاؤں یانہ پاؤں اس کی جستجو کرتا ہوں ملے یانہ ملے آ رزو کرتا ہوں۔

یا نیا بام بناء علی ظاہرہ ہے یعنی جسے میں یا بام سمجھتا ہوں اس کے اعتبار سے نیا بام کیونکہ یہاں تو جستجو ہی یا بام ہے۔ کسی نے خوب کہا ہے اگرچہ بے سمجھے کہنا کوئی تعجب کی بات نہیں کیونکہ بسا اوقات ایسا ہوتا ہے کہ کہنے والے کا ذہن وہاں تک نہیں پہنچتا جہاں سننے والے کا پہنچ جاتا ہے۔ حضرت مولانا یعقوب صاحب رحمۃ اللہ علیہ نے اپنی غزل کسی کو سنائی اس نے ایک معمولی سے شعر کو مکر رپڑھوا کرنا اور بڑی دریتک مزے لیتا رہا۔ مولانا نے پوچھا اس میں ایسی کوئی بات ہے جس سے تمہیں لطف آ رہا ہے۔ اس نے ایک ایسے معنی بیان کئے کہ مولانا کے ذہن میں بھی نہ تھے۔ خیر وہ قول یہ ہے۔

تلائش یار میں رہنا مجاہدہ ہے یہی تصور قد جانان مشاہدہ ہے یہی
 سچی بات ہے ذکر و فکر ہی مشاہدہ ہے اور ارشاد ہے فاذکر رونی اذکر کلم (تم ذکر کرو میرا میں ذکر کروں تمہارا) یہ خدا کو یاد کرتا ہے اور خدا اس کو یاد کرتا ہے۔ پھر اتنی بڑی دولت کے ہوتے اور کیا چاہیے۔ غرض بعض ذا کرین ذکر خالی عن الشرات (ذکر سے خالی) کو ضائع سمجھتے ہیں۔ تو اس کا بھی جواب یہی ہے جیسا کہ میں ابھی بیان کر چکا ہوں سمجھ لینا چاہیے کہ پہلی مرتبہ کاذکر بیکار نہیں گیا اس سے بھی نفع ہوا مگر محسوس نہیں ہوا۔ اخیر میں جو نفع محسوس ہوا ہے وہ مجموعہ مدت کا نفع ہے۔

شیوه رندان

میں نے ایک بزرگ سے پوچھا کہ یہ کیا بات ہے کہ علماء کو سلوک میں مجاہدہ بہت کم کرنا پڑتا

ہے۔ فرمایا کہ سب سے زیادہ مجاہدہ کرتے ہیں جب تک طالب علمی کرتے ہیں وہ سب مجاہدہ ہی ہے۔ سبحان اللہ کیسی اچھی بات فرمائی۔ جس دیا اسلامی کو برسوں دھوپ دے چکے ہیں وہ ذرا سی گرمی پاتے ہی فوراً روشن ہو جائے گی۔ اور جس نے کبھی دھوپ نہ دیکھی ہو ہمیشہ نبھی میں رہی ہو وہ بہت وقت سے جلے گی۔ بس وہ برسوں کی دھوپ اسی طرح طلب علم کی دوز دھوپ ضائع نہیں ہے۔ آج اس کا اثر ظاہر ہو رہا ہے اور اگر اس کو ضائع سمجھ کر بطالت اختیار کی تو محرومی رہی خوب فرمایا ہے۔

ناز پرورد و تنعم نبرد راہ بد وست عاشقی شیوه رندان بلا کش باشد
ترجمہ: (عیش و عشرت ناز و نعمت میں پلا ہواراہ سلوک نہیں طے کر سکتا عاشقی محنت و جفاش
لوگوں کا کام ہے۔

جونا ز و نعمت عیش و عشرت میں رہتے ہیں انہیں کچھ نہیں ملتا طالب علموں ہی میں دیکھ لوجو تنعم
میں رہتے ہیں ان میں خاک بھی استعداد نہیں ہوتی۔

غیر محسوس نفع

غرض کام کرتے رہا اگر شروع میں نفع محسوس نہ ہو تو نا امید ہو کر یہ نہ سمجھو کہ نفع نہیں ہوا بلکہ نفع جمع ہو رہا ہے سب ایک دم سے مل جائے گا۔

اس کی ایسی مثال ہے کہ ایک شخص کو ایک قیمتی حلوا خریدنا ہے۔ پانچ روپے کی ضرورت ہے۔ اور دو آنے کی آمدی ہے کسی صاحب بصیرہ نے بتلا دیا کہ ایک ایک پیسہ گھرے میں ڈالتے رہو۔ جب پانچ روپے پورے ہو جائیں گے تو حلوا آجائے گا۔ اب اگر وہ پانچ روپے جمع ہونے سے پہلے چاہے کہ حلوا آجائے تو کیسے آ سکتا ہے اے ذا کرین تمہاری روزانہ کی بارہ شبیحیں بھی ایک ایک پیسہ ہیں۔ اگر جمع نہ کرو گے تو جو شے خریدنا چاہتے ہو تو کیسے خریدو گے۔ ہاں جب پانچ روپے ہو جائیں گے حلوے کی قابل جائے گی۔ غرض دیر ہوتی ہے ہونے دو کیونکہ دیر بھی حکمت حق سے ہوتی ہے۔ اس کی ایک حکمت حق تعالیٰ نے مولانا کی مشنوی سے مجھے منکشف کی

میتوانم ہم کہ بے ایس انتظار رہ نمائیم داد ہم راہ گزار
ترجمہ: یعنی مجھ کو قدرت ہے کہ بغیر انتظار کے راستہ دکھلاؤں اور راہ گزار کو ظاہر کر دوں۔

ناز ایں طوفان دوراں وارہی بر سرخ وصالم پانہی

ترجمہ: تاکہ زمانہ کے رنج و الم کے طوفان سے چھٹکارا پاوے میرے ہصل کے خزانہ کو حاصل کر لے۔

لیک شیرینی و لذات مقرر ہست بر اندازہ رنج و سفر

ترجمہ: لیکن وطن کی لذت ولطف سفر کے رنج و محن برداشت کرنے کی مقدار پر ہے۔

آنگه از فرزند و خویشاں برخوری کز غربی رنج و محنتها بری

ترجمہ: اس وقت خویش واقارب اہل و عیال کی صحبت کا لطف حاصل ہو سکتا ہے کہ مسافرت میں بہت سی تکلیفیں اور محنتیں اٹھائی ہوں۔

مبارک تقلید

خصوص جس کا شیخ پاس ہوا اور پھر اسے وسو سہ ہوتا تجہب ہے کیونکہ وہ شیخ تسلی کر سکتا ہے پھر اپنی رائے سے کیوں کام لے۔ ایک شیخ مولانا گنگوہی صاحبؒ سے بیعت تھے انہوں نے ایک بار اپنا کچھ حال مجھ سے کہا میں نے اس کے متعلق تحقیق بیان کی کہنے لگے حضرت مولانا نے بھی یہی فرمادیا تھا۔ میرا یہ خیال تھا کہ یوں ہی تسلی کر دی۔ میں نے کہا معلوم ہوتا ہے کہ آپ مولانا کو جھوٹا سمجھتے ہیں مولانا کو کیا غرض کہ وہ تمہاری خوشامد کریں۔ اب تو ان کی آنکھیں کھل گئیں۔ پھر انہیں اس بدگمانی سے توبہ کرائی اس کے بعد خدا کے فضل سے انہیں نفع ہونا شروع ہو گیا۔ جو شخص شیخ کے بتانے کے بعد بھی وسو سہ کرے یہ سمجھو کر وہ اسے شیخ نہیں سمجھتا بلکہ اپنے نفس کو شیخ سمجھتا ہے اور اسی کا اتباع کرتا ہے۔ رہبروں پر اعتماد نہ کرنے کی ایسی مثال ہے کہ انہیے حافظ جی کہیں دعوت میں گئے تھے جب وہاں سے لوٹے تو شاگرد کا ہاتھ پکڑے ہوئے تھے اس نے کہا حافظ جی کھائی، حافظ جی کہنے لگے ہاں خوب کھائی اس نے پھر کہا کھائی انہوں نے پھر کہا خوب کھائی یہاں تک کہ اس کے روکنے سے نہ رکے اور قدم بڑھا کر خندق میں گر پڑے۔ تو کہنے لگے کہ کبخت یوں نہ کہا کہ حافظ جی خندق انہیے کو چاہیے کہ جس کے ہاتھ میں ہاتھ دے دیا ہے اس کی تقلید کرے تحقیق کے درپے نہ ہو۔ ہاں اگر کسی معقول عذر سے اس پر اعتماد نہ رہے دوسرے کو ڈھونڈے۔ مریض اگر طبیب سے محلجا کرنے لگے تو طبیب بیزار ہو کر کبھی علاج نہ کرے گا۔ ہاں تھوڑے دنوں کی تقلید کے بعد خود بخود محقق بن جاؤ گے۔ مبارک ہے وہ تقلید جو کامیاب کر دے اور منحوس ہے وہ تحقیق جو ناکام رکھے۔

منہوس تحقیق

اس پر ایک مثل یاد آئی ایک حمق کے اونٹ پر گون بھری ہوئی تھی۔ ایس عاقل پیدل چلا جا رہا تھا۔ اس نے کہا گون میں کیا ہے حمق نے کہا ایک طرف گیہوں ہے اور ایک طرف ریگ۔ پوچھار گیگ کیوں بھرا ہے۔ اس نے کہا تاکہ دونوں طرف کا وزن برابر ہے۔ عاقل نے کہا ریگ نکال ڈالا اور آدھے آدھے گیہوں دونوں طرف بھر دوتہ بھی یہ مقصود حاصل ہو جائے گا اور اونٹ کو راحت رہے گی۔ حمق کی سمجھ میں آ گیا۔ چنانچہ اس نے ایسا ہی کیا۔ اس کے بعد خوش ہو کر عاقل سے کہا تم بھی میرے اونٹ پر بیٹھ جاؤ۔ بہت اصرار سے وہ عاقل اونٹ پر بیٹھ گیا۔ تھوڑی دور چلنے کے بعد اس حمق کو خیال آیا کہ جب میں باوجود حمق ہونے کے ایک اونٹ کا مالک ہوں تو یہ عقلند ہے خدا جانے اس کے پاس کس قدر مویشی ہوں گے اس عاقل سے پوچھا تمہارے پاس کتنے اونٹ ہیں۔ کہا ایک بھی نہیں پوچھا کتنی گائیں ہیں کہا ایک بھی نہیں۔ پوچھا کتنی بکریاں ہیں کہا ایک بھی نہیں پوچھا آخر کچھ بھی ہے کہا کچھ بھی نہیں۔ کہا مہربانی کر کے آپ میرے اونٹ سے اتر جائیے اور میں آپ کے اس مشورے سے بازا آیا۔ آپ کی عقل نہایت منہوس ہے کہ جس نے آپ کو ورط افلاس (تندستی کے بھنوں) سے نہ نکالا۔ کہیں ایسا نہ ہوا س کی خوست سے میں بھی مفلس ہو جاؤ۔ آپ جیسے عقلندوں سے تو میں حمق ہزار درجے اچھا کہ ایک اونٹ کا مالک تو ہوں۔ اور یہ کہہ کر پھر اسی طرح ایک طرف گیہوں اور ایک طرف ریگ بھر لیا۔

حقیقی عقل

حقیقت میں جو کم عقلی موصل الی اللہ (اللہ کی طرف پہنچانے والی) ہو وہ مبارک ہے اس عقل سے جو مانع ہو۔ بھولے بھالے اولیاء اللہ مقصود تک پہنچ گئے اور فلاسفہ یونان ٹھوکریں کھاتے پھرے عقل حقیقت میں وہ ہے جو رہبر ہوا اور جو مانع ہو تو اس کو تو یہ کہا جائے گا کہ۔

آزمودم عقل دور اندیش را بعد ازاں دیوانہ سازم خویش را

ترجمہ: عقل دور اندیش کو بارہا آزمایا اس کے بعد اپنے کو دیوانہ بنایا۔

یعنی جب عقل سے کام نہ چلا تو اپنے کو دیوانہ بنادیا یہ مطلب نہیں کہ عقل سے بالکل کام نہیں لیا کیونکہ یہ بھی تو عقل ہی کا کام تھا بلکہ مطلب یہ ہے کہ عقل سے کام لینے میں غلوٹ نہیں کیا۔

کفر طریقت

اسی کو کہا ہے۔

فکر خود و رائے خود در عالم رندی نیست کفر است دریں مذہب خود بینی و خود رائی
ترجمہ (اپنی رائے اور فکر کو راہ سلوک میں کچھ دخل نہیں ہے اس طریق میں خود بینی اور خود
رائی کفر ہے۔

تکیہ بر تقویٰ و دانش در طریقت کافری است راہر و گر صد ہنر دار و توکل بایدش
ترجمہ: طریقت میں عقل و تقویٰ پر بھروسہ کرنا کفر ہے راہ سلوک طے کرنے والا اگر سینکڑوں
ہنرجانتا ہو پھر بھی اس کو توکل یعنی اپنے کو اہل اللہ کے سپرد کرنا چاہیے۔

توکل کے معنی سپردن خود بخدا۔ (اپنے کو خداۓ تعالیٰ کے سپرد کرنا) ہیں اور اپنے کو اہل اللہ
کے سپرد کرنا یہ بھی خدا ہی کے سپرد کرنا ہے۔ پس اپنے کو اہل اللہ کے سپرد کر دینا چاہیے اپنی عقل
ورائے سے کام نہیں چل سکتا کیونکہ یہ طریق وصول فتنہ ہی دوسرا ہے۔ اگر کوئی محاسب اعلیٰ درجہ کا دریا
میں قدم رکھے تو وہاں اس کی محاسبی کیا کام آسکتی ہے۔ وہاں تو غواصی (تیراکی) کی ضرورت ہے۔

بحریت بحر عشق کہ ہمچش کنارہ نیست آنجا جز آنکہ جان بسپارند چارہ نیست
ترجمہ: دریاۓ عشق ایسا دریا ہے کہ اس کا کوئی کنارہ نہیں ہے اس جگہ جان سوپنے کے سوا کوئی
چارہ نہیں ہے۔ یہاں جان سپردن کے معنی ہلاک نہ مودن (ہلاک کرنا) کے نہیں ہیں بلکہ معنی یہ ہیں کہ
جان را بدست کے سپردن تا از ہلاک محفوظ ماند (جان کو کسی کے ہاتھ میں دینا تاکہ ہلاکت سے محفوظ
رہے) اگر تم نے اپنے کوششی والے کے سپرد نہ کیا تو اس بنیت کی مثال ہوگی جو ایک بھلی پرم اہل و
عیال سفر کو چلا راستہ میں ایک دریا پڑا آپ نے بھلی کنارے روادی اور خود دریا کے پانی کو بانس سے
ناپنے لگے تو پانی کہیں پر گھنٹوں گھنٹوں تھا کہیں پر کمر کمر کہیں آدمی ڈوباؤ کہیں دوآدمی ڈوباؤ کہیں اس
سے کم اور کہیں اس سے زیادہ آپ نے سلیٹ پسل لے کر حساب لگا کر پانی کی اوسط نکالی کہ کمر کمر
ہے۔ اس میں سے بھلی جا سکتی ہے۔ آپ نے بھلباں سے کہا کہ بھلی لے چل۔ اب جو نجج میں بھلی
پہنچی تو لگی غوطہ کھانے۔ سمجھئے کہ حساب میں غلطی ہو گئی۔ جھٹ نکال کر پھر دیکھا تو حساب صحیح تھا کہنے
لگے ”لیکھا جوں کا توں، کب نہ ڈوباؤ کیوں“ حضرت خوب سمجھ لو کہ سلوک میں اپنی رائے سے دریا میں بھلی
کوڈالنا اور اپنے کو ہلاک کرنا ہے۔ ہر جگہ اسی ہنر کی ضرورت ہے جو اس جگہ کے موافق ہو۔

ضرورت تقلید

مولانا نے ایک حکایت لکھی ہے کہ ایک نحوی کشتی میں سوار ہوئے فن میں ایسے کامل نہ تھے مگر جھچورپن کا جوش تھا۔ جب تک آدمی کامل نہیں ہوتا تو جھچورپن کا جوش ہوتا ہے چنانچہ ایک اور نحوی نماز پڑھ رہے تھے چند عورتیں آئیں اور انہوں نے کہا السلام علیکم۔ انہوں نے کچھ خیال نہ کیا اور عادت کے موافق جواب میں علیکم السلام کہا اور نماز میں مشغول ہو گئے۔ نماز پڑھنے میں خیال آیا کہ میں اتنا بڑا نحوی مشہور ہوں۔ مجھ سے ایسی صریح غلطی ہوئی اس کی تلافی کی کوئی تدبیر سمجھ میں نہ آئی۔ نیت توڑ کر ان عورتوں کے پیچھے دوڑے اور ان کے پاس پہنچ کر کہنے لگے علیکم السلام علیکم السلام۔ یوں تو چاہے ان عورتوں نے خیال نہ کیا ہو مگر ان کے بلائے ناگہانی کی طرح نازل ہونے سے ضرور خیال کیا ہو گا یہی جھچوراپن ہے۔

خیروہ نحوی کشتی میں سوار ہوئے تو ملاح سے کہنے لگے تمہیں کچھ نبوjhی آتی ہے۔ اس نے کہا نہیں۔ آپ نے کہا افسوس تم نے اپنی آدمی عمر کھوئی۔ جب کشتی چلی تو اتفاق سے ایک گرداب (بھنور) میں آگئی۔ ملاح نے پوچھا حضرت آپ کچھ تیرنا بھی جانتے ہیں۔ انہوں نے کہا نہیں ملاح نے کہا افسوس آپ نے اپنی ساری عمر کھوئی۔ کشتی گرداب میں ہے اس کے ساتھ آپ بھی ڈوبیں گے میں تو تیرتا ہو انکل جاؤں گا۔ یہاں نحو کام نہیں دے سکتی۔ یہاں محو کی ضرورت ہے۔ اگر تم بھی میری طرح فنا فی البحر (دریا میں فنا) ہوتے تو دریا تم کونہ ڈبوتا۔ تو ہر جگہ اپنی تحقیق کام نہیں آتی۔ بلکہ دوسرے کی تقلید کی ضرورت ہے۔

ہم اتنا پڑھ چکے ہیں بہت سی کتابیں دیکھ چکے ہیں مگر ہمیں اب تک نہیں معلوم کہ ربیع میں کیا بوتے ہیں اور خریف میں کیا بوتے ہیں۔ یہاں ہمارا علم اور ہماری تحقیق کام نہیں دے سکتی۔ بلکہ یہاں جاہل کاشتکاروں کی تقلید کام آسکتی ہے اور اپنی تحقیق کے بھروسے اناج بونے لگیں تو نتیجہ یہ ہو گا کہ مشقت بھی ہو گی اناج بھی جائے گا اور کچھ بھی ہاتھ نہ لگے گا۔ بہر حال ہرفن کا اس کے جاننے والوں کو امام بناؤ اور انہیں کی تقلید کرو۔ جب تقلید کرو گے تو تعجیل بھی نہ ہو گی کہ ہمیں پانچ دن ذکر کرتے ہوئے اب تک احوال طاری نہیں۔ نہ کچھ کیفیات وارد ہوئیں اور دس دن گزر گئے ابھی تک شرات حاصل نہیں ہوئے کیونکہ وہ رہبر تعجیل سے روکے گا اور اس کی تقلید کرنا پڑے گی۔ ایک مرتبہ ہم پر بھی وسو س غالب ہوا کہ کیا بات ہے مقصود جلدی سے کیوں نہیں حاصل ہو

جاتا خدا کو ہماری طلب کا علم بھی ہے ہم پر رحمت بھی ہے ہم کو مقصود تک پہنچا دینے کی قدرت بھی ہے باوجود ان دوائی کے پھر کیوں دریگتی ہے۔ اسی پریشانی میں مثنوی شریف جو کھول کر دیکھی تو سر صفحہ پر یہ شعر نکلے یہ بھی نہیں کہ دو چار ورق اللنا پڑے ہوں۔

چارہ مے جو یہ پئے من درد تو مے شنودم دوش آہ سرد تو
ترجمہ:- ترا درد میرے وصال کی چارہ جوئی کر رہا تھا اور کل گذشتہ رات میں تیری آہ سرد کو
بھی ستھا۔)

اس میں اس کے درود و طلب کو بھی مان لیا اور علم اور رحمت کو بھی مان لیا
مے تو انم ہم کہ بے ایس انتظار راہ نمائیم دا، ہم راہ گزار
اس میں یہ بھی مان لیا کہ مجھے قدرت بھی ہے کہ بے انتظار پہنچا دوں۔

تازیں طوفان دوراں وارہی
پانہی وصالم برستخ

ترجمہ: تاکہ رنج و غم کے طوفان سے چھٹکارا پا کر میرے وصال میں کامیاب ہو)

لیک شیرینی و لذات مقر ہست براندازہ گنج سفر
 ترجمہ: لیکن وطن کا لطف یا اصل کی لذت مجاہدہ رنج والم برداشت کرنے پر ہے۔ حاصل جواب کا یہ ہے کہ تمھاری میں طلب بھی ہے، ہم میں رحمت بھی ہے۔ علم بھی ہے قدرت بھی ہے جس کے مجموعہ سے شبہ پیدا ہو لیکن اس سب کے ساتھ حکمت بھی ہے یہی جواب ہے۔

آنگہ از فرزند و خویشاں برخوری
کز غریبی رنج و محنتها بری
یعنی سفر میں جتنی زحمت ہوگی اسی قدر وطن کی قدر ہوگی۔ ہمارے حضرت فرمایا کرتے تھے
کہ میاں پانی تو نعمت ہے، ہی پیاس بھی نعمت ہے کیونکہ اسی سے پانی کی لذت ہے اگر بے پیاس
یا نی پیوتونا گوار ہوگا۔

حدیث شریف میں ہے کہ جنت جب خالی رہ جائے گی تو حق تعالیٰ سے عرض کرے گی کہ آپ نے مجھے بھرنے کا وعدہ کیا تھا۔ حق تعالیٰ اپنا وعدہ پورا کرنے کے لئے اسی وقت ایک مخلوق پیدا کر کے اس سے جنت کو بھردے گا۔ مولانا محمد یعقوب صاحب فرماتے تھے اس قوم کو جنت کا اتنا مزانہیں آئے گا جتنا ہمیں آئے گا۔ کیونکہ انہوں نے کبھی تکلیف نہیں اٹھائی اور ہم دنیا کی مصیبتوں جھیل چکیں گے۔ اس لئے ہمیں اس راحت کی پوری پوری قدر ہوگی۔ حق ہے لذت انگور میوہ داند

نہ خداوند میوہ (انگور کی لذت میوہ جانتا ہے نہ مالک میوہ) مولانا فیض الحسن صاحب گودھی کے ایک شاہزادہ نے اپنے ہاتھ سے کھانا پکا کر کھلایا۔ اس کے بعد مولانا سے دادچا ہی۔ مولانا نے فرمایا کہ ایک مرتبہ کے کھانے سے کیونکر اندازہ ہو سکتا ہے کہ کیسا ہے ممکن ہے کہ اپنی نوع کے لحاظ سے اچھا ہو۔ ممکن کہ برا ہو۔ کئی بار پکا کر کھلاؤ تو اندازہ ہو سکتا ہے۔ واقعی

وع وبضدها تتبیین الاشیاء

(چیزیں اپنی ضد سے پہچانی جاتی ہیں) اسی طرح سالک جب کسی مقام پر مشقت کے بعد پہنچتا ہے تو اس کی قدر ہوتی ہے اور آنکھیں کھلتی ہیں اور بزبان حال یہ قال کہتا ہے۔
 دوش از وقت سحر از غصہ نجاتم داوند واندرال ٹلمت شب آب حیاتم داوند
 ترجمہ: کل رات صبح کے وقت غصہ وغم سے مجھ کو نجات دی شب کی ٹلمت میں مجھ کو آب حیات بخشی)
 اور پھر اس وقت پیر کی بھی قدر ہو گی اور کہے گا۔

کیمیائیست عجیب بندگی پیر مخان خاک او گشتم و چندیں در جاتم داوند
 ترجمہ: پیر کامل کی اطاعت عجیب کیمیا ہے اس کے قدموں میں رہا تنس درجات پائے۔
 اور یہ درجات تو شروع ہی میں مل جاتے ہیں مگر اطلاع نہیں ہوتی۔ خلاصہ یہ کہ ذکر و شغل
 کے بعد تعجیل نفع کا انتظار نہ کرنا چاہیے۔ اسی طرح اگر ایک مرتبہ کے وعظ سے نفع نہ محسوس ہو تو اسے
 بیکار نہ سمجھنا چاہیے۔ الحاصل یہ تقریر تو اس کو مقتضی ہے کہ اگر کسی مکر مضمون کا بھی بیان کروں تو محل
 شبہ نہ ہونا چاہیے۔ مگر میں ان شاء اللہ ایک نئی بات بیان کروں گا۔ بیان کئے ہوئے مضمون کو مکر
 نہیں بیان کروں گا۔ اور نئی باعتبار اپنی ہیئت ترکیبیہ کے ہو گی ورنہ فی نفسہ تمام مضامین پرانے ہیں
 اس اعتبار سے کہ کتاب و سنت ہی سے مستنبت ہوتے ہیں لیکن تا ہم اپنی ہیئت ترکیبیہ کے اعتبار سے
 نیا ہو گا۔ پس اس مضمون کے فرسودہ ہونے کا شہہ بھی جاتا رہا۔

قوۃ علم و عمل

اور واقع میں تو وہ فرسودہ کسی حالت میں نہیں ہوتا۔ بلکہ جس قدر اس کی کہنگی بڑھتی جاتی ہے
 بجائے فرسودگی و ضعف کے اس میں جدت وحدت بھی بڑھتی جاتی ہے جس کی ایسی مثال ہے۔
 خود قوی تر میں شود خمر کہن خاصہ آن خمرے کہ باشد من لدن
 (پرانی شراب میں خود تیزی بڑھتی جاتی ہے خاص کروہ شراب جو اللہ تعالیٰ کی جانب سے

عطای ہوتی ہو۔) شراب جوں پرانی ہوتی جاتی ہے تیزی بڑھتی جاتی ہے۔ اسی طرح اس خر لدنی کا پینے والا بھی کما قیل۔

ہر چند پیر و خستہ و بس ناتواں شدم ہرگاه نظر بروئے تو کرم جواں شدم
ترجمہ: ہر چند بوڑھا اور بہت ناتواں ہو گیا ہوں جس وقت تیرے چہرہ پر نظر ڈالتا ہوں
جو ان ہو جاتا ہوں۔

یہاں پرانا ہونے سے فتو و ملال کچھ نہیں آتا۔ حضرت حاجی صاحبؒ با وجود ضعف کے جب حقائق و معارف بیان فرماتے انٹھ کر بیٹھ جاتے تھے اور جب بیان فرمائجھتے تو ضعف سے آہ آہ کرتے تھے۔ آخر یہ کیا چیز تھی جو تھوڑی دیر کے لئے تو قوت پیدا کر دیتی تھی وہ یہی فرسودہ (پرانے) مضمایں تھے۔ اسی طرح علوم میں تو ہماری بھی یہی حالت ہو جاتی ہے مگر اعمال میں نہیں ہوتی۔ وہاں اعمال میں بھی یہ حالت تھی کہ تراویح میں ایک شب کے اندر پورا پورا قرآن کھڑے کھڑے سنائے۔ کچھ عجیب بات تھی۔ یوں تو یہ حالت تھی کہ بات کرنا بھی ضعف کی وجہ سے دشوار تھا مگر ادھرنیت باندھی اور اللہ اکبر کہانہ معلوم پھر وہ ضعف کہاں چلا جاتا تھا۔ حضرت اکیلے اخیر تک کھڑے رہتے تھے اور حافظ برابر بدلتے رہتے تھے۔ بات یہ ہے کہ ان حضرات کو اعمال میں تازگی اور شکفتگی ہوتی تھی اور ہمیں اعمال میں تولطف آتا نہیں مگر علمی باتوں میں مزہ ہوتا ہے اس لئے اس میں ہم میں بھی قوت آ جاتی ہے۔ بہر حال خدائی شراب گھستی نہیں فرسودہ نہیں ہوتی اور تعجب ہے کہ پرانا روپیہ تو کالا ہونے کی وجہ سے کبھی نہیں چھوڑتے ہو اور اللہ کے مضمایں پرانے ہونے کی وجہ سے چھوڑتے ہو کیا اس پرانے روپیہ کے برابر بھی نہیں؟

علوم و جدیہ

خیر یہاں ظاہراً بھی یہ شبہ نہ کرو میں ایک نیا ہی مضمون بیان کروں گا جو اس آیت سے مستبط ہوتا ہے حق تعالیٰ فرماتے ہیں

كُتِبَ عَلَيْنَا مِمَّا كَانَ كُتِبَ عَلَى الَّذِينَ مِنْ قَبْلِنَا لَعَلَّكُمْ تَتَّقُونَ ترجمہ آیت کا یہ ہے کہ اے ایمان والو تم پر روزہ فرض کیا گیا، جیسا کہ تم سے پہلے لوگوں پر فرض کیا گیا تھا۔ (اس توقع پر کہ تم متقی بن جاؤ) اس تشبیہ میں اس کی رعایت کی ہے کہ ہم ہو جائے کیونکہ ایک تو سابقت میں رغبت ہوتی ہے اور ایک مرتبہ جوش ہوتا ہے کہ ہم بھی کریں۔ دوسرے یہ کہ جب ہماری شان

گُنْتَمُ خَيْرٌ أَمْ تَوْ (تم بہترامت ہو) ہے تو غیرت بھی ہوتی ہے کہ ہم باوجود افضل ہونے کے حق تعالیٰ کا وہ کام نہ کریں۔ جو ہم سے مفضول (گھٹیا لوگ) کر گئے تو گویا پہلی قومیں ایک ایسی چیز لے گئیں جو تمہیں اب تک نہیں دی گئی۔ انہیں ہم نے ایک بائیکل دی تھی جس سے وہ بہت جلد اپنا راستہ قطع کر سکتے تھے۔ تمہیں بھی دیدی تاکہ تم ان سے پیچھے نہ رہ جاؤ اسی لئے فرمایا گُنْتَبَ عَلَيْكُمْ (تم پر فرض کیا گیا) یہ خدا کی بڑی رحمت ہے کہ فرض کرو یا جس کی ایسی مثال ہے کہ کوئی شفیق باپ اپنے بیٹے کو زبردستی مسہل پلانے والی بڑی رحمت ہے کہ فرض کر دیا کیونکہ جانتے تھے کہ بغیر اس کے نہیں کریں گے ہمارے والد صاحب نے بچپن میں مجھے مسہل پلانا چاہا میں نے انکار کیا مجھ سے کہا کہ پی لو تو ایک روپیہ دیں گے میں جانتا تھا کہ اب اگر انکار کروں گا تو دھمکی دے کر پلانے میں گے پھر روپیہ بھی جائے گا اور پینا پڑے گا اس لئے پی لیا۔

حق تعالیٰ نے بھی ہماری ہی ضرورت اور ہماری ہی مصلحت کے لئے مسہل تجویز فرمایا۔ اور اس کے پی لینے پر انعام کا وعدہ فرمایا اور نہ پینے پر دھمکی بھی دی۔ اللہ اکبر کیا ٹھکانا ہے اس عنایت و شفقت کا۔ واللہ وجد کے قابل ہے۔ لوگ ستار کی تن تن اور سارنگی کی روں روں پر کو دتے ناچھتے ہیں افسوس انہیں حس نہیں۔ وجد کی چیزیں یہ علوم ہیں۔

گرمی اور رمضان

بہر حال خدا نے ہم پر روزہ اس لئے فرض کیا تاکہ ہم اسے کریں اور لوگوں کی یہ حالت ہے کہ کہتے ہیں کہ اب کے بڑی شدت کی گرمی ہے روزہ کیسے رکھا جائے گا نہایت تپش و جس ہے دن کیسے کئے گا۔ خدا سے کیسے بدگمانی ہے۔ کیا خدا نے تمہیں ایسی بات کا حکم دیا ہے جو تم سے نہ ہو سکے گا۔ **لَا يُكِلِّفُ اللَّهُ نَفْسًا إِلَّا وُسْعَهَا** (اللہ تعالیٰ کسی شخص کو مکلف نہیں بناتا مگر اسی کا جو اس کی طاقت و اختیار میں ہو) وہاں تو یہ رحمت ہے کہ اگر بارش وابرنہ ہو گا تو صبر ہو گا۔ بہر حال تمہیں اس کی کیا فکر۔ جب وہ اپنا کام لینا چاہیں گے تو اس کے لئے ویسے ہی سامان بھی پیدا کر دیں گے۔ گو تمہاری بدگمانی کا مقتضا تو یہی تھا کہ خوب تپش ہوتی اور شدت سے گرمی پڑتی کیونکہ حدیث قدسی میں ہے انا عند ظن عبدی بی (میں اپنے بندے کے گمان کے موافق ہوں) خدا کے ساتھ جیسا گمان کر لو خدا ویسا ہی کر دیتا ہے۔ مگر کیا رحمت ہے بجان اللہ کہ رمضان شروع ہوتے ہی نہ گرمی رہی نہ وہ پیاس رہی نہ وہ جس سرہانہ وہ تپش رہی۔ اور ایک دن پیشتر ہی اس قدر گرمی تھی کہ بغیر عکھے کے قرار نہ تھا اور بغیر بار بار

پانی پئے جیں نہ تھا (ابھی پانی پی کے بیٹھے اور ابھی پھر پیاس موجود بجان اللہ رمضان کی بھی بڑی عجیب برکت ہے کہ شروع ہوتے ہی مختنڈی ہوا میں چلنے لگیں۔ کوئی کسی مثال ہو گئی ہے کہ ہے تو نہایت کڑوی مگر اس کی گولی پر شکر لپیٹ لی گئی ہے کہ کوئی معلوم نہ ہوا اور اس کا نفع حاصل ہو جائے۔ اگر کڑوی رکھی جاتی تب بھی کھانا پڑتی مگر یہ نہ سمجھ لینا کہ جب تیز ہوا میں چلیں گی تو روزہ رکھیں گے۔ نہیں تو نہیں رکھیں گے۔ یہ تو تمہیں راہ پر لگا دیا اب برابر رکھتے رہو اگر ہوانہ بھی چلے تو بھی رحمت ہے تاکہ ضراء (حنت) میں سراء (راحت) کی قدر ہو اور صبر بھی ہو۔

اس کو یوں سمجھو کر بعضے کھانے سرد اچھے ہوتے ہیں مثلاً فیرینی وغیرہ اور بعضے کھانے گرم اچھے ہوتے ہیں مثلاً پلاو و قورمه وغیرہ۔ بہر حال جو کچھ عطا کریں سب رحمت ہے۔ خواہ وہ سردی ہو یا گرمی۔

تراوتؐ اور پنکھا

مجھ سے سوال کیا گیا کہ تراوتؐ کے اندر گرمی بہت لگتی ہے پنکھا باندھنا جائز ہے یا نہیں۔ مجھے یاد ہے کہ میں نے ابتداء عمر میں اسے ناجائز لکھا تھا۔ مگر اب لوگوں کی حالت پر نظر کر کے لکھ دیتا ہوں کہ جائز ہے۔ مگر خلاف ادب ہے کیونکہ اس کی تواہی ہی مثال ہے کہ صاحب گلکش کے اجلاس پر کھڑے ہو کر اپنی عرضی سار ہے ہیں اور چیچپے سے نوکر کھڑا پنکھا جھل رہا ہے۔ اگر سر رشتہ دار منع کرے اور یہ پوچھئے کہ کیوں صاحب آپ منع کیوں کرتے ہیں کیا خلاف قانون ہے۔ وہ تباہی کہے گا کہ خلاف قانون تو نہیں ہے مگر خلاف ادب ہے۔ اسی طرح نماز کو بھی حق تعالیٰ کے دربار کی حاضری خاص تجویز کیا گیا ہے اور حاضری کا حق یہ ہے کہ۔

حضوری گرہی خواہی از د غافل مشو حافظ متی ماتلق من تہوی دع الدنیا و امہلہا
 (اگر محبوب حقیقی کے دربار کی حضوری اور قرب چاہتے ہو تو اس سے غافل مت ہو بلکہ اس کی طرف متوجہ رہو اور جب اپنے محبوب سے ملاقات کرو یعنی عبادت میں اس کی مشغول ہو تو دنیا و ما فیہا کی طرف التفات مت کیا کرو)

توجہ محبوب کے سامنے کھڑے ہو گئے تو پنکھا کیسا وہاں تو اپنا بھی ہوش نہ رہنا چاہیے اور اگر اس طرح سمجھ میں نہ آوے تو یوں سمجھو کر تم سے پہلے بہت سے لوگ گزرے جن میں امراء بھی تھے روئے سا بھی تھے۔ نواب بھی تھے بادشاہ بھی تھے۔ مگر ان کی بنوائی ہوئی مساجد میں کہیں پنکھے کا نشان نہیں۔ شاہ جہاں نے اتنی بڑی دہلی کی مسجد تعمیر کرائی اور خود بھی نماز کو آتے تھے مگر کبھی پنکھا

نہیں لگوایا۔ عالمگیر نے ہزاروں مسجدیں بنائیں اور خود بھی جماعت کے پابند تھے مگر کسی مسجد میں کبھی سُکھے کا انتظام نہیں کیا اور نہ ان کی مساجد میں ضرور سُکھے کے نشانات پائے جاتے۔ پھر سُکھے لگانا اعلیٰ درجہ کی صورت تکبر کی ہے کہ جہاں بادشاہ متواضع ہوئے یہ وہاں بھی نہیں ہوتے۔ یہ مسجد سناء ہے کہ عہد عالمگیر کی ہے۔ اس میں سُکھے تو سُکھے کہیں ہوا آنے کے لئے جھرو کے تک نہیں۔ اب تو میں خود کہہ دیتا ہوں کہ بھی مسجد بناؤ تو اس میں جھرو کے اور کھڑکیاں رکھنا تاکہ نمازیوں کو راحت رہے اور مسجد میں آنے سے نفس حیلے بہانے نہ کرے۔ جیسا کاپورو میں ایک بھولے بھالے شخص بیچارے بھوپال سے آئے تھے کہنے لگے اب کے جمعہ کی نماز ہم پڑھائیں گے۔ اور وہ خطبہ پڑھیں گے جو اول قدم مدنیہ میں جناب رسول اللہ صلی اللہ علیہ وسلم نے پڑھا تھا۔ چنانچہ جمعہ آیا۔ نماز پڑھانے کھڑے ہوئے اول تواریخ طبلہ ہی ایسے طویل لہجے سے پڑھا کہ لوگ اس میں اکتا گئے تھے۔ اس پر غصب یہ کہ پہلی رکعت میں سورہ قاف شروع کر دی گرمی بہت تھی ایک شخص بے ہوش ہو کر گر پڑا۔ ایک شخص کو قتے آنے لگی اور ایک شخص جس کو زبردستی کر کے کچھ لوگ اتفاق سے اسی روز مسجد میں نماز پڑھنے لائے تھے نیت توڑی اور یہ کہتا ہوا کہ ہم اسی سے تو نماز نہیں پڑھتے یہ جا اور وہ جا اور شہر بھر میں ہاچل مجھ گئی کہ اگر وہی نماز پڑھائیں گے تو ہم کہیں اور نماز پڑھ لیں گے۔ اسی لئے میں کہتا ہوں کہ جھرو کے رکھوتا کہ ہوا آتی رہے مگر اس ہوا میں اور اس سُکھے میں فرق ہے کیونکہ یہ قدرتی سُکھا ہے جو عبدیت کے منافی نہیں ہے۔ بخلاف اس کے کہ اس میں مخدومیت کی شان پیدا ہو جاتی ہے کیونکہ کوئی خادم جھلتا ہے البتہ بھلی کے سُکھے میں مجھے اب تک تردود ہے اور غالباً وہ بھی خلاف ادب معلوم ہوتا ہے۔ کہ شروع حرکت تو انسان کے فعل سے ہوتی ہے اور اگر بہت ہی بھی چاہتا ہے تو خیر بھلی کا پنکھا لگاؤ البتہ ہے بڑی خطرناک چیز۔ اگر ٹوٹ جاتا ہے تو کتنوں ہی کو زخمی کر دیتا ہے۔ اچھا ہوا کہ یہاں نہیں ہے میں تو بسمیٰ کلکتہ بھی گیا تو سُکھے کے محاذ اۃ (مقابل) سے نجع کر مسجد میں کھڑا ہوتا تھا کہ اگر امام کے محاذ اۃ (مقابلہ) میں کھڑے ہونے کا ثواب نہ ملے گا تو اس کے ٹوٹنے کے عذاب سے تو بچار ہوں گا۔ ابھی سیدھی بات تو یہی ہے کہ بلا اہتمام سُکھے کی نیت باندھ کر کھڑے ہو جائیں۔ واقعی جسے ذرا بھی حق تعالیٰ کی محبت کا چسکہ ہوا سے سردی گرمی کی کیا پرواہ۔

از محبت تلمخا شیریں شود

ترجمہ: محبت سے تلمخا بھی گوارا ہو جاتی ہیں۔

اور اہل محبت کی یہ حالت ہوتی ہے۔

خوش وقت شوریدگان غمش اگر ریش بنید و گو مرہمش
 ترجمہ: اس کے غم کے پریشان لوگوں کا کیا اچھا وقت ہے اگر زخم دیکھتے ہیں اور اس پر مرہم رکھتے ہیں۔

گدایا نے از بادشاہی نفور بامیدش اندر گدائی صبور
 ترجمہ: ایسے فقیر کہ بادشاہی سے نفرت کرنے والے اس کی امید پر فقیری میں قناعت کرنے والے دمادم شراب الم درکشند وگر تنخ بنید دم درکشند
 ترجمہ: ہر دم رنج کی شراب پیتے ہیں اور جب اس میں رنج کی کڑواہٹ دیکھنے ہیں تو خاموش رہتے ہیں۔ بس نماز میں تحوزی مشقت اٹھائی اوھر السلام علیکم ورحمة اللہ کہا اور پنکھا لے لیا۔ غرض خدا کا دونوں طرح مشاہدہ کر لیا۔ شان جلائی میں بھی شان جمالی میں بھی۔

از دست هجر یار شکایت نمے کنم گرنیست غبیت نه دہلذتے حضور
 ترجمہ: محظوظ سے جداً کی شکایت نہیں اگر جداً نہ ہوتی تو وصل میں لطف ولذت نہ ہوتی۔ حضرت اولیاء اللہ کی تو شان یہ ہوتی ہے کہ اگر انہیں تکلیف ہوتی ہے تو وہ اس میں بھی شکر کرتے ہیں کہ اس سے زیادہ تکلیف نہیں ہوئی۔ مولا نافرمانے ہیں۔

چونکہ قبض آمد تو دروے بسط میں تازہ باش و چیں میفکن بر جیں
 ترجمہ: جب قبض پیش آئے تو اس میں بسط کا ملاحظہ کرو خوش و خرم رہو۔ پیشانی پر بل نہ ڈالو۔ وہ قبض سے نہیں گھبرا تے کیونکہ قبض عین بسط ہے۔ غرض یہ سب خدا کی رحمت ہے۔ اگر کوئی طبیب کہہ دے کہ آج پانی نہ پینا ورنہ استققاء ہو جائے گا اس نے تو ایک ہی دن کو کہا تھا مگر یہ احتیاط کے مارے دو دن چھوڑ دیں گے۔ افسوس طبیب کے کہے کی یہ وقعت اور خدا کے ارشاد کی یہ قدر۔ خدا نے علاج میں جو سہولت بر تی ہے ایسا تو کوئی طبیب کر بھی نہیں سکتا۔ طبیب اگر کسی چیز سے پر ہیز کراتا ہے تو یہ نہیں کر سکتا کہ عین ضرورت کے وقت پر ہیز کرائے۔ اور ضرورت سے پہلے نہ کرائے بلکہ وہ حفظ ماققدم کے لئے چھ مہینے پہلے سے پر ہیز شروع کرادیتے ہیں اور پھر بعد تک جاری رکھتے ہیں یہاں یہ ہے کہ جب عین ضرر کا وقت ہوا کی وقت حکم دے دیا پر ہیز کا۔

پھر اس سے بڑھ کر لطف یہ کہ زمانہ پر ہیز میں بد پر ہیزی کی اجازت دے دی یعنی رمضان کی راتوں میں ان ہی مفطرات کی اجازت دے دی کہ آتَمُوا الصِّيَامَ إِلَى الْأَيَّلِ (تم رات تک

روزہ کو پورا کیا کرو) اور اس چیز کی خاصیت ہی بدل دی صرف اتنی دیر کے لئے اب وہ مضر نہیں ہو سکتی۔ حکماء یونان کے باپ سے بھی ایسا نہیں ہو سکتا کہ مریض کی مصلحت کی رعایت کر کے اس چیز کی خاصیت بدل دیں پھر جب تک اس کی خاصیت بدلی رہی اس وقت تو اس کے استعمال کی اجازت دے دی اور جب اس میں باذن (اجازت) حق اصلی خاصیت عود کر آئی یعنی دن قریب ہوا تو پھر روک دیا اور صوموا (روزہ رکھو) فرمادیا کہ اب نہ کھاؤ نہ پیو۔

ادرأك اوامر

شاید کوئی یہ شبہ کرے کہ قرآن مجید نازل ہوئے سینکڑوں برس ہو گئے جو کچھ حکم ہونا تھا ایک بار ہو چکا روز روز صوموا (تم روزہ رکھو) کہا جاتا ہے فقہاء حقیقت میں بڑے عارف تھے وہ اس کی حقیقت کو خوب سمجھے۔ وہ کہتے ہیں کہ صوم کا سبب وجوب شہود شہر (مہینہ کا حاضر ہونا) ہے لہذا جب شہود شہر ہو گا تو تقدیر آئیں امر ہو گا کہ صوموا (تم روزہ رکھو) جس طرح جب ظہر کا وقت ہو گا تو ہمیں تقدیر آئیں امر ہو گا کہ صلوٰا (تم نماز پڑھو) کیونکہ وقت ظہر و جوب ہے ہاں حج کا سبب بیت اللہ ہے اور وہ چونکہ مکر نہیں اس لئے حج بھی مکر نہیں اور یہاں چونکہ یہ اسباب مکر ہوتے رہتے ہیں اس لئے ان کے مسببات بھی مکر ہوں گے۔ مگر تمہیں اور اک نہیں ہوتا۔ ان کے جیسے کان پیدا کرو تو تمہیں بھی ہر ظہر کے وقت صلوٰا (نماز پڑھو) اور رمضان کے ہر دن میں صوموا سنائی دینے لگے۔ اسی کو عارف روئی فرماتے ہیں۔

پنبه اندر گوش حس دوں کید
تاخطاب ارجعي رابشنويڈ

ترجمہ: ان ظاہری کانوں میں جو ادنیٰ درجہ کے حواس سے ہیں روئی رکھ کر گوش باطن کو درست کرو جب اس قابل ہو گے کہ ارجعی کا خطاب سنو)

اور عارف شیرازی فرماتے ہیں۔

الست ازال ہنجان شان گوش
بفریاد قالوا بلے در خروش

ترجمہ: الست بر بکم کی ندا ان عشقان صادق کے کانوں میں ہنوز ولیٰ ہی ہے قالوا بلیٰ کی فریاد سے شور کر رہے ہیں۔

کہ جو الست برتکھ (کیا میں تمہارا رب نہیں ہوں) نازل میں کہا گیا تھا وہ منقطع نہیں ہوا اسی طرح وہ صلوٰا و صوموا (نماز پڑھو اور روزہ رکھو) منقطع نہیں ہوا آج بھی موجود ہے اور

برا برا ہے گا۔ اہل اور اکھی اس کو ادراک کرتے ہیں اور خوش ہوتے ہیں۔ جب یہ ثابت ہو گیا وہ شبہ جاتا رہا کہ کہاں برابر حکم پر ہیز کا ہوتا ہے۔

محکمہ نفع و ضرر

الغرض حق تعالیٰ کو ہمارے ساتھ کس قدر شفقت ہے کہ پر ہیز کرایا مگر تھوڑی دیر کہ **أَتَتُّو الْحِسَابَ إِلَى الْيَنِيلِ** (تم رات تک روزہ کو پورا کیا کرو) اس سہولت پر طبیعت اس لئے قادر نہیں کہ وہ مظہر نفع و ضرر ہے اور حق تعالیٰ حدیث ہے۔ نفع و ضرر کا کہ جب تک چاہا ایک شے کو نافع رکھا اور جب چاہا سے ضار بنا دیا۔ حق تعالیٰ کو کس قدر تمہاری رعایت منظور ہے کہ ایک محکمہ نفع و ضرر کا قائم کیا کہ ایک ہی شے رات بھر نافع رہتی ہے اور صبح کو ضار ہو جاتی ہے دن بھر مضر رہتی ہے رات سے پھر مفید ہو جاتی ہے ایک یہ رحمت دوسری یہ شفقت کہ جب مضر ہوا تو اس سے پچنا فرض کر دیا اور یہی نکتہ ہے **كُتِبَ عَلَيْكُمْ مِّنْ آكَةِ فَرَمَتْتُ بِهِنَّ لَعْلَةً تَتَقَوَّنَ رُوزَهُ تَرْفَضَ كَيْوَنْ هُوَا سَامِيدَ پَرْ كَمْ مُتْقَىٰ هُوَ جَاؤَ**۔

مقصود روزہ

اس ترجمہ سے یہ اشکال رفع ہو گیا ہو گا کہ لعل تو تردود و ترجی کے لئے ہے جب باری تعالیٰ کو تمام اشیاء کا علم ہے تو تردود کا کلمہ کیوں استعمال کیا۔ مطلب یہ ہے کہ روزہ فرض ہوا ہے تمہاری اس امید پر کہ تم متqi ہو جاؤ گے یعنی روزہ رکھ کر یہ امید رکھو کہ متqi ہو جاؤ گے۔ یہاں بھی امید و نیم میں رکھا کہ تمہیں روزہ رکھ کر متqi بن جانے کی امید رکھنا چاہیے یقین نہ رکھنا چاہیے یہ بھی خدا کا لطف ہے کیونکہ اگر یہ فرمادیتے کہ تم متqi ہونے کا یقین رکھو تو روزہ رکھنے کے بعد تو متqi ہونے کا ناز ہی ہو جاتا جو بالکل خدا سے بعيد کر دیتا کیونکہ ناز و نیاز جمع نہیں ہوتے جیسے صحابہ کے بارے میں ارشاد ہے **وَعَدَ اللَّهُ الَّذِينَ آمَنُوا وَعَمِلُوا الصَّلِحَاتِ مِنْهُمْ مَغْفِرَةٌ وَأَجْرًا عَظِيمًا** وعدہ کیا اللہ تعالیٰ نے ان لوگوں سے جو ایمان لائے اور انہوں نے اچھے کام کئے ان سے مغفرت اور ثواب عظیم کا (یہاں بھی منهم فرمایا اگر منهم نہ فرماتے تو اس لفظ سے جو نیازاب پیدا ہوتا ہے۔ وہ پیدا نہ ہوتا۔ ایک ذرا سال لفظ بڑھایا اور سارے جہاں کو بڑا دیا۔

غلبہ نیاز

اسی واسطے بزرگوں کو ناز پسند نہیں نیاز پسند ہے۔ حضرت عمر رضی اللہ عنہ پر اس قدر نیاز کا

غلبہ تھا کہ باوجود یکہ عمر فی الجنة (مسند احمد ۱: ۱۸۷، تاریخ تہذیب دمشق لابن عساکر ۱۰۲: ۶) (عمر جنت میں ہے) فرمادیا گیا مگر حضرت حذیفہ رضی اللہ عنہ سے جو صاحب سر (راز) رسول اللہ صلی اللہ علیہ وسلم مشہور تھے پوچھتے ہیں کہ سچ بتاؤ کہیں حضور صلی اللہ علیہ وسلم نے مجھے منافقین میں تو نہیں بتایا۔ سچ ہے۔

باسایہ ترا نی پندم عشق است و ہزار بدگمانی
(عشق میں ہزاروں بدگانیاں ہوتی ہیں اس لئے محبوب کے سایہ کے ساتھ رہنا بھی عشاق پسند نہیں کرتے)
جو مرتا تھا تو اس کے جنازے پر جب شریک ہوتے جب یہ دیکھ لیتے کہ حذیفہ بھی شریک ہیں
بات یہ ہے کہ محبوب کون ہے۔ اس کی شان یہ ہے لَا يُشَّأِ عَنَّا يَفْعَلُ وَهُمْ يُشَّأُونَ (جو کچھ کرتا
ہے اس سے کوئی باز پس نہیں کر سکتا اور اوروں سے باز پس کی جاسکتی ہے) تو منهم اس واسطے
بڑھایا کہ صحابہ کو یہ کیفیت بھی میر ہو کیونکہ ناز والوں کو قرب نہیں، ہوتا۔ قرب اہل نیاز کو ہوتا ہے اسی
واسطے تمام انبیاء اہل نیاز ہوئے۔ البتہ ناقصین ناز بھی کرنے لگتے ہیں۔ سہار پور میں ایک دفعہ
شدت کی بارش ہو رہی تھی۔ ایک مجدوب کہنے لگے ”بس کر بس کر کیا مارڈا لے گا“ یہ کہتے ہی بس
فوراً بارش رک گئی۔ وہ صاحب حال تھا غیر صاحب حال کو ایسا نہ چاہیے۔

ناز راوے بباید ہپھو ورد چوں نداری گرد بد خوئی مگر د
ترجمہ: ناز کرنے کے لئے گلاب جیسے چہرہ کی ضرورت ہے جب تم ایسا چہرہ نہیں رکھتے
بد خوئی کے پاس بھی نہ جاؤ۔

سو یہ وہ کلمہ تھا جسے انبیاء بھی نہیں کہہ سکتے مگر دونوں کے مرتبہ میں بہت فرق ہے مجدوبوں کی تو
ایک نا سمجھ چھوٹے بچے کی مثال ہے اگر وہ باپ کی داڑھی بھی نوچے تو نہ باپ کو ناگوار ہوتا ہے نہ عرفًا
بے ادبی سمجھی جاتی ہے اور انبیاء کی سمجھدار بڑے بیٹے کی مثال ہے کہ اس کی مجال نہیں کہ باپ کی
داڑھی میں ہاتھ ڈال سکے۔ مگر جو قرب اسے ہے اپنے باپ سے وہ اسے چھوٹے بیٹے کو ہرگز نہیں ہو
سکتا کیونکہ یہ جوان لڑکا باپ کا مشیر ہے۔ اسی طرح مجدوب کو ہرگز وہ قرب نہیں جو سالک کو ہے۔

غرض تمام انبیاء اور حضرت عمر رضی اللہ عنہ کو جو باوجود بشارتوں کے پھر بھی چین نہیں اور یہی
نکتہ ہے منہم کے بڑھانے میں کہ نیاز کی صورت دیکھنا چاہتے ہیں اور ناز کو پسند نہیں کرتے۔
اسی طرح یہاں بھی لعلکم فرمایا تاکہ کوئی خدا کو مقر و فرض نہ سمجھنے لگے۔ اہل سنت کا یہ مذہب

ہے کہ لایجب علی اللہ شی (اللہ تعالیٰ پر کوئی چیز واجب نہیں مگر معزّلہ پھسل گئے اور اس کے قائل ہوئے کہ حق تعالیٰ پر واجب ہے کہ طاعت پر ثواب دے اور معصیت پر عذاب۔ ہمارے نزدیک خدا پر کچھ بھی واجب نہیں اور جہاں کہیں نصوص میں حق علی اللہ (اللہ تعالیٰ پر حق ہے) آیا ہے اس کے معنی مشابہ حق کے ہیں یعنی حق تعالیٰ اس طور پر اسے پورا فرمادیں گے جیسے کوئی واجب کو ادا کرتا ہے۔ حدیث شریف میں آیا ہے کہ اگر خدا تعالیٰ تمام مخلوق کو دوزخ میں ڈال دیں تب بھی وہ غیر ظالم ہوں گے۔ وجہ اس کی یہ ہے کہ ظلم ملک غیر میں تصرف کرنے کو کہتے ہیں اور یہ سب انہیں کی ملک ہیں وہ جس طرح چاہیں تصرف کریں غرض وہ جو بھی کریں حسن ہے۔

کفر ہم نسبت بخالق حکمت است وربما نسبت کنی کفر آفت است
(کفر خالق کے اعتبار سے حکمت ہے اور اگر ہماری طرف نسبت کرو تو کفر آفت ہے یعنی کفر بھی انہیں کا پیدا کیا ہوا ہے۔ کیونکہ کفر کا پیدا کرنا تو حسن ہی ہے ہاں صدور اس کا فتنج ہے۔ کیونکہ کفر کے پیدا کرنے میں حکمتیں ہیں اور کفر کے صدور میں کوئی حکمت نہیں۔

در کار خانہ عشق از کفر ناگزیر است آتش کرا بسوزد گربو لهب نباشد
ترجمہ: عشق کے کارخانہ میں کفر کا ہونا ضروری ہے۔ دوزخ میں کون جلتا اگر ابولہب نہ ہوتا۔ اگر کفر نہ ہوتا تو عالم ناقص رہ جاتا۔ جس طرح کوئی اعلیٰ درجہ کی کوئی ہو مگر اس میں پا خانہ کی جگہ نہ ہو تو وہ ناقص ہے۔ یہاں سے یہ بھی سمجھ لو کہ جب دوسرے کے افعال پیدا کرنے میں حکمتیں ہیں تو خود اپنے افعال میں تو بد رجہ اولیٰ اور بیشمار حکمتیں ہوں گی۔ بہر حال یہ ظاہر کرنے کے لئے کہ حق تعالیٰ پر کسی کا حق نہیں۔ لعل بڑھایا ہے تواب معنی یہ ہو گئے کہ تم امیدوار تقویٰ کے رہو یہ تو تمہید تھی بلا قصد طویل ہو گئی خیر اس میں بھی بہت سے ضروری اور مفید مضامین آگئے۔

احکام اسرار

اب میں اس مضمون کو شروع کرتا ہوں جو مقصود البيان ہے۔ لَعَلَّكُمْ تَتَّقُونَ اس کا مفعول محدود ہے یا توالنار (آگ) اس کا مفعول ہو گا المعااصی (گناہ) مگر دونوں کا حاصل ایک ہے کیونکہ نار سے بچنے کے لئے اولاً معااصی سے بچنا ضروری ہے۔ اسی طرح معااصی سے بچ کر نار سے بچ سکتے ہیں لیکن یہاں یہ سوال ہو سکتا ہے کہ معااصی سے بچنے میں روزہ کو کیا داخل ہوا۔ اطماء

جانتے ہیں کہ اشیاء کی تاثیر دو طرح پر ہوتی ہے کوئی شے مورث بالکلیف ہوتی ہے اور کوئی شے مورث بالخاصیت بلکہ میں یہ کہتا ہوں کہ تمام اشیاء مورث بالخاصیت ہی ہیں کیونکہ اگر مورث بالکلیفیت ہوتیں تو ایک ہی درجہ کی تمام اشیاء ایک ہی اثر کرتیں یعنی جو اشیاء پہلے درجہ میں گرم ہیں ان سب کا ایک ہی اثر ہونا چاہیے تھا اور جو دوسرے درجہ میں سرد ہیں ان سب کا بھی ایک ہی اثر ہونا چاہیے اور جو اشیاء تیسرا درجہ میں خشک ہیں ان کا ایک اثر ہوتا اور جو چوتھے درجہ میں تر ہیں ان کا ایک اثر ہوتا ہے۔

جب ہم یہ دیکھ رہے ہیں کہ ایک ہی درجہ کی اشیاء اثر میں مختلف ہو جاتی ہیں تو معلوم ہوا کہ ان کی تاثیر بالخاصیت ہے اور یہ کوئی طب کے خلاف نہیں بلکہ یہ مسئلہ تو فلسفہ کا ہے اس میں کوئی امر خلاف لازم نہیں آتا سو ہم سے یہ سوال کہ معاصری سے بچنے میں روزہ کو کیا داخل۔ اس وقت ہو سکتا ہے جب ہم یہ کہیں کہ روزہ مورث بالکلیفیت ہے اور اگر ہم مورث بالخاصیت کہیں تو یہ سوال ہی نہیں ہو سکتا۔ اسی طرح جس قدر عبادات کے آثار بیان کئے گئے ہیں سب ان عبادات کے آثار بالخاصہ ہیں۔ مجھے ان لوگوں کے حال پر زیادہ افسوس ہے جو موافقین سنت ہیں اور پھر سلامت روی کو چھوڑ کر کھروی اختیار کرتے ہیں کہ ہر چیز کے حکم و اسرار (حکمتیں ۱۲) اپنی طرف سے بیان کرتے ہیں اور اس پر فخر کرتے ہیں۔ یہ طریقہ نہایت خطرناک ہے اس میں آدمی بہت گراہ ہو جاتا ہے۔ مثلاً فرض کرو کہ تم نے جماعت کی یہ حکمتیں بیان کی کہ اس میں مسلمان اتفاق سے ایک جگہ جمع ہوتے ہیں۔ آپس میں محبت بڑھتی ہے۔ فرض کرو کہ محبت و اتفاق آپس میں پیدا نہ ہو یا بدون جماعت کے کسی دوسری تدبیر سے پیدا ہو جاوے تو کیا جماعت کو چھوڑ دیں گے اس شخص سے البتہ اندیشہ ہے جس نے جماعت کو اس حکمت پر منی کیا ہے کہ یہ چھوڑ بیٹھے گا۔ خلاصہ یہ کہ تمام احکام کا مبنی حکمت تو ضرور ہے لیکن تمہاری سوچی ہوئی حکمتوں پر منی نہیں کیونکہ یہ سب ظنی ہیں۔ اگر کسی شخص کی سمجھی میں حکمتیں آنے لگیں تو مبارک ہے۔ مگر ان حکمتوں پر احکام کا مبنی کرنا خطرناک ہے اور ان کو ظنی و تجھیں سمجھنا ضروری ہے۔ خلاصہ یہ ہے کہ ہمیں تو تمام احکام کا مبنی یہ سمجھنا چاہیے کہ قال اللہ تعالیٰ (یہ اللہ تعالیٰ نے فرمایا ہے) اس میں یہ فائدہ ہے کہ اگر حکمت سمجھی میں نہ آئے گی تو یہ تو سمجھنے کا کہ زندہ کنی عطائے تو، وربہ کشی فدائے تو، دل شدہ بتلائے تو، ہرچہ کنی رضائے تو ترجمہ: زندہ کریں یہ آپ کی عطا ہے اور اگر قتل کریں آپ پر فدا ہوں۔ دل آپ پر بتلائے جو کچھ کریں میں آپ سے راضی ہوں۔

خدا کے احکام تو ہمیں ہر صورت میں ماننا چاہیے۔ خواہ حکمت سمجھ میں آئے یا نہ آئے ادنیٰ سی کسی عورت پر اگر کوئی عاشق ہو جائے اور وہ کہے کہ دس دفعہ ننگے ہو کر ناچوتی یہ بیس دفعہ ناچنے پر تیار ہو جائے گا اور اس کے دل میں وسوسہ بھی نہ گزرے گا کہ اس خط کی لم (علت) دریافت کرے۔ تعجب اور افسوس کی بات ہے کہ ایک بازاری عورت کی تو اس قدر محبت اور خدا کی ذرا بھی محبت نہیں۔ خدا کے ساتھ توبیہ بر تاؤ ہونا چاہیے۔

عینکھن علت از کار تو زبان تازہ کردن باقرار تو

ترجمہ: آپ کی ربویت کا اقرار کرنا آپ کے کاموں میں علتنیں نکالنے کو مانع ہے (۱۲) اور اگر علتنیں نکالو گے تو کہاں تک نکالو گے۔ خلاصہ یہ کہ اصل وجہ فرضیت صوم کی یہ ہے کہ خدا کا حکم ہے۔

تا شیر روزہ

اس کے بعد ہمیں کسی علت کے دریافت کرنے کا حق نہیں رہا مگر تم بعا آگے خود ہی فرمایا لَعَلَّكُمْ تَتَّقُونَ (اب اگر کوئی کہے صوم پر تقویٰ کیونکر مرتب ہوا تو ہم کہہ دیں گے کہ نار سے بچانا تو بواسطہ تقویٰ عن المعاصی (گناہوں سے بچنے والا) کے ہے مگر معاصی سے بچنے میں روزہ کو کیا دخل ہے۔ اس کا ایک جواب تو یہ ہے کہ روزہ کی خاصیت ہے۔ چنانچہ تجربہ کر لو اور مشاہدہ کرلو جو لوگ رمضان سے پہلے کیسے ہی فض و فجور میں بنتا ہوں مگر رمضان میں ضرور کمی کر دیتے ہیں۔ نماز بھی پڑھ لیتے ہیں۔ تلاوت بھی کرنے لگتے ہیں تو جتنی دیران عبادات میں لگے رہتے ہیں معاصی سے بچ رہتے ہیں۔ ایک جواب تو اس سوال کا یہ ہوا کہ معاصی سے بچنے میں روزہ کو کیا دخل؟ دوسرا جواب اور ایک ہے جس کی ایک تو مشہور تقریر ہے اور ایک حق تعالیٰ نے اپنے فضل سے میرے قلب پر وارد کی ہے مشہور تقریر تو یہ ہے کہ جسے امام غزالیٰ وغیرہ سب نے لکھا ہے کہ روزہ سے قوت بہیمی گھٹ جاتی ہے کیونکہ لذات و شہوات کو چھوڑنا پڑتا ہے اور یہی چیزیں گناہ کا باعث تھیں۔ میرے قلب پر جو تقریر وارد ہوئی ہے وہ بالکل بے غبار ہے اور اس پر ایک غبار ہے وہ یہ ہے کہ شہوات اور لذات میں کیا کمی ہوئی ہم پوچھتے ہیں کہ رات کو پیٹ بھر کھانا بیوی سے مشغول ہونا جائز ہے یا ناجائز۔ اگر جائز ہے تو قوت بہیمی کچھ بھی نہیں گھٹی کیونکہ رات کو بہت سے لوگ اس قدر کھاتے ہیں کہ ایک دن کیا ڈیڑھ دن کی فرصت ہو جائے۔ اس تقریر پر توروزہ کا نفع جب ہوتا کہ

دن کی طرح رات کو بھی منہ بند ہوتا اور اگر ناجائز کہو تو نص کے خلاف لازم آتا ہے۔

سواس پر یہ غبار ہے جس کے لئے بڑے بڑے لوگوں کو ایک نئی اور بے دلیل بات کا قائل ہونا پڑا اور وہ یہ کہ رات کو بھی کم کھاوے۔ کیونکہ اگر کمی نہ کی تو غایت صوم حاصل نہ ہوگی۔ بظاہر یہ توجیہ نکلیں اور اقرب ہے مگر حقیقت میں بعد ہے کیونکہ سوال یہ ہے کہ کہیں روزہ میں تقلیل طعام کی ترغیب دی گئی ہے یا نہیں۔ اگر دی گئی ہے تو کہاں ہے۔ ہم نے تباوجود یہکہ بہت تلاش کیا کہیں نہ پایا بلکہ پایا تو اس کے خلاف۔ گُلُوْ وَ اشْرُبُوْ حَتَّى يَتَبَيَّنَ لَكُمُ الْخِيطُ الْأَبْيَضُ اَخْ - (کھاؤ پو بھی اس وقت تک کہ تم کو سفید خط یعنی نور صبح (صادق) سے تمیز ہو جائے ۱۲) اور جن احادیث میں تقلیل طعام کی فضیلت آئی ہے وہ عام ہے اور روزہ کے ساتھ اس کی تخصیص نہیں ہو سکتی۔ سوال تو یہ ہے کہ روزہ کے اندر تقلیل طعام کی خصوصیت کے ساتھ کیا دلیل ہے۔ لامحالہ کہنا پڑے گا کہ نص میں ترغیب نہیں دی گئی۔ یہ مخفی قیاس ہے تو اب اس پر تعلیم نبوی پر شبہ ہو گا کہ اتنی بڑی بات آپ نہیں فرمائی۔ ہاں اس طور پر جمہور کی تقریر سے یہ شبہ رفع ہو سکتا ہے کہ کامر (توڑنے والا ۱۲) قوت بھی یہ کم کھانا نہیں بلکہ کسر قوت بھی یہ مجاہدہ یعنی ترک عادت ہے کہ جس وقت طبیعت خوگر تھی غذا سے اخلاط بنانے کی اس وقت اس کو غذانہ نہیں پہنچے گی تو لامحالہ قوت بھی یہ منکر ہوگی۔

یہ البتہ صواب معلوم ہوتی ہے چنانچہ مشاہدہ بھی ہے کہ باوجود شب کو توسع ہونے کے آخر رمضان میں کسی قدر ضعف ہو جاتا ہے اور اسی پر عاجز عن النکاح (نکاح سے عاجز ۱۲) کے لئے صوم کا معالجہ تجویز فرمایا گیا ہے پھر اس پر اس کا قائل ہونا پڑے گا کہ رمضان میں رات کو کم کھاوے ورنہ غایت حاصل نہ ہوگی بلکہ اس کا قائل ہونا صحیح نہیں معلوم ہوتا۔

دوسری تقریر حق تعالیٰ نے انہیں حضرات کی برکت سے میرے قلب پر وارڈ کی ہے۔ اس

كما في حجة اللہ البالغه من ابواب الصوم ثم ان تقليل الاكل والشرب له طريقة احدهما ان لا يتناول منها الاقدر ايسيراً والثانى ان يكون المدة المتخللة بين الاكلات زائدة على قدر المتعاد والمعتبر في الشرائع هو الاول لا الثاني اخ (صفحة ۲۲۲)

(چنانچہ حجۃ اللہ البالغہ میں ابواب الصوم کے تحت میں مذکور ہے کہا نے پینے میں تقلیل کرنے کے دو طریقے ہیں ایک یہ کہ کھانے پینے کی قلیل مقدار تناول کرے دوسرے یہ کہ دو کھانوں کے درمیان مقدار متعادل سے زیادہ ہوا اول طریقہ شریعت میں معتبر ہے دوسرانہ نہیں ۱۲)

میں ایک دوسری مبنی بھی ہے کہ صوم کو گناہوں سے بچنے میں دخل اور طرح سے بھی ہے وہ یہ ہے کہ جس طرح شرک و کفر سے بچانے کے لئے جا بجا عذاب کا ذکر ہے مگر اس شرک و کفر سے بچنے میں وقوع عذاب کو دخل نہیں۔ تصور عذاب کو دخل ہے کہ یہ سوچنا کہ عذاب ایسا ہو گا سبب بن جاتا ہے ترک کفر و شرک کا۔ اسی طرح تصور حقیقت صوم کو بھی معاصی سے بچنے میں دخل ہے۔ مشہور تقریر کا حاصل تو یہ تھا کہ صوم ایسی ہیئت ہے کہ اس کا وقوع معاصی سے روکتا ہے اور اس تقریر کا حاصل یہ ہے کہ صوم ایک ایسی شے ہے کہ جس کی ہیئت کا تصور معاصی سے روکتا ہے۔ کسی کو عقل سلیم ہو تو روزہ کی حقیقت میں غور کرے کہ کیا ہے۔ روزہ کی حقیقت ہے نہ کھانا نہ پینا، یوں سے مشغول نہ ہونا، اس سے یہ سمجھے گا کہ یہ چیزیں حلال تھیں جب یہ حرام کر دی گئیں تو جو چیزیں پہلے سے حرام ہیں ان کا کیا درجہ ہو گا۔ پھر یہ خیال کرے گا کہ غیرت کی بات ہے کہ جو چیزیں حلال تھیں انہیں چھوڑ دیں اور حرام میں بتا ہوں۔

نفع روزہ

اب اگر رات کو خوب کھائے تو روزہ کا نفع کہیں نہیں جا سکتا۔ کیونکہ جس قدر جی چاہے کھائے مگر اس تصور اور غیرت کو کون مٹا دے گا کہ جب حلال چیزیں حرام کر دی گئیں تو حرام کا کیا حال ہو گا۔ بلکہ رات کا کھانا بھی حکما نہ کھانا ہے کیونکہ رات کو کھاتا ہے تو اس لئے کہ دن کونہ کھائے۔ پیتا ہے تو اس لئے کہ دن کونہ پئے۔ یوں سے مشغول ہوتا ہے تو اس لئے کہ دن کونہ مشغول ہو۔ غرض جب اس کا اکل (کھانا) ترک کے لئے ہے۔ تو حکما وہ اکل بھی ترک اکل ہے تو رات میں بھی تارک ہے (حکما) اور دن میں بھی تارک ہے (حقیقت) اب وہ شبہ جاتا رہا کہ رات کو جب پیٹ انا زی کی بندوق کی طرح بھر لیا تو صوم کا کیا نفع ہوا۔ حاصل یہ ہوا کہ یہ وہ زمانہ ہے کہ اس میں جو چیزیں باوجود یہکہ حلال تھیں حرام کر دی گئیں۔ دن کو حقیقت رات کو حکما تو یہ تصور ہو گا کہ اے نفس حرام چیزوں کا کیا حال ہو گا۔ اور اس سے غیرت آئے گی اور اس سے رمضان بھر گناہ چھوڑے رہے گا۔ پھر گناہوں کے چھوڑنے کا عادی اور قادر ہو جائے گا۔

چلمہ رمضان

کیونکہ ایک مہینہ معتدله مقدار ہے خاص کر اخیر کے دس دن کہ ان میں صیام و قیام کی عبادت کے علاوہ اور بھی مزید عبادت ہے دن کو تو اعتكاف ہے اور رات کو بھی نسبت دوسرے لیالی (راتوں) کے کچھ عبادت زیادہ کی جاتی ہے۔ بخیال عشرہ اخیرہ کے خصوم لیالی قدر میں پس اس میں افعال مباحہ

کی اور بھی تقلیل ہے تو یہ دس دن بجائے میں دن کے ہوں گے تو گویا اس لطافت کے ساتھ چلہ پورا کیا گیا ہے کہ رہیں تو تیس دن اور کام ہو جاوے چالیس دن کا سبحان اللہ کیا رحمت ہے۔ اگر کوئی طبیب ایسا کرے کہ دو مسہلوں کی دوا ایک دن میں پلاوے تو وہ بجائے نفع کے سخت نقصان کرے گی بلکہ جان کو خطرہ میں ڈال دے گی۔ یہاں یہ ہے کہ چالیس دن کی دوا تیس دن میں اس طور سے پوری کردی کہ تمہیں خبر بھی نہیں ہوئی۔ بہر حال چالیس دن پورے کر دیئے اور چلہ وہ چیز ہے جس کے بارے میں حدیث میں ہے من اخلص لله اربعین یوماً الحدیث (الترغیب والترہیب ۵۶:۱) کہ جس نے چالیس دن اللہ کے لئے خلوص کیا حق تعالیٰ اس کے قلب سے حکمت کے چشمے جاری کر دیں گے۔

بعض بزرگوں نے شعبان کے دس دن ملائکر چالیس دن پورے کئے ہیں۔ مگر یہ اہل ہمت کا کام ہے۔ مگر یہ چلہ اس وقت مفید ہو گا جبکہ اس میں خلوص ہو ورنہ اس کی یہ کیفیت ہو گی کہ ایک شخص نے کسی سے کہا کہ تم نماز پڑھا کرو اس نے کہا کیا دو گے کہا جب تم چالیس دن تک برابر پڑھتے رہو گے تو ایک بھینس دیں گے وہ راضی ہو گیا اور نماز پڑھنی شروع کر دی۔ ان حضرت نے تو اس خیال سے کہہ دیا تھا کہ چالیس دن کے بعد اسے نماز کی عادت ہو جائے گی پھر یہ بھینس بھول جائے گا اور نمازی بن جائے گا۔ جب چالیس دن پورے ہو گئے اس نے کہا لا و بھینس، انہوں نے کہا کیسی بھینس میں نے تو یونہی کہہ دیا تھا۔ کہنے لگا کہ جاؤ پھر میں نے بھی بے وضو ہی ٹرخائی ہے تو اگر خلوص نہیں تو یہ کیفیت ہو گی اور اگر ہے تو یہ کیفیت ہو گی کہ

شندیم کہ رہروے در سرز مینے ہمی گفت ایں معہ باقرینے

یعنی کوئی سالک یہ مہما کہہ رہا تھا (اپنے ہمنشیں سے ۱۲)

کہ اے صوفی شراب آنگہ شود صاف کہ در شیشه بماند اربعینے
کہ شراب تو اس وقت صاف ہو گی جب چالیس دن شیشه میں رہے۔ شراب سے مراد محبت ہے اور شیشه سے مراد قلب۔

تا شیر چلہ

میرٹھ میں موتمر الانصار کے جلسہ میں بہت سے نو تعلیم یافتہ جمع تھے میں نے کہا کہ آپ لوگوں نے اپنے شبہات کو حل کرنے کا برا وظیرہ اختیار کیا ہے۔ اس طرح شبہات حل نہیں ہوا

کرتے اگر واقعی آپ شبہات کو حل کرنا چاہتے ہیں تو چالیس دن کے لئے کسی محقق کے پاس جس پر آپ کو اطمینان ہو چلے جائیے اور اپنے تمام شبہات کی ایک فہرست لکھ کر اس کی خدمت میں پیش کر دیجئے۔ اس اثناء میں اگر کوئی جدید شبہ پیش آوے اسے بھی اسی فہرست میں لکھ دیجئے مگر زبان سے کچھ نہ کہیے اور چالیس دن تک اس کی صحبت میں بیٹھ کر برابر اس کی باتیں سنتے رہیے میں تو کلا علی اللہ (اللہ تعالیٰ پر بھروسہ کر کے ۱۲) دعوے سے کہتا ہوں کہ اس کے بغیر جواب دیئے آپ کے تمام شبہات حل ہو جائیں گے کہ پھر کبھی آپ کو اس قسم کا کوئی شبہ نہ ہو گا۔ اور اگر کوئی شبہ رہے گا بھی تو پوچھتے ہی فوراً درفع ہو گا۔

ایک ایڈیٹر اخبار کے بھی اس مجمع میں شریک تھے مجھ سے کہتے تھے کہ میں نے ان لوگوں سے کہا کہ کہاوب کیا کہتے ہو۔ اس پر کوئی شبہ کرو۔ تو کہنے لگے اس پر شبہ توجہ کریں جب تجربے سے اس کے خلاف ثابت ہوا اور تجربے سے پہلے کہنا تو محض اپنی حماقت کا اظہار کرنا ہے۔ پھر پوچھا کہ اچھا یہ بتلاو کہ بات تمہارے دل کو بھی لگتی ہے یا نہیں۔ کہنے لگے ہاں دل کو تو لگتی ہے اس سے معلوم ہوتا ہے کہ سچی ہے۔ حد ہو گئی۔ اب جو اللہ ختم ہو گئی اگر اب بھی کوئی اپنے شبہات رفع نہ کرے تو ہم پر کوئی الزام نہیں۔ اگر ڈاکٹر کہہ دے کہ دو مہینے تمہیں شملہ میں رہنا ہو گا یہاں کی آب و ہوا تمہارے لئے مضر ہے تو بجائے دو مہینے کے چار مہینے کے لئے تیار ہو جائیں گے اور یہاں چالیس دن کے لئے فرصت نہیں ملتی۔ بات یہ ہے کہ مرض کا دفع کرنا ہی مقصود نہیں باقی ہی ہیں بلکہ دفع مرض کے اسباب سے تو بھاگتے ہیں۔ میرے ایک دوست مولوی عیسیٰ صاحبؒ کی اے الہ آباد میں پڑھتے تھے میرے وعظ میں شریک ہوتے تھے خدا نے ایسا فضل کیا کہ ان پر وعظ کا اثر بہت پڑا ان کے ساتھ چند طالب علم بھی آیا کرتے تھے وہ ان کی حالت دیکھ کر کہنے لگے کہ وعظ میں شریک نہ ہونا چاہیے ورنہ یہ ان کی طرح ہمیں بھی بیکار کر دیں گے۔ اللہ اکبر یہ عیسیٰ بنے کو بیکاری سمجھتے ہیں اور دجال بننا پسند کرتے ہیں۔ خبر بھی ہے یہ بیکاری کیسی ہے یہ وہ ہے۔

تایدانی هر که بیزار بخواهد از همه کار جهان بیکار ماند

(جس شخص کو اللہ تعالیٰ اپنا بنا لیتے ہیں اس کو تمام دنیا کے کار و بار سے بیکار کر دیتے ہیں) (۱۲)

یعنی یہ کام کانہ ہونا اور ترقی سے محروم ہو جانا ایسا ہو گا کہ آپ کا پائچ روپیہ ماہوار کا ایک باوری چیز ہے جو نہایت اعلیٰ درجہ کا کھانا یا کانا جانتا ہے اور وہ اتفاق سے آپ پر عاشق ہو گیا آپ کا

کوئی دوست مہمان آیا آپ نے اسی کے ہاتھ کا پکایا ہوا کھانا اسے کھلایا اس نے بہت پسند کیا بہت خوش ہوا اور پوچھا کہ کس نے پکایا ہے آپ نے اپنے باور پچی کا نام بتا دیا۔ اس دوست نے علیحدہ اس باور پچی سے کہا کہ ہمارے ساتھ چلو ہم دس روپے مہینہ دیا کریں گے اس باور پچی نے انکار کر دیا کہ مجھے تو یہ پانچ اچھے ہیں آپ کے دس سے۔ اس کے بعد آپ کو معلوم ہوا کہ اس نے دس روپے کی نوکری سے انکار کر کے ہمارے پانچ پڑا رہنا پسند کیا تو انصاف سے بتائیے کہ آپ اس باور پچی کی وفاداری سے خوش ہوں گے یا ناخوش ہوں گے کہ یہ ترقی کیوں نہیں کرتا۔ آپ کی تحقیق یعنی مشورہ ترقی کے موافق تو اسے دس روپے کی نوکری کر لینا چاہیے اور آپ کے پانچ روپے پر لات مار دینا چاہیے مگر یہاں پر آپ بھی اس کے اس ترقی نہ کرنے کی قدر کریں گے اور جی چاہے گا کہ اس کو خوب انعام و اکرام دو۔ بس ملانے بھی یہی کہتے ہیں کہ اس باور پچی کی طرح ساری دنیا پر لات مار دو پھر دیکھو کیسی ترقی ہوتی ہے۔

نیم جاں بستاند و صد جاں دہد آنچہ در و ہمت نیاید آں دہد

ترجمہ: نیم جاں یعنی ضعیف و حقیر و فانی جاں لیتے ہیں جاں باقی دیتے ہیں جو تمہارے وہم و مگان میں نہیں آ سکتا وہ دیتے ہیں (۱۲)

خود کہ باید ایں چنیں بازار را کہ بیک گل میزی گلزار را

ترجمہ: ایسا بازار کہاں مل سکتا ہے کہ ایک پھول کے بدله میں چمن ہی کو خرید لے (۱۲)

اور اس سے زیادہ کیا ہو گا کہ سب کچھ تو دیں گے وہ خود بھی تمہارے ہو جائیں گے تو صاحب ایسے بیکار ہو جائیں گے میرے ایک اور دوست بھی بی اے اور ڈپٹی ٹکٹشیز وہ اللہ والے ہو گے تو ان کے ایک عزیز کہنے لگے کہ اس کا مowaخذہ قیامت میں ان سے (یعنی مجھ سے) ہو گا کہ یہ قوم کو ترقی معمکوس سے روک رہے ہیں۔ میں نے کہا جب میں آپ سے مدد چاہوں گا تو آپ میری مدد نہ کجھے گا۔ غرض اس چالیس دن کے اندر عجیب خاصیت ہے تو یہ سمجھئے کہ اس نے چالیس دن تک گناہ چھوڑے دوسری توجیہ اس چلہ کے پورا ہونے کی یہ ہو سکتی ہے کہ رمضان میں ہر شخص سحری کے وقت ضرور اٹھتا ہے اور عموماً یہ بھی عادت ہے کہ اس وقت نفلیں پڑھنے کی توفیق ہو جاتی ہے تو تقریباً اس بیداری میں ثلث لیل صرف ہوتی ہے میں ثلث کے دس دن ہوتے ہیں تو دس یا اور تیس لیل کر چالیس پورے ہو گئے یا یوں کہیے کہ یہ دس بھی حکمی ہیں اور نہ کورہ بالا بھی حکمی تھے اگر حقیقی دس کے برابر نہ ہوں

گے تو اس کے نصف تو ضرور ہوں گے۔ یعنی پانچ ہوں گے۔ تو پانچ عشرہ آخرہ کے اور پانچ ہر روز کی آخر شب کے دس ہوئے اور تیس دن حقیقی غرض مجموعہ چالیس ہوئے اور ہر طرح چلہ پورا ہو گیا۔ چونکہ چالیس دن ایک معتد بے مقدار ہے اور اس میں خاصیت یہی ہے کہ جو فعل اس میں کیا جاتا ہے وہ پھر سہل ہو جاتا ہے۔ نیز معتد بے مقدار ہونے کی وجہ سے اس کی عادت اور اس پر قدرت بھی ہو جاتی ہے لہذا اب بے تکلف صوم پر **لَعْلَةُ تَقْوَةَ** (امید کتم متنی بن جاؤ) مرتب ہو گیا۔

روح صوم

توراز اس تقوی عن المعاصی (گناہوں سے بچنے ۱۲) کا دونوں تقریروں پر مجاهدہ ہوا۔ خواہ اس حیثیت سے کہ صوم سبب ہے کہ رقت بہیمیہ کا اور وہ سبب ہے ترک معاصی کا خواہ اس حیثیت سے کہ صوم مرتبہ تصور میں سبب ہے ترک معاصی کا اس طرح کہ جب مباحثات حرام کر دیئے گئے تو جو غیر مباح ہیں ان کا کیا حال ہو گا۔ بہر حال مجاهدہ سبب ہے ترک معاصی کا تو گوروزہ اس لئے سبب ہوا ترک معاصی کا کہ یہ مجاهدہ ہے۔

تو یہ خاصیت ایسی ہے کہ اس کو روح الصوم (روزہ کی روح ۱۲) کہا جاوے مجھے آج روح الصوم ہی کا بیان کرنا ہے۔ پہلے یہ سمجھ لینا چاہیے کہ ہر شی کی ایک صورت ہے اور ایک روح ہے اسی طرح صوم کی ایک روح ہے ایک صورت یہاں پر ممکن ہے کہ کوئی یہ کہے کہ ہم روزہ رکھ کر کیا کریں فقط اس کی روح کو جو کہ مجاهدہ ہے حاصل کر لیں گے۔

بات یہ ہے کہ ہر عمل کی ایک صورت ہے اور ایک روح ہے۔ مثلاً نماز کہ اس کی ایک صورت ہے اور ایک روح ہے۔ مثلاً خشوع و خضوع و حضور قلب اس کی روح ہے۔ اسی طرح روزہ کی ایک صورت ہے اور ایک روح ہے اور اس کی روح مجاهدہ ہے۔

صورت صوم

اور ان ارواح میں عقلی احتمال دو ہیں کہ ان کے خواص کی تحقیق کیلئے صور خاصہ شرط ہیں یا نہیں ہیں۔ مگر ہم کو نصوص سے جن میں ان عبادات خاصہ کے فرضیت کا امر ہے معلوم ہو گیا کہ صور خاصہ شرط ہیں اور جہلائے صوفیہ کو بھی دھوکہ ہوا کہ وہ سمجھ گئے کہ اعمال کی روح کے لئے صور خاصہ شرط نہیں اور انہیں غیر منقصہ سمجھ کر چھوڑ بیٹھے۔ مثلاً انہوں نے یہ سمجھ لیا کہ نماز کی روح ذکر ہے۔ بس یہ ہر وقت ہونا چاہیے

اور اس ہیئت خاصہ کی کوئی ضرروت نہیں اور اپنے اس زعم فاسد کی تائید میں مولانا کا یہ شعر پیش کرتے ہیں۔

چُجْ وقت آمد نماز اے رہنمou عاشقان هم فی صلوة دائمou

ترجمہ: (نماز تو پانچ ہی وقت آئی ہے عاشق ہمیشہ نماز میں رہتے ہیں ۱۲)

انہوں نے اس کے کیا معنی گھڑے کہ پانچ وقت نماز کی ضرورت نہیں ہر وقت نماز ہونا چاہیے حالانکہ اس سے تو اور کثرت نماز کی ثابت ہوتی ہے۔

بہر حال ان جہلاء نے نماز کا سast نکالا کہ ذکر ہے۔ تو بس ذکر کر لینا کافی ہے۔ اب پانچ وقت نماز پڑھنے کی کیا ضرورت رہی۔ خوب سمجھ لو کہ جتنے اعمال ہیں ان کی روح کے خواص کے لئے ان اعمال کی صور خاصہ شرط ہیں تو اب جو ذکر کر رہی ہے جو نماز کے ساتھ پایا جاوے نہ کہ مطلق ذکر اور اس کی دلیل کہ نماز کی روح وہی ذکر ہے جو نماز میں پایا جاوے یہ حدیث ہے۔

من ترك الصلوة متعمداً فقد كفر (اتحاف السادة المتقين ۳:۱۰، کنز

العمال: ۵۰۰۸) (جس شخص نے نماز کو جان بوجھ کر چھوڑ دیا وہ کافر ہو گیا)

جس سے فرضیہ صورت صلوة کی معلوم ہوتی ہے۔ اگر اسے ظاہر معنی پر بھی نہ رکھا جائے تب بھی سخت وعید ہے تو اگر روح نماز مطلق ذکر میں حاصل ہو جاتی تو نماز کے ترک پر وعید نہ ہوتی۔ بس صرف ذکر کے ترک پر وعید ہوتی اسی طرح نصوص کے تبع (تلائش کرنے) سے معلوم ہوتا ہے کہ تمام اعمال کو ان کی صورت خاصہ کے ساتھ ادا کرنا ضروری ہے۔ ورنہ ترک پر وعید کیوں آتی۔ اب جوان جہلائے صوفیہ نے یہ مانا کہ نماز کی روح ذکر میں آ سکتی ہے تو یہ گویا ہندوؤں کا مسلک اختیار کر لیا کہ ارواح انسان میں ادا گون (تนาخ) کے قاتل تھے یہ ارواح عبادات میں آ واؤں کے قاتل ہوئے کہ ایک عبادت کی روح دوسری عبادات میں جا سکتی ہے۔ اس تقریر سے ان کی غلطی بھی معلوم ہو گئی ہو گی۔

نیز یہ معلوم ہوا کہ باطن کے لئے علوم ظاہرہ کی بھی ضرورت ہے جب ثابت ہو گیا کہ ارواح کے لئے صور خاصہ شرط ہیں تو اب وہ شبہ جاتا رہا کہ نہ امدادہ بھی کافی ہو جائے گا۔ پس معلوم ہوا کہ روح صوم بدون صورت صوم نہ پایا جاوے گا۔ البتہ روزہ کی سے ہمیں یہ ضرور پتہ لگا کہ مطلق مجاہدہ بھی عظیم الشان ہے کیونکہ صوم اسی کا ایک فرد ہے پس جس زمانہ میں روزہ فرض نہ ہوا اس وقت مطلق مجاہدہ کہ اس مجاہدہ کا مثال (مُثُل) ہے وہ تم کو عطا فرمادیا۔

چونکہ شد خورشید مارا کرد داغ چارہ نبود در مقامش از چراغ

یعنی آفتاب چھپ جائے تو چراغ ہی کافی ہے روزے ختم ہو جاتے ہیں مگر انکا قائم مقام مجاہدہ موجود ہے اور ایک بزرگ کے کلام میں بھی اسی کی طرف اشارہ ہے
 اے خواجہ چہ پری زشب قدر نشانی ہر شب شب قدر است اگر قدر بدانی
 ترجمہ (اے خواجہ شب قدر کی نشانی کو کیا دریافت کرتا ہے اگر قدر جانے تو ہر رات شب قدر ہے اس کے یہ معنی نہیں کہ ہر رات میں شب قدر واقع ہوتی ہے معنی یہ ہیں روح شب قدر قرب ہے اور وہ ہر رات میں موجود ہے۔ الغرض مجھے اس وقت مقصود بیان سے دو ہیں۔

مصدق اعظم روزہ

ایک یہ کہ روزہ کا مقصود روح مجاہدہ ہے کہ جس کا مصدق اعظم ترک معاصی ہے اسی کو حضور صلی اللہ علیہ وسلم فرماتے ہیں کہ جس نے روزہ میں جھوٹ نہ چھوڑا بری اور بیہودہ باتیں نہ چھوڑیں خدا کو اس کے روزہ کی کچھ حاجت نہیں یوں تو خدا کو کسی کے روزہ کی بھی حاجت نہیں مطلب یہ ہے روزہ کا جو مقصود ترک معاصی جب وہ اسے نہ ہوا تو پھر روزہ کس کام کا ہوا۔ یہی مجاہدہ ہے جس کے حق تعالیٰ نے فضائل بیان فرمائے ہیں۔

وَالَّذِينَ جَاهَدُوا فِينَا لَنَهْدِي نَّاهِيْنَمُسْلِمًا

ترجمہ: اور جو لوگ ہماری راہ میں مشقتیں برداشت کرتے ہیں ہم ان کو اپنے قرب و ثواب یعنی جنت کے راستے ضرور دکھادیں گے (۱۲)
 اور اس کا امر بھی فرمایا ہے۔

يَأَيُّهَا الَّذِينَ آمَنُوا تَقُوَّ اللَّهَ وَابْتَغُوا لِلَّهِ الْوَسِيلَةَ وَجَاهَدُوا فِي سَبِيلِهِ

ترجمہ: اے ایمان والوں اللہ تعالیٰ سے ڈرو اور اللہ تعالیٰ کا قرب ڈھونڈو اور اللہ کی راہ میں جہاد کرو (۱۲) اور اس کی حقیقت بھی فرمائی ہے۔

وَآتَاهُمْ خَافَ مَقَامَ رَبِّهِ وَنَهَى التَّنَفُّسَ عَنِ الْهَوَى.

ترجمہ: جو شخص اپنے رب کے سامنے کھڑا ہونے سے ڈرا اور اس نے نفس کو حرام خواہش سے روکا (۱۲) یعنی حقیقت مجاہدہ کی کیا ہے۔

نَهَى التَّنَفُّسَ عَنِ الْهَوَى (نفس کو حرام خواہش سے روکا (۱۲)

اور اس کے حاصل ہونے کی تدبیر یہ ہے آمَانُ خَافَ مَقَامَ رَتِّهِ جو شخص اپنے رب کے سامنے کھڑا ہونے سے ڈرا اگر یہ کہو کہ آیات مجاہدہ میں مجاہدہ سے مراد تو مجاہدہ مع الکفار (کافروں کے ساتھ جہاد کرنا ۱۲) ہے تو جناب حدیث شریف میں آیا ہے کہ شاید اس کی آپ کو خبر نہیں کہ المجاہد من جاہد نفسہ (سنن الترمذی: ۱۶۲۱، مسند احمد ۲: ۲۰، کنز العمال: ۱۱۲۶۱، مشکوہ المصابیح: ۳۲) (مجاہد وہ ہے جو اپنے نفس کے ساتھ جہاد کرے ۱۲) مجاہدہ ظاہری میں مشغول ہونا تو بہت سہل (آسان) ہے۔

اے شہاں کشتنیم ما نخصم بروں ماند ز وحصے بتز دراندرول
(اے بزرگو ہم نے ظاہری دشمن کو تباہ کر دیا مگر ایک دشمن جو اس سے بھی بدتر اور ضرر رسائی ہے باطن میں رہ گیا ہے جس کو نفس کہتے ہیں ۱۲)

کشتن ایں کار عقل و ہوش نیست شیر باطن سخرا خرگوش نیست
(اس دشمن باطنی کا تباہ کرنا محض عقل وہ شیاری کا کام نہیں کیونکہ شیر باطن خرگوش کے قابو کا نہیں ۱۲)
ہم نے باہر کے دشمن کو مار دیا ہے اور اندر کے دشمن کی بالکل پرواہ ہی نہیں۔ حقیقت میں مجاہدہ نفس جہاد اکبر ہے اور مجاہدہ اہل نفس جہاد اصغر کیونکہ نفس کو معاصی سے روکنا اور اس میں اس کی مخالفت کرنا ذرا سخت کام ہے۔

تفصیل مجاہدہ

اور جانتا چاہیے کہ نفس کی مخالفت کے تین درجے ہیں مخالفت فی المعاصی (گناہوں میں مخالفت کرنا) مخالفت فی الحظوظ (حظوظ میں مخالفت کرنا ۱۲) مخالفت فی الحقوق (حقوق میں مخالفت کرنا ۱۲) معاصی میں مخالفت توفرض و واجب ہے اور مخالفت فی الحقوق معصیت ہے جیسا کہ عنقریب آتا ہے البتہ مخالفت فی الحظوظ میں تفصیل ہے۔ بالکل چھوڑ دینا مدد موم ہے البتہ تقلیل اولی ہے۔ کیونکہ بالکل چھوڑ دینے میں تنگ اور دوق ہو کر تمام کام چھوٹ جانے کا اندیشہ ہے لہس نہ اسے بہت دق کرو نہ بالکل توسع کرو اوسط کی چال رکھو۔

اور بالکلیہ حظوظ کے نہ چھوڑنے میں ایک دوسرا راز بھی ہے کہ اس سے خدا سے محبت پیدا ہو جاتی ہے۔ دیکھو اگر گرم پانی پیو گے تو مری ہوئی زبان سے الحمد للہ نکلے گا اور اگر ٹھنڈا پانی پیو گے تو نفس کو راحت ہو گی تو روئیں سے الحمد للہ نکلے گا ہمارے حضرت فرمایا کرتے تھے کہ یہی راز ہے کہ سفر حج میں زاد را لے جانے کی ضرورت ہے تاکہ نفس تنگ نہ ہو۔ حضرت مولانا گنگوہی کو

اسی وجہ سے ٹھنڈے پانی کا بڑا اہتمام تھا۔ ایک شخص نے مرتضیٰ جان جاناً سے عرض کیا کہ ایک شخص خالص شور بانیں کھاتا پانی ملا کر کھاتا ہے۔ فرمایا کہ وہ ناقص ہے جو خدا کی خاص تجلی خالص میں ہے وہ اس پانی ملے میں کہاں ہے۔

تجلی فی النعمت

راز اس میں یہ ہے کہ خالص شور با کھا کر جی خوش ہو گا تو روئیں سے شکر پیدا ہو گا۔ اور تجلی سے مراد رویت نہیں ہے معرفت ہے۔ یہی تجلی ہے جس سے حق تعالیٰ اپنے کلام میں تجلی ہیں۔ یہی تجلی ہے جس سے وہ اپنی نعمتوں میں تجلی ہے کلام میں اس کا مشاہدہ کرو۔ نعمتوں میں اس کا مشاہدہ کرو ایک حکایت یاد آئی زیب النساء مخفی تخلص کرتی تھی اور بڑی شاعرہ تھی۔ ایران کے بادشاہ کے ایک مصرعہ پر مصرعہ لگایا وہ مصرعہ ایسا تھا کہ اس پر کوئی مصرعہ لگانے سکتا تھا۔ بس بادشاہ نے دہلی عالمگیر کو لکھا اس شاعر کو ہمارے پاس بھیج دو جس کا یہ مصرعہ ہے۔ بادشاہ کو بڑی تشویش ہوئی۔ زیب النساء سے کہا اور مصرعہ لگاؤ دیکھو یہ ہے اس کا نتیجہ۔ زیب النساء نے یہ قطعہ لکھ دیا کہ اسے جواب میں لکھ دیجئے

بلبل از گل گند رُگ در چمن بیند مرا بت پستی کے کند گر برہمن بیند مرا
ترجمہ:- بلبل اگر مجھ کو چمن میں دیکھ لے تو پھول کا عشق چھوڑ دے اور اگر برہمن مجھ کو دیکھ لے تو وہ بھی بت پستی ترک کر دے۔

در سخن مخفی منم چوں بوئے گل در برگ گل ہر کہ دیدن میل دار در سخن بیند مرا
ترجمہ:- میں سخن میں مخفی ہوں جس طرح تو برگ گل میں مخفی ہے جس شخص کو میرے دیکھنے کی خواہش ہے وہ مجھ کو کلام میں دیکھ لے۔

بادشاہ سمجھ گیا کہ یہ کسی عورت کا مصرعہ ہے۔ اسی طرح اگر خدا کو دیکھنا چاہتے ہو تو اس کے کلام میں دیکھو

چیست قرآن اے کلام حق شناس رونماۓ رب ناس آمد بناس
ترجمہ:- اے کلام حق کے پیچانے والے قرآن پاک کیا ہے وہ یہ ہے کہ لوگوں کی طرف لوگوں کے رب کا رونما ہے (۱۲)

اسی طرح خدا کا مشاہدہ اس کی نعمتوں میں ہے۔

الحاصل لذات کو بالکل نہ چھوڑے تیرے مخالفت فی الحقوق۔ اس میں نفس کی مخالفت حرام ہے۔ مثلاً اتنا کھلانا ضروری ہے کہ ضعف نہ ہو اور اتنا سلانا ضروری ہے کہ کسل نہ ہو۔ میں اپنے دوستوں کو بتلایا کرتا ہوں کہ آٹھ گھنٹے سویا کرو اگر اتنا نہ سو تو کم از کم چھ گھنٹے تو ضرور سویا کرو۔ ورنہ اس سے کم سونے میں دماغ میں بوسٹ (خشکی) پیدا ہوگی۔ پھر رفتہ رفتہ اس سے جنون وغیرہ ہو جائے گا پھر جتنا کام کر لیتے تھے اس سے بھی جاتے رہو گے۔ بس مجاہدہ کی یہ تفصیل ہے۔

ارکان مجاہدہ

اور مجاہدہ اصل میں چار چیزوں کا نام تھا۔ قلت الطعام (کم کھانا) قلت النام (کم سونا) قلت الكلام (کم بولنا) قلت الاختلاط مع الانام (لوگوں سے کم میل جوں رکھنا) مگر اب دو اول حذف ہو گئیں اور دو اخیر کی رہ گئیں۔ ایک قلت الكلام دوسرے قلت الاختلاط مع الانام یعنی لوگوں سے کم ملنا۔ آج کل لوگوں کی یہ حالت ہوتی ہے کہ بیٹھکوں اور چوپالوں میں بیٹھ کر ادھراً دھر کی گپیں لگایا کرتے ہیں کہیں اخبار پڑھتے ہیں کہیں شترنج کھیلتے ہیں افسوس یہ لوگ اپنے فراغ کی قدر نہیں کرتے حالانکہ ان کو یہ سمجھنا چاہیے تھا کہ۔

خوش روز گارے کہ دارو کے	کہ بازار حرش نباشد بے
ترجمہ: (فراغت عجائب چیز ہے اگر کسی کو حاصل ہو۔ زیادہ کی اس کو طمع نہ ہو)	تبدیل ضرورت یارے بود
بقدر ضرورت کند کارے از مرد کارے بود	ضائع نہ کرنا چاہیے۔

ترجمہ: ضرورت کے موافق اس کے پاس مال بھی ہو تو اس کو کچھ کرنا چاہیے اپنے اوقات کو ضائع نہ کرنا چاہیے۔

غرض اس طرح سے لوگ اپنے (اوقات) ضائع کرتے پھرتے ہیں۔ اور جود و متروک ہو گئیں وہ یہ ہیں۔ قلت الطعام۔ قلت النام یعنی کم کھانا اور کم سونا۔ یعنی اس کی بالکل اجازت ہے کہ پیٹ بھر کھاؤ کم نہ کھاؤ لیکن جی بھر کے یعنی نیت بھر کرنہ کھاؤ۔ کیونکہ اس کا مرتبہ پیٹ بھرنے کے بعد بہت بعد ہے۔ ایک ہے پیٹ بھرننا ایک ہے نیت بھرنا تو نیت تو بھر نہیں کہ اس سے کچھ فائدہ نہیں کھانا ہضم نہیں ہوتا۔ دوسرے وقت بھوک نہیں لگتی طبیعت پر ثقل (گرانی) رہتا ہے۔ غذا جزو بدن نہیں بنتی۔

بسیار خوری

بعض لوگ تو اس قدر کھا لیتے ہیں کہ پیٹ میں سانس لینے کی بھی جگہ نہیں رہتی۔ مولانا فیض

حسن صاحب[ؒ] کے پاس کہ طبیب بھی تھے۔ ایک شخص آیا کہ نجٹہ لکھ دیجئے میرے پیٹ میں درد ہے۔ مولانا نے کوئی دوا پینے کی لکھ دی کہنے لگا حضرت اگر اتنی ہی گنجائش ہوتی تو میں ایک لقمه اور نہ کھاتا۔ ایک اور بخیل کی حکایت ہے کہ وہ بھی عمدہ کھانوں کے لائچ میں بہت کھا گیا تھا۔ پیٹ میں درد ہوا طبیب کے پاس گیا۔ طبیب نے کہا کہ انگلی ڈال کر نکال ڈالو۔ کہنے لگا ایسا عمدہ پلاو جس میں اس قدر رگھی اور ایسا نقیس مز عفراء سے کیونکر نکال ڈالو۔ بہر حال پیٹ بھر کر کھاؤ اس کے بعد چھوڑ دو۔ ہاں اگر ایک آدھ لقمه کم کھاؤ تو بہتر ہے کیونکہ اس میں نفع یہ ہے کہ دوسرے وقت بھوک لگے گی۔ اور جو کچھ کھاؤ گے وہ جزو بدن بنے گا اور اس میں مشورہ کرنے کی ضرورت نہ ہوگی کہ کھاؤں یا نہ کھاؤں۔ امراء کیا کرتے ہیں کہ ایک وقت کھانا زیادہ کھا گئے۔ اب دوسرے وقت کھانا پاس آیا تو مصاہین سے پاس کرتے ہیں کہ کھاؤں یا نہ کھاؤں۔ وہ خوشامدی اپنے کھانے کے لائچ میں کہہ دیتے ہیں کہ نہیں حضور پکھ تو کھا لیجئے۔ یہ خود غرض لوگ اپنی مصلحت کو دوسرے کی مصلحت پر مقدم کرتے ہیں۔ جیسے مشہور ہے کہ ایک شخص سرائے میں ایک لیموں لے کر جایا کرتا تھا جس خوشحال مسافر کو کھانا کھاتے دیکھتا تھا کھڑا ہو جاتا تھا۔ لوگ خواہ مخواہ شرماشری اس کی صلاح کرتے تو بیٹھ جاتا اور اگر کسی نے صلاح نہ کی تو جھٹ لیموں کاٹ کر اسکے آگے نچوڑ دیتا تھا۔ اور لیموں کی بڑی تعریف کرتا تھا لوگ اب تو ضرور اسے کھانے میں شریک کر لیتے تھے تو جس طرح یہ اپنی غرض کے لئے لیموں کی تعریف کرتا تھا اسی طرح مصاہین بھی اپنے کھانے کے لئے حضور کو اصرار کر کے تھوڑا بہت کھلاہی دیتے ہیں کیونکہ اگر حضور کھائیں تو انہیں ویسے کھانے کو کھلانے تو اگر ایک آدھ لقمه کی کسر رکھو گے تو جب کھانا پاس آؤے گا اسے پاس کرانے کی ضرورت نہ ہوگی بہر حال نہ خوب تنکر کھانا چاہیے نہ بھوکارہنا چاہیے کہ آج کل کے قوی بہت ضعیف ہیں۔

اسباب ضعف

جس کی زیادہ وجہ یہ معلوم ہوتی ہے کہ آج کل شادی کم عمری میں ہوتی ہے اعضاء میں پورا نمونہیں ہونے پاتا اتنی جلدی شادی کرنے کی وجہ یا تو چوچلا ہے کہ چھوٹے چھوٹے دولہا دہن دیکھنے کا ارمان ہے اور کہیں حوصلہ ہے کہ ایسا نہ ہو کہ مر جائیں اور بیٹے کی شادی نہ دیکھ سکیں اور کہیں ماں باپ کا قصور نہیں ہوتا بلکہ خود بچے ہی ماں باپ کے پیٹ سے نکلتے ہی متیاں شروع کر دیتے ہیں جس سے ماں باپ کو ان کی شادی کرنے پر مجبور ہونا پڑتا ہے۔ پھر پہلی صورتوں میں کبھی تو

صرف نکاح کر دیتے ہیں اور خصتی بعد میں کرتے ہیں بعضے خصتی کر کے بھی دولہا کوتا کید کرتے ہیں کہ چندے علیحدہ رہنا مگر اس میں نکاح کے بعد ذرا بیوی سے الگ رہنا دشوار ہوتا ہے۔ مگر جدا رہنے کا یہ اہتمام ایسا ہی ہے جیسے کسی کا قول ہے۔

درمیان قعر دریا تنخٹہ بندم کردا باز میگوئی کہ داماں تر مکن ہشیار باش

(دریا میں تنخٹہ میں باندھ کر ڈال دیا پھر کہتے ہیں خبردار کہ داماں ترنہ ہوئے ۱۲)

لڑکوں کی اس میں کیا شکایت بھی تم نے بھی ایسا کیا تھا کہ ایسی حالت کے بعد علیحدہ رہتے۔ بہر حال شادی کم عمری میں ہوتی ہے کہ ماں باپ ہی چھوٹے چھوٹے ہوتے ہیں۔ اس کے بعد ان کے پچھے بھی چھوٹے ہوتے ہیں۔ اگر ایسا ہی ہوتا رہا تو وہ جو مشہور ہے کہ قیامت کے قریب بالشیوں کی آبادی ہو گی تھوڑے دنوں میں بالکل بیج ہو جائے گا۔ اگلے زمانے کے لوگ بڑے قوی ہوتے تھے اس کی وجہ یہ تھی کہ شادی سن نموخت ہونے کے بعد ہوتی تھی۔ اسی سے ان کی عمریں زیادہ ہوتی تھیں۔ تو یہ وجہ ہے ضعف کی۔ اب ضعف کی حالت میں کم کھانا کم پینا تو محض نفس کو مارنا ہے ہمارے بعض دوستوں نے اپنی رائے سے کم کھانا شروع کیا تھا جب اس کا نقصان دیکھا تو توہہ کی تو قسم مجاہدہ کی چھوڑ دو۔ ہاں کم ملنے کی عادت اختیار کرو۔

طریق حصول نسبت

تو حاصل اس تقریر سے یہ نکلا کہ گناہوں کا چھوڑنا اور خلوت کا اختیار کرنا جس میں تقلیل طعام بھی میسر ہو جاوے گی۔ یہ بڑی چیز ہے چنانچہ تجربہ کر لو کہ صرف خلوت اور ترک کلام پر اکتفا کرے اور معا�ی بھی ترک کر دے تو ان شاء اللہ نسبت باطنی حاصل ہو جائے گی۔ چاہے ذکر بہت ہی کم کرے اور اگر اتنا ہی زیادہ ذکر کرے مگر خلوت و تقلیل کلام نہیں تو نسبت بھی نہیں حاصل ہو سکتی۔ ایک بزرگ نے خلوت کا عجیب طریقہ اختیار کیا تھا کہ بس ہر وقت نوافل پڑھتے رہتے تھے اگر کوئی آیا بیٹھا رہا سلام پھیر کے صرف معمولی مزاج پری کر کے پھر نماز میں مشغول ہو جاتے تھے۔ اس طرح کرنے سے خود بخود لوگ کم آتے تھے اور کوئی برا بھی نہ مانتا تھا۔ اور شہرت بھی نہ ہوتی تھی کہ خلوت نہیں ہیں۔ ایک بزرگ نے یہ کیا تھا کہ جب کوئی کچھ کہتا فرماتے لکھ کر دو مجھے سنائی نہیں دیتا۔ فضول با تیں کون لکھ کر لاتا بس اس طرح حکایت شکایت غیبت سننے سے پچھے رہتے تھے۔ ایک اور بزرگ کا طریقہ یہ تھا کہ دن کو بالکل نہیں بولتے تھے اس میں یہ تھا کہ فضول

بکواس والے اپنا آرام چھوڑ کر رات کو نہیں آتے۔ غرض خلوت کے بہت طریقے ہو سکتے ہیں اگر صاحبِ کمال ہے تو خود تجویز کرے۔ درنہ شیخ سے مشورہ کر لے اور زیادہ بولنے سے بڑی بڑی خرابیاں بھی ہو جاتی ہیں۔ کہیں زبان سے کسی کی حکایت نکلتی ہے کسی کی شکایت نکلتی ہے کسی کی غیبت ہو جاتی ہے۔

دل ز پر گفتارش بود در عدن

ترجمہ: دل میں فضول کلام سے کدورت پیدا ہوتی ہے اگرچہ وہ کلام نہایت عمدہ ہو (۱۲)

کیسی ہی اچھی باتیں ہوں مگر ہوں غیر ضروری تو اس سے بھی قلب میں کدورت پیدا ہو گی حتیٰ کہ وعظ بھی اگر غیر ضروری مضمایں پر مشتمل ہو گا وہاں بھی یہی ہو گا اور اگر کم ملنا اختیار کر لو تو مستقلًا کم گوئی کے حاصل کرنے کی ضرورت ہی نہیں کیونکہ وہ خود بخود حاصل ہو جائے گی۔

مجاہدہ معتدلہ

غرض یہ ہے کہ مجاہدہ اس زمانہ کے مناسب صرف یہ ہے کہ کم ملؤ کم بولو اور قدرے لذات میں بھی تقلیل کرو اور اتنا مبالغہ مت کرو جیسا ایک درویش نے میرے سامنے ایک خربوزہ کھایا تو کہنے لگے آج سترہ برس کے بعد کھایا ہے۔ ہمارے حضرت سب کچھ کھاتے تھے ایک مرتبہ کہیں سے انگور آئے سب کو تقیم کئے گئے اور فرمایا کہ یہ حب فی اللہ کے سبب آیا ہے اس کے کھانے سے قلب میں نور پیدا ہوتا ہے حدیث شریف میں ہے کہ جو چاہے پئے جب تک حرام سے بچتا رہے تو سب کچھ کھاؤ پیو مگر حرام سے بچے رہو یہ ہے مجاہدہ معتدلہ۔

تجویز مجاہدہ

بہر حال مجاہدہ روح ہے روزہ کی اور رمضان کے بعد اور دونوں میں بھی وہ مجاہدہ اختیار کرو جو اس مجاہدہ سے اتحاد بالنوع کا علاقہ رکھتا ہے مگر اس میں ذرا تدقیق سے کام لو کیونکہ احیاناً شیطان طاعت کے بہانے معصیت میں مبتلا کر دیتا ہے مثلاً ایک وہ شخص ہے کہ جس پر حج فرض نہیں اسے حج کے لئے ورغلاتا ہے کہ یہ مجاہدہ ہے اس کے بعد جب یہ حج کو چلتا ہے تو سب سے پہلے یہ خرابی ہوتی ہے کہ جماعت ترک ہوتی ہے پھر نماز ترک ہونے لگتی ہے پھر سفر کے مصائب سے قلب میں خدا کی شکایت پیدا ہوتی ہے یہاں تک کہ کفر تک نوبت پہنچ جاتی ہے ایسے ہی حجاج کے بارے میں شیخ مسعود رحمۃ اللہ علیہ فرماتے ہیں۔

اے قوم نجح رفتہ کجا سید کجا سید معاشق دریں جا است بیا سید بیا سید

ترجمہ: (اے لوگوں جو کوہاں جاتے ہو محبوب یہاں ہے ادھر آؤ) (۱۲)

یہی وہ لوگ ہیں جنہیں حج میں معاشق نہیں ملتا کیونکہ ان کا معاشق تو یہیں ہے اس لئے مناسب ہے کہ شیخ سے پوچھئے۔ شیخ اس کے مکائد کو خوب جانتا ہے

فان فقیها واحداً متورعاً اشد على الشيطان من الف عابد

ترجمہ: ایک پرہیز گار عالم شیطان پر ہزار عابدوں سے زیادہ سخت ہے (۱۲)

اور یہ اشدیت اس لئے ہے کہ شیطان نے پہلے ایک بات دل میں ڈالی پھر بڑی مشکل سے اسے جمایا۔ شیخ نے اس کی شرارت کو سمجھ کر ظاہر کر دیا تو شیطان اپنا سر پیٹ لے گا کہ رسول کا منصوبہ خاک میں ملا دیا۔ اور ایسوں سے تو یہ پہلے ہی سے نا امید تھا۔ اسی واسطے اس نے عرض کیا تھا۔

لَا غُوَيْبَةَ لِأَجْمَعِينَ إِلَّا عِبَادَكَ مِنْهُمُ الْمُخْلَصُونَ

ترجمہ: اور ان سب کو گمراہ کروں گا بجز آپ کے ان بندوں کے جوان میں منتخب کئے گئے ہیں (۱۲) اور اشدیت سے خلجان نہ ہو کہ جب شیطان ان کا دشمن ہے تو خدا جانے ان کو کیا کیا ضرر پہنچا دے۔ بات یہ ہے کہ اگر شیطان ان کا دشمن بھی ہو گا تو بھی کچھ نہیں کر سکتا۔ کیونکہ اس کی مثال خربوزہ کی ہے اور وہ مثل چھری کے ہیں کہ اگر خربوزہ چھری پر گرے تب بھی خربوزہ ہی کئے گا اور چھری خربوزہ پر گرے تب بھی وہ ہی کئے گا۔ اسی طرح اگر یہ اہل اللہ کا دشمن ہو تو بھی اسی کا نقصان اور اگر وہ دشمن ہوں تو بھی اسی کا نقصان۔ بہر حال مجاہدہ کا طریقہ بڑا باریک ہے اس لئے کسی جاننے والے سے پوچھو۔

دائمی روزہ

مجھے اس وقت دو باتیں بتانا تھیں کہ ایک تو رمضان میں معاصلی ترک کر و خلوت اختیار کرو۔ لوگوں سے کم ملو۔ کم بولو۔ دوسرے رمضان کے بعد مجاہدہ کرتے رہو۔ صرف رمضان، ہی پر اکتفانہ کرو تو گویا بعد ماہ صیام (رمضان ۱۲) بھی صیام میں مشغولی رہے گی۔ اور اس کی تائید بزرگوں کے کلام سے ہوتی ہے کہ انہوں نے غیر صوم کو بھی صوم اعتبار کیا ہے۔ چنانچہ نماز کو جو مجموعہ عبادات و مجاہدات کہا ہے تو اس میں نہ کھانے نہ پینے کو صوم کے حکم میں قرار دیا ہے اور حدیث مرفوع ہے سیاحة هذه الامة الصيام (تفسیر القرطبی ۸: ۲۷۰) (کذالخرج ابن مردویہ) (اس امت کی سیاحت یعنی سفر ہجرت روزہ ہے (۱۲)) حالانکہ سیاحت کے معنی سفر کے ہیں چنانچہ سائیں کی تفسیر

مہاجرین سے وارد ہے لیکن تشبیہاً روزہ سفر ہجرت قرار دیا گیا اور ظاہر ہے کہ وجہ تشبیہ یہی مشقت و مجاہدہ ہے پس اس سے مجاہدہ کاروچ صوم ہونا ظاہر ہو گیا چنانچہ ابن عینیہ سے منقول ہے۔

انما سُمِي الصائم سائحا لتر که اللذات کلها من المطعم والمشرب والنکاح (کھانے پینے اور جماع کی تمام لذتوں کے چھوڑنے کی وجہ سے روزہ دار کا نام سائح رکھا گیا ہے) اور ایک حدیث مرفوع میں ہے سیاحة امتی الجہاد فی سبیل اللہ رواہ الحاکم (اتحاف السادة المتفقین ۷: ۲۹۵، المفہی عن حمل الأسفار ۱: ۲۷) (میری امت کی سیاحت اللہ تعالیٰ کے راستے میں جہاد کرتا ہے) اور ظاہر ہے کہ دو مرفاع حدیثوں میں تطابق ضروری ہے پس اس سے صوم اور مجاہدہ کا اتحاد اور اظہر ہو گیا اور مجاہدہ کاروچ صوم ہونا اور اظہر ہو گیا۔ سیاحت کے متعلق روایات کمالین سے لے لیں۔ *لَعْلَكُمْ تَتَّقَوْنَ* میں اسی روح کی طرف اشارہ ہے۔

علاج مشقت

تو صاحبونہ یہ روح بلا جسد متحقق ہے اور نہ جسد بلا روح معتبر ہے۔ تو اگر روزہ رکھو تو معاصی کو بھی چھوڑ دو بعضے روزہ رکھ کر کیا کرتے ہیں کہ کہیں شترنج کھیلتے ہیں کہیں تاش کھیلتے ہیں اور کہیں ہار مونیم بجاتے ہیں اور کہتے ہیں کہ روزہ بہلانے ہے۔ تمہیں روزہ بہلانے کی کیا ضرورت۔ یہ تو خود بہلانے والی چیز ہے اسے بہلانے کی کیا ضرورت۔ گرایا ہی بہلانا ہے تو بہلانے کی چیز ایک دوسری ہے۔ یعنی وَإِذْ كُرِسَّتِ الْأَرْضُ خَدَا كَذَّكَرُوكَرَوْ قرآن پڑھو۔ نماز پڑھو۔ نماز ایسی دل بہلانے کی چیز ہے کہ جب یہود نے خلقَ السَّمَاوَاتِ وَالْأَرْضَ کے متعلق یہ گستاخی کی کہ اس سے فارغ ہو کر اللہ تعالیٰ لیٹ گئے اور حضور صلی اللہ تعالیٰ علیہ وسلم سخت آزروہ ہوئے جس پر یہ آیت نازل ہوئی *وَلَقَدْ خَلَقْنَا الْمَوْتَ وَالْأَرْضَ وَمَا يَنْهَا فِي سَيَّرَةِ أَيَّارٍ فَإِذَا مَا نَمَّتْنَا مِنْ لَغْوَبِ* یعنی ہم نے آسمان اور زمین پیدا کیا اور ہم تھکنے نہیں۔ تو آگے اس آزو کی تذیر فرماتے ہیں۔ *فَاصْبِرْ عَلَى مَا يَقُولُونَ* آپ ان کے کہنے پر توجہ نہ کیجئے صبر کیجئے بھلا اتنی بڑی بات سنیں صبر کیسے کریں اس کا طریقہ بتلاتے ہیں *وَسَيَّرْ بِهِمْ رَبِّكَ قَبْلَ طُلُوعِ الشَّمْسِ وَقَبْلَ الغُرُوبِ* اور اپنے رب کی تسبیح و تحمید کرتے رہیے (اس میں نماز بھی داخل ہے) سورج نکلنے سے پہلے (مثلاً صبح کی نماز) اور چھپنے سے پہلے مثلاً ظہرو عصر (۱۲) یعنی نماز میں لگ جاؤ۔ پھر کسی کی پرواہ ہی نہ ہوگی کیونکہ جب محبوب کی طرف توجہ ہوگی تو کسی اور طرف دھیان نہ ہوگا کیونکہ خدا کی یادوہ چیز ہے کہ اس کے ہوتے ہوئے کسی مشقت کا پتہ

نہ لگے گا۔ اور دوسری مشقتیں تو کیا خود موت کی مشقت جسے حق تعالیٰ نے بھی مصیبت کے لفظ سے تعبیر فرمایا ہے اور کسی مشقت کا نام لے کر اس کو مصیبت نہیں فرمایا کوئی چیز نہیں معلوم ہوتی چنانچہ عارف شیرازی فرماتے ہیں۔

خرم آنروز کزیں منزل ویراں بروم راحت جاں طلسم وزپے جاناں برم
(جس دن دنیا سے کوچ کروں وہ بہت اچھا راحت جاں طلب کروں اور محبوب حقیقی کے پاس جاؤں) (۱۲)

نذر کردم کہ گر آید بسر ایں غم روزے تادر میکدہ شاداں و غزل خواں برم
ترجمہ: میں نے نذر کی ہے کہ اگر یہ دن نصیب ہو جائے تو خوش و خرم اور غزلیں پڑھتا ہو جاؤں۔

برکت ذکر

یہ ذکر اللہ ہی کی برکت ہے کہ موت کی تمنا کر رہے ہیں اور فرماتے ہیں مبارک ہے وہ دن جس میں اس ویران بستی سے گزر ہو گا۔ شاید کوئی یہ کہے کہ یہ تو مرنے سے پہلے ہے عین مرنے کے وقت اگر ایسی حالت ہو تو جانیں۔ تو مجھے مرنے کے وقت بھی ایک بزرگ فرماتے ہیں۔

وقت آں آمد کہ من عریاں شوم جسم بگذارم سراسر جاں شوم
ترجمہ: اب وہ وقت آ گیا کہ میں عریاں ہوں جسم کو چھوڑ کر سارا جان بن جاؤں) (۱۲)

چیت توحید آنکہ از غیر خدا فرد آئی در خلا دور ملا
توحید یہ ہے کہ خلوت و جلوت میں غیر اللہ سے قطع تعلقات کرو (۱۲)

ابن اناض رحمة اللہ علیہ کا جب وصال ہونے لگا تو آٹھوں چنتیں منکشف ہوئیں فرمانے لگے
ان کان منزلتی فی الحب عندکم ماقد رأیت فقد ضیعت ایامی
یعنی اگر یہی میری محبت کی قدر ہوئی تو میری ساری محنت بر بادگئی پھر چنتیں مستور ہو گئیں اور جملی مطلوب ہوئی۔ اس کے بعد آپ کی روح پرواہ کر گئی اور وہی مضمون صادق آ گیا کہ

گر بیايد ملک الموت کہ جانم ببرد تانہ یتم رخ تو روح و میدان نہ دہم
(اگر ملک الموت میری جان لینے کو آئے تو میں جب تک آپ کی جگلی نہ دیکھ لوں جان نہ دوں گا)

یہ حالت عین موت کے وقت کی تھی۔ اب بعد وقوع موت کے ان حضرات کی حالت جو دنیا

میں ظاہر ہوتی ہے سنئے۔ ایک بزرگ نے وصیت کی تھی کہ ہمارا فلاں مرید ہمارے جنازے کے ساتھ یہ پڑھتا جائے ہماری روح خوش ہوگی۔

مفلسا نیم آمدہ در کوئی تو شَرِیْلَه از جَمَالِ روئے تو

آپ کے دربار میں مفلس ہو کر آئے ہیں اپنے جمال کے صدقہ میں کچھ عنایت (یکجھے)

دست سُبْشَا جانِب زَبِيلِ ما آفَرِيس بِرْ دَسْت وَ بِرْ بازوئے تو

(ہماری زنبیل کی طرف ہاتھ بڑھائیے۔ آپ کے دست و بازو پر آفریس ہے ۱۲)

چنانچہ وصیت پر عمل کیا گیا جب آثار سے ان کا صدق معلوم ہے تو یہ سمجھا جاوے گا کہ اس سے ان کی روح کو فرح (خوشی) ہوا جس کا وقوع اس عالم میں ہوا۔ اور فرح آخرت جدا ہے۔

سلطان نظام الدین رحمۃ اللہ علیہ (اللہ تعالیٰ کی آپ پر رحمت نازل ہو ۱۲) کی حکایت ہے

کہ جب آپ کا جنازہ لے چلے تو آپ کے ایک مرید شدت غم کی حالت میں یہ پڑھنے لگے۔

سر و سینا بِصْحَرَاءَ مَے روی سخت بے مہری کہ بے ما میروی

ترجمہ: اے محبوب آپ جنگل میں جارہے ہیں سخت بے مہری ہے کہ بغیر ہمارے جارہے ہیں (۱۲)

اے تماشا گاہ عالم روئے تو تو کجا بہر تماشا میروی

ترجمہ: (اے محبوب آپ کا رخ انور جہان کا تماشا گاہ ہے۔ آپ تماشے کے لئے کہاں جارہے ہیں کتاب میں لکھا ہے کہ کفن سے باہر آپ کا ہاتھ نکل آیا۔ اس کے بعد انہیں اشعار پڑھنے سے روک دیا گیا۔ پھر ہاتھ اسی طرح کفن میں برابر ہو گیا۔ اللہ اکبر کیا ٹھکانا ہے ایسے شخص کے اطمینان کا۔

کونے نو میدی مرد کامید ہاست سوئے تاریکی مرد خورشید ہاست

(نا امیدی کی راہ نہ جاؤ بہت سی امیدیں ہیں۔ تاریکی کی طرف نہ چلو بہت سے آفتاب

ہیں۔ یعنی نا امید اللہ تعالیٰ سے نہ ہو بلکہ امیدیں رکھو ۱۲)

ہر گز نمیرد آنکہ دش زندہ شد بعضِ شبت است بر جریدہ عالم دوام ما

ترجمہ: (جس کو عشق حقیقی سے روحانی حیات حاصل ہو گئی وہ اگر مربھی جاوے تو واقع میں بوجہ

اس کے کہ اس کو لذت قرب علی وجہ الکمال حاصل ہو جاتی ہے اس لئے اس کو زندہ رکھنا چاہیے ۱۲)

وہاں نہ حزن ہے نہ غم ہے یہ فقط اس نام پاک کی برکت ہے۔

اللہ اللہ ایں چہ شیریں است نام شیر و شکر مے شود جانم تمام
 (اللہ اللہ کیا شیریں نام ہے میری تمام جان شیر و شکر ہوئی جاتی ہے) ۱۲
 تو صاحب یہ نام تھوڑا ہے دل کے بہلانے کو اس میں دل بہلا اور اس کے بعد تمہیں کسی اور
 چیز کی حاجت ہے
 آنکھ کہ تراشناخت جائز اچہ کند فرزند و عزیز و خانماں راجہ کند
 مجھے جو کچھ کہنا تھا کہہ چکا۔ اب حق تعالیٰ سے دعا فرمائیے کہ وہ فہم اور توفیق عمل کی عطا
 فرماویں۔ آمین

تمت بالخير

ہفت اختر کا چوتھا وعظ

روح الافطار

وعظہ ۲۳ رمضان المبارک ۱۴۳۳ھ کو جمعہ کے روز جامع
مسجد تھانہ بھون میں روح الافطار کے موضوع پر تین گھنٹہ
تک بیٹھ کر ارشاد فرمایا۔ سامعین کی تعداد تقریباً پانچ سو تھی۔
مولانا عبدالحیم صاحب مرحوم نے اسے قلم بند فرمایا۔

خطبہ ماثورہ

الحمد لله نحمدہ و نستعينہ، و نستغفرہ و نؤمّن بہ و نتوکل
علیہ و نعوذ بالله من شرور انفسنا و من سیئات اعمالنا من
یهدہ اللہ فلا مضل لہ و من یضلله فلا هادی لہ و نشهد ان
لا اله الا اللہ وحده لا شریک لہ، و نشهد ان سیدنا و
مولانا محمد اے عبده و رسولہ صلی اللہ علیہ وعلی اے
واصحابہ وبارک وسلم،

اما بعد فاعوذ بالله من الشیطان الرجیم،

بسم الله الرحمن الرحيم ۰

قَالَ عِيسَى ابْنُ مَرْيَمَ اللَّهُمَّ رَبَّنَا أَنْزَلْتَ عَلَيْنَا فَإِلَدَةً قَمَنَ السَّمَاءَ
تَكُونُ لَنَا عِيْدًا لِأَوَّلِنَا وَآخِرِنَا وَآيَةً مِنْكَ وَأَرْسَلْتَنَا وَأَنْتَ
خَيْرُ الرِّزْقِينَ ۝ (المائدہ: ۱۱۳)

ترجمہ: (عیسیٰ ابن مریم نے دعا کی کہ اے اللہ اے ہمارے پروار دگار ہم پر آسمان
سے کھانا نازل فرمائیے کہ وہ ہمارے لئے یعنی ہم میں جواں ہیں اور بعد ہیں سب
کے لئے ایک خوشی کی بات ہو جائے اور آپ کی طرف سے ایک نشان ہو جائے
آپ ہم کو عطا فرمائیے اور آپ سب عطا کرنے والوں سے اچھے ہیں) ۱۲

تکمیلہ

یہ معلوم کر لینا چاہیے کہ یہ رمضان کا مہینہ ہے جس کے متعلق اب تک ہر جمعہ میں کچھ مضمایں بیان کئے گئے ہیں کہ جن کا حاصل ان عبادات کی ارواح و اسرار تھا جو مخصوص ہیں اس ماہ مبارک کے ساتھ۔ اگر اس جمعہ کے بعد دوسرے جمعہ کا آنا متفق ہوتا تو جو مضمون اس وقت بیان کرنا مقصود ہے اسی جمعہ میں بیان کیا جاتا۔ یعنی عید کے متعلق بیان کرنا ہے اور عید کا بھی ایک ہفتہ باقی ہے۔ ہمارے یہاں چونکہ تیس کا چاند دیکھا گیا اس لئے جمعہ کا آنا بھی محتمل ہے اور جہاں انتیس کا چاند دیکھا گیا وہاں تو یقیناً اب کا جمعہ رمضان کا نہ ہوگا۔ اس لئے عید کے متعلق آج ہی بیان کئے دیتا ہوں۔ اب تک ان طاعات کی روح ذکر کی گئی ہے جو رمضان کے اندر ہیں۔ اب چونکہ رمضان ختم ہونے کو ہے۔ لہذا آج اس عبادت کے متعلق بیان ہوگا جو اس کے بعد ہے اور لہذا اسی طرز پر عید کی روح کے متعلق بیان ہوگا تاکہ جو غایت ان طاعات کی روح معلوم کرنے سے ہے اسی غایت کا لحاظ عید میں بھی کر لیں اور احکام فرعیہ عید کے اس وقت بیان نہیں کئے جائیں گے کہ بارہ بیان ہو چکے ہیں۔ اب بھی اگر کسی کو یاد نہ رہے ہوں اور ضرورت ہو تو پوچھ لے۔ ہاں چاہے تبعاً وضمناً بیان ہو جائیں تو مصالحتہ نہیں۔

افطار اکبر

اور مطلب اس غایت کے لحاظ کرنے کا یہ ہے کہ عید صرف کھانے پینے ہی کا نام نہ سمجھیں بلکہ اس میں علاوہ فرحت حیہ صریح کے جواہیک فرحت روحانیہ شرعیہ الہیہ بھی ہے اس کا بھی لحاظ کر لیں کہ جس طرف جناب رسول مقبول صلی اللہ علیہ والہ وسلم نے ارشاد فرمایا ہے للصائم فرحتان فرحة عند الافطار و فرحة عند لقاء الرحمن (سنن النسائي كتاب الصيام باب: ۳۱، مسند احمد ۲: ۲۵۷، کنز العمال: ۲۳۵۹۳) جس کا بیان آتا ہے یعنی روزہ دار کو دو فرحتیں ہوتی ہیں ایک افطار کے وقت دوسری فرحت لقاء رب کے وقت جو آخرت میں ہوگی اور اس حدیث میں گو ظاہراً روزمرہ کے افطار کا ذکر ہے لیکن قیاس کہیے یاد لالہ انص کے اعتبار سے سمجھنے لفظ کا عموم یعنی اس میں دوسرے افطار پر بھی دلالت ہے یعنی افطار اکبر۔ سوا کا بھی یہی حکم ہے اس اعتبار سے اس افطار اکبر کے باب میں یہ بھی ارشاد ہوگا کہ اس افطار کے وقت بھی ایک فرحت ہوتی ہے۔

فرحت روحانیہ

باتی یہ کہ افطار کے وقت کس بات کی خوشی ہوتی ہے سو ایک خوشی تو اہل ظاہر کو ہے کہ کھانا پینا

ملا اور ایک خوشی افطار کے وقت اہل حقیقت کو ہوتی ہے کہ حق تعالیٰ کی توفیق سے عبادت تام ہوتی۔ یہ ہے وہ فرحت روحانیہ جس کا لحاظ فطرہ کبر یعنی عید کے روز بھی کرنا چاہیے۔ اور اسی پر کیا منحصر ہے شریعت میں تو تمام احکام کے متعلق مصالح دنیویہ و آخریویہ دونوں متواتع (امانت رکھا گیا) ہیں تاکہ جو جس کا مذاق ہے اپنے مذاق کے موافق خواہ دینی یا دنیوی مصلحت سمجھ کر ہر طرح اس کا انتہا کر ہی لے۔ اہل صورت کا خیال صورت کی طرف جاتا ہے اہل معنی کا ذہن کی طرف منتقل ہوتا ہے اور جو جامع ہیں ان کو دونوں کا لحاظ ہوتا ہے۔

بہارِ عالم حسن دل و جان تازہ میدارد برنگ اصحاب صورت را بہ بوار باب معنی را (اس کے عالم حسن کی بہارِ ظاہر پرست لوگوں کے دل و جان کو اپنے حسن صوری سے اور حقیقت پرست لوگوں کے دل و جان کو اپنے حسن معنوی سے تروتازہ رکھتی ہے) ۱۲
یہی شریعت مقدسہ کی کیفیت ہے کہ صورت و معنی دونوں کی جامع ہے یعنی مصالح دینیہ و مصالح دنیویہ دونوں کی رعایت ہے لیکن اصل مقصودان میں مصالح دینیہ ہیں۔ ہاں مصالح دنیویہ بھی اس پر مرتب ہو جاتے ہیں۔

مثال دنیا و آخرت

ہمارے حضرت حاجی صاحب رحمۃ اللہ علیہ نے دنیا و آخرت کی خوب مثال بیان فرمائی۔ فرمایا کہ دنیا و آخرت مثل شخص اور اس کے ظل کے ہیں کوئی سایہ کو پکڑنا چاہے ہاتھ نہیں آ سکتا۔ اس کی یہی صورت ہے کہ اس شخص کو پکڑ لو جس کا یہ سایہ ہے۔ پھر دیکھو اگر تم اس سایہ کو دھکے بھی دوتبھی نہ جائے گا اور یوں تو ساری عمر بر باد کر دو گے کبھی ہاتھ نہ آئے گا اور اسی ظلیت سے ناشی ہے وہ واقعہ یہ کہ سیدنا حضرت غوث الاعظم رحمۃ اللہ علیہ تیز اور لطیف المزاج بزرگ جولطیف ولذیذ کھانے کھایا کرتے تھے اور نہایت نیس لباس پہنا کرتے تھے۔ مگر اس کا اہتمام نہ تھا خود بخود حق تعالیٰ دے تو انکار بھی نہ تھا۔

ع ہرچہ از دست میرسد نیکوست

(جو کچھ محبوب حقیقی عطا کریں وہ اچھا ہے) ۱۲ کیونکہ وہ حضرات ملکبیل یعنی کمبیل اوڑھنے والے نہ تھے وہ مکمل تھے یہ بات بھی کمال کے خلاف نہیں تھی تو نکتہ اس میں حضرت نے یہ فرمایا کہ نعمائے دنیا ظل (سایہ) ہیں نعمائے اخربی کا اور نعمائے اخربی (آخرت کی نعمتیں) کے متعلق ارشاد ہے وَقُدْرَةُ ذَلِكَ فَلَيَتَنَا فَسَوْنَ اور حرص کرنے والوں کو ایسی چیز کی حرص کرنا چاہیے ۱۲) ان

حضرات کو نماءے دنیا (دنیا کی نعمتیں ۱۲) میں عکس نظر آتا تھا۔ نماءے آخرت کا اور وہ لطف آتا تھا جو نماءے آخرت میں ہوگا۔ ان لذتوں کے حاصل کرنے کے لئے یہاں کی لذت اختیار کرتے تھے ہمارے فقہاء بھی مثل صوفیہ کے حکماء ہیں بلکہ حقیقت میں بھی دو گروہ حکماء ہیں ایک صوفیہ دوسرے فقہاء تو صوفیہ نے بھی اس کو سمجھا کہ وہاں کی لذتوں کا نمونہ ہے اور فقہاء نے بھی اس کو سمجھا چنانچہ صاحب ہدایہ عجمن کی عادت ہے کہ ہر مسئلہ کی ایک دلیل نقليٰ بیان فرماتے ہیں اور ایک عقلیٰ جہاں یہ مسئلہ تحریر فرماتے ہیں کہ حریر چار انگل تو جائز ہے اس سے زیادہ جائز نہیں۔ چار انگل اس طور پر کہ سنجاف یا نیل عمامہ یا ٹوپی یا اور کسی کپڑے میں لگائے تو کچھ حرج نہیں۔ اول اس کی دلیل نقليٰ ارشاد فرمائی اس کے بعد حکمت عقلیہ یہ ارشاد فرماتے ہیں کہ یہ نمونہ ہے۔ لباس اہل جنت کا کیونکہ **لِبَاسُهُمْ فِيهَا حَرِيرٌ** (جنت میں ان کا لباس ریشمی ہوگا ۱۲) تاکہ تھوڑا دیکھ کرو وہ یاد آوے اور اس کے حاصل کرنے کی رغبت ہو اور اس کا حصول موقوف ہے۔ اعمال صالحہ پر لہذا جب اس کی رغبت ہوگی تو اعمال صالحہ کی بھی رغبت ہوگی۔ سبحان اللہ حریر پہن رہے ہیں اور سلوک طے کر رہے ہیں۔ غرض یہاں کی نعمتیں علی ہیں نماءے آخرت کا حضرت فرماتے تھے کہ اگر کسی شخص کا سایہ اچھا معلوم ہوتا ہے تو اس شخص پر قبضہ کر لو تو پھر وہ سایہ ایسا ہے کہ دھکے دینے سے بھی نہیں جائے گا۔

طریق حصول دنیا

ای طرح اگر دنیا چاہتے ہو تو آخرت اختیار کرلو۔ آخرت کے ساتھ دنیا کی یہ حالت ہے کہ اتنہ **الدنيا و هي راغمة** (دنیا کا ناک رکھتی ہوئی آنا) دنیا خاک میں ملتی ہوئی اور ناک رکھتی ہوئی آوے گی۔ مولانا محمد یعقوب صاحبؒ فرماتے تھے کہ میں نے اپنی آنکھوں سے اتنہ الدنیا و هي راغمة کا مصدق دیکھا۔ مولانا محمد قاسم صاحبؒ مجرہ میں تشریف رکھتے تھے بڑے بڑے معزز لوگ نواب و روئازیارت کو حاضر ہوتے تھے وہاں کسی سے پوچھا کب تشریف لا میں گے۔ اس نے کہا ب تھوڑی دیر میں نکلیں گے۔ مجرہ کے آگے ایک چٹائی بچھی تھی۔ جس پر کبھی جھاڑ و نہیں ہوئی تھی۔ سیروں گرد پڑی ہوئی تھی۔ وہاں بھلا کیوں جھاڑ و ہوتی جن کا مذاق یہ تھا کہ مولانا محمد یعقوب صاحبؒ فرماتے تھے کہ جو مسجد میں بہت دبادبا کے جھاڑ و دیتے ہیں ہمیں بھلانہیں معلوم ہوتا۔ اتنا تو کرے کہ خدا کے سامنے خاکساری کی شکل تو بنالے وہ سجدہ ہی کیا ہوا جس میں ماتھے اور ناک میں مٹی نہ بھرے۔ بس کچھ زمین ہومٹی ناک کو ماتھے کوہاںوں کو اور تمام مواضع سجدہ کو لگتی ہو۔

ہمارا تو اسی میں جی بھلا ہوتا ہے تو جن کا یہ مذاق ہوان کی چٹائی پر کون جھاڑو دے وہ رو سا اسی چٹائی پر بیٹھ جاتے تھے اور کھلی آنکھوں نظر آتا تھا کہ اتنے الدنیا و ہی راغمة (اس کے پاس دنیا ناک رگڑتی ہوئی آتی ہے ۱۲) کہ اہل دنیا خاک آ لودہ ہوتے تھے۔ حقیقت میں اسی حدیث سے معلوم ہوا کہ دھکلئے سے بھی نہیں نکلتی۔

ع گرنٹانی ہے تم میرسد (اگر خوشی سے نہ لو تو زبردستی پہنچتی) ۱۲

دنیا کا آنا اہل دنیا کا آنا ہے بلکہ جو مجازیب (مجدوب ۱۲) ہیں وہ تو دنیا کو ہاتھوں سے بھی نکالتے ہیں زبان سے بھی نکالتے ہیں دل سے بھی نکالتے ہیں ہاتھ سے تو اس طرح کہ کہیں گھونے سے خبر لیتے ہیں۔ کبھی مارتے ہیں اور زبان سے یہ کہ برا بھلا کہتے ہیں۔ گالیاں دیتے ہیں۔ اور دل سے یہ کہ نفرت کرتے ہیں انہیں برا سمجھتے ہیں۔ لیکن لطف یہ ہے کہ جہاں زبان سے کسی کو برا بھلا کہا یا مارا پینا وہاں اس کا کام بن گیا۔ مولانا فضل الرحمن صاحبؒ کے متعلق لوگوں کا خیال یہ تھا کہ جب تک تیزی سختی کرتے تھے تو لوگوں کا کام بن جاتا تھا۔ جب سے نرمی اور خوش اخلاقی برتنے لگے لوگوں کا کام ہونا بند ہو گیا۔ چنانچہ بعضے مجازیب کے یہاں بھی کام ہو جانے کی یہ علامت ہے کہ دھکے دے دیئے کام ہو گیا اور باوجود اتنی بد مزاجیوں کے لوگ پھر بھی ان کے پاس جاتے ہیں۔ وہ دنیا کو نکالتے ہیں اور نہیں لٹکتی اسی سے حضرت فرماتے تھے اگر کوئی طالب دنیا ہو تو تارک دنیا ہو جائے۔ کیونکہ اس کی وہ حالت ہے جو بے حیا فاحشہ عورتوں کی ہوتی ہے کہ اگر کوئی ان کے پیچھے پھرے تو نخرے کرتی ہیں اور اگر کوئی ان سے پھرے تو یہ اس کے پیچھے پھرتی ہیں کہ شکار لٹکنے نہ پائے۔ یہی کیفیت دنیا کی ہے کہ اگر اس کے پیچھے پیچھے پھر و تو نخرے کرتی ہے اور ہاتھ نہیں لٹکتی اور اگر اسے چھوڑ دو پیچھے پیچھے آتی ہے

عارفِ خواب رفت در فکرے دید دنیا بصورتے بکرے

ایک عارف نے دنیا کو کنواری لڑکی کی صورت میں خواب میں دیکھا۔

کردازوے سوال کائے ولبر بکر چونی بایں ہمہ شوہر

اس سے پوچھا کہ اتنے تو تیرے خصم اور تواب تک باکرہ ہی رہی۔

گفت یک حرف با تو گویم راست
که مرا هر که بود مرد نه خواست

وآنکه نامرد بود خواست مرا زال بکارت همیں بجاست مرا

اس نے کہا بات یہ ہے جو مرد تھے انہوں نے منہ نہیں لگایا اور جنہوں نے منہ لگایا وہ نامرد تھے۔ اس لئے میں ویسی ہی ہوں۔ بہر حال جو اس سے بھاگتے ہیں یہ ان کے پیچھے پیچھے پھرتی ہے۔ لیکن اللہ اس کو کوئی تجارت اور دنیا کمانے کا طریقہ نہ سمجھے کہ بہت ہبہ ترکیب معلوم ہوئی۔ بس دنیا کو چھوڑ دیں گے وہ خود حاصل ہو جائے گی۔ اس سے ہرگز دنیا حاصل نہیں ہو سکتی کیونکہ جب تم دنیا کو اس نیت سے چھوڑ دے گے تو تم طالب دنیا ہوئے تارک دنیا کہاں ہوئے یاد رکھو اگر ایسا کرو گے تو روٹی بھی نہیں ملے گی۔ یہ وہی بات ہوئی کہ ایک مولوی صاحب نے وعظ میں بیان کیا کہ ایک دو تو دس ملیں۔ ایک احمق کہنے لگا کہ مولوی صاحب آپ نے تو بڑی اچھی تجارت بتلائی کہ جس قدر اس میں نفع کہ نہ پانچ روپے سینکڑہ نہ دس روپے سینکڑہ نہ سوروپے سینکڑہ ایک دم سے ہزار روپے سینکڑہ بس اب سے یہی کریں گے۔ میاں کے پاس ایک روپیہ تھا جبکہ کسی فقیر کو دے دیا اور منتظر ہوئے کہ اب ملیں دس روپے اب ملیں۔ وہ نہ آج ملتے ہیں نہ کل اپنے دل میں خیال کرنے لگا کہ مولوی صاحب بڑے جھوٹے تھے۔ خواہ مخواہ میرا روپیہ بھی کھوایا۔ اسی غم میں بیچارے کو پچھش ہو گئی۔ ہر وقت دستوں کا سلسلہ۔ بیچارہ جنگل جاوے گہ آوے ایک بار ایک کھیت کے کنارے بیٹھا گہ رہا تھا۔ گہ چکا تو اتنے بچے کے لئے ڈھیلا اٹھایا ایک ڈھیلے کے نیچے سے ایک بٹوہ نکلا۔ کھول کر دیکھا تو پورے دس روپے تھے۔ بڑے خوش ہوئے مولوی صاحب کے پاس آئے اور کہا کہ مولوی صاحب تم سچ کہتے تھے کہ ایک کے دس ملتے ہیں چنانچہ میں نے ایک روپیہ دیا تھا دس روپے مل گئے مگر بھی مرد ہے بڑے غصب کے ہیں۔ ان کی مجھے برداشت نہیں ہوتی۔ تم نے مجھ سے پہلے ہی کیوں نہ کہہ دیا کہ ایک کے دس ملتے ہیں اور ساتھ ہی اس کے مرد ہے ہوتے ہیں تاکہ کبھی میں ایسا نہ کرتا میرا تو ناک میں دم ہو گیا۔ معاف رکھو میں ایسی تجارت سے بازا آیا۔ تو حضرت اسے تو گونیت بخیر نہ تھی مگر مل گیا۔ مگر یاد رکھو تمہیں سوائے مردوں کے کچھ نہیں ملے گا۔

حقیقت توکل

اسی طرح کسی اور احمق نے ایک مولوی صاحب سے وعظ میں سن لیا تھا کہ توکل میں سب کچھ ملتا ہے۔ بس سب چھوڑ چھاڑ جنگل میں سڑک کے کنارے جا بیٹھا۔ سڑک کے کنارے ایک کنوں بھی تھا۔ مسافر آتے تھے کنوں پر بیٹھ کر اس کی طرف سے منہ پھیر کر کھانا کھا کر یہ جا اور وہ جا یہ حضرت یونہی منہ تکتے رہ جاتے۔ اسی طرح تین چار دن گزر گئے۔ اب تو میاں کے دم پر بن گئی

کہ معلوم ہوتا ہے کہ میں یہیں اسی حالت میں مرسوں گا۔ اتفاقاً ایک اور شخص آیا وہ بھی اسی طرح کھا پی کر چلنے لگا آپ کہتے ہیں انہوں اونھ (کھنکار کی آواز) اس نے مذکران کی طرف دیکھا جم آ گیا جورو ٹیاں پچھی تھیں انہیں دیکھ رکلا گیا۔ انہوں نے کھائی جب ذرا جان آئی تو آئے مولوی صاحب کے پاس اور کہا کہ مولوی صاحب آپ نے یوں تو کہا کہ توکل میں اسباب ترک کرنا پڑتا ہے مگر یہ کہنا شاید آپ بھول گئے کہ کھنکارنا بھی پڑتا ہے۔ وہ تو کہتے تین چار دن کے بعد میں نے اپنے اجتہاد سے معلوم کر لیا تھا ورنہ ہلاک ہی ہو جاتا۔ مہربانی فرمائ کراب جہاں کہیں توکل کے متعلق بیان فرمائیے گا یاد کر کے ضرور ضرور یہ بھی بیان فرمادیا کیجئے کہ کھنکارنا بھی پڑتا ہے۔ توبات یہ ہے کہ انہوں نے نکما بننے کو توکل سمجھا ہے۔ گنگوہ کا ذکر ہے کہ ایک بزرگ نے اپنے بیٹوں سے کہا کہ کچھ کام کرو جس سے آئندہ گزر کی صورت ہو انہوں نے کہا کہ آپ حضرت مولانا کو نہیں دیکھتے کہ وہ کچھ بھی کام نہیں کرتے اور پھر کیسی چیز سے بسر ہوتی ہے انہوں نے کہا کہ ان کا سامکال بھی تو پیدا کرو۔ افسوس ان کے کمال کی حرص نہ ہوئی۔ پھر یہ کہ خدمت کرنے والوں کی حرص نہ ہوئی بڑے ہی کم جہت ہو کہ بدوان کمال مخدوم بننا چاہتے ہو اور ان کی مخدومیت تو من جانب اللہ ہے۔ یہ تدبیر تھوڑا ہی ہے مخدومیت کی۔ ورنہ اگر اس نیت سے کرے کہ یہ تدبیر ہے معاش کی تو وہ توکل نہیں ہے۔ ایک صاحب مجھ سے کہنے لگے کہ کوئی ایسا تعویذ بتا دو جس سے امراء مسخر ہو جاویں جب میں نے سمجھایا تو کہنے لگے کہ پھر کوئی تدبیر بتا دو کہ توکل ہی پیدا ہو جاوے تاکہ دنیا سے بے فکری ہو جائے۔ غرض مطلوب تو دنیا ہی ہے خواہ تھیسیل کے ذریعہ حاصل ہو یا ترک کے ذریعہ سے حضرت منصور کا مذاق تو یہ تھا کہ بعض مخلصین پر بھی گرفت کرتے تھے ایک مرتبہ کسی سالک سے انہوں نے پوچھا کیا کر رہے ہو انہوں نے کہا مقام توکل کی تصحیح کر رہا ہوں۔ فرمایا افسوس اب تک پیٹ ہی کی فکر میں ہو۔ کیونکہ پیٹ کی فکر نہ رہنے کی فکر بھی پیٹ ہی کی فکر ہے کیونکہ پیٹ کی فکر اطمینان کے لئے کرتے ہیں اور توکل سے بھی اطمینان حاصل ہو جاتا ہے۔ اس لئے یہ بھی پیٹ ہی کی فکر ہے یہ تو بتاؤ کہ اصلی کام یعنی مشاہدہ جمال میں کب لگو گے۔

عبداللہ

تو غرض دنیا کی نیت سے جو دین کا کام کرو گے تو وہ بھی دنیا ہی، ہو جائے گی۔ پھر وہ برکت کہاں۔ برکت تو اللہ کے واسطے کرنے میں ہے جو لوگ اللہ واسطے دنیا کو نپھوڑتے ہیں وہاں دنیا کی

نیت تو کیا ہو گی شرات باطنیہ کی بھی نیت نہیں ہوتی نہ کیفیات کا انتظار ہوتا ہے نہ احوال کی توقع ہوتی ہے اور اگر کسی کو ہے تو وہ عبد الحال ہے۔ عبد الشرات ہے۔ عبد الکیفیات ہے وہ عبد اللہ نہیں ہے۔ کیونکہ اس سے معلوم ہوتا ہے کہ اگر حال نہ ہوتا وہ عبادت نہ کرتا۔ اور طلب حال کی دو صورتیں ہیں ایک توعیہ ہے کہ حال ہواں کا کچھ حرج نہیں اور ایک یہ کہ اعمال ہی سے نیت یہ ہو کہ حال ہو یہ خلاف طریقت ہے چنانچہ اگر کوئی نماز پڑھ کے دعا کرے کہ سوروپے مل جاویں تو اس میں تورج نہیں اور واقعی یہ نماز اللہ ہی کے لئے ہے اور اگر خود نماز ہی سے یہ نیت ہو کہ سوروپے ملیں گے تو یہ نماز اللہ کے لئے نہیں ہے۔ یہ سوروپے کے لئے ہے۔ اسی طرح اگر اللہ کا نام اس نیت سے لیتا ہے کہ لذت ہو تو وہ عبد اللذات ہے۔ خوب سمجھ لو۔ پس بعض لوگ تو طلب لذت کو مطلقاً برانہیں سمجھتے اور بعضے مطلقاً برائجھتے ہیں۔ لیکن تحقیق یہ ہے کہ اعمال میں اس کی نیت رکھتا تو مذموم ہے لیکن مستقل طور پر دعا سے طلب کرنا جائز ہے۔ گووہ خلاف مصلحت واقع میں ہو اگر ایسا ہو گا حق تعالیٰ خود ہی عطا نہ فرمائیں گے جیسے عموماً دعاوں میں یہی عادت ہے۔ لیکن مانگنے میں کچھ چیز نہیں۔ پس خدا کا نام تو خدا ہی کے لئے لینا چاہیے۔

از خدا غیر خدا را خواستن
ظن افروزنی است کلی کاستن
خدا کا نام دوسری چیز کے مانگنے کی نیت سے لینا تزل ہے۔ اللہ کا نام تو اس واسطے ہے کہ
اللہ راضی ہو۔

اعتبار ترک دنیا

خلاصہ یہ ہے کہ جب ذکر و عمل سے قصد شرات باطنہ بھی غیر محمود ہے تو قصد دنیا تو اس ذکر و عمل تو کل وغیرہ سے کہاں محمود ہو گا۔ پس ترک دنیا وہ معتبر ہے جو واقع میں ترک ہو یہ نہیں کہ بظاہر ترک اور واقع میں طلب ایک بغدادی صاحب کا پور آئے تھے ان کے پاس غنا کا عمل تھا۔ ایک حکیم صاحب نے ان سے اس کے سکھانے کی درخواست کی اصرار کے بعد انہوں نے لکھا کہ اس کی تعریف کی کہ اس سے اگر کبھی غنا نے ظاہری بھی نہیں حاصل ہوا تو غنا نے باطنی تو ضرور ہی حاصل ہو گیا ہے کبھی خالی نہیں گیا۔ وہ درود شریف کا عمل تھا۔ یہ سن کر بس حکیم صاحب پھیکے پڑ گئے کہ غنا نے باطنی کا مطلب تو یہ ہے کہ دنیا نہ ملے گی۔ مگر جی میں ٹھنڈک پڑ جائے گی۔ ارے ظالم غنا نے ظاہری تو غنا نے باطنی ہی کے لئے مطلوب ہے۔ اگر وہ بغدادی صاحب یوں کہہ دیتے کہ

پہلے غنائے باطنی حاصل ہوگا پھر غنائے ظاہری بھی حاصل ہو جائے گا تو شاید حکیم صاحب کچھ وقت کرتے۔ تو حاصل یہ ہے کہ وہ ترک دنیا معتبر نہیں جس میں مقصود طلب دنیا ہو۔ واقعی ترک دنیا وہ ہے جس سے مقصود بھی ترک دنیا ہو۔ پس ایسے ترک سے دنیا سایہ کی طرح ساتھ ساتھ رہتی ہے۔ بہر حال ثابت ہو گیا کہ دنیا اطل ہے آخرت کا حدیث شریف میں ہے۔ من جعل همومہ هما واحد اہم الآخرة کفاه اللہ همومہ، کلہا (سنن ابن ماجہ: ۲۵، المستدرک للحاکم ۳۲۳: ۲، مشکوۃ المصایح: ۲۶۳) یعنی جس نے اپنے تمام افکار کو ایک ہی فکر بنا لیا یعنی فکر آخوت اللہ تعالیٰ اس کے تمام افکار کو کفایت فرماتا ہے۔ ومن تشعبت به هموم الدنیا اور جس پر ہموم دنیا نے ہجوم کر دیا، لم یبال اللہ فی ای او دیہ هلک خدا کو کچھ پرواہ نہیں کرو۔ اس کے کس جنگل میں ہلاک ہو گا۔ بہر حال حدیث سے بھی ثابت ہو گیا کہ ترک دنیا کے بعد دنیا خود حاصل ہو جاتی ہے اور قرآن سے بھی ثابت ہے فرماتے ہیں وَمَنْ يَتَّقِ اللَّهَ يَجْعَلُ لَهُ فَغْرِيْجًا جو اللہ سے ڈرتا ہے اس کے لئے اللہ تعالیٰ ایک راستہ نکال دیتے ہیں مگر اس کے یہ معنی نہ سمجھنا کہ نوکری کی ضرورت نہیں رہے گی زراعت و تجارت کی حاجت نہیں رہے گی۔

حقیقت اسباب رزق

اس کے معنی ایک مثال سے واضح ہو جائیں گے زراعت و تجارت ملازمت کی مثال زنبیل گدائی کی سی ہے۔ حق تعالیٰ کا معاملہ اکثر یہ ہے کہ جو شخص جو زنبیل پھیلاتا ہے حق تعالیٰ اسی میں عطا کرتے ہیں۔ ہاں بعض کو بے زنبیل لائے بھی دیتے ہیں۔ دیکھو دنیا میں بھی دینے کی دو صورتیں ہیں ایک یہ کہ کھانا دے دیا مگر شرط یہ کہ اپنا برتن لاو۔ ایک یہ کہ کھانا منع برتن دے دیا۔ پس جس طرح زنبیل لانے پر کھانا ملنے میں معطی (عطای کرنے والا ۱۲) سب اس جواد ہی کو سمجھتے ہیں زنبیل کو کوئی موثر نہیں سمجھتا چنانچہ اس صورت میں اگر کوئی زنبیل سے کھانا نکال کر کہنے لگے کہ یہ تو خود بخود میرے برتن میں سے نکلا کسی نے اس میں ڈالا نہیں تو یہ اس کی جمات ہے اور اسے کہا جائے گا ارے بیوقوف برتن میں کیا تھا۔ وہ تو محض نظر ہے۔ اسی طرح حق تعالیٰ نے بھی کسی مصلحت سے قانون مقرر کر دیا ہے کہ اپنا برتن لاو اور لے جاؤ۔ تو یہ تجارت و ملازمت و زراعت برتن ہیں۔ اب اگر کوئی کہنے لگے کہ خدا نے نہیں دیا وہ تو میری ملازمت یا تجارت یا زراعت سے پیدا ہوا تو جس طرح وہ بیوقوف ہے یہ بھی احمق ہے اور یہ تو قارون کا مذہب ہے۔ اور اس نے اپنے مال کو کہا تھا

کے خدا نہیں دیا بلکہ راثماً اُتیتہ عَلٰی عَلِمٍ عَنْدِی میرے پاس ایک ہنر ہے اس کی بدولت مجھے یہ حاصل ہوا۔ بعضوں نے ہنر کی تفسیر میں کہا ہے کہ وہ کیمیا گرتا ہے۔ بعضوں نے کہا ہے کہ بہت بڑا تاجر تھا۔ بہر حال اپنے مال کو ہنر کی طرف منسوب کرتا تھا۔ تو یہ قارون کا مذہب ہے کہ علت حقیقیہ رزق کی نوکری یا زراعت یا تجارت کو قرار دے خوب سمجھ لو کہ یہ کاسہ گدائی ہیں خدا کی عادت غالبہ یہ ہے کہ برتن لا تو دیں گے تجارت کرو یا نوکری یا زراعت وہی دیتے ہیں۔ اسباب تو نظر آتے ہیں اور وہ مسبب نظر نہیں آتی۔

عشق من پیدا و معاشو قم نہاں

فتنہ غلبہ حال اور جوش میں کہہ گئے مراد تصوف اور جہاں (اس کا تصرف جہاں میں ۱۲) ہے یا تو جہاں سے باہر ہے مگر اس کا تصرف جہاں کے اندر ہے اور وہ خود نظر آتا ہے۔ اسی کو مولانا فرماتے ہیں
 ماہمہ شیراں ولے شیر علم جملہ شاں از باد باشد دمبدم
 (ہماری ایسی مثال ہے جیسے پرچم کا شیر ہوتا ہے ہوا چلنے سے حملہ کرتا ہوا معلوم ہوتا ہے یعنی
 ہمارا تصرف حق کی وجہ سے ہے ۱۲)

علم یا پرچم پر اڑدھے یا سانپ یا شیر کی تصویر بنادیتے ہیں تاکہ جس وقت ہوا سے کپڑا ہلے تو
 وہ حملہ کرتا ہوا معلوم ہوا اور اچھا لگے۔

حملہ شاں پیدا ونا پیدا است باد آنکہ ناپیدا است ہرگز کم مباد
 ان کا حملہ نظر آتا ہے حملہ کرانے والی (یعنی ہوا) نظر نہیں آتی۔ (آگے بطور دعا کے فرماتے
 ہیں جو چیز نظر نہیں آتی یعنی موثریت حق۔ وہ ہمارے دل سے کبھی کم نہ ہو ۱۲) اسی طرح ہماری بھی
 حالت ہے کہ۔

رفتہ در گرد نم افگنده دوست مے برد ہر جا کہ خاطر خواہ است
 انہوں ہی نے یہ حرکات پیدا کر رکھی ہیں (جس طرف چاہتے ہیں متحرک کر دیتے ہیں ۱۲)
 اس کی علت حقیقیہ دوسرے مقام پر ارشاد فرماتے ہیں۔

گر بعلم آیم ما ایوان اوست در جہل آیم مازندان اوست
 (یعنی اگر ہم جہل میں بستا رہیں تو یہ ان کا زندان ہے یعنی حق تعالیٰ کا تصرف ہے کہ مجلس
 جہل سے نہیں نکلے اور اگر علم تک ہماری رسائی ہو جاوے تو یہ بھی ان کا ہی ایوان ہے کہ درجہ علم ان

کے تصرف سے عطا ہوا ہے (۱۲)

گر بخواب آئیم مستان و نیکیم دربہ بیداری بدستان و پیغم
 (یعنی اگر سور ہیں تو انہی کے بیہوش کے ہوئے ہیں اور اگر جاگ اٹھیں تو بھی انہی کی
 گفتگو میں ہیں یعنی یہ قوت بیانیہ انہی کی عطا فرمائی ہوئی ہے) ۱۲
 یہ تو متعلق حالات ہیں ایک حالت تردد عدم تعین کسی شق کی ہے اسے بھی خود ہی فرماتے ہیں۔
 در تردود ہر کہ او آشفتہ است حق بگوش آور معتمہ گفتہ است
 یعنی جو شخص کسی تردد میں پریشان ہو رہا ہے گویا حق تعالیٰ نے اس کے کان میں کوئی معتمہ کہہ
 دیا ہے (۱۲)

ایک اور بزرگ کہتے ہیں۔
 بگوش گل چہ سخن گفتہ کہ خندان است بعد لیب چہ فرمودہ کہ نالان است
 (گل سے کیا کہہ دیا کہ خندان ہو رہا ہے اور بلبل سے کیا فرمادیا ہے کہ نالاں ہے) ۱۲
 وَأَنَّهُ هُوَ أَضْعَلُكَ وَأَبْكِي وَهِيَ هُنْسَاتِي ہیں اور وہی رلاتے ہیں۔ اس کا ترجمہ عاشقانہ الفاظ میں یہ ہے
 گوش گل چہ سخن گفتہ کہ خندان است بعد لیب چہ فرمودہ کہ نالاں است
 واقعی یہ سب انہیں کے تصرفات ہیں۔ ہاں تو رزاق نظر نہیں آتا ہے رزق نظر آتا ہے۔ یہ
 حضرت یوں ہی سمجھے کہ رزاق کوئی ہے ہی نہیں۔ دیکھو مشین نکٹ کی ہے کہ دوپیے ڈالنے سے پلیٹ
 فارم کا نکٹ نکل آتا ہے اب کوئی سمجھے کہ بغیر کسی کے ڈالے ہوئے مشین، ہی سے نکٹ نکلتے ہیں۔ تم
 دو تین دن ٹھہر جاؤ اور تمہارے اس غلط خیال کی اطلاع نکٹ کلکٹر کو ہو جاوے اور وہ تمہاری اس غلطی
 کے رفع کرنے کے لئے نکٹ نہ ڈالے پھر دیکھیں نکٹ کیسے نکلتے ہیں۔ اگر یہی شجر الامکات (نکٹوں
 کا درخت) تھا تو اب اس میں سے نکٹ کہاں گئے معلوم ہوتا ہے کسی کے ڈالنے سے نکلتے ہیں۔
 اسی طرح تم یہ سمجھتے ہو کہ آنکھوں سے دکھائی اس لئے دیتا ہے کہ مجمع النور سے نور آنکھوں میں آتا
 ہے بتلاواً اگر وہ نور کی نہر خشک ہو جائے تو کہاں سے لاوے گے نور۔ فرماتے ہیں قُلْ إِنَّمَا يَنْهَا إِنَّ أَصْبَحَ
 مَا وُلِّحَ غَورًا فَمَنْ يَأْتِنَكُمْ بِمَا أَقَعْنَيْنِ یعنی تمہارا پانی اگر اتر جاوے تو کون اسے نکال سکتا ہے۔ ایک مسلم
 کی حکایت ہے جب اس نے یہ آیت سنی تو برآہ اعتراض کہا کہ ناتی بہ بالمعول والمعین یعنی
 ہم کمال اور مزدوروں کے ذریعہ سے نکال لیں گے لیکن عادات الہیہ ہے کہ۔

حُلْمٌ حَقٌّ بَاتُوا مَوَا سَابِعًا كَنْدٍ
نَّهْ مَعْلُومٌ كَبَ كَيْتَا خِيَالٌ جَمْعٌ تَحْسِيْسٌ دَرِيَّا نَّعْصَمٌ اِنْقَامٌ جَوْشٌ مَّيْسٌ آَغْيَارَاتٌ كُويْهٌ حَفْرَتْ سَوَّيْهٌ اِيكٌ
غَبِّيْ فَرَشَتْتَ نَّهْ آَكَرَ اِيكٌ طَمَانِيْجَهٌ مَارَ اَوْرَكَهَا قَدْ ذَهَبَنا بِمَاءِ عَيْنِكَ فَاتَّ بِهِ بِالْمَعْوَلِ وَالْمَعْيَنِ
هَمْ نَّهْ تَهْمَارِيْ آَنْكَهُونَ كَأَپَانِيْ اِتَارَدِيَا اَسَهْ تَمْ لَهْ آَوَكَدَالَ اَوْرَمَزَدَوَوَلَ سَهْ بَڑَهْ مَغْرُورَتَهْ جَمْعٌ
النُّورُ پَرِيْهِ نَهْ دِيْكَهَا كَخَوْدَاسِ جَمْعُ النُّورِ مَيْسٌ پَيدَا کَسَ نَهْ کَيَا هَے۔

مشرب ابراہیمی

ان فلسفیین و دہرین و نجیین کی ایسی مثال ہے کہ جیسی ایک چیونٹی کسی کاتب کے کاغذ پر چلی
اس پر حرف بنتے دیکھ کر کہنے لگی کیسے اچھے نقوش بن رہے ہیں دوسری نے کہا یہ خود بخونہیں بن رہے
ہیں بلکہ ایک قلم ہے وہ بنارہا ہے تیری نے کہا نہیں قلم نہیں بنارہا ہے بلکہ ایک ہاتھ میں ہے وہ بنارہا
ہے۔ چوتھی نے کہا نہیں وہ ہاتھ نہیں بناتا بلکہ وہ ہاتھ ایک کلائی میں لگا ہوا ہے وہ کلائی بنارہی
ہے۔ حتیٰ کہ ایک حقیقت تک پہنچ گئی کہ اس نے کہا کہ وہ ایک شخص کا ہاتھ ہے وہ شخص بنارہا ہے۔ تو
فلسفہ میں پہلی چیونٹی کی طرح حقیقت سے بالکل دور اور سب سے بدتر دہریین اہل سائنس ہیں۔
اس کے بعد دوسری چیونٹی کی طرح نجومی ہیں کہ یہ افلک و نجوم کو متصرف سمجھتے ہیں اور عاقل اور
حقیقت شناس ابراہیمی المشرب لوگ ہیں یعنی اہل ایمان ہیں کہ وہ منیع ہیں ابراہیم علیہ السلام کے
چنانچہ خود حضور صلی اللہ علیہ وآلہ وسلم کو ارشاد ہے کہ ابراہیم علیہ السلام کا اتباع سمجھئے اور ابراہیم علیہ
السلام کا مشرب یہ تھا کہ فَلَمَّا أَجَّنَ عَلَيْهِ الَّيلُ رَأَكُوكِبًا جَبَ رَاتٍ هُوَيْ اِيكٌ ستَارَهُ كُودِيَّكَهَا قَالَ هَذَا
رَّبِّنِيْ تو کہا میں نے فرض کیا کہ یہ رب ہے یہ بطور مجازات خصم کے فرمایا۔ فَلَمَّا أَفَلَ جَبَ وَهْ چَھَپَ
گیا قَالَ لَا أُحِبُّ الْأَفْلَيْنَ وَهَ خَدا کیسا جس کو زوال ہو میں ایسے خدا کو پسند نہیں کرتا فَلَمَّا زَارَ
الْقَرْبَارَ بَارِنَغَا قَالَ هَذَا رَبِّنِيْ جَبَ چَانِدَ کو دیکھا تو کہا فرض کرو کہ شاید یہ ہو رب۔ فَلَمَّا أَفَلَ جَبَ وَهْ
بُھِيْ ڈھلَ گیا فَلَمَّا أَفَلَ قَالَ لَيْنَ لَهُ يَهْدِنِي رَبِّنِيْ لَا كُونَنَ مِنَ الْقَوْمَ الْضَّالِّيْنَ (فرمایا کہ اگر مجھ کو
میرا رب ہدایت نہ کرتا رہے تو میں گراہ لوگوں میں شامل ہو جاؤں ۱۲) معلوم ہوا یہ بھی خدا نہیں
فَلَمَّا زَارَ الشَّمْسَ بَارِنَغَةً قَالَ هَذَا رَبِّنِيْ هَذَا الْكَبُورُ جَبَ سورج کو دیکھا تو کہا یہ سب سے بڑا ہے اگر اس کی

۱۔ اللہ تعالیٰ کی برباری تمہارے ساتھ مواسات یعنی رعایت کرتی ہے جب تمہاری گستاخیاں حد سے
بڑھ جاتی ہیں تو رسوائی کرتے ہیں ۱۲)

خدا تعالیٰ باطل کر دی تو سب کو پکڑ لیا۔ فَلَمَّا أَفْلَتَ قَالَ يَقُومُ إِنِّي بَرِيءٌ مِّمَّا تُشْرِكُونَ إِنِّي وَجَهْتُ وَجْهِي لِلَّذِي فَطَرَ السَّمَاوَاتِ وَالْأَرْضَ حَنِيفًا وَمَا أَنَا مِنَ الْمُشْرِكِينَ (سو جب وہ بھی غروب ہو گیا آپ نے فرمایا اے قوم! بے شک میں تمہارے شرک سے بیزار ہوں میں اپنا رخ اس کی طرف کرتا ہوں جس نے آسمانوں کو اور زمین کو پیدا کیا اور میں شرک کرنے والوں میں سے نہیں ہوں ۱۲) حضرت اسی طرح ہر مومن کی نظر مصدق اس قول کا ہے ”اول ما آخر ہر فتنی است“ (ہر منعی کا آخر ہماری ابتداء ہے ۱۲) یعنی اول ہی قدم میں لا اله الا الله لا موجود الا الله لا قادر الا الله لا خالق الا الله (بجز اللہ کے کوئی معبد نہیں بجز اللہ کے کوئی موجود نہیں بجز اللہ کے کوئی قادر نہیں بجز اللہ کے کوئی خالق نہیں ۱۲) حاصل ہو جاتا ہے ہمیں پہلے ہی قدم میں جانب رسول مقبول صلی اللہ علیہ وسلم نے بتا دیا جہاں تک یہ لوگ سینکڑوں ٹھوکروں میں بھی نہیں پہنچے۔ اب اہل ایمان سے زیادہ محقق کون ہو سکتا ہے۔

تا شیر تد بیر

سو یہ مذہب دہریں کا ہے کہ ہمارے کسب قوت ہے ہم تو کہتے ہیں کہ اگر کسب ہی علت تامہ (سبب کامل ۱۲) ہے تو ہم ایک ایسے شخص کی سوانح عمری پیش کر سکتے ہیں جو چھ پیسے روز کی مزدوری کرتا تھا۔ اپنے ڈھوتا تھا۔ ایک حالت اس پر آئی کہ وہ لکھ پتی ہو گیا۔ ہم اس سے پوچھتے ہیں کہ تم نے کیونکر ترقی کی اس نے اپنی تمام سوانح عمری بتانا شروع کی کہ پہلے چھ پیسے روز کا مزدور تھا۔ پھر ترقی کرتے کرتے چھ آنے روز کا ہوا۔ پھر آٹھ آنے کا ہوا پھر نوکری کر لی پھر ٹھیکے لینا شروع کئے۔ اس میں اس طرح کرنے سے میں برس کے اندر لکھ پتی بن گیا اب اس کی تمام سوانح عمری لکھ لو اور کسی ایسے شخص کو جو اس سے دونا کماتا ہوا سی طرح عمل کرا کے تم چالیس برس میں ہزار پتی ہی بنائے دکھلا دو۔ ہرگز نہیں بنے گا کیوں صاحب اگر تدبیر علت تامہ ہے تو معلوم (وہ چیز جس کا کوئی سبب ہو ۱۲) تو علت کے ساتھ دائر (پھر نے والا ۱۲) ہوتا ہے یہ کیا کہ یہاں معلوم مختلف (چیچھے رہنے والا ۱۲) ہو گیا اپنی علت سے حقیقت میں معطی (عطای کرنے والا ۱۲) وہ ہیں مگر حکمت سے دیتے ہیں وہی دیتے ہیں وہی پکاتے ہیں تم سمجھتے ہو کہ آگ پکاتی ہے اگر آگ پکاتی ہے تو اس نے ابراہیم علیہ السلام کو کیوں نہ پکادیا۔

ادرائک عنانصر

ایک بد دین بادشاہ کی حکایت مولانا نے تحریر فرمائی ہے کہ وہ مسلمانوں کو بت کے سجدہ نہ

کرنے پر آگ میں ڈالتا تھا ایک عورت کو کہا کہ بت کو سجدہ کرو ورنہ تیرے بچے کو اس آگ میں ڈال دوں گا۔ اس نے سجدہ نہ کیا پھر اس کے بچے کو آگ میں ڈال دیا اور عورت لغزش کے قریب ہو گئی تو وہ بچہ آگ میں سے کہتا ہے۔

خواست تا او سجدہ آرد پیش بت بانگ برزہ طفل کانی لم امت
 (اس عورت نے چاہا کہ بت کے رو برو سجدہ کر لوں فوراً لڑکے نے پکارا کہ میں مر انہیں ہوں ۱۲)
 اندر آ اسرار ابراہیم بین گو در آتش یافت ورد و یاسمین
 کہ اے ماں تو بھی اندر چلی آ اور دیکھ تو کہ یہ آگ نہیں گزر ابراہیمی ہے وہ بھی اندر کو د
 پڑی اور کہنے لگی

اندر آئید اے مسلمانان ہمه پیش غذب دیں عذاب است آں ہمہ
 اے مسلمانو! اندر آ کر خدا کی رحمت کا تماشا دیکھو۔ پھر تو جو ق جو ق تمام مسلمان اس میں
 گرنے لگے۔ یا تو سپاہی دھکیلتے تھے۔ اب لوگوں کو پکڑتے ہیں روکتے ہیں کوئی رکتا نہیں۔ رعا یا
 میں ایک جوش تھا بادشاہ ڈرا کہ سلطنت چلی پھر بادشاہ نے جھلا کے آگ سے کہا کہ کیا تو آگ
 نہیں رہی۔ آگ جواب دیتی ہے

گفت آتش من ہمانم آتشم اندر آتا تو بہ بینی تاشم
 آپ تشریف لا یے معلوم ہو جاوے گا کہ آگ ہوں یا نہیں۔ ہوں تو آگ مگر
 تنقیق ہم بدستورے بر م (اللہ تعالیٰ کی تکوار ہوں اجازت ہی سے کاٹ سکتی ہوں ۱۲)
 مولانا اس سے نتیجہ نکالتے ہیں۔

خاک و بادو آب و آتش بندہ اند با من و تو مردہ با حق زندہ اند
 خاک، ہوا، پانی، آگ، یہ چاروں عصر حق تعالیٰ کے بندے ہیں ہمارے تمہارے رو برو گو
 مردہ ہیں مگر حق تعالیٰ کے رو برو زندہ ہیں ۱۲

سب یہ حکم سنتے ہیں اسی کے موافق کرتے ہیں۔ خدا تعالیٰ نے آسمان و زمین سے فرمایا کہ
 انتیا طوغاً اوَكْرَهَا خوشی سے آتے ہو۔ یا ہم زبردستی بلا میں۔ عرض کیا اتینا طائِعین، خوشی سے
 حاضر ہو گئے تم سمجھتے ہو زمین میں جان نہیں زمین میں تو ایسی جان ہے کہ ہم میں تم میں بھی نہیں کہ
 کھود نے کھادنے کاٹنے سے دکھ ہو بعضے جھلا کہا کرتے ہیں کہ زمین پر آہستہ چلو نہیں تو یہ بد لہ لے

گی۔ یا تو یہ کہ بالکل جان نہیں یا ہے تو ایسی کہ وہ زور سے چلنے سے بدل لے گی۔ زمین میں جان اتنی ہے کہ جن چیزوں کا ادراک خدا نے اس کو دیا ہے ادراک کرتی ہے جن کا نہیں دیا نہیں کرتی۔ دیکھو مفلوج (جس کو فاج کی بیماری ہوئے ۱۲) کے بدن میں جان ہوتی ہے ورنہ عضو مقطوع (کٹے ہوئے ۱۲) کی طرح سرستا کیوں نہیں معلوم ہوا جان ہے مگر چاقو سے کاٹو تو تکلیف نہیں ہوتی۔ پس اگر زمین کے جان ہوا اور تکلیف نہ ہو تو کوئی اشکال نہیں۔ بہر حال ان میں بھی اتنی جان ہے کہ خدا کو جانتی ہیں کُلْ قَدْ عَلِمَ صَلَاتَهُ وَتَسْبِيْحَهُ (سب کو اپنی اپنی دعا اور تسبیح معلوم ہے ۱۲) بلکہ انسانوں میں تو ذا کر بھی ہیں۔ غافل بھی ہیں اور ان میں سب ذا کر ہی ہیں۔ گوڑا انسانوں کے برابر نہ سہی مگر غافل انسانوں سے تو بہتر ہیں تو آگ خود فعل نہیں کرتی یہ بھی حق تعالیٰ کا فعل ہے کہ کھانا پکا دیا اور آگ کا تلبس محض ایک ظاہری امارت (نشان ۱۲) ہے اس کی محققین کے نزدیک ایسی مثال ہے کہ جیسے جہنمذی ریل کے کھڑے ہونے کے اعتبار سے کہ سرخ جہنمذی دکھائی دی اور ریل کھڑی ہو گئی۔ کیا جہنمذی ریل کو روک سکتی ہے بلکہ آسانی کے واسطے ایک اصطلاح مقرر کی ہے کہ کہاں چھینیں گے کہ روکو۔ بلکہ یہ محض ایک علامت ہے باقی روکتا تو ڈرائیور ہے جو تمہیں نظر نہیں آتا۔

عشق من پیدا و معشوق نہماں **یار بیرون فتنہ او در جہاں**

(یا رتو جہاں سے باہر مگر اس کا تصرف جہاں کے اندر ہے اور وہ خود نظر نہیں آتا ۱۲)

چرخ کو کب یہ سلیقہ ہے ستمگاری میں کوئی معشوق ہے اس پرده زنگاری میں کار زلف تست مشک افسانی اما عاشقاں مصلحت راتھمت برآ ہوئے چیں بستہ اند (یعنی مشک افسانی محظوظ کی زلف کا کام ہے لیکن عاشق نے مصلحت کی وجہ سے چیں کے ہرنوں کے سرمنڈھ دی ہے ۱۲)

کہاں میں اور کہاں وہ نگہت گل **نیم صح تیری مہربانی**

بہر حال جیسے وہاں جہنمذی میں اثر نہیں یہاں بھی آگ میں اثر نہیں۔ جیسے وہاں اصطلاح ہے یہاں بھی اصطلاح ہے جس طرح وہ نشانی ہے کہ جب گاڑی رکوانا ہو دکھا دو ڈرائیور گاڑی روک دے گا۔

دعاۓ فعلی

اسی طرح یہ بھی ایک نشانی ہے جب کھانا پکوانا ہو آگ رکھ دو پس وہ پکا دیں گے یہ دعاۓ فعلی ہے دعاۓ قولی تو شاید ہر ایک سے نہ ہو سکتی اس لئے اپنی رحمت سے دعاۓ فعلی مقرر کی ہے

جس میں سب کافر بھی محتاج ہیں۔ مگر ان اسباب میں پھنس کر بہت سے لوگ اپنے کو خدا کا محتاج ہی نہیں سمجھتے۔ چنانچہ میرے ایک دوست نماز روزہ کے پابند تھے اور دعا مانگا کرتے تھے تو ان کے ایک عزیز صاحب کہتے ہیں ابے سہرے تو جو ہاتھ پسار پسار کر مانگے ہے کیا تجھے کچھ گھانا ہے۔ ”ہاں جب سب چیز گھر میں موجود ہے تو کیوں ناقہ کا احسان خدا تعالیٰ کا لیتا ہے، یہ مسلمان ہیں خدا بچاوے ایسے جہل سے مگر سبحان اللہ وہ سب سنتے ہیں کیا رحمت ہے کہ پھر بھی کارکنوں کو حکم ہے کہ دو خدائے راست مسلم بزرگواری و حلم کہ جرم بیند و نان برقرار میدارد (یعنی حق تعالیٰ کی ہی بزرگواری اور برباری مسلم ہے کہ گناہ دیکھتے ہیں اور رزق بند نہیں فرماتے ۱۲)

مجھے ایک طالب علم کی حکایت یاد آئی کہ جب میں کانپور کے مدرسہ میں تھا تو میں نے کسی بات پر ان کی روٹی بند کر دی تھی تو مجھے انہوں نے ایک رقصہ لکھا اور اس میں یہ شعر لکھا۔

خدائے راست مسلم بزرگواری و حلم کہ جرم بیند و نان برقرار میدارد میں نے لکھا کہ اس میں تو تم نے خود ہی جواب دے دیا۔ مجھے سوچنے کی بھی تکلیف نہیں ہوئی۔ کہ یہ تو خدا ہی کا کام ہے کہ باوجود جرم و قصور کے بھی رزق بند نہیں کرتا۔ خیر یہ تو ایک لطیفہ ہے مقصود یہ ہے کہ ان کی شان تو دیکھو کہ کیسی کیسی گستاخیاں سنتے ہیں مگر پھر بھی حکم ہے دو۔ بہر حال کوئی چیز موڑ حقيقة نہیں۔

بنارو ہواتا نہ گوئی ببار زمین ناورد تا نہ گوئی بیار
جب تک ہوا حق تعالیٰ کا حکم نہیں پاتی پانی نہیں برساتی اور جب تک زمین کو حکم نہیں کچھ نہیں اگاتی (۱۲)
پانی پیاس نہیں بجھاتا وہی بجھاتے ہیں ورنہ وہی پانی ہے مستقی (جلد ر ۱۲) کی پیاس کیوں نہیں بجھاتا۔ پس اچھی طرح ثابت ہو گیا کہ موڑ حقيقة حق تعالیٰ ہی ہیں۔ باقی ملازمت تجارت زراعت ذریعے ہیں حق تعالیٰ سے لینے کے اس واسطے تو کل کے بھروسے نوکری مت چھوڑ دو۔
بلکہ یہ زندگی رکھو اور خدائے مانگو۔

مذاق العارفین

باقی یہ جو میں نے کہا تھا کہ جو تارک دنیا ہوتا ہے دنیا اس کے پیچھے پیچھے پھرتی ہے مطلب یہ ہے کہ جو خدا کی اطاعت کرتا ہے اسے دنیا ضرور ملتی ہے خواہ معبد بن یا بلا برت۔ چنانچہ اہل اسباب کو روزانہ برتن لے جانا پڑتا ہے اور اہل توکل کو بدون برتن لے جائے ہوئے ملتا ہے اور اگر تمہیں

بہت سے اہل اللہ کو دیکھ کر شبہ ہوتا ہو کہ ان کے پاس تو دنیا نہیں ہے تو بات یہ ہے کہ دنیا سے مقصود کیا ہے۔ مقصود یہ ہے کہ پریشانی نہ ہو۔ سو اہل اللہ کو پریشانی نہیں ہوتی۔ یہ مشاہدہ بھی ہے اور ارشاد بھی ہے فَلَكُعْجِيَّةُ حَيَاةً طَيْبَةً (هم اس کو بالطف زندگی عطا کریں گے) پس ان کو پریشانی نہیں ہوتی خواہ روپیہ ہو یا نہ ہو ہر وقت اطمینان ہے۔ ان کا تو مذاق ہی دوسرا ہو جاتا ہے۔ وہ کیا مذاق ہے وہ مذاق یہ ہے کہ ایک مرتبہ حضرت بہلوں قبرستان میں ایک قبر میں پیر لٹکائے بیٹھے ہوئے تھے کسی نے عرض کیا حضرت اناج بہت مہنگا ہو گیا ہے۔ مخلوق بہت تکلیف میں ہے۔ فرمایا اس سے کہو جے باشنا پڑتا ہے ہمیں تو جو کام بتا رکھا ہے اس کا کر لینا ضروری ہے۔ یہ تو انہیں اطلاع کرو جنہیں باشنا پڑے گا۔ یہ مذاق ہے کہ ہمیں کیا فکر۔

ایک اور بزرگ سے ایک مرتبہ یہ بہلوں خود سائل ہوئے کہ حضرت کیسا مزاج ہے فرمایا کیا پوچھتے اس شخص کے مزاج کو کہ کوئی واقعہ دنیا کا جس کی خواہش کے خلاف نہ ہوتا ہو۔ ہماری وہ شان ہے کہ ہر بات ہمارے چاہنے کے موافق ہوتی ہے عرض کیا حضرت یہ بات تو سمجھ میں نہیں آتی۔ بھلا فلاسفہ اسے حل تو کریں بڑا عقل کا دعویٰ ہے۔ انہوں نے فرمایا بڑی آسان بات ہے۔ عالم میں جو کچھ ہوتا ہے وہ خدا کی خواہش کے خلاف تو نہیں ہوتا۔ بس جس نے اپنی خواہش کو خدا کی خواہش میں فنا کر دیا ہو تو جیسا کوئی واقعہ خدا کی خواہش کے خلاف نہیں اس کی خواہش کے بھی خلاف نہیں۔

حضرت احمد رفاعی رحمۃ اللہ علیہ فرماتے ہیں کہ حق تعالیٰ نے عالم ارواح میں سب سے فرمایا کہ مانگو کیا مانگتے ہو۔ جو جس کو مانگنا تھا اس نے مانگا جب میری باری آئی اور مجھ سے ارشاد ہوا کہ مانگ کیا مانگتا ہے تو میں نے عرض کیا ارید ان لا ارید و اختار ان لا اختار میں یہی مانگتا ہوں کہ کچھ نہ مانگو۔ پھر فرماتے ہیں فاعطانی مala عین رأت ولا اذن سمعت ولا خطر على قلب بشر من اهل هذا العصر پھر تو مجھے وہ کچھ دیا جونہ آنکھ نے دیکھانہ کسی کان نے سنانہ کسی بشر کے قلب میں گزرا اس عصر والوں میں سے سو حاصل یہ ہے کہ جن کا یہ مذاق ہو انہیں پریشانی کیوں ہو۔

بزرگی کے معنی

اور پریشانی نہ ہونے کا یہ مطلب نہیں کہ وہ بیمار نہیں ہوتے یا ان پر مقدمہ نہیں ہوتا یا انہیں فاقہ نہیں ہوتا۔ اگر بزرگی کے یہ معنی ہوتے تو ساری دنیا تسبیح لے کر بیٹھ جاتی حضرت ایسا تو بڑے بڑے انبیاء کے لئے بھی نہیں ہوا۔ ان پر بڑی بڑی مصیبتوں آئیں۔ ایک فرعون تھا کہ ساری عمر کبھی

در در سر بھی نہیں ہوا۔ ایک جناب رسول مقبول صلی اللہ علیہ وآلہ وسلم ہیں کہ دودو مینے چولہا نہیں گرم ہوا۔ ہندیا نہیں چڑھی۔ کیا کوئی کہہ سکتا ہے کہ فرعون کو ظاہری تکلیف نہ ہونے سے فضیلت ہو گئی۔ بلکہ مطلب یہ ہے کہ یہ بیمار ہوتے ہیں تو انہیں یہ خیال نہیں ہوتا کہ ہائے بیماری بڑھ جائے گی تو کیا ہو گی۔ ہائے مقدمہ اگر ہائی کورٹ سے بھی ہار گئے تو پھر کیا ہو گا۔ ہائے کل کھانے کو نہیں تو دن کیونکر کئے گا۔ یہ حالت ان کی نہیں ہوتی انہیں ہر حال میں سکون و اطمینان رہتا ہے۔ بخلاف دنیا داروں کے کہ ان کی کیفیت حق تعالیٰ فرماتے ہیں۔ **فَإِنَّمَا إِلَّا نَسَأْلُ إِذَا مَا أَبْتَلَهُ رَبُّهُ فَإِنَّ رَبَّهُ مَهْمَةٌ وَنَعْمَلُهُ مَهْمَةٌ فَيَقُولُ رَبِّيْ أَكْرَمٌ وَأَمَا إِذَا مَا أَبْتَلَهُ فَقَدْ رَعَلَيْهِ رِزْقٌ لَهُ فَيَقُولُ رَبِّيْ أَهَانَنَّ**

(سو انسان کو جب اس کا پروردگار آزماتا ہے یعنی اس کو اظہر اکرام دیتا ہے تو وہ بطور فخر کہتا ہے کہ میرے رب نے میری قدر بڑھا دی اور جب اس کو دوسری طرح آزماتا ہے یعنی اس کی روزی اس پر ٹنگ کر دیتا ہے تو وہ بطور شکایت کے کہتا ہے کہ میرے رب نے میری قدر گھٹا دی) (۱۲) انسان بھی عجیب چیز ہے جب کھانے کو دیدیا تو سمجھتا ہے میں مقرب ہو گیا اور جب ٹنگی ہو تو سمجھتا ہے میں مردود ہو گیا۔ میرے پاس ایک سکول کے مدرس کا خط آیا۔ اس میں لکھا تھا کہ جتنی عبادت کرتا ہوں پریشانی بڑھتی جاتی ہے۔ تو گویا یہ عبادت رویاں ملنے کے لئے کرتے ہیں۔

نَانَ از بَرَائَهِ كَنْخَ عَبَادَتِ گَرْفَتَهِ اَنَدَ صَاحِبَ الْاَنَّ نَانَ كَنْخَ عَبَادَتِ بَرَائَهِ نَانَ

(اہل اللہ نے روٹی عبادت کی وجہ سے لی ہے نہ عبادت روٹی کے لئے کی ہے) (۱۲)

یہ عبادت نہیں بلکہ بقول گاؤں والوں کے ابابت ہے۔ وہ لوگ عبادت کو ابابت کہتے ہیں تو ابابت کے کیا معنی کچھ بھی نہیں۔ لفظ مہمل ہے۔ تو اس کے معنی عبادت مہملہ ہوئے تو ان کی عبادت مہمل ہے روٹی کے واسطے کرتے ہیں۔ بہر حال یہ تقریر اس کی تائید میں بڑھی کہ دنیا ظل ہے آخرت کا اسی طرح مصالح دنیا تابع ہیں مصالح آخرت کے پس نماز جماعت کی یہ اصلی غرض نہیں کہ باہم اتفاق ہو یہ تو عرض ہے اصلی غرض تو یہ ہے کہ خداراضی ہو۔

مصلحت احکام

ای طرح تمام احکام میں بس ساری مصلحت تو یہی ہے کہ خداراضی ہو۔ آج کل کے خیر خواہان قوم روشن دماغ حضرات کا عجیب مذاق ہے کہ جو صاحب علم مصالح احکام بیان کرے اس کو تو سمجھتے ہیں کہ یہ کچھ جانتے ہیں اور نہ بیان کرے تو کہتے ہیں یہ خشک اور ٹھوس ہیں کچھ نہیں

جانتے۔ یاد رکھو وہ جانتے سب کچھ ہیں مگر ایک بات تو یہ ہے کہ۔

آزار کے خبر شد خبرش باز نیامد

(یعنی جن کو اسرار و حکم کی خبر ہو گئی وہ کسی سے نہیں بیان کرتے ۱۲) دوسری بات یہ ہے کہ علی طلعة الشمس ما یغفیک عن زحل (آفتاب کے دیکھنے میں زحل کی طرف دیکھنے سے بے پرواہ ہو ۱۲) اگر کوئی کہے تو آفتاب کو دیکھتا ہے زحل کو نہیں دیکھتا تو اس سے یہی کہا جائے گا کہ ہم قصد اس کو نہیں دیکھتے۔ پس مصلحت رضائے حق کے ساتھ دوسرے مصالح کو وہ نسبت ہے جو آفتاب کے ساتھ زحل کو ورنہ ان حضرات کے علوم کے علم کے سامنے ان مصالح حکمیہ میں کون سا غرض ہے ان کے علوم کی توبیہ کیفیت ہے کہ۔

بینی اندر خود علوم انبیاء بے کتاب و بے معید و اوستا

(یعنی ان کے قلوب پر انبیاء جیسے علوم بے کتاب و استاد کے قابض ہوتے ہیں ۱۲) جس کی یہ شان ہواں سے یہ مصالح کیا مخفی رہیں گے مگر بیان کا اس لئے اہتمام نہیں کرتے کہ۔

مصلحت نیست کہ از پر وہ بروں افتدراز ورنہ در مجلس رندال خبرے نیست کہ نیست یعنی مصلحت نہیں ہے ظاہر کرنا ورنہ وہ ہر چیز کی مصلحت جانتے ہیں اور عدم اظہار میں یہ مصلحت ہے کہ لوگ اس کو مدار حکم سمجھ کر اس میں شبہ پیدا ہونے سے اصل حکم میں شک کرنے لگتے ہیں۔ پس اس نکتہ کے سب وہ جو جدا جدا مصلحت نہیں بیان کرتے۔ آپ سمجھتے ہیں کہ نہیں جانتے۔

جانتے سب کچھ ہیں مگر ان کی نظر ایسی چیز پر ہے جس میں یہ سب مصلحتیں کھپ گئیں جسے مصلحت کہنا چاہیے جیسے شیخ سعدی کا گلام مشہور ہے۔ یہ کہیں سفر میں گئے تھے سرانے میں جا کر بھیاری سے کھانا پکانے کو کہا اس نے کہا میاں مجھے فرصت نہیں ہے دوسری بھیاری کی گالیاں مجھ پر چڑھی ہوئی ہیں وہ اتارنا ہیں۔ انہوں نے کہا تم میری روٹی پکادو میں تمہاری طرف سے لڑلوں گا۔ وہ راضی ہو گئی اور اس سے جا کر کہایہ میرا فیجر ہے میری طرف سے تیری گالیوں کے جواب یہی دے گا۔ اس نے بھی منظور کر لیا۔ باہم یہ شرط قرار پائی تھی کہ تھی گالیاں دینا ہوں گی۔ اس بھیاری کی باری تھی اس نے گالیاں دینا شروع کیں۔ انہوں نے کہا بکے جا جتنی تمحص سے ہو سکیں دیئے جا۔ میں اخیر میں سب کا جواب دوں گا۔ وہ گالیاں دیتی رہی۔ یہ شیخ پڑھتے رہے۔ جب وہ گالیاں دیتے دیتے تھک گئی تو اب شیخ سعدی کی باری آئی۔ انہوں نے کہا سن جتنی گالیاں تو نے اس وقت دی ہیں یا اس سے

پہلے دے چکی ہے اور جتنی اور لوگ دنیا میں دے چکے ہیں یا آئندہ دیں گے سب کا ایک گالا بنا کر تیرے حوالے کیا۔ یہاں بھی طالب علمی سے کام لیا کہ تمام احتمالات عقلی پیش کر دیئے۔ اب جب وہ کوئی گالی دیتی تو کہہ دیتے کہ یہ اسی میں کی ہے اور لاو۔ یہ اول طے ہی تھا کہ نئی ہو۔ بس وہ عاجز ہو کر اپنا سامنہ لے کر چلی گئی۔ تو جیسا وہ گالا تھا کہ دنیا بھر کی گالیاں اس میں غم کئے ہوئے تھیں۔ اسی طرح ایک مصلحت ہے کہ سارے جہان کی مصلحتیں اسیں سمائی ہوئی ہیں اور وہ یہ ہے۔

مصلحت دیدمن آنست کہ یاراں ہمہ کار گزارند و خم طرہ یارے گیرند (مصلحت یہ ہے کہ سارے جہان کی مصلحتوں کو چھوڑ کر دوست محبوب حقیقی کی طرف متوجہ ہو جائیں ۱۲) بس ایک کو لے لوع کیے داں و کیے میں و کیے گو (یعنی ایک ہی جانو ایک ہی دیکھو ایک ہی کہو ۱۲) بس بڑی مصلحت یہ ہے کہ ان کا حکم ہے اس کے کرنے سے وہ راضی ہوں گے بس اس کے آگے ساری مصلحتیں گرد ہیں۔

عشق و حکمت

مسلمان کا تودہ مذہب ہونا چاہیے کہ جیسا ایک غلام کو اس کے آقانے خریدا تھا اور اس سے پوچھا تمہارا کیا نام ہے اس نے کہا جو حضور تجویز کریں۔ کیا کھاتے ہو جو حضور کھلائیں کیا پہنچتے ہو جو حضور پہنائیں۔

زندہ کنی عطا ہے تو وربکشی فدائے تو دل شدہ بتلائے تو ہر چہ کنی رضاۓ تو (یعنی اگر زندہ رکھیں تو آپ کی عطا ہے اور اگر قتل کریں آپ کا عاشق ہوں دل آپ پر فریفته ہو گیا جو کچھ تصرف کریں ہر حال میں آپ سے راضی ہوں ۱۲)

بس عاشق کا یہ مذہب ہونا چاہیے۔ عاشق کی نظر مصلحت پر نہیں ہوتی۔ کوئی شخص کسی عورت پر عاشق ہو جائے۔ وہ کہے پانداں اٹھا لاؤ۔ اور ہم پان لگائیں گے۔ یہ اٹھا کر لے چلا کسی نے پوچھا پانداں کیوں لئے جاتے ہو۔ تو گوا سے مصلحت معلوم ہے کہ پان لگانے کیلئے منگایا ہے مگر یہی کہے گا کہ معشوقہ کا حکم۔ اس نے کہا لے جاؤ اب ہم لگا چکے لے چلا پوچھا کیوں لے چلے یہی کہے گا کہ حکم۔ اگر یہ نہ کہے اور مصلحت بیان کرے تو وہ عاشق نہیں حکیم ہے۔ مسلمان وہ ہے جس میں عشق و حکمت دونوں ہوں۔ ورنہ فلاسفہ یونان اور ایک مسلمان میں کیا فرق۔

اگر عشق نہیں اور نزی حکمت پر عملدرآمد ہے تو ایسے شخص کے ایمان کا بھروسہ نہیں۔ دیکھو

شیطان عابد تھا عاشق نہ تھا۔ آٹھ لاکھ برس کی عبادت ذرا سی حرکت میں خاک میں مل گئی۔ اور ذرا سی اس معنی میں کہتا ہوں کہ نہایت سہولت سے اس سے صادر ہو گئی ورنہ فی نفسہ تو بہت بڑی حرکت تھی اور اتنی بڑی تھی کہ اتنی عبادت گئی اور ہمیشہ کے لئے شقی لعین جہنمی ہوا۔ وہ حرکت یہ تھی کہ حکم ہوا آدم کو سجدہ کرو تو کہتا ہے، اَسْجُدْ لِمَنْ خَلَقْتَ طَيْنًا میں ایسے کو سجدہ کروں..... جو خاک سے مخلوق ہے خدا کے سامنے کمخت نے نیچریت بگھاری کہ عقل کے خلاف ہے میں اس کو سجدہ کروں حکمت سے کام لیا عشق سے کام نہ لیا بر باد ہوا۔ اسی کو مولا نا عراقی کہتے ہیں۔

صمارہ قلندر سزدار بمن نمائی کہ درازو دور یدم رہ و رسم پارسائی نزی پارسائی بدون محبت کے بڑی دور کا راستہ ہے عشق کا راستہ مجھے بتلا دیجئے ورنہ بدون اس کے اعمال کی تو یہ حالت ہے

بزمیں چو سجدہ کردم ززمیں ندا برآمد کہ مرا خراب کر دی تو بسجدہ ریائی یعنی جب زمین پر میں نے سجدہ کیا تو زمین سے یہ ندا آئی کہ تو نے سجدہ ریائی کر کے مجھ کو بھی خراب کر دیا ہے (۱۲)

بطواف کعبہ رقم بحرم رہم ندادند کہ برون درچہ کر دی کہ درون خانہ آئی (یعنی خانہ کعبہ کے طواف کے لئے گیا تو حرم کا راستہ مجھے نہ دیا تو نے دروازہ کے باہر کیا کیا ہے جو گھر کے اندر آتا ہے) (۱۲)

مگر اس طریق میں لو ہے کے پختے چبانا پڑتے ہیں ہلاکت پر آمادہ ہونا پڑتا ہے۔

اگر مرد عشق گم خویش گیر و گرنہ رہ عافیت پیش گیر

یعنی اگر عاشق ہے تو محبوب کے عشق میں اپنے آپ کو فنا کرو نہ اپنی آسائش کی راہ اختیار کر دیا ہے (۱۲)

ایک موت کیا ہزار موت کی بھی پرواہ نہیں بلکہ اگر کسی اور پربلا کو آتے دیکھتا ہے تو گھبرا کر کہتا ہے۔

نہ شود نصیب دشمن کہ شود ہلاک تیغت سرد و ستان سلامت کہ تو خخبر آزمائی

(یعنی دشمن کا ایسا نصیب نہ ہو کہ آپ کی تیغ کا کشتہ بنے دوستوں ہی کا سر سلامت رہے کہ

ان پر آپ کے خبر کے وار ہوں) (۱۲)

سو یہ حالت ہوتی ہے طریق عشق میں۔ اگر نہیں تو ایمان کا بھروسہ نہیں۔ خود جناب رسول مقبول صلی اللہ علیہ وآلہ وسلم فرماتے ہیں لا یؤمِن احْدَكُمْ حَتَّیٰ اکون احْبَ الْهَ مِنْ وَالَّهِ وَوَلَدِهِ

والناس اجمعین (الصحیح للبخاری: ۱۰، الصحیح لمسلم کتاب الایمان باب: ۱۲، رقم: ۷۰، سنن النسائی ۸: ۷، سنن ابن ماجہ: ۷۶) یعنی اس وقت تک کوئی تم میں سے مومن نہیں ہو سکتا جب تک میں اس کے زد دیکھا اس کے باپ اس کے بیٹے اور تمام آدمیوں سے زیادہ محبوب نہ ہو جاؤں۔

روشن دماغی

اس زمانے میں جو عاقل ہیں عاقل تو کیا ہوتے نہ رہ آکل ہیں (کھانے والے ۱۲) اس واسطے یہ عقل کی باتیں کبھی نہیں کرتے ہیں اکل (کھانے ۱۲) کی باتیں کرتے ہیں۔ اور ہر وقت اسی کی دھن اسی کا چرچا اور اسی کا رونا ہے۔ پس اول تو وہاں عقل بھی نہیں۔ اور اگر ہو بھی تو بدون محبت کس کام کی۔ اگر ان میں کچھ اعمال بھی ہیں تو صرف ظاہر تک باقی قلب پر ذرا اثر نہیں۔ بعضے ان میں قرآن بھی پڑھتے ہیں۔ تو لوگ کہتے ہیں کہ فلاں صاحب باوجود یکہ جن اللہ میں ہیں مگر تلاوت کرتے ہیں۔ خود میرے پاس ایک صاحب کا خط آیا لکھا تھا کہ میں باوجود یکہ شکل میں عیسائی ہوں مگر میں نماز بھی پڑھتا ہوں قرآن بھی پڑھتا ہوں۔ اپنی شکل پر فخر بھی ہے یہ تو ایسا ہی ہے کہ باوجود یکہ میں زنانہ ہوں مگر میں رستم کے ساتھ لڑتا ہوں۔ باوجود یکہ میں بھروسہ ہوں مگر تو اس پر تلاوت میں لے لیتا ہوں۔ خدا جانے مجھ سے اس و اہیات خرافات کے جتلانے سے کیا فائدہ۔ اگر تم شکل میں عیسائی ہو تو میں کیا کروں۔ تو غرض بہت لوگ اس پر فخر کرتے ہیں کہ ہم نماز پڑھتے ہیں تلاوت کرتے ہیں اور یہی دھوکے میں پڑے ہوئے ہیں۔ دیکھنا یہ ہے کہ قرآن پڑھتے ہیں تو قلب میں بھی کچھ دین کا اثر ہے۔ بہت سے لوگ ایسے ہیں جن کی نسبت جناب رسول اللہ صلی اللہ علیہ وآلہ وسلم ارشاد فرماتے ہیں یقرون القرآن لا یجاور حنا جوہم کہ قرآن پڑھتے ہیں مگر اس طرح کہ ان کے گلوں سے نہیں اترتا یعنی قلب پر اثر نہیں کرتا۔ اب ایسے شخص کا بد دین ہو جانا کیا مشکل ہے اور وہ ایسے تواب بھی ہیں کہ ع از مذهب من کبرو مسلمان گلہ دارند (میرے مذهب کے مسلمان اور آتش پرست دونوں شاکی ہیں ۱۲) اور ان کا دین خیالات کے بد لئے سے روزانہ اب بھی بدلتا رہتا ہے۔ بقول کسی کے۔

بیزارم ازاں کہنہ خدا یکہ تو داری ہر روز مراتازہ خدائے دگری ہست
(تمہارے پرانے خدا سے بیزار ہوں ہر دم مجھے دوسرے تازہ خدا کی ضرورت ہے ۱۲)
حضرت اس روشن دماغ کو لے کر کیا کریں جس کا یہ انجام ہو۔

سادہ لوچی

اس سے تو وہ سادہ لوگی اچھی جس کا انجام نیک ہو۔ کسی معقول نے تو حید پر سو دلیلیں قائم کی تھیں اور ہر ایک سے اپنے اظہار علم کے لئے تو حید پر دلائل پوچھتا تھا۔ ایک مرتبہ گاؤں میں کسی چودھری سے پوچھا کہ تو حید کی کیا دلیل ہے۔ وہ ایک لٹھ لے کر پیچھے ہوا کہ یہ ہے دلیل۔ اور واقعی ایسou کے لئے ہے بھی یہی دلیل تو حید کی تو صاحبو! وہ تاریک دماغ متعصب شگ خیال جس کو خدا کی محبت سے ہزار درجہ افضل ہے اس روشن دماغ سے جسے خدا کی محبت نہ ہو کیونکہ قیامت کے دن اس متعصب کو کہا جاوے گا کہ جنت میں لے جاؤ۔ اور اس روشن دماغ کو دوزخ میں لے جاؤ۔ اس کا نمونہ دنیا ہی میں دیکھ لو۔ ایک بہت بڑا قابل گریجویٹ ایم اے پاس ہے مگر شورش برپا کرتا ہے اور ملک میں با غیانہ خیالات پیدا کرتا ہے اور ایک گنوار گاؤں کا چودھری بالکل جاہل مگر گورنمنٹ کو اپنا بادشاہ تسلیم کرتا ہے ان دونوں کی پیشی ہوئی کسی حاکم کے اجلas پر تو حاکم بعد تحقیقات کیا فیصلہ کرے گا یہی فیصلہ کرنے گا کہ لے جاؤ اس نالائق گریجویٹ کو جیل خانہ میں اور اس گنوار کے لئے عجب نہیں کہ جا گیر ہو جائے توجہ گورنمنٹ کے یہاں اطاعت و عدم اطاعت میں فرق ہے تو خدا کے یہاں کیوں نہ ہوگا۔ ان با غیوں کو تو خردمند کہنا بھی جرم ہے۔

میادا دل آں فرمائیہ شاد
کہ از بہر دنیا دید دس بیاد

یعنی اس کمینے کو کبھی خوشی نصیب نہ ہو جو دنیا کے لئے ایناد سن بر ما و کردے ہے (۱۲)

وہ لاک فائٹ خدا سے دور ہے اور یہ جاہل گنو ارتار یک خیال خدا کے نزدیک ہے

قانون اسلام

تو اے مسلمانوں! عشقی اسلام اختیار کرو قانونی اسلام کام نہیں آ سکتا۔ اپنے دل میں خدا کی محبت جماو۔ محبت میز کری کا نئے چھری کوٹ پتلون بوث سوٹ سے پیدا نہیں ہوتی یہ کا ہے سے پیدا ہوتی ہے یا اس سے پیدا ہوتی ہے۔

قال راگنڈار مرد حال شو
پیش مردے کاملے پامال شو

(یعنی قال کو چھوڑ کر حال پیدا کرو۔ یہ اس وقت پیدا ہو گا جب کسی اہل اللہ کے قدموں میں

جاگر بر جاؤ (۱۲)

کسی کی جوتیاں سیدھی کرو اور آگ لگا دو اپنی وہی تحقیقات کو
جملہ اور ارق و کتب در نار کرن سینہ را از نور حق گلزار کن
(تمام اور ارق اور کتابوں کو آگ لگا کر اپنے سینہ کو اللہ تعالیٰ کے نور سے گلزار کرو ۱۲)

اے صاحبو! وہ کبوتر جسے ہوائی بندوق کے چھرہ سے آسانی سے شکار کر لیا۔ بہتر ہے اس سور سے کہ جس کے شکار میں تمام کارتوس خالی ہو گئے۔ اور پھر جب گھر میں آئے تو بال بچے فاقہ سے پڑے ہیں اور وہ اس قابل بھی نہیں کہ اسے بال بچوں کو کھلا سکیں۔ اے صاحب! دین کے علوم کبوتر اور آپ کی تحقیقات سور کا شکار ہیں۔ جس وقت آپ اس بازار میں جائیں گے جہاں دوسرا سکھ چلتا ہے تو اس وقت آپ کو معلوم ہو گا کہ افسوس یہ تھیکرے ہم ناقہ لائے۔ میں ذُگریاں حاصل کرنے اور پاس کو منع نہیں کرتا پاس کرو مگر خدا سے دور نہ ہو۔ نماز روزہ ہی پر اکتفانہ کرو اور آگے بڑھو۔ عشق و محبت پیدا کرو۔ ایک مقام پر جلسہ ہوا۔ نو تعلیم یافتہ جمع تھے۔ نماز کا وقت آیا۔ نماز کا اہتمام کیا گیا۔ ایک مہمان بھی تھے ان سے کہا گیا کہ آپ بھی نماز پڑھ لیجئے۔ انہوں نے کہا میں نماز کو لغو سمجھتا ہوں۔ لوگوں نے کہا اس کی تو اسلام نے تعلیم دی ہے کہا میں اسلام کو بھی لغو سمجھتا ہوں۔ معاذ اللہ منہا۔ یہ مسلمان ہیں اس کے بعد ان میں کمیٹی ہوئی کہ اس خبیث کو چھوڑ دینا چاہیے تو ایک صاحب نے کہا کہ اس نے قصور خدا کا کیا ہے۔ خدا آپ انتقام لے لے گا۔ ہم اپنے تعلقات کیوں قطع کریں۔ اس خبیث کی تو شکایت نہیں مگر اس بے غیرت کی شکایت ہے کہ اسے جوش کیوں نہیں آیا۔ اگر اس کی ماں کو کوئی یوں کہہ دے کہ میں نے اسے چکلے میں بیٹھے ہوئے دیکھا تھا تو اس قدر جوش ہو گا کہ مارنے کے لئے تیار ہو جائے گا۔ افسوس دین کی اتنی بھی محبت نہیں چتنی مان کی ہے۔ اگر یہی اسلام ہے تو سلام ہے ایسے اسلام کو قُلْ إِشْهَادًا مُّرْكَبًا لَّهَ أَنْتَ كُفَّاً إِنْ
کُنْتُمْ مُّؤْمِنِينَ (کہہ دو کہ یہ افعال بہت برے ہیں جن کی تعلیم تمہارا ایمان کر رہا ہے اگر تم ایمان والے ہو ۱۲) کم از کم اتنا تو ہوتا کہ آگ ہو جاتے پھر چاہے ضبط کر لیتے زبان ہے اسے کچھ نہ کہتے مگر اس سے تعلقات قطع کر دیتے

ہزار خویش کہ بیگانہ از خدا باشد فدائے یک تن بیگانہ کاشنا باشد
(یعنی ہزار رشتہ دار جو خدا تعالیٰ سے بیگانہ ہوں اس ایک بیگانہ شخص پر قربان ہیں جو خدا تعالیٰ کا عارف ہے ۱۲)

یوں کیوں نہ کہا گیا کہ اس بے ایمان کی صورت بھی نہ دیکھو۔ بات یہ ہے کہ انکا اسلام عشقی نہیں ہے قانونی ہے جو کسی کام کا نہیں خدا سے محبت ہونی چاہیے اسی کو عراقی کہتے ہیں۔

صنمارہ قلندر سزدار بمن نمائی کے دراز و دور دیدم رہ و رسم پارسائی
(نزی پارسائی بدون محبت کے بڑی دور کا راستہ ہے عشق کا راستہ مجھے بتلا دیجئے ۱۲)

مذہب عشق

جب یہ مذاق ہو جائے گا کہ اسلام عشقی ہو جائے گا تو پھر یہ کیفیت ہو گی کہ پانداں کیوں اٹھایا حکم۔ پانی کا گھڑا کیوں بھرا۔ حکم خط کیوں بنوایا۔ حکم حالانکہ معشوقة نے مصلحت بھی ظاہر کر دی تھی کہ لبیں بڑھی ہوئی بری معلوم ہوتی ہیں۔ مگر پھر بھی بجائے اس حکم کے بیان کرنے کے لیے کہتا ہے حکم۔ مرضی۔ کیوں کہ عاشق کا یہی مذہب ہوتا ہے۔ بس مسلمان کا یہی مذہب ہونا چاہیے کہ نماز کیوں پڑھتے ہو حکم۔ مرضی۔ بکری کیوں کھاتے ہو۔ سور کیوں نہیں کھاتے حکم۔ مرضی۔ یہ بڑے درجہ کا شخص ہے یہی حکیم ہے۔ اور وہ حکیم نہیں جو یہ کہے کہ نماز جماعت سے کیوں پڑھتے ہیں تاکہ اتفاق ہو کیونکہ ایسا شخص ہر وقت شیطان کے ہاتھ میں ہے۔ جب جی چاہے وہ اپنی راہ پر لا سکتا ہے۔ مثلاً کسی وقت اس کو یہ سمجھا دیا کہ یہ قاعدہ ہے کہ جب مقصود حاصل ہو جاتا ہے تو ذریعہ متروک ہو جاتا ہے۔ تو بہت قریب ہے یہ بات کہ جس روزان کی کوشش سے قوم میں اتفاق پیدا ہو گیا اسی روز سے یہ جماعت کی نماز چھوڑ دیں گے کہ اب ضرورت باقی نہیں رہی۔ تو یہ لوگ ہر وقت علی شفافا حُفرَةٌ قِنَ النَّارِ ہیں یعنی آگ کے گڑھے کے کنارے کھڑے ہیں۔ شیطان کے ذرایے دھکے میں گرجائیں گے۔ کوئی یہ نہ سمجھے کہ احکام میں مصلحتیں نہیں ہیں مصلحتیں ہیں اور اس قدر ہیں کہ ہمارے وہم و گمان میں بھی نہیں آ سکتیں مگر وہ سب تابع ہیں اور رضا حق متبوع ہے بہر حال اس پر میں کہتا تھا کہ احکام میں مصالح دینویہ و اخزویہ دونوں ہیں مگر دینویہ تابع ہیں اور اخزویہ متبوع۔

روح افطار

اسی طرح جتنے احکام ہیں اگر ان میں کوئی لطیفہ بیان کیا جاوے تو لطیفہ طبعاً ہے اور مقصود رضاۓ حق ہے ورنہ درجہ اصلاح میں ہمیں ضرورت نہیں کہ ہم احکام کی روح تلاش کریں مگر تبعاً محض تنشیط (خوش ہونا ۱۲) کے لئے عرض کیا جاتا ہے نہ کہ بطور مدار حکم کے یہ تقریباً اس لئے عرض کی کہ

غلطی نہ ہو۔ بہر حال رمضان کے خاتمہ پر عید جو مقرر ہے اس کی بھی ایک صورت ہے اور ایک روح۔ تو اس کی روح کیا ہے۔ بھی اس حدیث کو میں نے مع ترجمہ بیان کیا تھا۔ للصائم فرحتان فرحة عند الافطار و فرحة عند لقاء ربہ (سنن النسائی کتاب الصیام باب: ۲۱، مسند احمد ۲: ۲۵۷، کنز العمال ۲۳۵۹۳) کہ ایک فرحت افطار کے وقت ہوتی ہے ایک فرحت لقاء رب کے وقت قیامت میں ہوگی۔ پھر افطار کے وقت جو فرحت ہوتی ہے اس کے بھی دو پہلو ہیں۔ ایک کو اہل معنی نے سمجھا ایک کو اہل ظاہر نے سمجھا۔ اسی پر یہ مضمون چلا تھا پس اہل ظاہر کو کھانے پینے کی فرحت ہوتی ہے۔ اہل معنی کو روزہ پورا ہونے کی فرحت ہوتی ہے اور اس فرحت معنویہ سے اس دوسری فرحت کا نمونہ جو فرحة عند لقاء ربہ (لقاء رب کے وقت فرحت ۱۲) آخرت میں ہوگی ان کے پیش نظر ہو جاتا ہے کیونکہ جب یہ فرحت ہوتی ہے عمل پورا ہونے سے اور جس وقت عمل پورا ہوتا ہے تو کیا ہوتا ہے وہ ہوتا ہے جو حدیثوں میں درباب فضیلت عید کے آیا ہے کہ حق تعالیٰ فرشتوں کو جمع کر کے فرماتا ہے کہ اے فرشتو! کیا جزا ہے اس اجیر کی جس نے اپنا عمل پورا کر لیا ہو۔ فرشتے عرض کرتے ہیں کہ اس کی جزاء یہی ہے کہ اسے اجرت پوری دی جائے حق تعالیٰ فرماتا ہے پس انہوں نے روزے رکھے جو ہمارے یہاں مقبول ہو گئے تو تم گواہ رہنا کہ ہم نے سب کی مغفرت کر دی پس ایک حدیث سے افطار کے فرحت اور ایک حدیث سے تمام عمل کے وقت مغفرت ثابت ہوئی۔ اور یہ مقدمہ ظاہر اور اوپر مذکور ہو چکا ہے کہ افطار کا وقت تمام عمل کا وقت ہے تو اس افطار کے وقت مغفرت کا ہونا ثابت ہوا اور یہی مغفرت ہے جس کو خواہ جزا کہیے خواہ لقاء رب کہیے تو ہر افطار کے وقت فرحت لقاء رب بھی معنا حاصل ہے جس کا ظہور اتم کو آخرت میں ہوگا۔ اسی لئے اس کو پہلے فرحت پر عطف کیا۔ پس باعتبار حصول کے یہ معطوف نقد ہے اور باعتبار ظہور کے ادھار ہے۔ پس یہی لقاء یا مشاہدہ روح ہے اور اس افطار کی اور ہر روز افطار صغیر ہے اور عید افطار کبیر ہے۔ پس عید کی روح بھی مشاہدہ حق ہو اور گو ظاہر ایہ ادھار ہے مگر حقیقت میں نقد ہے اور یہ ذوقی بات ہے کہ نقد ہے البتہ اگر ذوق نہ ہو تو خیر ادھار ہی سمجھو گے کہ جب وہاں جائیں گے تو لقاء رب یا مغفرت میسر ہوگی۔

ذوق قرب

اور اگر ذوق ہے تو سب نقد ہے اور اگر ذوق پیدا کرنا ہو تو ذوق پیدا ہوتا ہے محبت اور اہل محبت کی صحبت سے اور ان کی خدمت میں رہنے سے جب ذوق پیدا ہوگا اس سے یہ بات معلوم ہوگی کہ وہ

جزاء نقد ہے اور وہ نقد کس طرح ہے۔ بات یہ ہے کہ حق تعالیٰ جل علی شانہ نے دو آنکھیں پیدا کی ہیں ایک ظاہر کی ایک باطن کی۔ انہیں باطن کی آنکھ سے ان آیات کے معنی معلوم ہوتے ہیں وَنَحْنُ أَقْرَبُ إِلَيْنَا مِنْ حَبْلِ الْوَرِيدٍ اور ہم انسان کے اس قدر قریب ہیں کہ اس کی رُگ گردن سے بھی زیادہ ہیں (۱۲) إِنَّ اللَّهَ مَعَ الصَّابِرِينَ (بلاشبہ حق تعالیٰ صبر کرنے والوں کے ساتھ رہتے ہیں ۱۲)

إِنَّ اللَّهُ قَرِيبٌ مِّنَ الْمُحْسِنِينَ (بلاشبہ حق تعالیٰ نیکی کرنے والوں کے نزدیک ہیں ۱۲)

اس معیت و قرب کے صاف معنی معلوم ہوتے ہیں کہ لقاء رب یہاں بھی حاصل ہے اور یہ کیسے یقین دلاوں کہ انہیں یہ بات حاصل ہے۔ یہ ذوقی بات ہے اس کے بھی علامات ہیں ان سے معلوم ہو جاتا ہے دیکھو اگر کسی نے شراب نہ پی ہو اور بناوٹ سے جھومتا ہو تو جھوٹے گامگرویاں نہیں جھوٹے گامجیسا واقعی شارب (پینے والا ۱۲) جھومتا ہے اسی طرح حق تعالیٰ کے قرب و لقاء مشاہد کا بھی ایک خاصہ ہے کہ اور جن لوگوں نے یہ شراب پی ہے ان کی بھی ایک علامت ہے اور وہ کیا ہے قلب کا سکون اطمینان۔ مساوا سے ذہول اور قاعدہ عقلی ہے کہ بغیر مقصود کے حاصل کئے سکون نہیں ہوتا۔ اگر انہیں قرب حق نہ ہوتا تو ان کو یہ سکون کیسے ہوتا۔ پس معلوم ہوا کہ انہوں نے کچھ دیکھا ہے کچھ پایا ہے۔ وہ خالی نہیں ہیں۔ اب رہی یہ بات کہ وہ سکون کیسا ہے اور اطمینان کیا ہے سو دیکھ لوب کو نظر آتا ہے۔

مودود چہ برپائے ریزی زرش چہ فولاد ہنری نبی برسش
مودود اور عارف کے قدموں کے نیچے خواہ زر بکھیریں یا اس کے سر پر تکوار رکھیں (۱۲)

امید و ہراس نباشد زکس ہمیں است بنیاد و توحید و بس
(امید و خوف اس کو بجز خدا کے کسی سے نہیں ہوتا تو حید کی بنیاد بس اسی پر ہے ۱۲) کسی چیز سے انہیں پریشانی نہیں ہوتی اور یہ مطلب نہیں کہ پریشانی طبعی تو انبیاء تک کو ہوتی ہے۔ مولیٰ علیہ السلام باوجود یہ کہ نبی ہیں مگر جس وقت کوہ طور پر تشریف لے گئے اور حق تعالیٰ نے پوچھا وَمَا تَلَكَ بِيَمِينِكَ يَمُوسِي اے مولیٰ تمہارے ہاتھ میں کیا ہے۔ قَالَ هُنَى عَصَمَى انہوں نے عرض کیا عصا ہے۔ آگے قَالَ الْقِهَّا يَمُوسِي یعنی حکم ہوا کہ اچھا سے ڈال دو فالقہا قِذَا هِيَ حَيَّةٌ تَسْعَی اور انہوں نے ڈال دیا تو وہ سانپ بن گیا۔ قَالَ خُذْهَا وَلَا تَخْفُ سَنْعِيْدُ هَا سِيرَتَهَا الْأُولَى جب سانپ کی شکل

دیکھی تو بھاگے۔ فرماتے ہیں لَا تَخْفَ اے مویٰ تم ڈرومٹ۔ ہاتھ دالو یہ ویسا ہی ہو جائے گا۔ سو سانپ سے طباعاً ذرگے پس پریشانی طبعی کا مضا لقہ نہیں۔

راضی برضا

ایک اور بزرگ کی حکایت ہے کہ ایک بادشاہ نے ان کے دھمکانے کو کہا تھا کوئی ہے۔ تو انہوں نے بھی بادشاہ کے دھمکانے کو کہا کوئی ہے۔ ان کی کرامت سے ایک شیر نکل آیا۔ بادشاہ اس شیر کو دیکھ کر بھاگا یہ بزرگ بھی اس کے ساتھ بھاگے تو یہ طبعی بات ہے میں اس کی نفی نہیں کرتا۔ میں اس کی نفی کرتا ہوں جس میں ادھیز بن ہو جس میں حواس باختہ ہو جائیں جس میں سوچ ہو کہ اب کیا ہو گا۔ یہ مقدمہ قائم ہو گیا ہے اب کیا ہو گا میرے بچوں کا کیا حال ہو گا۔ میری بیوی کیسی پریشان ہو گی۔ بس ان حضرات میں یہ نہیں ہوتا۔ وہ راضی برضاۓ حق رہتے ہیں۔ جو کچھ ہو گا ان کے نزدیک بہتر ہے ان کا خیال تو یہ ہے۔ ۶) ہرچہ آس خروکند شیریں بود۔ جو کچھ محبوب حقیقی کرتے ہیں وہ بہتر ہے (۱۲) ہم تو سرکاری گھنٹے ہیں اگر بڑھا دیا تو کیا گھٹا دیا تو کیا۔ ہماری جاں کیوں نکلتی ہے اگر گھڑی شکایت کرے کہ مجھے کو کتے ہیں۔ تو یہی جواب ہے کہ ہم مالک ہیں۔ جو چاہتے ہیں کرتے ہیں تو ہے کون بھلا پس جس طرح یہ گھڑی ہے وہ گھڑا ہے۔ کو کنے والے نے کوک دیا ہے۔ چل پھر رہے ہیں۔ اب سمجھ گئے جو کچھ ہم کرتے ہیں وہ ان کو کنے سے کرتے ہیں۔ کوک اگر ہمیں میں ہو تو فرماتے ہیں۔ فَلَوْلَا إِذَا بَلَغَتِ الْحُلُقُونَ وَأَنْثَمُ حِينَيْذَ تَنْظُرُونَ (آلی) تَرْجِعُونَهَا إِنْ كُنْتُمْ صَدِقِينَ جس وقت روح حلقوم تک پہنچ جاتی ہے اور تم دیکھتے ہو تو تم اس روح کو لوٹا کیوں نہیں لیتے۔ تم اتنا تو کر ہی نہیں سکتے کہ نکلنے کے بعد تو کیا جس وقت نکلنے کے لئے حلقوم تک آئے تو اسے لوٹا لو۔ بعض دفعہ گلے میں کھانا اٹک جاتا ہے تو یہاں تک نوبت پہنچتی ہے کہ دوسروں کے تصرف سے تو نکلتا ہے۔ تو بھلا ہم کون ہیں ایک مشین ہیں صانع کے ہاتھ میں اور وہ صانع رحیم و حکیم ہیں۔ پس ہرچہ آس خروکند شیریں بود (جو کچھ بادشاہ حقیقی کرتے ہیں وہ بہتر ہے (۱۲)) اور یہ بات محبت کی وجہ سے ان حضرات کو مستحضر رہتی ہے اس واسطے پریشانی نہیں۔

آثار قرب

حتیٰ کہ اہل سلوک جس کو بعد فراق سمجھتے ہیں وہ اس کی نسبت بھی یہ مذاق رکھتے ہیں۔

فارک مارید لما یرید ارید و صالحہ و یرید هجری
 (میں محبوب کے وصال کا خواہاں ہوں وہ هجر کے خواہاں سو میں نے اپنی خواہش کو ان کی خواہش کی وجہ سے ترک کر دیا ہے) (۱۲)

اور اس سب کا سبب محبت ہے پس یہ ہے لقاء رب و رضاۓ حق جو اصلی مقصود ہے اور یہ سکون اس کی علامت ہے جس سے ہم بھی اہل قرب کو پہچان سکتے ہیں جیسے فرض کرو کہ ہم نے کسی کو شراب پینے نہ دیکھا ہو مگر بوسے تو معلوم کر لیتے ہیں کہ اس نے شراب پی ہے تو انہوں نے بھی شراب وصل پی ہے اور ان آثار سے ہمیں بھی معلوم ہو سکتا ہے دوسرے آثار قرب کے ان میں اور بھی ہیں وہ یہ کہ جنت میں جو قرب ہو گا تو اس وقت کیا ہو گا کہ ان اہل قرب کو کسی سے کینہ نہ ہو گا سو ان اہل اللہ کو دنیا ہی میں دیکھ لو کہ انہیں بھی یہ بات حاصل ہے۔ چنانچہ ان کا مشرب یہ ہے۔
 کفر است در طریقت ما کینہ داشتن آئین ماست سینہ چو آئینہ داشتن
 (یعنی ہمارے طریق میں کسی سے کینہ رکھنا کفر ہے سینہ کو آئینہ کی طرح حسد و کینہ سے صاف رکھنا ہمارا دستور ہے) (۱۲)

اور جنت میں کیا ہو گا بے تکلف جس طرح سانس آتی ہے اس طرح ذکر اللہ جاری ہو گا۔ حدیث میں ہے یلهمون التسبیح کا لنفس (الہام کیا جائے گا ان کو تسبیح کا سانس کی طرح) دیکھ لجھے یہ بھی ذکر اللہ میں اسی طرح مشغول ہوتے ہیں کہ نہ تکان ہے نہ پریشانی ہے یہ سب علامات ہیں اہل جنت کے۔ بس معلوم ہوتا ہے کہ دنیا کے اندر ان کو لقاء رب حاصل ہے مگر اتنا فرق ہے کہ یہ لقاء ضعیف ہے جنت میں جو ہو گی وہ قوی ہے یہ خفی ہے وہ جلی ہے یہ معنوی ہے وہ صوری ہے مگر عاشق کے لئے یہی بہت ہے

مرا زا زلف تو موئے بند است ہوں رارہ مده بوئے بند است
 اگر محبوب نہ ملے تو اس کا ایک بال ہی بہت اگر بال نہ سہی تو خوشبو ہی سہی بلکہ اگر خوشبو نہ سہی تو نام ہی سہی

دید مجنون را کیے صحرا نورد	در بیا باں غمش بنشتہ فرد
ریگ کاغذ بود انگشتان قلم	مے نمودے بہر کس نامہ رقم
گفت اے مجنون شیدا چیست ایں	می نویکی نامہ بہر کیست ایں

مجنون کو کسی نے جنگل میں دیکھا کہ تنہا بیٹھا ہوا اپنی انگلی سے ریت پر کچھ لکھ رہا ہے۔ پوچھا کے خط لکھ رہے ہو کہا کہ

گفت مشق نام لیلی می کنم خاطر خود را تسلی می دهم
میں اپنی محبوبہ کے نام کی مشق کر رہا ہوں
(اپنے دل کو تسلی دیتا ہوں ۱۲)

مرا از زلف تو موئے بند است ہوس رارہ مده بوئے بند است
(یعنی اگر محبوب نہ ملے تو اس کا ایک بال ہی کافی ہے اگر بال بھی نہ ملے تو خوشبو ہی بہت ہے ۱۲)

لطف بے کلی

ابی ایک تو وصال عریاں ہے کہ معشوق بالکل ہی ہم آغوش ہے اور ایک یہ کہ صرف انگلی پکڑ لی یہ بھی تو بہت بڑی بات ہے۔ گوئی کلی بڑھ جاتی ہے اگر یہ کہو کہ بیکلی کیسے یہ تو سکون کے منافی ہے تو بات یہ ہے کہ سکون سے مطلق سکون مراد نہیں بلکہ سکون عن غیر اللہ (غیر اللہ سے سکون ۱۲) مراد ہے سو سکون عن غیر اللہ ہو جاتا ہے۔ باقی سکون عن اللہ (اللہ تعالیٰ سے سکون ۱۲) تو کبھی نہیں ہوتا وہ تو جوں جوں آگے بڑھتے ہیں طلب بڑھتی جاتی ہے اور بیکلی سوار ہوتی جاتی ہے مگر اس میں انہیں وہ لطف ہے کہ اس بے کلی پر ہزاروں سکون قربان۔ میں نے بچپن میں ایک مشنوی لکھی تھی اس کا مصرع یاد آ گیا ع
عشق معشوق است مرعشاق راعاشق کو جیسے معشوق سے محبت ہوتی۔ محبت سے بھی محبت ہوتی ہے اگر عاشق سے کہا جائے کہ لا اؤ ایسی ترکیب کریں کہ تمہاری محبت زائل ہو جائے۔ تو مرے گا جان دینا گوار کریگا مگر اسے کبھی گوار نہیں کرے گا۔ مجنون کو جب اس کے باپ نے دیکھا کہ لیلی کی محبت میں اس کی بری حالت ہے تو خانہ کعبہ لے کر آیا اور کہا کہ اے قیس دعا کر اللهم ازلنی حب لیلی (یا رب میرے دل سے لیلی کی محبت زائل کر دے ۱۲) باپ تو یہ کہے اور وہ کہتا ہے اللهم زدنی حب لیلی (یا رب مجھے لیلی کی محبت زیادہ دے ۱۲) باپ نے کہا اس سے توبہ کر اس نے جوش میں آ کر یہ شعر پڑھا۔

الهی تبت من کل المعاصی ولكن حب لیلی لا اتوب
سارے گناہوں سے توبہ ہے مگر اے اللہ میں لیلی کی محبت سے توبہ نہ کروں گا اور لا اتوب

(توبہ نہیں کرتا ۱۲) یا تو غلبہ سکر میں کہا اور یا اس لئے کہ وہ سچی محبت تھی اس میں لوٹ (ملونی) معصیت کا نہ تھا۔ یہ لوگ مسلمان تھے اور تمہارے اس کے قصہ کا یہ ہے کہ اس کے باپ نے جب اس کی حالت زیادہ خراب دیکھی تو لیلیٰ کے باپ کو جو اس کا حقیقی چچا ہے پیغام نکاح بھیجا تو لیلیٰ کے باپ نے جواب دیا کہ مجھے عذر نہیں اس سے زیادہ لیلیٰ کا اور کون حق دار ہو گا لیکن نکاح ہوتے ہی فوراً مر جائے گا اس لئے بہتر ہے کہ اسے یوں ہی رہنے دو کیونکہ اس کی وہ حالت تھی۔

من شمع جانگدازم و تو صبح دلکشائی سوزم گرت نہ یعنی میرم چورخ نمائی
میں شمع ہوں تو صبح ہے اگر تجھے دیکھ لوں تب بھی موت ہے کہ لوگ بجھادیں گے اور اگر نہ دیکھوں تب بھی ہلاکت ہے کہ جل جاؤں گا۔

نzd دیک آں چنانم و دور آں چنانکہ گفتہ نے تاب وصل دارم و نے طاقت جدائی
(اس محبوب کی نزد دیکی ایسی ہے اور جدائی ایسی جیسا اور پر کے شعر میں ذکر کیا ۱۲)

نہ جدائی کی طاقت نہ وصل کی تاب۔ یہ حالت ہوتی ہے عشق کی۔ الغرض نکاح نہیں ہوا۔ اس کے بعد اتفاق سے لیلیٰ پہلے مر گئی اس کو بھی علم ہوا اس کی قبر معلوم کرنا چاہی لوگوں نے اس کی ہلاکت کے خیال سے نہیں بتائی۔ اس نے خود جا بجا کی قبروں کی مٹی سونگھ کر پتا لگا ہی لیا اور یہ شعر کہا اور اسی کو بار بار پڑھ پڑھ کر جان دے دی۔

ارادواليخفاو قبور ها عن محباها و طيب تراب القبر دل على القبر
کہ لوگوں نے تو یہ چاہا تھا کہ لیلیٰ کی قبر کو اس کے عاشق سے مخفی رکھیں۔ لیکن اس کی خاک قبر نے اس کو راستہ بتا ہی دیا (۱۲ جامع) یہ ادنیٰ ساخت شخص تھا ادنیٰ سی محبت تھی۔ مگر کیا رنگ دکھایا اور مجتوں نے اس محبت کی ترقی ہی چاہی۔ تو وجہ اس کی یہ ہے کہ محبت خود بھی محبوب ہو جاتی اس لئے اس بیکھی میں بھی لطف آتا ہے۔

اور اس بیکھی میں اور سکون میں منافات نہیں ہوتی کیونکہ جہاں سکون کا حکم کیا وہاں سکون عن غیر الحق (غیر اللہ سے سکون ۱۲) مراد ہے۔ اس کی ایسی ہی مثال ہے کہ تین طلاق رجعی کسی عورت کو دے کر دوسری سے نکاح کرنے کا رادہ ہے اور ابھی نکاح نہیں ہوا اس سے تو سکون ہے جسے طلاق دیدی اور اس کے لئے بے چینی ہے جس سے نکاح چاہتا ہے یہی جنت میں بھی ہو گا۔

الہامات

اور جنت میں کہ مقام قرب ہے یہ ہو گا حق تعالیٰ سے فرد افراد اب اتمیں ہوں گی۔ گوحق تعالیٰ سے یہاں بھی باتیں ہوتی ہیں چونکہ قرآن کی تلاوت حق تعالیٰ سے باتیں ہی ہیں مگر یہ مجموعاً ہیں کیونکہ اس کے خطاب عام ہیں اور جنت میں خاص خطاب ہو گا۔ سوال اللہ کو دنیا میں یہ بھی ہونے لگتا ہے یعنی ان کے قلب میں الہامات جو ہوتے ہیں۔ وہ حق تعالیٰ کا خطاب خاص ہیں۔ جانے والے کہتے ہیں کہ ایسا معلوم ہوتا ہے جیسا کوئی بول رہا ہے مگر شرط یہ ہے کہ یہ کلیات شرعیہ کے خلاف نہ ہو ورنہ وہ الہام رحمانی والقاء ربانی نہیں بلکہ حدیث النفس و وسوسة شیطانی ہے ان کا الہام یہاں تک بڑھ جاتا ہے کہ ہر وقت الہام ہوتا ہے حتیٰ کہ کھانے پینے اور ہدیہ لینے میں بھی کہ یہ مت کھاؤ یہ مت پوچھیے ہدیہ کے قبول کرو پھر وہ انکار کرتا ہے ہدیہ کے قبول کرنے سے لوگ اعتراض کرتے ہیں کہ فلاں کا لے لیا فلاں کا کیوں نہ لیا مگر۔

درنیابد حال پختہ یعنی خام پس سخن کوتاہ باید والسلام

(یعنی ناقص کامل کی حالت کو نہیں سمجھ سکتا پس کلام کوتاہ کرنا چاہیے ۱۲)

اس رتبہ کے شخص کو حضور صلی اللہ علیہ وآلہ وسلم ارشاد فرماتے ہیں استفت قلبک ولو افاتک المفتون (التحاف السادة المتنین ۱:۱۳۱، المغنى عن حمل الاسفار ۱:۲۰) (اپنے دل سے بھی فتویٰ لو اگرچہ مفتیوں نے تمہیں فتویٰ دے دیا ہے ۱۲) المفتون فرمایا مفتون نہیں فرمایا۔ یعنی مفتون دنیا۔ سو اس کو فرماتے ہیں دل سے پوچھئے کیونکہ خدا کا نور اسے عطا ہوتا ہے اسی کو مولانا فرماتے ہیں۔

پنبہ اندر گوش حس دوں کنید تاخطاب ارجعی رابشونید

(یہ کان خوانی درجہ کے حواس میں سے ہے اس میں روئی رکھلو۔ تاکہ خطاب ارجعی کو سننے

کے قابل ہو جاؤ یعنی گوش ظاہری سے کام مت لو اور اس کو تعلقات دنیا کی طرف متوجہ مت کرو ۱۲)

چشم بند ولب بے بند و گوش بند گرنہ بنی نور حق بر من بخند

(ظاہری چشم ولب اور کان کو بند کرو اس پر بھی اگر خدا کا نور نہ دیکھو تو مجھ پر ہنسنا ۱۲)

توبات کیا ہے جتنا ذہول ادھر سے ہوتا جاتا ہے اتنی ہی بیداری ادھر سے بڑھتی جاتی ہے پھر

اپنی استعداد کے موافق مکالمۃ بھی ہوتی ہے تو واقعی ان سب سے سکون حاصل ہو جاتا ہے۔ غرض

جب تک وہ زندہ ہیں ان کو دنیا میں بھی وہ عیش ہے کہ کسی بادشاہ کو بھی نصیب نہیں۔

ملک نیم شب

ایک بادشاہ نے بطور اعتراض کسی کو اپنی اور ان کی معاشرت کا موازنہ لکھ کر بھیجا تھا۔ وہ بزرگ اسے جواب دیتے ہیں۔

خوردن تو مرغِ مسمن دے خوردن ما نائک جویں ما

(تمہارا فربہ مرغ کھانا اور ہمارا جو کی روٹی کھانا ایک دم کے لئے ہے ۱۲)

پوشنے تو طلس و دیبا حریر بخیہ زدہ خرقہ پشمین ما

ہم سب نے کمایا، آگے فرماتے ہیں۔

لیکن ہمیں است کہ می گذرد راحت تو محنت دو شین ما

مگر ذرا اٹھہرے رہو کل اس کا حال معلوم ہو گا کہ تمہاری راحت اچھی تھی یا ہماری محنت۔

باش کہ تا طبل قیامت زند آں تو نیک آید ویا ایں ما

(یعنی ذرا صبر کر و قیامت میں معلوم ہو جائے گا کہ وہ تمہاری راحت اچھی تھی یا یہ ہماری راحت ۱۲)

تو ان حضرات کو کچھ تو حاصل ہے جس کی بدولت دولت و سلطنت کی بھی پرواہ نہیں۔ ایک

مقدمہ تو یہ ملائیے کہ خُلُقُ الْإِنْسَانُ ضَعِيفًا انسان ضعیف البیان ہے۔ دوسرا مقدمہ یہ ملائیے

کہ امر طبعی ہے کہ انسان نیسہ (ادھار ۱۲) پر کبھی راضی نہیں ہوتا اگرچہ کتنا ہی زیادہ ہو اور ہمیشہ نقد کو

ترجیح دیتا ہے اگرچہ کتنا ہی کم ہو۔ تو ان دونوں کو ملانے سے یہ لکھتا ہے کہ انہیں کچھ نقد ملا ضرور ہے

ورنہ یہ راضی کیونکر ہوئے انہیں وہ چیز ملی ہے کہ میں نام نہیں بتا سکتا وہ ذوقی چیز ہے

بفراغ دل زمانے نظرے بما ہروئے بہ ازاں کہ چتر شاہی ہمہ روز ہائے ہوئے

ایک ساعت ایک لمحہ محبوب کو اطمینان سے دیکھنا دن بھر کی دادو گیر شاہی سے بہتر ہے تو یہ

ہے وہ دولت جس کی بدولت اس قدر مستغفی ہیں۔ سیدنا حضرت غوث اعظم رحمۃ اللہ علیہ کو ملک

سنجروالی نیمروز نے عریضہ لکھا کہ میں چاہتا ہوں کہ آپ کو کچھ معانی و جا گیر دیدوں تاکہ آپ بھی

میری طرح عیش و عشرت کے ساتھ زندگی بسر کریں۔ حضرت نے اس کے جواب میں یہ قطعہ فرمایا۔

چوں چتر سنجری رخ نختم سیاہ باد درول اگر بود ہوں ملک سنجرم

چتر سنجری کی طرح میرا منہ کالا ہوا گر میرے دل میں ملک سنجر کا وسوسہ بھی ہوا اور وسوسہ کیوں

۱۔ تیرالباس ریشم و طلس کا ہے ہمارا خرقہ پشمین بخیہ زدہ ہے ۱۲)

نہیں اس لئے نہیں ہے کہ زانگہ کہ یا فتم خبر از ملک نیم شب من ملک نیروز بیک جونی خرم مجھے جب سے نیم شب کی سلطنت حاصل ہے نیروز کی سلطنت میری نظر میں ایک جو کے برابر بھی نہیں۔ سبحان اللہ کیا رعایت ہے کہ وہ ملک نیروز تھا (یہ فارس کے ملک کا نام ہے) تو آپ نے اپنے ملک کو نیم شب لکھا اور وہ نیم شب کی سلطنت کیا ہے چہ خوش وقت و خرم روز گارے کہ یارے برخورد از وصل یارے (وہ کیا اچھا وقت اور اچھا زمانہ ہے کہ اس میں کوئی محبت کے وصل سے متعین ہو) اور ضرور خلوت میں برخورد ان کو حاصل ہے۔

وصال مطلوب

اس واسطے کہ اہل اللہ کو دیکھا ہے کہ اس وقت اگر کوئی ان کی خدمت بھی کرے تو ناک من چڑھاتے ہیں اس وقت یہ بھی گوار نہیں ہوتا کہ کوئی استنبجے کے لئے ڈھیلے یاوضو کے لئے پانی بھی دے سب کام اپنے ہاتھ سے اچھا معلوم ہوتا ہے۔ بعضے بے ذوق اس وقت بھی خدمت لینے سے باز نہیں آتے۔ اور بغیر ارے، فلا نے پانی لا ڈھیلے لا کے چین نہیں آتا۔ اس وقت تو یہ حالت ہوتی ہے کہ یہ کون ہوتا ہے دخل دینے والا اگر نہیں کسی کے ساتھ خلوت نہیں تو غیر کا آنا نا گوار کیوں ہے۔ یہ غیرت دلیل اس کی ہے کہ کسی کو آغوش میں لے لیا ہے۔ ضرور کسی سے راز کی باتیں ہو رہی ہیں پس غیرت آتی ہے اور اس قدر آتی ہے کہ اپنی آنکھوں سے بھی آنے لگتی ہے کیونکہ آنکھیں جزو ہیں اور جزو کل کے مخالف ہے (غیر ۱۲) پس غیر سے غیرت کا آنا طبعی بات ہے۔ یہیں عارف شیرازی کے اس شعر کے معنی بھی حل ہو گئے ورنہ پہلے شاعری معلوم ہوتی تھی۔

بخدا کہ رشکم آید ز دو چشم روشن خود کہ نظر دریغ باشد نجھیں لطیف روئے (بخدا مجھ کو اپنی دونوں آنکھوں پر رشک آتا ہے کہ وہ محبوب کے چہرہ انور کو دیکھتی ہیں ۱۲) یہ شعراب سمجھ میں آ گیا اور قلندر صاحب کا شعر بھی حل ہو گیا۔

غیرت از چشم برم روئے تو دیدن نہ ہم گوش را نیز حدیث تو شنیدن نہ ہم (یعنی مجھ کو آنکھوں پر رشک آتا ہے کہ ان کو محبوب کے چہرہ انور کو نہ دیکھنے دوں اور کانوں کو بھی اس کی باتیں نہ سننے دوں ۱۲)

کان کے سنبھل کر آنکھوں کے دیکھنے سے بھی غیرت آتی ہے۔

اگر کوئی کہے کہ جنت میں تو اسی آنکھ سے خدا کا دیدار ہوگا۔ صوفیہ نے کوئی بات ایسی نہیں چھوڑی جسے حل نہ کیا ہو وہ بعض امور پر دلیل نہ قائم کر لیں مگر اطمینان تو ہو جاتا ہے انہوں نے اس اشکال کو بھی حل کیا ہے وہ فرماتے ہیں کہ قیامت میں بصیرت و بصارت میں مغافرہ نہیں رہے گی۔ دونوں ایک ہو جائیں گے اسی آنکھ میں بصیرت و بصارت دونوں جمع ہو جائیں گی۔ پس ظاہر میں نورانی (دیکھنے والا) یہ عین ظاہرہ ہے جو کہ جزو ہے۔ اور باطن اُرای عین باطنہ ہے جو کہ اس شخص کا عین ہے اور جزو نہیں۔

اور غیرت مغافرے سے تھی سو یہ مغافر نہیں۔ واقعی صوفیہ خوب سمجھتے ہیں بہر حال وہ وقت خلوت کا ہے غیر سے کیوں نہ غیرت آؤے اور ان آنکھوں کو بھی غیر کیوں نہ سمجھا جاوے۔

چنانچہ یہی وجہ ہے کہ انہوں نے ان آنکھوں کے جانے کی پرواہ بھی نہیں کی۔ حضرت مولانا گنگوہی رحمۃ اللہ علیہ کی اخیر میں نگاہ جاتی رہی تھی۔ لوگوں نے بہت اصرار کیا کہ حضرت آنکھیں بنوالیں۔ مولانا نے لوگوں کے سمجھانے کے لئے فرمایا بھی آنکھ بننے کی تو ڈاکٹر کہ گا کہ پڑے رہو۔ میری جماعت جاتی رہے گی۔ میں نہیں بنوتا۔ لوگوں نے عرض کیا کہ حضرت آپ تو معدور ہیں فرمایا بتلا و میرا کون سا کام انکا ہوا ہے۔ چلتا بھی ہوں پھرتا بھی ہوں۔ اٹھتا بھی ہوں بیٹھتا بھی ہوں۔ میں کہاں سے معدور ہوں۔ بلکہ وہ تو آنکھ کو حاجب سمجھتے ہیں کیونکہ اگر آنکھ ہو گی کوئی آئے گا تو دیکھ کر لحاظ ہوگا۔ خواہ مخواہ کھڑا بھی ہونا پڑے گا پھر چاروں طرف نگاہ بھی پڑتی ہے۔ دل بٹا رہتا ہے۔ اگر آنکھ نہیں تو دل یک سور ہتا ہے۔ اور ایک زاہد کی حکایت مولانا نے تحریر فرمائی ہے۔

زاہدے را گفت یارے در عمل کم گری تا چشم راناید خلل

کہ کسی نے ایک زاہد سے کہا کہ کم رو یا کروتا کہ آنکھیں نہ جاتی رہیں۔

گفت زاہد از دو بیرون نیست حال چشم بیند یا نہ بیند آں جمال زاہد نے کہا سنو! آنکھ یا تو وہ جمال دیکھے گی یا نہیں دیکھے گی اور دونوں کا مقتضا یا ہے کہ ان کی پرواہ نہ کی جاوے کیونکہ۔

گربہ بیند نور حق راجہ غم است در وصال حق دودیدہ کے کم است

اگر وہ جمال دیکھے گی تو دو آنکھوں کی کیا پرواہ

رع متعاجان جاناں جان دینے پر بھی سستی ہے
 ورنہ بیند نور حق را گو برد ایں چنیں چشم شقی گو کور شو
 اور اگر جمال نہ نظر آوے تو ایسی کم بخت آنکھوں کو لے کر کیا کروں گا۔ ان کا اندازہ ہونا بہتر
 ہے غرض آنکھوں کی پرواہ نہ کرنا یہ بھی کسی بہت بڑی چیز کے ملنے کی وجہ سے ہے۔ ورنہ یہ حالت
 ہوتی ہے کہ پانی بھی اتر نے لگتا ہے تو ہائے ہائے کرنے لگتے ہیں۔ بہر حال لوگوں نے حضرت
 سے عرض کیا کہ بنوا لیجئے مگر حضرت کا ایک ذوق تھا نہ بنوا میں۔ عرض کیا کہ حضرت دانت بنوا لیجئے
 فرمایا بھائی اب تو زم بونیاں گرم روٹیاں ملتی ہیں۔ دانت بننے کے بعد یہ نہیں ملیں گی تو میں دانت
 بنوا کر کیوں اپنا نقسان کروں۔ سبحان اللہ کتنا خوش ہیں۔ ورنہ یہ ظرافت بدون بڑی خوشی کے کبھی
 نہیں سو جھ سکتی۔ حضرت وہی بات ہے کہ کچھ مل گیا ہے جس پر آنکھ دانت سب قربان ہیں جس کی
 جیب سے پیسہ گر کے اشرافی آگئی ہو ایسے پیسہ کا یاغم۔ اسی طرح اگر ادھر کی آنکھیں جاتی رہیں۔
 ادھر کی صحت حاصل ہو جائے تو کیا یاغم۔ اگر کسی کے پاس ایک ہی پیسہ ہو تو وہ ہائے ہائے ضرور
 کریگا۔ اشرافی والے کو ایک کیا سو پیسوں کی بھی پرواہ نہ ہوگی۔ حضرت یہ فرحت یہ انشراح یہ
 بشاشت (خوش طبعی ۱۲) یہ سکون و اطمینان نعم البدل (اچھا بدلہ ۱۲) ملنے ہی کی علامت ہے غرض جو
 لقاء رب وہاں ہو گا وہ انہیں یہیں حاصل ہے۔

حقیقت عبید

بہر حال ان دونوں حدیثوں سے جیسا کہ اس کی تقریر مذکور ہوئی معلوم ہوتا ہے کہ کمال عمل
 یعنی افطار کے وقت قرب ہوتا ہے اور افطار دو ہیں صغير و كبير۔ افطار صغير تو یہی ہے جو روز مرہ
 مغرب کے وقت ہوتا ہے۔ افطار کبیر وہ ہے جو رمضان کے خاتمه پر آتا ہے۔ یہ ایک دن کا افطار
 ہے وہ تمیں دن کا ہے۔ اور حدیث میں افطار صغير کا ذکر صراحتاً ہے اور افطار کبیر کا اشارہ اگر صغير پر
 جزا صغير ہے تو کبیر پر کبیر ہونی چاہیے۔ غرض ان دونوں حدیثوں کے مجموعہ نے بتلا دیا کہ عبید کی کیا
 حقیقت ہے مشاہدہ گو حدیث میں لقاء رب کا لفظ ہے۔ مگر مشاہدہ و لقاء رب ایک ہی ہیں اور اس
 لفظ کے اختیار کرنے کی وجہ یہ ہے کہ ان عبادات کی روح کا لقب جو کہ روزہ کے متعلق نہیں مجاہدہ تھا
 اس لئے لفظ مشاہدہ اختیار کیا تا کہ مجاہدہ کا قافية بھی ہو جاوے ورنہ حاصل دونوں کا ایک ہی ہے اسی
 روح کو ایک عارف سمجھ کر کہتے ہیں۔

روزہ یکسو شد و عید آمد و دلہا برخاست مے بے میخانہ بجوش آمد و مے باید خواست
روزہ سے مراد اصلاح میں مجاہد ہے اور عید سے مراد مشاہدہ ہے اس عنوان سے تعبیر کرنا اس طرف میسر ہے یعنی اب مشاہدہ کا وقت آیا ہے اب تک مرجھائے ہوئے تھے اب سب کے دل شاداں ہیں۔ اب کھڑے ہوئے ہیں شراب پینے کو آج ان کا عمل پورا ہو گیا ہے وہ اس شکر کے جوش میں بربان حال کہتے ہیں کہ۔

شکر اللہ کہ نمردیم و رسیدیم بدوسٹ

آفریں باد برسیں ہمت مردانہ ما
(اللہ تعالیٰ کا شکر ہے کہ ہم خیریت سے دوست تک پہنچ گئے ہماری اس ہمت مردانہ پر آفرین ہے) آج اپنی ہمت پر آفریں کر رہے ہیں کہ خیریت سے دوست تک پہنچ گئے۔ سبحان اللہ یہ معنی ہیں دلہا برخاست کے اور کہتے ہیں مے بخانہ بجوش آمد۔ شراب جوش میں آ رہی ہے وہ شراب بخس نہیں ہے شراب صرف طاہر بھی نہیں بلکہ شراب طہور ہے یعنی صرف پاک شراب نہیں بلکہ ناپاک کو پاک کرنے والی شراب ہے اسی لئے قرآن مجید میں شراب طاہر نہیں فرمایا۔ شراب طہور فرمایا کیا رحمت ہے۔ دیکھئے یہاں تو نہ کھانا نہ پینا۔ جیسے روزہ مطہر ہے (پاک کرنے والا) اور وہاں کا کھانا پانی بھی مطہر ہے۔ وہ شراب جوش میں آ رہی ہے وہ جوش میں کیسی آ رہی ہے۔ ایک حدیث میں ہے چار شخصوں کے لئے جنت مشتاق ہے الحدیث یعنی اس میں جوش ہے اس کا تقاضا ہے کہ مجھے فلاں شخص کو دیدیا جاوے۔ جب ایسا انعام ہے تو پھر مانگنا چاہیے یہ معنی ہیں مے دوسرے مصروع میں بتلا دیا کہ رحمت صوری کا بھی اور رحمت معنوی کا بھی۔ پس عید میں دونوں طرح کی دعوت ہے ظاہری بھی باطنی بھی۔ جیسے فرحت عند الافطار (افطار کے وقت فرحت) کے دو پہلو تھے۔ اس فرحت عند الافطار الاکبر (افطار اکبر کے وقت فرحت) میں بھی دوہی ہیں۔ ایک تو دعوت ظاہری یعنی چھوہارے سویاں اور سویاں تخصیص کے ساتھ نہیں۔ بلا تخصیص اگر ہوں تو مفہاً لقہ نہیں۔ حدیث سے صرف تمر کے کھانے کا استحباب ثابت ہے۔ بس یہ ضیافت حق کا دن ہے۔ وہ جو کہتے ہیں کہ دعوت کا قبول نہ کرنا گناہ ہے یہ دعوت اس کا پورا مصدقہ ہے چنانچہ اس دن اگر کوئی روزہ رکھے گا تو گنہگار ہو گا۔ بھلا خدا دعوت کرے اور قبول نہ کرو۔ نہیں کھانا پڑے گا۔ یہ افطار اکبر کا دن ہے۔

ع گرنستانی بسم میرسد (اگر خوشی سے نہ مانگو گے زبردستی ماننا پڑے گی) (۱۲)

اور ایک باطنی دعوت ہے وہ باطنی دعوت کیا ہے جسے مانگنا چاہیے وہ یہ ہے۔

شربت الخمر کا ساً بعد کاس فلا نفدا الشراب ولا رویت
(میں شراب کے پیالے پر پیالے چڑھا گیا) نہ شراب ہی ختم ہوئی نہ جی ہی بھرا کاس
اصل میں شراب کے پیالے کو کہتے ہیں اور وہ شراب غیر منقطع کیا ہے وہ یہ ہے۔

نہ حنش غایتے دار نہ سعدی راخن پایاں بمرد تشنہ مستقی و دریا ہمچاں باقی
(یعنی نہ محظوظ کے حسن کی انتہا ہے نہ سعدی کے کلام کی جیسے جلندر والا مر جاتا ہے اور دریا
باقی رہ جاتا ہے۔ ایسے محظوظ کے حسن کا باقی رہ گیا) (۱۲)

یعنی وہ حسن شراب ہے اس میں کہاں غایت ہے کہاں انتہا ہے اس میں تو یہ ہے کہ جتنا
آگے بڑھئے اور طلب بڑھتی جاتی ہے۔

اے برادر بے نہایت درگہست ہرچہ بروئے میری بروئے مائیست
(اے برادر بے نہایت درگاہ ہے جس درجہ پر پہنچوں اس پر مت ٹھہر و بلکہ آگے کو ترقی کرو) (۱۲)

اور اس کو سیر فی اللہ کہتے ہیں یہ کبھی ختم نہیں ہوتی

نہ گردد قطع ہرگز جادہ عشق از دویدہ کے مے بالا نجودا ایں راہ جوں تاک از بدیدہ
عشق کا راستہ دوڑنے سے قطع نہیں ہوتا جس طرح درخت انگور کہ جتنا قطع کرو اور بڑھتا ہے
یہ سیر فی اللہ کہلاتی ہے جیسا ابھی مذکور بھی ہوا تھا سیر الی اللہ البتہ ختم ہو جاتی اور یہ ختم نہیں ہوتی ورنہ^{۱۲}
اس کلام میں اور کسی پرواقنل کا حکم کرنے میں تعارض ہو گا کیونکہ واقع کے تمعنی یہی ہیں کہ اس کو
وصول ہو گیا اور سیر ختم ہو گئی اور اس سے معلوم ہوتا ہے کہ واقع کی بھی سیر ختم نہیں ہوئی سو بعد اس
تفصیل کے ان میں کوئی تعارض نہیں کیونکہ جو سیر ختم ہوئی ہے وہ الی اللہ ہے اور جو کبھی ختم نہیں ہو گی۔
وہ فی اللہ ہے۔ بہر حال یہ شراب تجلیات حق ہیں جو کبھی علم کی صورت میں ظاہر ہوتی ہیں کبھی کسی اور
صورت میں ظاہر ہوتی ہیں اسی کی نسبت کہتے ہیں

روزہ یک شو عید آمد و دلہا برخاست مے بمحاجانہ بجوش آمد و مے باید خواست
(یعنی مجاہدہ پورا ہو گیا اب مشاہدہ کا وقت آیا سب کے دل شاداں ہیں رحمت کا جوش مانگنا
پا سے) تو یہ ہے عید کی حقیقت یعنی مشاہدہ حق جس میں دعوت حسینہ بھی ہے اور دعوت حسیہ بھی

پس اگر ہماری عید مشاہدہ سے خالی ہے تو عید بے روح ہے۔

روح عید

یہ تقریر تو حدیث سے مستبط تھی اور اسی کے قریب یہ آیت بھی جس کو میں نے اول میں تلاوت کیا تھا یعنی رَبَّنَا أَنْزَلَ عَلَيْنَا فَإِلَهَةً قِنَ السَّمَاءُ تَكُونُ لَنَا عِيدًا (الآلیۃ اے اللہ ہم پر ماں دہ نازل کر کہ وہ ہمارے لئے عید ہو جاوے اور اس آیت سے بعض نے عید میلاد النبی پر بھی استدلال کیا ہے مگر چونکہ اس کا جواب وعظ السرور میں بیان ہو چکا ہے اس لئے اس وقت اس کے متعلق بیان کرنا مقصود نہیں ہے۔ اس وقت اس سے صرف یہ استنباط کرنا ہے کہ عیسیٰ علیہ السلام نے عید کو نزول ماں دہ پر مرتب کیا ہے جس سے معلوم ہوا کہ عید کا مقتننا ایک درجہ میں اقتراں ہے۔ عید اور نزول ماں دہ کا چنانچہ امت عیسیٰ علیہ السلام کو ماں دہ کے نزول پر عید ملی۔ پس اس امت کو عید عطا ہونے سے بھی باقتضا نے مذکور معلوم ہوتا ہے کہ ان کو بھی ایک ماں دہ ملا ہے جس کی ایک صورت ہے کھانا پینا خوشی کرنا اور ایک معنی ہے مشاہدہ پس اس طرح سے یہ آیت دال ہے روح عید پر مگر بنی اسرائیل کے ماں دہ میں اور ہمارے ماں دہ میں یہ فرق ہے کہ ان کو حضن ماں دہ صوری ملا تھا جس میں احتمال روؤنس (لوٹنا ۱۲) کا تھا اور چونکہ ہمارا ماں دہ مقر و نہ ہے ماں دہ معنوی کے ساتھ اس لئے اس میں کوئی روؤنس رجوع و سقوط و حور نہیں ہو سکتا چنانچہ بنی اسرائیل کو اسی لئے ارشاد ہوا تھا قائل اللہُ إِنِّي مُنْذِلُهَا عَلَيْنَ كُلَّهُ فَهُنَّ يَكْفُرُ بِعُدُونَ فَإِنَّمَا يَأْذِنُ لَهُ عَذَابًا لَا أَعْدِ بُهْ أَحَدًا إِنَّ الْعَلَمِيْنَ کہ ہم ماں دہ نازل تو کر دیں گے لیکن اس کے بعد جو کوئی ناشکری کرے گا اس کو ایسا سخت عذاب ہو گا کہ کبھی کسی کو نہ ہوا ہو گا اور نہ ہو گا۔ چنانچہ انہوں نے ناشکری کی اور عذاب الہی میں گرفتار ہوئے۔ الحمد للہ ہم کو دو ماں دے عطا ہوئے ایک جسمانی ایک روحانی۔ یا ایک صوری ایک معنوی یا ایک ظاہری ایک باطنی تاکہ اگر ماں دہ جسمانی سے کم ناشکری کرنا چاہیں تو روحانی ہم کو سنبھالے رہے اور ناشکری نہ کرنے دے۔ اور وہ روحانی ماں دہ کیا چیز ہے وہ محبت و معرفت ہے حق تعالیٰ کی جس کا دوسرا عنوان مشاہدہ ہے جس کا اوپر ذکر ہوا ہے۔

عطیہ شاہی

اور جو کہا گیا ہے کہ یہ ظاہری نعمت کی بھی ناشکری نہ کرنے دے گی بیان اس کا یہ ہے کہ محبت

کا خاصہ ہے کہ محبوب کے ادنیٰ احسان کی بھی محبت کی نظر میں بڑی قدر ہوتی ہے اور اللہ تعالیٰ کے احسانات تو سب اعلیٰ و اعظم ہی ہیں پس یہ ایسی چیز ہے کہ وہ اس مائدہ کے شکر کو اس قدر بڑھوادے گی کہ جو عبد الدار ہم (دنیا دار ۱۲) سے لاکھوں روپے پر بھی نہ ہو گا۔ اور اس قدر قدر ہو گی کہ عبد الدینار کو ایک لاکھ دینار کی بھی نہ ہو گی۔ واللہ۔ اللہ کے بندوں کو اگر کوئی ایک پیسہ بھی محبت سے دے تو انہیں اس قدر حظ ہو گا کہ جو روپے پیسہ کے پرستاروں کو سوروپے میں بھی نہ ہو گا۔ اس ایک پیسہ کی نذر کسی سے محبت ہو تو جانو۔ فرض کرو کہ ایک شخص آیا اس نے آ کر ایک پیسہ دیا کہ یہ تمہاری محبوبہ نے دیا ہے تو کس قدر حظ ہو گا۔ ایک پیسہ تو کوئی بڑی چیز نہیں وہ حظ اس بات سے ہو گا کہ مجھے یاد تو کیا۔ اور بڑی وفادار اور بے تکلف ہے کہ ایک پیسہ بھیجنے سے شرمائی نہیں۔ تو جو اہل اللہ ہیں انہیں اسی بات کا حظ ہوتا ہے کہ یہ محبوب کا بھیجا ہوا ہے۔ اگر چہ ایک پیسہ ہے۔ میں کہتا ہوں بادشاہ جارج پنجم اگر آپ کو کوئی چیز دیں جو اتنی قیمتی ہو کہ (اشرنی کے برابر ہو کہ کھالو تو آپ کو کھا کر نہایت حظ ہو گا اور آپ فخر کریں گے اس کے بعد پھر کوئی چیز جو اس قدر رازا ہو کہ دھیلے کی چار تو لہ آتی ہوتی بھی آپ کو حظ دیسا ہی ہو گا۔ اس لئے کہ عطیہ شاہی ہونے میں تو دونوں یکساں ہیں۔ اسی طرح اہل اللہ کو ایک پیسہ سوروپے میں اس حیثیت سے برابر حظ ہوتا ہے۔ تو جسے خدا کی نعمت کی قدر نہیں وہ ایک پیسہ کی ناقد ری کرتا ہے۔ اسی طرح کھانوں میں وہ شخص تین پانچ کرتا ہے جسے خدا کی نعمت کی قدر نہیں۔ اگر جارج پنجم کے سامنے کسی معمولی ہی چیز سے تین پانچ کرو تو میں جانوں کہ بھی تمہاری فطرت ہی ایسی ہے مگر وہاں تو تم سر آنکھوں پر رکھ کر کھاؤ گے۔ توبات یہ ہے کہ جارج پنجم کی نسبت سمجھتے کہ وہ دیکھ رہے ہیں اگر ذرا بھی رکے تو ان کو بے رغبتی کی اطلاع ہو گی تو صاحبو! کیا خدا نہیں دیکھتا۔ افسوس جارج پنجم کے یہاں کے کھانے کی تو یہ قدر اور خدا کے یہاں کے کھانے کی کچھ بھی قدر نہیں۔

یہاں سے اس کا بھی راز معلوم ہو گیا ہو گا کہ جناب رسول مقبول صلی اللہ علیہ وسلم گری ہوئی چیز اٹھا کر کھایتے تھے اگر جارج پنجم کا دیا ہوا امر و تھوڑا کھانے کے بعد گر پڑے تو آپ اٹھا کر مٹی بھی نہیں پوچھیں گے مع مٹی کے فوراً کھا جائیں گے۔ پس حضور صلی اللہ علیہ وسلم بھی کھانا بادشاہ کے سامنے کھاتے تھے ہم اندھے ہیں ہمیں نظر نہیں آتا تو اس وجہ سے آپ گری ہوئی چیز اٹھا کر کھایتے تھے کہ بادشاہ کی دی ہوئی ہے۔

جناب ملا محمود صاحب مدرس دیوبند کو میں نے خواب میں دیکھا۔ پوچھا کیا گزری انہوں نے فرمایا بہت اچھی گزری مغفرت ہو گئی۔ میں نے پوچھا انہوں نے کیوں بخش دیا کہا کہ ایک دن کچھ زدی میں نمک پھیکا تھا میں نے سر جھکا کر چپکے سے کھالی کچھ اس کے عیب نہیں بیان کئے۔ حق تعالیٰ نے فرمایا کہ ہم کو یہ بات پسند آتی اور بخش دیا۔ سبحان اللہ بخشش ہوئی تو اس واسطے کے کھجڑ کھالی تھی۔ ہاں ہاں کچھ تعجب نہ کرو وہاں ایسا ہی ہے۔ اب تم یہ نہ کرنا کہ یہ تو بڑی ہل بات ہے بس ہم بھی ایسی ہی کچھ زدی ایک دفعہ کھالیں گے ہماری بھی مغفرت ہو جائے گی۔ بھی سب کام کرو کچھ زدی بھی کھاؤ نماز بھی پڑھو روزہ بھی رکھو۔ پھر چاہے وہ کچھ زدی سے مغفرت کر دیں۔ چاہے نماز روزہ سے کر دیں غرض اہل محبت کو تھوڑی سی چیز میں بھی اس لئے لطف آتا ہے کہ خدا کی دی ہوئی ہے۔

کشف طبع

اور جو پیٹ کے کتے ہیں وہ تو اسی سے خوش ہوں گے کہ بہت سا پلاوَ ملے یہ کثیف الطبع ہیں کہ انہیں پیٹ ہی کی فکر رہتی ہے کثیف الطبع پر ایک لطیفہ یاد آ گیا کہ ایک بادشاہ نے سنا کہ دکن کی عورتیں بڑی بد تیز ہوتی ہیں چار عورتیں چار سمت کی جمع کیں ان میں ایک دکن کی تھی صبح کے بالکل اول وقت میں بادشاہ نے سب سے پوچھا کہ کیا وقت ہے چاروں نے کہا کہ صبح ہو گئی۔ بادشاہ نے ہر ایک سے پوچھا کیسے معلوم ہوا۔ ایک نے کہا کہ صبح کے وقت نیم چلتی ہے اس کی ٹھنڈک سے میری نہتھ کے موٹی ٹھنڈے ہو گئے۔ اس سے معلوم ہوا کہ صبح ہو گئی۔ دوسری نے کہا کہ صبح کے وقت شمع کی روشنی میں تغیر آ جاتا ہے۔ اس وقت شمع کی روشنی متغیر ہے۔ اس سے معلوم ہوا کہ صبح ہو گئی تیسری نے کہا کہ صبح کے وقت منہ کے پان کا مزہ بدل جاتا ہے اس وقت میرے منہ کے پان کا مزہ بدل گیا ہے۔ اس سے معلوم ہوا کہ صبح ہو گئی۔ دکن کی عورت سے پوچھا کہ تم کو کیسے معلوم ہوا کہ صبح ہو گئی تو آپ کہتی ہیں کہ گوہ آ رہا ہے اس سے معلوم ہوا کہ صبح ہو گئی۔ واقعی وہ تینوں بڑی لطیف المزاج تھیں۔ اور یہ نہایت کثیف المزاج تھی کہ استدلال بھی کیا تو گوہ سے تو بعضے لوگ ایسے پیٹ کے بندے ہوتے ہیں کہ ہر موقع پر کھانے اور مگنے ہی کا خیال رہتا ہے باقی جو پیٹ کے بندے نہیں ہوتے وہ تھوڑی چیز بھی ملے گی تو قدر کریں گے کہ خدا کی دی ہوئی ہے۔

کمال ہمتی

اور اس کا مقتضی یہ بھی تھا کہ جو چیز بھی ملے کھانا پڑے۔ مگر کیا ملکا نا ہے حضرت حق تعالیٰ کی

رحمت کا کہ اس کے متعلق حکم شرعی نہایت سہل فرمایا جس کو جناب رسول مقبول صلی اللہ علیہ وآلہ وسلم نے اپنے فعل سے ظاہر فرمادیا کہ ان اشتهی شیناً اکله و ان لم يشته تر که جی چاہا کھالیانہ جی چاہانہ کھایا مگر بھی نہ مت نہیں کی اور بادشاہ اگر ایک چیز دے تو آپ ایسا نہیں کر سکتے کہ جی چاہا کھالیانہ جی چاہانہ کھایا۔ وہ تو کھانا پڑے گا۔ پس یہ کتنی بڑی رحمت ہے قدر دانی نعمت پر ایک حکایت یاد آ گئی۔ حضرت لقمان علیہ السلام کے آقانے ان سے کہا کہ کہیت سے گذری توڑ کر لاؤ۔ یہ لائے اس نے کاٹ کر ایک قاش انہیں دی یہ کھا گئے اس نے یہ سمجھا کہ اچھی ہو گی جب تو کھا گئے۔ اس نے بھی کھائی جیسے ہی منہ پر کھی تو معلوم ہوا کہ کڑوی زہرو ہے کہا تم نے کہا کیوں نہیں۔ کہا جس کے ہاتھ سے ہزاروں شیرینیاں کھائی ہیں ایک تلخی کو کیا زبان پر لاتا اور ان شیرینوں کو بھول جاتا۔ یہ حالت ہوتی ہے تھیں کی کہ تلخ کو بھی شیرینی سمجھتے ہیں مگر اس طرف سے اس کی تکلیف نہیں وہ دنیا کے بادشاہوں کی طرح نہیں کہ اگر کسی بادشاہ نے آپ کو امر و دیا آپ نے پھینک دیا۔ کہ مجھے تو اچھا نہیں معلوم ہوتا حکم ہو گا ابھی کھاؤ بڑے گستاخ ہو تو حق تعالیٰ کا یہ حق بدرجہ اولیٰ تھا کہ وہ ایسے قانون مقرر کر دیتے مگر نہیں ایسا نہیں کیا سبحان اللہ کیا رحمت ہے کہ اگر جی چاہے کھالونہ جی چاہے نہ کھاؤ۔ مگر نہ مت نہ کرو۔ اور اس میں سب سے بڑھ کر جناب رسول مقبول صلی اللہ علیہ وآلہ وسلم کی ہمت پر تعجب ہے کہ ان اشتهی شیناً اکله و ان لم يشته تر کہ (جی چاہا کھالیانہ جی چاہانہ کھایا ۱۲) آپ با وجود غلبہ عشق کے کہ مقصی اکل تو ہر حال میں تھا ضعفاء کی رعایت کے لئے ترک پر کیے قادر ہوئے۔ اللہ اکبر کیا شفقت ہے آپ اپنے عشق کو مغلوب کر کے مصلحت امت کو غالب کیا کہ عمل کر کے دھلا دیں۔

برکف جام شریعت برکف سندان عشق ہر ہونا کے نداند جام و سندان باختن
 (یعنی ہر طرف شریعت کا خیال ہے دوسری طرف عشق کا۔ شریعت و عشق دونوں کے مقصی
 پر عمل کرنا ہر ہونا کا کام نہیں ۱۲)

اور آپ کی تو بڑی شان ہے، آپ کے اولیاء امت بکثرت اس ہمت کے گزرے ہیں۔ حضرت عبدالحق ردولوی فرماتے ہیں کہ منصور بچہ بود کہ از یک قطرہ بفریاد آمد انجام دان اند کہ دریا ہا فر و برند و آر و غ نزنند، منصور بچہ تھا کہ ایک قطرہ میں چیخ اٹھا یہاں تو مرد ہیں کہ دریا کے دریا پی جائیں اور ذکار تک نہ لیں۔ واقعی یہ حضرات سمندر کے سمندر پی جائیں اور اف نہ

کریں۔ جب حضور صلی اللہ علیہ وآلہ وسلم کے خدام کی یہ حالت ہے تو آپ کے اندر تو دریائے عشق موجز نہ تھا اور کیسا دریا۔

بحیرت بحر عشق کہ پچھش کنارہ نیست آنجا جز اینکہ جان بسپارند چارہ نیست
یعنی بحر عشق ایسا بحر ہے جس کا کوئی کنارہ نہیں اس میں بجز جان دیئے چارہ نہیں (۱۲)
اتئے بڑے دریا کو ضبط کر کے ہماری مصلحت کا خیال۔ مگر افسوس ہماری یہ حالت کہ صرف اتنا ہی نہیں کہ نہ کھائیں نہیں اس سے اس قدر آگے بڑھے کہ ہانڈی اٹھا کر پھینک دی بھلا احمد سے پوچھئے ہانڈی کا کیا قصور؟ کیا اس نے سالن پکایا تھا۔ اگر پھینکنا تھا تو بیگم صاحب کو پھینکا ہوتا جنہوں نے سالن پکایا ہے۔ اس قسم کی حرکتیں ہم لوگوں کی ہیں۔ مگر جو مائدہ باطنی پائے گا وہ مائدہ ظاہری پر کفران نہ کرے گا۔ جیسا کہ عیسیٰ علیہ السلام کی امت نے مائدہ باطنی نہ پانے کی وجہ سے کفران کیا تھا۔ پس اصلی عید اس مائدہ باطنی یعنی مشاہدہ کا عطا ہوتا ہے۔

عارف کی عید

اسی کو ہمارے حضرت حاجی صاحب نے ایک قطعہ میں ظاہر بھی کر دیا ہے قطعہ
عید گاہ ماغریب اس کوئے تو انبساط عید دیدن روئے تو
(ہم غریبوں کی عید گاہ اے محبوب آپ کا کوچہ ہے اور عید کی خوش آپ کا مشاہدہ ہے) (۱۲)
صد ہلال عید قربانت کنم اے ہلال عید ما ابروئے تو
(عید کے سوچاند آپ پر قربان کریں اے محبوب آپ کا چہرہ انور ہمارا عید کا چاند ہے) (۱۲)
گویا یہ قطعہ سارے وعظ کا میزان الکل ہے۔ اب حق تعالیٰ سے دعا کیجئے کہ عید حقیقی بھی
ہمیں میسر ہو اور اس کے حاصل کرنے کا طریقہ یہ ہے کہ اب دو چار روزے رہ گئے ہیں اب بھی
کچھ مجاہدہ کرو۔ ان شاء اللہ مشاہدہ کی قابلیت کہ عید حقیقی ہے میسر ہو سکتی ہے اور جب معلوم ہو گیا کہ
عید یہ ہے تو آپ اس شاعر کی بھی تکذیب کر سکتے ہیں جس کا یہ مصرع مشہور ہے۔

ہر روز عید نیست کہ حلہ خورد کے

(ہر روز عید نہیں ہوتی کہ کوئی شخص حلہ کھایا کرے) (۱۲)

اور آپ ہر روز عید مناسکتے ہیں کیونکہ وہ عید حقیقی کیا ہے حق تعالیٰ کی محبت اور وہ ہر وقت میسر

ہو سکتی ہے اور اس سے آپ دوسرے ایک مصروعہ کا دعویٰ کر سکتے ہیں۔

ہر شب شب برات ہے ہر روز روز عید

خوب سمجھ لوا اور اس سے یہ نہیں لکھتا کہ آپ اپنی طرف سے کسی روز عید کر لیں۔ بلکہ اس سے تو اس کے خلاف ثابت ہوتا ہے کیونکہ جب ہر روز عید ہے تو ہمیں تخصیص کرنے کی کیا ضرورت ہے۔ یہی تخصیص بدعت اور بے دلیل ہے وعظ السرور میں اس کے متعلق مفصل بحث ہے اور راز اس تخصیص کے اختیاری نہ ہونے کا یہ ہے کہ گوہر یوم محبت و طاعت کا عید اور وقت تحلی ہے مگر جو عید یہیں شارع کی جانب سے مقرر ہیں انہیں تحلی اعظم ہے پس اگر آپ کے پاس کوئی دلیل ہو کسی دن میں تحلی اعظم ہونے کی تبا آپ بھی مقرر کر سکتے ہیں۔ اور یوں بے دلیل تو محض و اہیات خرافات بدعت و ضلالت ہے۔ مگر بالمعنی الاعم ہر روز عید ہے بلکہ ہر وقت عید ہے حتیٰ کہ مرنے کا وقت جو اوروں کے لئے عید ہے اس میں بھی آپ کیلئے عید ہے۔ چنانچہ عارف شیرازی فرماتے ہیں۔

خرم آں روز کزیں منزل ویران بردم راحت جاں طسم و از پے جاتاں بردم
(یعنی وہ دن مبارک ہے جس روز ہم اس دنیا فانی سے کوچ کریں۔ راحت جاں طلب کریں اور محبوب حقیقی کے لئے ہم جائیں) (۱۲)

نذر کردم کہ گر ایں غم بر آید روزے تادر میکدہ شاداں و غزل خواں بردم
میں نے نذر کی ہے کہ جس دن یہم تمام ہو جائے یعنی موت کا وقت آئے تو محبوب کے دربار تک خوش و خرم اور شعر پڑھتا ہوا جاؤں) (۱۲)

تو عارف و عاشق خوشی مناتا ہے کہ وہ دن کب آئے گا جب میں زندان سے نجات پاؤں گا۔ یہ مضمایں فوائد ہوئے عید کے متعلق۔ اب حق تعالیٰ سے دعا کیجئے کہ وہ فہم و عمل کی توفیق عطا فرمائیں آمین

تمت

عرض داشت

مضمون ذیل قبل جمعہ حضرت مولانا قدس سرہ نے حسب معمول قدیم جلسہ سالانہ مدرسہ امداد العلوم تھانہ بھومن میں (جو عرصہ سے زیر تربیت حضور مددوح جاری ہے۔ بیان فرمایا تھا۔ چونکہ قرآن مجید کی ترغیب میں نہایت مفید اور موثر اور اپنے طرز میں نیا مضمون ہے اس لئے غائبین اخوان ملت کے استفادہ کے لئے مثل مowaاعظ ضبط کر کے اسے بھی شائع کیا جاتا ہے گونگلی وقت کے سبب ناتمام بیان ہوسکا۔ امید ہے کہ قارئین کے نفع و لذپی سے خالی نہ ہوگا۔ (جامع کان اللہ)

نور الصدور

بِسْمِ اللَّهِ الرَّحْمَنِ الرَّحِيمِ

رسم دستار بندی:

صاحبہ! بیان مقصود تو بعد نماز کے ہوگا۔ اس وقت ایک ضرورت سے ایک مختصر بیان پر اکتفا کروں گا۔ سب کو معلوم ہوگا کہ مدرسہ میں یہ معمول ہے کہ جو بچے حفظ قرآن سے فارغ ہوتے ہیں انہیں ایک چھوٹا سا عمامہ دیا جاتا ہے تاکہ برکت بھی ہو اور انہیں اس سند کا لحاظ بھی رہے اور کوئی کام خلاف وضع نہ کریں۔ نیز دوسرے بچوں کو بھی ترغیب ہو کہ ہم بھی اس شرف کو حاصل کریں۔ بحمد اللہ تین بچے اس سال بھی فارغ ہوئے ہیں۔ سوا س وقت وہ تھوڑا سا قرآن مجید بھی سنادیں گے اور ان کی حسب معمول رسم دستار بندی بھی ادا کی جائے گی۔ خیر یہ تو تمہید تھی۔

قرآن حکیم کی ناقدری

اس وقت کہنا یہ ہے کہ قرآن مجید ایسی ہی چیز ہے کہ اس کے لئے اس قدر اہتمام کیا جائے اور یہی ضرورت ہے اس رسم و عادت کی وجہ یہ ہے کہ جو لوگ نئی تعلیم سے متاثر ہیں وہ تو قرآن مجید سے بالکل غیر متاثر ہیں۔ ان کے نزدیک تو قرآن مجید کی تعلیم میں وقت صرف کرنا اضاعت (ضائع کرنا ۱۲) اوقات ہے۔ افسوس کی بات ہے کہ ہمارے پاس اتنی بڑی دولت موجود ہے اور ہمیں اس کی قدر نہیں۔ اہل یورپ سے کوئی پوچھے کہ ان کے نزدیک قرآن مجید کی کتنی عظمت ہے اور مسلمانوں کے قلب پر اس کا کچھ بھی اثر نہیں۔ اہل یورپ کا یہ قول ہے کہ قرآن مجید جب تک مسلمانوں کے پاس ہے ان کی ہستی دنیا سے مت نہیں سکتی۔ یہ لوگ سمجھتے ہیں کہ قرآن مجید میں کیا ہے؟ واقعی الفضل ما شهدت به الاعداء (فضیلت وہی ہے کہ جس کی دشمن بھی گواہی دیں ۱۲)

دوسری قویں تو اسے مسلمانوں کی روح تسلیم کرتی ہیں اور حرمت ہے کہ تم جسم بلکہ ناخن بلکہ پرانے کپڑے بھی نہ سمجھو۔ افسوس اتنی بھی قدر نہیں۔ تمہیں تو اپنی روح سمجھ کر اس کی بڑی حفاظت کرنا چاہیے تھی۔ اور یہ کوئی حفاظت نہیں کہ اسے چوم لیا یا سر پر رکھ لیا یا مضبوط جلدیں بندھوا کر نفیس جزوں میں رکھ دیا۔ یہ حفاظت نہیں اس کی حفاظت یہی ہے کہ جس کام کے لئے ہے اس کے واسطے حفاظت کرو۔ کسی کے پاس ایک دوشالہ تھا اور ایک روپیہ کا سوختہ خریدا ہوا کوٹھڑی میں رکھا ہوا تھا۔ اس نے دوشالہ بھی اسی میں ڈال دیا تاکہ کوئی چرانہ لے جاوے اور چوپہے میں رکھنے کے واسطے کام آوے۔ حفاظت تو یہ بھی ہے مگر رکھا کہاں ہے سوختہ میں اور کیوں رکھا ہے جلانے کے لئے صاحبو! اسے حفاظت کہو گے۔ حفاظت کے معنی تو یہ ہیں کہ ایسی حفاظت کرنا چاہیے کہ اس حفاظت کو اس کام میں دخل ہو جس کے لئے وہ موضوع ہے کیا قرآن کی یہی حفاظت ہے اور کیا قرآن اسی واسطے تھا کہ کسی کو یہاں کی ہوتا اس کے ورقوں کی ہوادے دویا تجھے میں رسم کے طور پر پڑھوالو۔ یا فال دیکھو۔ بچوں کا نام نکالو۔

سبب نزول

جانتے بھی ہو قرآن مجید کیوں نازل ہوا۔ خود جناب باری ارشاد فرماتے ہیں کتب انزلنَهُ
رَأَيْنَاكَ مُبِينَ لَيَدَبَرُوا إِلَيْهِ وَلَيَتَنَزَّلَ إِلَوْا إِلَيْنَا بَهْمَنَ نَزَلَ كیا ہے کہ فکر کریں

اور ذکر کریں۔ فکر سے مراد علم ہے اور ذکر سے مراد عمل ہے۔ حاصل یہ ہے کہ قرآن علم و عمل کے لئے نازل ہوا ہے۔ اب بتاؤ تم نے قرآن سے کیا کام لیا۔ خیر عمل تو کٹھن ہے علم میں بھی دو درجے ہیں ایک الفاظ کا دوسرا معاونی کا۔ معاونی کا مرتبہ بھی جانے دیجئے کہ وہ دشوار ہے مگر الفاظ قرآن میں تو کوئی مسلمان ایسا نہ ہوتا کہ نہ جانتا ہو سب کو پورا قرآن یاد ہونا چاہیے تھا۔ پاؤ پاؤ پارہ بھی تو یاد نہیں اور جو الحمد قل ہو اللہ یاد بھی ہے تو وہ بھی صحیح یاد نہیں اگر کہو کہ بھی صحیح کر لو تو کہتے ہیں کہ ہم بوڑھے اب کیا پڑھیں گے اور کیا صحیح کریں گے۔ ابھی اگر منادی ہو جائے کہ جو قرآن کے حروف صحیح کرے گا اسے فی حرف پانچ روپے میں گے تو پھر دیکھو یہی بوڑھے طو طے سب سے پہلے انہیں کی زبان ٹوٹنے لگے گی۔ اور اس امید پر کوشش کریں گے کہ صرف صحیح کر لیں کہ شاید پانچ روپے مل جاویں۔

اور یہاں تو یہ ہے کہ اس منادی کے بعد اگر تم نے کوشش کی مگر تم سے حروف صحیح نہیں ہو سکے تو وہ منادی کرنے والا بھی انعام نہ دے گا۔ مگر خدا کے یہاں کوشش کرنے والوں کو بھی وہی انعام واکرام مل جاتا ہے جو کوشش میں کامیاب ہونے والوں کو ملتا ہے تو یہ فرق بھی ہے کہ حروف نہ بھی صحیح ہوں تب بھی انعام مل جاتا ہے تو حیرت کی بات ہے کہ آپ کو اس پر بھی قرآن مجید کے حروف صحیح کرنے کی طرف رغبت نہ ہو۔

مدح حفاظ

اور اول تو یہی کوشش کرنی چاہیے کہ قرآن حفظ ہو اس واسطے کے یہ قرآن مجید کے لئے بڑی حفاظت کی صورت ہے اور یہ امتیاز ہے۔ بفضلہ تعالیٰ اس قوم کا دیگر اقوام سے۔ اور قوموں کی کتابیں اول توالی حالت پر ہیں اور جیسی کچھ ہیں بھی ان کا کوئی حافظ نہیں۔ اگر ایک دم سے تمام نسخ ان کے تلف ہو جائیں تو کوئی ان کے جمع کرنے کی صورت نہیں۔ بخلاف قرآن مجید کے کہ۔ اس کی ایسی حفاظت کی گئی ہے کہ اگر اس کے تمام نسخ بھی خدا نخواستہ مسلمانوں سے علیحدہ کر لئے جائیں تو بھی اس کے لاکھوں نسخ چھوٹے چھوٹے بچھوٹے سکتے ہیں۔ چنانچہ ایک آیت میں اس پر دلالت بھی ہے ارشاد ہے۔ بَلْ هُوَ أَيْتُ بَيِّنَاتٍ فِي صُدُورِ الَّذِينَ أَفْتَوُا الْعِلْمَ کی ضمیر قرآن مجید کی طرف راجع ہے۔ یعنی قرآن مجید آیات بینات ہیں باوجود یہ کہ قرآن ایک چیز ہے مگر خبر

میں فرمایا آیات بینات یعنی بہت سی نشانیاں ہیں۔ پس جمع کے صفحے سے تعبیر فرمانا یا تو اس وجہ سے ہے کہ قرآن مجید مشتمل ہے بہت سی آئیوں کو اور یا اس لئے کہ وہ بہت سے مجزوں کو مشتمل ہے ان میں سے ایک یہ بھی ہے کہ چھوٹے چھوٹے بچے اسے حفظ کر لیتے ہیں تو اس واسطے آیات بینات فرمایا کہ کئی نشانیاں ہیں اور ہیں کہاں فِيْ صُدُورِ الَّذِينَ أُفْتَأَلَعْلَمَ ان لوگوں کے سینوں میں ہیں جن کو علم عطا ہوا ہے چونکہ علم کے دو مرتبے ہیں۔ علم الفاظ۔ علم معانی۔ اسی لئے اس کی بھی دو تفسیریں ہیں۔ ایک تفسیر پر علماء مراد ہیں دوسری تفسیر پر حفاظ۔ تو میں اس وقت وہ تفسیر کرتا ہوں جس میں حفاظ کی مدح ہے کہ انہیں اللَّذِينَ أُفْتَأَلَعْلَمَ (وہ لوگ ہیں جن کو علم عطا ہوا ہے ۱۲) کے لقب سے یاد فرمایا ہے تو اس میں اس تفسیر کے موافق اللہ سبحانہ و تعالیٰ نے انہیں اہل علم فرمایا ہے۔ تو جیسے علماء کی دستار بندی ہوتی ہے ایک تفسیر پر یہ بھی علماء ہیں۔ ان کی بھی ہونی چاہیے۔ تو اے مسلمانوں اس فضیلت کو حاصل کرنا چاہیے۔ اسی فضیلت کی رغبت کے واسطے ہر سال یہ رسم ادا کی جاتی ہے۔ اور حفاظ سے بھی کہتا ہوں کہ الذین اوْتُوا الْجَهْل (وہ لوگ ہیں جن کو جہل عطا ہوا ہے ۱۲) نہ بن جانا۔ اس کو اتنی محنت سے حاصل کیا ہے تو چھوڑنا نہ چاہیے۔ اس کے صفات و مخارج کی درستی کا بھی لحاظ رکھو اور برابر تلاوت کرتے رہو۔

فضیلت تلاوة

تلاوت سب عبادات سے افضل ہے بہت سی حدیثیں اس باب میں وارد ہیں۔ ایک حدیث میں ہے کہ اس کے ایک ایک حرفاً پر دس نیکیوں کا ثواب ملتا ہے۔ فقط الحمد کہہ لو پچاس نیکیاں مل گئیں۔ تو دیکھئے قرآن میں کس قدر حرف ہیں۔ اگر پورے قرآن کی تلاوت کریں گے تو کس قدر نیکیاں ملیں گی۔ اور فرماتے ہیں کہ خدا کسی کی طرف اس قدر متوجہ نہیں ہوتا جتنا قرآن پڑھنے والے بنی کی طرف متوجہ ہوتا ہے اور بنی میں یہ قید لگانا دال ہے علت توجہ کی طرف کہ وہ قرآن کا پڑھنا ہوا اگرچہ تالی امتی ہو۔ اسی واسطے میں جس ذاکر کو دیکھتا ہوں کہ تلاوت سے رغبت ہے تو اور اذکار چھڑا دیتا ہوں یا کم کر ادیتا ہوں اور تلاوت کی تعلیم کرتا ہوں۔

اہتمام ذکر اللہ

یہ شبہ نہ کیا جاوے کہ جب قرآن کی تلاوت اس قدر افضل ہے تو پھر اس کو چھوڑ کر ذکر و شغل

کی تعلیم کیوں دی جاتی ہے۔ کیونکہ بات یہ ہے کہ جو تلاوت قرآن کے شرائط ہیں بعض اوقات ان میں کمی ہوتی ہے تو ذکر و شغل میں اسی لئے لگاتے ہیں تاکہ تلاوت کے قابل ہو جائے۔ دیکھو تم کھانے سے پہلے ہاتھ دھوتے ہو کیا کوئی کہہ سکتا ہے کہ کھانا چھوڑ کے ہاتھ کیوں دھوتے ہو۔ ارے نادان کھانا چھوڑتے کب ہیں یہ تو کھانا ہی کھانے کے لئے ہے۔ گو ضروری نہیں کھانا اس پر موقوف نہیں مگر کھانے کا لطف بغیر اس کے نہیں آتا۔ تو قرآن کے واسطے جیسے قلب کی ضرورت ہے ویسا قلب بنانے کے لئے مجاہدات کی ضرورت ہے اسی واسطے صحابہ میں تلاوت و نماز کی کثرت تھی ذکر و شغل وہاں نہ تھا۔ اس واسطے کہ فیض صحبت حضور صلی اللہ علیہ وآلہ وسلم سے ان کے قلب نہایت شفاف تھے مگر ذکر و شغل اس زمانہ میں ضروری ہے تاکہ قابلیت پیدا ہو جائے۔

اس کو نہایت واضح مثال سے سمجھئے۔ ایک شخص مسجد میں آیا۔ جھٹ کھڑا ہو کر اللہ اکبر کہا اور نماز کی نیت باندھ لی۔ ارے بھائی وضو کر کیا وضو نماز سے زیادہ ضروری ہے۔ اگر وضو ایسی ہی اچھی چیز ہے کہ نماز چھڑا کے اس کے کرنے کا حکم دیا جاتا ہے تو بس پھر وضو ہی کثرت سے کر لیا کریں گے۔ ارے احمق جب وضو کر لینا تو نماز میں لگ جانا۔ لیکن نماز سے پہلے نماز کے صحیح ہونے کے لئے تو وضو ضروری ہے۔ اسی طرح آپ کو بھی جب وہ درجہ حاصل ہو جائے تو ذکر میں کمی کر کے تلاوت میں لگ جائے گا۔ میں ذکر سے بہت ضروری تلاوت کو سمجھتا ہوں۔ مگر تلاوت کی درستی کے لئے پہلے ذکر و شغل تعلیم کرتا ہوں جس طرح نماز سے پہلے وضو کی تعلیم کی جاتی ہے اور جہاں کہیں دیکھتا ہوں اب قلب اس وجہ کا ہو گیا بس ذکر میں کمی کر کے تلاوت کی تائید کرتا ہوں۔

فضل الوظائف

میں نے ایک دوست کو لکھا تھا کہ ذکر و شغل کم کر دو۔ رمضان میں تلاوت زیادہ بہتر ہے۔ غرض یہ سب وظائف سے بہتر ہے۔ امام احمد بن حنبلؓ نے حق تعالیٰ کو خواب میں دیکھا دریافت کیا کہ سب سے زیادہ کون سی عبادت موجب قرب ہے۔ ارشاد ہوا تلاوة القرآن (قرآن پاک کا پڑھنا ۱۲) عرض کیا بفهم او بلا فهم سمجھ کر ریا جے سمجھے۔ ارشاد ہوا بفهم او بلا فهم (خواہ سمجھ کر ہو یا بلا سمجھے۔ دونوں طرح موجب قرب ہے اے صاحب کسی شاعر کا دیوان کوئی پڑھتا ہوا س شاعر سے پوچھو کہ اس کے دل میں اس شخص کی نسبت کیا خیال پیدا ہو گا سمجھے گا کہ اس کو مجھ سے

بڑی محبت ہے۔ جو میرا کلام پڑھ رہا ہے سمجھ کر پڑھنے والے پرتو شبه خود غرضی کا بھی ہے کہ اپنے مزہ کے لئے پڑھ رہا ہے اور بے سمجھے پڑھنے والا نری محبت سے پڑھتا ہے کیونکہ اسے مضمون کا مزہ تو آتا ہی نہیں۔

ترغیب قویٰ عملی

میں کہتا ہوں شاید ان بے سمجھے پڑھنے والوں پر حق تعالیٰ کی نظر عنایت اس حیثیت سے زیادہ ہو۔ گو سمجھ کر پڑھنے والوں کے لئے اور بہت سی حیثیتیں ہیں۔ حق تعالیٰ کی نظر عنایت کی۔ غرض خود بھی پڑھوا اور اپنے بچوں کو بھی پڑھاؤ۔ یہ تو قویٰ ترغیب تھی عملی ترغیب یہ ہے کہ بچوں سے پڑھوا کر سنوایا جاتا ہے اور ان کی دستار بندی بھی کی جاتی ہے تاکہ اور بچوں کو بھی حرص ہو اور ان کے ماں باپ کو بھی اس اعزاز کی وجہ سے توجہ ہو کیونکہ اعزاز کے خیال سے بھی آدمی بہت سے کام کرتا ہے اب حق تعالیٰ سے دعا کرو کہ ایسی رغبت و فہم اور اپنے کلام کے حاصل کرنے کی توفیق عطا فرمائے۔ آمین

روح الجوار

ہفت اختر کا تیسرا وعظ

۱۶ رمضان المبارک ۱۴۳۳ھ جمعۃ المبارک کو جامع مسجد تھانہ بھون میں یہ وعظ ارشاد فرمایا جس میں روح اعتکاف اور اس کے متعلقات کا تفصیل سے ذکر فرمایا۔

سائز ہے تین گھنٹے تک وعظ جاری رہا۔
سامعین کی تخمینی تعداد ۲۰۰ سو تھی۔

بِسْمِ اللَّهِ الرَّحْمَنِ الرَّحِيمِ

خطبہ ما ثورہ

الحمد لله نحمده' و نستعينه' و نستغفره و نؤمن به و نتوكل
عليه و نعوذ بالله من شرور انفسنا و من سيئات اعمالنا من
يهده الله فلا مضل له و من يضلله فلا هادى له و نشهد ان لا
الله الا الله وحده لا شريك له' و نشهد ان سيدنا و مولانا
محمد ا عبده' و رسوله صلى الله عليه و على الله واصحابه
وبارك وسلم' اما بعد فاعوذ بالله من الشيطان الرحيم .

بِسْمِ اللَّهِ الرَّحْمَنِ الرَّحِيمِ

وَلَا تَبَاشِرُوهُنَّ وَأَنْتُمْ عَالِفُونَ فِي الْمَسَاجِدِ تِلْكَ حُدُودُ اللَّهِ فَلَا تَقْرُبُوهُنَّ كَذَلِكَ
يُبَيِّنُ اللَّهُ أَيْتِهِ لِلنَّاسِ لِعَلَّهُمْ يَتَّقُونَ○ (البقرة: ۱۸۷)

ترجمہ: اور ان بیبیوں سے اپنا بدن بھی نہ ملنے دو جس زمانہ میں تم لوگ
مسجدوں میں اعتکاف کرنے والے ہو یہ خداوندی ضابطے ہیں سوان سے
نکلنے کے نزدیک بھی نہ ہونا اسی طرح اللہ تعالیٰ اپنے اور احکام بھی لوگوں
کی اصلاح کے واسطے بیان فرمایا کرتے ہیں اس امید پر کہ وہ لوگ مطلع
ہو کر خلاف کرنے سے پرہیز کریں (۱۲)

تمہید

اس کے قبل دونوں جمیع میں یہ امر مشترک طور پر ذکر کیا گیا ہے کہ ان عبادات کے متعلق بیان کرنا مقصود ہے جن کو خصوصیت ہے ان ایام مبارکہ کے ساتھ چنانچہ ان عبادات کی مختصر فہرست میں سے دو کے متعلق ذکر کر دیا گیا ہے۔ ایک روزہ دوسرے نماز تراویح۔ اور تراویح کے واسطے سے قرآن کی خصوصیت ان ایام کے ساتھ اور اس کے ساتھ ان کی روح اور ان کا جو ہر بھی بیان کر دیا گیا تھا۔ بس یہ حاصل تھا۔ ان دونوں جمیع کے بیان کا۔

مشروعت اعتماد

ان کے علاوہ ایک اور عبادت ہے جو مخصوص ہے ان ایام کے ساتھ آج اسی کی روح و جوہر کے متعلق بیان کرنا ہے جس کا نام اعتماد ہے۔ اور ان ایام کے ساتھ اعتماد کے مخصوص ہونے کا یہ مطلب نہیں کہ اور ایام میں مشروع نہ ہو اور ایام میں بھی مشروع ہے لیکن تاکہ کے ساتھ ابتداء مامور بہ نہیں اگر ہے تو بواسطہ نذر کے یا مثل نذر کے اور میری مثل نذر کی یہ صورت ہے کہ مثلاً کسی کا اعتماد باطل ہو گیا تھا تو اور ایام میں اس کی قضا کرنا ہو گی کہ وہ بھی مثل نذر کے واجب ہے بلکہ نذر کے لفظ کو چھوڑ دیتے تاکہ سمجھنے میں سہولت ہو یوں سمجھئے کہ اور ایام میں الزام کا واسطہ ہے اب اس میں قضا و نذر دونوں داخل ہو گئے۔ مثلاً رمضان میں اعتماد کیا تھا۔ وسیلے کی نیت کی تھی۔ اس میں سے ایک دن یادوں یا چاروں یادوں دن کا جاتا رہا تو اس کے عوض میں اور ایام میں قضا کرنا پڑیا گا یا یہ کہ نہ معلق کی کہ اگر میری فلاں حاجت پوری ہو جائے گی تو میں پانچ دن کا اعتماد کروں گا یا نذر غیر معلق کی مثلًا یوں کہا کہ فلاں روز اللہ واسطے اعتماد کروں گا۔ یہ صورتیں تو الزام عبد کی تھیں۔ اور ایک الزام شارع کی جانب سے متاخر درجہ میں ابتداء ہوا ہے۔ میں اس متاخر کی قید کا فائدہ بھی بیان کر دوں گا۔ تو اس اعتبار سے کہ ابتداء شارع کی جانب سے اس کا الزام صرف اسی ماہ میں ہوا ہے اس معنی کو یہ مخصوص ہے اس ماہ کے ساتھ۔ گو بالزام عہد اور ایام میں بھی لزوم کے ساتھ مشروع ہے چونکہ یہ بھی انہیں طاعات کی فہرستیں سے ہے جن کو خصوصیت ہے اس ماہ کے ساتھ لہذا

۱۔ پھر تیریدور چلی گئی یاد رہا۔ اس لئے اس حاشیہ میں اس کی شرح کئے دیتا ہوں۔ مراد اس سے درجہ ہے۔ سنت کا جو کہ متاخر ہے فرض واجب ہے یعنی الزام درج ایجاد میں نہیں ہے بلکہ درجہ سنت موکدہ میں ہے اسی تاکہ کو الزام کہہ دیا گیا ہے لیکن یہ تاکہ علی اعین نہیں ہے بلکہ علی الکفار یہ ہے ۱۲ منہ

جس طرح گذشتہ جمیع میں ان طاعات کے مسائل فرعی نہیں ذکر کئے گئے بلکہ ان کی روح کا ذکر کیا گیا ہے اسی طرح یہاں بھی فروع ذکر نہ کئے جاویں گے ہاں اگر ضمناً یا تبعاً آجائیں تو مضافات نہیں۔ جس طرح ان میں بعض فرعی مسائل آگئے ہوں گے بلکہ پہلے جمیع کی طرح کہ ان میں مقصود بالبیان روح صوم و روح صلوٰۃ تھی۔ آج بھی روح اعتکاف کا ذکر کرنا مقصود ہے۔

صورت اعتکاف

سواعتکاف کی بھی ایک صورت ہے۔ ایک روح ہے۔ صورت تو یہ ہے کہ مسجد میں جا کر بیٹھ جانا اس کے درجات مختلف ہیں۔ اگر پوری فضیلت حاصل کرنا ہو تو دس دن کا اعتکاف کرنا چاہیے۔ یوں تو ایک دن کا بلکہ ایک گھنٹہ کا بھی ہو سکتا ہے۔ دس دن تک اعتکاف کرنے کے یہ معنی ہیں کہ رویت ہلال تک اب کہیں دس ہوں گے اور کبھی نو ہی دن ہوں گے۔ اگر تیس کا چاند ہے تو دس دن ہوں گے اور اگر نتیس کا ہے تو نو ہی دن کے ہوں گے مگر شارع کی کیا رحمت ہے کہ دونوں صورتوں میں خواہ دس دن ہوں یا نو دن عشرہ آخرہ رکھا اور فقط نام ہی نہیں رکھا بلکہ ثواب بھی دس دن کا دیا۔

وصل محبوب

حدیث میں آیا ہے کہ شہرا عید لا ینقصان (الصحيح لمسلم کتاب الصیام: ۳۱، سنن ابی داؤد: ۲۳۲۳، سنن الترمذی: ۶۹۲) (عید کے دونوں مہینے کم نہیں ہوتے) اس کی تفسیر بھی خود حدیث میں آئی ہے کہ وہ رمضان و ذی الحجه ہیں۔ ذی الحجه کا شہر عید فرمانا تو ظاہر ہے کہ اس میں عید کا دن ہے۔ لیکن رمضان کو اس وجہ سے عید فرمایا کہ یہ فرحت کا مہینہ ہے کہ ہر روز افطار کے وقت اس میں فرحت ہوتی ہے اور یا یہ وجہ ہے کہ حضور صلی اللہ علیہ وسلم نے اس طرف اشارہ کیا ہے کہ جس معنی کو تم اسے عید کا مقابل سمجھتے ہو یعنی امساک عن الغذا (غذا سے باز رکھنا) (۱۲) سواس معنی کے اعتبار سے بھی یہ عید ہی کا مہینہ ہے یعنی اس میں روحانی غذا میں ملتی ہیں۔ بلکہ جو حقیقی غذا میں اس ماہ میں ملتی ہیں وہ عید میں میسر بھی نہیں آتیں۔

وذکر للمشتاق خیر شراب و کل شراب دونہ کسراب
اے محبوب آپ کا ذکر سب سے اچھی غذا ہے (اور مساوا ذکر کے جو بھی غذا ہے وہ مثل سراب کے دھوکہ ہے) اور حقیقت میں تو کچھ تعجب بھی نہیں کسی پر عاشق ہو جاؤ۔ محبوب یہ کہے کہ

دو شقیں ہیں اور پلاؤ قورمہ فیر یعنی مزعفر لیتے ہو تو ہم سے ملاقات نہ ہوگی۔ اور اگر ہمارے پاس بیٹھنا چاہتے ہو تو یہ بھی نہ ملے گا بلکہ فاقہ سے پڑا رہنا ہوگا۔ تم خود دیکھ لو کہ تمہارا ذہن کیا حکم کرے گا۔ اس پر تو تنبیہ کرنے کی ضرورت ہی نہیں کہ محبوب کو اختیار کرے گا۔ لیکن پوچھنے کی بات یہ ہے کہ تم یہ بتاؤ کہ اس وقت بھوک بھی ہو گی سو واقعی اس وقت بھوک بھی نہیں ہو گی۔ اور یہ مسلم ہے کہ عادۃ بغیر غذا کے بھوک نہیں بند ہوتی اور اس وقت بغیر کسی ظاہری غذا کے بند ہو گئی۔ یہ تو ہے نہیں کہ یہ مقدمہ مسلمہ غلط ہو۔ بلکہ یہ کہنا پڑے گا کہ یہاں بھی غذا سے بھوک بند ہوئی اور وہ کون سی غذا ہے کہ وہ غذا اصل محبوب ہے۔ اور اگر یہ غذائیں توروح میں اس قدر تازگی کیوں کر ہوئی۔ آپ سمجھتے ہیں کہ وہ غذا صرف روٹی کا نام ہے۔ غذا صرف روٹی ہی کا نام نہیں ہے اگر کسی کی قوت ہاضمہ تجویز نہ ہو وہ جب کھائے گا وہ غذا فوراً انکل جائے گی۔ اور اس کھانے سے بھوک کا تقاضادفع نہ ہو گا بلکہ وہ بحالہ باقی رہے گا۔ مستقی پانی پے تو پیاس کا تقاضادفع نہ ہو گا بلکہ وہ اور بڑھ جائے گا۔ معلوم ہوتا ہے کہ غذا جو غذا ہے وہ قوت کی وجہ سے ہے۔ بس اصل میں قوت ہی غذا ہے۔ پس اگر اور کسی وجہ سے قوت حاصل ہو جائے تو اب غذا کی کیا ضرورت ہے تو تعجب ہے کہ روٹی کو غذا کہو اور اصل محبوب کو جو کہ روح کی غذا ہے غذانہ کہو۔ یہ تو بدرجہ اکمل غذا ہے۔

روزہ کی غذا

اور اسی وجہ سے جناب رسول مقبول صلی اللہ علیہ وآلہ وسلم نے وہی لفظ ارشاد فرمائے کہ یطعمنی ربی و یسقینی کہ (حالت صوم میں) میرا رب مجھے کھلا پلا دیتا ہے۔ تو سقی واطعام (پلانا اور کھلانا ۱۲) جسمانی غذا ہے اور محبت کے لئے بڑی غذا محبوب کا ذکر ہے۔ بس جب یہ بات ہے تو اسے آپ بھوک کا مہینہ نہیں کہہ سکتے بلکہ واقع میں تم دن بھر کھاتے پیتے ہو اور اس کی ایک موٹی سی دلیل ہے کہ تم ایک دن بدون روزہ کے فاقہ کر کے دیکھو ضعف ہو گا بے چینی رہے گی۔۔۔۔۔ صبر نہ ہو گا۔ اور ایک دن روزہ رکھ کر دیکھو نہ ضعف ہو گا۔ نہ بھوک لگے گی نہ بے صبری ہو گی نہ بے چینی، اب بتاؤ کہ فاقہ کی حالت میں قوت کہاں گئی۔ معلوم ہوا کہ اس وقت غذائیں ہوئی تھی اور آج روزہ کی حالت میں قوت کہاں سے آگئی۔ معلوم ہوا کہ غذا میں ہے۔

حال بد ازاں نال بد

اور اگر کوئی کہے کہ ہمیں تو روزہ میں بھی بھوک لگتی ہے ضعف بھی ہوتا ہے پیاس بھی لگتی ہے

بے چینی بھی ہوتی ہے تو حضرت بھوک پیاس خونہیں لگتی تم جزع و فزع (بے صبری اور گھبراہٹ ۱۲) کر کے لگاتے ہو۔ تم دو روزہ رکھوایک میں کہتے بھرو کہ ہائے بھوک ہائے پیاس دیکھو س شدت کی بھوک پیاس لگے گی کہ دن کا شاد شوار ہو جائے گا اور دوسرے دن روزہ رکھ کر بالکل خاموش رہو۔ منہ سے کچھ نہ بولو دیکھو کیسی سہولت سے دن کت جائے گا۔ زمین آسان کا فرق ان دونوں دنوں میں تم کو خود نظر آئے گا اور جب تم ساری دنیا سر پر اٹھالو گے تو نہ بھی لگتی ہو گی تو لگے گی

ع مزن فال بدکاور و حال بد

(بری فال حال بد پیدا کرتی ہے ۱۲) جب صبح سے تم غل مچاؤ گے تم نے فال بد شروع کی۔

لوگ ایسا محض شیخی کی وجہ سے کرتے ہیں کہ لوگ یہ سمجھیں کہ بڑے عالی ہمت جو اس قدر بھوک اور پیاس کو برداشت کرتے ہیں۔ توجہ شیخی کی وجہ سے فال بد شروع کی تو پھر صحیح لگنے لگتی ہے۔

بد قابلی ایسی چیز ہے۔ ایک شخص کو مدینہ میں بخار آیا۔ جناب رسول اللہ صلی اللہ علیہ وسلم عیادت کو تشریف لے گئے فرمایا۔ لا بأس طہور ان شاء الله (الصحيح للبخاري ۲۳۶:۳، المعجم الكبير للطبراني ۳۳۳:۱۱، مشكوة المصايح: ۱۵۲۹) اس نے کہا لا بل حمی تفور علی شیخ کبیر تزیرہ القبور تیز بخار ہے یہ قبرستان میں پہنچائے گا۔ آپ نے فرمایا بہتر ہے اب یوں ہی ہو گا۔ چنانچہ مجھے یاد پڑتا ہے کہ کسی روایت میں ہے کہ وہ ٹہل گیا۔ اسی طرح صبح سے تم نے غل مچانا شروع کیا کہ ہائے پیاس ہائے بھوک تو کیونکر بھوک پیاس نہ لگے گی۔

روزہ میں غسل

اسی واسطے جو فعل کہ بے صبری پر دال (دلالت کرنے والا ۱۲) ہو شریعت کے نزدیک ناپسندیدہ ہے۔ اسی سے امام صاحب فرماتے ہیں۔ روزہ کی حالت میں بار بار نہانا مکروہ ہے اور امام ابو یوسف فرماتے ہیں جائز ہے مگر دونوں میں کوئی تعارض نہیں۔ ایک نہانا ایسا ہے کہ بے صبری سے پیدا ہوا ہے مثلاً گرمی پیاس کا صبر نہیں یا بے صبری سے تو ناشی نہیں مگر دال ہے بے صبری پر کہ دیکھنے والے اس کے طرز اور اس کی ہیئت سے یہ سمجھتے ہیں کہ اسے گرمی کی برداشت نہیں ایسا نہانا مکروہ ہے کیونکہ اس میں حق تعالیٰ کے فرض سے اظہار کراہیت ہے کہ خدا نے ایک عبادت فرض کی اور یہ ناک بھوک چڑھاتے ہیں۔ اس سے ثواب جاتا رہتا ہے۔ اس سے کیا فائدہ کہ کرنا تو پڑا ہی غل مچا مچا کے اس کا ثواب کیوں کھوتے ہو۔ یہی حال ہے ان کا جو پریشان کن واقعات میں گھبرا یا

کرتے ہیں اور پھر طرح طرح کی شکایتیں کرتے ہیں دنیا کا تو نقصان ہوا ہی دین کا بھی نقصان کیا۔ خواہ تواہ شکایت کر کے **خَسِرَ الدُّنْيَا وَالآخِرَةَ** (دنیا و آخراً خرداً و نوں کا نقصان ہوا ہی) قضاً گر نشود در هزار نالہ و آہ بکفر یا بشکایت برآید از دنبے (جامع)

(حکم الہی نہیں بدلتا اگرچہ ہزار آہ و نالہ کفر یا شکایت کے ساتھ منه سے لکھیں) (۱۲) جو چیز گئی وہ گئی پھر تو ملنے سے رہی۔ تم اپنا ثواب کیوں کھوتے ہو۔ کس قدر حماقت ہے کہ ایک نقصان تو ہوا ہی تھا دوسرا بھی کر لیا۔ واقعی ان دنیاداروں سے زیادہ نادان کون ہو گا۔ اگر راضی رہتے تو دو طرح سے اس کا تدارک ہو جاتا ایک تو ثواب ملتا۔ دوسرے پریشانی میں کمی ہو جاتی۔ عورتوں پر جو اس قد غم کی شدت ہوتی ہے اس کی یہی وجہ ہے کہ ہائے ہائے بہت کرتی ہیں۔ اگر نہ بھی کریں تو دوسری عورتیں آ کر کرتی ہیں۔ یہ رسم ہے کہ جب کوئی مر جاتا ہے تو اس گھر میں جب کوئی عورت آتی ہے گھروالی کے گلے پٹ کر ضرور روتی ہے۔ اگر وہ بھول جائے تو اسے اس طرح سے یاد دلادیتی ہیں اور مردوں کو اللہ تعالیٰ نے استقلال دیا ہے۔ اول اول کچھ غم رہا اس کے بعد بھول بھال گئے۔ تو ایک نہانا تو وہ تھا اور ایک نہانا اس لئے ہے کہ بے صبری سے نہیں ہوا بلکہ نفس کو تھوڑی سی مدد دیدی کہ عبادت آسان ہو جائے تا کہ اعانت ہو طاعت پر اس میں کچھ حرج نہیں۔ یہ **تَعَاوُنٌ وَاعْلَمٌ** **الْيَزِيرَةُ وَالثَّقْوَى** (یہی اور تقویٰ میں ایک دوسرے کی اعانت کرتے رہو) (۱۲) میں داخل ہے اور **إِسْتَعِينُوا بِالصَّبْرِ وَالصَّلْوةِ** کا مصدقہ ہے۔ یعنی صبر و صلوٰۃ کے ذریعہ سے اور عبادتوں پر استعانت کرو۔ غرض ایک عمل سے دوسرے عمل پر سہارا ڈھونڈنا مطلوب ہے۔

شان عبدیت

اور یہی حقیقت ابو داؤد کی روایت کی کہ حضور صلی اللہ علیہ وسلم روزہ میں کبھی کبھی غسل بھی فرماتے تھے۔ اور آپ کا مطلبتا بھی معمول تھا کہ آپ کو جب کبھی دو چیزوں میں اختیار دیا جاتا تھا آپ آسان کو اختیار فرماتے تھے۔ حالانکہ آپ کی ہمت عالیہ اس قدر بلند تھی کہ دو جہان کی مشقت بھی اس کے آگے بیچ تھی۔ اور کیوں نہ ہو جس نے بوجھ اٹھالیا آثار وحی کا اور تبلیغ کا اور اس قوم کی مخالفت کا جس کے ساتھ بھی برائی نہیں کی تھی۔ بلکہ پہلے سے آپ اپنی قوم کے محبوب تھے آپ کو خود بھی اپنی قوم سے یہ بہت بعد معلوم ہوتا تھا حتیٰ کہ ورقہ بن نافل نے جب اپنی یہ تمنا ظاہر

کی کاش اس وقت میں جوان ہوتا جب آپ کی قوم آپ کو نکال دے گی۔ تو آپ نے تعجب سے فرمایا کہ کیا میری قوم مجھ کو نکال دے گی۔ نکال دینے کا یہ مطلب ہے کہ آپ کو پریشان کرے گی۔ اس سے آپ خود ہی علیحدہ ہو جائیں گے۔ اور یہ معنی نہیں کہ تباہ و معنی کے اعتبار سے اخراج ہو گا کہ اس میں ظاہراً حضور صلی اللہ علیہ وسلم کی اہانت تھی۔ نعوذ باللہ ممن اور حق تعالیٰ نے حضور صلی اللہ علیہ وسلم کی تو ہیں ظاہری کو بھی گوارا نہیں فرمایا۔

یہی وجہ ہے کہ آپ کو ظاہری شہادت نہیں ہوئی حالانکہ آپ نے تمباہمی کی۔ وددت ان اقتل فی سبیل الله ثم احیی ثم اقتل ثم احیی ثم اقتل (تاریخ بغداد للخطیب البغدادی ۲:۷) کہ میں یہ چاہتا ہوں کہ میں اللہ کے راستے میں قتل کیا جاؤں اور پھر زندہ کیا جاؤں پھر قتل کیا جاؤں پھر قتل کیا جاؤں۔ گو منا یہ تعاقب آپ کو (یکے بعد دیگرے آنا ۱۲) بلکہ آپ کے خدام کو عطا ہوا ہے۔

کشتیگان خبر تسلیم را ہر زمان از غیب جان دیگر است
(خبر تسلیم کے کشوں کو ہر زمانہ میں ایک اور جان عطا ہوتی ہے ۱۲) گو ظاہر آپ کے لئے اس کا وقوع نہیں ہوا حالانکہ حضرت عائشہؓ فرماتی ہیں کہ میں دیکھتی ہوں آپ کے رب کو جیسی آپ کی خواہش ہوتی ہے ویسا ہی کر دیتے ہیں اور آپ کی توبڑی شان تھی جب آپ کے غلاموں کی یہ شان ہے۔
میدہدیزاداں مراد متقین (اللہ تعالیٰ متقینوں کی مراد یہ پوری کرتے ہیں ۱۲)

اور اس سے یہ نہ سمجھا جائے کہ آپ کی ہر دعا مقبول ہوئی۔ چنانچہ آپ نے دعا کی تھی کہ امت میں ناتفاقی نہ ہو۔ مقبول نہیں ہوئی تاکہ آپ کا بندہ ہونا اور اللہ نہ ہونا ثابت ہو جائے۔ مگر افسوس ہے باوجود عبدیت کے ان آثار کے ظہور کے بھی بعض جہلاء نے حدیث گھڑی ہے کہ انا عرب بلا عین میں بلا عین عرب ہوں (یعنی رب ہوں نعوذ باللہ ۱۲) اس جاہل کو یہ خبر نہ ہوئی کہ اول تو عرب قوم کا نام ہے۔ جناب رسول مقبول صلی اللہ علیہ وسلم اتنے بڑے فصیح و بلیغ عربی کے بجائے عرب فرماتے؟ دوسرے عرب کی بے مشد نہیں اور رب کی مشد د ہے۔ اگر عین کو حذف کر دیا جائے تو رب رہ جائے رب تھوڑا ہی ہو گا۔ سو یہ عبارت ہی خود اپنے مختروع ہونے پر دال ہے جیسا کہ کسی نے کہا ہے سبوح لہا منها علیہا شواهد (یعنی اس حدیث کے مختروع ہونے پر اس کی عبارت ہی سے دلائل قائم ہیں ۱۲) پس حدیث ہی خود بتارہی ہے کہ میں موضوع

(گھری ہوئی ۱۲) ہوں اور وضاع (گھرنے والا ۱۲) بھی کوئی بالکل ہی جاہل ہے۔ اسی طرح اس کو بھی حدیث بنالیا انا احمد بلامیم (میں بلا میم کا احمد یعنی احمد ہوں ۱۲) حالانکہ یہ حضرت احمد جام رحمۃ اللہ علیہ کا قول ہے جو سکر میں صادر ہوا ہے۔ غرض اب بھی بندوں نے بدون خدا بنائے ہوئے نہ چھوڑا۔ اور اگر ایک دعا بھی واپس نہ ہوتی تب تو خدا کی رجسٹری ہو جاتی۔ پس اسی وجہ سے آپ کی بعض دعائیں قبول نہیں ہوئیں۔ پس گو بعض ادعیہ (دعائیں ۱۲) اس مصلحت کی وجہ سے پوری نہ ہوئی ہوں۔

لیکن اس تمنا کا پورا ہونا تو اس مصلحت کے بھی خلاف نہ تھا مگر باوجود اس کے یہ تمنا آپ کی اس لئے پوری نہیں ہوئی کہ حق تعالیٰ کو اپنے حبیب صلی اللہ علیہ وسلم کی یہ حالت گوارانہ ہوئی۔

ع آں منم کاندر میان خاک و خون بینی سرے

(میں وہ ہوں کہ خاک اور خون میں میرا سر آ لو دہ دیکھو گے ۱۲) کہ سرمبار ک گرد و غبار میں لوٹ رہا ہو اور کفار ٹھکراتے ہوئے جار ہے ہوں۔ یہ صورت اہانت بھی گوارانہ ہوئی۔

اسوہ نبوی ﷺ

اسی طرح آپ کو فقر و فاقہ بھی دیا تو وہ بھی با دشائیت میں۔ یہ نہ تھا کہ آپ کے پاس مال نہ آتا ہو کہ یہ بھی عرف اہانت کی صورت ہے بلکہ آتا تھا مگر آپ رکھتے نہ تھے۔ ایک ایک جلسہ میں آپ نے سو سو اونٹ ایک ایک شخص کو دے دیئے اگر سو سو ہی روپے کا رکھوتب بھی دس ہزار روپے ہو گئے۔ اگر آج کوئی دس روپے دیدے تو تعجب سے کہا جائے گا کہ اتنا انعام۔ اسی طرح اگر کوئی امیر قربانی کرے گا تو بکرے یا گائے کے ایک حصہ سے بڑھے گا ایک دنبہ کر دے گا۔ حضور صلی اللہ علیہ وسلم نے جنتۃ الوداع میں سو اونٹ ذبح کئے اور ان سو میں تریسٹھا پنے ہاتھ سے ذبح کئے۔ اس سے معلوم ہوا کہ حضور صلی اللہ علیہ وآلہ وسلم کو اپنے ہاتھ سے کام کرنے کی بھی عادت تھی۔ آج کل کے مولوی صاحب ہیں کہ انہیں اپنے ہاتھ سے کام کرنا دشوار ہے اور اگر کرنا بھی چاہیں تو لوگ نہیں کرنے دیتے۔ مولوی صاحب ذرا لوٹا لے کر وضو کے لئے پانی لینے چلے بس لوگ دوڑے کہ حضرت میں لاوں۔ جوتا لے کر چلے چھین لیا کہ میں لے چلوں۔ اگر ایسا ہی رہا تو یہ لوگ جب تک یہاں رہیں گے اس وقت تک تو مولوی صاحب کے کام کر دیں گے۔ پھر مولوی صاحب کو یہی

عادت ہو جائے گی اور ہر کام کے لئے آدمی کی ضرورت ہو گی۔ تو مولوی صاحب پر ایک مصیبت آجائے گی۔ اور ہر کام کے لئے فرمایا کریں گے کہ کوئی آدمی ہے۔

ایک بانو فقیر کسی رئیس کے یہاں گئے انہوں نے پکارا کوئی آدمی ہے۔ فقیر نے کہا تھوڑی دری کے لئے آپ ہی نہ آدمی بن جائیے۔ قنوج میں ایک رئیس کا لطیفہ ہے کہ ان کے کسی دوست نے پکارا کہ کوئی آدمی ہے اس رئیس صاحب نے کہا کہ میں ہوں آدمی کہیے انہوں نے کہا کہ آپ آدمی ہیں مع ریاست کے میں چاہتا ہوں بلاریاست کے۔ یعنی آپ بشرط شے (یعنی آپ مع کمال ریاست ۱۲) کے مرتبہ میں آدمی ہیں۔ اور میں چاہتا ہوں بشرط لاشے کے مرتبہ میں (یعنی بشرط عدم الکمال فیہ سوی الامانیت (یعنی اس میں بجز انسانیت کے اور کوئی کمال نہ ہو ۱۲) نہ لابشرط شے (یعنی اس میں کوئی کمال نہ ہو انسانیت اور نہ ریاست وغیرہ ۱۲) کے مرتبہ میں چاہتا ہوں اور نہ بشرط شے کے مرتبہ میں۔ یہ جواب تحقیقی تھا ورنہ ظاہر نظر میں لطیفہ تیز ہے۔ بہر حال مولوی صاحب تو پھر کسی کام کے نہ رہیں گے میرے ایک دوست مولوی ہیں۔ الہ آباد کی کچھری میں بندوق کے لائسنس کی درخواست دی تھی اس کے لئے کچھری گئے ہوئے تھے۔ ایک وکیل کہنے لگے مولوی صاحب آپ اور بندوق۔ انہوں نے کہا جی ہاں بندوق تو مرد رکھتے ہیں اور مولوی مرد نہیں ہوتے اس لئے بیشک ان کا بندوق رکھنا محل تعجب ہے۔ وکیل صاحب چپ ہی تو ہو گئے۔ تو یہاں تک نوبت پہنچ گئی کہ انہیں لوگ بھی بالکل اپانی سمجھتے ہیں۔ لوگوں نے انہیں حضور حضور کر کے واقعی بالکل ست بنا دیا۔ ورنہ سنت یہ ہے کہ سب کام اپنے ہاتھ سے کرے اب تو ہماری یہ حالت ہے کہ ہمیں یہ معلوم نہیں کہ لٹھا کتنے گز کا ہے۔ اگر کبھی خریدنے جائیں تو بزاں اگر پانچ آنے گز کہہ دے تو یہ نہیں کہہ سکتے کہ چار آنے کہ ایسا نہ ہو واقعی یہ اتنے گز کا ہو اور ہم کم کا کہیں تو ہماری نادانی پر ہے اس لئے چپکے سے خرید لیتے ہیں پھر اگر کہیں خریدا تو بزاں صاحب ہم سے پہلے جمع کا حساب کر چکتے ہیں مولوی صاحب کا حساب بعد میں ختم ہوتا ہے اور اکثر غلط ہوتا ہے بھلا یہ بھی کوئی زندگی ہے کہ بالکل نکھے بن گئے۔ لکھنؤ کے ایک شہزادہ کی حکایت مشہور ہے کہ ایک مرتبہ محل میں سانپ نکل آیا۔ بیگمات میں شور ہوا کہ ارے کسی مرد کو بلا شہزادہ صاحب بھی ہم زبان ہو کر بھی کہنے لگے کسی ماما نے کہا حضور آپ بھی تو مرد ہیں کہنے لگے واللہ خوب یاد دلایا لا ولائی۔ بیچارے کو اپنا مرد ہونا بھی یاد نہ رہا۔ یاد تو جب ہوتا کہ مردوں کا کوئی کام کرتے۔ اسی طرح مولوی صاحب بھی اگر اپنے ہاتھ

سے کام کرتے رہتے تو انہیں حساب کتاب کی خبر ہوتی یہ کیا و اہیات ہے کہ ایک دفعہ ہی سب جمع ہو گئے اور بلا کی طرح مولوی صاحب کو لپٹ گئے کوئی ہاتھ دباتا ہے کوئی پاؤں دباتا ہے کوئی کر دباتا ہے کوئی پنکھا جھلتا ہے اس کے بعد جب سب چلے گئے اب مولوی صاحب کی بڑیاں کلکل کرتی ہیں اب وہاں نہ کل ہے نہ جز۔ مولوی صاحب پڑے کوس رہے ہیں ایک ریس صاحب کے خدمت گاروں نے بہت ہاتھ پاؤں دبائے تھے وہ حج کو گئے وہاں بڑی تکلیف انٹھائی کیونکہ خدمت کے عادی ہو چکے تھے جب واپس ہوئے خدمت گاروں نے پوچھا حضور حرم میں ہمارے واسطے بھی دعا کی تھی انہوں نے کہا بلکہ خوب کو ساتھا کہ ایسی خراب عادتیں ڈال دیں جن سے بہت تکلیف ہوئی۔ بد دعاء تو کیا کرتے مگر واقعی انہوں نے کام تو ایسا ہی کیا تھا۔ یہ بالکل و اہیات ہے کہ اس طرح خدمت کرے کہ بالکل اپنا پابند بنالے۔ اصول و اعتدال سے ہر کام اچھا ہوتا ہے۔ غرض حضور صلی اللہ علیہ وسلم کی زندگی نہایت سادہ تھی بکری کا دودھ اپنے ہاتھ سے نکال لیتے تھے۔ پچھونا خود جھاڑ لیتے تھے۔ حتیٰ کہ نفل مبارک اپنے دست مبارک سے ہی لیتے تھے۔

قوۃ نبوی ﷺ کا عالم

اور حضور صلی اللہ علیہ وآلہ وسلم کی قوت بھی دیکھئے کہ تریسٹھ اونٹ اپنے ہاتھ سے ذبح کئے حالانکہ اس کے ذبح کرنے میں نہایت دشواری ہے اور جانور کے ذبح میں تو سہولت ہے کہ لٹا کر ذبح کر لیا۔ اس کو اس طرح ذبح کرتے ہیں کہ پاؤں اس کا خاص طریقہ سے باندھ دیتے ہیں تاکہ بھاگ نہ سکے۔ پھر اس کے سینہ پر ایک خاص رگ ہے اس پر برچھا مارتے ہیں اسے خر کہتے ہیں مشک کی طرح رگوں کا منہ کھل جاتا ہے۔ تمام خون بہہ کروہ گر پڑتا ہے۔ معلوم ہوا کہ حضور صلی اللہ علیہ وسلم نشانہ میں بھی بڑے مشاق تھے۔

اور حضور صلی اللہ علیہ وآلہ وسلم میں قوت جسمانی بھی بہت تھی۔ چنانچہ ایک شخص رکانہ بہت بڑے پہلوان تھے کہ ہزاروں آدمیوں کا مقابلہ کرنے والے سمجھے جاتے۔ حضور صلی اللہ علیہ وآلہ وسلم کی خدمت میں حاضر ہوئے عرض کیا کہ اگر آپ مجھے کشتی میں پچھاڑ دیں تو میں مسلمان ہو جاؤں۔ حضور صلی اللہ علیہ وسلم نے فرمایا آؤ۔ وہ آئے آپ نے انہیں پچھاڑ دیا۔ عرض کیا یہ تو اتفاقاً پچھاڑ دیا اب کے پچھاڑ یئے۔ حضور صلی اللہ علیہ وسلم نے فرمایا اچھا پھر کہی پھر آئے پھر اٹھا کر پچینک دیا۔ پھر روہ مسلمان ہو گئے۔ غرض سوانحوں کی قربانی اور اس میں سے تریسٹھ کے دست

مبارک سے نحر کرنے سے آپ کی ثروت قوت پر استدلال ہوتا ہے۔ حضور صلی اللہ علیہ وآلہ وسلم مفلس نہ تھے ہاں فقیر تھے کیونکہ مفلس تو وہ ہے جس کے پاس کچھ نہ ہوا اور آپ کے پاس تھا سب کچھ مگر دے دیا کرتے تھے۔

اسی واقعہ قربانی میں حدیث میں حضور صلی اللہ علیہ وسلم کا مجذہ بھی آیا ہے۔ قاعدہ یہ ہے کہ جانور ذانع (ذنع کرنے والے) کا چہرہ دیکھ کر بھاگتا ہے جان سب کو پیاری ہے۔ اہل کشف اس کی لمبی بیان کرتے ہیں کہ جانوروں کو کشف ہوتا ہے۔ حدیث شریف سے بھی اس کی تائید ہوتی ہے۔ حدیث میں آتا ہے کہ مردہ جو کچھ کہتا ہے یا عذاب سے چینتا ہے تو اس کی آواز تمام کائنات سنتی ہے الائشلین یعنی اس کی آواز سوائے جن والنس کے سب سنتے ہیں اور اس سے یہ بھی معلوم ہوا کہ کشف کوئی کمال نہیں جلوگ کشف کے پیچھے پڑے رہتے ہیں وہ اس پر غور کریں کہاں ہیں۔ شاہ صاحب جو اسے بہت بڑی چیز سمجھتے ہیں اگر شاہ صاحب کو کشف بھی ہونے لگا تو بہت سے بہت شاہ صاحب ایک بہیمیہ (چوپا یہ ۱۲) کے برابر ہو گئے۔ اصل کمال قرب ہے اور یہ عبدیت سے حاصل ہوتا ہے۔ اس کے قائل ہوتے ہوئے کشف کی تمنا مصدق اس شعر کا ہے۔

دست بوی چوں رسید از دست شاہ پائے بوی اندر اس دم شد گناہ
یعنی با دشاد کی حضوری ہو گئی وہاں با دشاد نے ہاتھ چومنے کی اجازت دیدی یہ کہتا ہے نہیں
میں تو جوتا چوموں گا۔ کمخت پائے بوی اندر اس دم شد گناہ۔ جب ہاتھ چومنے کو مل گئے تو پھر پیر
چومنا حماقت ہے۔ یہی مثال ہے ان لوگوں کی جو کشف و کرامات ڈھونڈتے ہیں جو بہائم کو بھی ہوتا
ہے بڑی چیز عبدیت ہے۔ کشف و کرامات کو لے کے کیا کرو گے۔ غرض قاعدہ ہے کہ جانور ذانع
کی صورت دیکھ کر بھاگتا ہے مگر جب حضور صلی اللہ علیہ وآلہ وسلم انہیں ذنع کرنے چلے تو حدیث
میں ہے کلہن یزدلفن الیه ہر ایک جانور آپ کی طرف بڑھتا تھا کہ ذنع کریں۔

ہمه آہوان صمرا سر خود نہادہ بر کف بامید آنکہ روز بشکار خواہی آمد
(اس امید پر کہ آپ شکار کو آئیں گے جنگل کے سب ہر نوں نے اپنا سر ہتھیلی پر رکھ لیا ۱۲)
جس نے اپنے معمتوں کی شان میں کہا ہے یہ شاعری محض ہے مگر حضور صلی اللہ علیہ وسلم کی
شان بچ مج تھی تو حضور صلی اللہ علیہ وسلم نے جانور اس طرح ذنع کئے خلاصہ مقام یہ ہے کہ اللہ
تعالیٰ نے آپ کو تنگ دست یا تھی دست نہیں بنایا تھا۔ آپ کا فقر و ترک اختیاری تھا۔ اس کی وجہ بھی

یہی ہے کہ اللہ تعالیٰ نے حضور صلی اللہ علیہ وسلم کو صورت اہانت سے بھی بچایا۔

بیان سیرت میں احتیاط

اسی واسطے محققین نے مشورہ دیا ہے کہ عوام کم فہم جہلاء کے مجمع میں حضور صلی اللہ علیہ وسلم کے فاقہ وغیرہ کا بیان نہ کرے بلکہ ایسے عوام کے سامنے وہی مضمائیں بیان کرنا چاہئیں جن میں حضور صلی اللہ علیہ وسلم کی شان و شوکت ظاہر ہوتی ہو۔ ان کے سامنے فقر و فاقہ کے مضمائیں نہ بیان کرنا چاہیے کیونکہ اس میں احتمال ہے ان کے قلوب سے حضور صلی اللہ علیہ وسلم کی عظمت نکل جائے میرے ایک دوست تھے۔ مولوی منت اللہ انہوں نے ایک قریہ (گاؤں ۱۲) میں یہ بیان کر دیا کہ حضور صلی اللہ علیہ وآلہ وسلم کبھی کبھی مع نعلین مبارک نماز پڑھتے تھے ایک مرتبہ جریل علیہ السلام نے آپ صلی اللہ علیہ وسلم کو اطلاع دی کہ نعلین مبارک میں نجاست بھری ہے۔ حضور صلی اللہ علیہ وسلم نے نکال ڈالا۔ فی نفس واقعہ تو صحیح ہے مگر لوگ گزر گئے کہ تو کیسا بد عقیدہ ہے کہیں جناب رسول اللہ صلی اللہ علیہ وسلم کی نعلین مبارک نجس ہو سکتی ہے خیر تھا تو ان کا جہل مگر ناشی تھا اعتقاد عظمت رسول اللہ صلی اللہ علیہ وسلم سے۔ مولوی صاحب نے مجھ سے شکایت کی۔ میں نے کہا ایسی جگہ آپ کو ایسی بات کہنا چاہیے نہ تھی۔ اس میں فتنہ کا احتمال ہے۔ غرض علماء محققین نے تصریح کی ہے کہ عوام کے مجمع میں حضور صلی اللہ علیہ وسلم کے فقر و فاقہ کو نہ بیان کرنا چاہیے تاکہ قلوب میں عظمت باقی رہے مگر جہاں فہیم ہوں کچھ مضاائقہ نہیں۔

البتہ جہاں کے لوگ ایسے کم فہم ہوں جیسی حکائیں سنی گئی ہیں۔ وہاں ہرگز نہ بیان کرنا چاہیے جیسے بعضے جہلاء کا قصہ سنائے کہ پورب کے کسی دیہات میں وہاں کے لوگوں سے پوچھا گیا تم کون قوم ہو کہا مسلمان۔ کس کی امت ہو کہا ایک راجہ پچھاں میں گبرو (یعنی گزرائے) ہم واکی (یعنی اس کی) امت ہیں۔ ان لوگوں کو یہ بھی خبر نہیں تھی کہ حضور صلی اللہ علیہ وآلہ وسلم کا مولد کون مقام ہے اور اسم گرامی کیا ہے۔ اجمالاً اتنا جانتے تھے کہ پچھاں میں راجہ ہوئے ہیں اگر ان نادانوں سے حضور صلی اللہ علیہ وسلم کے فقر و فاقہ کی حالت بیان کی جائے تو جو عظمت راجہ ہونے کے خیال سے ہے وہ بھی جاتی رہے اس لئے قوی احتمال ہے کہ اس قسم کے لوگ برائے نام اسلام سے بھی منحرف ہو جائیں۔ ایک اور روہیلن عورت کی حکایت ہے کہ وہ حج کو گئی۔ مکہ معظمه میں حضور صلی اللہ علیہ وآلہ وسلم کے مولد شریف کی زیارت کو بھی گئی۔ وہاں جا کر جوش محبت میں بڑی دیریک حضور صلی اللہ علیہ

وسلم کے اوصاف حمیدہ بیان کر کے میں جاؤں واری جاؤں کہتی رہی۔ اس کے بعد کہنے لگی کہ بے عیب ذات خدا کی حضور صلی اللہ علیہ وآلہ وسلم سب کچھ تھے۔ مگر روہیلے نہ تھے کہ جنت اپنے نزدیک روہیلوں کی قوم کو اشرف الاقوام سمجھتی تھی۔ ایسوں کے سامنے صرف اتنا کہہ دے کہ حضور صلی اللہ علیہ وسلم پسغیر تھے۔ ایسے نکتے نہ بیان کرے جو ان کم فہموں کی سمجھ سے باہر ہوں۔ بعض فطرۃ ایسے کم فہم ہوتے ہیں کہ اللہ میاں کو بھی نہیں جانتے ایک عورت نے مجھ سے پوچھا کہ اللہ میاں زندہ ہیں۔ میں نے کہا کہ پہلے یہ بتاؤ کہ رزق کون دیتا ہے کہا اللہ میاں۔ بارش کون کرتا ہے اللہ میاں۔ مارتا کون ہے اللہ میاں پیدا کون کرتا ہے۔ اللہ۔ میں نے کہا کہ سب کام تو اللہ میاں کرتے ہیں مردہ بھی کہیں کوئی کام کر سکتا ہے کہنے لگی ہاں بس اب سمجھ میں آ گیا کہ اللہ میاں زندہ ہیں۔ (هو حی لا یموت) (وہ زندہ ہیں ان کو موت نہ آئے گی۔

ایک اور بڑھیا بنت ضلع مظفر نگر میں تھی کہنے لگی جب سب مر جاویں گے تو اکیلے اللہ میاں کی جی نہیں گھبرا دے گا۔ ان بڑی بی کی تمنا یہ تھی کہ کم از کم ہندیا چوہے کے لئے انہیں اللہ میاں رکھ لیتے اور چاہے سب کو مارڈا لئے۔ انہیں گناہ بھی نہیں ہوتا وہاں تو اس قدر وسعت رحمت ہے کہ ان کے یہی خیالات پسندیدگی کی نظر سے دیکھے جاویں گے۔

ایک اور محلہ نو گانوہ کی بڑھیا اپنے فقر و فاقہ کی شکایت مجھ سے کرنے لگی۔ کہ فاقہ ہوتے ہیں کپڑے پھٹ گئے ہیں۔ پھر خاموش ہو کر ڈر کر کہنے لگی کہ میں زیادہ کہہ بھی نہیں سکتی کبھی اللہ میاں کہیں کہ میرے عیب کھوٹی پھرے ہے۔

اہانت طاہری سے حفاظت

اب ایسے لوگ جو اللہ و رسول صلی اللہ علیہ وآلہ وسلم کو پورے طور پر جانتے بھی نہیں ان کے سامنے ایسے واقعات کا بیان نہ کرنا چاہیے کہ ان کے دل سے بالکل ہی قدر جاتی رہے۔ بہر حال آپ کی تمنا و ددت ان اقتل فی سبیل الله ثم احیی ثم اقتل (تاریخ بغداد للخطیب البغدادی ۲:۷)

(میں چاہتا ہوں کہ میں اللہ کے راستے میں قتل کیا جاؤں پھر زندہ کیا جاؤں پھر قتل کیا جاؤں ۱۲) پوری نہیں ہوئی کہ اس میں حضور صلی اللہ علیہ وسلم کی بے ادبی اور نیز عشاق کی دل شکنی کا اندیشہ تھا۔ اس تقریرے معلوم ہوا کہ اہانت کی صورت بھی حضور صلی اللہ علیہ وآلہ وسلم کے لئے نہیں ہوئی اس لئے اللہ نے حضور صلی اللہ علیہ وآلہ وسلم کو اس سے بچایا کہ آپ کے ہم قوم آپ کو نکال دیتے۔ حضور صلی اللہ علیہ وسلم کا

رعب ان پر اتنا تھا کہ کسی کی ہمت ہی نہ ہوتی تھی کہ آپ کے ساتھ گستاخی کرے۔

حدیث میں ایک قصہ آیا ہے کہ ایک دفعہ مکہ میں ایک اونٹ ذبح ہوا تھا آپ سے میں کفار کا مشورہ ہوا کہ کوئی شخص اس کی الائش آپ پر رکھا آوے۔ ایک بد جنت اٹھا اس وقت آپ نماز پڑھ رہے تھے۔ سجدہ میں تھے اس نے آپ پر وہ الائش رکھ دی کیونکہ یہ جانتے تھے کہ یہ ایسے رسول ہیں کہ نماز توڑ کے تھپڑ نہیں ماریں گے۔ اَفَلَا تَعْرِفُوا رَسُولَنَا (یا یہ لوگ اپنے رسول سے واقف نہ تھے) (۱۲) حضرت فاطمہ کو علم ہوا آئیں۔ اور اس الاش کو ہٹایا اور خوب کوری سنائیں اور کسی کی ہمت نہ ہوئی کہ کچھ منہ سے کہہ سکے۔ حدیث میں آیا ہے کہ فاقبت فاطمہ و ہی جویریہ حضرت فاطمہ (آئیں آپ) اس وقت بھی تھیں پھر حضور صلی اللہ علیہ وسلم نے نماز کے بعد بد دعا کی۔ اس قصہ سے معلوم ہوا کہ مقابلہ میں آ کر کچھ نہ کر سکتے تھے۔ یہ تھا آپ کا رعب حتیٰ کہ بالمشافہ (روبرو ۱۲) حضور صلی اللہ علیہ وسلم سے گستاخانہ کلام کی بھی کسی کو جرأت نہ تھی آپ خود فرماتے ہیں نصرت بالرعب (رعب کے ذریعہ سے میری مدد کی گئی ہے) ورنہ آپ تو اکیلے تھے جو کچھ وہ چاہتے کر سکتے کمیٹیاں ہوتی تھیں کہ حضور صلی اللہ علیہ وآلہ وسلم کو نکال دیں مگر آپ کو خدا نے رعب اتنا دیا تھا کہ اس کی بھی ہمت نہ ہوئی۔ الغرض جب ورقہ بن نوفل نے کہا کاش میں اس وقت جوان ہوتا جب آپ کی قوم آپ کو نکال دے گی آپ نے تعجب سے فرمایا کہ کیا میری قوم مجھے نکال دے گی میری اس قدر ردا اور اتنی وقعت میں اتنا محبوب ہوں میں نے کبھی کسی کے ساتھ برائی بھی نہیں کی۔ انہوں نے کہا کہ جتنے بھی آپ سے پہلے ہوئے ہیں وہ سب انہیں اوصاف سے موصوف تھے مگر جب انہوں نے تبلیغ شروع کی ان کے ساتھ ہی ہوا۔ اسی طرح آپ کے ساتھ بھی ہو گا۔ چنانچہ حضور صلی اللہ علیہ وسلم کی قوم نے آپ کی توقع کے خلاف آپ کو بہت پریشان کیا۔ آپ نے سب برداشت کیا۔

سہل پسندی کی حکمت

اتنی بڑی عالی ہمت ذات پاک کو اس کی کیا ضرورت تھی کہ دو شقوق (جانبوں ۱۲) میں سے جب اختیار کیا آسان شق کو اختیار کیا۔ یعنی جہاں ایک مقصود کے دو طریق ہوں۔ ان میں آسان طریق کو لینا۔ اس میں دوراز ہیں۔ علم، وسیع، حال، علم وسیع تو یہ ہے کہ مقصود کو غیر مقصود سے متینز کرنا۔ کیونکہ اگر مشکل طریق کو اختیار کرتے تو طریق پر شبہ مقصود کا ہوتا اور خیال ہوتا کہ اگر یہ مقصود نہ ہوتا تو باوجود دشواری کے اس کو کیوں اختیار کیا جاتا۔ اور حال کیا ہے۔ معرفت ہے نعمت حق کی۔

آسان کو قبول نہ کرنا علامت ہے۔ اعراض عن النعمت (نعمت سے روگردانی کرنے ۱۲) کی کہ خدا نے تو سہولت بر تی مگر یہ قبول نہیں کرتے۔

اور نیز اس میں ایک دلالت ہے حسن معاملہ پر بھی کیونکہ تجربہ سے معلوم ہوا ہے کہ جو خود آسانی پسند ہوتا ہے وہ دوسروں کو بھی دشواری میں نہیں ڈالتا۔ آپ کو اس واسطے خدا تعالیٰ نے آسانی پسند بنایا تھا تاکہ آپ دوسروں کے لئے بھی آسانی ڈھونڈیں۔ آپ سب کے ساتھ آسانی کا برتاؤ کرتے تھے۔ یہوی ہو خواہ غلام ہو۔ غلام سے بھی جو فرمائش کی آسان کی۔ اگر فی نفسہ وہ کام دشوار ہو اسوج کر آسان کر کے بتایا۔ غرض خود بھی کسی کو الجھن میں کبھی نہیں ڈالا اور وہ کو بھی منع فرمایا۔

اتنی بات سے بھی منع فرمایا ایک مرتبہ حضرت جابر رضی اللہ عنہ حاضر ہوئے اجازت چاہی۔

آپ نے پوچھا کون ہے؟ کہنے لگے انا یعنی میں ہوں۔ حضور صلی اللہ علیہ وآلہ وسلم نے فرمایا میں میں کیا کر رہے ہو اس سے تو یہ معلوم ہوا کہ کون شخص ہے کیونکہ دو حال سے خالی نہیں یا تو اس کی آواز صاحب خانہ پہچانے گا یا نہیں پہچانے گا اگر آواز پہچانے گا تو یہ نہ پوچھے گا کہ کون ہے اور اگر آواز نہ پہچانے گا تو میں ہوں کہنے سے کیا فائدہ کیونکہ اس سے بھی آواز ہی معلوم ہوگی۔ اس واسطے حضور صلی اللہ علیہ وآلہ وسلم نے انا کہتا نا پسند فرمایا۔ اللہ اکبر آپ کی سہولت پسندی کس قدر بڑھی ہوئی تھی کہ اور وہ کو بھی اس بات کی تعلیم دی کہ ایسا نہ کریں جس سے لوگ الجھن میں پڑیں۔ اسی طرح صوم میں غسل بھی اسی آسانی کی غرض سے اختیار فرمایا تو امام ابو حنفیہ و امام ابو یوسف رحمہما اللہ کے قول میں تعارض نہیں۔ دونوں جدا جد احوالت پر محمول ہیں۔

باطنی غذا

اس تقریر سے مقصود یہ ہے کہ روزہ ایسی چیز ہے کہ اگر نہ گہرائے اور جزع و فزع نہ کرے تو پھر نہ بھوک لگنے پیاس معلوم ہو تو یہ غذا خدا کی جانب سے ملتی ہے جونہ بھوک لگنے دیتی ہے نہ پیاس نہ ضعف ہونے دیتی ہے۔ نہ اضمحلال تم نے بزرگوں کی حکایتیں سنی ہوں گی۔ کہ میں دن نہیں کھایا اور چالیس دن نہیں کھایا اور اپنی آنکھ سے دیکھا ہو گا کہ بزرگوں میں قوت زیادہ ہوتی ہے اور غذا بہت کم ہوتی ہے۔ اس میں راز یہ ہے کہ قوت ہوتی ہے نشاط سے اس سے زیادہ کون خوش ہو گا۔ ہر وقت جسے محبوب کی صحبت میسر ہوا انا جلیس من ذکر نی (کشف الخفاء للعجلونی ۱: ۲۳۲، اتحاف السادة المتقین ۶: ۲۸۷) (جو میرا ذکر کرتا ہے میں اس کا ہمنشیں ہوں ۱۲) ہر وقت

اس کے رگ و پے میں نور رہتا ہے وہ بھوک نہیں لگنے دیتا۔ دلائل علمیہ سے تو ثابت ہے، ہی عوام کی بھی زبان پر ہے کہ یہ کھانا کیا کھائیں گے الٰم (علم) سے پیٹ بھرا ہوا ہے۔ تو حقیقت میں انکا پیٹ نور سے بھرا ہوا ہے جسے عوام اپنی اصطلاح میں الٰم (علم) سے تعبیر کرتے ہیں وہ شاعر نہیں کہ گھڑ لیا ہو گا عامی ہیں ان کی زبان سے نکلتا ہے تو بیشک پچی بات ہے۔

بجا کہے جے خلقت اے بجا سمجھو زبان خلق کو نقارہ خدا سمجھو
تو واقعی رمضان کا مہینہ عید کا مہینہ ہے کہ جس وقت تم نہیں کھاتے تو وہ کھلاتے ہیں۔ کھانا اور نہ کھانا دلوں جمع ہو رہے ہیں۔ اور گوہ غذائے روحانی فی نفسہ اس غذائے جسمانی سے مغزی (بے پرواہ کرنے والی ۱۲) ہے۔

روزہ دار کیلئے دو فرحتیں

مگر یہ بھی خدا کی رحمت ہے کہ اس غذا کی بھی خواہش ہم کو دی اس کا بیان یہ ہے کہ حدیث میں آتا ہے کہ صائم کو دو فرحتیں ہوتی ہیں کہ ایک افطار کے وقت کہ جی خوش ہوتا ہے کہ خندنا پانی پینے کو ملا چکلیاں کھانے میں آئیں اور ایک خدا سے ملاقات کی تو اگر اس غذا کی خواہش نہ ہوتی تو یہ دو فرحتیں کیونکہ جمع ہوتیں اور یہ شبہ نہ کیا جاوے کہ جب غذا ہمیں ملتی رہتی ہے تو ہمیں بھوک کیوں لگتی ہے تھی غذا کیوں نہیں کافی ہو جاتی سوبات یہ ہے کہ حق تعالیٰ کبھی اس غذائے روحانی کو من وجہ قطع بھی کر دیتے ہیں اس لئے اس وقت بھوک پیاس کا غالبہ ہوتا ہے اور منقطع اس لئے کر دیتے ہیں کہ اگر ایسا نہ ہوتا تو تمہیں اس غذا کی قدر بھی نہ ہوتی۔

از دست ہجر یا رشکایت نمی کنم
 (میں ہجر کی شکایت نہیں کرتا کیونکہ اگر ہجر نہ ہوتا تو قرب میں لذت نہ معلوم ہوتی) پس
 جس طرح ظاہری غذا کو منقطع کر دیتے ہیں تاکہ اس میں لطف آئے اسی طرح لطف ہی کے لئے
 باطنی غذا کو بھی کبھی منقطع کر دیتے ہیں تو کیا لطف کا زمانہ ہے دن کو روحاںی غذارات کو جسمانی غذا۔
 غذا میں تبدیلی

پھر لطف در لطف یہ کہ ایک دن کو اور ایک رات کو اگر رات دن ایک ہی غذا ہوتی تو طبیعت اکتا جاتی۔ من وسلوئی کسی عمدہ غذا تھی مگر بنی اسرائیل اکتا کر کہہ ہی اٹھے لَنْ تَصِيرَ عَلَى طَعَامٍ وَاحِدٍ فَيَأْتُونَا (الآلیۃ) کہ ہم ایک ہی کھانے پر صبر نہیں کر سکتے۔ آپ ہمارے لئے اینے رب

سے دعا کیجئے کہ وہ ہمیں پیاز گلزاری مسروکی وال ساگ دے گناہ تو تھے، ہی خدا کی نعمت کی قدر نہ کی وہی گاؤں کی چیزیں مانگنے لگے من کہتے ہیں ترجمبین کو اور وہ نہایت لطیف چیز ہے مگر کیسی، ہی لطیف غذا ہو جب ایک ہی ہوتے طبیعت اکتا جاتی ہے ٹوک کے نوابوں میں سے شاید افضل الدوలہ کا قصہ ہے کہ کبھی کبھی سپاہیوں کے خیمے میں آ جاتے تھے تو ان کے لئے قالین وغیرہ کا اہتمام کرتے تھے تو کہتے تھے کہ بھی میں قالین چھوڑ کے تو تمہارے پاس آیا ہوں میں تو پرال، ہی پر بیٹھوں گا۔ کھانے کا اہتمام کرتے تو کہتے بھی میں تو مولیٰ روٹیاں کھاؤں گا۔ پلاو کھاتے کھاتے جی گھبرا گیا۔ سالک کے لئے یہ بڑا سبق ہے کہ اگر نور غائب ہو جاتا ہے تو انہیں تشویش ہوتی ہے کہ نور کہاں چلا گیا۔ ارے وہ تو اس واسطے چلا گیا کہ تو اس کی قدر کرے ورنہ علی الاتصال (پے در پے ۱۲) ان کے توارد (ایک جگہ اترنے ۱۲) سے ضرور اکتا جاتا۔ ایک حافظ جی اندھے تھے حریص بڑے تھے۔ انہوں نے کہیں سن لیا کہ خدا تعالیٰ نے جنت میں مومنین کے لئے حوریں پیدا کی ہیں۔ بس ہر وقت دعا کیا کرتے تھے کہ اے اللہ حوریں بھیج، حوریں بھیج، بازاری عورتیں بڑی شریر ہوتی ہیں کہیں انہوں نے سن لیا۔ آپس میں مشورہ کیا کہ چلو حافظ جی سے حوروں سے توبہ کرادیں۔ سب جمع ہو کے آئیں آپ نے کھلا سن کر پوچھا کون کہا حور۔ بڑے خوش ہوئے کہ بہت دنوں میں دعا قبول ہوئی۔ خیر منہ کالا کیا۔ دوسری آئی پوچھا کون کہا حور کہنے لگے پھر کہی اس سے بھی منہ کالا کیا۔ غرض بہت سی تھیں ان کا بھی کئی برس کا جوش تھا۔ آخر کھاں تک وہ پورا ہو چکا تو اور آئی پوچھا کون؟ کہا حور۔ گالی دے کر کہنے لگے سب حوریں میری قسم میں آ گئیں۔ سو حضرت جس طرح وہ حور سے گھبرا گئے تھے اسی طرح تم نور سے گھبراتے ہو۔

لذت دیدار

تو یہ سمجھ لو کہ اگر مواجهہ مستیاں روز ہوتے تو لطف نہ ہوتا لطف تو جب ہی تک ہے کہ گا ہے باشد و گا ہے نباشد (کبھی ہوا اور کبھی نہ ہوا ۱۲)

گرنیست غبیت نہ ہلذتے حضور

اگر غبیت نہ ہو تو حضور میں بھی لطف نہ ہو حدیث میں آیا ہے یا اباهیریرہ زرنی غبانز دو حبا (مجمع الزوائد: ۸: ۵۷، کشف الخفاء للعجلونی: ۱: ۵۲۸) (اے ابو ہریرہ تیرے دن ملاقات کیا کروتا کہ محبت میں زیادتی رہے ۱۲) تحقیق سے اس روایت کی صحت ثابت ہو گئی ہے تو حضور صلی اللہ علیہ وآلہ وسلم نے فرمایا کہ تیرے دن ملاقات کروتا کہ اشتیاق رہے۔

بدیدار مردم شدن عیب نیست
ولیکن نہ چندال کہ گویند بس
لوگوں سے ملنے جاتا کوئی عیب کی بات نہیں لیکن اتنا جاؤ کہ اکتا نہ جائیں (۱۲) باقی اگر کوئی
کہے کہ جنت میں خدا کا دیدار بھی روز روز ہر وقت ہو گا تو لطف نہ ہو گا۔ نہیں وہاں لطف ہو گا کیونکہ
وہاں کی لذات بھی غیر متناہی ہیں تھوڑی سی دیر میں ختم نہیں ہو جاتیں۔ اور یہاں کی لذات متناہی
ہیں تھوڑی دیر میں جی اکتا جاتا ہے وہاں حسن بھی غیر متناہی ہے اور اس کا اشتیاق بھی غیر متناہی ہے۔
نہ حنش غایتے دار دنہ سعدی راخن پایاں بمیرد تشنہ مستقی و دریا ہمچنان باقی
(نہ ان کے حسن کی کوئی انتہا ہے نہ سعدی کے کلام کی کوئی انتہا ہے جیسے جلندھر والا پیاسا
مر جاتا ہے اور دریا باقی رہ جاتا ہے ایسے محبوب کا بیان باقی رہ گیا (۱۲))
پس وہاں یہ حالت ہو گی ۔

دلارام دربر دلارام جو
 لب از تشنگی خشک بر طرف جو
 (محبوب گود میں اور محبوب کوڈھونڈر ہے ہو۔ نہر کے کنارے پر کھڑے ہیں اور ہونٹ پیاس سے خشک ہیں) ۱۲)
 نہ گویم کہ برا آب قادر نیند
 کہ برسا حل نیل مستقی اند
 (یہ تو ہم نہیں کہتے ہیں کہ پانی پر قادر نہیں بلکہ جلنڈھروالے کی طرح دریائے نیل کے کنارہ
 پر ہیں ۱۲) کہ عین وصل کے اندر اشتیاق ہو گا اور طلب ہو گی اس لئے وہاں جی نہ بھرے گا جس قدر
 مشاہدہ ہو گا اسی قدر اشتیاق ہو گا اور یہاں چاہے کیسی ہی کیفیت ہو جی اکتا جاتا ہے۔ اگر وہ کیفیت
 مقصود بالذات ہو تو وہ بھڑک نہیں رہتی انس و قرار ہو جاتا ہے اور جو کیفیات غیر مقصود ہیں ان سے
 جی بھر جاتا ہے۔ وہ تو چنپنی ہیں۔ چنپنی ہر وقت نہیں کھاتی کبھی کبھی منہ کا مزابد لئے کے لئے
 استعمال کی جاتی ہے اور نماز روزہ اصل ہے ان سے جی نہیں اکتا تا مگر انس و قرار ہو جاتا ہے۔

شواب ایام روزہ

تو غرض عید کا مہینہ ہونا سمجھ میں آ گیا کہ دن کو روحانی غذا اور ارت کو جسمانی غذا ملتی ہے۔ اسی
واسطے شہر اعید (الصحيح لمسلم کتاب الصيام: ۳۱، سنن ابی داؤد: ۲۳۲۳، سنن
الترمذی: ۶۹۲) (اعید کے دونوں مہینے ۱۲) فرمایا۔ آگے فرماتے ہیں لainقصان یعنی کم نہیں
ہوتے کم نہ ہونے کے کیا معنی کہ انتیس روزے بھی ہوں گے تو ثواب تمیں کاملے گا۔ پس یہاں زر
زركشہ (روپیروپی کو کھینچتا ہے) صادق آتا ہے مولانا ظرامی نے ایک شخص کی حکایت لکھی ہے کہ

شنبیدہ زپیران دینار سخنگخ
کہ زرز کشد در چہاں گنج گنج
کہ ایک بیوقوف نے کسی تجربہ کا رکایہ مقولہ سنائے کہ زرز کشد روپے کو روپیہ کھینچتا ہے یہ سن کر
دل میں خیال کیا کہ بھی یہ تو بڑی اچھی تجارت ہے اب یہی کریں گے ایک مقام پر ایک روپیہ لے
کر صراف کے یہاں آیا دیکھا روپیوں کا ذہیر لگا ہوا ہے اس میں اپنا روپیہ پھینک کر کھڑا ہو گیا کہ
اب یہ روپیہ دوسرے روپیوں کو گھیٹ لائے گا۔ ان کے نزدیک وہ نیل ہے کہ بس تھیلی گھیٹ
لائے گا۔ تک رہے ہیں وہ کسی طرح لانہیں چلتا۔ جب مایوس ہو گیا تو رونے لگا۔ صراف نے پوچھا
کیا ہے کہا میں نے سناتھا کہ زرز کشد۔ اس لئے میں نے اپنا روپیہ پھینکا مگر وہ اب تک لا یا نہیں
صراف نے کہا۔ ارے بے وقوف تھوڑے روپے کو بہت روپیہ کھینچتا ہے بہت کو تھوڑا نہیں کھینچتا۔
جاوہ بس میرے روپیوں نے تمہارے روپے کو کھینچ تو لیا۔ اب کیوں کھڑے ہو۔ روپیٹ کریچارے
اپنا روپیہ بھی کھو کر چلے آئے۔ اس صراف کے نزدیک تو تھوڑے کو بہت کھینچتا ہے اور بہت کو تھوڑا
نہیں کھینچتا۔ مگر خدا کے یہاں دونوں قاعدے ہیں تھوڑے کو بہت بھی کھینچتا ہے جیسا یہاں نو دن
کے ثواب نے دسویں دن کے ثواب کو بھی کھینچ لیا۔ اور بہت کو تھوڑا بھی کھینچتا ہے جیسے اول پچاس
نماز میں فرض ہوئی تھیں پھر اخیر میں ارشاد ہوا کہ ہی خمس و ہی خمسمون پانچ کو پچاس
کے برابر کر دیا گیا۔ پانچ رکعت کے تھوڑے ثواب نے پچاس رکعت کے بہت ثواب کو کھینچا۔

پھر اور رحمت دیکھئے کہ اصل میں یہ قانون خاص نماز کے لئے اس لئے مقرر کیا تھا کہ حضرت نہ ہو
کہ بائے نماز گھٹ گئی تو ثواب بھی گھٹا ہو گا۔ اس لئے بتا دیا کہ ثواب ان پانچ میں بھی اتنا ہی ملے گا جتنا
پچاس میں ملتا سواصل میں تو یہ قاعدہ فقط نماز کے لئے مقرر کیا تھا مگر اس کے بعد عنایت دیکھئے کہ فرماتے
ہیں کہ ہم اس قاعدہ کو عام کئے دیتے ہیں کہ مَنْ جَاءَ بِالْحَسَنَةِ فَلَهُ عَشْرُ أَمْثَالَهَا کہ ایک نیکی
کرو ہم ثواب دس کا دیں گے۔ پانچ کو دس میں ضرب دو تو پچاس ہوتے ہیں کیا ٹھکانا ہے اس رحمت کا
ایک پیسہ دو دس کا ثواب ملے گا۔ ایک قرآن پڑھو دس قرآن کا ثواب ملے گا۔ ایک ایک حرفا پر دس دس
نیکیاں ملیں گی۔ اس سے معلوم ہوا کہ ایک ایک ایک ایک نیکی قرار دیا ہے پھر وہ دس کے برابر کی
گئی۔ غرض پانچ تھوڑا عدد تھا۔ اس نے پچاس کو کھینچا اور اعتکاف میں نو نے دسویں کو کھینچا۔ اسی طرح
دوسرے شہر عید کا حکم ہے کہ کسی نے ذوالحجہ کی نویں تاریخ تک روزہ رکھنا چاہا اور اول تاریخ سے شروع کیا
بعد میں معلوم ہوا کہ چاند نتیس کا ہوا ہے اس لئے آٹھ ہی روزے رکھنے پایا مگر ثواب نہیں کا ملے گا۔

روح اعتکاف

بہر حال یہ ہے عشرہ اخیرہ جس کو سنت کے طور پر معین کیا گیا ہے۔ پس رمضان کے متعلق ایک یہ عبادت ہے جو ابتداء شارع کی جانب سے لازم کی گئی ہے اور اس اعتبار سے مخصوص ہے رمضان المبارک کے ساتھ موافق اسلوب سابق (پہلے طریقے کے موافق ۱۲) کے آج اس کی روح کا بیان کرنا مقصود ہے۔ یہ جو میں نے آیت پڑھی ہے اس میں غور کرنے سے اعتکاف کی روح کا پتہ لگتا ہے لیکن اگر ہم اس کے قبل یہ مضمون کہیں اور نہ دیکھ لیتے تو ہمارا منہ نہ تھا۔ آیت سے اس کے استنباط کرنے کا پس ہمارا کوئی کمال نہیں جیسے پہلی روٹی کا چڑنا کیا مشکل ہے کمال متقدیں کا ہے کہ انہوں نے ذخیرہ کر کے ہمارے لئے چھوڑ دیا۔ غرض اعتکاف کی روح کیا ہے اعتکاف کی روح جو مجاہدہ کا ایک جزو ہے کیونکہ مجاہدہ کی مجموعی حقیقت کیا تھی وہ یہ تھی قلت الطعام (کم کھانا) قلت النام (کم سونا) قلت الكلام (کم بولنا) قلت الاختلاط مع الانام (لوگوں سے کم میل جوں رکھنا ۱۲) تو یہ بیان گویا سابق سے تخصیص بعد تعمیم ہے۔ پہلے چار جزو مجاہدہ کے بیان کئے تھے۔ ان میں سے ایک جزو قلت الاختلاط مع الانام تھا۔ یعنی لوگوں سے کم ملنائے ملنائیں بلکہ کم ملنایہ غلطی کی جو گیہ نے اور حکماء اشرافین نے کہ وہ ترک اختلاط (ملنے کے چھوڑنے ۱۲) ہی کو مجاہدہ سمجھے اور اس کی مضرت نہیں یہ ہوئی کہ تعلیم و تعلم سے محروم ہو گئے۔ وہ خود مجاہدہ چاہتے تھے تجویز کر لیتے تھے اپنے کو کسی کا محتاج نہیں سمجھتے تھے۔ فِرْحُوا إِيمَانًا عِنْدَ هُنْدُ (اپنے علم پر اترائے جوان کو تھا ۱۲) بعض مفسرین نے لکھا ہے کہ اس کے عموم میں حکماء یونان بھی داخل ہیں کہ انہیں اپنے علم پر ناز تھا اترائے تھے۔ اسی لئے ٹھوکریں کھائیں اور غلطی میں بتلاری ہے انہیں تو اپنے اتنے سے علم پر اس قدر ناز اور حضور صلی اللہ علیہ وسلم سے زیادہ کس کا علم ہو گا مگر باوجود اس کے ایک مرتبہ ایک صحابی سے فرمائے تھے کہ میں رات کو ایک آیت بھول گیا تھا۔ تمہارے پڑھنے سے یاد آ گئی۔ خدا تعالیٰ نے ایک گونہ آپ کی احتیاج ظاہر کر دی کہ ایک آیت بھلادی تاکہ اور بندے انہیں خدا نہ سمجھیں، جب حضور صلی اللہ علیہ وآلہ وسلم کو حاجت تھی تو اور کون وہ ہے جو کہے مجھے حاجت نہیں۔

خلوت درا نجمن

افلاطون بڑا اشرافی (روشنی باطل) تھا کہ بالکل خلوت میں رہتا تھا کیا خاک اشراق تھا۔

اشراق تو اس امت کا ہے کہ خلوت درا نجمن (محفل میں تہائی ۱۲) کا مرتبہ حاصل ہے۔
 گر بآہمہ چو بامنی بے ہمہ گر بے ہمہ چو بے منی بآہمہ
 (اگر تم مخلوق میں مشغول ہو مگر دل ہماری طرف متوجہ ہے تو تم خلوت نشین ہی ہو اور اگر
 خلوت نشین ہو کر تمہارا دل مخلوق کی طرف متوجہ ہے تو خلوت نشین نہیں ہو ۱۲)
 اسی کو زیادہ تفصیل سے عارف شیرازی کہتے ہیں۔

چو ہر ساعت از تو بجائے رو دوں بہ تہائی اندر صفائی نہ بنی
 (جب تمہارا دل ہر گھری ایک جگہ جاتا ہے تو تم تہائی میں صفائی نہیں حاصل کر سکتے ۱۲)
 ورت مال وجہ است وزرع و تجارت چو دل با خدا ایست خلوت نشین
 (اور اگر تمہارے پاس مال و دولت ہے اور تجارت و زراعت کرتے ہو جب دل خدا سے
 لگاؤ رکھتا ہے تو خلوت نشین ہی ہو ۱۲)

یعنی اگر تم سب کے پاس بیٹھے ہو مگر قلب میری طرف متوجہ ہے تو میرے ساتھ ہو
 لا تُلْهِيهِمْ تِجَارَةً وَلَا بَيْعًّا عَنْ ذِكْرِ اللَّهِ (انہیں بیع و شرایخ کے ذکر سے باز نہیں رکھتی)

یہ ہے اس امت کی خلوت کہ جلوت میں خلوت ہے۔ غرض افلاطون ایک پہاڑ پر اکیلا رہتا
 تھا ایک مصور نو کر رکھا تھا۔ کبھی کبھی اس سے توالقات ہو جاتی اور کسی سے بہت کم ملتا تھا۔ اگر کوئی
 ملنے کا قصد کرتا تھا تو اس کی تصویر منگا کر اس کے اخلاق معلوم کر لیتا تھا اور اگر ملنے کے قابل ہوتا تھا
 ملتا تھا ورنہ جواب دیدیتا تھا ایک مرتبہ ایک شخص کی تصویر دیکھ کر کہا کہ یہ ملنے کے قابل نہیں اس نے
 کہلا بھیجا کہ افلاطون کی رائے صحیح ہے پہلے میں ایسا، ہی تھا۔ مگر اب میں نے اپنے اخلاق درست کر
 لئے ہیں۔ فراست بھی ایک علم ہے۔ افلاطون علم فراست کا ماہر تھا۔ ممکن ہے کہ اصل میں علم صحیح ہو
 مگر اس کے قواعد بدیل صحیح ثابت و منقول نہ ہونے سے غیر معتبر کہا جاوے گا جس طرح رمل بھی فی
 نفسه ایک علم صحیح تھا چنانچہ حدیث میں ہے کہ بعض انبیاء اس کو جانتے تھے اسی طرح نجوم میں بھی
 احتمال ہے مگر چونکہ اس کے قواعداب مندرس (نیست و نابود ۱۲) ہو گئے ہیں اس لئے شریعت نے
 اسے ناجائز قرار دیا۔ بس ایسے ہی علم فراست بھی شاید علوم سماویہ میں سے ہو بطور کشف کے بزرگوں
 کو اب بھی ہوتا ہے اسی طرح کتابوں میں جو اس کے متعلق لکھا ہے وہ بھی کبھی کبھی صحیح لکھتا ہے۔
 حضرت امام زین العابدینؑ بھی علم فراست رکھتے تھے ایک مرتبہ سفر میں سرراہ آپ کو ایک

شخص ملا بہت ادب سے سلام کیا اور ہاتھ چومنے اور اس نے درخواست کی کہ غریب خانہ پر چند روز قیام فرمائیں۔ آپ نے سراپا دیکھا علم فراست کی رو سے وہ شخص ملنے کے قابل نہ تھا۔ مگر اہل بیت کے اخلاق نہایت وسیع تھے۔ آپ نے منظور فرمالیا مگر اس شخص کی ظاہری مدارات سے بہت تعجب ہوا۔ اس کے مکان پر تشریف لے گئے بڑی خاطر کی دو تین روز کے بعد جب چلے اس نے ایک پرچہ حساب کا پیش کیا کہ آپ کی مہماں میں اتنا خرچ ہوا۔ شرعاً تو آپ پر اس کو کچھ دینا واجب نہ تھا مگر وسعت اخلاق کی وجہ سے جواب گوارانہ کیا۔ رقم پاس نہیں حساب کیا تو گھوڑا میں سامان اس کے برابر لگلا۔ گھوڑا سپرد کر کے چلے آئے۔ اہل بیت کے ساتھ یہ حرکت۔ یزید تھا بلکہ یزید علی یزید (یعنی یزید سے بڑھا ہوا تھا) تو غرض علم فراست بھی ایک علم ہے بزرگوں کو بکثرت ہوتا ہے۔ خدا تعالیٰ نے اخلاق کے موافق ہاتھ پاؤں پیدا کئے ہیں کہ دیکھتے ہی معلوم ہو جاتا ہے کہ اس کے ایسے اخلاق ہیں چنانچہ افلاطون کو اس شخص کی تصویر سے پتا اس کے اخلاق کا چل گیا۔ افلاطون کی فراست سے اس نے بھی تصدیق کی۔ اس کے بعد پھر افلاطون نے اسے اپنے پاس بلا�ا اور اس سے ملا۔

ضرر مضرت رسال خلوت

حاصل یہ کہ ضرر سے ایسی خلوت سے یہ ہوا کہ اس کا نفع بھی منقطع ہو گیا۔ اور اس سے نفع بھی بند ہو گیا۔ حدیث شریف میں ہے لا خیر من لا یالف ولا یولف (مسند احمد ۳۰۰:۲، مجمع الزوائد ۱:۵۸، اتحاف السادة المتلقين ۶:۳۷) یعنی اس شخص میں بالکل خیر نہیں جونہ خود لوگوں سے ماںوس ہونے اس سے لوگ ماںوس ہوں۔ ایسی خلوت سے صرف قوت مختیله کامل ہو جاتی ہے وہی۔ چنانچہ افلاطون کی بھی ایک حکایت سنی ہے کہ ایک بادشاہ افلاطون کے پاس آیا اس نے کہا کہ آپ اس طرح سب سے علیحدہ رہتے ہیں آپ کو تکلیف ہوتی ہو گی آپ ہمارے یہاں تشریف لے چلے۔ ہم آپ کی خدمت کے لئے عمدہ انتظام کر دیں گے۔ افلاطون نے معذرت کر کے انکار کر دیا۔ بادشاہ نے اصرار کیا۔ افلاطون نے کہا اچھا پہلے آپ کی دعوت ہے بادشاہ نے اپنے جی میں کہا کہ اس کے دماغ میں خلل ہے یہ دعوت کریں گے بڑے افلاطون بنے ہیں۔ خیر قبول کیا اس کے بعد کہا کہ مع آپ کے لشکر کے بادشاہ کو بڑا ہی تعجب ہوا اور اب تو قریب یقین کے ہو گیا کہ یہ مجنون ہے۔ خیر یہ بھی منظور کیا۔ پوچھا کس دن کہا فلاں دن۔ جب وہ دن ہوا تو بادشاہ مع اپنے لشکر کے اس پہاڑ کی طرف چلا۔ دیکھا کئی میل سے بڑے سامان ہیں۔ نقیب اور چوبدار سب ہی کچھ ہیں۔ خیر یہاں پہنچا تو ایسا سامان دیکھا جو کبھی اس سے پہلے نہ

دیکھا تھا۔ خدام نہایت اکرام سے بادشاہ کو مع لشکر کے لے گئے۔ کھانا کھلایا گیا اس کے بعد ہر شخص کو ایک ایک کمرہ اس کے مرتبہ کے موافق آراستہ اور ایک ایک عورت شب باشی کے لئے دی گئی۔ بادشاہ کو یہ سب دیکھ کر تعجب بڑھتا گیا۔

ایں چمی یعنی بہ بیداری است یا رب یا بخواب

(یہ جو کچھ میں دیکھ رہا ہوں یا رب یہ بیداری ہے یا خواب ہے یا خواب میں) صحیح کو آنکھ جو کھلی تو نہ وہ عورت۔ کپڑے گندے، گھانس کا پوالا بغل میں دبا ہوا۔ بھوک کے مارے اٹھا نہیں تھا۔ تو کیا تھا۔ افلاطون نے خیال کیا تھا کہ ان کے دماغ میں یہ ملنے سے بھی روک دیا کہ لا خیر من لا یالف ولا یولف (یعنی اس شخص میں بالکل خیر نہیں جو نہ خود لوگوں سے مانوس ہوں اس سے لوگ مانوس ہوں) دوسری حدیث میں ہے الوحدة خير من جليس السوء والجليس الصالح خير من الوحدة (برے ساتھی سے تہائی بہتر ہے اور نیک ساتھی سے تہائی سے بہتر ہے) اس حدیث نے دونوں جزو صاف کر دیئے۔ سبحان اللہ کیسا پا کیزہ فیصلہ ہے کسی نے خوب کہا ہے جو شریعت پر بالکل صادق آتا ہے۔

زفرق تا بقدم ہر کجا کہ می نگرم کرشمہ دامن دل میں کشد کہ جائیجاست (میرے پیر تک جس جگہ نظر کرتا ہوں کرشمہ دامن دل کو کھینچتا ہے کہ یہی جگہ محبوبیت کی ہے یعنی اس کا وہ حسن ہے کہ ہر پہلو سے محبوبیت برستی ہے) ۱۲

قصیدہ بانت سعاد میں اپنی معشوقہ کے اعتدال اعضاء کی نسبت کہا ہے خیر اس میں تو ایسا اعتدال ہو یا نہ ہو مگر شریعت پر وہ مضمون پورا صادق آتا ہے۔

صيفاء مقبلة عجزاء مدبرة لايشتکي قصر منها ولا طول کہ (وہ ہر وضع میں حسین اور ہر حال میں جیل ہے۔ نہ تو وہ بہت ہٹکنی ہے نہ بہت لمبی ہے۔ ناخ و آتش لکھنؤ کے بڑے شاعروں میں سے تھے کہیں ناج میں گئے جو عورت اس وقت گارہی تھی لمبی بہت تھی۔ شاعروں کی طبیعت شوخ ہوتی ہے ان میں سے ایک صاحب کہہ بیٹھے

ع طول شب فرقت سے بھی دوہاتھ بڑی ہے

اس بے حیانے بھی سن لیا کچھ کہنے کے ارادہ سے کہا میاں پھر کہنا کیا کہا انہوں نے پھر پڑھ دیا۔

ع طول شب فرقت سے بھی دوہاتھ بڑی ہے

دوسرے نے فضیحت (رسوائی ۱۲) کے خیال سے جھٹ یہ مصروف لگادیا۔ وہ زلف مسلسل جو
ترے رخ پہ پڑی ہے۔ تو یہ دوست تھے جنہوں نے دوست کی آبرو بچائی۔
دوست آس باشد کہ گیر دست دوست (دوست وہی ہے جو اپنے دوست کی امداد کرے ۱۲)
تو انہوں نے دوست کا دوست سن جمال لیا کہ بہنے نہ پائے۔ غرض شاعر کہتا ہے
ع لایشتکی قصر منها ولا طول (نه وہ بہت ٹھکنی ہے نہ بہت لمبی ۱۲)

اعتدال شریعت

ایسا اعتدال اوروں کے لئے تو فرضی ہے مگر شریعت کے لئے حقیقی صورتیں سما جاویں۔ سما
گئیں۔ مسمر یزم کی قوت تھی۔ لاکھوں آدمیوں کے دماغ میں ایک دم سے اتنا بڑا تصرف کر دیا۔
میرے ایک ماموں صاحب ذکر کرتے تھے کہ ایک انگریز رڑکی میں مسمر یزم جانتا تھا۔ اس نے
ایک بار بہت سے آدمیوں کے مجمع میں کہا کہ میں ہاتھ ہلاوں گا مگر تم لوگ مت ہلانا۔ اس نے ہاتھ ہلانا
شروع کیا۔ اس کے ہاتھ کے ساتھ سب کا ہاتھ ہلتا تھا۔ لوگ روکنا چاہتے تھے مگر رکنا نہ تھا۔ یہ سب قوت
محیلہ کا اثر ہے۔ اس نے اپنے دماغ میں یہ خیال کر لیا تھا کہ سب کا ہاتھ ہلے۔ گوزبان سے کہہ دیا تھا کہ
نہ ہلے۔ وہ لوگ اس کے خیال کی مخالفت پر قادر نہ ہوئے۔ غرض حکماء کو خلوت میں بس یہ ملتا تھا کہ قوت
محیلہ اس قدر بڑھ جاتی تھی۔ ان کی یہ خلوت تھی جس میں افراط تھا۔ یہ ہے ترک الاختلاط۔ اس کا نتیجہ
اخلاق کا خراب ہونا ہے۔ شریعت نے ایسی خلوت سے روکا اور اس کا نام تعجل رکھا ہے۔

کچھ لوگوں نے حضور صلی اللہ علیہ وسلم سے اس قسم کی خلوت کی اجازت چاہی تھی مگر حضور صلی
اللہ علیہ وآلہ وسلم نے اجازت نہیں دی کہ اس میں سخت ضرر تھا۔ چنانچہ ایک مضرت تو خود ایک صحابی
بیان کرتے ہیں ولو اذن له لاختصينا (یعنی اگر ان کو تعجل کی اجازت دیتے تو ہم تو خسی بن
جاتے اور بھی اس کے علاوہ بڑی خرابی یہ ہے کہ اس سے عجب پیدا ہو جاتا ہے کیونکہ اس میں ایک
شان امتیاز کی ہے اوروں کی نظر میں بڑا ہو جاتا ہے یہ کتنی بڑی بلاء ہے کہ لوگ تو اسے عظیم سمجھیں اور
یہ سب کو حیران جانے پھر جانبین سے نفع بند۔ اور یہ خرابیاں ملنے والے آدمی میں نہیں ہوتیں بلکہ وہ
ان سے بھی نفع حاصل کر سکتا ہے ان کو بھی نفع پہنچا سکتا ہے۔ ان کی خدمت کر سکتا ہے۔

طریقت بجز خدمت خلق نیست بِتَبْیَغٍ وَسُجَادَةَ وَلِقَنِیْتَ

(طریقت خدمت خلق کا نام ہے تبیغ، مصلے اور گذری کو نہیں کہتے ۱۲)

خلوت صحیح

غرض ترک اختلاط (میل جوں چھوڑنے ۱۲) میں تو یہ خرابیاں۔ اور زیادہ اختلاط میں بھی خرابیاں تھیں۔ شریعت نے یہ اعتدال کیا کہ خلوت صرف قلت الاختلاط مع الانام (ملوک کے ساتھ ملنے ۱۲) کا نام رکھا بالکل نہ ملنے سے بھی منع کر دیا اور اطلاق کے ساتھ ہے کہ اس کی ہربات افراط و تفریط کے درمیان وسط ہے اور وسط بھی بحرکت میں یعنی وسط حقیقی۔ کیونکہ ایک تو ہے وسط بسکون انسین (میں کے جسم کے ساتھ ۱۲) یعنی وسط مطلق اور ایک وسط ہے بفتح انسین۔ یہ ہے وسط حقیقی اسی واسطے مشہور ہے کہ الوسط متحرک (یعنی متعین نہیں کہ ادھر ادھر ہو سکتا ہے اور الوسط ساکن یعنی متعین ہے۔ میں نے اس سے بھی زیادہ لطیف کر دیا کہ الساکن متحرک والمتحرک ساکن (یعنی ساکن متحرک ہے اور متحرک ساکن ہے) اور وسط بسکون انسین پر چلنا آسان ہوتا ہے اور جب اسے بدل دو یعنی میں کا فتح کر دو تو پھر مشکل ہوتا ہے کیونکہ وسط حقیقی ایک منقسم چیز ہے کیونکہ اگر اس کی تقسیم ہوگی تو پھر اس میں بھی طرفین اور وسط نکلے گا حالانکہ اس کو وسط حقیقی فرض کیا تھا۔ هذا خلف (یہ فرض کئے ہوئے کے خلاف ہے ۱۲) اور ظاہر ہے کہ غیر منقسم پر چلنا جیسا دشوار ہے چنانچہ اگر کوئی کہے کہ سڑک پر اس طرح چلو کہ جو نپوں نیچ کا خط ہے اس سے ادھر ادھرنہ ہو تو بہت مشکل ہے ہاں اگر کسی نے وسط حقیقی میں ایک ڈورا کھیچ دیا تو اب اس کی سیدھہ پر چلنا آسان ہے اور شریعت کی حقیقت ہے وسط حقیقی چنانچہ شریعت نے ہر چیز میں ایک وسط نکالا۔ جبن و تہور (بزولی ۱۲) (وقت غضبی کی زیادتی ۱۲) میں شجاعت، خمود و فجور میں عفت وسط نکالا ہے۔ اسی طرح جزبرہ و بلاہت میں حکمت وسط نکالا ہے یعنی جزبرہ تو یہ ہے جیسا کہ کسی طالب علم نے تیلی سے پوچھا تھا کہ نیل کے گلے میں گھنٹی کیوں باندھی اس نے کہا کہ جب تک گھنٹی کی آواز آتی رہے یہ معلوم رہے کہ یہ چل رہا ہے۔ اس نے کہا اگر یہ کھڑا ہو کر خالی گردن ہلایا کرے۔ اور جیسے کسی طالب علم نے اپنے باپ سے کہا کہ میں دوناؤں کے سوانحے بنائے بنا سکتا ہوں۔ انہوں نے کہا اچھا بناؤ۔ آپ نے کہا ایک یہ ایک یہ اور ایک ان کا مجموعہ یہ تین ہوئے پھر تین وہ اور ایک ان تینوں کا مجموعہ وہلم جرا الی مالا یتنا ہی (اسی طرح غیر تناہی تک قیاس کر لو ۱۲) باپ نے ان کی معقول کو ماکول (کھایا ہوا ۱۲) کر دیا کہ ان دونوں میں سے ایک تو خود کھایا۔ ایک دوسرے بیٹے کو دے دیا اور ان سے کہا وہ اٹھانویں آپ نوش فرماؤیں۔ وہ

انڈے کیسے تھے کہ ان سے یہ اندھے ہو گئے کہ اب انہیں نظر نہ آئے جیسے کسی استاد نے ایک بھینگنے شاگرد سے کہا ذرا فلاني بوتل تو اٹھا لو۔ اس نے کہا وہاں تو دو ہیں۔ کون سی اٹھا لوں۔ بھینگنے کو ایک کے دونظر آیا کرتے ہیں۔ استاد نے کہا نہیں ایک ہی ہے اس نے کہا دو ہیں۔ استاد نے کہا اچھا دوسری بوتل تو ڈال۔ اس نے ایک توڑی وہ دونوں ٹوٹ گئیں۔ اسی طرح ان کو بہت سے انڈے نظر آتے تھے کہ دو غائب ہوئے تو سب ہی غائب ہو گئے۔ یہ جز بڑہ کہلاتا ہے یہ عقل کا ہیضہ ہے ایک اکل کا ہیضہ ہوتا ہے۔

اس کے مقابلہ میں ایک بلاہت ہے کہ کچھ خبر ہی نہ ہو بہت سے بزرگ ایسے ہوتے ہیں مگر یہ کمال نہیں چنانچہ کوئی نبی بھولا نہیں ہوا نہایت دانشمند اور بیدار مغز ہوئے ہیں۔ میرے ایک دوست نہایت بھولے تھے۔ میں نے ان سے پوچھا کہ تمہاری بیوی عورت ہے یا مرد کہنے لگے بظاہر عورت معلوم ہوتی ہے میں نے کہا کہ کیسے معلوم ہوا کہ عورت ہے۔ کہنے لگے وہ نتھ پہنے ہوئے تھی۔ اگر وہ نتھ نہ پہنے ہوئے ہوتی شاید اسے مرد سمجھتے۔ یا ان کو کوئی نتھ پہنادیتا تو یہ بھی اپنے کو عورت سمجھنے لگتے۔ تو بعض ایسے بھولے ہوتے ہیں مگر کمال یہ ہے کہ نہ جز بڑہ ہونہ بلاہت ہو۔ دونوں میں وسط ہو جس کا نام حکمت ہے۔ خیر الامور اوس طبقہ اسی طرح باقی امور کو لے لو۔ غرض شریعت نام ہے اعتدال حقیقی کا اور اس کا مقتنصا جیسا کہ مذکور ہوا یہ تھا کہ اس پر چلنے نہایت دشوار ہو مگر خدا نے آسان کرنے کے لئے اس وسط پر ایک ڈوری ڈال دی ہے جس کو وہ ڈوری نظر آ رہی ہے اس کو چلنے نہایت آسان ہو اور وہ ڈوری کیا ہے علم صحیح۔ صحبت صالح۔ یہ وہ چیز ہے کہ اس سے وسط حقیقی نظر آ جاتا ہے۔

مَرْجَ الْبَرَّينِ يَلْتَقِيْنِ ۝ بَيْنَهُمَا بَرْزَخٌ لَا يَعْلَمُونَ ۝ (اس نے دریاؤں کو ملایا کہ ظاہر میں باہم ملے ہوئے ہیں اور حقیقت میں ان دونوں کے درمیان ایک قدرتی جگاب ہے کہ دونوں نہیں بڑھ سکتے ۱۲)

بحر تلخ و بحر شیریں ہمعنا درمیان شان بَرْزَخٌ لَا يَعْلَمُونَ
(بحر تلخ اور بحر شیریں دونوں برابر جاری ہیں مگر ان کے درمیان ایک ایسا پرده حائل ہے جس کی وجہ سے باہم خلط اور مشتبہ نہیں ہونے پاتے ۱۲)

تو شریعت بھی افراط و تفریط کے بربزخ کا نام ہے

مثال علم صحیح

میں علم صحیح کی ایک مثال دیتا ہوں ایک صفت ہے غصبِ انفس (نفسانی غرض سے غصہ کرنا) (۱۲) اور ایک ہے غصب اللہ (اللہ کے لئے غصہ کرنا) (۱۲) ان دونوں میں خلط ہے یہاں پر امتیاز کی ضرورت ہے مثلاً ہم نے ایک مسئلہ لکھا اسے کسی نے رد کر دیا ہمیں غصہ آیا۔ اور فی نفسہ ہم نے وہ مسئلہ صحیح لکھا ہے اس غصہ میں خلط ہے کہ آیا اللہ ہے کہ اس نے حق کو رد کیا لیا للنفس (نفس کی وجہ سے) (۱۲) ہے کہ اس نے ہم پر رد کیا۔ سو ائمہ طریقت واقعی بڑے حاذق طبیب تھے۔ وہ اس کا فیصلہ کرتے ہیں کہ اے عزیز غور کر کے دیکھو اگر اسی امر میں تیرے کسی معاصر مولوی پر یہی رد کیا جاتا خاص کرو وہ معاصر جس کی ذلت سے تمہارا نفس خوش ہو سو اگر ایسے شخص پر یہی رد ہوتا تو آیا اس وقت بھی تم کو ایسا ہی غصہ آتا یا نہ آتا۔ اگر سوچنے سے یہ معلوم ہو کہ آتا تب تو یہ غصب اللہ ہے اور اگر غصہ کم آتا تو آمیزش ہے اور اگر بالکل نہ آتا تو اس وقت کا غصہ محض للنفس ہے نفس کی شرارت اور بدمعاشی ہے۔ اسی طرح دوسرے اخلاق رذیلہ و اخلاق حمیدہ میں امتیاز کے واسطے علم صحیح کی ضرورت ہے۔

پل صراط کی حقیقت

اور چونکہ شریعت نام وسط حقیقی کا ہے اسی سے یہی صراط مستقیم بھی ہے کیونکہ خط مستقیم کے لئے اقصى خطوط و اصلہ میں **القطضین** اور اوسط خطوط و اصلہ ہونا ضروری ہے یعنی دونقطوں کے درمیان میں بہت سے خط کھینچو جو سیدھا ہو گا وہ سب سے چھوٹا بھی ہو گا اور وہی درمیان میں بھی ہو گا اور صراط مستقیم شریعت ہے جو قیامت میں بشكل صراط قائم ہو گا۔ پس وہ شریعت ہی کی صورت مثالیہ ہے اور یہی معنی ہیں اس کے بال سے باریک ہونے کے بال تو پھر مجری ہے اور شریعت وسط حقیقی ہونے کی وجہ سے غیر مجری (غیر منقسم) کیونکہ شریعت اتنا وسط ہے کہ اس میں پھر وسط نہیں اسی واسطے قیامت میں بال سے باریک نظر آؤے گی۔

باقی تکوار سے تیز ہونے کی حقیقت یہ ہے کہ چونکہ شریعت نام ہے وسط حقیقی کا اور وسط حقیقی پر چلنا اس سے بھی زیادہ دشوار ہے جیسا کہ تکوار کی دھار پر چلنے اس لئے وہ صراط دھار سے زیادہ تیز نظر آوے گا۔ البتہ جن کو یہاں وہ ڈوری امتیاز کی عطا ہونے سے چلنے آسان ہو گیا تھا چونکہ صراط وہی چیز ہو گی جس پر چلنے کے خواستھے اس لئے وہاں بھی اسی درجہ میں اس صراط پر چلنے آسان ہو گا۔ یعنی اگر یہاں برق کی طرح ہے تو وہاں بھی ہے اگر یہاں چلنے میں انکا تھا تو وہاں بھی انکے گا اور جہنم میں گرے گا۔

علم بلا صحبت

غرض شریعت کے اندر ہر امر میں اعتدال ہے چنانچہ اعتکاف کے اندر بھی نہایت اعتدال ہے اور اس پر چلنے کی ڈوریاں نظر آنے کے لئے علم صحیح اور صحبت محققین کی ضرورت ہے کیونکہ وہ ڈوریاں خود دقيق ہیں کہ عینک بلکہ خورد بین سے نظر آتی ہیں۔ ایک شخص کہتے تھے کہ بال کو خورد بین سے دیکھا تو منارہ کے برابر معلوم ہوتا تھا اور اس پر جو کیڑے تھے معلوم ہوتا تھا کہ بھیڑ یے ہیں۔ تو علم صحیح و صحبت محققین بھی خورد بین ہے پھر جب غیر منقسم ڈوری اتنی بڑی نظر آنے لگے گی تو پھر چلنا کیا مشکل ہے تو علم صحیح اور اس پر صحبت کی جلاء سے وہ ڈوری نظر آنے لگتی ہے اور زراع علم بغیر صحبت کے کافی نہیں ہوتا۔ دیکھو بلعم باعوراء اتنا بڑا عالم تھا کہ اس کے وقت میں اس جیسا نہ تھا مگر صحبت نہ ہونے سے ایسا بھٹکا کہ شیطان کی طرح مردو دھوا۔ اسی کو کہتے ہیں۔

علم رسمی سر بر قیل ست و قال نے ازو کیفیتے حاصل نہ حال

(رسمی علم محض قیل و قال ہے نہ اس سے کوئی کیفیت حاصل ہونے حال ۱۲)

علم چہ بود آنکہ رہ بنمایدت زنگ گمراہی زدل بزدایدت

علم وہی ہے کہ تم کو خدا کا راستہ دکھلا دے اور دل سے گمراہی کا زنگ دور کر دے ۱۲)

ایں ہوسہا از سرت بیرون کند خوف و خشیت در دلت افزول کند

(حرص وہو اسے چھڑا کر تمہارے دل میں اللہ تعالیٰ کا خوف و خشیت پیدا کر دے ۱۲)

توندانی جز مجوز ولا مجوز خود ندانی کہ تو حوری یا عجوز

(بڑھیا ۱۲)

(تم کو مجوز یہ خبر جائز ہے) اور لا مجوز (یہ چیز ناجائز) کے سوا اپنی خبر نہیں کہ تم حور ہو یا عجوز

(یعنی مقبول ہو یا مردو دھوا ۱۲)

اسی علم لفظی کی نسبت کہتے ہیں۔

ایها القوم الذی فی مدرسه کل ما حصلتموه و سو سه

(جو کچھ مدرسہ میں علم (لفظی) حاصل کیا وہ و سو سہ تھا ۱۲)

علم نبود غیر علم عاشقی باقی تلبیس ابلیس شقی

(علم عاشقی کے علاوہ جو علم بھی ہے وہ ابلیس شقی کی تلبیس ہے ۱۲)

اور وہی معنوی ہے جس کی نسبت مولانا فرماتے ہیں۔

بینی اندر خود علوم انبیاء بے کتاب و بے معید و اوستا
(بے کتاب اور بے معین و استاد کے اپنے اندر انبیاء جیسے علوم پاؤ گے) اور جس کی صندک
نسبت فرماتے ہیں۔

جملہ اوراق و کتب در نار کن سینہ را از نور حق گزار کن
(تمام کتابوں اور اوراق کو آسم میں جھونکو سینہ کو حق تعالیٰ شانہ کے نور سے گزار کرو گے) امیر خسر و فرماتے ہیں۔

در مصحف روئے او نظر کن خرس و غزل و کتاب تا کے
محبوب حقیقی کی طرف متوجہ ہو کتاب اور غزل میں کب تک مشغول رہو گے) تو یہ علوم بدون صحبت کے میسر نہیں ہوتے ہم نے دیکھا ہے کہ بہت زیادہ پڑھے ہوئے ہیں اور محققین کی صحبت میسر نہیں ہوتی تو معمولی سی باتوں میں ان سے غلطیاں ہوتی ہیں حدیث میں ہے کہ جس کو دیکھو زاہد ہے اور کم بولتا ہے اس کے پاس بیٹھا کرو اس کے قلب پر حکمت القا ہوتی ہے یعنی تم پر بھی اس کا انعکاس ہو گا کیونکہ ایک قلب دوسرے قلب کا آئینہ ہے جو چیز ایک آئینہ میں نظر آئے گی دوسرے میں بھی نظر آئے گی۔

ربط وادی سینہ را باسینہ ربط ایں آئینہ با آئینہ
(اے خدا آپ کا ایک سینہ کو دوسرے سینہ کے ساتھ دینا ایسا ہے جیسا ایک آئینہ کو دوسرے آئینے کے ساتھ ربط دینا) آئینہ

نقش ایں آئینہ در دیگر پدید کردی از صنع خود اے رب مجید
اے اللہ آپ نے اپنی صنعت سے اس آئینہ کا نقش دوسرے آئینے میں ظاہر کیا یعنی ایک سینہ کی حکمت کا انعکاس دوسرے سینہ پر ہوا) لیکن شرط انعکاس کی یہ ہے کہ اپنے آئینہ کو جلا کر لو ورنہ زنگار خود مانع ہو گا

روتو زنگار از رخ او پاک کن بعد ازاں آں نور را اور اک کن
قلب کو مساوئے اللہ کے رنگ سے پاک و صاف کرو پھر نور الہی کا تم کو اور اک ہو گا (۱۲) آئینہ ات دانی چرا غماز نیست زانکہ زنگار از رخ ش ممتاز نیست

(تمہارے دل کے آئینہ پر تعلق ماسوال اللہ کا زنگ چڑھا ہوا ہے اس لئے اس میں صفائی نہیں ہے) (۱۲)

آئینہ کرز زنگ الائش جداست پر شعاع نور خورشید است

(ایسے آئینہ قلب میں نور الہی تباہ ہوتے ہیں اور معارف واردات اس پر وارد ہوتے ہیں

جو تعلق ماسوال اللہ کے رنگ سے پاک و صاف ہے) (۱۲)

جلاء قلب کے آثار

مولانا نے ایک حکایت لکھی ہے کہ رومیو اور چینیوں میں گفتگو ہوئی کہ صنعت میں کون بڑھا ہوا ہے بادشاہ کے پاس فیصلہ کے لئے گئے بادشاہ نے کہا دونوں اپنی اپنی صنعتیں دکھلاؤ ایک ایک برآمدہ آمنے سامنے دونوں کو دیدیا گیا اور درمیان میں پردہ حائل کر دیا کہ ایک دوسرے کو نہ دیکھے۔ چینیوں نے دیوار پر تمام نقش و نگار بنانا شروع کئے رومیو نے تمام پلستر گزنا شروع کیا۔ عین وقت تک رومیو کے یہاں کچھ نہ تھا اور چینیوں نے بہت کچھ صنای کر لی تھی۔ رومیو نے اتنا کیا تھا کہ پلستر پر صیقل کر کے مثل آئینہ کے چمکدار کر دیا تھا۔ جب امتحان و مقابلہ کی تاریخ آئی تو درمیانی پردہ انٹھا دیا گیا۔ چینیوں کے تمام نقش و نگار رومیو کی دیوار پر ان کی دیوار سے اچھا نظر آتا تھا۔ بس روی جیت گئے۔ مولانا فرماتے ہیں کہ تم بھی نفس پر صیقل کر لو تو سب کچھ تمہارے نفس میں بھی نظر آنے لگے گا۔ بلکہ وہاں تو باہر سے انکاس ہوا تھا اور یہاں تو علوم خود پہلے سے تمہارے اندر ہیں صحبت و تجلیہ سے ان کاظہ ہو رہے ہو جاوے گا۔

اور دلیل اس کی کہ تمہارے اندر خود علوم پہلے سے موجود ہیں یہ ہے کہ دیکھو جب کبھی استاد کے سامنے بیٹھتے ہو اور وہ تقریر کرتا ہے تو کہتے ہو ٹھیک ہے اور طبیعت میں نشاط ہوتا ہے اور تصدیق ہوتی ہے پہلے علم سے چنانچہ ظاہر بھی ہے اور اس کا تائیدی مضمون ایک حدیث میں آتا ہے کہ ایک شخص حضور صلی اللہ علیہ وآلہ وسلم کی خدمت میں حاضر ہوا اس نے آپ سے کچھ سوالات کئے آپ نے جواب دیئے تو وہ تصدیق کرتا تھا صحابہ رضی اللہ عنہ کو اس کی تصدیق سے نہایت تعجب ہوا کیونکہ عجیب اشکال ہے کہ اس کے سوال سے تو معلوم ہوتا تھا کہ جانتا نہیں ورنہ سوال کے کیا معنی۔ مخفظ تحریم حاصل ہے اور تصدیق سے معلوم ہوتا ہے کہ جانتا ہے ورنہ تصدیق کیسے کرتا کیونکہ تصدیق کے لئے پہلے سے جانا ضروری ہے۔ خیرو وہ تو جبریل علیہ السلام تھے کہ جانتے مگر ان کی تخصیص نہیں بلکہ اسی طرح جب استاد کی تقریر کسی مضمون کے متعلق ہوتی ہے تو اگر تقریر صحیح و عمدہ ہے تو کہتے ہو ٹھیک ہے اور

اگر کہیں غلط ہے تو فوراً طبیعت کھٹک جاتی ہے تو اگر آپ پہلے سے نہیں جانتے تو اس انقباض و انبساط کے کیا معنی معلوم ہوا علوم آپ کے اندر بھی فطری ہیں صرف استاد کی صحبت سے جلا ہوتا چلا گیا۔ جب پورا جلا ہو چکا تو ظاہر ہو گیا۔ تو اس بناء پر ہر شخص اپنی ماں کے پیٹ سے عالم ہی پیدا ہوتا ہے مگر وہ نقوش چھپے ہوئے ہیں جیسے ایک صفحہ کتاب کا ہے اس پر مہرہ رکھا ہوا ہے جو نبی وہ مہرہ اٹھے گا تمام نقوش نظر آنے لگیں گے۔ اسی طرح آپ کا نفس بھی ایک صفحہ ہے آپ اس پر مہرہ رکھے ہوئے ہیں تو علوم آپ میں خارج نہیں آ گئے۔ بلکہ نظر آگئے خدا نے لکھی لکھائی تختی دی ہے اگر لکھانہ ہوتا تو کیا لکھتے اور تم کہاں لکھنے جاتے۔ تمہیں تو آج تک یہ بھی معلوم نہیں ہوا کہ علم کس مقولہ سے ہے۔ اگر تم علم حاصل کرتے تو کم از کم اس کا مقولہ تو معلوم ہوتا کوئی کہتا ہے مقولہ کیف سے ہے۔ کوئی کہتا ہے مقولہ افعال سے ہے۔ کوئی کہتا ہے مقولہ اضافت سے ہے۔ کوئی کہتا ہے مختلف اعتبارات سے سب سے ہے بتاؤ اگر تمہارا حاصل کیا ہوا ہوتا تو تم واقف نہ ہوتے کہ کس مقولہ سے ہے۔ ۶ چوں ندیدند حقیقت رہ افسانہ رومند (جب حقیقت نہ دیکھی افسانہ کی راہ تلاش کی)

ارے میاں تمہارا حاصل کیا ہوا ہی نہیں جو تم مقولہ ڈھونڈتے پھرتے ہو۔ بہت سی کتابیں اسی تحقیق میں ہیں کہ علم کون سے مقولہ سے ہے۔ تمہیں وقت ضائع کرنے سے کیا فائدہ۔ اپنے کام سے کام رکھو۔ اس سے کیا نفع کہ کون سے توے کی کپی ہوئی ہے۔ کس خط میں پڑے چھوڑواگر یہ معلوم ہی ہو گیا تو کیا ہوا اسی کو کہتے ہیں۔

در مصحف روئے اونظر کن خرو غزل و کتاب تاک
(محبوب حقیقی کی طرف متوجہ ہو کر کتابوں اور غزلوں سے کب تک شغل رکھو گے) ۱۲

اور عارف شیرازی فرماتے ہیں۔

حدیث ومطلب و می گور وا زد ہر کمتر جو کہ کس نکشوں نکشا یہ ن حکمت ایں معمارا (محبوب حقیقی اور ان کی محبت و معرفت کی طرف التفات کرو مسائل حکمیہ و اسرار دہر کی تحقیق کو چھوڑواں لئے یہ معنہ حکمت سے کسی سے حل ہوانہ حل ہو سکے) ۱۲ تو غرض یہ ہیں نقوش جولوح نفس کے صیقل کرنے سے ظاہر ہوتے ہیں۔

ذہن انسانی کی وسعت

پھر جب وہ علوم ظاہر ہونا شروع ہوتے ہیں اس وقت اس لوح کی وہ شان معلوم ہوتی ہے

جس کو مولانا فرماتے ہیں ۱۲) لوح حافظ لوح محفوظ شود (یعنی وہ شخص کہ زمانہ طلب۔ میں لوح حافظ تھا کہ علوم دا سرار کوشش سے سن کر لوح قلب پر محفوظ رکھتا تھا بعد انکشاف علوم کشفیہ لدنیہ کے لوح محفوظ کے مثل ہو جاتا ہے کہ من جانب اللہ اس میں علوم حقیقیہ کا انکشاف ہونے لگتا ہے (۱۲) اور وہ لوح محفوظ خود تو نہیں ہوتا مگر غایتِ تشابہ کی وجہ سے متعدد کہہ دیا۔

من تو شدم تو من شدی من تن شدم تو جاں شدی
تاکس نگوید بعد ازیں من دیگری تو دیگری

(میں آپ کا ہو گیا آپ میرے ہو گئے میں مثل تن کے ہو گیا آپ مثل جاں کے ہو گئے تاکہ اس کے بعد کوئی یہ نہ کہہ سکے کہ میں غیر ہوں آپ غیر ہیں (۱۲) اور یہ تشابہ اس سے بھی ظاہر ہے کہ جس طرح لوح محفوظ حساً بھی وسیع ہے ذہن گو صورۃٰ چھوٹی چیز ہے مگر معنی اس میں ایسی وسعت ہے کہ کبھی بھرتا ہی نہیں۔ غیر متناہی تو نہیں مگر لا تقف عند حد ہے (کسی حد پر قرار نہیں پکڑتا ہے (۱۲) قطعہ لکھوڑا باعی لکھو۔ جو کچھ لکھئے کبھی بھرتا ہی نہیں۔ تختی پہ لکھو تو کبھی تو بھر جائے گی۔ یہ کبھی بھرتا ہی نہیں۔ جب لکھ چکو پھر جگہ موجود۔ پس بالکل لوح محفوظ کی نظریہ ہے۔

دیکھو اللہ ہے چھوٹوں کو بڑائی دیتا آسمان آنکھ کے تل میں ہے دکھائی دیتا ایک دفعہ ایک منکر غمیبات نے مولانا محمد قاسم صاحبؒ سے پوچھا کہ لوح محفوظ کتنی ہی بڑی مان لیجئے مگر کبھی تو ختم ہو جائے گی۔ ہزاروں لاکھوں برس ہو چکے۔ بیشمار چیزیں پیدا ہوئیں اور فنا ہوئیں۔ کہاں تک لوح محفوظ میں لکھا گیا ہوگا۔ مولانا نے فرمایا کہ تمہارا ذہن ہے یہ کبھی ختم نہیں ہوتا اس میں تم نے کتنی چیزیں بھری ہوں گی مگر وہ ابھی تک خالی ہے تو لوح محفوظ تو ذہن سے بہت بڑی ہے۔ ہاں واقعی اتنے سے ذہن میں کس قدر گنجائش ہے کہ دلی کلکتہ زمین و آسمان یا سب کچھ سماں یا ہوا ہے۔ اگر حصول الاشیاء بانفسہا (چیزوں کا ہو بہو حاصل ہونا ذہن میں (۱۲) نہ مانئے باشنا جہا (یعنی ان چیزوں کی اشباح کا حاصل ہونا (۱۲)) کے قائل ہو جئے تب بھی سچ دلی کو دلی کے برابر ہو گی جیسا سوچنے سے صاف ہوتا ہے۔ ابھی ذہن پھٹانہ سہی کہ اشیا یا اشباح لطیف ہیں۔ تب بھی اتنا بڑا آسمان اتنی بڑی زمین اتنی بڑی دلی۔ ذہن اتنا بڑا نہاں سے ہو گیا تو لوح محفوظ میں تمام چیزوں کا سما جانا کیا مشکل ہے تو ذہن محض اس وسعت میں سب کا مشابہ لوح محفوظ کے ہے مگر علم صحیح سے خاص باعتبار علوم عالیہ کے بھی بالکل سچا نمونہ لوح محفوظ کا ہو جاتا ہے اور اسی شان کے بعد ڈوری نظر آنے لگے گی۔ غرض یہ تین

چیزیں ہوئیں جن سے اعتدال حقیقی پر چلنا آسان ہے۔ صحبت محققین اتباع شریعت علم صحیح۔

وحدة وعزلت

الغرض شریعت نے جو خلوت تعلیم کی ہے اس میں عجیب اعتدال کی رعایت کی ہے اور شریعت نے اس کو خلوت سے تعبیر نہیں کیا اور لفظ خلوت اصطلاح صوفیہ کی ہے بہر حال چاہے خلوت سمجھو یا وحدت کہوا ایک ہی چیز ہے۔

عبارةتنا شترے و حسنک واحد وكل الی ذاک الجمال یشير
(عنوانات مختلف ہیں معنوں ایک ہی جمال محبوب ہے ہر ایک عنوان اسی جمال کی طرف اشارہ کرتا ہے) (۱۲)

اور اس سے یہ معلوم ہوتا ہے کہ شریعت نے لفظی آداب کی بھی بڑی رعایت کی ہے حدیث میں آیا ہے اگر کسی کاجی متلا نے تو قلس نفسی (میراجی متلا رہا ہے) کہے غبیث نفسی (میراجی برا ہے) نہ کہے کیونکہ خبث ذرا ادب کے خلاف ہے اسی واسطے شریعت نے خلوت نہیں کہا کیونکہ اس وقت وہ خالی نہیں ہوتا۔ اس میں تو نور بھرا جاتا ہے اور صوفیہ نے صرف یہ عنوان اصطلاح کے طور پر مقرر کیا ہے ورنہ معنی خلوکے وہ بھی قائل نہیں۔ چنانچہ عنوان میں تو یہ کہا ہے۔

خلوت گزیدہ راتماشہ چہ حاجت است چول کوئے دوست ہست بصر اچہ حاجت است
(خلوۃ نشین کو تماشہ کی کیا حاجت ہے جب محبوب کے دربار ہیں تو جنگل کی کیا ضرورت ہے یعنی تارکان تلعق ماسوائے اللہ کو کثرت کی طرف التفات نہ چاہئے اور اس بے التفاتی کے لئے اس کی ضرورت نہیں کہ بستی چھوڑ کر جنگل میں جا رہے بلکہ توجہ الی الحق کافی ہے) (۱۲)

اور معنوں کے درجہ میں پر ہونے کو اس طرح کہا جے

ستم است گر ہوست کشد کہ بسیر سرد من و رآ تو زغنجپہ کم نہ دمیدہ در دل کشا به چمن و رآ

— اس پر شبہ نہ کیا جائے کہ حدیث میں ہے ذکر اللہ خالیاً اور یہ مادہ خلوت سے ہے مطلب یہ ہے کہ جس معنی میں گفتگو ہے جس کو عزلت یعنی اکثر تہارہ نہ اس میں لفظ وحدت مستعمل ہوا ہے لفظ خلوت نہیں آیا اور اس حدیث میں غالباً اس معنی میں مستعمل نہیں ہوا بلکہ مطلق تہائی کے معنی میں آیا ہے بدون اس کے کہ اس کی عادت ہو ۱۲۔ منہ — اور خالیا کے استعمال سے شبہ نہ ہو وہاں ذکر اللہ خود فی و خلوت فی کی کر رہا ہے پس اس قرینہ کے ہوتے ہوئے شبہ نہیں ہو سکتا ۱۲۔ منہ)

تمہارے اندر خود چمن ہے اس کا پھانک تمہارے ہاتھ میں ہے جب جی چاہے سیر کرو۔
مولانا فرماتے ہیں۔

اے برا در عقل یک دم با خود آر دمبدم در تو خزان است و بہار
(اے بھائی تھوڑی دیر کے لئے ذرا عقل کو درست کر کے دیکھو خود تمہارے اندر دمبدم خزان
و بہار موجود ہے ۱۲) تم کیا اس ظاہری خزان و بہار کو لئے بیٹھے ہو تمہارے اندر خود خزان بھی ہے۔
بہار بھی ہے۔ تو واقعی تم کیا اس ظاہری خزان و بہار کو لئے بیٹھے ہوئے تمہاری شریعت نے وحدت و
عزالت نام رکھا ہے۔ عزلت کا لفظ بھی خلوت پر دال نہیں۔ بہر حال کتاب و سنت میں یہ دونوں
لقب یعنی وحدت و عزلت مذکور ہیں اور وہ صوفیہ کی اصطلاح میں ہے۔ یعنی لفظ خلوت تو یہ روح
ہے اعتکاف کی۔ اور روح اس معنی کو نہیں کہ مجرد عن الجسد (جسم سے مجرد ہو ۱۲) ہو بلکہ اس کا لفظ
(پھونکنا ۱۲) مشروط ہے اس جد خاص یعنی اعتکاف کے ساتھ جو خلوت معتدلہ ہے جس کا حاصل
یہ ہے کہ خلوت بھی ہے جلوت بھی ہے۔ سبحان اللہ کیسی اچھی طرح اعتدال کو ظاہر کر دیا۔

صورۃ اختلاط:

پھر یہ رحمت ہے کہ اس اعتدال کو مفسر بھی فرمادیا یعنی اجہاً ہمیں اس طرح مکلف نہیں کیا
کہ کچھ ملنا اور کچھ نہ ملنا نہیں بلکہ اسکی مدت اور صورت بتلادی۔ اگر یہی حکم ہوتا کہ کچھ ملنا کچھ الگ
رہنا تو بڑی مصیبت ہوتی اس کچھ میں بڑا اختلاف ہوتا۔ جیسا ایک قصہ ہے کسی شخص کے یہاں ان
کے ایک عزیز مہمان آئے تو انہوں نے فہماش کر دی کہ دیکھو یہاں کسی سے کوئی معاملہ نہ کرنا
یہاں کے لوگ بڑے چالاک ہوتے ہیں۔ بعد میں جھگڑا کرتے ہیں ان سے بچنا بڑے دانا کا کام
ہے تم سے نہ ہو سکے گا۔ اتفاقاً ایک دفعہ یہ مہمان بازار گئے وہاں چمار کو دیکھا انہوں نے کہا گو
معاملہ کرنے سے منع کیا ہے مگر یہ کوئی ایسا معاملہ نہیں چمار سے پوچھا جوتی گا انہوں نے کہا گو
کہا گا نہ دوں گا۔ اس نے کہا کیا دو گے کہا کچھ دیں گے۔ اس نے جوتا گا نہ دیا جب گا نہ چکا
انہوں نے ایک پیسہ اسے دیا اس نے کہا میں تو پیسہ نہیں لوں گا میں تو کچھ لوں گا۔ تم نے کچھ دینے کو
کہا تھا۔ کچھ لا دا ب تو یہ بہت گھبرائے انہوں نے کہا واقعی یہاں کے چمار بھی بڑے فسادی ہیں۔
شور غل ہوا ان کے میزبان بھی پہنچ گئے انہوں نے واقعہ معلوم کیا ان سے کہا دیکھو ہم نے تمہیں منع
کیا تھا۔ اس چمار سے کہا چل ہم تجھے کچھ دیں گے اسے لے گئے تھوڑی سی کاچ (آ گینہ) پسوانی

اور دہی میں ڈال کر اس کے پاس لے گئے کہاں سے انگلی سے گھول میں اتنی دیر میں بچھے کچھ دوں گا۔ وہ گھول نے لگا کا پنج اس کی انگلی میں چھینے لگی تو اس نے ان سے کہا اس میں تو کچھ چھپتا ہے۔ انہوں نے کہا بس وہ کچھ تم لے جاؤ۔ یہی تم سے طے ہوا تھا۔ ان سے کہا دیکھا ان کے فساد سے بچنا بڑے دانا کا کام ہے۔ تو اگر شریعت اتنا بتا دیتی کہ کچھ ملنا اور کچھ نہ ملنا تو اس کچھ کے فیصلہ میں بڑے بڑے دانا غوطے کھاتے۔ اس لئے یہاں یہ بتایا کہ کچھ ملنا اور کچھ نہ ملنا اس کچھ کی تعین بھی کر دی۔ قواعد خود مقرر کر دیئے۔ دیکھو جماعت کی مسجد میں بیٹھنا کہ جو نمازی ہیں ان سے تو ملنا ہوگا اور جو بے نمازی ہیں ان سے نہ ملنا ہوگا۔ اور جو بے نمازی بھی وہاں آئیں گے وہ بھی نمازی ہو کر آئیں گے ان سے ملنے میں بھی کچھ حرج نہیں گو وہ پہلے سے بے نمازی اور دنیادار ہوں مگر وہاں تو دوسری حیثیت سے آئے ہیں۔

برکت کی صحبت

صحبت وہ چیز ہے کہ جب ہوا چلتی ہے تو کنکر پتھر گیہوں میں پڑ جاتے ہیں اور اس کی صحبت کی وجہ سے گیہوں کے نرخ فروخت ہوتے ہیں۔ بھلا الگ ہو کر تو بکیں اس قیمت پر کوئی دمڑی کو بھی نہیں پوچھتے گا۔ پتھر وہ کنکر کے کنکر اور پتھر کے پتھر ہو جائیں گے۔

اسی واسطے ناقص کو اپنے شیخ سے جدا ہونا مضر ہے البتہ کامل کو مضر نہیں۔ اور اس کے معنی یہ ہیں کہ بالکل جدا ہو جانا مضر ہے اور یہ معنی نہیں کہ ہر وقت بھوت کی طرح اس کے سر ہو جاؤ۔ جیسا

کسی ساس نے اپنی آرام طلب بھو سے کہا تھا کہ بیٹی گھر کو لگا کرتے ہیں اس نے کیا کیا کہ بہت سا ماش کا آٹا سانا اور دیوار میں لگا کر اس سے چپک گئی تو کہیں تم بھی ایسا نہ کرنا کہ بھوت کی طرح پیر کو چھٹ جاؤ بلکہ مطلب یہ ہے کہ قطع تعلق مضر ہے۔ تو جس وقت وہ امیر یہاں آیا تو تھوڑی دیر کی صحبت بلکہ عدم صحبت کی برکت سے وہ اللہ والا ہو گیا۔

اختلاط میں اعتدال

اسی طرح وہ بے نمازی تھوڑی دیر کے لئے تو نمازی ہو گیا۔ لیکن تم باہر نکل کر ملنے نہ جاؤ۔ سبحان اللہ کیا اعتدال ہے جس طرح صوم میں کھانے اور نہ کھانے کو جمع کر دیا یہاں ملنے اور نہ ملنے کو جمع کر دیا اور یہ جمع واقعی بہت مشکل تھا۔ واسطے اس کے آسان کرنے کو ایک ہیڈ کوارٹر مقرر کر دیا کہ اسی میں رہو اگر کسی ضرورت سے نکلو تو فوراً واپس آ جاؤ۔ پھر جو یہاں آئے اس سے مل لونے آئے مت ملو۔ یہاں تک کہ اگر وہ کافر ہو تب بھی بات کرلو۔ ہمارے یہاں کی چیزیں ایسی نازک نہیں کہ ذرا ذرا اسی بات میں ٹوٹ جائیں۔ اسی طرح کافر سے بات کرنے اور کسی سے ملنے سے ہمارا اعتکاف نہیں ٹوٹتا۔ بعضے غالی ہوتے ہیں۔ ذرا سے میں ان کے قلب پر بزم ان کے ظلمت طاری ہو جاتی ہے۔ ارے وہ کیسا نور ہے جس پر ایسے اسباب سے ظلمت طاری ہوتی ہے چنانچہ اگر دمڑی کا بھی ہو تو اس سے تو ظلمت خود فنا ہو جائے گی۔ البتہ اگر کوئی چیز حائل ہو جاوے اس کے قدر ظلمت بیٹک آ جاوے گی پس معلوم ہوا کہ وہ نور ہی نہیں جہاں ایسے اسباب صیغہ سے ظلمت مستولی (غالب ۱۲) ہو جاوے۔ وہ کیسے بزرگ ہیں کہ بالکل چھوٹی مولیٰ کا درخت ہیں کہ ذرا کوئی آیا اور حالت میں فرق آیا۔

دریائے فراواں نشود تیرہ بنگ عارف کہ برنجد تنگ آب است ہنوز
(گھر اور یا پھروں کے پڑنے سے گدا نہیں ہوتا جو عارف کہ رنجیدہ ہو وہ ابھی مثل تھوڑے پانی کے ہے)

یہ کیا کہ شیخ بھی بنیں اور کچے اتنے چھوڑو پیری مریدی جب اتنے پختہ ہو جاؤ کہ کسی کے ملنے سے ظلمت نہ ہو اس وقت پیری کر لینا۔ ابھی کچھ فرض تھوڑا ہی ہے۔ بہر حال خود کسی سے ملنے باہر نہ جاؤ کوئی اندر آئے اس سے بول لو۔ بات کرلو۔ کچھ حرج نہیں۔ یہ تو ملنے میں اعتدال ہوا۔

جدبات فطری کی رعایت

اسی طرح تمحفات ملٹھے میں سے کھانا بھی جائز پینا بھی جائز ہے مگر مباشرت ناجائز۔ چنانچہ ارشاد ہوا لَا تَبَاشِرُوهُنَّ وَأَنْتُمْ عَالَفُونَ فِي الْمَسْجِدِ یعنی اعتکاف کی حالت میں عورتوں سے مباشرت جائز نہیں یہاں دو کی اجازت دے دی اور ایک سے منع فرمادیا۔ اور لَا تَبَاشِرُوْفَا فرمایا جو بشرہ سے ماخوذ ہے۔ اس لئے ہاتھ لگانا بھی جائز نہیں کیونکہ دوامی و طی حکم و طی میں ہیں اسی لئے ان سے حرمت مصاہرہ ثابت ہو جاتی ہے اور دیکھنے کیسی خوبصورتی سے اعتدال کیا ہے کہ بالعکس کیوں نہ ہوا۔ یعنی یہ ہوتا کہ مباشرت تو جائز ہوتی اور اکل و شرب ناجائز ہوتا۔ بات ہے کہ ہر ایک میں دو حیثیتیں ہیں۔ حاجت ولذت مگر فرق اتنا ہے کہ عادۃ اکل و شرب میں تو حاجت غالب ہے اور ولذت مغلوب اور مباشرت میں ولذت غالب ہے اور حاجت مغلوب چنانچہ کھانے پینے میں حاجت کا غالب ہونا ظاہر ہے مگر چونکہ ولذت بھی ایک درجہ میں مقصود ہے اس لئے اس میں تکلفات بھی سوجھتے ہیں اور یہوی کے پاس جانا اس میں عادۃ حاجت مغلوب ہے ولذت غالب ہے اگرچہ کسی معالجہ کی ضرورت سے حاجت کے پہلو کو غالب کر لینا ضروری ہو جیسا مولا نا محمد یعقوب صاحب[ؒ] نے حدیث ان الذی معها مثل الذی معها (لم اجد الحديث في "موسوعة اطراف الحديث النبوی شریف") کی تفسیر میں فرمایا تھا گواں مضمون کا یہ موقع تو نہ تھا۔ مگر ایک کام کی بات ہے اس لئے بیان کر دیا۔ حدیث کا حاصل یہ ہے کہ اگر کسی عورت احتیجہ کی طرف تم کو میلان ہو جاوے تو اپنی بی بی سے فراغت کر لو کیونکہ دونوں کے پاس یکساں چیز ہے پس حضور صلی اللہ علیہ وآلہ وسلم کا مطلب ان الذی معها سے یہ ہے کہ گو عادۃ اس میں ولذت کا پہلو غالب ہے مگر تم معالجہ کے لئے اس میں بھی حاجت کے پہلو کو غالب رکھو۔ بہر حال معالجہ کے سوا طبعاً مباشرت میں حاجت مغلوب ہے اور اکل و شرب میں حاجت غالب ہے۔ اب دیکھنے جذبات فطریہ کی شریعت نے کس قدر رعایت کی ہے اگر اکل و شرب دس دن چھڑا دیں تو سخت اذیت ہو اور اس میں کچھ بھی اذیت نہیں زائد سے زائد ولذت نہیں اسی واسطے فرمایا لَا تَبَاشِرُوهُنَّ (عورتوں سے مباشرت نہ کرو) اور دوسرے مقام پر كُلُونَا وَ اشْرُبُونَا (کھاؤ اور پیو) بھی ہے یہاں فرماتے ہیں وَ لَا تَبَاشِرُوهُنَّ - كُلُونَا وَ اشْرُبُونَا (یہاں نہیں فرمایا مگر اس سے اوپر اجازت آچکی ہے پھر یہاں تعرض نہ فرمانا یہ سلوک معرض بیان میں بیان ہے اس کا حاصل یہ ہوا کہ كُلُونَا وَ اشْرُبُونَا - وَ لَا تَبَاشِرُوهُنَّ اللہ اان تینوں امر و نہی کے مجمع سے اعتدال ہو گیا سبحان اللہ کتنا صاف مضمون

ہے اور کسی کا کلام اتنا صاف نہیں جتنا خدا اور رسول کا کلام صاف ہے۔
مقصود خلوت

ایک توجیہ تو اس اعتدال کی باعتبار تمہات ثلاثہ کے یہ تھی اور ایک توجیہ اس میں اور ہو سکتی ہے وہ یہ کہ خلوت سے مقصود زیادہ کیا ہے۔ مقصود زیادہ تر توجہ الی اللہ (اللہ کی طرف ۱۲) ہے حتیٰ کہ اگر کسی کو خلوت میں بجائے توجہ الی اللہ کے خیالات فاسدہ کا ہجوم ہونے لگے ایسے شخص کے لئے خلوت نہایت مضر ہے اس کو ملنا جلنایی اچھا ہے

خیالات نادان خلوت نشین بہم بزند عاقبت کفر و دین

یعنی جاہل آدمی اگر خلوت میں بیٹھے گا تو عقائد خراب کرے گا اسی واسطے خلوت کے لئے علم کی بھی ضرورت ہے کہیں گاؤں والے یہ نہ سمجھ جائیں کہ بس ہمیں اعتکاف نہ کرنا چاہیے کیونکہ اس میں علم کی ضرورت ہے اور ہمیں علم ہے نہیں۔ بات یہ ہے کہ علم کی ضرورت ہے خواہ وہ تمہارا علم ہو یا کسی دوسرے کا علم ہو۔ جب تم خلوت میں ہو گے تو اس میں تو دوسرے اہل علم یعنی واقفان دین کی صحبت رہے گی ان سے ملتے جلتے رہو گے۔ بس یہ بھی کافی ہے عالم اصطلاحی بننا ضروری نہیں ہے۔ غرض مقصود اس سے توجہ الی اللہ ہے اور اس کو سہل کرنے والی محبت ہے۔

ع از محبت تلخہا شیریں شود (محبت سے تلخیاں اور ناگوار باتیں بھی گوارا ہو جاتی ہیں ۱۲) اور محبت مخلوق کی مانع ہوتی ہے۔ محبت مع اللہ و توجہ الی اللہ سے پس وَلَا تَبَاشِرُوهُنَّ کے حکم سے اس محبت کے مادہ سے بچایا ہے کیونکہ جب عورت سے مشغول ہوتا ہے تو طبعی نشاط سے اس کی طرف اس قدر توجہ ہوتی ہے کہ پھر دوسری طرف التفات نہیں رہتا تو اگر اس کی اجازت ہوتی تو ایک زمانہ ایسا ہوتا کہ مخلوق کی طرف سے توجہ قوی ہوتی اور خالق سے غفلت ہوتی تو غیرت حق اسے گوارا نہیں کرتی کہ ہمارا حاضر باش دربار ہو کر کسی اور طرف منہ کرے اس لئے صرف دس دن کے واسطے غیرت حق نے ہمیں روک دیا ہے بخلاف کھانے پینے کے کہ اس میں گواح جت زیادہ ہے مگر مستی اتنی سوار نہیں ہوتی کہ کچھ یاد رہے بلکہ دوسری طرف بھی توجہ رہنا ممکن ہے۔

ہاتھ میں قوہ بصر

ہمیں تو خوب یاد ہے کہ اپنی طالب علمی کے زمانہ میں ہم کھانا کھاتے وقت کتاب دیکھا کرتے تھے۔ نظر کتاب پر رہتی تھی۔ ہاتھ منہ چلتا رہتا تھا کیونکہ ہاتھ میں ایسا اور اک ہے کہ سیدھا منہ تک باوجود دوسری طرف نگاہ ہونے کے جا سکتا ہے۔ لوگ یوں کہتے ہیں کہ ہاتھ میں صرف قوت

لامسہ ہے باصرہ نہیں ہے میں کہتا ہوں کہ اگر باصرہ نہیں تو ہاتھ نہ کانے پر کیسے پہنچ جاتا ہے کیا جب ہے کہ ناک پر کھلی ہوتی ہے تو وہیں پہنچتا ہے آنکھ پر نہیں پہنچ جاتا۔ خصوصاً انہوں کو تو ہاتھ سے نظر آتا ہے اور یہ ضروری نہیں کہ نظر آنے کے لئے شعائیں ہی نہیں ہوں کیونکہ جب یہ مسلم ہے کہ مبصرات کا ادراک بلا بصر اور مشتمولات کا بلا شم مذوقات کا بلا ذوق مسموعات کا بلا سمع اور ملموسات کا بلا ملمس نہیں ہو سکتا تو جب ہاتھ سے مبصرات کا ادراک ہوا الامحالہ ماننا پڑے گا کہ ہاتھ میں بھی قوت باصرہ ہے۔ اگر اس کا نام البصار نہیں تو اور کیا ہے یا تو کوئی اور چھٹا نام گھڑو یا مانو کہ یہ البصار ہے۔ یہاں سے ایک نئی تحقیق کا بھی پتہ چلتا ہے میں نے اخبار میں دیکھا تھا کہ امریکہ میں ایک عورت ہے آنکھوں پر پٹی باندھ کر یا اندر ہیری رات میں ہاتھ کو خط کے مقابل کر کے خط پڑھ لیتی ہے۔ ہمیں اس کا جواب دینا کچھ بھی مشکل نہیں۔ ہم کہہ سکتے ہیں کہ ہمارے بھی تمام بدن میں آنکھیں ہیں مگر ایسی ہیں کہ ہمیں نظر نہیں آتا۔ اس نے کسی ترکیب سے ہاتھ کی آنکھوں کو اپنے قابو میں کر لیا یا فطری طور پر اس کی یہ قوت ظاہر ہو گئی ہو بولو اب حکماء اسے کیا کہیں گے اگر ہاتھ میں قوت باصرہ نہیں تو اس طریق سے خط کیونکر پڑھ سکتی ہے اور ہمارے متكلمین پر بھی کوئی اشکال نہیں۔ وہ ان اسباب کو عادی مانتے ہیں اور ان کے نزدیک بجائے آنکھ کے ناک سے دکھائی دینا اور بجائے ناک کے آنکھ سے سونگھائی دینا ممکن ہے واقعی خدا کا قائل ہونے والا ہمیشہ محقق ہو گا۔ جدید تحقیقات والوں نے حکماء کو نیچا دکھادیا مگر ہماری شریعت کا ایک جزو بھی ایسا نہیں کہ کوئی بھی اس سے کسی واقعی امر کا معارضہ کر سکے اور معارضہ ہو تو کیونکر ہو وہ تو خدا کی بنائی ہوئی ہے کسی محدود دلعلم انسان کی بنائی ہوئی تھوڑی ہے اور خدا تعالیٰ محیط ہیں تمام واقعیات کو پھر اس کے اخبار میں معارضہ واقعیات کا کیونکر احتمال ہو سکتا ہے۔

اعتكاف میں ترک مباشرۃ کی حکمت

خیر یہ بحث الگ ہے یہاں گفتگو اس میں تھی کہ کھانے کے ساتھ ممکن ہے کہ توجہ الی اللہ باقی رہے مگر مباشرت کے وقت ضعیف ہو جاتی ہے۔ مگر اس میں ضعف توجہ الی اللہ ہونا لوازم عادی یہ سے ہے لوازم عقلیہ سے نہیں ہے کہ انبیاء تک اس کو متجاوز سمجھا جاوے اور گواں کا مقتضا تو یہ تھا کہ کبھی اس کی اجازت نہ ہوتی مگر مصلحت تو الدو تسل سے اس کی اجازت ہے۔ نیز اہل معرفت کے نزدیک اس میں ایک اور بھی بڑی بات ہے وہ یہ کہ معرفت کی مختلف فتمیں ہیں ایک معرفت وہ ہے جس کے ساتھ کوئی چیز جمع نہ رہے۔ یعنی ایسا استغراق ہو کہ دوسرے کا تصور بھی نہ آوے۔ پس

مباشرت نمونہ ہے اس معرفت استغراقیہ کا اور کاملین کی مباشرت میں یہ حکمت ہے۔

اور ایک حکمت اس میں میرے قلب پر منجانب اللہ وارد ہوئی ہے وہ یہ ہے کہ حق تعالیٰ کا ایک کمال یہ ہے کہ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ یعنی جب وہ کسی چیز کا ارادہ کرتے ہیں تو کن کہہ دیتے ہیں وہ ہو جاتی ہے اور انسان مظہر ہے کمالات حق کا۔ پس انسان کے اندر بھی اس کا کوئی نمونہ ہونا چاہیے۔ کہ اس کے ارادہ کرنے سے کوئی چیز پیدا ہو جاوے۔ بدون دخل اکتساب و اتعاب کے چنانچہ اس کا ظہور اس نکاح و مباشرت سے ہوا کہ صرف ارادہ متوجہ ہوا کہ ہمارے بیٹا ہو بس ہو گیا تو اگر یہ نہ ہوتا تو حق تعالیٰ کی اس صنعت کا انسان میں ظہور نہ ہوتا۔ میرے ایک دوست عارف تھے وہ نکاح نہیں کرتے تھے میں نے انہیں یہ حکمت سمجھائی چنانچہ انہوں نے نکاح کیا ان کے یہاں بیٹا بھی ہوا مگر ہم کہ ہماری ہی بتائی ہوئی یہ تدبیر تھی یوں ہی رہ گئے اور کچھ بھی نہ ہوا۔ (یہ ظراحت تھی ۱۲)

بہر حال ان حکموں کی وجہ سے چاہے ادھر متوجہ کیا جاوے مگر واقعی اس سے توجہ الی اللہ ضعیف ضرور ہو جاتی ہے۔ پس یہ وجہ ہے کہ کھانا نہیں چھڑایا۔

اور اس میں اور کھانے میں ایک فرق اور بھی ہے وہ یہ کہ اگر کھاتے چلے جاؤ تو اسی وقت سے لطفی شروع ہو جائے گی اور مباشرت میں گو بعد میں خشکی کی بدولت جنون تک نوبت پہنچے مگر جب تک مشغول رہے گا اس وقت لذت منقطع نہیں ہو گی تو کھانے کے اندر تو حاجت سے تجاوز کرنے میں مانع ہے اور اس میں کوئی مانع نہیں اس لئے بھی اس سے نہ روکا اور اس سے روک دیا اور فرمادیا کہ وَلَا تَبَاشِرُ وَهُنَّ وَأَنْتُمْ عَالَمُونَ فِي الْمَسْجِدِ۔ (اور ان یو یوں سے اپنا بدن بھی نہ ملنے دو جس زمانہ میں تم لوگ مسجدوں میں اعتکاف کرنے والے ہو)

سدیت اعتکاف

اور قرآن کے اس جملے سے اہل فہم نے اس کا درجہ بھی معلوم کر لیا ہو گا کہ سنت ہے اور اس کی سدیت قرآن پر منطبق ہوتی ہے کیونکہ اصل^۱ یہ ہے کہ جو چیزیں فرض و واجب نہیں ان کے صرف آداب ہی قرآن میں مذکور نہیں بلکہ وہاں صرف صیغہ و جوب کا استعمال کیا گیا ہے مثلاً

۱۔ البتہ جہاں کوئی مستقل دلیل و جوب کی ہو وہاں باوجود اس طرز کے بھی و جوب کے قائل ہوں گے کہ لقولہ تعالیٰ قَدْ أَقْضَيْتُمْ مَنَاسِكُكُمْ فَإِذْ كُرُوا إِلَنَّهُ (الایہ) یہاں دلیل مستقل حدیث ہے۔ الحج عرفۃ اور اجماع ۱۲ امنہ ۲۔ حقیقت اس کی یہ ہے کہ غایت جس درجہ میں ضروری ہے حکم اسی درجہ کا ضروری ہے اس سے کم میں نہ وہ ضرورت ہوتی اور نہ اس کے مناسب اعتدال ہوتا ۱۲ امنہ

أَتِمُوا الْعِيَامَ إِلَى الْيَنِّيْلَ (روزوں کو رات تک پورا کرو ۱۲) اور یہاں خود وَلَا تُبَاشِرُوهُنَّ وَأَنْتُمْ عَالِفُونَ (اپنی بیویوں سے مباشرت مت کرو جس وقت کہ تم مسجدوں میں مختلف ہو ۱۲) فرمایا اس میں اعتکاف کے آداب تو بتائے گر اس کے فرض و واجب ہونے سے سکوت فرمایا پس یہ اشارہ اس طرف ہو گیا کہ واجب نہیں ورنہ اور مامورات و واجبات کی طرح اس کے لئے بھی وجوب کا صیغہ استعمال فرماتے گر اس کے آداب و احکام مثل نہی عن المباشرت (مباشرت سے منع کرنا ۱۲) کے ذکر فرمانے سے اس کا مہتمم بالشان ہونا بھی قرآن ہی میں مذکور ہے۔ ادھر حدیث میں ہے کان خلقہ القرآن (مسند احمد ۹۱:۶، کنز العمال: ۱۸۳۷۸، تفسیر الطبری ۱۳:۲۹) (حضور صلی اللہ علیہ وسلم کی عادت تھی قرآن شریف پر عمل کرنا ۱۲) پس حضور صلی اللہ علیہ وسلم نے ضرور اعتکاف فرمایا ہے اور آپ کا فعل سنت کو مفید ہوتا ہے اور عدم وجوب سیاق قرآنی سے معلوم ہو چکا ہے۔ پس اعتکاف کا سنت ہونا اس طرح قرآن سے ثابت ہو گیا اس اعتبار سے بھی ایک قسم کا اعتدال ہے کہ نہ فرض و واجب نہ مباح بلکہ سنت ہے۔ گوفرض میں بھی دوسری قسم کا اعتدال ہے مگر وہ اور معنی کو اور یہ اور معنی کو پس اگر اسے فرض کر دیتے تو اس کے مناسب اعتدال کا جو مقتضی ہے یعنی یہ مطلق وہ نہ رہتا۔ اس میں یہ خاص اعتدال رکھا ہے کہ کوئی کرے اور کوئی نہ کرے اور چونکہ حضور صلی اللہ علیہ وسلم نے خود ہمیشہ کیا ہے اور نہ کرنے والوں پر ملامت بھی نہیں فرمائی۔

برکت مختلف

اس لئے محققین کا مذہب اس کے متعلق سنت موکدہ علی الکفار یہ ہونے کا ہے کہ ایک کر لے سب پر سے بوجھا تر گیا۔ ایک کر لے اس کی برکت اور وہ کو بھی پہنچ جاوے وہ بھی محروم نہ رہیں جیسے بہت کی برکت سے ایک نواز اجاتا ہے۔ ویسے ہی ایک کی برکت سے بہت بھی نوازے جاتے ہیں تو ایک مختلف اور اس کی برکت سب گاؤں کو پہنچ رہی ہے یہ معنی ہیں سنت علی الکفار یہ ہونے کے اور اس کے معنی یہ نہ سمجھنا کہ ایک پر سب کا بوجھ لد جاوے گا بلکہ ایک کی برکت سے سب کا بوجھ اتر جائے گا۔ ایک مرتبہ ہمارے قریب کے ایک گاؤں میں ایک شخص اعتکاف میں بیٹھنا چاہتا تھا گاؤں والے یہ سن گئے تھے کہ ایک کے کرنے سے سب پر سے بوجھا تر جاتا ہے تو اس کے معنی کیا سمجھے اس سے کہتے ہیں ”ارے تو کہاں بیٹھے گا سارا بوجھ گاؤں بھر کے گناہوں کا تجھ پر لدے گا“ تو اعتکاف سے ایسا نہیں ہوتا۔ بے شک سب کا گٹھڑ گرے گا تو گر اس کی طرف نہیں گرے گا وہ تو

دوسری طرف گرے گا۔ غرض اعتکاف میں ہر طرح کا اعتدال ہے اور بھی بہت سی حکمتیں ہیں۔

احتیاج معتقد

فی المساجد کی تخصیص سے ایک اور حکمت کی طرف اشارہ ہے وہ یہ کہ مساجد کو اعتکاف کے واسطے اس واسطے مقرر کیا کہ فضیلت جماعت بھی منجملہ فضیلتوں کے ہے تاکہ دونوں فضیلیتیں جمع ہو جائیں اعتکاف کی بھی اور جماعت کی بھی۔ اگر کوئی کوہ یا صحرایا مکان کی کوئی کوٹھڑی اس کے واسطے تجویز کرتے تو یہ جماعت کی فضیلت سے محروم رہ جاتا۔ نیز اس میں ایک لطیف اشارہ اس طرف ہے کہ میاں تم خود اس جماعت کی برکت کے محتاج ہو۔ اگر نمازی نہ ہوتے تو تم کو یہ برکت کہاں سے حاصل ہوتی تم جماعت کی برکت سے محروم رہتے پس طاعت میں ساتھ ساتھ عجب کا بھی علاج ہو گیا۔

سبحان اللہ کیا اعتدال ہے حکماء کی تجویز کردہ خلوت میں یہ باتیں کہاں اور جب اپنے کو برکات میں ان کا محتاج سمجھئے گا تو اس کو کہرنہ ہو گا اور اس کے لوازم میں سے ہے خلوت میں اس کی وہ نیت نہ ہو گی جو جہلاء کی ہوتی ہے کہ وہ اس لئے خلوت اختیار کرتے ہیں تاکہ وہ لوگوں کے ضرر سے بچیں بلکہ وہ نیت ہو گی جو محققین نے فرمایا ہے کہ خلوت میں یہ نیت رکھے کہ لوگ میرے ضرر سے بچیں۔ غرض اور لوں کو حقیر سمجھنے کا جو مرض خلوت سے پیدا ہو سکتا تھا اس کا بھی علاج ہو گیا کہ جن کو یہ حقیر سمجھ کر الگ ہوا تھا وہی امّل برکت ہیں انہیں کی بدولت اسے برکت جماعت حاصل ہوئی۔

نیز اس پر بھی اب نازنہ ہو گا کہ میرے اعتکاف کی وجہ سے اور لوگوں کو برکت پہنچی کہ سب سکدوش ہوئے۔ کیونکہ یہ خیال کر لے گا کہ اصل میں ان لوگوں کے آنے کی وجہ سے مجھے جماعت بلکہ اعتکاف کی بھی برکت حاصل ہوئی اور اس جماعت کے موقع ہونے سے مجھ کو اعتکاف کی اجازت ہوئی۔ پس میرا اعتکاف گو سبب ان کی سکدوشی کا ہوا مگر وہ سکدوشی تو اس اعتکاف کا صرف اثر ہے اور ان کی جماعت میرے اعتکاف کا سبب ہے اور سبب مؤثر ہوتا ہے تو وہ اگر اثر میں میر محتاج ہوئے تو میں مؤثر میں ان کا محتاج ہوا اور اصل احتیاج مؤثر میں ہوتی ہے تو اصل میں میں بھی ان کا محتاج ہوا اور یہ پورا علاج ہے کبر و عجب کا۔ سبحان اللہ کیسی دوا ہے کہ پرہیز بھی ہے اور دوابھی ہے۔

گدائے افتادہ بردر

اسی طرح عَلَّکُفُونَ (اعتکاف کرنے والے) بھی دلالت کر رہا ہے ایک حکمت پر اس طرح سے کہ عکفوف کے معنی جس کے ہیں۔ تو عَلَّکُفُونَ یہ بتلارہا ہے کہ اس میں جس نفس مقصود ہے۔ اس

کا صلہ کبھی عن کے ساتھ آتا ہے اور کبھی فی باعلیٰ کے ساتھ فی اور علیٰ میں تو کوئی فرق نہیں کیونکہ کسی چیز میں روکنا یا کسی چیز پر روکنا دونوں کا حاصل ایک ہی ہے البتہ جب عن کے ساتھ صلہ آتا ہے تو اس کے معنی مکروہ سے روک دینے کے ہوتے ہیں تو جس سے روکنا تھا اس کا یہاں عاکفون کے صلہ میں ذکر نہیں کیا مگر لائیا شرفاً سے اس کا پتہ لگ گیا یہاں صلہ لائے فی کے ساتھ مطلب یہ کہ نفس کو مقید کر دو مساجد میں جو بیت اللہ ہیں۔

خود خدا نے انہیں بیت اللہ فرمایا ہے فی بیوٰتِ آذنَ اللہُ (ایے گھروں میں (وہ جا کر عبادت کرتے ہیں) جن کی نسبت اللہ تعالیٰ نے حکم دیا ہے کہ ان کا ادب کیا جائے ۱۲) چنانچہ خانہ کعبہ کو بھی بیتی (میرا گھر ۱۲) فرمایا۔ اس معنی کو اپنی طرف منسوب کیا کہ اس میں اللہ کا ذکر اور اس کی عبادت ہوتی ہے۔ نماز تو بہت بڑی چیز ہے اس کی جگہ تو کیوں نہ منسوب الی اللہ ہوتی۔ حدیث سے تو معلوم ہوتا ہے کہ اللہ کے بندے جس جگہ ذکر کریں مدارس قرآن کریں وہ بھی بیوت اللہ میں داخل ہے چنانچہ ارشاد ہے ما اجتمع قوم فی بیت من بیوت الله یتدا رسون القرآن (الحدیث) (الصحيح لمسلم كتاب الذكر والدعاء باب: ۱۱، رقم: ۳۸، سنن ابی داؤد: ۱۲۵۵، سنن ابن ماجہ: ۲۲۵) نہیں جمع ہوتی کوئی قوم کسی گھر میں اللہ تعالیٰ کے گھروں سے کہ مدارس کریں قرآن کا (۱۲) اور ظاہر ہے کہ مدارس کے لئے کہیں مسجد کا اہتمام نہیں کیا گیا جیسا نماز کے لئے ہوا ہے اس سے صاف معلوم ہوا کہ مدرسہ بھی بیوت اللہ میں داخل ہے اور اگر اسے عام میں نہ بھی لیا جائے تب بھی مساجد تو ضرور اللہ کے گھر ہی ہیں۔ اب معنی عاکفون فی المسجد کے یہ ہوئے کہ عاکفون فی بیوت الله (محبوں ہوتے ہیں وہ اللہ کے گھروں میں ۱۲) اور بیوت اللہ میں محبوں ہونا کس کے واسطے ہے ظاہر ہے کہ اللہ کے لئے ہے۔ پس حقیقت وہ ہوئی جس کو امیر خرسونے بیان کر دیا ہے۔

خر و غریب است و گدا افتادہ در کوئے شما باشد کہ از بہر خدا سوئے غریبان بنگری (خر و غریب و گدا آپ کے کوچ میں پڑا ہوا ہے خدا کے لئے غریبوں کی طرف بھی نظر فرمائیے ۱۲)

عنایت بر معنکف

اور جب اعتکاف کی یہ حقیقت ہے اور اس حقیقت کے لوازم سے ہے عنایت تو عاکفون میں یہ بھی بتا دیا کہ جب تم ہمارے دروازہ پر آ پڑو گے تو کیا ہم تم کو محروم کر دیں گے تو ایک حکمت

اس میں یہ بھی ہے اور ایک حکمت عاکفون میں اور بتلادی جو گویا روح الروح ہے۔ روح تو خلوت ہے اور خلوت کی روح ذکر اللہ ہے کیونکہ حقیقت مذکورہ دال ہے ذکر اللہ پر بوجہ اس کے کہ جس کے کوچہ میں سب کو چھوڑ کر جا پڑیں گے۔ کیا اس کو دل سے بھلا سکتے ہیں پس اس کی یاد ضروری ہوئی اور اس کے ساتھ اور وہ کا چھوڑنا اور یہی حاصل ہے۔ لا الہ الا اللہ کا تو عاکفون میں گویا یہ بھی بتلادیا کہ اعتکاف میں نظر اسی پر مقصود رہے کہ لا الہ الا اللہ تو حقیقت میں اعتکاف فناۓ محض ہے۔ تو جس نے اس نیت سے اعتکاف کیا تو وہ واقعی مختلف ہے ورنہ جو شخص بلا اس کے رہا اس کا اعتکاف بلا روح ہے پھر یہ رحمت دیکھئے کہ اعتکاف میں حاجتوں کو خدا نے منع نہیں کیا ان کے قضا کرنے کے لئے مساجد سے باہر نکلنے کی اجازت بھی دیدی پھر بھی اگر کسی سے نہ ہو سکے تو اس کا قصور ہے اور اس اجازت کی طرف لاتباش روہن ہے کیونکہ نبی اس شے سے ہوتی ہے جو پہلے متھمل ہوا اور یہ ضروریات شرع سے معروف ہے کہ مسجد کے اندر مباشرت ناجائز ہے پس اگر اعتکاف میں خروج کسی طرح جائز نہ ہوتا تو پھر اس نبی کی حاجت نہ تھی۔ اور نبی واقع ہوئی ہے پس یہ خود دال ہے اس پر کہ خروج بعض اوقات میں جائز ہے اور اسی خروج میں احتمال تھا۔ مباشرت کا اس لئے اس سے منع فرمایا اتنا تو قرآن ہی سے معلوم ہو گیا آگے حدیث نے تفصیل کر دی کہ کس کس حاجت کے لئے خروج جائز ہے اور مباشرت کے خروج کا ناجائز ہونا خود قرآن کا مدلول ہے اور دوسری حاجات طبعیہ و شرعیہ کے لئے خروج کا جائز ہونا دوسرے دلائل شرعیہ سے جائز ہے اب رہادونوں میں فرق سوبات یہ ہے کہ مباشرت میں چونکہ حاجت خفیف ہے اس لئے لَا تُبَاشِرُ وَهُنَّ سے مباشرت کی ممانعت کر دی اور کھانے پینے کی حاجت شدید ہے اس کے کرنے کی بھی اجازت دی مثلاً مسجد کے اندر کھانے کی اجازت ہے اور لانے کی بھی اجازت ہے جبکہ کوئی لانے والا نہ ہو یا اجرت گراں مانگتا ہو یا کسی سے درخواست کرنے میں اس کی زیادہ خوشامد کرنے کی ضرورت واقع ہو خصوص امام صاحب کے قول پر کیونکہ امام صاحب فرماتے ہیں قادر بقدرت غیر قادر نہیں۔ تیتم کے اندر بھی امام صاحب فرماتے ہیں کہ کسی رفیق سے پانی مانگنے کی ضرورت نہیں جب مانگنے میں ذلت ہو گو فتنی میں اس کا اعتبار نہیں کیا گیا بلکہ مار جواز تیتم کا اس پر رکھا گیا ہے کہ غالباً گمان یہ ہو کہ نہ دے گا۔ اسی طرح اگر کسی کے ملنے والے کے پاس ہیں مگر ان پر اس کی اطاعت واجب نہیں اور یہ شخص وضو کرنے پر قادر نہیں تو امام صاحب کے قول پر تیتم کر سکتا ہے کیونکہ اسے قدرت

نہیں کہتے گو فتویٰ یہاں بھی اسی اوپر کی تفصیل سے ہے لیکن امام صاحب کی اصلی رائے وہی ہے ان کی نظر اس پر گئی کہ کسی سے مانگتے اور درخواست کرتے غیرت بھی آتی ہے۔

حقاً كہ باعثوبت دوزخ برابر است رفتن پپائے مردی ہمسایہ دربہشت

(بحدا ہمسایہ کی سفارش و امداد سے جنت میں جانا عذاب دوزخ کے برابر ہے ۱۲) یوں معلوم ہوتا ہے کہ امام صاحبؒ کے اندر وہ رنگ غالب تھا جو حضور صلی اللہ علیہ وآلہ وسلم نے بعض صحابہ کو تعلیم فرمایا تھا کہ کوڑا بھی گھوڑے پر سے گر جائے تو کسی سے مت مانگو خود اتر کر اٹھاؤ۔ تو اگر کوئی کھانا لانے میں نخرہ کرے یا اجرت زیادہ مانگے تو خود جا کر لے آؤ۔

رعایت معتکف

اور حاجت کی رعایت یہاں تک کی گئی ہے کہ اگر کوئی مثلاً بساطی ہے اور بساط اس کی اتنی ہی ہے کہ اسی پر گزر ہے تو اسے جائز ہے کہ وہ تجارت بھی مسجد میں کر لے مگر اسباب مسجد میں نہ لاوے اور فقهاء متاخرین نے اور بھی وسعت کی ہے کہ بعض چیز دیکھی ہوئی نہیں ہوتی اس لئے اس کے حاضر کرنے کی ضرورت پڑتی ہے تو انہوں نے لکھا ہے کہ اگر چھوٹی سی چیز ہو جس سے نمازوں کو تکلیف نہ ہو اور مسجد مشغول نہ ہو تو اس کا مسجد میں بھی لانا جائز ہے ہاں صندوق لا لا کرمت رکھ دو بلکہ صندوق کو مارو بندوق البتہ اگر کوئی مختصری چیز ہو تو اس کے اندر لے آؤ۔ میرے ایک دوست تھے۔ لکھنؤ میں وہ جواہرات کے سو داگر تھے میں نے ان سے کہا کہ بھی ہمیں بھی دکھاؤ جواہرات کیسے ہوتے ہیں وہ لائے تو ہزاروں روپے کے جواہرات۔ زمرہ یاقوت، لعل، الماس ان کے پاس تھے۔ اتنی چھوٹی سی ڈبیہ میں رکھے ہوئے تھے کہ ان کی جیب میں وہ ڈبیہ آجائی تھی تو اگر کسی کی ایسی ہی تجارت ہو تو اس کو سو دا بھی مسجد کے اندر لے آنا جائز ہے۔

آداب مسجد

بعض لوگ تو بڑا ذخیرہ مسجد کے اندر جمع کر لیتے ہیں میں نے ایک شاہ صاحب کو لکھنؤ میں دیکھا کہ مسجد میں چھینکے باندھ رکھے ہیں تمام اپنا ضروری وغیر ضروری اسباب وہیں رکھا ہے۔ پھر خود تور ہتے ہی تھے ان کی بیوی بھی وہیں رہتی تھی۔ ایک زنانہ قطعہ کا دروازہ مسجد کی طرف لگا ہوا تھا۔ جب تک نمازی رہتے تھے وہ اس کے اندر رہتی تھیں اور جب نمازی چلے جاتے تھے تو شاہ صاحب مسجد کا دروازہ بند کر کے انہیں بھی اپنے پاس بلا لیتے تھے۔ بھائی یہ اللہ کا گھر ہے۔ اللہ

والوں کا گھر نہیں ہے۔ اللہ کی چیزوں کو تم سے کس نے کہا کہ برتنے لگو مگر لوگوں کا وہ مناق ہو گیا ہے کہ مسجد کی چیزیں برتنے اور لیتے ہوئے ڈرنہیں لگتا۔

ایک حکایت سنی ہے کہ ایک شخص کا کواڑ اتار کر چور لے گئے اس ظالم نے کیا حرکت کی کہ مسجد کا کواڑ اتار لیا۔ لوگوں نے پوچھا یہ کیا حرکت ہے کہنے لگا انہوں نے ہمارے کواڑ کی کیوں نہ حفاظت کی۔ مگر لوگوں کو جناب رسول اللہ صلی اللہ علیہ وسلم پر اتنا ناز نہیں جتنا حق تعالیٰ پر ہے۔ اسی طرح حق تعالیٰ بھی ہماری ناز برداری کرتے ہیں۔ اس لئے جو جی چاہتا ہے کہ لیتے ہیں۔ اللہ اکبر کیا رحمت ہے بعض لوگ مسجد کے لوٹے ختم کے روز پانی پڑھوا کر لے جاتے ہیں اب پانی پر اکتفا کرنے لگے ہیں۔ درستہ پہلے تو اجوائی و سونف کی پڑیوں سے امام کے مصلے کو پنساری کی دوکان بنادیتے تھے خیر اللہ کا فضل ہے کہ اب معدے لوگوں کے درست ہو گئے ہیں۔ کہ سونف لانا چھوڑ دی مگر اب پانی پڑھواتے ہیں۔ تو یہ آفت کرتے ہیں کہ مسجد کے لوٹے لے جاتے ہیں اگر موذن منع کرے تو بے چارہ بد مزاج بد اخلاق مشہور ہو پھر اس وقت تو یہ کہہ کر لے جاتے ہیں کہ کیا ہم کھا جائیں گے۔ اس کے بعد پھر وہ گھر ہی میں رہ جاتا ہے۔ بعض کیا کرتے ہیں کہ سفر میں جانے لگے ایک لوٹا مسجد سے اٹھا لیا اور موذن کو پیسہ دیا اور چل دیئے۔ مسجد خانہ خدا ہے اس میں ایسا نہیں چاہیے۔ بہر حال مسجد میں اتنا اسباب رکھنا کہ بالکل گھر معلوم ہو نہیں چاہیے۔ بس اتنا مختصر سامان رکھو کہ نمازیوں کو تکلیف نہ ہو۔ مسجد کا ادب اتنا تو کم از کم ضروری ہے جتنا صاحب کلکٹر کے اجلاس کا کرتے ہیں۔ جب صاحب کلکٹر کے اجلاس پر بکھڑا لے جانے کی اجازت نہیں تو یہاں کیوں نہیں ایسا سمجھا جاتا بلکہ یہاں تو تمہیں ضروری چیزوں کے لانے کی بھی اجازت ہے سونے کی بھی اجازت ہے دنیا کی باتوں کی بھی اجازت ہے بشرطیکہ باتوں کے قصد سے نہ آیا ہو آیا تو ہونماز کے قصد سے اتفاقاً کوئی معاملہ پیش آ گیا تو اس کے متعلق گفتگو کرنا جائز ہے اسی طرح مسجد میں کھانا بھی جائز ہے مگر جبکہ نماز کے قصد سے گیا ہو۔ اتفاق سے کہیں سے مٹھائی آ گئی تو مسجد میں کھانا جائز ہے۔ کیا مٹھکانا ہے وسعت کا خدا کے معاملات کو دیکھو کس قدر ہل ہیں پھر بھی اگران سے کوئی تجاوز کرے تو پھر ایسے اعتکاف سے فائدہ کیا ایک حکمت اعتکاف میں یہ ہے کہ اس میں شب قدر کی تحری (ثواب ڈھونڈنا ۱۲) بھی ہے۔ حدیث میں آتا ہے التمسوافی الوتر من العشر الا وآخر (الصحيح للبخاری ۲۰: ۳، الصحيح لمسلم

کتاب الصیام: ۲۰۹، سنن الترمذی: ۹۲، بدون لفظ الوتر) شب قدر کو طاق راتوں میں

تلاش کرو۔ طاق راتمیں کون سی ہیں۔ اکیسویں شب، تینیسویں شب پچھیویں شب، ستائیسویں شب، اٹھیسویں شب، اکیسویں شب کوئی ہے۔ بیسوال روزہ گزر کے جورات آئے گی وہ ہے اکیسویں شب۔ شریعت میں تاریخ رات سے شروع ہوتی ہے اور رات پہلے ہوتی ہے دن بعد میں ہوتا ہے۔ اس لئے اکیسویں تاریخ سے پہلے جورات آئے گی وہ اکیسویں شب ہوگی۔ جب چاند دیکھتے ہو تو اول رات مہینے کی وہی ہوتی ہے جس میں چاند دیکھا اس کی صبح اول دن مہینہ کا ہوتا ہے جیسا کہ حکماء کے نزدیک طلوع آفتاب سے تاریخ شروع ہوتی ہے اور ان نے حکماء کے یہاں نصف شب سے شروع ہوتی ہے بہر حال اکیسویں شب وہ ہے جو بیسوال دن گزر کے آئے اسی طرح اور شبیں بھی۔ یہ پانچ راتمیں ہیں جن میں اختیال ہے شب قدر کا سجحان اللہ عَلِيُّ گفونَ فِي الْمَسْجِدِ (مسجد میں اعتکاف کرنیوالے) نے اس کی تلاش کے لئے مسجد میں پہنچا دیا۔ بھلا گھر میں اس کی کہاں فرصت؟

معتنکف کا سامان

اور اس حکمت سے بھی معلوم ہوا کہ معتنکف کو اپنا ضروری سامان مسجد میں رکھنا جائز ہے مگر زیادہ بکھیرا لانا مناسب نہیں۔ کیونکہ اس سے تو وہ بھی گھر بن جائے گا۔ پھر جس طرح گھر میں عبادت و بیداری دشوار تھی وہی بات مسجد میں ہو گئی۔ سب کا حاصل یہ ہوا کہ مسجد میں تو گھر کے فتحے سے چھڑا کے لائے تھے وہاں تم نے اتنا بکھیرا اکٹھا کیا کہ وہ بھی گھر کی طرح ہو گئی۔ مسجد کو اس طرح صاف رکھو جیسا ہماری پھوپھی اس کا وصف بیان کرتی تھیں۔ خدا ان کی مغفرت کرے ان کی عادت تھی کہ گھر کا تمام بکھیرا پھیلاتی بہت تھیں۔ دیکھی کہیں ہے رکابی کہیں ہے چمچے کہیں۔ اگر کسی نے اعتراض کیا تو کہتی تھیں یہ گھر ہے مسجد کی طرح صاف صاف نہ ہونا چاہیے۔ تو تم مسجد کو بالکل صاف صاف رکھو۔ سو مسجد میں معتنکف کو اتنا بکھیرا نہ لے جانا چاہیے۔ بعضے آدمی ہوتے بھی ہیں۔ بکھیریے۔ گوگناہ تو نہیں مگر خلاف ادب ہے۔ مسجد میں آئے ہو گھر چھوڑ کے اگر تم نے اسے بھی گھر بنالیا تو مسجد میں آنے کا کیا فائدہ ہوا۔ بعضے بکھیریے کیا کرتے ہیں کہ مسجد میں اعتکاف کے لئے آتے ہیں تو تہاں نہیں آتے۔ ایک پاندان بھی ساتھ ہے اگالدان بھی ہے ایک چاء کا سماوار بھی ہے۔ تمبا کو کا تھیلا بھی ہے۔ جو نہیں کھاتے وہ بیچارے بدبو سے پریشان ہوتے ہیں۔ غرض اپنے پیچھے بہت سی علسمیں لگایتے ہیں اور سب کو گھر کی طرح مسجد میں بھی جمع کرتے ہیں۔ اور اگر کوئی دلیر ہیں تو وہ حقہ بھی لاتے ہیں خود تو مسجد کے اندر بیٹھے ہیں حقہ باہر رکھا ہے اور گڑ گڑ کر رہے ہیں۔ حقہ کا

قرنطینہ ہے کہ وہ باہر رہے۔ بعضے سگریٹ پیتے ہیں اور دھواں باہر چھوڑتے جاتے ہیں بہر حال اس طرح آتے ہیں کہ خود ہی مختلف نہیں ہوتے ایک آپ کا سماوار پانداں بھی آپ کے پاس مختلف ہوتا ہے۔ حضرت اگر اس کنبہ کو بھی اعتکاف کرانا ہے تو پھر گھر پر ہی اعتکاف کر لیا کجھے۔ غرض مسجد میں بالکل آزاد ہو کے آنا چاہیے۔ ایک بستر ایک چادر بلکہ آج کل تو گرمی ہے۔ صرف ایک چادر کافی ہے۔ ایک چھوٹا سا تکیہ۔ کھانا پینا۔ بلی سے بچانے کے لئے ایک چھوٹا سا بکس یا ایک چھینکا۔ غرض نہایت مختصر سامان کے ساتھ مسجد میں آنا چاہیے۔ بلکہ اپنے گھر میں بھی نہایت مختصر سامان سے رہنا چاہیے تو مسجد تو پھر خانہ خدا ہے۔ اس میں زیادہ بکھیرالا نامناسب نہیں۔

شب قدر کی تلاش

بہر حال مسجد میں مختلف کو اس لئے لایا گیا کہ شب قدر کی تحری سہل ہو کیونکہ بہت سے آدمی ہونگے جب سب ایک ہی کام میں مشغول ہونگے تو دل بھی لگے گا۔

اور اس میں بھی عجیب حکمت ہے کہ شب قدر کی تاریخ معین نہیں کی کیونکہ مقصود پانچ راتوں میں جگانا تھا۔ پھر سبحان اللہ اس میں یہ کیسا اعتدال ہے کہ متواتر پانچ راتوں میں نہیں جگایا ایک رات جگایا اور ایک رات سلایا۔ اور پھر اس سونے میں بھی ثواب جانے کا دیا اور یہ بات میں اپنی طرف سے گھڑ کے نہیں کہتا۔ حدیث سے ثابت ہے۔ حدیث میں ہے کہ اگر کوئی شخص گھوڑا پالے اللہ کے راستے میں تو اس کی لید اس کا پیشاب سب وزن ہو کر اس کو نیکیاں ملیں گی۔ کوئی یہ شبہ نہ کرے کہ میزان میں لید رکھ دی جائے گی۔ میزان میں لید کے وزن کی کوئی چیز رکھ دی جائے گی۔ توجب اس کے گھوڑے کی لید اور پیشاب میں بھی ثواب ہے چونکہ وہ گھوڑا ذریعہ ثواب تھا حالانکہ اس کے قصد سے ہوا تو یہاں یہ سونا جب ذریعہ ہے جانے کا اور وہ ذریعہ ہے عبادت کا اور ہوا بھی ہے اسی عبادت کے قصد سے تو اس میں کیوں ثواب نہ ملے گا۔

اہتمام شب قدر

یہاں سے یہ بھی معلوم ہوا کہ شب قدر نہایت قابل قدر چیز ہے اس میں جا گنا چاہیے اور خدا کی عبادت کرنی چاہیے اور کوئی ساری رات جا گنا ضروری نہیں جتنا جس سے ہو سکے جا گے۔ ہاں یہ ضرور ہے کہ عادت سے کسی قدر زیادہ جا گے اور اس عبادت شب قدر کی روح مشاہدہ ہے اس میں حق جل و علی شانہ کی تجلی ہوتی ہے اور گوہمیں ان تجلیات کا دکھائی دینا ضرور نہیں مگر اس کی پہچان

اس سے ہوتی ہے کہ اس میں اور اور راتوں میں یہ فرق ہے کہ اس رات میں بہ نسبت اور راتوں کے عبادت میں زیادہ جی لگتا ہے قلب کو غفلت نہیں ہوتی اور کیوں ہو وصل کے ساتھ بھر جنمیں ہوتا۔

شب قدر است طے شد نامہ بھر

سَلَّمَ هِيَ حَتَّىٰ مَطْلَعَ الْفَجْرِ (شب قدر میں نامہ بھر پیٹ دیا گیا ہے اس میں سراپا اسلامتی و برکت

ہے طلوع فجر تک ۱۲)

فضیلت شب قدر

اور اس رات کی یہ فضیلت ہے کہ تَنَزَّلُ الْمَلِكَةُ وَالرُّؤْحُ فِيهَا میں ملائکہ رحمت کا نزول ہوتا ہے اور اس میں دو احتمال ہیں یعنی یا تو اس میں فضیلت اس وجہ سے آئی ہے کہ اس میں ملائکہ نازل ہوتے ہیں یا ملائکہ اس وجہ سے نازل ہوتے ہیں کہ اس میں پہلے سے فضیلت ہے۔ بہر حال جو بھی ہو۔

بخت اگر مدد کند دامنش آ درم بکف در بکشید ز ہے طرب و رکشم ز ہے شرف اس کا دامن ہاتھ آ جائے وہ کھیچ لے تب بھی مقصود حاصل ہم کھیچ لیں تب بھی اسی طرح اس میں بھی بہر حال فضیلت ہے خواہ نزول ملائکہ کا وہ سبب ہو یا اس سے مسبب ہو۔ غرض اس سے کچھ بحث نہیں یہ فضائل اس کے اندر ہیں اسی واسطے حدیث شریف میں آیا ہے کہ جو اس رات سے محروم رہ گیا وہ بڑی دولت سے محروم رہ گیا۔ یہ دن سال بھر کے بعد آتے ہیں ان کی قدر کرنا چاہیے کیونکہ زندگی کا کیا بھروسہ۔ یوں تو ہر رات میں من وجہ فضیلت ہے یہ اس لئے کہتا ہوں کہ اگر کسی سے فوت ہو جائے تو اور ہی کسی رات میں کچھ کر لے گو وہ ویسی تو نہ ہو گی مگر کام بن جاوے گا۔

اے خواجہ چہ پری ز شب قدر نثانی ہر شب شب قدرست اگر قدر بدانی

(شب قدر کی نثانی کو تم کیا دریافت کرتے ہو اگر قدر کرو تو ہر رات شب قدر ہے ۱۲) لیکن اس میں پھر بھی خصوصیت ہی ہے اور اور پر جو ذکر کیا گیا کہ اس میں تخلی حق ہوتی ہے۔ اس میں بھی دو احتمال ہیں یا تو اس شب کی فضیلت کے سبب اس میں تخلی ہوتی ہو اور یا خود تخلی کے سبب اس کی فضیلت ہوتی ہو۔ اور حافظ شیرازی کے قول سے احتمال ثانی اقرب معلوم ہوتا ہے چنانچہ فرماتے ہیں۔

آن شبقدرے کہ گویند اهل خلوت امشب است

یارب ایس تاثیر دولت از کدا میں کوکب است

(وہ شب قدر کہ اہل خلوت کہتے ہیں آج کی رات ہے یارب اس میں یہ فضیلت کس کو کب

کی وجہ سے آئی) یعنی یہ فضیلت شب قدر میں کس کو کب کی وجہ سے آئی۔ کوکب سے مراد تجلی حضرت حق جل علی شانہ ہے معد ظہور، بہر حال یہ وقت عزیز ہے بڑے فیوض و انوار و برکات کا ہے، اس میں جہاں تک ہو سکے اعتکاف کرو اگر نہ ہو سکے تو ان پانچ راتوں میں جاگ ہی لو۔ اگر تمام راتوں میں نہ ہو سکے تو بعض میں جاگ لو۔ بعض کے بھی بعض حصہ میں جاگ لو تب بھی کافی ہے۔ اعتکاف کا وقت بیسویں تاریخ عصر کے بعد سے ہے۔ بیسویں تاریخ تمیں کے چاند کے حساب سے منگل کو ہوگی۔ مگر باہر سے خبریں آ رہی ہیں کہ انتیس کا چاند ہوا ہے گوا بھی محقق نہیں ہوا مگر احتیاط اسی میں ہے کہ پیر کی شام سے اعتکاف کر لیں اگر ایک دن زیادہ ہو جائے گا تو کونسا حرج ہو جائے گا۔ آگے حق تعالیٰ فرماتے ہیں **تِلَكَ حُدُودُ اللَّهِ فَلَا تَقْرُبُوهَا يَا اللَّهُ كَهْ حَدُودُ ہیں ان سے تجاوز کرنا تو کیسا ان کے پاس بھی مت پھکلو۔ اور آگے فرماتے ہیں **لَعَلَّهُمْ يَتَّقُونَ** (اس امید پر کہ تم مقنی بن جاؤ ۱۲) اس سے معلوم ہوتا ہے کہ مقصود تقویٰ ہے سجان اللہ شروع میں **كُتِبَ عَلَيْكُمُ الصِّيَامُ** (تم پر روزہ فرض کیا گیا ہے ۱۲) میں بھی **لَعَلَّكُمْ يَتَّقُونَ** (اس امید پر کہ تم مقنی بن جاؤ) فرمایا ہے۔ اس سے مجاہدہ کی طرف اشارہ تھا۔**

اور یہاں ختم پر بھی **لَعَلَّهُمْ يَتَّقُونَ** (اس امید پر کہ تم مقنی بن جاؤ ۱۲) فرمایا ہے جس سے اشارہ ہو گیا کہ اس کی روح بھی مجاہدہ تھا اور اس کی روح بھی مجاہدہ ہے کیونکہ اعتکاف کی روح خلوت ہے اور وہ مجاہدہ کا ایک جزو ہے۔ اب میں اپنے مضمون کو ختم کرتا ہوں۔ حق تعالیٰ سے دعا کیجئے کہ فہم و عقل کی توفیق عطا فرمائیے آمین

تمت روح الجوار

چو تھا وعظ

السمی بہ

تقلیل الاختلاط مع الانام فی صورۃ الاعتكاف فی خیر مقدم

۲۹ رمضان المبارک ۱۳۲۰ھ مسجد خانقاہ امدادیہ تھانہ بھون میں
نماز جمعہ کے بعد تین گھنٹے پیتا لیس منٹ تک بیان ہوا۔ جو آپ
نے کھڑے ہو کر ارشاد فرمایا۔ مولانا ظفر احمد صاحب عثمانی مرحوم
نے اسے قلمبند فرمایا۔ سامعین کی تعداد تقریباً ۲۵۰ تھی۔

بِسْمِ اللَّهِ الرَّحْمَنِ الرَّحِيمِ

خطبہ ما ثورہ

الحمد لله نحمده' و نستعينه' و نستغفره و نؤمن به و
 نتوكل عليه و نعوذ بالله من شرور انفسنا و من سيئات
 اعمالنا من يهدى الله فلا مضل له و من يضلله فلا هادی
 له و نشهد ان لا اله الا الله وحده لا شريك له' و
 نشهد ان سيدنا و مولانا محمد أَعْبُدُه' و رسوله صلی^ي
 الله عليه وعلیٰ الہ واصحابہ وبارک وسلم '
 اما بعد - فاعوذ بالله من الشيطان الرحيم .

بِسْمِ اللَّهِ الرَّحْمَنِ الرَّحِيمِ

وَالَّذِينَ جَاهَدُوا فِي نَعْمَلَاتِهِمْ سُبْلَتْ لَهُمْ وَإِنَّ اللَّهَ لَمَعَ الْمُحْسِنِينَ (عنکبوت: ۴۹)
 (اور جو لوگ ہماری راہ میں مشقتیں برداشت کرتے ہیں ہم ان کو (قرب وثواب اور
 جنت) کے راستے ضرور دکھلادیں گے اور بے شک اللہ تعالیٰ کی (رضاء و رغبت) ایسے
 خلوص کے ساتھ ہے)

آج چوتھا جمعہ ہے کہ اسی آیت کے متعلق سلسلہ وار بیان ہو رہا ہے۔ بس آج اس کا بیان ختم کئے دیتا ہوں۔ یہ بات تو پہلے معلوم ہو چکی ہے کہ اس آیت میں مجاہدہ کا بیان ہے اور یہ بھی معلوم ہو چکا ہے کہ مجاہدہ کی دو قسمیں ہیں۔ ایک مجاہدہ حقیقیہ یعنی ارتکاب اعمال و اجتناب عن العاصی۔ دوسرے مجاہدہ حکمیہ یعنی ان مباحثات کو ترک کرنا جو معاصی کی طرف مفہومی ہیں۔ اور یہ بھی معلوم ہو چکا ہے کہ مجاہدہ حکمیہ کے چار اركان ہیں جن میں سے تین ارکان کا ذکر تو ہو چکا ہے آج چوتھے کن کا بیان ہو گا۔ یعنی تقلیل اختلاط میں الانام کا

ترک مباح

مجاہدہ حکمیہ کی حقیقت یہ ہے کہ بعض ایسے جائز کاموں سے بچنا جو مفہومی ہو جاتے ہیں گناہوں کی طرف اس پر بعض لوگوں کا اشکال ہوتا ہے کہ یہ صوفی جائز کاموں سے بھی منع کرتے ہیں مگر ان کو حقیقت کی خبر نہیں۔ بعض دفعہ طبیب امور مفہومیہ سے بھی منع کر دیتا ہے گوئی نفسہ اس مفہومی میں ضرر نہ ہو مگر یہ کیا ضرر تھوڑا ہے کہ وہ مضر کی طرف مفہومی ہے۔ مثلاً کوئی چیز جیسے مصری تین تولہ کی مقدار میں تو مضر ہے اور ایک تولہ کی مقدار میں مضر نہیں۔ لیکن طبیب کو حق ہے کہ ایک تولہ سے بھی منع کر دے کیونکہ وہ جانتا ہے کہ ایک تولہ کھا کر اس سے صبر نہ ہو گا۔ پھر یہ ذیرِ تولہ کھائے گا پھر دو تولہ کھائے گا یہاں تک کہ ایک دن تین تولہ تک نوبت پہنچ جائے گی۔ اور اس وقت ضرر پہنچے گا۔ اس لئے وہ پہلے ہی دن اس سے بالکل منع کر دیتا ہے یا ایک مریض کے متعلق طبیب جانتا ہے کہ اس کو تھوڑی سی مقدار میں گوشت کھانا مضر نہیں اور زیادہ مضر ہے۔ مگر پھر بھی وہ اس سے یہ نہیں کہے گا کہ تم زیادہ گوشت سے پر ہیز کیا کرو اور تھوڑا سا کھالیا کرو۔ بلکہ وہ یہ کہے گا کہ تم گوشت بالکل نہ کھانا۔ بس موگ کی دال یا ہری تر کاری کھانا۔ کیونکہ وہ جانتا ہے کہ گوشت سامنے آنے کے بعد تھوڑے اور زیادہ مقدار کا لحاظ کرنا مریض سے دشوار ہے۔ اس لئے وہ قطعاً منع کر دیتا ہے حالانکہ قلیل مقدار مباح تھی۔ مگر خوف افشاء کی وجہ سے اس کو بھی منع کر دیا۔ اسی طرح کلام مباح۔ ونوم مباح و اختلاط مباح یہ گوناہ نہیں مگر چونکہ یہ مباحثات اکثر مفہومی الی الذنب ہو جاتے ہیں (جس کی تفصیل پہلے وعظ میں گزر چکی ۱۲) اس لئے صوفیہ ان سے بھی منع کرتے ہیں اور مجاہدہ

کے ذریعہ سے ان کی تقلیل کرتے ہیں جیسے بعض مسکرات میں (جیسے افیون) قدر تقلیل غیر مسکر گو حرام نہیں مگر چونکہ مقدار تقلیل مفہومی الی القدر المسکر ہو جاتی ہے۔ اس لئے تقلیل سے بھی منع کیا جاتا ہے۔ فقہاء و صوفیہ نے اس قاعدہ کا بہت لحاظ کیا ہے کہ جو مباح و مستحب مفہومی الی المھیت ہو جائے وہ بھی منوع ہے۔

بعض لوگ فقہاء پر اعتراض کرتے ہیں کہ انہوں نے بعض مباحثات کو بھی حرام کر دیا مگر وہ اس راز سے بے خبر ہیں۔ حقیقت میں فقہاء نے مباح کو حرام نہیں کیا بلکہ مقدمہ حرام کو کہا ہے۔ اور عقلائیہ قاعدہ مسلم ہے کہ مقدمہ واجب کا واجب اور مقدمہ حرام کا حرام ہے۔ تو وہ مباح جس سے فقہاء منع کرتے ہیں مقدمہ حرام ہونے کی حیثیت سے مباح کی فرد ہی نہیں رہا۔ بلکہ اس حیثیت کے لحاظ سے وہ حرام کی فرد بن گیا۔ اور اختلاف حیثیات سے احکام کا اختلاف ہمیشہ ہوا کرتا ہے۔ بہت چیزیں ایسی ہیں کہ ایک حیثیت سے حسن اور دوسری حیثیت سے فتح ہیں۔ نماز کے حسن میں کس کو کلام ہو سکتا ہے۔ مگر پاخانہ کا تقاضا ہو تو اس وقت نماز مکروہ ہے۔ اب اگر کوئی اعتراض کرنے لگے کہ صاحب نماز کو فتح کہہ دیا۔ تو یہ اس کی حماقت ہے نماز تو فی نفسہا حسن ہی ہے مگر اس وقت ایک عارض کی وجہ سے اس میں فتح آ گیا ہے۔ وہ یہ کہ تقاضائے حاجت کے وقت نماز میں اطمینان نہ ہو گا اسی طرح ممکن ہے کہ ایک فعل فی نفسہ مباح ہو مگر دوسری حیثیت سے اس میں فتح آ جائے اور وہ حیثیت افضاء الی المھیت کی ہے پس اب نہ فقہاء پر اعتراض رہانہ صوفیاء پر۔

منصب اجتہاد

لیکن اس جگہ میں اس پر متنبہ کئے دیتا ہوں کہ کسی مباح کو کسی مصلحت یا مفسدہ کی وجہ سے ناجائز و حرام کہنے میں ہر کس و ناکس کا اجتہاد معتبر نہیں بلکہ اس کو محقق حکیم ہی سمجھ سکتا ہے کہ کون سا مفسدہ قابل اعتبار ہے جس کی وجہ سے فعل مستحب کو ترک کر دینا چاہیے اور کون سا مفسدہ قابل اعتبار نہیں۔ حضرت مولانا محمد قاسم صاحب رحمۃ اللہ علیہ فرماتے تھے کہ گویہ قاعدہ شرعی ہے کہ جس مباح و مستحب میں احتمال مفسدہ ہو اس مباح و مستحب کو ترک کر دینا چاہیے۔ مگر اس کا فیصلہ کرنا کہ کون سا مفسدہ قابل اعتبار ہے اور کون سا قابل اعتبار نہیں یہ ہر شخص کا کام نہیں بلکہ اس کا فیصلہ بھی شارع ہی کر سکتا ہے یا وہ شخص جو کلام شارع کو اچھی طرح سمجھ سکتا ہو۔ چنانچہ شریعت میں اس کی دو نظائریں موجود ہیں کہ دونوں جگہ بعض خاص افعال میں مفسدہ کا احتمال تھا مگر حق تعالیٰ نے ایک جگہ

تو مفسدہ کا اعتبار کیا اور دوسری جگہ اعتبار نہیں کیا۔ ان میں سے ایک تو واقعہ حطیم ہے کہ قریش نے تنگی خرچ کی وجہ سے حطیم کو بیت اللہ سے خارج کر دیا تھا۔ رسول اللہ صلی اللہ علیہ وسلم نے اس کو بیت اللہ میں داخل کرنے کا ارادہ کیا مگر اس خیال سے ملتوی کر دیا کہ اہل مکہ ابھی ابھی اسلام لائے ہیں اگر میں نے کعبہ کو منہدم کیا تو ان کو یہ خیال پیدا ہو گا کہ یہ کیسے نبی ہیں جو کعبہ کو منہدم کر کے اس کی بے حرمتی کرتے ہیں۔ تو ان کے اسلام میں ضعف پیدا ہو گا حق تعالیٰ نے حضور کے اس خیال کی تقریر فرمائی اور مفسدہ کی وجہ سے ترک مسحوب کو گوار فرمایا۔

دوسراؤaque حضرت زینب کے نکاح کا ہے۔ جب حضرت زید بن حارثہ نے ان کو طلاق دے دی تو حضور صلی اللہ علیہ وسلم کو یہ خیال ہوا کہ زینب اور ان کے اولیاء کی دلジョئی کی اب صرف یہی ایک صورت ہے کہ میں ان سے نکاح کرلوں۔ مگر آپ اس خیال سے رکتے تھے کہ زید بن حارثہ حضور کے متبغی تھے۔ اور اس وقت متبغی کو مثل اپنی اولاد کے سمجھا جاتا تھا۔ اگر میں نے زینب سے نکاح کیا تو جہلاء مشرکین و منافقین طعن کریں گے کہ میئے کی بہو سے نکاح کر لیا اور اس طعن کی وجہ سے بہت لوگ اسلام سے رک جائیں گے۔ اور ممکن ہے کہ بعض ضعفاء اسلام ہی سے مرد ہو جائیں تو دیکھنے نکاح زینب میں بھی اسی مفسدہ کا احتمال تھا جس کا قصہ حطیم میں احتمال تھا۔ مگر حق تعالیٰ نے

قلت و في قصة زينب هذه الاشكال قد يختلج في بعض الادهان اريد اذاته بما افاض الله علينا من برکات الشیخ ادام الله مجده، تقریر الاشكال ان الله تعالى قال في حقه عليه الصلوة والسلام و تخفي في نفسك ما الله مبديه و تخشى الناس والله احق ان تخشاه اثبت فيه خشية الناس في حقه صلی الله عليه وسلم ثم قال في حق غيره من الانبياء والرسل الذين يبلغون رسالات الله و يخشونه ولا يخشون احدا الا الله، اظهر فيه ان رسول الله كانوا لا يخشون احدا غير الله و هذا يقتضي بظاهره فضيلة سائر الانبياء عليه صلی الله عليه وسلم في هذا الوصف بعينه و اجاب عنه الشیخ بما نصه ان معنى الآية انك يا محمد انما تخشى الناس في هذا الامر لعدم علمك بان هذا النکاح من قبيل تبلیغ الرسالة عملاً ولو علمت ذلك لم تخش احداً فان الله احق ان تخشاه في ترك التبلیغ ولو علمت كونه من التبلیغ لفعلت كما كان الرسل تفعله من انهم كانوا يبلغون رسالات الله يخشونه ولا يخشون احدا الا الله، فاندفع الاشكال راساً و اساساً كان صلی الله عليه وسلم كسائر الانبياء بعد علمه بكون هذا النکاح من تبلیغ رسالات الله عملاً فبادر الى النکاح و لم يخش احدا الا الله و انما خشى عن الناس و طعنهم في الدين مالم يعلم كونه من تبلیغ الرسائلات و اما بعد ذلك فلا يخشى فلم يثبت من الآية خشية صلی الله عليه وسلم عن الناس في تبلیغ الاحکام حتى يلزم فضيلة سائر الانبياء عليه بل غایة مثبت انه كان يخشى الناس قبل علمه بكون ذلك من جملة التبلیغ و بعد علمه به كان كسائر الرسل ۱۲ جامع

بہاں مفسدہ کی پرواہ نہیں کی اور حضور حکم دیا کہ آپ زینب سے نکاح کر لیں اور طعن منافقین کی پرواہ کریں۔ بلکہ خود ہی نکاح بھی کر دیا اور آیت میں زوجنکھا نازل ہوا کہ ہم نے آپ کا نکاح زینب سے کر دیا ان دونوں واقعوں سے معلوم ہو گیا کہ ہر مفسدہ قابل اعتبار نہیں اور ہر مصلحت قابل تخلیق نہیں۔ پس کسی مصلحت کے فوت ہونے یا کسی مفسدہ کے پیدا ہونے کے احتمال سے مباح و مستحب کو ناجائز کہنے کا ہر کسی کو حق نہیں بلکہ یہ منصب خاص حضرات مجتہدین کا ہے۔ اس میں ہر شخص کا اجتہاد معتبر نہیں کیونکہ اجتہاد کے بعض اسباب مکتب ہیں۔ اور بعض اسباب موبہب ہیں ذوق صحیح اور فہم سلیم کسی کی سعی سے حاصل نہیں ہو سکتی۔ بس جن کو خدا نے یہ دولت عطا کر دی ہے وہی دین میں اجتہاد کا حق رکھتے ہیں۔

غیر فطری مساوات

ہر شخص دین میں مجتہد نہیں ہو سکتا۔ جیسے قوانین سلطنت میں ہر کسی کی رائے نہیں لی جاتی نہ ہر شخص کو رائے دینے کا حق ہے۔ اور جیسے طبیب کے سواد و سرے کی رائے علاج و پرہیز میں معتبر نہیں نظام عالم اسی طرح قائم رہ سکتا ہے کہ ہر شخص کی رائے کا اعتبار نہ کیا جائے۔ اگر ہر اک کی رائے معتبر ہو تو تابعیت و متبوعیت زائل ہو جائے گی۔ سب مساوات کا دعویٰ کریں گے حالانکہ نظام عالم اس پر قائم ہے کہ بعض تابع ہوں اور بعض متبوع ہوں۔ آپ اپنے گھر میں افسر ہیں۔ یہ افسریت اسی وقت تک باقی ہے جب تک بیوی اور نوکر چاکر حشم خدم آپ کی رائے اور حکم کا اتباع کریں اور اگر آپ کی اولاد اور حشم خدم یا بیوی جو بعض وجہ سے ہمسر بھی ہے آپ کی رائے میں مزاحمت کرنے لگے تو آپ کو ہرگز گوارانہ ہو گا اور اگر آپ اس کو گوارا کر لیں تو پھر نہ وہ تابع رہیں گے نہ آپ متبوع۔ پھر گھر میں روز جوئی پیزار ہوا کرے گی۔ آپ کی کچھ رائے ہو گی اور اولاد کی کچھ رائے ہو گی۔ نوکر کچھ چاہے گا بیوی کچھ چاہے گی۔ اور سب کی رائے معتبر ہے تو بتایئے گھر کا انتظام کیونکر ہو گا۔ آخر کس کی رائے کے موافق عمل ہو گا۔ اگر سب کی رائے پر عمل ہوا تو ذرا کر کے دیکھ لیجئے کہ اس طرح کتنے دن بناہ ہو سکتا ہے۔ اور یہ تو احتمال عقلی پر گفتگو ہو رہی ہے ورنہ واقعہ یہ ہے کہ جس دن نوکر یا اولاد وغیرہ آپ کی رائے میں مزاحمت کریں گے اسی دن آپ کا نکاح کر گھر سے نکال دیں گے۔ آخر یہ کیوں محس اس لئے کہ نظام عالم تابعیت و متبوعیت کو چاہتا ہے۔ اسی لئے متبوع کو تابع کی مساوات گوارا نہیں۔ اسی وجہ سے سلطنت کی ضرورت ہے تاکہ ایک تابع ہوا ایک متبوع ہو سب کے

سب آزاد نہ ہوں۔ بلکہ متبوع کے سامنے تابع کی آزادی سلب ہو جائے یہ حقیقت ہے سلطنت کی اگر سلطنت نہ ہو تو ہر شخص آزاد ہو گا اور آزادی مطلق انتظام کے لئے ہرگز کافی نہیں اور نہ کسی نے آج تک اس کو گوارا کیا۔ بعض لوگ کہتے ہیں کہ سلطنت کوئی چیز نہیں چنانچہ آج کل ایک فرقہ لکھا ہے جو سلطنت کا مخالف ہے مگر میں نہیں سمجھتا کہ بدون سلطنت کے انتظام اور زیارات کا فیصلہ کیونکر ہو گا اگر کہو کہ کثرت رائے سے فیصلہ ہو گا تو میں کہتا ہوں کہ جن کثیرین کی رائے پر فیصلہ ہو گا وہی سلطنت کے مصدق ہو گئے کیونکہ ان کے سامنے دوسروں کی آزادی سلب ہو گئی اور یہی حقیقت ہے سلطنت کی کہ بعض کی آزادی بعض کی رائے کے سامنے سلب ہو جائے کثرت رائے پر فیصلہ ہونے کے بعد بھی آزادی مطلق کہاں رہی۔ اس فیصلہ کی پابندی سے بھی تو آزادی سلب ہو گی تو یہ لوگ جس چیز کو مٹاتے ہیں اخیر میں اس کو ثابت کرتے ہیں خدا تعالیٰ نے بھی آزادی مطلق کو گوارا نہیں کیا۔ بلکہ ایک کوتابع ایک کومتبوع بنایا ہے۔ چنانچہ حق تعالیٰ نے اپنے احکام نبی کے واسطے سے بھیجے ہیں اور تمام مخلوق پر نبی کا اتباع فرض کیا ہے تاکہ مخلوق کو کسی ایک کاتابع کیا جائے ورنہ بہت سہل تھا کہ انہیاء کو نہ سمجھتے بلکہ آسان سے چھپے ہوئے کاغذ ہر ایک کے پاس آگرا کرتے اور ہر شخص اس کو بڑھ کر کام کرتا۔ نہ نبی کا اتباع ضروری ہوتا نہ خلیفہ کانہ علماء و مجتہدین کا۔

شخصی حکومت

شاید کوئی کہے کہ خدا تعالیٰ کے یہاں پر لیں کہاں۔ میں کہتا ہوں کہ جب تم نے پر لیں ایجاد کر لئے ہیں تو خدا تعالیٰ کو پر لیں بنالینا کیا مشکل ہے بلکہ تم جو کچھ ایجاد کرتے ہو یہ عقل سے ایجاد کرتے ہو اور عقل خدا کی دی ہوئی ہے۔ تو یہ ایجاد بھی حقیقت میں خدا تعالیٰ کی ایجاد ہے تمہارا تو محض نام ہی نام ہے۔ اس لئے یہ شبہ محض لغو ہے دوسرے میں دعوئی کرتا ہوں کہ حق تعالیٰ کے یہاں اس وقت بھی پر لیں موجود ہیں کیونکہ کاتبین اعمال کا لکھا ہوا قیامت تک نہ مٹے گا۔ ایسی سیاہی اور ایسا کاغذ تو کسی پر لیں کو بھی نصیب نہیں جو قیامت تک باقی رہے تو پھر جو کاتبین اعمال آپ کے کاموں کو ایسی سیاہی سے روزانہ لکھتے ہیں وہی اگر احکام کو لکھ کر ہر شخص کے پاس ڈال دیا کریں تو کیا مشکل ہے مگر حق تعالیٰ نے ایسا نہیں کیا بلکہ احکام کو نبی پر نازل کیا۔ اور مخلوق کو نبی کا تابع کیا تاکہ آزادی سلب ہو جائے جو لوگ جمہوری سلطنت کے حامی ہیں اور حریت و مساوات کے مدعی ہیں وہ بھی آزادی کا عام ہونا گوارا نہیں کرتے۔ کیونکہ جمہوری سلطنت کے بعد بھی وہ کوئی

قانون ہو گا جس کی پابندی عام رعایا پر لازم ہو گی تو اس قانون کے سامنے سب کی آزادی سلب ہو جائے گی۔ ہم تو آزادی کا دعویٰ جب جانیں کہ کسی شخص کو بھی قانون کا پابند نہ کیا جائے بلکہ جس کے جو جی میں آئے کرنے دیا جائے کسی سے کچھ مزاحمت نہ کی جائے کیونکہ تم آزادی کے حامی ہو تو آزادی تو اسی کا نام ہے کہ کوئی کسی بات کا پابند نہ ہو۔ پھر تم لوگوں کو قانون کا پابند کیوں بناتے ہو اور ان کی آزادی کو قانون کا تابع کیوں بنایا کرتے ہو۔ یا کم از کم یہی کرو کہ قانون بنانے میں ساری رعایا کی رائے لے لیا کرو قانون سازی کے لئے پارلیمنٹ کی مختصر جماعت کو کیوں خاص کر رکھا ہے اور تمام رعایا کو چند آدمیوں کی رائے کا تابع کیوں بنارکھا ہے حقیقت یہ ہے کہ جو لوگ جمہوری سلطنت کے حامی ہیں وہ بھی شخصیت ہی کے حامی ہیں مگر ہر شخص کبھی حقیقی ہوتا ہے کبھی حکمی۔ فلسفہ کا مسئلہ ہے کہ مجموعہ بھی شخص واحد ہے مگر وہ واحد حکمی ہے حقیقی نہیں تو یہ لوگ جس پارلیمنٹ کے فیصلوں کا اتباع کرتے ہیں اس میں گو بظاہر بہت سے آدمی معلوم ہوتے ہیں مگر مجموعہ مل کر پھر شخص واحد ہے کیونکہ جو قانون پاس ہوتا ہے وہ سب کی رائے سے مل کر پاس ہوتا ہے پارلیمنٹ میں بھی ہر شخص آزاد نہیں کہ جو شخص جو رائے دیدے وہی قانون ہو جایا کرے اگر ایسا بھی ہوتا جب بھی کسی قدر آزادی کا دعویٰ صحیح ہوتا مگر وہاں تو پارلیمنٹ کے بھی ہر شخص کی انفرادی رائے معتبر نہیں بلکہ اجتماعی رائے معتبر ہے اور اجتماعی رائے پھر شخصی رائے ہے کیونکہ مجموعہ مل کر واحد حکمی ہو جاتا ہے۔ خلاصہ یہ ہوا کہ ہم شخص واحد حقیقی کے حامی ہیں اور تم شخص واحد حکمی کے حامی ہو جمہوریت کے حامی ہو تو تم بھی نہ رہے۔ جمہوریت اور آزادی کامل توجہ ہوتی جب ہر شخص اپنے فعل میں آزاد ہوتا کوئی کسی کا تابع نہ ہوتا نہ ایک بادشاہ کا نہ پارلیمنٹ کے دس ممبروں کا اور یہ کیا آزادی ہے کہ تم نے لاکھوں کروڑوں آدمیوں کو پارلیمنٹ کے دس ممبروں کی رائے کا تابع بنادیا۔ ہم تو ایک ہی کا غلام بناتے تھے تم نے دس کا غلام بنادیا اب تمہیں فیصلہ کرلو کہ ایک کا غلام ہونا اچھا ہے یا دس بیس کا غلام ہونا۔ ظاہر ہے کہ جس شخص پر ایک کی حکومت ہو وہ اس سے بہتر ہے جس پر دس بیس کی حکومت ہو۔ یہ حاصل ہے جمہوری سلطنت کا کہ رعایا کی غلامی سے تو اس کو بھی انکار نہیں مگر وہ یہ کہتی ہے کہ تم دس بیس کی غلامی کرو۔ اور ہم یہ کہتے ہیں کہ صرف ایک کی غلامی کرو۔

نظم تابعیت و متبوعیت

شریعت میں یہ خاص بات ہے کہ اس کے دعاویٰ کہیں نہیں ٹوٹتے۔ شریعت نے آزادی کا

ایسے زور سے دعویٰ ہی نہیں کیا جو اسپر تقض وارد ہوا اور جو لوگ آزادی کا دم بھرتے ہیں کسی وقت ان کو اپنے دعویٰ سے ہٹنا پڑتا ہے۔ آخر کیوں ہٹتے ہو اگر کوئی شخص پارلیمنٹ کے فیصلہ کونہ مانے تو اس کو مجبور کیوں کرتے ہو اسے پارلیمنٹ کا غلام کیوں بناتے ہو آزاد کیوں نہیں رہنے دیتے۔ مگر کیونکر آزاد رہنے دیں۔ نظام عالم بدون اس کے قائم نہیں ہو سکتا۔ کہ مخلوق میں بعض تابع ہوں۔ بعض متبوع ہوں۔ آزادی مطلق سے فساد برپا ہوتے ہیں اس لئے یہاں آ کر ان کو اپنے دعویٰ آزادی سے ہٹنا پڑتا ہے۔ اور شریعت کو بھی اپنے دعویٰ سے ہٹانا نہیں پڑتا۔ کیونکہ وہ تو پہلے ہی سے تابعیت و متبوعیت کی حامی ہے وہ تو آزادی کا سبق سکھاتی ہی نہیں۔ اول ہی دن سے نبی کے اتباع کا حکم دیتی ہے جس سے تمام مخلوق کو ایک کا تابع کر دیا بلکہ اگر کسی وقت خدا تعالیٰ نے ایک زمانہ میں دونبی بھی ایک قوم کی طرف ارسال کئے ہیں تو ان میں بھی ایک تابع تھے دوسرے متبوع تھے چنانچہ حضرت موسیٰ و حضرت ہارون علیہما السلام ایک زمانہ میں دونبی تھے۔ جو بنی اسرائیل و قوم قبط کی طرف مبouth ہوئے تھے مگر ان میں حضرت موسیٰ علیہ السلام متبوع تھے حضرت ہارون علیہ السلام تابع تھے۔ دونوں برابر درجہ میں نہ تھے۔ اور یہ تابعیت مخفی ضابطہ کی تابعیت نہ تھی بلکہ واقعی تابعیت تھی کہ حضرت موسیٰ علیہ السلام ہارون علیہ السلام پر پوری حکومت رکھتے تھے۔ وہ ان کی مخالفت نہ کر سکتے تھے۔ چنانچہ حق تعالیٰ نے ایک واقعہ ایسا پیدا کر دیا جس سے اس حقیقت کا ظہور ہو گیا جب موسیٰ علیہ السلام تورات لینے کے لئے کوہ طور پر تشریف لے گئے تو ہارون علیہ السلام کو اپنا خلیفہ بنا کر چھوڑ گئے تھے کہ میرے پیچھے بنی اسرائیل کا خیال رکھنا اور ان کی اصلاح کرتے رہنا۔ یہاں پیچھے یہ قصہ ہوا کہ سامری نے ایک سونے کا پچھڑا بنایا اور اس میں قدم جبریل کی مٹی ڈال دی جس سے اس میں حیات پیدا ہو گئی۔ فَقَالُوا هذَا إِلَهُكُنَا وَإِلَهُ مُوسَىٰ ذُفْنَيْ جَاهِلُ لَوْگَ كَہنے لگے کہ ہمارا اور موسیٰ علیہ السلام کا خدا تو یہ ہے۔ وہ بھول کرنہ معلوم کہاں چلے گئے۔ بس یہ وقوف لگے اس کی عبادت کرنے۔ موسیٰ علیہ السلام کو حق تعالیٰ نے اس واقعہ کی اطلاع دی۔ وہ غصے میں بھرے ہوئے تشریف لائے۔ اور قوم کی حالت دیکھ کر افسوس ہوا۔ اس وقت انہوں نے ہارون علیہ السلام سے فرمایا کہ جب یہ کمخت گمراہ ہو گئے تھے تو تم یہاں کیوں رہے میرے پاس باقیماندہ جماعت کو لے کر کیوں نہ چلے آئے اور غصہ میں ان کا سر اور داڑھی پکڑ کر کھینچنے لگے۔ قَالَ يَبْنُؤْمَةً لَا تَأْخُذْ بِالْحِيَّتِيْ وَلَا بِالْأَسْيِ ہارون علیہ السلام نے کہا اے بھائی میری داڑھی اور سر کونہ پکڑو۔ میری بات

سنو۔ مجھے یہ اندیشہ ہوا کہ اگر میں ان کو چھوڑ کر چل دوں گا تو آپ یہ نہ کہیں کہ تو نے وہاں رہ کر ان کو سمجھایا کیوں نہیں۔ ان کی اصلاح کیوں نہ کی۔ اس لئے میں یہیں رہ کر ان کو سمجھایا کیوں نہیں ان کی اصلاح کیوں نہ کی اس لئے میں یہیں رہ کر ان کو سمجھاتا رہا۔ حالانکہ ہارون علیہ السلام عمر میں موئی علیہ السلام سے بڑے تھے مگر نبوت میں ان کے تابع تھے۔ اس لئے موئی علیہ السلام نے بے تکلف اپنی متبویعت اور ان کی تابعیت کے مقضاء پر عمل کیا۔ اور وہ برتاؤ کیا جو حاکم حکوم کے ساتھ کیا کرتا ہے۔ آج ایک سب انسپکٹر باوجود یہ کہ انسپکٹر کا تابع اور ماتحت ہوتا ہے مگر انسپکٹر اپنے ماتحت کے ساتھ ایسا کر کے تو دیکھیں معلوم ہوا کہ ہارون علیہ السلام کی تابعیت محض ضابطہ کی نہ تھی بلکہ واقعی تابعیت تھی جس کا اس واقعہ سے ظہور ہو گیا اور لوگوں کو معلوم ہو گیا کہ ان دونوں رسولوں میں ایک تابع ہیں ایک متبع ہیں۔ دونوں یکساں مرتبہ میں نہیں ہیں۔ اس واقعہ سے بعض لوگوں کو تعجب ہوتا ہو گا کہ موئی علیہ السلام کے اس فعل میں کیا حکمت تھی۔ مجھے ایک حکمت تو میرے قلب پر اسی وقت آگئی کہ حق تعالیٰ کو ان کی متبویعت و تابعیت کا ظاہر کرنا تھا اس لئے موئی علیہ السلام کو غصہ سے ایسا بے تاب کر دیا کہ جس سے انہوں نے اپنی حکومت و متبویعت کے مقضیا پر بے تکلف عمل کیا۔ اور نہ معلوم کتنی حکمتیں ہوں گی۔

اسلام کا نظام حکومت

غرض اسلام میں جمہوری سلطنت کوئی چیز نہیں۔ اسلام میں محض شخصی حکومت کی تعلیم ہے اور جن مفاسد کی وجہ سے جمہوری سلطنت قائم کی گئی ہے وہ سلطنت شخصی میں تو محتمل ہی ہیں اور جمہوری متفقین ہیں۔ شخصی سلطنت میں یہ خرابی بیان کی جاتی ہے کہ اس میں ایک شخص کی رائے پر سارا انتظام چھوڑ دیا جاتا ہے کہ وہ جو چاہے کرے حالانکہ ممکن ہے کسی وقت اس کی رائے غلط ہو اس لئے ایک شخص کی رائے پر سارا انتظام نہ چھوڑنا چاہیے۔ بلکہ ایک جماعت کی رائے سے کام ہونا چاہیے۔ میں کہتا ہوں کہ جس طرح شخصی سلطنت کے بادشاہ کی رائے میں کبھی غلطی کا احتمال ہے اسی طرح جماعت کی رائے میں بھی غلطی کا احتمال ہے کیونکہ یہ ضرور نہیں کہ ایک شخص کی رائے ہمیشہ غلط ہوا کرے اور دس کی رائے ہمیشہ صحیح ہوا کرے بلکہ ایسا بھی بکثرت ہوتا ہے کہ بعض دفعہ ایک شخص کا ذہن وہاں پہنچتا ہے جہاں ہزاروں آدمیوں کا ذہن نہیں پہنچتا۔ ایجادات عالم میں رات دن اس کا مشاہدہ ہوتا ہے کیونکہ جتنی ایجادات ہیں وہ اکثر ایک ایک شخص کی عقل کا نتیجہ ہیں۔ کسی

نے کچھ سمجھا کسی نے کچھ سمجھا۔ ایک نے تاریخی کو ایجاد کیا ایک نے ریل کو ایجاد کیا تو موجود اکثر ایک شخص ہوتا ہے اور اس کا ذہن وہاں پہنچتا ہے جہاں صد ہزار ہائی تلوق کا ذہن نہیں پہنچتا علوم میں بھی یہ امر مشاہد ہے کہ بعض دفعہ ایک شخص کسی مضمون کو اس طرح صحیح حل کرتا ہے کہ تمام شراح و میشین کی تقریریں اس کے سامنے غلط ہو جاتی ہیں تو جماعت کی رائے کا غلط ہونا بھی محتمل ہے اب بتائیے اگر کسی وقت بادشاہ کی رائے صحیح ہوئی اور پارلیمنٹ کی رائے غلط ہوئی تو عمل کس پر ہو گا۔ جمہوری سلطنت میں کثرت رائے پر فیصلہ ہوتا ہے تو بادشاہ اپنی رائے پر عمل نہیں کر سکتا۔ بلکہ کثرت رائے سے مغلوب ہو کر غلط رائے کی موافقت پر مجبور ہوتا ہے اور شخصی سلطنت میں بادشاہ اپنی رائے پر ہر وقت عمل کر سکتا ہے وہ کسی سے مغلوب نہیں ہوتا اگر وزراء کی رائے صحیح معلوم ہوئی اس پر عمل کر لیتا ہے اگر وزراء کی رائے غلط معلوم ہوئی تو وہ اپنی صحیح رائے پر عمل کر سکتا ہے۔ اور جمہوری میں اگر کثرت رائے غلطی پر ہوئی تو صحیح رائے پر عمل کرنے کی کوئی بھی صورت نہیں سب مجبور ہیں غلط رائے کی موافقت پر۔

کثرت رائے کی حیثیت

اور یہ کتنا بڑا ظلم ہے اس لئے یہ قاعدہ ہی غلط ہے کہ کثرت رائے پر فیصلہ کیا جائے۔ بلکہ قاعدہ یہ ہونا چاہیے کہ صحیح رائے پر عمل کیا جائے خواہ وہ ایک ہی شخص کی رائے ہو۔ مولانا محمد حسین صاحب آله آبادی نے سید احمد خاں سے کہا تھا کہ آپ لوگ جو کثرت رائے پر فیصلہ کرتے ہیں اس کا حاصل یہ ہے کہ حماقت کی رائے پر فیصلہ کرتے ہیں کیونکہ قانون فطرت یہ ہے کہ دنیا میں عقلاء کم ہیں اور بیوقوف زیادہ تو اس قاعدہ کی بناء پر کثرت رائے کا فیصلہ بیوقوفی کا فیصلہ ہو گا۔ سید احمد خاں نے جواب دیا کہ دنیا میں جو عقلاء کی قلت اور بیوقوفوں کی کثرت ہے یہ اس صورت میں ہے جبکہ بہت سے آدمیوں کو کیفما اتفاق جمع کر لیا جائے تو ان میں واقعی بیوقوف زیادہ ہوں گے۔ لیکن ہم جن لوگوں کی کثرت رائے پر فیصلہ کرتے ہیں وہ کیفما اتفاق جمع نہیں کئے جاتے بلکہ انتخاب کر کے خاص خاص آدمیوں کی کمیٹی بنائی جاتی ہے جس میں سب عقلاء ہی ہوتے ہیں۔ تو ان میں جس طرف کثرت ہوگی وہ بیوقوفوں کی کثرت نہ ہوگی۔ بلکہ عقلاء کی کثرت ہوگی۔ مولانا نے جواب دیا کہ بہت اچھا۔ لیکن عقلاء میں بھی قانون فطرت یہ ہے کہ کامل العقل تھوڑے ہیں اور ناقص العقل زیادہ۔ چنانچہ تجربہ کر لیا جائے کہ ہزار عاقلوں میں کامل العقل ایک ہی یادو ہوتے

ہیں۔ تو عقلاء میں بھی کثرت ان ہی لوگوں کی ہے جو ناقص الحقل ہیں پس کثرت رائے پر فیصلہ اگر حماقت کا فیصلہ نہیں تو کم عقلی کا فیصلہ تو ضرور ہی ہو گا۔ سید احمد خان کے پاس اس کا کوئی جواب نہ تھا بالکل ہی خاموش ہو گئے۔ غرض صحیح رائے پر عمل کرنا بدون شخصی حکومت کے ممکن نہیں جمہوری میں تو کثرت رائے کا اتباع لازم ہے خواہ وہ غلط ہو یا صحیح بلکہ مولانا محمد حسین صاحب کے قول کے موافق کثرت رائے اکثر غلط ہی ہو گی۔ تو گویا جمہوری میں اکثر غلط رائے پر عمل ہوتا ہے اور ظاہر ہے کہ جب تک صحیح رائے پر عمل نہ ہو گا اس وقت تک انتظام درست نہیں ہو سکتا پس ثابت ہو گیا کہ انتظام بدون شخصی حکومت کے نہیں ہو سکتا۔ دوسرے جو لوگ کثرت رائے پر فیصلہ کا مدار رکھتے ہیں اور بادشاہ کو تنہا فیصلہ کرنے کا اختیار نہیں دیتے وہ پہلے ہی سے اس کو تسلیم کرتے ہیں کہ ہمارا بادشاہ ایسا ضعیف الرائے ہے کہ اس کی تنہارائے قابل اعتبار نہیں۔ اور وہ نااہل ہے۔ تو واقعی جو لوگ اپنے بادشاہ کو ایسا سمجھتے ہوں ہم ان سے گفتگو نہیں کرتے۔ ان کو جمہوریت مبارک ہو ایسا نااہل بادشاہ ہرگز اس قابل نہیں کہ اس کو شخصی سلطنت کا بادشاہ بنایا جائے۔

اصل حل و عقد کی ذمہ داری

اسلام میں جو شخصی سلطنت کی تعلیم ہے تو اس کے ساتھ یہ بھی حکم ہے کہ اہل حل و عقد اور جماعت عقلاء بادشاہ ایسے شخص کو بناؤ جو اتنا صائب الرائے ہو کہ اگر بھی اس کی رائے سارے عالم کے بھی خلاف ہو تو یہ احتمال ہو سکے کہ شاید اسی کی رائے صحیح ہو اور جس کی رائے میں اتنی رزانہ نہ ہو اس کو ہرگز بادشاہ نہ بناؤ۔ اب بتلواؤ کہ جس کی رائے اتنی رزین ہو کہ سارے عالم کے مقابلہ میں بھی اس کی رائے کے صائب ہونے کا احتمال ہو۔ وہ حکومت شخصی کے قابل ہے یا نہیں۔ یقیناً قابل ہے بشرطیکہ اہل حل و عقد انتخاب میں خیانت نہ کریں۔ پس ہم شخصی سلطنت کے اس لئے حامی ہیں کہ ہم بادشاہ کو رزین الحقل صائب الرائے سمجھتے ہیں۔ اور تم کثرت رائے کے اس لئے حامی ہو کہ تم اپنے بادشاہ کو ضعیف الرائے اور نااہل سمجھتے ہو تو ایسے شخص کو بادشاہ بنانے ہی کی کیا ضرورت ہے جس کے لئے ضم ضمیمہ کی ضرورت ہو بلکہ پہلے ہی سے بادشاہ ایسے شخص کو بناؤ جو ضم ضمیمہ کا محتاج نہ ہو۔ مستقل الرائے ہو اور اگر تم بھی اپنے بادشاہ کو مستقل الرائے صائب الحقل رزین سمجھتے ہو تو پھر کثرت رائے پر فیصلہ کا مدار رکھنا اور کامل الحقل کو ناقصین کی رائے کا تابع بنانا ظلم ہے جس کا حماقت ہونا بدیہی ہے۔

اسلام اور جمہوریت

بعض لوگوں کو یہ حماقت سمجھی ہے کہ وہ جمہوری سلطنت کو اسلام میں ٹھونسنے چاہتے ہیں اور دعویٰ کرتے ہیں کہ اسلام میں جمہوریت ہی کی تعلیم ہے اور استدلال میں یہ آیت پیش کرتے ہیں۔ **وَشَاءُرُهُمْ فِي الْأَمْرِ** مگر یہ بالکل غلط ہے ان لوگوں نے مشورہ کے دفعات ہی کو دفع کر دیا اور اسلام میں مشورہ کا جو درجہ ہے اس کو بالکل نہیں سمجھا۔ اسلام میں مشورہ کا درجہ یہ ہے کہ ایک مرتبہ حضور صلی اللہ علیہ وسلم نے حضرت بریرہ رضی اللہ عنہا سے فرمایا تھا کہ اے بریرہ تم اپنے شوہر سے رجوع کرلو۔ قصہ یہ ہوا تھا کہ حضرت بریرہ پہلے باندی تھیں۔ اور اسی حالت میں ان کا نکاح ایک شخص سے جن کا نام مغیث تھا۔ ان کے آقانے کر دیا تھا۔ جب وہ آزاد ہوئیں تو قانون اسلام کے مطابق ان کو یہ اختیار دیا گیا کہ جو نکاح حالت غلامی میں ہوا تھا اگر چاہیں اس کو باقی رکھیں اگر چاہیں فتح کر دیں۔ اصطلاح شریعت میں اس کو خیار عحق کہتے ہیں۔ اس اختیار کی بناء پر حضرت بریرہ نے نکاح سابق کو فتح کر دیا۔ لیکن ان کے شوہر کو ان سے بہت محبت تھی وہ صدمہ فراق میں مدینہ کے گلی کو چوں میں روتے پھرا کرتے تھے۔ حضور صلی اللہ علیہ وسلم کو اس پر رحم آیا۔ اور حضرت بریرہ سے آپ نے فرمایا کہ اے بریرہ کیا اچھا ہوا اگر تم اپنے شوہر سے رجوع کرلو۔ تو وہ دریافت فرماتی ہیں کہ یا رسول اللہ یا آپ کا حکم ہے یا مشورہ کی ایک فرد ہے اگر حکم ہے تو برسو چشم منظور ہے گو مجھ کو تکلیف ہی ہوا آپ نے فرمایا حکم نہیں صرف مشورہ ہے تو حضرت بریرہ نے صاف عرض کر دیا کہ اگر مشورہ ہے تو میں اس مشورہ کو قبول نہیں کرتی۔ لیجنے اسلام میں یہ درجہ ہے مشورہ کا کہ اگر نبی اور خلیفہ تو بد رجہ اولیٰ رعایا کے کسی آدمی کو کوئی مشورہ دیں تو اس کو حق ہے کہ مشورہ پر عمل نہ کرے اور یہ محض ضابطہ کا حق نہیں۔ بلکہ واقعی حق ہے۔ چنانچہ جب حضرت بریرہ نے حضور کے مشورہ پر عمل نہ کیا تو حضور ان سے ذرا بھی ناراض نہیں ہوئے نہ حضرت بریرہ کو کچھ گناہ ہوا۔ نہ ان پر کچھ عتاب ہوا تو جب امت اور رعایا اپنے نبی یا بادشاہ کے مشورہ پر عمل کرنے کے لئے اسلام میں مجبور نہیں تو نبی یا خلیفہ رعایا کے مشورہ سے کیونکر مجبور ہو جائے گا کہ رعایا جو مشورہ دے اسی کے موافق عمل کرے۔ اس کے خلاف کبھی نہ کرے۔ پس **شَاءُرُهُمْ فِي الْأَمْرِ** سے صرف یہ ثابت ہوا کہ حکام رعایا سے مشورہ کر لیا کریں یہ کہاں ثابت ہوا کہ ان کے مشورہ پر عمل بھی ضرور کیا کریں اور اگر کثرت رائے بادشاہ کے خلاف ہو جائے تو وہ کثیرین کے مشورہ پر عمل کرنے کے لئے مجبور ہے اور

جب تک یہ بات ثابت نہ ہو اس وقت تک شَأْوْهُمْ فِي الْأَمْرِ سے جمہوریت ہرگز ثابت نہیں ہو سکتی جب اسلام میں ایک معمولی آدمی بھی بادشاہ کے مشورہ پر مجبور نہیں ہوتا تو تم بادشاہ کو رعایا کے مشورہ پر کیونکر مجبور کرتے ہو۔ آخر اس کی کوئی دلیل بھی ہے یا محض دعویٰ ہی دعویٰ ہے اور ہمارے پاس حدیث بریہ سے دلیل موجود ہے کہ کسی کے مشورہ پر عمل کرنا ضروری نہیں۔ خواہ نبی ہی کا مشورہ کیوں نہ ہو۔ اس سے یہ بات ثابت ہو گئی کہ اگر حکام رعایا سے مشورہ لیں تو وہ ان کے مشورہ پر عمل کرنے کیلئے مجبور ہرگز نہیں ہیں۔ بلکہ عمل خود اپنی رائے پر کریں۔ خواہ وہ دنیا بھر کے مشورہ کے خلاف ہی کیوں نہ ہو۔ چنانچہ اس آیت میں آگے ارشاد ہے فَإِذَا أَعْزَمْتَ فَتَوَكَّلْ عَلَى اللَّهِ كہ مشورہ کے بعد جب آپ ارادہ کسی بات کا کریں تو خدا پر بھروسہ کر کے اس پر عمل کریں۔ یہاں اذا عزمت صیغہ واحد ہے معلوم ہوا کہ عزم میں حضور مستقل تھے۔ اسی طرح آپ کاناٹب یعنی سلطان بھی عزم میں مستقل ہے۔ اگر عزم کا مدار کثرت رائے پر ہوتا تو اذا عزمت نہ فرماتے بلکہ اس کے بجائے اذا عزم اکثر کم فوکلو اعلیٰ اللہ فرماتے۔ پس جس آیت سے یہ لوگ جمہوریت پر استدلال کرتے ہیں اس کا اخیر جزو خود ان کے دعویٰ کی تردید کر رہا ہے مگر ان کی حالت یہ ہے حفظت شيئاً و غابت عنک اشیاء کہ ایک جزو کو دیکھتے ہیں اور دوسرے جزو سے آنکھیں بند کر لیتے ہیں۔ دوسرے اس آیت میں صرف حکام کو یہ کہا گیا ہے کہ وہ رعایا سے مشورہ کر لیا کریں۔ رعایا کو تو یہ حق نہیں دیا گیا کہ تم از خود استحقاق حکام کو مشورہ دیا کرو۔ چاہے وہ مشورہ لیں یا نہ لیں۔ اہل مشورہ ان کو مشورہ سننے پر مجبور کر سکیں چنانچہ شریعت میں اشیروال الحکام وہ حکمکم علیکم کہیں نہیں کہا گیا۔ جب رعایا کو از خود مشورہ دینے کا کوئی حق بدرجہ لزوم نہیں۔ تو پھر اسلام میں جمہوریت کہاں ہوئی کیونکہ جمہوریت میں تو پارلیمنٹ کو از خود رائے دینے کا حق ہوتا ہے۔ چاہے بادشاہ ان سے رائے لے یا نہ لے۔ یہاں تک کہ اگر بادشاہ پارلیمنٹ سے بغیر رائے لئے کوئی حکم نافذ کر دے تو اس پر چاروں طرف سے لے دے ہوتی ہے کہ ہم سے بدون مشورہ لئے یہ حکم کیوں جاری کیا گیا۔ بھلا رعایا کو یہ حکم اسلام میں کہاں دیا گیا ہے۔ ذرا کوئی صاحب ثابت تو کریں۔ پس یہ دعویٰ بالکل غلط ہے کہ اسلام میں جمہوریت کی تعلیم ہے اور جس آیت سے یہ لوگ استدلال کرتے ہیں میں نے بتا دیا کہ اس سے استدلال نہیں ہو سکتا۔ بلکہ اگر غور کریں تو اسی آیت سے شخصی حکومت کا ثبوت ہو رہا ہے اور اس آیت میں فَتَوَكَّلْ عَلَى اللَّهِ جو حق تعالیٰ نے فرمایا ہے اس میں ایک عجیب حکمت ہے۔

یہ بات اسی وقت ذہن میں آئی ہے۔ وہ حکمت یہ ہے کہ بعض لوگوں کا جو خیال ہے کہ ایک شخص کی تنہ رائے کبھی صحیح نہیں ہو سکتی۔ ضرور اس میں غلطی ہو گی اس کا جواب فتویٰ علی اللہؐ میں دیا گیا ہے۔ سبحان اللہ حق تعالیٰ کو معلوم تھا کہ ایک زمانہ ایسا بھی آؤے گا جس میں مادہ پرستی غالب ہو گی۔ اور بعض لوگوں کا یہ اعتقاد ہو گا کہ شخص واحد کی رائے ضرور غلطی کرے گی۔ اس لئے پہلے ہی سے اس کا بھی جواب دے دیا اور ایسا جواب دیا جس میں گفتگو کی مجال نہیں۔ اس خیال کا ایک جواب تو یہ تھا کہ یہ مشاہدہ کے خلاف ہے تم تجربہ کر کے دیکھ لو معلوم ہو جائے گا کہ بعض دفعہ ایک شخص کی رائے تمام دنیا کے خلاف صحیح ہوتی ہے مگر اس سے گفتگو قطع نہیں ہوتی۔ اور تو تو میں میں شروع ہو جاتی ہے۔ چنانچہ آج کل یہ جواب دے کر دیکھ لو جو کبھی گفتگو قطع ہو۔ مخاطب کبھی اس کو اتفاق پر محمل کرے گا کبھی یہ کہے گا کہ واقع میں اکثر ہی کی رائے صحیح تھی مگر بعض مواضع کی وجہ سے ان کو کامیابی نہیں ہوئی اور شخص واحد کی رائے واقع میں غلط تھی مگر اسباب خارجہ ایسے پیش آگئے جن کی وجہ سے اس کی رائے کامیاب ہو گئی۔ علیٰ ہذا کچھ نہ کچھ تو جیہیں نکال لی جائیں گی مگر حق تعالیٰ نے یہ جواب نہیں دیا۔ حق تعالیٰ کی عادت ہے کہ جواب ایسا دیا کرتے ہیں جس سے مخاطب کی تسلی ہو جائے۔ قرآن میں مقدمات اور صغریٰ کبریٰ اور قیاسی اشکال سے جواب نہیں دیا گیا۔ کیونکہ اس سے گفتگو قطع نہیں ہوتی مخاطب مقدمات میں گفتگو کرنے لگتا ہے۔ بلکہ قرآن میں جواب ایسی مختصر بات سے دیا جاتا ہے جو دل میں گھس جائے اور مخاطب کو گفتگو کی جگہ نہ ملے چنانچہ اس خیال کا دوسرا جواب وہ ہے جو فتویٰ علی اللہؐ میں دیا گیا ہے۔ جس کا حاصل یہ ہے کہ حاکم کا قلب مشورہ کے بعد جب ایک شق کی طرف مائل ہو جائے تو خدا پر بھروسہ کر کے عمل شروع کر دے۔ تمہارے ہاتھ میں خزانہ کامیابی نہیں ہیں بلکہ سب خزانہ ہمارے ہاتھ میں ہیں۔ تم خدا پر بھروسہ کر کے عمل کرو۔ حق تعالیٰ شخص واحد کی رائے کو بھی کامیاب کر سکتے ہیں بلکہ اگر وہ رائے غلط بھی ہو گی تب بھی تو کل کی برکت سے صحیح ہو جائے گی۔ اور اگر عقل اس کو تسلیم نہ کرے تو تم عقل کے فتوے پر عمل نہ کرو۔ بلکہ ہمارے قانون پر عمل کرو۔ ہمارا قانون یہ ہے کہ مشورہ کے بعد حاکم کی رائے جس طرف قائم ہو جائے اس کو اپنی رائے کے موافق عمل کرنا چاہیے اور خدا پر نظر رکھنی چاہیے وہ ایک آدمی کی رائے کو بھی تمام عالم کی رائے پر غالب کر سکتے ہیں۔ عقل اگر یہ کہے کہ ایک کی رائے صحیح نہیں ہو سکتی تو اس کی بات پر التفات نہ کرو۔ عقل بیچاری ہے کیا چیز۔ جو قانون خداوندی میں اس کے فتوے سے مزاحمت کی جاوے۔

اسباب پرستی

عقل کی بس اتنی حقیقت ہے کہ اسے خود اپنی حقیقت بھی معلوم نہیں۔ عقلااء میں اب تک اختلاف ہے کہ عقل جو ہر مجرد ہے یا جو ہر مادی ہے۔ اور یہ نفس ناطقہ کے علاوہ کوئی چیز ہے یا خود نفس ہی کا نام عقل ہے۔ یہ عقل کا علم ہے پھر اس کو احکام خداوندی میں مزاحمت کا کیا حق ہے۔ جو لوگ عقل کے بہت قبیع ہیں۔ وہ ہر وقت پریشان ہیں ہر چیز کی لم دریافت کرنا چاہتے ہیں مگر بعض جگہ گاڑی اٹک جاتی ہے اور کوئی بات نہیں بنتی۔ اور جہاں کچھ اسباب عمل معلوم بھی ہو جاتے ہیں وہ بھی انکل اور تجھیں سے زیادہ وقعت نہیں رکھتے پرسوں آندھی آئی تھی میں کہہ رہا تھا کہ عقلااء کے نزدیک اس کے بھی کچھ اسباب ہیں تو یہ لوگ ان اسباب میں تصرف کر کے ذرا اس کو روک تو دیں۔ آخر اور بہت سے اسباب میں یہ تصرف کے مدعی ہیں۔ آندھی کے اسباب میں بھی تو ذرا تصرف کر کے دکھلائیں دو حال سے خالی نہیں یا تو وہ اسباب اختیاری ہیں یا غیر اختیاری اگر اختیاری ہیں تو ان میں تصرف کر کے دکھلائیں اور اگر وہ اسباب غیر اختیاری ہیں اور قابل تصرف نہیں ہیں تو معلوم ہوا کہ آندھی کا آنا اور اس کا روکنا کسی کے اختیار میں نہیں تو پھر خواہ مخواہ اسباب کا نام کیوں کرتے ہیں موحد کی طرح صاف کیوں نہیں کہہ دیتے کہ حق تعالیٰ کے حکم سے آندھی آتی ہے اسی طرح زلزلہ آتا ہے اس کے لئے بھی ان کے نزدیک کچھ اسباب ہیں تو ذرا ان اسباب میں تصرف کر کے زلزلہ کو روک تو دیں۔ زلزلہ کو تو کیا روکتے جن چیزوں کا ان کو تجربہ سے علم بھی ہو چکا ہے ان کی لم معلوم نہیں مثلاً زلزلہ سے کچھ پہلے مقناطیس کی خاصیت جذب زائل ہو جاتی ہے۔ ذرا اس کی لم مجھے کوئی بتا دے کہ آخر زلزلہ میں اور مقناطیس کی قوت میں کیا تعلق ہے۔ زلزلہ سے اس کی قوت جذب کیوں زائل ہو جاتی ہے کوئی شخص اس کی لم بیان نہیں کر سکتا۔ باقی انکل پچھو بات گھر دینا تو ہر ایک کو آسان ہے لم تو وہ ہے جس کو دل بھی قبول کر لے ورنہ گھر گھر کے بیان کر دینا کیا مشکل ہے۔ مگر وہ ایسی ہی لم ہو گی جیسے بعض لوگوں نے چیتے کے بدن پر نشانات کی وجہ بتلائی ہے کہ وہ دھوپ میں سایہ دار درخت کے نیچے بیٹھتا تھا۔ اس لئے جہاں سے دھوپ پڑی وہاں سے سفید ہو گیا۔ جہاں سایہ پڑا وہاں سے سیاہ ہو گیا۔ واہیات بھلاں سے کوئی پوچھئے کہ اس چیتے کے پاس کوئی پرکار تھی کہ ہر روز ایک ہی جگہ میں ٹھیک بیٹھتا تھا۔ اور آہستہ آہستہ دھوپ

سے سایہ میں اور سایہ سے دھوپ میں اس طرح ہتا تھا کہ بدن پر گول گول ہی نشانات پڑیں کوئی نشان مرلیع یا مستطیل یا مثلث و مکعب نہ ہو۔ کیا کسی کے دل کو یہ بات لگ سکتی ہے چیتا کیا ہوا بڑا ماہر انجینئر ہوا۔ مگر ان احتمانہ وجہ پر یہ لوگ خوش ہیں کہ ہم نے وجہ توبیان کر دی ہے چاہے وہ ایسی ہی وجہ ہو جیسے ایک شیخ نے جاث سے کہا تھا کہ جاث رے جاث تیرے سر پر کھاٹ، اس نے کہا شیخ رے شیخ تیرے سر پر کوہ ہو۔ شیخ نے کہا وہ قافیہ تو ملا ہی نہیں۔ کہنے لگا قافیہ نہ کہی بوجھ میں تو مرے گا ایسے ہی ان کی وجہ ہوتی ہے کہ چاہے جوڑ نہ ہو مگر وجہ ہونی چاہیے۔ یہ ساری خرابی ہے طبیعت بے شعور کو فاعل ماننے کی۔ کیونکہ یہ لوگ یہ تو کہہ نہیں سکتے کہ یہ نشانات طبیعت نے بلا واسطہ بتا دیئے ہیں کیونکہ طبیعت میں ارادہ اور شعور ہی نہیں وہ کس طرح افعال مختلفہ بناتی۔ اس لئے اسباب کا واسطہ مانتے ہیں پھر انکل پچھو اسباب گھڑ کرنا لاتے ہیں اور موحد کو کسی جگہ انکا وہ نہیں وہ بڑا بے فکر ہے جس بات کی اس سے وجہ پوچھو وہ کہتا ہے کہ خدا نے یوں ہی بنانا چاہا تھا۔ بنادیا اور گووہ واحد حقیقی ہے مگر ارادہ کے تعلق کی وجہ سے افعال میں اختلاف واقع ہو گیا۔ اس لئے الواحد لا یصدر عنہ الا الواحد کے بھی خلاف نہیں کیونکہ یہ حکم علت موجہہ میں ہے اور حق تعالیٰ ایجاد سے منزہ ہیں اور طبیعت میں ارادہ اور شعور ہی نہیں وہ علت موجہہ ہی ہو گی۔ اس لئے اس کی طرف ان افعال کی نسبت نہیں کر سکتے۔ ہائے کیسے غیر ذی شعور کو فاعل مانا اور جس جگہ ان سے کوئی تاویل نہیں بنتی نہ الٹی نہ سیدھی نہ کوئی سبب ظاہری سمجھ آتا ہے تو وہاں بھی ظالم خدا کو فاعل نہیں مانتے بلکہ ان موقع کے لئے بخت واتفاق کو گھڑ لیا ہے مگر یہ محض نام ہی نام ہے۔ اُنْ هُنَّ إِلَّا أَنْسَمَاءٌ سَمَيَّتُمُوهَا أَنْتُمْ وَإِبَاؤُكُمْ کوئی ان سے پوچھے بخت واتفاق ہے کیا بلا اس میں فاعلیت کی قوت کہاں سے آگئی اور یہ کیونکہ سبب بن گیا بس اس کا کچھ جواب نہیں۔ یہ ہے عقل محض کے اتباع کا نتیجہ جس سے ایسی بے عقلی کی باتیں ماننا پڑتی ہیں موحد کیسی چیز میں ہے کہ اس کو ایسی دو راز کار باتیں سوچنے کی کوئی ضرورت نہیں۔ وہ کہتا ہے کہ سب کا فاعل خدا ہے۔ اس نے جس طرح پیدا کرنا چاہا پیدا کر دیا نہ اس کو طبیعت کی ضرورت ہے نہ بخت واتفاق کی۔ اور جہاں ظاہر میں کچھ اسباب کا دخل معلوم بھی ہوتا ہے وہاں وہ کہتا ہے کہ اسباب موثر بالذات نہیں ہیں بلکہ یا تو موثر باذن الخالق ہیں جیسا کہ ایک قول ہے اور یا موثر ہی نہیں۔ بلکہ محض علامات ہیں جیسا ایک قول ہے جیسے جہنمذی کا ہلنار میں کے چلنے کی محض علامت ہے موثر بالذات حق تعالیٰ ہیں۔ اگر وہ ارادہ نہ کریں تو سارے اسباب بے کار

پڑے رہیں۔ جیسے ڈرائیور گاڑی کو روکنا نہ چاہے تو ہزاروں سرخ جھنڈیاں بے کار ہو جاتی ہیں۔ بتلائیے یہ شخص چین میں ہے یا وہ شخص جو کبھی اسباب کو فاعل مانتا ہے کبھی طبیعت کو کبھی بخت و اتفاق کو موحدان اسباب پرستوں کی پریشانی دیکھ کر یوں کہتا ہے۔

اربا واحدا ام الف رب ادین اذا تقسمت الامور
تركت اللات والعزى جميما كذلك يفعل الرجل البصير
ترجمہ: جب معاملات کی تقسیم ہے تو کیا میں ایک رب کی اضافت کروں یا ہزار رب کی؟
میں نے لات و عزی وغیرہ سب کو چھوڑ دیا اور دانا آدمی ایسا ہی کیا کرتے ہیں۔

وہ ان سب لات و عزی پرلات مارتا ہے اور ایک خدا کو فاعل مانتا ہے اور اسباب پرستوں سے کہتا ہے کہ تم ایک خدا کو چھوڑ کر کہاں مارے مارے پھرتے ہو۔ چھوڑ و ان خرافات کو اور یہ مذہب اختیار کرو۔ مصلحت دید من آں است کہ یاراں ہمہ کار بگذارند و خم طرہ یارے گیرند
ترجمہ: میرے نزدیک مصلحت یہ ہے کہ دوست سب کام چھوڑ کر یار کی زلفوں کے خم کو قابو میں رکھیں۔ اور مولا ناجامی فرماتے ہیں۔

خلیل آسادر ملک یقین زن نوائے لااحب الافلين زن
ترجمہ: حضرت ابراہیم کی طرح ملک یقین کا دروازہ کھنکھتا اور غائب ہونے والوں کو میں نہیں چاہتا ہوں۔
کیونکہ وہ دیکھتا ہے کہ اسباب سب اس کے قبضہ میں ہیں۔

خاک و باد و آب و آتش بندہ اند بامن و تو مردہ باحق زندہ اند
ترجمہ: مٹی ہوا، پانی اور آگ غلام ہیں ہمارے سامنے تو یہ چیزیں مردہ مگر اللہ کے سامنے زندہ ہیں۔ واللہ موحد سے بڑھ کر کوئی چین میں نہیں۔ پھر مشرکین کے بعضے معبودا یے ہیں کہ ان میں باہم رقبت ہے۔ وہ ایک کی عبادت دوسرے سے چھپا کر کرتے ہیں کہیں وہ یہ معلوم کر کے کہ یہ دوسرے کے پاس بھی جاتا ہے۔ ناخوش نہ ہو جائے جیسے کوئی رندی دوآشنا کرے تو وہ ایک کے پاس دوسرے سے چھپ کر جاتی ہے اور موحد کو ایسا اطمینان ہوتا ہے جیسا بچہ کو ماں کی گود میں اطمینان ہوتا ہے۔ بچہ ماں کی گود میں جا کر بالکل بے فکر ہو جاتا ہے کہ بس اب کسی کا خوف نہیں اور اس کی حالت یہ ہوتی ہے کہ دوسرا پیار سے بھی بلاۓ تو اس سے بھاگتا ہے اور ماں اگر مارتی بھی ہے تو اس سے بھاگتا نہیں بلکہ روکر اسی کو چھٹ جاتا ہے۔ مولا ناجامی فرماتے ہیں

مادرش گریلے بروی زند
ہم بمادر آید ابروئے تند
از کے یارے نخواهد غیرا و
اوست جملہ شر او دخراو
(دفتر چہارم ملنہ ارباع)

(اس کی ماں اگر طمانچہ لگائے تو وہ ماں کے اوپر ہی لپٹ جاتا ہے ماں کے علاوہ کسی سے
یاری اور مدد نہیں چاہتا صرف ماں کو خیر و شر کا مالک سمجھتا ہے)

عقلی تہذیب

افلاطون نے موسیٰ علیہ السلام سے سوال کیا تھا کہ اگر آسمان کمان ہو اور حادث تیر ہوں اور
خد تعالیٰ تیر انداز ہوں تو اس سے بھاگ کر کہاں جائے۔ موسیٰ علیہ السلام نے فرمایا کہ تیر انداز کے
پاس جا کھڑا ہو۔ کیونکہ تیر دور والے کے لگتا ہے پاس والے کے نہیں لگتا۔ افلاطون نے کہا کہ یہ
جواب بجز نبی کے کوئی نہیں دے سکتا واقعی آپ نبی ہیں مگر باہمہ یہ حکما اتباع نہیں کرتے تھے یہ کہتے
تھے کہ نبی کی ضرورت ان لوگوں کو ہے جنہوں نے اپنے نفووس کی اصلاح نہیں کی۔ ونحن قوم
قد هذبنا انفسنا فلا حاجة لنا الى من يهذبنا اور ہم اپنے نفووس کو مہذب بنائے چکے ہیں۔ ہمیں
کسی مہذب بنانے والے کی ضرورت نہیں۔ مگر بخدا ان کا یہ خیال غلط تھا۔ بھلا عقلی تہذیب بھی
کہیں نبی سے مستغفی کر سکتی ہے ان لوگوں نے انبیاء علیہم السلام کی تہذیب کو دیکھا ہی نہیں۔ ورنہ
اقرار کر لیتے کہ اس کے سامنے ہماری تہذیب سراسر بد تہذیبی ہے۔ چنانچہ مجاہدات و ریاضات میں
حکماء یونان کو کمال حاصل تھا۔ اور اسی تہذیب کے وہ مدعا تھے۔ مگر میں نے بیانات سابقہ میں ثابت
کر دیا ہے کہ مجاہدات کی جو صورت شریعت نے تجویز کی ہے اس کی حکماء یونان کو ہوا بھی نہیں لگی جو
طریقے ان لوگوں نے ریاضت و مجاہدہ کے لئے تجویز کئے تھے ان میں بے شمار غوائل و فتن ہیں۔ اور
منافع بہت کم اور شریعت نے جو طریقے مجاہدات کے تجویز کئے ہیں وہ غوائل سے محفوظ اور منافع سے
پر ہیں۔ ذرا کوئی ان کی نظریۃ دکھلائے۔ یہ کلام تو ان حکماء کی تہذیب میں تھا۔

تعذیب جدید

باقی آج کل جس چیز کا نام تہذیب رکھا جاتا ہے میں تو اس کو تعذیب کہا کرتا ہوں۔ یہ تو ہرگز
اس قابل نہیں کہ اس کو تہذیب کہا جائے اس سے تو حکماء یونان ہی کی تہذیب اچھی تھی۔ کیونکہ ان

میں کسی قدر روحانیت بھی تھی۔ وہ لوگ خدا کے قاتل تھے۔ تو حید کے قاتل تھے گو تو حید میں اتنا غلوکیا کہ خدا کو معطل کر کے عقول عشرہ کو فاعل اور قدیم مان لیا۔ مگر پھر وہ لوگ آج کل کے حکماء سے اچھے تھے۔ خدا کے وجود کے تو قاتل تھے اور جہاں تک ان کی عقل نے کام دیا وہاں تک صفات کمال کو بھی حق تعالیٰ کے لئے ثابت کرتے تھے۔ اور آج کل کے حکماء تو ایسے بدہ تہذیب ہیں کہ خدا کے بھی منکر ہیں ان کی ایسی مثال ہے جیسے ایک چپر اسی اپنے افسر سے تنخواہ لیتا ہو مگر تنخواہ لینے کے بعد کہتا ہے کہ میرا کوئی افسر نہیں نہ مجھے کوئی تنخواہ دیتا ہے بلکہ زمین سے خود بخود روپ پر پیدا ہو جاتے ہیں اور ہوا سے اڑ کر میرے ہاتھ میں آ جاتے ہیں۔ رسالہ حمیدیہ میں موحد اور دہری کی مثال ایک گفتگو کے پیرا یہ میں خوب لکھی ہے کہ ایک موحد اور ایک دہری کسی جزیرہ میں گئے۔ وہاں ایک مکان نہایت خوبصورت مستحکم بنا ہوا دیکھا جس میں ایک طرف کھانے کا کمرہ ہے جو فرش فروش اور آئینوں سے سجا ہوا ہے۔ ایک طرف سونے کا کمرہ ہے جس میں عمدہ عمدہ مسہریاں بچھی ہوئی اور فرشی پکھے لگے ہوئے ہیں۔ ہر کمرہ میں ہوا کے لئے روشنی دان بنے ہوئے ہیں۔ ایک طرف باغ لگا ہوا ہے جس کے درخت نہایت قرینے سے لگائے گئے ہیں۔ ایک طرف حوض بنا ہوا ہے جس میں فوارہ سے ہر وقت پانی آتا ہے۔ موحد نے اس مکان کو دیکھ کر کہا کہ اس کا بنانے والا بڑا ہی صناع اور بہت ہی ماہر تھا۔ جس نے نہایت عمدگی اور مضبوطی اور خوبصورتی کے ساتھ اس مکان کو تیار کیا۔ دہری نے کہا کہ اس کا بنانے والا کوئی نہیں بلکہ عرصہ دراز تک بارش ہونے سے زمین کی مٹی جنم گئی پھر دھوپ سے پختہ ایشیں بن گئیں۔ پھر ہوا سے اڑاڑ کر وہ ایشیں اس جگہ آ کر جمع ہو گئیں۔ پھر ہوا چلی اور ان کو اوپر نیچے کر دیا اس طرح دیواریں بن گئیں پھر پہاڑوں سے پھر گرے اور ہوانے ان کو اڑا کر یہاں کھڑا کر دیا۔ اس کے ستون بن گئے۔ پھر درختوں کی لکڑیاں ہوا سے ٹوٹ گئیں اور اڑ کر یہاں چھٹت کی صورت میں قائم ہو گئیں۔ اسی طرح اس نے سارے مکان کو ہوا اور دھوپ سے تیار کر دیا۔ میں آپ ہی سے پوچھتا ہوں کہ بتائیے ان میں گدھا کون ہے اور آدمی کون ہے یقیناً وہ شخص بالکل گدھا ہے جو ایسے مکان کی نسبت یوں کہتا ہے کہ وہ خود بخود تیار ہو گیا۔ اسی طرح سمجھ لیجئے کہ جو آسمان و زمین کی اتنی بڑی عجیب و غریب اور عظیم الشان عمارت کو کسی صانع کی بنائی ہوئی نہیں مانتے بلکہ از خود تیار مانتے ہیں وہ بیوقوف ہیں یا نہیں۔ تو یونان کی حکمت اس حکمت سے پھر اچھی تھی وہ لوگ خدا کے تو قاتل تھے اور اہل سائنس تو غصب کرتے ہیں کہ خدا کے بھی منکر

ہیں۔ اور سائنس والوں میں سے جو مسلمان خدا کے قائل بھی ہیں یہ ان کی محض وضع داری ہے ورنہ ان کا خدا کا مانا ایسا ہے جیسے کوئی شخص کسی سے پوچھے کہ تو نے بادشاہ کو دیکھا ہے وہ کہے ہاں دیکھا ہے اس کے ایک سوندھنی اور ذرا سا سر تھا۔ اور آنکھیں نہیں تھیں تو پہلا شخص یہ اوصاف سن کر کہے گا کہ مجھ ت تو نے بادشاہ کو نہیں دیکھا نہ معلوم کس بلا کو دیکھ لیا ہے۔ بادشاہ تو ایسا بد صورت نہیں ہے۔ یہی حال ان سائنس و ان مسلمانوں کا ہے جو خدا کے قائل ہیں مگر اس کے کمالات کے منکر ہیں جن میں سے ایک بڑا مکال یہ ہے۔ **يَقْعُلُ مَا يَشَاءُ وَيَحْكُمُ مَا يُرِيدُ** (وہ جو چاہے کرتا ہے اور جو چاہے حکم فرماتا ہے) مگر یہ لوگ کہتے ہیں کہ بس خدا نے عالم کو پیدا کر کے طبیعت اور مادہ کے سپرد سارا کام کر دیا ہے۔ اب جو ہوتا ہے وہ اسباب طبیعیہ سے ہوتا ہے خدا تعالیٰ کے ارادہ کو کچھ دخل نہیں۔ گویا خدا نے گھری میں کوک بھر دی ہے اب اس کے چلنے میں فزا اور بال کمانی کی طاقت کو دخل ہے خدا کو کچھ دخل نہیں۔ اسی لئے یہ لوگ ابراہیم علیہ السلام پر نار کے گزار ہونے کا انکار کرتے ہیں کہ آگ بھلا کیوں کر شہنڈی ہو گئی۔ یہ تو قانون طبیعت کے خلاف ہے۔ بھلا بنی اسرائیل پر پہاڑ کیوں کر معلق ہو گیا۔ اور ایک ذرا سے پتھر میں سے بارہ چشمے کیونکر بہنے لگے۔ یہ تو قانون فطرت کے خلاف ہے ان لوگوں نے خدا تعالیٰ کو قانون فطرت کے تابع بنادیا۔ موحد کہتا ہے کہ نہ معلوم تم کس عاجز کو خدا سمجھتے ہو۔ خدا تو ایسا عاجز نہیں اس کی تو شان یہ ہے کہ ایک پتہ بھی اس کے حکم اور اس کے خلاف نہیں ہل سکتا اور اگر وہ چاہے تو تمام عناصر کی خاصیت کو دم بھر میں بدل دے۔ پس ان اوصاف کیساتھ یہ انکا کہنا کہ ہم خدا کے قائل ہیں ویسا ہی ہے جیسا اس شخص نے کہا تھا کہ ہاں میں نے بادشاہ کو دیکھا ہے اس کے ایک سوندھنی۔ اور آنکھیں ندار تھیں۔ مگر باہم ہم ان کو کافر نہ کہیں گے۔ کیونکہ ان کے اقوال سے خدا کا انکار صرف لازم آتا ہے۔ التزام نہیں پایا گیا اور لزوم کفر کفر نہیں التزام کفر کفر ہے۔ اس لئے ہم ایسے مسلمانوں کو کافر نہیں کہتے پھر بھی یہ لوگ ہم پر اعتراض کرتے ہیں کہ مولوی مسلمانوں کو کافر بناتے ہیں۔ میں اس کے جواب میں کہا کرتا ہوں کہ مولوی کافر بناتے نہیں بلکہ کافر بتاتے ہیں۔ یعنی جو شخص اپنی حرکتوں سے کافر بن جاتا ہے مولوی اس کے کفر کو ظاہر کر دیتے ہیں۔ جیسے کسی شخص کے کپڑے میں پاخانہ لگا ہوا ہو اور دوسرا شخص اس سے کہہ دے کہ آپ کے کپڑے میں پاخانہ لگ رہا ہے اس کو دھو لیجئے تو کہیے اس نے پاخانہ لگایا کہ پاخانہ لگا ہوا بتا دیا۔ پس آپ کا مولویوں پر جھلانا ایسا ہی ہے جیسا وہ شخص جس کے کپڑے میں

پا خانہ لگ رہا ہے بتلانے والے کو دھمکانے لگے کہ واد صاحب تم ہمارے لباس میں پا خانہ لگاتے ہو۔ وہ کہے گا بیوقوف میں نے تو لگایا نہیں۔ نہ میر۔ے پاس پا خانہ موجود ہے جو میں لگاتا۔ تو نے خود ہی اپنی بے احتیاطی سے کہیں لگالیا ہے میں نے تو تجھے اطلاع کی ہے۔ کہئے ان دونوں میں کون حق پر ہے۔ دیکھو کافر بنانا تو یہ ہے کہ کسی کو کفر کی تلقین کی جائے جسے مسلمان بنانا یہ ہے کہ کسی کو اسلام کی تلقین کی جائے۔ جس طرح ہم کافروں کو اسلام کی تلقین کر کے مسلمان بناتے ہیں کیا اسی طرح کسی مسلمان کو تلقین کفر کرتے ہوئے آپ نے کسی مولوی کو دیکھا ہے۔ کبھی نہ دیکھا ہو گا پس یہ کہنا بالکل غلط ہے کہ مولوی کافر بناتے ہیں بلکہ یوں کہو کہ وہ کافر بتاتے ہیں۔

ڈارون کا نظریہ

ایک اور مزے کی بات سنئے۔ جب اہل سائنس نے خدا کا انکار کیا اور طبیعت کو فاعل مانا تو ان کو اس کی بھی فکر ہوئی کہ اسباب طبیعیہ کے موافق انسان کی اصل دریافت کی جائے۔ کیونکہ آدم علیہ السلام کا خدا کے ہاتھ سے پیدا ہونا تو ان کو مسلم نہیں۔ یہ تو ان کی عقل سے بعید ہے۔ تو ڈارون کو یہ کہنا پڑا کہ انسان کی اصل بندر ہے۔ بندر ترقی کر کے انسان بن گیا۔ اس کا نام مسئلہ ارتقا ہے اس بیچارہ کو اپنے مناسب تمام حیوانات میں بندر ہی نظر آیا۔ جب کوئی اس قول کی تردید کے درپے ہوتا ہے میں کہتا ہوں کہ اس قول کے انکار کی ضرورت نہیں۔ اس کو اپنے نسب کا حال ہم سے ریارہ معلوم ہے۔ اس لئے وہ اپنے نسب بیان کرتا ہے۔ وہ بندر ہی کی نسل سے ہو گا اور ہم کو اپنے نسب کا حال اس سے زیادہ معلوم ہے کہ ہم آدم علیہ السلام کی نسل سے ہیں۔ تو تم اس کی بات کا کیوں انکار کرتے ہو وہ بیچارہ تو اپنے نسب بتلارہا ہے تمہارے نسب تھوڑا ہی بتلارہا ہے۔ اور جس دن وہ ہمارا نسب بتلائے گا ہم کہہ دیں گے صاحب الیت اور یہ بما فیہ کہ لھر والے کو اپنے گھر کی خبر دوسروں سے زیادہ ہوتی ہے۔ اس لئے ہمارے نسب کی خبر تجھے کو ہم سے زیادہ نہیں ہو سکتی ہمارے پاس شجرہ نسب آدم علیہ السلام تک محفوظ ہے۔ تجھے ہمارے نسب میں دخل دینے کا کوئی حق نہیں۔ ہاں تیرے پاس اپنا شجرہ نسب محفوظ نہ ہو گا تو تجھے اختیار ہے کہ جس سے چاہے اپنے نسب ملائے (مجہول النسب یہ نہ کرے تو اور کیا کرے ۱۲ جامع) یہ ساری خرابی طبیعت کو فاعل ماننے سے لازم آئی۔ خدا کو مان لیتے تو اس جھگڑے میں نہ پھنسنے۔ یہ تو ان سائنس والوں کا حال تھا۔ جو خدا کے منکر ہیں۔

وضع داری کا اسلام

اب ان سائنس والوں کا حال سننے جو برائے نام خدا کے قاتل ہیں ان میں سے ایک صاحب علم کا قصہ ہے کہ جب انہوں نے دیکھا کہ قرآن میں آدم علیہ السلام کا قصہ ڈارون کی تحقیق کے مصادم ہے تو وہ بولے کہ شاید وہ پہلا بندرجس نے انسان کی طرف سب سے پہلے ترقی کی ہے (نوع ذہب اللہ) آدم علیہ السلام ہی ہوں۔ استغفار اللہ، استغفار اللہ۔ میرے ترویجتے کھڑے ہوتے ہیں۔ اس بات کی نقل سے بھی۔ اسی لئے میں نے کہا تھا کہ یہ لوگ جو اپنے کو مسلمان کہتے ہیں اور خدا کا قاتل بتلاتے ہیں یہ محض وضع داری ہے۔ ورنہ حقیقت میں یہ خدا کے قاتل نہیں۔ بھلا ڈارون کو تو اس قول پر اس بات نے مجبور کیا تھا کہ وہ خدا کو قاتل نہیں مانتا۔ طبیعت کو فاعل مانتا ہے اور طبیعت دفعہ ترقی نہیں کر سکتی تدریجی ترقی کرتی ہے کہ پہلے اجسام بسیط یعنی عناصر کی صورت اختیار کی۔ پھر اس سے ترقی کر کے جمادات مرکبہ کی صورت اختیار کی۔ پھر اس سے ترقی کر کے حیوانات کی صورت اختیار کی پھر حیوانات میں سے کسی نے ترقی کر کے انسان کی صورت اختیار کر لی۔ مگر جو شخص خدا تعالیٰ کو فاعل مختار مانتا ہوا اس کو اس قول کی طرف کسی چیز نے مضطرب کیا۔ اس کے نزدیک اس میں کیا استحالہ ہے کہ خدا تعالیٰ آدم علیہ السلام کے پتلہ کو مٹی اور پانی سے بنایا کر وفعیۃ اس کو انسان بنادیں۔ اس ظالم کو ڈارون کی تقلید پر کس بات نے مجبور کیا۔ کہ وہ خواہ مخواہ ایک نبی کی تو ہیں پر آمادہ ہوتا ہے۔ پھر اس میں علاوہ تو ہیں نبی کے یہ بھی خرابی ہے کہ یہ تاویل ڈارون کے قول پر بھی غلط ہے کیونکہ ڈارون اس کا قاتل نہیں کہ دنیا میں صرف ایک بندرترقی کر کے انسان ہوا ہو جس کی نسل میں یہ سب انسان ہیں وہ تو یہ کہتا ہے کہ جس وقت بندر کی طبیعت نے ترقی کی ہے تو ایک خاص وقت میں ہر جگہ ہزاروں لاکھوں بندر آدمی بن گئے۔ اور یہ سب ایک کی نسل سے نہیں تو اس شخص نے ڈارون کی تقلید میں قرآن کے اندر تحریف کی اور وہ تحریک بھی ڈارون کے یہاں قبول نہ ہوئی۔ تو ادھر سے بھی گئے ادھر سے بھی گئے

نہ خدا ہی ملا نہ وصال صنم نہ ادھر کے ہوئے نہ ادھر کے ہوئے
ہائے یہ لوگ ایک خدا کو چھوڑ کر کدھر مارے مارے پھرتے ہیں۔

موحد کی ترقی

موحد کو ایک خدا سے تعلق ہے رسول اللہ صلی اللہ علیہ وسلم کے واسطے سے اور رسول اللہ صلی اللہ علیہ وسلم کو

حق تعالیٰ سے بلا واسطہ علاقہ ہے اس لئے حضور کے قول میں غلطی نہیں ہو سکتی۔ آپ کی شان یہ ہے گفتہ او گفتہ اللہ بود گرچہ از حلقوم عبداللہ بود

ترجمہ: اس کا کہا اللہ کا کہا ہے اگرچہ وہ اللہ کے بندے کے گلے سے نکل رہا ہے۔ اس لئے موحد کو اپنے علوم پر اطمینان ہوتا ہے اور کیوں نہ ہو وہ علوم ہی اطمینان بخش ہیں۔ موحد کہتا ہے کہ ہر چیز کا فاعل خدا ہے۔ خدا نے آدم علیہ السلام کو دفعتہ میٹی سے پیدا کر کے دفعتہ انسان بنادیا۔ اس کو کچھ ضرورت نہیں کہ اپنا نسب بندر یا سور سے ملائے تو خدا کو فاعل ماننے میں کسی راحت ہے کہ سب جھگڑوں سے نجات ہو گئی۔ یہ تو علمی راحت اور دنیوی حسی راحت یہ ہے کہ حوادث و مصائب میں موحد مستقل و مطمین رہتا ہے۔ وہ کہتا ہے۔ قُلْ لَنْ يُصِيبُنَا إِلَّا مَا كَتَبَ اللَّهُ لَنَا هُوَ مَوْلَنَا وَعَلَى اللَّهِ فَلَيْتَوْكِلُ الْمُؤْمِنُونَ کہ ہم کو وہی پیش آئے گا جو خدا نے مقدر کر دیا ہے۔ اس کے خلاف ہرگز کچھ پیش نہیں آ سکتا۔ اور حق تعالیٰ ہمارے آقا مولیٰ ہیں۔ ان کی طرف سے جو کچھ بھی پیش آئے گا اس میں رحمت و حکمت ہی ہو گی۔ اس لئے خدا ہی پر مسلمان کو بھروسہ کرنا چاہیے۔

بتلا یے جس کا یہ اعتقاد ہو وہ مصائب میں کب پریشان ہو سکتا ہے۔ اور ملحد پر جب کوئی مصیبت آتی ہے تو اس کی پریشانی کی کوئی حدت نہیں رہتی کیونکہ اس کو اسباب پر اعتماد تھا۔ اور اسباب اس کے مخالف ہو گئے تو اس کے پاس کوئی سہارا نہیں اور موحد کو خدا پر اعتماد ہے اور خدا کو وہ اپنا مخالف نہیں سمجھتا۔ بلکہ مولیٰ اور آقا سمجھتا ہے اس کو اسباب کے مخالف ہو جانے پر بھی یہ امید ہے کہ شاید خدا تعالیٰ اسباب مخالفہ کو موافق بنادیں اور اگر اسباب مخالف ہی رہے اور اس کو ناکامیابی بھی ہو جائے۔ تب بھی وہ راضی ہے کیونکہ وہ جانتا ہے کہ خدا تعالیٰ کی طرف سے جوبات بھی آتی ہے اس میں خیر ہی ہوتی ہے پس اس صورت میں اگر دنیا کا ضرر ہوا تو میری آخرت کی ترقی ہو گی۔

قُلْ هَلْ تَرَبَّصُونَ بِنَا إِلَّا إِنَّمَا الْحُسْنَى لِنَا موحد کے لئے مصائب میں بھی فائدہ ہی ہے اور وہ تکالیف سے بھی خوش ہوتا ہے۔ جیسے بچہ دودھ چھوٹنے کے وقت گو پریشان ہوتا ہے اور اس وقت اس کو بہت تکلیف ہوتی ہے مگر بعد میں ماں کو دعا دیتا ہے کہ

جزاک اللہ کہ چشم باز کر دی مرا باجان جاناں ہمراز کر دی

ترجمہ: اللہ تجھے جزادے میری آنکھیں تو نے کھول دیں اور مجھے محبوب کے ساتھ ہمراز بنا دیا۔ وہ کہتا ہے کہ خدا اس ماں کا بھلا کرے جس نے دودھ چھڑا کر مجھے اس قابل کر دیا کہ آج میں پلاو زردہ قورمه اور کباب کھا رہا ہوں۔ اگر دودھ ہی پیتا رہا تو یہ نفیس ولذیذ غذا میں کیونکر کھاتا۔ اسی طرح موحد کو مصیبت کے وقت گو ظاہر میں تکلیف ہوتی ہے مگر تکلیف کے بعد جب اپنی ترقی کا

احساس ہوتا ہے تو وہ خوش ہو کر یوں کہتا ہے

ناخوش تو خوش بود بر جان من دل فدائے یار دل رنجان من

ترجمہ: تیری ناخوشی کی بات بھی مجھا چھپ لگتی ہے میرے دل کو رنجیدہ کرنے والے دمتو پر میرا دل فدائے

اشتیاق عارف

اور موحد عارف کو تو عین مصیبت کے وقت اس کی حکمتیں اور اپنی ترقی محسوس ہو جاتی ہے اس لئے وہ تکلیف بھی لذیذ ہو جاتی ہے اور سب سے بڑھ کر مصیبت لوگوں کی نظر میں موت ہے۔ یہ منقی مصائب ہے کہ وہ تمام مصائب کا انتہائی درجہ ہے اور اسی کے اندر یہ سے آدمی تمام مصائب سے گھبرا تا ہے مگر عارف موحد کے نزدیک یہ زہر کا پیالہ بھی شیریں ہے۔ وہ کہتا ہے

خرم آں روز کزیں منزل دیران بردم راحت جاں طلم و زپے جاناں بردم
نذر کردم کہ گر آید بسر ایں غم روزے تادر مکیدہ شاداں و غزل خواں بردم
ترجمہ: وہ دون اچھا ہو گا جب میں اس جگہ سے جاؤں گا جہاں سے راحت پا کر جاناں کی تلاش میں جاؤں گا میں نے نذر مانی ہے کہ اگر یہ غم ختم ہو گیا تو میکدے کے دروازے تک ناچتا ہو جاؤں گا۔

لیعنی وہ تو موت کا مشتق ہوتا ہے اور اس کے لئے نذریں مانتا ہے شاید کوئی کہے کہ یہ سارا اشتیاق موت سے پہلے ہی ہو گا۔ مرتبے وقت تو نافی یاد آئی ہو گی۔ صاحبو! نہیں نہ ان کو نافی یاد آئی نہ دادی یاد آئی۔ بلکہ وہی ایک یاد رہا جس کے لئے موت کی تمنا کرتے تھے کون ایک وہ ایک جس کے متعلق حضرت قلندر فرماتے ہیں۔

غیرت از چشم برم روئے تو دیدن نہ ہم گوش رانیز حدیث تو شنیدن نہ ہم

ترجمہ: مجھے آنکھ پر رشک آتا ہے تمہارا چہرہ نہ دیکھنے دوں اور کان کو تیری بات نہ سننے دوں اور

ربیا یہ ملک الموت کہ جانم بہردا

ترجمہ: جب ملک الموت میری روح نکالے گا جب تک آپ کا چہرہ نہ دیکھ لوں روح نہ نکلنے دوں گا۔ اور ایک بزرگ مرتبے وقت جب کہ لوگ رور ہے تھے مگر وہ خوش ہو کر فرمائے تھے

چیست توحید آنکھ از غیر خدا

وقت آں آمد کہ من عربیاں شوم

(توحید یہ ہے کہ خلوت و جلوت میں غیر اللہ سے قطع تعلق کرو وقت قریب آ گیا ہے کہ

میں بدن کے لباس سے ننگا ہو جاؤں گا جسم کو چھوڑ کر سراپا جان ہو جاؤں گا)

کہ اب تو مدت کے بعد وہ وقت آیا کہ میں جسم سے مجرد ہو کر سرتاپا روح ہو کر حق تعالیٰ کی

جناب میں پہنچوں گا اور اس قید خانہ ناسوت سے نجات پاؤں گا۔ تم روتے کس لئے ہو یہ تو خوشی کا وقت ہے مگر یہ عدم توحش موت سے وہ محمود ہے جو حق کی محبت سے ناشی ہو ورنہ بعضے ایسے متهور بھی ہیں جو باوجود معاصری میں بتلا ہونے کے یہ دعویٰ کرتے ہیں کہ ہم ایسے بہادر ہیں ویسے بہادر ہیں ہم جیل خانہ سے نہیں ڈرتے۔ ہم کو موت کا خوف نہیں سوچونکہ مٹا اس کا محض اتباع نفس اور دعویٰ ہے اس لئے کوئی کمال نہیں بلکہ جرأت مذمومہ ہے۔ عارف کو موت کا اشتیاق ہوتا ہے مگر وہ ڈینگیں نہیں مارا کرتا۔ دعویٰ کرنا اور ڈینگیں مارنا اتباع نفس کی علامت ہے یہ کچھ کمال نہیں ایسے متهور تو کفار میں بھی ہوتے ہیں۔ ان کو بھی جیل خانہ کا خوف نہیں ہوتا نہ موت کا اندیشہ۔ مگر یہ سب حقیقت بینی سے پہلے ہی پہلے ہے۔ باقی جب موت کے فرشتے نظر آنے لگتے ہیں اس وقت ساری بہادری خاک میں مل جاتی ہے اگر یہ تہور بھی کچھ کمال ہے تو ایسے کافروں کو بھی صاحب کمال کہنا چاہیے جو کہ موت سے نہیں ڈرتے۔ چنانی کے وقت بعض کفار نے جرأت ظاہر کی ہے۔

اتباع شریعت

مگر ظاہر ہے کہ کفر کے ساتھ کوئی دینی کمال جمع نہیں ہو سکتا۔ اس سے صاف معلوم ہوا کہ یہ تہور دینی کمال نہیں۔ بس دینی کمال یہ ہے کہ جہاں خدا کہے وہاں خوشی سے جان دو۔ ورنہ اپنی جان کو آرام دو۔ خدا کی مرضی کے موافق جب آدمی جان دیتا ہے تو اس کو عین موت کے وقت بھی راحت نصیب ہوتی ہے جس کے آثار مخفی نہیں رہتے۔ اس وقت دیندار اور متهور میں فرق ظاہر ہو جاتا ہے (کما قال الشاعر)

اذا اشتباك الدموع على حدود تبيان من بكى ممن تباكي
جب آنسوؤں کی لڑیاں رخساروں پر بہتی ہیں اس وقت معلوم ہو جاتا ہے کہ کون سچ سچ رو رہا ہے۔ اور کون رو نے کے لئے منہ بنارہا ہے (جامع) بہادری ہر موقع میں کمال نہیں اور جان دینا ہر وقت دین کا کام نہیں۔ بلکہ جس وقت خدا کا حکم ہواں وقت جان دینا دین ہے۔ ورنہ اتباع نفس ہے اگر کسی موقع میں خدا تعالیٰ جان دینے سے منع کر دیں اس وقت جان کی حفاظت فرض ہے۔ دیکھو شریعت نے ایک وقت میں نماز کو حرام کیا۔ اور پاخانہ میں جانا فرض کیا ہے۔ اس وقت نماز پڑھنے سے گناہ ہو گا اور پاخانہ میں جانے سے ثواب ہو گا۔ اسے کہتے ہیں حکومت کے بندہ کو اپنے حکم کا تابع بنایا ہے جب چاہا طاعت کو حرام کر دیا اور نفس کی راحت دینے کو واجب کر دیا۔ شاید تم اس مسئلہ کو نہ سمجھے ہو مگر فقہاء نے صاف تصریح کی ہے کہ تقاضائے بول و برآز کے وقت نماز پڑھنا مکروہ تحریکی ہے۔ اور پاخانہ پیشاب سے فراغت کرنا واجب ہے۔ اب جو عاشق ہیں وہ ہر وقت حکم کا

اتباع کرتے ہیں۔ خواہش نفس کا اتباع نہیں کرتے۔ ایک وقت ان کا جی چاہتا ہے کہ نماز پڑھیں مگر شریعت حکم دیتی ہے کہ پاخانہ جاؤ تو وہ حکم شریعت کو نفس کی خواہش پر مقدم کریں گے گواں میں ان کی جماعت فوت ہو جائے اور لوگ ملامت کریں مگر ان کو ملامت کی پرواہ نہیں ہوتی۔

عشق کا خاصہ

اسی طرح اگر کسی وقت بہادری کا جوش ہو اور دین کے لئے جان دینے کا تقاضا ہو مگر شریعت اجازت نہ دے تو وہ اپنے تقاضے کو روک لیں گے اور حکم شریعت کا اتباع کر کے جان کی حفاظت کریں گے۔ گواں میں ان پر چاروں طرف سے ملامت ہو کہ بڑا بزردل ہے جان دینے سے ڈرتا ہے جیل خانہ جانے سے گھبرا تا ہے مگر وہ اس کی پرواہ نہیں کرتے اور صاف کہتے ہیں۔

گرچہ بدناہی ست نزد عاقلاں مانی خواہیم نگ و نام را

(اگرچہ یہ عقليندوں کے نزد یک بدناہی ہے لیکن ہم نگ و نام کے سوا کچھ نہیں چاہتے)

عشق کا خاصہ ہے کہ یہ سب سے پہلے نگ و ناموس کو پھونکتا ہے۔ عاشق کو بدناہی اور رسولی کی پرواہ بھی نہیں ہوتی۔ رضاۓ محبوب کے سامنے دیکھوا گر کوئی شخص ایک طوائف پر عاشق ہوا اور وہ اس سے یہ کہہ کے میاں میں تم سے کچھ نہیں مانگتی بس یہ چاہتی ہوں کہ تم سب کپڑے اتار کر ایک لنگوٹی باندھ کر بازار کے نیچے میں سے نکل جاؤ تو اگر یہ عاشق ہے گوفاصل ہی تو کر گزرے گا کیوں؟ اس لئے کہ عشق سے نخوت و ناموس خاک میں مل جاتی ہے۔ اسی لئے مولانا فرماتے ہیں۔

شاد باش اے عشق و خوش سودائے ما اے طبیب جملہ علیہما

اے دوائے نخوت و ناموس ما اے تو افلاطون و جالینوس ما

(اے عشق تو ایسا ہے کہ تیری بدولت خیالات درست ہو جاتے ہیں اور تجھ سے سب امراض کا علاج ہو جاتا ہے اے عشق تو ہمارے نخوت و ناموس کی دوا ہے اور تو ہمارے لئے افلاطون و جالینوس ہے)

جب ایک چڈیل کے حکم کے سامنے عاشق کو اپنی عزت و ناموس کا خیال نہیں رہتا تو محبوب حقیقی کے عاشق کو اس کے احکام کے سامنے اپنی عزت و ناموس کا خیال اور مخلوق کی ملامت و طعن کا خوف کیونکر ہو سکتا ہے۔

عشق مولیٰ کے کم از لیلی بود کوئے گشتہ بہرا اوائلی بود

(محبوب حقیقی کا عشق لیلی سے کیا کم ہوا سکی گلیوں میں پھرنا اویں اور بہتر ہے)

صاحبہ! دنیا بھر کی گالیاں سننا آسان نہیں۔ ہر وقت ملامت و طعن کا تحلیل سہل نہیں مگر یہ عشق وہ چیز ہے کہ اس سے سب احکام سہل ہو جاتے ہیں اور کوئی کام مشکل نہیں معلوم ہوتا۔ اس لئے میں کہا کرتا ہوں کہ نری عقل کافی نہیں عشق حاصل کرو۔ مگر اس کا یہ مطلب نہیں کہ عقل بیکار محض ہے۔ عقل کا کام مبادی تک پہنچانا ہے۔ آگے عشق کی ضرورت ہے وہاں عقل کا داخل نہیں۔ پس عقل کا کام اتنا ہے جتنا مشاطر کا کام ہوتا ہے کہ وہ دو لہاڑہن میں وصال کرتی ہے اور دہن کو بنا سنوار کر تیار کر دیتی ہے۔ مگر وصال کے بعد الگ ہو جاتی ہے۔ اب اگر جہان کے توجوں کے کھائے گی۔

مقامِ محبوبیت

اسی طرح وصال کی ابتدائی مرحلہ تک تو عقل ساتھ رہتی ہی ہیں مگر جب وصال شروع ہو گیا تو اس کے بعد عقل بیکار ہے۔ اب عشق ہی تہارہ جاتا ہے اب عقل کو کچھ دخل نہیں رہتا اور اس کو اسرار الہیہ میں گفتگو کرنے کا کچھ حق نہیں رہتا۔ بلکہ اس پر ہاں یہ حق ہے کہ اپنے کوتالع بنادے جب عقل تابع ہو گی عشق کی توازن ہے کہ اہل عقل اتباع کریں۔ اہل عشق کا۔ بلکہ اہل عشق کی شان بعض اوقات یہاں تک پہنچ جاتی ہے کہ ان کی غلطیاں بھی منقلب ہو جاتی ہیں صواب سے اور اسی کی طرف اشارہ ہے۔ حدیث شریف میں اللهم ادرا الحق معه (العلل المتناهیہ: ۱) (۲۲۵: ۱) (۱۔ مع علی) حیث دار حضور صلی اللہ علیہ وسلم حضرت علی کے لئے دعا فرماتے ہیں کہ اے اللہ حق کو علی کے ساتھ گھماتے رہیے۔ جدھروہ گھو میں بظاہر یہ دعا اس طرح ہونی چاہیے تھی اللہم ادارہ مع الحق حیث دار یعنی اے اللہ! علی کو حق کے ساتھ گھماتے رہیے جدھر حق گھومے۔ مگر نہیں حضور نے یہ دعا فرمائی کہ حق کو علی کے ساتھ گھماتے رہیے یعنی جس طرح علی حق کے تابع ہیں اسی طرح حق کو علی کا تابع کر دیجئے۔ اس میں حضور نے اس مسئلہ پر تنبیہ فرمائی ہے کہ بعض لوگ ایسے محبوب ہوتے ہیں کہ محبوبیت کے مقام میں امر حق ان کا تابع ہو جاتا ہے کہ اگر وہ اجتہاد سے کسی غلط عشق کو بھی اختیار کر لیتے ہیں۔ تو حق تعالیٰ اسی کو حق بنادیتے ہیں۔ جیسے ایک بزرگ کسی پر اجتہاد سے ناراض ہوں اور واقع میں وہ ناراضی بے جا ہو تو غیب سے سامان ایسا ہو جاتا ہے کہ اسی مجلس ناراضی میں اس شخص سے کوئی حرکت ایسی صادر ہو جاتی ہے جس سے وہ ناراضی صحیح ہو جاتی ہے۔

یا کسی شیخ نے مرید کے اندر مرض کبر و عجب تشخیص کیا۔ اور واقع میں یہ مرض اس کے اندر نہ

تھا۔ اب اگر مرید نے شیخ کے قول کو بے چوں و چرا تسلیم کر لیا تب تو خیر وہ اس مرض سے محفوظ رہتا ہے کیونکہ شیخ کا بھی اس تشخیص سے مقصود یہی تھا کہ اس میں یہ مرض نہ رہے اور اگر اس نے شیخ کی تشخیص کو رد کیا اور اعتراض کیا تو حق تعالیٰ سامان ایسے پیدا کر دیتے ہیں جس سے اس میں وہ مرض پیدا ہو کر شیخ کی تشخیص صحیح ہو جاتی ہے۔ تو ایسا شخص کیونکر قابل اتباع نہ رہے گا۔ یہ تقریر بہت طویل ہو گئی اصل میں میں یہ کہہ رہا تھا کہ احکام شرعیہ میں ہر اک کی رائے معتبر نہیں۔ اس پر یہ مضمون چل پڑا تھا کہ آزادی مطلق سے کبھی انتظام نہیں ہو سکتا۔ نہ دنیا کا نہ دین کا۔ بلکہ تابعیت و متبوعیت ہی سے ہمیشہ انتظام درست ہوا ہے۔ اس لئے دین میں بھی بعض کوتالع اور بعض کومتبوع ہونا چاہیے ہر اک کی رائے کو دخل نہ ہونا چاہیے اس پر جمہوریت و شخصیت کی بحث درمیان میں آگئی کیونکہ جمہوریت والے آزادی کے مدعا ہیں میں نے بتلا دیا کہ وہ بھی اس دعویٰ آزادی سے کسی نہ کسی وقت ہٹتے ہیں اور یہ ساری گفتگو اس پر شروع ہوئی تھی کہ میں نے کہا تھا کہ فقہاء و صوفیانے اس قاعدہ کا ہمیشہ لحاظ کیا ہے کہ جو مباحث مفہومی ای المھصیہ ہو اس سے بھی منع کر دیتے ہیں اس پر میں نے بطور تنبیہ کے یہ کہا تھا کہ اس قاعدہ سے ہر شخص کو کام لینے کا حق نہیں کہ بس لگے مباحثات کو حرام کرنے بلکہ یہ خاص خاص محققین کا منصب ہے بہر حال مجاہدات حکمیہ میں جن چیزوں سے روکا جاتا ہے گو وہ فی نفسه مباحث ہیں مگر افضاء ای المھصیت کی وجہ سے صوفیہ نے ان کے ترک کی تاکید کی ہے۔ اور اس مجاہدہ حکمیہ کی چار قسمیں ہیں جن میں سے تین کا ذکر تو ہو چکا۔

منافع اختلاط

اب ایک قسم کا ذکر رہ گیا جو کہ قلت اختلاط مع الانام ہے۔ آج اس کے متعلق بیان کیا جاتا ہے یہ تو میں پہلے کہہ چکا ہوں کہ قلت کلام کی ضرورت فی نفس اس قلت اختلاط سے زیادہ ہے مگر قلت کلام عادۃ موقوف ہے قلت اختلاط پر کیونکہ لوگوں سے میل جوں کر کے زبان کو سنجنانا دشوار ہے اس لئے قلت کلام کی سہل صورت یہی ہے کہ ملتوق سے الگ رہے۔ گوشہ نشینی اختیار کرے کیونکہ مجمع کا قرب بھی اختلاط کی مشل ہے مجمع کے قرب سے بھی سکوت نہیں ہو سکتا۔ اس لئے صوفیہ نے عزلت کو اختیار کیا ہے اور اس کی بہت تاکید کی ہے البتہ سلف کے کلام کو دیکھ کر ایسا معلوم ہوتا ہے کہ سلف میں مجاہدات کا یہ طرز نہ تھا جو متاخرین میں ہے گو اصل سب کی موجود ہے مگر ہیئت مختلف ہے اسی وجہ سے سلف کے کلام میں عزلت اور گوشہ نشینی کی تاکید بہت کم نظر آتی ہے۔ جس

سے معلوم ہوتا ہے کہ سلف میں عزلت کا وہ اہتمام نہ تھا جو متاخرین میں ہے بلکہ وہ اختلاط زیادہ کرتے تھے۔ اسی وجہ ان کے کلام میں منافع اختلاط کا زیادہ ذکر ہے چنانچہ وہ فرماتے ہیں کہ اختلاط میں ایک نفع تو یہ ہے کہ تعلیم و تعلم اسی پر موقوف ہے۔ عزلت سے تعلیم و تعلم کا باب مسدود ہو جائے گا دوسرے اختلاط میں خدمت خلق کا موقع ملتا ہے جو شخص سب سے منعزل ہو گا۔ وہ خدمت خلق کی فضیلت سے محروم رہے گا۔ تیسرا جماعت کی فضیلت اختلاط ہی سے حاصل ہو سکتی ہے جو شخص عزلت گزیں ہو گا وہ جماعت کے ثواب سے محروم رہے گا۔ چوتھا نفع اختلاط میں یہ ہے کہ اس سے تواضع پیدا ہوتی ہے جب آدمی مخلوق سے ملے گا تو بہت لوگوں کو اپنے سے افضل پائے گا تو اس شخص کی نظر اپنے اعمال پر کم ہو گی کیونکہ اپنے سے افضل کے اعمال کو دیکھ کر سمجھے گا کہ میں کرتا ہی کیا ہوں اللہ کے بعض بندے مجھ سے زیادہ عمل کرنے والے ہیں اور عزلت میں دوسروں کے اعمال تو پیش نظر ہوتے نہیں بس اپنے ہی اعمال پر نظر ہوتی ہے تو اس سے بعض دفعہ عجب و کبر پیدا ہو جاتا ہے پانچواں نفع یہ ہے کہ اختلاط میں بزرگان دین سے فیض حاصل ہو جاتا ہے بدوں اختلاط کے بزرگوں سے فیض حاصل کرنا دشوار ہے۔ اس کے سوا اور بھی منافع اختلاط میں انہوں نے بتائے ہیں۔

شرائط اختلاط

اب جو لوگ محقق نہیں ہیں وہ سلف کے کلام میں اختلاط کے یہ منافع دیکھ کر ایک غلطی میں بتلا ہو گئے۔ وہ مطلقاً اختلاط کو عزلت پر ترجیح دینے لگے اور عزت کی مذمت کرنے لگے۔ پھر حالت یہ ہوئی کہ یہ لوگ مخلوق سے اختلاط تو حظ نفس کے لئے کرتے ہیں اور تمک بزرگوں کے اقوال سے کرتے ہیں یہ نہ دیکھا کہ جس اختلاط کے یہ فضائل سلف نے بیان کئے ہیں۔ وہ کون سا اختلاط ہے کیا یہ وہ اختلاط ہے جس میں تم بتلا ہو جس سے حظ نفس کے سوا کچھ مقصود نہیں۔ نہ غیبت سے احتراز ہے نہ کذب و زور سے نہ لایعنی باقتوں سے پرہیز ہے۔ نہ فضول بک بک سے اس حالت میں بزرگوں کے اقوال و افعال سے ان کا تمک کرنا ایسا ہے جیسے کوئی شخص طبیب کو سکھیا کے منافع بیان کرتے ہوئے دیکھ کر خود سکھیا کھانے لگا۔ نتیجہ یہ ہوا کہ میاں کھاتے ہی مر گئے۔ یا کسی مریض نے طبیب کو ایک قوی غذا کھاتے ہوئے دیکھا مریض اس کو دیکھ کر خود بھی کھانے

لگے۔ انجام یہ ہو میاں مرنے کے قریب ہو گئے کیونکہ طبیب نے جو نکھیا کے منافع بیان کئے تھے اس میں کچھ شرائط و قواعد بھی تھیں کہ بدرقہ کے ساتھ استعمال کیا جائے پہلے اس کو مدد کیا جائے اس شخص کو ان قیود کی تو خبر نہ تھی۔ لگا ویسے ہی استعمال کرنے تو اب بجز ہلاکت کے کیا نتیجہ ہو گا یا طبیب کو جو قوی غذا کھاتے ہوئے دیکھا تھا اس کے لئے معدہ کا تندرست ہونا شرط تھا اور میریض کا معدہ تندرست نہ تھا اس نے اپنے کو طبیب پر قیاس کر کے وہ چیز کھالی ظاہر ہے کہ اس کو ضرر ہو گا۔ اسی طرح جس اختلاط کے منافع بزرگوں نے بیان کئے ہیں اس کے لئے غوالِ نفس سے مامون ہونا شرط ہے اور تمہارے اندر یہ شرط مفقود ہے۔ پس تم کو اس باب میں ان کے اقوال سے تمک کرنے کا حق نہیں کسی نے خوب کہا ہے۔

تو صاحب نفسی اے غافل میاں خاک و خون میخور

کہ صاحب دل اگر زہرے خورد آں انگلیں باشد

ترجمہ: تو جی دار آدمی ہے غافل خاک و خون نہ کھا کہ صاحب دل تو زہر بھی کھالے شہد بن جاتا ہے اسی لئے نیم ملا خطرہ ایمان ہوتا ہے جیسے عالمگیر کے دربار میں ایک عورت کا مقدمہ پیش ہوا جس نے چار نکاح کر کے تھے اور ایک خاوند کو دوسرے کی اطلاع نہ تھی ظالم نے ہر اک سے یہ شرط کر رکھی ہو گی کہ میں سال میں تین مہینہ تمہارے گھر رہوں گی اور نو مہینہ اپنے گھر رہوں گی اور تین مہینہ کے بعد وہ دوسرے خاوند کے پاس رہتی اس کی غالباً یہی شرط تھی پھر تین مہینہ کے بعد تیسرے خاوند کے پاس رہتی۔ ان میں ہر اک یہ سمجھتا تھا کہ شرط کے موافق نو مہینے اپنے گھر رہنے گئی ہے۔ یہ خبر کسی کو نہ تھی کہ یہ اس مدت میں اپنے دوسرے آشناوں کے پاس جاتی ہے۔ دہلی بڑا شہر ہے وہاں ایسے واقعات کا مخفی رہ جانا کچھ دشوار نہیں۔ مگر کب تک آخر کو بھانڈا پھوٹا۔ اور عالمگیر کے دربار میں یہ واقعہ پیش ہوا۔ عالمگیر کا زمانہ ایمانہ تھا جیسا آج کل کا زمانہ ہے کہ رضامندی کے ساتھ زنا پر کوئی مواخذہ ہی نہیں۔ خیر غیر مسلم ایسا قانون مقرر کریں تو کچھ زیادہ تعجب نہیں۔ افسوس یہ ہے کہ آج کل بعض مسلمانوں کی بھی یہی رائے ہے۔ چنانچہ رہڑ کی میں چند مسلمانوں کا ایک مجمع ہوا تھا جس میں یہ رائے پیش ہو رہی تھی کہ نکاح کی کیا ضرورت ہے خواہ مخواہ کی قید ہے۔ بس جس کو جو عورت پسند آئے وہ اس کو اپنے رضامندی سے رکھ لے۔ جب دوسری پسند آئے پہلی کو الگ کر کے دوسری کو رکھ لے۔ اسی طرح اپنی خواہش کو پورا کر لینا چاہیے جس میں طرفین کو آزادی ہے

کوئی کسی کا پابند نہیں نہ کسی قسم کی قید ہے۔ آج کل مسلمانوں میں بھی یہ رکھنے والے موجود ہیں۔ **إِنَّا إِلَيْهِ وَرَأَنَا إِلَيْهِ رُجُوعُنَّ** مگر عالمگیر اس خیال کے مسلمان نہ تھے۔ وہ نہایت پابند شریعت تھے لوگ کہتے ہیں کہ سلطنت کا زوال عالمگیر سے ہوا کہ تمام راجاؤں کو اپنا مخالف بنالیا۔ رعایا کو بدل کر دیا۔ مگر میں کہتا ہوں کہ سلطنت کا زوال عالمگیر سے نہیں ہوا بلکہ اکبر نے اس کو زائل کیا ہے۔ اس نے غیر قوموں کو سلطنت میں دخیل کار بنا کر ان کے ہاتھوں میں سلطنت کی باغ دیدی تھی۔ اگر غیر قوموں کا یہی اقتدار باقی رہتا تو ایک نہ ایک دن سلطنت پر ضرور زوال آتا۔ عالمگیر نے اس کی اصلاح کرنا چاہی تھی۔ اور غیر قوموں کے اقتدار کو کم کرنا چاہا تھا۔ اگر سب مسلمان اس میں ان کا ساتھ دیتے تو سلطنت کی بنیاد مستحکم ہو جاتی مگر افسوس مسلمانوں ہی نے اس میں مخالفت کی اور عالمگیر کا ساتھ نہ دیا۔ اس لئے ہندوؤں کی بغاوت کو ترقی ہو گئی تو بتلائیے اس میں عالمگیر کی کیا خطاء ہے قصور اس شخص کا ہے جس نے سلطنت میں غیروں کو دخل دیا۔ دیکھئے اگر کوئی شخص کسی کو سوئی کھلا دے اور وہ پیٹ میں جا کر زخم ڈال دے اور ایک ڈاکٹر سوئی نکالنے کے لئے اس کا آپریشن کرے اور اپریشن کر کے پیٹ میں ٹانکے لگادے گے اس شخص کی انگڑائی لینے سے ٹانکے ٹوٹ جائیں جس کے صدمہ سے وہ ہلاک ہو جائے تو آپ کیا کہیں گے کیا یہ کہیں گے کہ ڈاکٹر نے اس کو ہلاک کیا یا یہ کہیں گے کہ سوئی کھلانے والے نے ہلاک کیا۔ یقیناً ہر عاقل سوئی کھلانے والے کو قاتل کہے گا۔ ڈاکٹر کی خطاؤ کوئی نہ بتلائے گا۔ اس بیچارہ نے تو صحت کی تدبیر کی تھی۔ اگر وہ اپریشن نہ کرتا جب بھی سوئی کے پیٹ میں ہونے سے وہ ضرور ہلاک ہوتا اور اپریشن کے بعد ٹانکے نہ ٹوٹتے تو ساری عمر کے لئے صحت ہو چکی تھی۔ اس نے تواہsan کیا تھا مگر اس کی انگڑائی سے نقصان ہو گیا یہی حال اکبر و عالمگیر کا ہے۔ اکبر نے سلطنت کے پیٹ میں ایک سوئی چھادی تھی جس سے ناسور پڑ گیا تھا عالمگیر نے شریعت کی طب پڑھی تھی اس نے شریعت کے موافق آپریشن کر کے ناسور کو صاف کیا تھا پھر ٹانکے لگادیے گے مگر مسلمانوں کی مخالفت نے ٹانکوں کو توڑ دیا۔ اس لئے سلطنت پر زوال آیا۔ اگر سب متفق ہو کر عالمگیر کا ساتھ دیتے تو زوال کی کوئی وجہ نہ تھی۔ یہ تو جملہ معتبر ضرر تھا بہر حال مقدمہ پیش ہوا اور وہ عورت طلب کی گئی ایک طالب علم نے اس عورت سے کچھ رقم لینا کی اور رہائی کی تدبیر بتلائی کہ تو یہ کہہ دینا کہ میں نے ایک مولوی صاحب کو وعظ میں یہ کہتے ہوئے سناتھا کہ لوگ فضول حرام کاری کرتے ہیں۔ خدا تعالیٰ نے تو چار نکاح تک

کی اجازت دی ہے۔ اور اگر یہ دریافت کیا جائے کہ مولوی صاحب نے یہ اجازت مردوں کے لئے بیان کی تھی یا عورتوں کے لئے تو کہہ دینا کہ بس میں نے اتنا ہی ساتھا کہ پھر میں ساگ لینے چلی گئی۔ میں نے تو اس اجازت کو عام ہی سمجھا تھا۔ تو جیسے یہ طالب علم نیم ملا خطرہ ایمان تھا اس نے چار نکاحوں کی اجازت کو عام کر دیا ایسے ہی وہ لوگ بھی نیم ملا ہیں جو اخلاق کے منافع کو عام کرتے ہیں اور بزرگوں کے اقوال میں منافع اخلاق کا ذکر دیکھ کر اپنے نفسانی اخلاق کو اس میں داخل کرتے ہیں۔ حالانکہ اخلاق از ہر ہے۔

قياس بے جا

اور سکھیا کھانے کا طبیب ہی کو حق ہے کیونکہ اس کے پاس تریاق بھی ہے تم کو یہ حق نہیں تم اپنے کو اس پر قیاس نہ کرو مولانا فرماتے ہیں۔

للمه و نكته است كامل را حلال تو نئي كامل مخوري باش لال
يعني بعض غذا میں ایسی ہیں جو کامل کے لئے حلال ہیں۔ تمہارے واسطے حلال نہیں تم ان کو نہ کھاؤ ایک جگہ دونوں میں فرق بتلاتے ہیں۔

ایں خورد گرد د پلیدی زوجدا وال خورد گرد ہمہ نور خدا
(یہ کھاتا ہے تو پلیدی اور گندگی باہر نکلتی ہے اور وہ کھاتا ہے تو اس سے سب نورِ خدا بنتا ہے)
تم کھاؤ گے تو نتیجہ یہ ہو گا کہ وہ ساری غذا گندگی بن جائے گی۔ اور کامل کھاتا ہے تو سب کا سب نور بن جاتا ہے۔ مجھے اس شعر پر شہبہ ہوا تھا کہ اس کا کیا مطلب ہے کیا بزرگوں کا پاخانہ نہیں ہوتا جیسے ہمارے یہاں لوگ ایک بزرگ کو حضرت حضرت کہتے تھے۔ تو ایک بڑھیا ہمارے گھر میں آ کر کہنے لگی کہ اے بہلوگ فلا نے کو حضرت حضرت کہتے ہیں میں یوں پوچھوں کہ حضرت کہیں ہگا بھی کریں ہیں۔ تو اس بڑھیا کے نزدیک حضرت بننے کے لئے یہ شرط تھی کہ وہ ہگانہ کریں تو مجھے حیرت تھی کہ کیا اس شعر کا بھی وہی مطلب ہے جو اس بڑھیا کا اعتقاد تھا۔ پھر ہم حضرت حاجی صاحب کے پاس سبق پڑھنے کے لئے گئے تو حضرت نے فرمایا۔

ایں خورد گرد د پلیدی زوجدا وال خورد گرد ہمہ نور خدا
(یہ کھاتا ہے تو پلیدی اور گندگی باہر نکلتی ہے اور وہ کھاتا ہے تو اس سے سب نورِ خدا بنتا ہے)
يعني اخلاق رذيله پيدا ہوتے ہیں يعنى اخلاق حميدة ہو یدا ہوتے ہیں

اب معلوم ہوا کہ یہ مطلب نہیں کہ بزرگوں کو پاخانہ نہیں ہوتا بلکہ مطلب یہ ہے کہ ناقص ایک غذا کو کھاتا ہے تو اس میں اخلاق رذیلہ پیدا ہوتے ہیں اور کامل اسی کو کھاتا ہے تو اس میں اخلاق حمیدہ ظاہر ہوتے ہیں۔ یہ فرق ہے تمہارے کھانے میں اور بزرگوں کے کھانے میں اسی طرح مجھے مشنوی کے ایک اور شعر پر اشکال ہوا تھا مولانا نے اول ایک تمثیل کے ضمن میں مسئلہ وحدۃ الوجود کی طرف اشارہ فرمایا ہے چنانچہ کہتے ہیں

ماہمہ شیراں ولے شیر علم حملہ شاں از باد باشد دمبدم
کہ ہم بھی ظاہر میں شیر معلوم ہوتے ہیں مگر ہم ایسے شیر ہیں جیسے جھنڈے پر شیر کی تصویر بنی ہوتی ہے کہ جب ہوا سے جھنڈا ہلتا ہے تو ایسا معلوم ہوتا ہے گویا شیر حملہ کر رہا ہے اس کے بعد فرماتے ہیں۔
حملہ شاں پیدا و ناپیدا است باد انچہ ناپیدا است ہرگز کم مباد
یعنی شیر علم کا حملہ تو ظاہر ہوتا ہے اور ہو مخفی ہوتی ہے اور حقیقت میں اس حملہ کا ظہور اسی سے ہو رہا ہے اسی طرح ہم لوگ ظاہر میں فاعل مختار معلوم ہوتے ہیں مگر ہم کو جو حرکت دے رہا ہے وہ مخفی ہے یعنی حق تعالیٰ تو ناپیدا سے مراد یہاں حق تعالیٰ ہیں۔

ضرورت محقق

اب آگے فرماتے ہیں کہ وہ جو پیدا ہے خدا کرے وہ کم نہ ہو۔ تو میں یہ سمجھا کہ اس میں ظاہراً تو خدا تعالیٰ کو دعا دینا لازم آتا ہے کہ ان کے کمالات میں کمی نہ آوے تو مجھے حیرت تھی کہ خدا تعالیٰ کو یہ دعا کیسی یہ تو ولی ہی دعا ہوئی جیسے کانپور میں جاہل عورتیں حق تعالیٰ کی سلامتی گایا کرتی ہیں۔ بعضی خاصی رات ہوتی ہے جس میں رت جگا کرتی ہیں۔ اس میں یہ فرقہ خدا تعالیٰ کی سلامتی منایا کرتا ہے۔ مگر چونکہ وہ محبت میں یہ مضمون گاتی ہیں اس لئے شاید مواخذہ بھی نہ ہو جیسے کانپور میں مجھ سے ایک یورپ کے رہنے والے صاحب نے ایک عجیب حکایت بیان کی تھی کہ ایک جاہل سنی کہیں غالی شیعہ کی مجلس میں پھنس گیا تھا۔ وہاں ظالموں نے ایک نقل بنارکھی تھی بہت سے پتلے تیار کئے تھے جن میں کسی کا نام امام حسین تھا کسی کا نام امام حسن تھا۔ کسی کا نام حضرت علی تھا۔ ایک پتلہ کا نام حضرت فاطمہ تھا۔ ایک پتلہ حضور صلی اللہ علیہ وسلم کی طرف منسوب تھا اور ایک سب سے بڑا پتلہ تھا۔ نعوذ باللہ وہ خدا کا پتلہ تھا۔ پہلے حضرت حسین کا پتلہ لایا گیا اور صدر مجلس جو کہ مجتہد بنا ہوا تھا اس سے پوچھا کہ ان کے واسطے کیا حکم ہے اس نے کہا کہ سارا فساد انہی کا ہے۔ انہوں نے خواہ مخواہ

بیزید سے بغاوت کی اور اس کی فوج سے مقابلہ کیا اور سارے خاندان اہل بیت کو تباہ و بر باد کیا۔ اگر تقبیہ کر لیتے تو کچھ بھی نہ ہوتا۔ لہذا ان کی گردان مار دو۔ پھر امام حسن کا پتلہ آیا ان کے واسطے کیا حکم ہے۔ کہا یہی تو بانی فزاد ہیں۔ انہوں نے اپنے کو خلافت سے معزول کر کے (حضرت) معاویہ کو خلافت سونپ دی جبھی تو بیزید کو سلطنت ملی اور اسے خاندان نبوت کے بر باد کرنے کا موقع ملا۔ اگر یہ اپنے کو خلافت سے معزول نہ کرتے تو بیزید کو یہ موقع کیوں ملتا۔ لہذا ان کی بھی گردان مار دو پھر حضرت علی کا پتلہ آیا کہ ان کے واسطے کیا حکم ہے کہا ارے سارا بیج فزاد انہی کا بوبیا ہوا ہے انہوں نے (حضرت) ابو بکر و عمر کا ساتھ دیا اور ان کے زمانہ میں خلافت بلا فصل کا دعویٰ نہ کیا۔ جس سے خلافت دوسروں کے ہاتھ میں پہنچ گئی۔ تو انہوں نے امیر معاویہ کو شام کا حاکم بنادیا جس کی بدولت حضرت علی سے مقابلہ کی ان کو ہمت ہوئی۔ اگر یہ اول ہی سے خلافت بلا فصل کا دعویٰ کرتے تو غیروں کو یہ حوصلہ نہ ہوتا کہ وہ اہل بیت کے مقابلہ میں سراٹھا ہیں۔ لہذا ان کی بھی گردان مار دو۔ پھر حضرت فاطمہ کا پتلہ لایا گیا کہ ان کے واسطے کیا حکم ہے کہا یہ اپنے ابا جان سے دعا کر کے سب کچھ کر سکتی تھیں۔ ان کو معلوم تھا کہ حسین شہید ہوں گے پھر بھی انہوں نے دشمنوں کے واسطے بد دعا نہ کرائی۔ یہ بھی قصور وار ہیں۔ ان کی بھی گردان مار دو۔ پھر (نعوذ باللہ) حضور کا پتلہ آیا کہ ان کے واسطے کیا حکم ہے کہا یہی تو سب سے بڑے قصور وار ہیں (نعوذ باللہ) یہ تو خدا تعالیٰ سے کہہ کر سب کچھ کر سکتے تھے مگر باوجود شہادت حسین کے علم کے انہوں نے کچھ نہ کیا۔ لہذا حضور کے پتلہ کے واسطے بھی وہی حکم ہوا جو اوروں کے واسطے ہوا تھا۔ سنی بیچارہ یہ خرافات دیکھ دیکھ کر دل میں پیچ و تاب کھار ہاتھا۔ حیران تھا کہ یہ کیا قصہ ہے۔ سب کے بعد وہ لمبا پتلہ لایا گیا جو نعوذ باللہ خدا کا پتلہ تھا پوچھا ان کے واسطے کیا حکم ہے مجتہد نے کہا ارے یہ تو سب کچھ کر سکتے تھے۔ سارے عالم کے خدا تھے۔ ان کے قبضہ میں تو سب کچھ تھا مگر انہوں نے قصد امام حسین کو شہید کرایا اور بیزید کا ساتھ دیا۔ پھر اس کے لئے بھی وہی حکم ہوا جو اوروں کے واسطے ہوا تھا جب اس پتلہ کی گردان مارنے کو لے چلے تو سنی سے نہ رہا گیا وہ غریب سمجھا کہ مجھ بھی خدا ہے اسے فکر ہوئی کہ جب اللہ میاں نہ رہے تو پھر بارش کون دے گا۔ روزی کون دے گا اولاد کون دے گا۔ بس جوش محبت میں اٹھ کر وہ پتلہ شیعہ کے ہاتھ سے چھین یہ جاوہ جا۔ شیعہ لاٹھیاں لے کر اس کے پیچھے دوڑے کہ ہماری مجلس میں یہ غیر کون آ گیا۔ مگر وہ کسی کے ہاتھ نہ آیا۔ قریب ہی سنیوں کی بستی تھی۔ انہوں نے جو شور سناباہر

نکل آئے اور دیکھا کہ ایک سنی کے مارنے کو شیعہ آرہے ہیں لوگوں نے سنی کو بچالیا۔ شیعہ بھی سنیوں کی جمیعت دیکھ کر لوٹ گئے۔ اب لوگوں نے اس پر دیکی کو تسلی دی کہ تم مسلمان رہو خدا کا شکر ہے کہ اس نے تم کو ان موزیوں سے بچالیا تو وہ کہتا ہے کہ وہ میں نے ہی خدا کو بچالیا وہ مجھے کیا بچاتے۔ میں نہ ہوتا تو شیعہ ان کو بھی مارڈا لتے۔ لوگوں نے کہا تو بہ کرتوبہ کر کجھت کیا کہتا ہے تو خدا کو کیا بچاتا اور انہیں کون مار سکتا ہے۔ اس نے کہا کہ یہ پتلہ جو میں لے کر بھاگا ہوں یہی تو خدا ہے میں نے اسے بچالیا شیعہ اسے مارے ڈالتے تھے۔ لوگوں نے سمجھایا کہ یہ غلاۃ شیعہ کی شرارت تھی یہ سب پتلے ان کے بنائے ہوئے اور گھڑے ہوئے تھے۔ بھلا خدا کا بھی کہیں پتلا ہو سکتا ہے اسے تو کوئی دیکھ بھی نہیں سکتا۔ چہ جائید وہ ان کے ہاتھوں میں آجائے۔ تب اس کی تسلی ہوئی اور سمجھا کہ یہ جھوٹ موث کی نقل تھی۔ اور یہ پتلہ خدا نہیں ہے تو اس بیچارہ نے تو محبت ہی میں یہ فعل کیا تھا گو جاہل تھا۔ شاید اس پر موافذہ نہ ہو اور محبت کی وجہ سے بخش دیا جاوے ایسے ہی کان پور میں محبت کی وجہ سے خد کی سلامتی گائی جاتی ہے شاید اس پر بھی موافذہ نہ ہو۔ مگر مولانا پر حیرت تھی کہ عالم ہو کر خدا کو دعا کیسی دی جاتی ہے اس کے بعد شیخ محقق کی خدمت میں چلے جب یہ شعر پڑھا۔

انچہ ناپید است یارب کم مباد

حاجی صاحب نے فرمایا اے ازدل ما۔ بس جان ہی تو پڑگئی شعر میں۔ اب معلوم ہوا کہ یہ خدا کو دعا نہیں دی بلکہ اپنے واسطے دعا کی ہے کہ وہ جو ناپیدا ہے خدا کرے وہ ہمارے دل سے کم نہ ہو۔ یعنی اس کی یاد ہمارے دل سے کم نہ ہو۔ واقعی محقق کی ضرورت قدم قدم پر ہے۔

تقلید بلا عقل

ای طرح مجھے منشوی کیا ایک اور شعر کی تفسیر میں تحریر تھا۔ مصدق تیغین نہ ہوتا تھا۔ مولانا فرماتے ہیں۔

نکتہ ہا چوں تنق پولا دست تیز

چوں نداری تو سپر واپس گریز

پیش ایں الماس بے اسپر میا

میں سوچتا تھا کہ سلوک میں باریک نکات کا ہونا تو مسلم مگر سپر کیا چیز ہے حاجی صاحب نے فرمایا کہ سپر سے مراد فہم ہے۔ مطلب یہ ہے کہ ان باریک نکات کے لئے فہم صحیح کی ضرورت ہے۔ اگر فہم سلیم حاصل ہے تو حقیقت کو سمجھ جاؤ گے اور اگر فہم نہیں تو پھر بے سمجھے پوچھے بزرگوں کی تقلید کرو گے کہ جو کام دوسروں کو کرتے دیکھا خود بھی کرنے لگے۔ پھر اس تقلید کا وہ انجام ہو گا جو بندر کی تقلید کا

انجام ہوا تھا کہ ایک بندر کسی جام کا استرہ لے کر بھاگ گیا تھا۔ جام بڑا پریشان ہوا کہ اس سے کس طرح چھینیوں اس نے یہ عقلمدی کی کہ دوسرا استرہ نکال کر آہستہ آہستہ اپنی ناک پر پھرا دیا۔ بندر کو اتنی عقل کہاں جو اس فعل کی حقیقت سمجھتا اس نے بھی تقلید کی اور استرہ کو زور سے اپنی ناک پر پھرا۔ جس سے ناک کٹ گئی پھر تو بڑا گھبرا دیا اور استرہ کو وہیں ڈالکر چلاتا ہوا بھاگا۔ جام نے اپنا استرہ انھالیا تو بد دون عقل کے تقلید کا یہ انجام ہوتا ہے اس لئے بزرگوں کے افعال کی تقلید کے لئے عقل کی بہت ضرورت ہے شاید اس پر یہ شبہ ہو کہ اس سے تو تقلید جو عمل میں تقلید ہو بلا دریافت اس کی بناء صحیح کے جیسے ایک صوفی سفر میں کسی خانقاہ میں ٹھہرا۔ ان لوگوں پر کئی وقت کا فاقہ تھا۔ انہوں نے رات میں خادم کو غافل پا کر صوفی کا گدھا کھول کر بازار میں بیج دیا اور خوب کھایا پیا۔ اور صوفی کی بھی دعوت کی اور کھانے کے بعد قوالی ہوئی اور قوال سے فرمائش کر دی کہ یہ شعر پڑھو۔

خر برفت و خربuft و خربuft و خربuft

(گدھا چلا گیا گدھا چلا گیا گدھا چلا گیا)

اور چونکہ سب کھانا پینا اسی خربuft کی بدولت تھا اس خوشی میں صوفیوں پر حال بھی طاری ہو گیا۔ اور سب یہی کہنے لگے۔

خر برft و خربuft و خربuft

گدھے کا مالک بھی یہی کہہ رہا تھا۔ صبح کو جو دیکھا تو گدھا ندارد۔ خادم سے پوچھا اس نے کہا وہ تورات سے عائب ہے اور میں نے حضور کو اطلاع کرنا چاہی تھی مگر آپ خود تھی کہہ رہے تھے۔

خر برft و خر برft و خربuft

(گدھا چلا گیا گدھا چلا گیا گدھا چلا گیا)

میں سمجھا کہ آپ کو کشف سے اطلاع ہو چکی ہے اس لئے خاموش واپس آ گیا کہنے لگا۔ کم جنت مجھ کو کیا خبر تھی میں تو اوروں کی تقلید میں کہہ رہا تھا۔

تقلید بعد از تحقیقات

بس ایسی تقلید کو مولانا فرماتے ہیں۔

خلق را تقلید شاں بر باد داد

ترجمہ: مخلوق کو ان کی تقلید نے بر باد کیا پس ان کی اس تقلید پر دو لعنیں ہوں۔ اس سے بعض

غیر مقلدین نے تقلید کی مذمت پر استدلال کیا ہے میں نے کہا کہ مولانا نے مطلق تقلید پر لعنت کہاں کی ہے۔ بلکہ وہ تو خاص قسم کی تقلید پر لعنت فرماتے ہیں یعنی خبرفت جیسی تقلید پر جس میں ایک فعل کی تقلید تھی بدوں دریافت حال کے چنانچہ یہ نہیں فرمایا کہ لعنت بر تقلید باو۔ بلکہ یہ فرمایا کہ لعنت بریں تقلید باو اور ہم جو بزرگوں کی تقلید کرتے ہیں وہ ایسی تقلید نہیں ہے بلکہ بناء صحیح کی تحقیق کے بعد ہے اس لئے وہ اس شعر کا مصدق نہیں۔ لہذا اس شعر سے غیر مقلدین کو مقلدین کے مقابلہ میں احتجاج کا حق نہیں۔ الغرض بعض لوگوں نے اختلاط تو اختیار کر رکھا ہے حظ قس کیلئے اور بزرگوں کے اقوال کو سند بنا لیا ہے یہ ان کی غلطی ہے بہر حال اسی تفاوت حالت کے سبب سلف کا اصل مذاق اختلاط ہے۔

ترجیح عزلت

اور متاخرین نے عزلت کو ترجیح دی ہے اور اس کے منافع کیشہ بیان فرماتے ہیں جن میں ایک نفع یہ ہے کہ عزلت میں گناہوں سے اجتناب ہوتا ہے بشرطیکہ ایسی عزلت نہ ہو کہ تہائی میں رہ کروشدن سے عورتوں کو گھورا کرے بلکہ ایسی عزلت ہو جس میں نگاہ کی بھی حفاظت کرے۔ کان کی بھی حفاظت کرے دل کی بھی حفاظت کرے کہ قصداً کسی غیر کا خیال دل میں نہ لائے۔ اگر آجائے تو ذکر میں مشغول ہو کر اسے دفع کر دے۔ ایسی عزلت میں واقعی گناہوں سے بہت حفاظت ہوگی۔ اور ظاہر ہے کہ دفع مضرت مقدم ہے۔ جلب منفعت پر تو عزلت اختلاط پر مقدم ہے۔ کیونکہ اختلاط میں گومنافع بہت ہیں مگر ساتھ ہی مضرت بھی ہے کہ اس میں اکثر گناہ ہو جاتے ہیں۔ شیخ سعدی اس پر ایک حکایت فرماتے ہیں۔

بزرگے دیدم اندر کوہسارے نشستہ از جہاں درکنج غارے
چڑا گفتہم بشمر اندر نیائی کہ بارے بندے از دلبرکشائی
گفت آنجا پریر و یاں نفرزند چوگل بسیار شد پیلاں بلغزند

تو اس بزرگ نے اختلاط کی بھی مضرت بتائی کہ اس میں نامحرم پر نگاہ پڑ جاتی ہے۔ جس سے بعض دفعہ سنجھنا دشوار ہو جاتا ہے۔ اسی لئے بعضے بزرگ منه پر چادر لپیٹ کر سر جھکا کر چلتے ہیں کسی طرف نہیں دیکھتے بلکہ زمین پر نگاہ رکھتے ہیں لوگوں نے اور اس کی وجہ میں بعض نے فرمایا ہے کہ شیطان ہر طرف سے انسان کے پاس آ سکتا ہے مگر یونچے اور اوپر سے نہیں آ سکتا اور اوپر نگاہ رکھنا ہر وقت دشوار ہے۔ اس لئے میں نگاہ پچی رکھتا ہوں۔ قرآن سے بھی اس کی تائید ہوتی ہے۔

قرآن میں شیطان کے قول کی دعایت کی گئی ہے۔ **لَا تَيْمَنُهُمْ مِنْ بَيْنِ أَيْدِيهِمْ وَمِنْ خَلْفِهِمْ وَعَنْ أَيْمَانِهِمْ وَعَنْ شَمَائِيلِهِمْ** شیطان نے حق تعالیٰ سے کہا کہ میں بنی آدم کے پاس سامنے سے آؤں گا اور پیچھے اور دائیں سے اور بائیں سے۔ اس میں صرف چار جہت کا ذکر ہے فوق و تحت مذکور نہیں۔ معلوم ہوا کہ فوق و تحت سے شیطان نہیں آ سکتا (مگر فوق سے مراد وہ ہے جو کہ بالکل تحت کا مقابل ہو جس میں جہت قدام کا شایبہ بھی نہ ہو تو یہ شبہ نہیں ہو سکتا کہ اوپر زگاہ کرنے سے تو اکثر نامحرموں پر نظر پڑ جاتی ہے جواب یہ ہے کہ زگاہ اگر بالکل اوپر ہو تو نظر صرف آسمان پر پڑے گی اور وہاں کوئی ناختم نہیں۔ ہاں زگاہ اوپنی کر کے جب سامنے بھی نظر کو دوڑایا جائے گا تو ابتدا شیطان کو موقع ملے گا۔ خوب سمجھ لو (۱۲ جامع)

احتیاط از امتیاز

بہر حال بزرگوں نے زمین پر زگاہ رکھنے کی تاکید کی ہے ہاں اگر اس سے امتیاز کی شان پیدا ہونے لگے تو ہمارے مشائخ کا طرز یہ ہے کہ وہ امتیاز سے بچتے ہیں ایسی بیعت سے زگاہ پنجی نہیں کرتے کہ گردن بھی جھک جائے۔ بلکہ معمول کے موافق چلتے ہیں اور زگاہ پنجی رکھتے ہیں۔ زگاہ کے جھکانے کے لئے گردن جھکانے کی کیا ضرورت ہے پس امتیازی شان نہ بنانا چاہیے۔ اسی لئے ہمارے بزرگ نہ عبا سنتے ہیں نہ چونہ نہ صدری کہ اس سے آدمی خواہ جنواہ دوسروں سے ممتاز معلوم ہوتا ہے۔ صدری میں آج پسند ہادی جماعت میں اختلاف ہے بعض اس کی ضرورت سمجھتے ہیں اور میں اس کی ضرورت نہیں سمجھتا۔ میرے نزدیک یہ زائد چیز ہے۔ ہمارے مدرسہ میں کیرانہ کا ایک اڑکا صدری پہنچتا تھا۔ میں نے اس سے پوچھا کہ اس کی کیا ضرورت ہے اس نے یہ ضرورت بتلائی کہ کرتے بھٹ رہا ہے اس سے کمر نظر آتی ہے میں نے کہا کہ پھر تم صدری کو کرتے کے نیچے پہنچی ضرورت پوری ہو جائے گی کرتے کے اوپر پہنچنا تو منظر زینت کے لئے ہے یہ تو ایک امتیازی شان ہو گئی ہے ہم نے اپنے اکابر کو صدری سنبھلے کا نادی نہیں دیکھا۔ یہ راجح ثبوت و ترمیم کے ساتھ آج تک بھی اکما ہے۔ اور اس کو بھی لوگوں نے علماء کا خاص ایک امتیاز شوار بنایا ہے جس سے ہمارے اکابر بچتے تھے چنانچہ اگر کسی وقت غرامت سے بھی ہونے

قللت ولکن فی ابتدأ فرق القصیص من سبولة النزاع وقت الحرج و غيره مالیس فی لبسه
تحته ولذالم يختلوا فی الصدری المحسشو بالغسل و ابعاذه و لبسه فرق القصیص لاجل ذلك
العنة بعنها و بالجملة فقی کو نہ داخل فی مالا یعنی نظر نعم لا حلاف فی قبده اذا لبسه
لمحض الریمة بدون الحاجة والله اعلم ۱۲ جامع رکذا اذا خیف على المبتدی وقوعه من
الحاجة الى الریمة التسبیح سلأ للباب مدام عدا الخوف وهذا على رأی الشیع ۱۲ اشرف علی

لگت تو ہمارے اکابر عزلت بھی اختیار نہ کرتے تھے بلکہ اخلاق کے ساتھ زبان کی حفاظت کرتے تھے مگر یہ کام صدیقین کا ہے کہ اخلاق کے ساتھ بھی کوئی بات خلاف شرع نہ کرے بحمد اللہ ہمارے اکابر نے ایسا بھی کر کے دکھلا دیا ہے حضرت مولانا گنگوہی رحمۃ اللہ علیہ اکثر اوقات لوگوں میں بیٹھے رہا کرتے تھے تہائی کے خاص اوقات تھے زیادہ وقت مولانا کا مجلس ہی میں گزرتا مگر باوجود اخلاق کے باقیں بہت کم کرتے تھے مجلس میں بیٹھے ہوئے اکثر درود شریف پڑھتے رہتے تھے مگر جب باقیں کرتے تھے تو دریا بہتا تھا۔ پھر خاموش ہو جاتے تھے بعض لوگوں کو یہ خاموشی ناگوار تھی مولانا کی شکایت کرتے تھے کہ بڑے روکھے ہیں ہم گھنٹوں بیٹھے رہے دوچار بات کے سوا کوئی بات ہی نہیں کی۔ میں نے دل میں کہا کہ تم بڑے سوکھے ہو جو مولانا کو روکھا بتلاتے ہو یا بہت تر ہو کہ ڈوبنے کے قابل ہو۔

انضباط اوقات

بس تمہارے نزدیک بڑا سختی اور با اخلاق وہ ہے جو اپنا فیضی وقت ضائع کرتا رہے۔ افسوس اگر سفید چڑیے والے وقت کا انضباط کریں تو اس میں حکمت ہے انتظام ہے اور مولوی وقت کا انضباط کریں تو بد خلقی ہے روکھا پن ہے۔ آخرونون میں فرق کیا ہے بس یہی فرق ہے نہ کہ وہ امیر ہیں۔ اور مولوی غریب ہیں۔ امیروں کی ہر بات اچھی معلوم ہوتی ہے گو بڑی ہی کیوں نہ ہو اور غریبوں کی اچھی بات بھی بڑی معلوم ہوتی ہے جیسے ایک غریب نے کہا تھا کہ آج کل غریبوں کی ایسی ذلت ہے کہ امیر گوزمارے تو کہتے ہیں مبارک ہو صحت ہوئی۔ سلامتی ہوئی اور غریب گوزمارے تو کہتے ہیں بڑا بد تہذیب ہے دماغ سڑا دیا واقعی بات تو یہی ہے۔

اس پر اگر کوئی یوں کہے کہ صاحب انگریز تو ہم سے مستغفی ہیں وہ اگر اپنے وقت کا انضباط کریں تو ان کو حق ہے مگر مولویوں کو کیا حق ہے کہ یہ ہم سے اپنے ہیں اور بات بھی نہ کریں یہ تو چندہ کے لئے ہمارے گھروں پر آتے رہتے ہیں۔

چندے کا احسان

میں کہتا ہوں کہ لعنت ہے ایسے چندہ پر جس کی وجہ سے لوگ علماء سے یہ توقع رکھیں کہ وہ ان کی آواز پر حاضر ہو جایا کریں جو لوگ اس غرض سے چندہ دیتے ہیں مہربانی کر کے وہ اپنے چندہ کو اپنے گھر رکھیں علماء اپنے واسطے چندہ نہیں کرتے بلکہ دینی کاموں کے واسطے کرتے ہیں اور دین سب مسلمانوں کا ہے تھا مولویوں کا نہیں ہے لپس علماء کا تم پر یہ احسان ہے کہ وہ تمہارا مال دین کے کام میں لگا دیتے ہیں تمہارا ان پر کیا احسان ہے تمہارا احسان جب ہوتا جب تم ان کے ذات خاص کے

واسطے چندہ دیتے۔ مگر جب تم خدا کے واسطے اور دین کے کاموں کے واسطے دیتے ہو تو یہ اپنے کام کے واسطے دینا ہوا تو اس دینے کا مولویوں پر کیا احسان ہے۔ اور اس کی وجہ سے تم کو کیا حق ہے کہ مولویوں سے اپنی تعظیم و تکریم کی امید رکھو اور یہ کہ وہ تمہاری خاطر سے اپنا قیمتی وقت ضائع کیا کریں اور یہ ساری خرابی اس کی ہے کہ علماء آج کل چندہ دینے والوں کا لمبے چوڑے القاب سے شکریہ ادا کرتے ہیں۔ مجھے تو یہ طرز بہت ناگوار ہے۔ آخر علماء پرانہوں نے کیا احسان کیا ہے جس کا وہ شکریہ ادا کرتے ہیں ہاں دعا دینے کا مفہوم نہیں یہ تو نص سے ثابت ہے **خُذْ مِنْ أَمْوَالِهِمْ صَدَقَةً تُطَهِّرُهُمْ وَلَا زَكِيرُهُمْ بِهَا وَصَلِّ عَلَيْهِمْ مُّلَائِكَةُ صَلَوَاتُكَ سَكُنْ لَهُمْ** (آپ صلی اللہ علیہ وسلم ان کے مالوں میں سے صدقہ لے لیجئے آپ (ان کو گناہ کے آثار سے) پاک و صاف کر دیں گے اور ان کیلئے دعا کیجئے بلاشبہ آپ کی دعا ان کیلئے موجب اطمینان ہے)

وفي الحديث انه صلی اللہ علیہ وسلم قال اللهم صل على آل ابی او في اهـ (الصحیح للبغاری ۱۵۹:۲، الصحیح لمسلم كتاب الزکوة: ۲۷، سنن النسائی كتاب الزکوة: ۷) پس جب کوئی چندہ دیا کرے اس کے حق میں اس طرح دعا کرنے کا مفہوم نہیں کہ حق تعالیٰ آپ کے چندہ کو قبول فرمائے اس کا اجر دے آپ کے دین و دنیا میں ترقی دے۔ اعمال صالح کی توفیق بڑھائے وغیرہ لک لیکن شکریہ ادا کرنے کے کیا معنی۔ اس کا تو مطلب یہ ہے کہ چندہ دینے والوں نے مولویوں پر کچھ احسان کیا ہے تو کیا یہ چندہ تمہارے گھر کے خرچ کے لئے دیا ہے یا تمہارا ارادہ اس کو اپنے خرچ میں لانے کا ہے۔ جب یہ نہیں تو آپ پر کیا احسان۔ اگر احسان کیا ہے تو دینے والے نے اپنی ذات پر احسان کیا ہے کہ ثواب کے لئے خدا کے کام میں اپنا مال خرچ کرتا ہے اس صورت میں تو چندہ دینے والوں کو علماء کا شکرگزار ہونا چاہیے کہ وہ ان کا روپیہ اچھے مصرف میں لگا رہے ہیں۔ الثاتم کیوں شکریہ ادا کرتے ہوئے (جامع) اس سے لوگوں کے دماغ خراب ہو گئے ہیں اور وہ علماء کے اس شکریہ سے (جس کا نشانہ ان کی تواضع ہے) یہ سمجھ گئے کہ مجھ ہم نے کچھ ان پر احسان کیا ہے۔ بس اب وہ اس کے منتظر رہنے لگے کہ علماء ہماری تعظیم و تکریم بھی کریں۔ ہمارے لئے اپنے گھنٹے بھی ضائع کیا کریں۔ حالانکہ حقیقت میں ان کو اس کا کچھ حق نہیں کیونکہ میں بتلا چکا کہ اس چندہ سے وہ علماء پر کچھ بھی احسان نہیں کرتے۔ انصاف سے بتلا و اگر کسی وقت گورنمنٹ اپنی کسی ضرورت کے لئے رعایا سے چندہ طلب کرے اور تحصیلدار وغیرہ کو

چندہ وصول کرنے کے لئے مامور کرے تو کیا اس وقت بھی آپ یہ سمجھیں گے کہ تحصیلدار پر ہم نے احسان کیا ہے اس لئے ان کو ہماری خاطر مدارات اور تعظیم و تکریم کرنی چاہیے ہرگز نہیں بلکہ وہاں تو آپ چندہ بھی دیں گے اور تحصیل دار صاحب کو نذرانہ بھی دیں گے اور اگر وہ نذرانہ قبول کر لیں تو ان کا احسان سمجھیں گے اس کا کبھی وسو سہ بھی نہ آئے گا کہ تحصیلدار پر ہم نے کچھ احسان کیا ہے پھر علماء کو چندہ دے کر آپ یہ کیوں سمجھتے ہیں کہ ان پر احسان ہوا۔ بس یہی تفرقہ ہے کہ حکام دنیا کی قلوب میں وقعت ہے اور دین کی وقعت نہیں۔ اگر کسی درجہ میں آپ کی یہ بات معقول بھی ہوتی بھی آپ کو سب علماء سے یہ امید رکھنے کا حق نہیں کہ وہ آپ کی تعظیم و تکریم کریں۔ اور تمہارے لئے اپنا وقت ضائع کریں اگر کچھ حق ہے تو ان علماء پر ہے جو تم سے چندہ مانگتے ہیں اور جو چندہ نہیں مانگتے ان سے یہ امید رکھنے کا آپ کو کیا حق ہے اور اگر وہ انضباط اوقات کریں تو ان کی شکایت کیوں کی جاتی ہے۔ یہاں سے ان لوگوں کی حماقت ظاہر ہو گئی جو مولانا گنگوہی رحمۃ اللہ علیہ کی کم گوئی پر اعتراض کرتے تھے۔ آخر مولانا ان کی وجہ سے اپنا وقت ضائع کیوں کرتے وہ کب اور کس دن ان سے چندہ مانگنے آئے تھے۔

ایک تحصیلدار صاحب مجھ سے کہتے تھے کہ مولانا گنگوہی رحمۃ اللہ علیہ سے ملنے گیا تھا اس وقت چار پائی پر لیٹے ہوئے جاگ رہے تھے مگر مجھے دیکھ کر آنکھیں بند کر لیں منہ پھیر لیا اور کروٹ بدلت کر لیٹ گئے۔ بہت ہی روکھے تھے۔ میں نے دل میں کہا کہ وہ تمہارے باپ کے نوکر تھے کہ جس وقت تم جاؤ اسی وقت اٹھ کر بیٹھ جائیں اور تم سے باتیں بنانے لگیں یہ تمہاری حماقت تھی کہ سونے کے وقت ملنے گئے بھلا یہ وقت ملنے کا تھا۔ تم کو چاہیے تھا کہ جمرہ سے باہر بیٹھتے۔ جب مولانا نماز کے لئے باہر آتے اور نماز سے فارغ ہو کر جلسہ عام میں بیٹھتے اس وقت ملنے پھر دیکھتے کہ مولانا روکھے ہیں یا تم سوکھے ہو۔ ایک صاحب نے مجھ سے ایک حاکم انگریز کی حکایت بیان کی کہ اس نے کسی دوسرے حاکم سے چارج لینے کے لئے دس بجے کا وقت مقرر کیا تھا۔ چنانچہ دس بجے کے قریب یہ انگریز پکھری میں پہنچا۔ مگر قریب پہنچ کر اس انگریز نے گھڑی دیکھی تو دس بجے میں پانچ منٹ باقی تھے۔ تو وہ پکھری کے اندر نہیں گیا۔ بلکہ پانچ منٹ تک پکھری کے باہر ٹہلتا رہا۔ جب گھڑی میں پورے دس نج گئے اس وقت اس نے اندر قدم رکھا اور دوسرے حاکم سے چارج لیا۔ یہ حکایت بیان کر کے وہ بہت مدح کر رہے تھے کہ یہ لوگ اوقات کے بہت ہی پابند ہیں وہ مدح کر رہے تھے اور میں حیرت کرتا تھا کہ اگر کوئی مولوی ایسا کرے تو اس کی شکایت بیان

کی کی جاتی ہے کہ ہم وقت سے پانچ منٹ پہلے پہنچ تھے تو ہم سے بات نہ کی۔
لیکچر میں چندہ

اور یہ شکایت محض اس لئے کی جاتی ہے کہ مولوی ان سے چندہ لیتے ہیں حالانکہ یہ معرض
صاحب چندہ میں مولویوں سے زیادہ بتلا ہیں۔ ہر لیکچر میں چندہ کی مانگ ہوتی ہے آج کا لمحہ کے
لئے چندہ ہو رہا ہے کل یونیورسٹی کے لئے کبھی کانگریس کے لئے کبھی اور کسی خاک بلا کے لئے۔
اکبر حسین نجاح الآبادی لکھتے ہیں۔

درپس ہر لیکچر آخر چندہ ایس ت
(یعنی جواب ابتداء لیکچر ہی سے انجام کو سمجھ لے کہ اخیر میں چندہ مانگا جائے گا اور یہ سمجھ کر پہلے ہی
سے چلا جائے وہ بہت مبارک بندہ ہے ۱۲ جامع)

اکبر حسین مرحوم کہتے تھے کہ وعظ تو ہم نے چندہ سے خالی بہت سنے مگر لیکچر ایک بھی اس سے
خالی نہیں سناتا تو ظاہر میں دعویٰ مگر میں دعوے کی نیت سے نہیں کہتا کہ واللہ وعظ تو ہم پچاسوں چندہ
سے خالی سنا دیں گے تم لیکچر ایک تو اس سے خالی دکھادو۔ مگر فرق یہ ہے کہ جنتلمین چندہ کرتے ہیں
قیمتی کپڑے پہن کر اور مولوی چندہ کرتے ہیں معمولی کپڑے پہن کر۔

واعظ کا لباس

اس پر ایک واقعہ یاد آیا کہ ہم جو بعض معززین کی درخواست پر شملے گئے تو وہاں وعظ کا
اعلان ہوا۔ کرنل عبدالجید صاحب نے اپنے نام سے اعلان کیا جس وقت میں وعظ کے لئے کھڑا
ہوا تو میرے کپڑے دیکھ کر بعض جنتلمینوں نے کرنل صاحب سے کہا کہ تمہارے علماء کے کپڑے تو
ایسے ہیں جیسے ابھی پاخانہ سے نکل کر آ رہے ہوں حالانکہ میں کھدر پہنے ہوئے بھی نہ تھا۔ اور نہ میرا
ارادہ کھدر پہننے کا ہے۔ چکن اور لٹھہ کے کپڑے تھے اور چونکہ جمعہ کا دن تھا اس لئے صاف بلکہ
کلف استری کے ہوتے تھے مگر ہاں کرتے لمبا تھا اور پا جامدہ اور نیچا تھا یہ نہ تھا کہ کرتہ اور نیچا ہوا اور پا جامدہ
خنکوں سے نیچا ہوان تو عالم یافتہ صاحب کو یہ لباس حقیر معلوم ہوا۔ کرنل صاحب نے ان سے کہا کہ
میں ابھی اس بات کا جواب دینا نہیں چاہتا۔ وعظ ختم ہونے کے بعد پوچھنا اس وقت جواب دوں

۔ کیونکہ کھدر پہننا آج کل گاندھی پرست جماعت کا شعار ہو گیا ہے ۱۲ جامع

گا۔ چنانچہ بعد ختم وعظ کرنل صاحب منتظر ہے کہ یہ اس اعتراض کا اعادہ کریں مگر وہ کچھ نہیں بولے تب کرنل صاحب نے خود یاد دلایا کہ اب آپ کہیے کیا کہتے تھے۔ کہنے لگے کچھ نہیں کہتا۔ اور جو کچھ کہا تھا حماقت تھی۔ میں یوں سمجھا تھا کہ لیاقت بھی کپڑوں کے موافق ہوتی ہے مگر اس وقت اپنی غلطی ظاہر ہوئی اور یہ معلوم ہوا کہ کپڑے معیار لیاقت نہیں۔ اتفاق سے یہ بات میرے کانوں تک بھی پہنچ گئی میں نے دوسرے جلسہ میں ممبر پر آتے ہی کہا کہ مجھے معلوم ہوا ہے کہ بعض حضرات ہمارے لباس پر خاص رائے رکھتے ہیں اور میں حسن ظن منشاء اس کا نیک نیتی ہی سمجھتا ہوں۔ غالباً محبت ہے وہ چاہتے ہوں گے کہ علماء عمدہ اور قیمتی لباس پہن کرو وعظ کہا کریں تاکہ سامعین کے قلوب میں ان کی عظمت ہو۔ اور ان کی عظمت سے مضمون کی عظمت ہو۔ مجھے اس منشاء پر اعتراض نہیں اور میں اس کے حسن فتح سے اس وقت بحث نہیں کرنا چاہتا میں تسلیم کئے لیتا ہوں کہ علماء کو عمدہ لباس پہن کر ہی وعظ کہنا چاہیے مگر سوال یہ ہے کہ عمدہ لباس آئے کہاں سے ہمارے پاس تو اتنا روپیہ نہیں جو آپ کی تجویز اور منشاء کے موافق لباس بنائیں۔ تو اس صورت میں اتنا روپیہ کہاں سے آوے۔ زیادہ روپیہ حاصل کرنے کے جو ذرائع ہیں وہ دو قسم کے ہیں۔ بعض تو شرعاً قبیح ہیں جن کو ہم جائز نہیں رکھتے جیسے ڈپی کلکٹری و سب جی وغیرہ اور بعض عقلانی بھی قبیح ہیں جن کو نہ ہم جائز رکھیں نہ آپ جیسے وعظ کہہ کر اپنی حاجت پیش کرنا جب یہ دونوں ذرائع ناجائز ہیں صرف ایک ذریعہ یہی رہ گیا کہ ہم میں کوئی مدرس ہے کوئی مصنف کوئی مخشی، کوئی کسی مطبع کا مصحح تو اس صورت میں ہماری مالی حیثیت اسی لباس کی ہوگی جو ہم پہنے ہوئے ہیں۔ اور اگر اس سے زیادہ حیثیت بھی ہوتی تب بھی ہمیں یہ کیونکر معلوم ہوتا کہ آپ کی منشاء کے موافق کس قیمت کا لباس ہونا چاہیے ممکن ہے کہ ہم اس موجودہ لباس سے بڑھیا لباس پہن کر آئیں اور آپ کی نظر میں وہ بھی حقیر ہو اس لئے اس کی آسان صورت یہ ہے کہ مفترض صاحب اپنی منشاء کے موافق نہایت عمدہ قیمتی جوڑے ہمارے لئے بنادیں تاکہ جب تک ہم شملہ میں رہیں اسی لباس کو پہن کرو وعظ کہا کریں۔ اور اس کا ہم وعدہ کرتے ہیں کہ جب شملہ سے جانے لگیں گے وہ لباس آپ کے حوالہ کر جائیں گے اپنے ساتھ نہ لے جائیں گے تاکہ ہمارے بعد کوئی اور مولوی وعظ کہنے آئے تو آپ اس کو بھی وہ لباس دے سکیں کہ مولانا یہ کپڑے پہن کرو وعظ فرمائیے۔ اس میں آپ کا مقصود بھی حاصل ہو جائے گا کہ سامعین وعظ کی نظر وہ میں قیمتی لباس کی وجہ سے علماء کی عظمت ہوگی اور ہم بھی خرچ کے بارے سکدوں

رہیں گے اور آپ کا بنایا ہوا بس پھر آپ کے پاس واپس آ جائے گا۔ آپ کو ہر مولوی کے واسطے بار بار جوڑا تیار کرنا نہ پڑے گا۔ ایک دفعہ کا بنایا ہوا برسوں کام دے گا اور غالباً مفترض صاحب میں اتنی وسعت تو ضرور ہو گی کہ ایک دفعہ ہمارے لئے قیمتی جوڑے تیار کر دیں کیونکہ ہمارا بس اس شخص کی نظروں میں حقیر ہو سکتا ہے جو مالدار صاحب وسعت ہو کیونکہ دوسرے مقامات پر ہمارے بس کو کسی نے حقیر نہیں بتایا معلوم ہوتا ہے کہ یہاں بہت ہی مالدار لوگ رہتے ہیں جن کی نظروں میں ہمارا چکن کا بس بھی حقیر ہے تو مہربانی فرم اکروہ بس ہمارے لئے تیار کر دیں ہم اس کو پہن کرو عظ کہہ دیا کریں گے۔ اس سے ہمیں انکار نہ ہو گا اور یہاں سے روافی کے بعد اگر کسی دوسری جگہ بھی ہمارے بس کو حقیر سمجھا گیا تو ہم وہاں کے لوگوں سے بھی یہی کہہ دیں گے جو آپ سے کہا ہے اگر ان کو قیمتی بس میں وعظ سننا ہو گا تو وہ بھی اس کا انتظام خود کریں گے آپ کے بنائے ہوئے جوڑے ہم یہیں چھوڑ جائیں گے یہ صورت اس لئے بھی سہل ہے کہ وعظ کہنے والا تو ایک آدمی ہے جو سینکڑوں مقامات پر جاتا ہے تو ایک آدمی کو ہر جگہ کے مذاق کی رعایت کرنا دشوار ہے۔ اور ہر ہر شہر کے آدمیوں کو ایک ایک جوڑا اپنے مذاق کے موافق تیار کر لینا آسان ہے۔ اب میں منتظر ہوں کہ ہمارے واسطے جوڑے تیار ہو کر کب آتے ہیں۔ اگر غیرت ہو گی تو بہت جلد اس کا انتظام کیا جاوے گا اس تقریر سے مفترضین کی گرد نہیں جھک گئیں اور نگاہیں پنجی ہو گئیں۔

جنسلمیں کا چندہ

تو آج کل لوگوں کا مذاق ایسا بگڈا ہے کہ ان کی نظروں میں صرف قیمتی بس والے کی عظمت ہوتی ہے حالانکہ چندہ کرنے میں جنسلمیں اور مولوی دونوں شریک ہیں مگر وہ لوگ قیمتی کپڑے پہن کر چندہ مانگتے ہیں اس لئے ان کی ذلت نہیں ہوتی اور مولویوں کو ذلیل سمجھا جاتا ہے حالانکہ عقل کا مقتضا یہ ہے کہ چندہ مانگنے والے کو قیمتی بس نہ پہننا چاہیے کیونکہ اس کا اثر مسلمانوں پر یہ ہوتا ہے کہ غریب آدمی چندہ میں شرکت نہیں کر سکتا۔ وہ سوچتا ہے کہ جو شخص سور و پیہ کا بس پہن کر سوال کر رہا ہے اسے چار پانچ روپیہ کیا دوں کم از کم سو پچاس تو دوں اور جو وسعت والے بھی ہیں اگر ان کی نیت تمیں روپیہ دینے کی ہوتی ہے تو وہ یک پھر اکار کے بس کو دیکھ کر اور اس کی شان و شوکت سے دب کر بیس کی جگہ پچاس دیتا ہے اور جو چندہ دباؤ سے وصول ہو وہ حرام ہے مگر افسوس ہے کہ عوام

میں پھر بھی ان ہی لوگوں کی عزت ہے جو دباؤ سے چندہ لیتے ہیں۔ مولوی تو دس پانچ روپیہ پر ہی قناعت کر لیتے ہیں اور دینے والوں کو دعا تیس دیتے ہیں اور جنتلمنیں دوسو پانچ سو سے کم پر قناعت ہی نہیں کرتے اور اگر کوئی یہ کہے کہ مولوی چندہ کھاتے ہیں تو میں کہتا ہوں کہ والله مولوی اگر کھاتے بھی ہیں تو جنتلمنیوں سے کم کھاتے ہیں ان میں اگر کوئی کم بخت کھاتا بھی ہے تو بہت سے بہت چار پانچ سورپیہ کھالے گا اور جنتلمنیں تو ہزاروں لاکھوں کھا کر بھی ڈکار نہیں لیتے۔ چنانچہ آج کل جو چندوں میں خیانت کا راز کھلا ہے تو معلوم ہوا کہ بعض جنتلمنیں ہزاروں لاکھوں روپیہ ہضم کر گئے اور ایک پیسہ کا بھی حساب نہیں دیا۔ تو مولوی تو بزرخ ہیں قبراً یک ہی مردہ سے بھر جاتی ہے اور یہ لوگ دوزخ ہیں جس کی حالت یہ ہے *يَوْمَ نُقُولُ إِلَيْهِنَّمَ هَلِ امْتَلَأَتِ وَتَقُولُ هَلْ مِنْ مَرْيُدٍ دُوْزَخٌ كَا* کبھی پیٹ ہی نہیں بھرتا وہ یہی کہتی رہے گی کہ اور لا و اور لا و۔ پس جو لوگ چندہ کے باب میں مولویوں پر اعتراض کرتے ہیں وہ ان سے زیادہ محل اعتراض ہیں لیکن اس پر بھی میں علماء سے یہی کہتا ہوں کہ خدا کے لئے تم یہ چندہ کا کام چھوڑ دو۔ اگر جنتلمن چندہ کریں انہیں کرنے دو۔ تم یہ کام مت کرو والله شرم کی جگہ ہے کہ لوگ یہ سمجھیں کہ روپیہ مولویوں کی حاضرات ہے کہ جہاں فلیتہ سلاگایا اور جن حاضر ہو گئے۔

چندہ کی ذمہ داری

اور یہ شبہ نہ کیا جائے کہ چندہ کے بغیر دین کا کام کیونکر چلے گا میں کہتا ہوں کہ دین کا کام سب مسلمانوں کا کام ہے۔ سب لوگ مل کر کام کریں۔ مولویوں کا کام وعظ کہنا تبلیغ کرنا درس دینا وغیرہ ہے۔ یہ کام تو وہ کریں چندہ کرنا ان امراء و رؤسائے کام ہے جن پر کسی کو یہ شبہ نہ ہو سکے کہ یہ اپنے واسطے مانگ رہا ہے کیونکہ جانتے ہیں کہ اسی کی اتنی بڑی حیثیت ہے کہ ہم دس دیس گے تو یہ اپنے پاس سے چھاپ دے سکتا ہے۔ ایسے شخص کا چندہ کرنا ذلت کا سبب نہیں ہو سکتا تو یہ کام امراء و رؤسائے کریں۔ یہ لوگ چندہ جمع کر کے پھر علماء سے پوچھ کر کام میں لگا دیں۔ اس طرح کر کے دیکھیں معلوم ہو جائے گا کہ دین کا کام چلتا ہے یا نہیں۔

وعظ برائے چندہ

باقی مولویوں کو تو چندہ کے لئے وعظ بھی ہرگز نہ کہنا چاہیے ہاں اس کا مصالقہ نہیں کہ دینی

ضرورتوں سے مسلمانوں کو مطلع کر دیا جائے کہ فلاں جگہ یہ کام دین کا ہور ہا ہے اس میں مسلمانوں کی امداد کی ضرورت ہے اس کے بعد اگر کوئی چندہ دے تو تم اپنے ہاتھ میں بھی ہرگز نہ لو۔ بلکہ اس سے کہہ دو کہ منی آرڈر وغیرہ کے ذریعہ سے خازن کے پاس خود بھیجو۔ اگر قسمت میں ہے تو واللہ وہ روپیہ مدرسہ میں ضرور آئے گا۔ ایک صاحب نے تھانہ بھون کے مدرسہ میں دوسرو روپیہ بھیجے اور خط میں اتنا اور لکھ دیا کہ زیارت کا بہت اشتیاق ہے کوئی تاریخ مقرر فرمائی جائے تو بہت عناصر ہو۔ میں نے روپیہ واپس کر دیا اور لکھ دیا کہ خط میں اگر میرے آنے کی تحریک نہ ہوتی تو میں روپیہ وصول کر لیتا۔ مگر اب نہیں لے سکتا۔ کیونکہ مجھے شبہ ہو گیا کہ شاید آپ مدرسہ میں یہ رقم دے کر مجھ پر دباؤ ڈالنا چاہتے ہیں کہ اب ضرور آئے گا۔ کیونکہ ہم مدرسہ کے اتنے بڑے معادن ہیں۔ تھوڑے دنوں کے بعد روپیہ پھر واپس آیا جس کے ساتھ ایک خط بھی آیا اس میں لکھا تھا کہ واقعی مجھ سے بڑی بد تہذیبی ہوئی مجھے رقم بھیجنے کے ساتھ شوق زیارت کا ذکر نہ کرنا چاہیے تھا۔ اب میں اپنی اس تحریک کو واپس لیتا ہوں۔ اللہ آپ یہ رقم وصول کر کے مدرسہ میں داخل کر دیجئے میں تو مدرسہ میں یہ رقم دے رہا ہوں آپ کو تھوڑا ہی دے رہا ہوں اس لئے آپ پر اس کا کچھ بھی احسان نہیں نہ کسی قسم کا دباؤ ہے اس شاستہ جواب کے بعد میں نے رقم لے کر مدرسہ میں داخل کر دی۔ اور ان کو جواب میں لکھا کہ پہلے آپ کو اشتیاق ملاقات تھا۔ اب مجھ کو آپ سے ملنے کا اشتیاق ہو گیا۔ آپ کی سلامتی طبیعت سے بہت دل خوش ہوا۔ پھر انہوں نے کئی ماہ بعد مجھے بلا یا میں نے لکھا کہ اس شرط کے ساتھ آ سکتا ہوں کہ مجھے نذرانہ کچھ نہ دیا جائے اور اگر کچھ دیا گیا تو میں واپس کر دوں گا۔ انہوں نے شرط منظور کر لی میں چلا گیا۔ واپسی کے وقت انہوں نے اپنی والدہ کی طرف سے کچھ دینا چاہا اور کہا کہ میں نے تو آپ کی شرط پر عمل کیا مگر والدہ سے کوئی شرط نہ ہوئی تھی یہ رقم انہوں نے پیش کی ہے اس کو قبول کر لیا جائے۔ میں نے کہا والدہ اور ولد سب ایک ہیں اس لئے میں قبول نہیں کر سکتا یہ بھی میری شرط کے خلاف ہے۔ وہ کہنے لگے کہ پھر کسی کا دل ہدیہ کو چاہے تو وہ کیونکر پیش کرے۔ میں نے کہا کیا ہدیہ دینے کا یہی ایک طریقہ ہے کہ گھر پر بلا کر دیا جائے یہ بھی تو طریقہ ہے کہ میرے گھر پر آ کر دو۔ آپ تھانہ بھون تشریف لاویں وہاں ہدیہ دیں گے تو میں لے لوں گا۔ چنانچہ وہ تھانہ بھون آئے اور مجھے تین گنی دیں۔ میں نے لے لیں گھر پر تو غالباً ایک یادو، ہی گنی والدہ کی طرف سے دے رہے تھے شاید اس پر انکار کی وجہ سے ایک یادو اور بڑھ گئیں کیونکہ نخزوں سے قیمت بڑھ جاتی ہے۔

چندے میں احتیاط

ایک صاحب نے طلبہ کے لئے پانچ روپیہ بھیجے اور ساتھ میں دعا کی استدعا بھی لکھی۔ میں نے روپیہ واپس کر دیئے کہ یہاں دعا کی دوکان نہیں ہم بدون ہدیہ کے بھی سب مسلمانوں کی بھلائی کے لئے دعا کرتے ہیں۔ روپیہ پھر واپس آیا اور ساتھ میں خط بھی آیا کہ مجھ سے حماقت ہوئی۔ واقعی مجھے ہدیہ کے ساتھ دعا کی درخواست نہ کرنی چاہیے تھی۔ اب میں دعا نہیں کرانا چاہتا۔ آپ اللہ طلبہ کے لئے یہ ہدیہ قبول فرمائیں۔ اب میں نے لے لیا اور ان کو لکھ دیا کہ آپ کے مقصد کے لئے دعا بھی کر دی گئی۔ توجہاں روپیہ لینے سے دین کی وقت کم ہوتی ہو وہاں ہرگز روپیہ بھی نہ لیا جائے واپس کر دینا چاہیے۔ واللہ لاکھوں اور کروڑوں روپیہ بھی ملتے ہوں مگر دین کی عزت کم ہوتی ہو تو ایسے روپیہ پر لعنت بھیجنی چاہیے۔ اور مانگنا تو در کنار رہایہ گفتگو اس پر چلی تھی کہ مولانا گنگوہی رحمۃ اللہ علیہ باوجود اختلاط کے باتیں کم کرتے تھے۔ بعض لوگوں کو یہ بات ناگوار تھی یہ لوگ مولانا کو روکھا بتلاتے تھے اس پر یہ ساری گفتگو درمیان میں آگئی کہ لوگ علماء کی اچھی باتوں پر بھی اعتراض کرتے ہیں اور وہی باتیں امراء کریں تو مدح ہوتی ہے۔

ضرر اختلاط

بہر حال میں یہ کہہ رہا تھا کہ اختلاط کے ساتھ قلت کلام بہت دشوار ہے یہ کام صدیقین و کاملین کا ہے۔ ورنہ اکثر حالت یہی ہے کہ اختلاط میں فضول باتیں بہت کرنا پڑتی ہیں۔ اب اگر یہ دستور العمل رکھا جائے کہ جو شخص بھی ملنے آئے اس کے ساتھ خاطر مدارات و تعظیم و تکریم کا معاملہ کیا جائے۔ اور گھنٹوں باتیں بنائی جائیں تو سارا وقت اسی کا ہو رہے۔ اپنا کوئی کام بھی نہ ہو گا۔ اور اگر ایک کے ساتھ یہ برتاؤ کیا اور دوسرے کے ساتھ نہ کیا تو اس کو ناگوار ہو گا۔ اور جس کی تم نے خاطر مدارات کی تھی اس کے ساتھ حسد پیدا ہو جائے گا۔ کہ اس کی بہت خاطر ہوتی ہے پھر یہ شبہ بھی ہونے لگے گا کہ شاید کسی نے شیخ سے میری شکایت کی ہو گی۔ اس لئے میرے حال پر وہ عنایت نہیں جو دوسروں کے حال پر ہے۔ اب گمان ہی گمان پر کسی کسی کی غیبت شروع کر دی جس سے دشمنی بڑھ گئی۔ دشمنی کے بعد رات دن اس کو اس کے ایذا کی فکر ہے۔ اس کو اس کی فکر ہے بس اسی کے ہو لئے نہ ذکر میں دل لگتا ہے نہ نماز میں نہ تلاوت میں نہ کسی کام میں ہر وقت فکر سوار ہے ضرر کثرت اختلاط کا یہ ہے کہ آپ کے وہ دوست صاحب ہر روز تمہارے پاس موجود ہیں دو گھنٹے میں گھنٹے روز ضائع

کرتے ہیں کسی معمول کو لے کر بیٹھے تھے کہ دوست صاحب آگئے بس معمول تو رخصت ہوا ان کے ساتھ باتوں میں مشغول ہو گئے۔ اس طرح اوقات و اوراد کا بہت ناس ہوتا ہے اسی لئے میں نے خانقاہ میں قاعدہ مقرر کر دیا ہے کہ نہ کسی سے دوستی بڑھاؤ نہ دشمنی پیدا کرو نہ زیادہ مجلس آرائی کرو۔ کیونکہ یہ مجلس آرائی فساد کی جڑ ہے۔ ہم نے دیکھا ہے کہ چوپال میں بیٹھ کر زیادہ باتیں کرنے سے اکثر آرائی ہو جاتی ہے۔ اس لئے سلامتی عزلت و قلت اختلاط ہی میں ہے۔

گوشہ نشینی کا طریقہ

مگر ایک بات قابل لحاظ ہے وہ یہ کہ قلت اختلاط سے بھی بعض دفعہ شہرت ہو جاتی ہے اور شہرت دنیا و دین دونوں کے لئے مضر ہے مگر تجربہ یہ ہے کہ اگر قلت اختلاط اول ہی سے اختیار کر لو تو شہرت بھی نہ ہو گی۔ کیونکہ لوگوں کی نظر میں یہ حالت کوئی نئی بات نہ ہو گی جانیں گے کہ اس شخص کی طبیعت ہی ایسی ہے اور اختلاط کے بعد اگر قلت اختلاط کرو گے تو شہرت ہو جائے گی کیونکہ لوگوں کو ایک نئی بات معلوم ہو گی کہیں گے آج کل فلاں شخص چلا کشی کر رہا ہے گوشہ نشین ہو گیا ہے پھر شہرت کے بعد چیزیں نہ ملے گا۔ اسی زمانہ میں ایک بزرگ نے اختلاط کے بعد جو عزلت اختیار کی تو پہلے سے زیادہ شہرت ہو گئی مخلوق کا رجوع زیادہ ہو گیا بڑے پریشان ہوئے ایک دوسرے بزرگ نے ان کو لکھا

آنروز کہ مہ شدی نبی دانتی کا گذشت نمائے عالم خواہی شد

یعنی اب کیا گھبراتے ہو جس دن تم چاند بنے تھے اس دن تمہیں معلوم نہ تھا کہ چاند انگشت نمائے عالم ہوا کرتا ہے۔ اس لئے لازم تھا کہ پہلے ہی سے چاند نہ بنے یعنی اختلاط کر کے اپنے کو ظاہرنہ کرتے پس شہرت کے طریقے سے بچنا چاہیے۔ اور اول ہی سے گمانی اختیار کرنا چاہیے۔

شہرت کا نقصان

کیونکہ زیادہ شہرت دین و دنیا و دونوں کے لئے ضرر رہا ہے۔ مولانا فرماتے ہیں

خویش را رنجور ساز و زار زار تاترا بیرون کنند از اشتہار

(اپنے آپ کو رنجور اور گمنام رکھوتا کہ لوگ تم کو شہرت سے باز رکھیں)

کیوں اس لئے کہ۔

اشتہار خلق بند محکم است بند ایں از بند آہن کے کم است

مخلوق کی شہرت اللہ اور انکے بندہ کے درمیان مکوم بند ہے یہ بندلو ہے کے بند سے کیا کم ہے

انیش گوید نے منم ہمراز تو آتش گوید نے منم انباز تو
اوڑ چوبیند خلق را سرست خویش از تکبر میر دا ز دست خویش
(یہ کہتا ہے کہ میں تیرا ہمراز ہوں اور آگ کہتی ہے کہ میں تیری شریک ہوں اور جب وہ
ساری دنیا کو اپنا معتقد دیکھتا ہے تو تکبر سے اپنے آپ مست ہو جاتا ہے)
یعنی جب وہ دیکھتا ہے کہ ساری دنیا میری معتقد ہے کوئی ہاتھ چوتھا ہے کوئی پیر تو آپ سے
باہر ہو جاتا ہے یہ تو دین کا ضرر ہے اور دنیا کا ضرر یہ ہے۔

چشمہا و خشمہا و رشمکہا برسرت ریزد چو آب ازمشکہا
(غصے اور آنکھیں اور اشک تیرے اور پایے مسکتے ہیں جیسے مشکوں سے پانی میکتا ہے)
چنانچہ مشہور آدمی سے عام لوگوں کو بھی حسد اور رشک پیدا ہو جاتا ہے اور حکام کی نظر بھی
مشہور لوگوں پر زیادہ ہوتی ہے جب کوئی قصہ ہوتا ہے تو سب سے پہلے مشہور لوگوں پر آفت آتی
ہے آج کل جو عوام حکومت کے مقابلہ میں بہادر بننے ہوئے ہیں اس کا راز یہ ہے کہ وہ جانتے ہیں
کہ ہم کو پوچھتا کون ہے۔ ہاں جو لوگ مشہور ہیں ان کا حکومت سے مقابلہ کرنا بیشک بہادری ہے
کیونکہ ان کو ہر وقت اپنے اوپر خطرہ ہے گواں سے بحث نہیں کہ یہ بہادری جائز ہے یا حرام اور یہ
دنیی شجاعت ہے یا نفاسی تھوڑ۔ اس کو علماء سے پوچھو۔

علماءِ حقیقت

مگر صاف بات یہ ہے کہ علماء بھی سب نہیں ہیں۔ بلکہ علماءِ حقیقت میں صرف وہ ہیں جو
لیڈروں کے تابع نہ ہوں۔ حکم شرعی کے تابع ہوں۔ اور جو علماء لیڈروں کے تابع ہیں ان کی توحالت یہ
ہے کہ واللہ اگر لیڈر آج اپنی رائے کو بدل دیں تو یہ علماء بھی ادھر ہی ہو جائیں مگر ہیں غفلت کہ فوراً اپنے
فتوے کو نہ بدیں گے کیونکہ اس سے عوام کو صاف معلوم ہو جائے گا کہ ان کے فتوے لیڈروں کی رائے
کے تابع ہیں بلکہ آہستہ آہستہ اپنی رائے کو بدل کر لیڈروں کے راستہ پر آ جائیں گے۔ آج کل علماء
لیڈروں کے ساتھ دو وجہ سے ہیں یا تو اس لئے کہ ان سے علیحدگی میں زوال جاہ کا اندیشہ ہے چنانچہ
مشابہ ہے کہ جو علماء ان کے ساتھ نہیں ہیں ان کو عوام نے کیسا بدنام کیا اور کتنا برا بھلا کہا۔ یا روپیہ کی طمع
سے ان کے ساتھ ہیں کہ اگر ہم نے ان تحریکات میں شرکت نہ کی تو مدرسہ کا چندہ بند ہو جائے گا۔ کوئی
مدرسہ کی اعانت نہ کرے گا ایک عالم نے مجھے لکھا تھا کہ ان تحریکات سے علیحدگی کا نتیجہ یہ ہو گا کہ تم
اکیلے رہ جاؤ گے۔ کوئی تمہارے ساتھ نہ ہو گا میں نے جواب دیا کہ مجھے خدا کا ساتھ ہونا کافی ہے اور
کسی کے ساتھ ہونے کی ضرورت نہیں۔ لعنت ہے ایسے مال و جاہ پر جس سے مخلوق کی رضاء مقصود ہو

اوست دیوانہ کہ دیوانہ نشد مرعس رادید و در خانہ شد
 (وہ دیوانہ دراصل دیوانہ نہیں ہے جو سپاہی (کے ڈر سے لاٹھی چارج کے وقت) گھر چلا جائے)
 مگر ان کی دیوانگی بے عقلی کی دیوانگی نہیں بلکہ مستی عقل سے ان پر ایک نشہ سوار ہے یہ وہ
 دیوانگی ہے جس پر ہزار عقلیں قربان ہیں۔
 اوگل سرخ ست تو خوش مخواں مست عقل است اتو مجنونش مخواں
 (وہ گل سرخ ہے تو اس سے خوش نہ ہو وہ عقل سے مست ہے تو اسے مجنون نہ سمجھ)
 کوئی تو اس لئے نیند میں پڑا سور ہا ہے کہ روٹی نہیں ملی فاقہ گزر رہا ہے اور یہ اس لئے نیند میں
 ہے کہ کھا بہت گیا ہے۔ بہت کھانے سے بھی نیندا آیا کرتی ہے۔ اسی طرح کوئی تو اس لئے مجنون ہے
 کہ اس کے پاس عقل نہیں اور کوئی اس لئے مجنون ہے کہ غلبہ عقل سے مست ہو گیا ہے۔ یہ لوگ
 مصالح کو مسالہ کی طرح پیس ڈالتے ہیں ان کی بڑی مصلحت یہ ہوتی ہے کہ ایک کو راضی کر لیں
 مصلحت دید من آنست کہ یاراں ہمہ کار بگذارند و خم طرہ یارے گیرند
 (بڑی مصلحت یہ ہے کہ سب کو چھوڑ کر بس ایک (التدرب العزت) کو لے لو)

مَقْصُودُ سُلْطَنَتْ

یاد رکھو سلطنت خود مقصود بالذات نہیں بلکہ اصل مقصود رضا حق ہے اگر ہم سے خدار ارضی نہ ہو تو ہم سلطنت کی حالت میں فرعون ہیں اور لعنت ہے ایسی سلطنت پر جس سے ہم فرعون کے مشابہ ہوں۔ اگر سلطنت مقصود بالذات ہوتی تو فرعون وہاں انور دو شاد بڑے مقرب ہونے چاہیں۔ حالانکہ وہ مردود ہیں معلوم ہوا کہ سلطنت وہی مطلوب ہے جس میں رضا حق بھی ساتھ ساتھ ہو اور جس سلطنت میں رضا حق نہ ہو وہ وبال جان ہے اگر ہم سے خدار ارضی ہو تو ہم پا خانہ اٹھانے پر بھی راضی ہیں اور اسی حالت میں ہم بادشاہ ہیں۔ آخر حضرت ابراہیم بن ادھم کی تہمارے نزدیک پاگل تھے ان کو تو سلطنت ملی ورنہ تھی پھر کیوں چھوڑ دی محض اس لئے کہ مقصود میں خلل واقع ہوتا تھا معلوم ہوا کہ سلطنت خود مقصود

نہیں بلکہ مقصود دوسری چیز ہے کہ اگر اس میں خلل واقع ہونے لگے تو اس وقت ترک سلطنت ہی سلطنت ہے۔ حضرت ابراہیم بن ادھم ہرن کے امام ہیں۔ حدیث میں ثقہ اور محدث ہیں اور فقہاء میں فقیہ اور صوفیہ میں تو امام ہیں۔ ان کو کوئی پاگل نہیں کہہ سکتا جو ان کو پاگل کہے وہ خود پاگل ہے پھر دیکھ لو انہوں نے کیا کیا۔ جب رضاۓ حق میں سلطنت کو مزاحم دیکھا تو بادشاہت پر لات مار کے الگ ہو گئے۔ حضرت ابو بکر و عمر رضی اللہ عنہما کو سلطنت مصفر مقصود نہ تھی تو ان کو اجازت دی گئی کہ منصب خلافت کو قبول کریں اور حضرت ابو ذکر رضی اللہ عنہ کے لئے مصفر مقصود تھی تو ان کے لئے حکم ہے لاتینیں مال یتیم ولا تقضین بین الثین (اتحاف السادة المتقین ۳۱۸:۸) اس سے صاف معلوم ہوا کہ سلطنت خود مقصود نہیں بلکہ مقصود رضاۓ حق ہے اگر سلطنت سے مقصود میں خلل واقع ہو تو اس وقت اس سے منع کیا جائے گا حضرت ابو ذکر تو اتباع احکام کا ارادہ بھی کرتے ہیں ان کو جب بھی قضاء و حکومت کی اجازت نہ دی گئی اور تم تو اتباع احکام کا بھی قصد نہیں کرتے۔ اس حال میں تم کو کیونکر اجازت دی جا سکتی ہے چنانچہ دیکھ لو کہ جو لوگ ابھی تھوڑا زمانہ ہوا پنچاٹ میں مقدمات کا فیصلہ کرتے تھے ان کے کتنے فیصلے شریعت کے موافق ہوتے تھے اور وہ خود اتباع احکام کتنا کرتے تھے حال یہ تھی کہ خود لوگوں کے حقوق دبائے ہوئے ہیں اور پنچاٹ میں فیصلے کر رہے جن میں اکثر فیصلے خلاف شریعت ہوتے تھے۔ اگر ان لوگوں کو سلطنت میں جاتی تو مخلوق کو کچا کھا جاتے تو کیا تم یہ چاہتے ہو کہ خدا تعالیٰ اس ظلم کی حالت میں تم کو سلطنت دے دیں گے۔ ارے اگر تم بادشاہ بن جاتے تو نہ معلوم مخلوق کا کیا حال ہوتا۔ بڑی خیر ہوئی کہ خدا نے گنجے کو ناخن ہی نہ دیئے اتنا ہی فرق دیکھ لو اپنے میں اور ان لوگوں میں جن کو خدا نے سلطنت دے رکھی ہے کہ تم نے اپنے مخالفوں کے ساتھ کیا برتاب و کیا اور اہل سلطنت نے تمہارے ساتھ باوجود تمہاری اس مخالفت کے کیا برتاب و کیا۔ اگر تم بادشاہ ہوتے اور اس وقت تمہارے ساتھ کوئی اس طرح مقابلہ سے پیش آتا جیسا تم اس وقت سلطنت کے ساتھ برتاب و کر رہے ہو تو نہ معلوم تم کتوں کو پھانسی پر لٹکا دیتے اور یہ ساری خرابی اس کی ہے کہ تم صرف سلطنت کو مقصود سمجھتے ہو۔ رضاۓ حق کو مقصود نہیں سمجھتے اس لئے تم کو خلاف شرع اقوال و افعال سے ذرا بآک نہیں حالانکہ فقیر کا مقصود پلاو ہے اگر رکابی بھی ساتھ میں مل گئی فبھا ورنہ صرف ڈھویرے جمع کرنے سے کیا فائدہ یہ تو نری حماقت ہے۔ خصوصاً پھوٹے ہوئے ڈھویرے جمع کرنا تو سخت حماقت ہے لوگ تو پھوٹا ہوانیل بھی نہیں لیتے۔ اس

۔ رضاۓ حق کو پلاو سے تشبیہ دی ہے اور سلطنت کو رکابی سے اور ظاہر ہے کہ پلاو بدون رکابی کے بھی مقصود ہے اور رکابی بدون پلاو کے بیکار ہے۔ اسی طرح رضاۓ حق بدون سلطنت کے بھی مقصود ہے اور سلطنت بدون رضاۓ حق کے بیکار ہے۔ خوب سمجھ لو۔ خصوصاً جب کہ سلطنت بھی ظلم و بے انتظامی کی سلطنت ہو وہ تو پھوٹی ہوئی رکابی کے مشابہ ہے ۱۲ جامع

پر ایک لطیفہ یاد آیا کہ ایک شخص نے بیل خریدا تھا وہ موت نے اگا تو اس نے بیچنے والے سے کہا کہ اپنا ایک لے جاؤ، ہم نہیں خریدتے یہ تو پھوٹا ہوا ہے۔ غرض میں یہ کہہ رہا تھا کہ جاہ سے دین اور دنیا و دنوں کا ضرر ہوتا ہے۔ اس لئے عزلت میں ایسا طریقہ اختیار نہ کرنا چاہیے جس سے شہرت و جاہ حاصل ہو۔

شہرت بلا طلب

لیکن جس جاہ سے ضرر ہوتا ہے یہ وہ جاہ ہے جو طلب سے حاصل ہو اور جو بدون طلب کے حاصل ہو وہ مضر نہیں ہوتی۔ اس میں خدا تعالیٰ کی امداد ہوتی ہے اگر لوگ اس پر حسد کریں اور اس کو برا بھلا کہنے لگیں تو حق تعالیٰ اس کے دل کو قویٰ کر دیتے ہیں جس سے کوئی اذیت اس کے نزدیک اذیت نہیں رہتی۔ نیزان مصائب سے جو باطنی ترقی ہوتی ہے حق تعالیٰ اسے قلب پر منکشف فرمادیتے اور ہر واقعہ کی حکمت پر مطلع فرمادیتے ہیں۔ اب اسے کچھ تکلیف نہیں ہوتی بلکہ خوش ہوتا ہے جیسے انسپکٹر اپنے عہدہ سے خوش ہوتا ہے۔ اگرچہ کبھی ڈاکوؤں کے مقابلہ میں گولی بھی لگتی ہے مگر باہمہ اس عہدہ پر مبارک باد ہی دی جاتی ہے اور گولی کھانے کے بعد بھی کوئی اس عہدہ کو نہیں چھوڑتا۔ کیونکہ اس حالت میں ترقی کی امید ہوتی ہے۔ سو یہاں تو صرف امید ترقی پر گولیاں کھانا آسان ہو گیا اور جس کو مصیبت کی حالت میں اپنی ترقی محسوس ہو رہی ہواں کا تو کیا حال ہو گا۔ پس طلب شہرت سے جو حاصل ہوتا ہے وہ تو دنیا و دین و دنوں کے لئے مضر ہے اور بدون طلب کے جو جاہ حاصل ہو وہ مضر نہیں۔

اور اس کی تائید حدیث شریف سے ہوتی ہے۔ حضور صلی اللہ علیہ وآلہ وسلم نے ایک صحابی سے فرمایا یا عبد الرحمن بن سمرة لا تستل الامارة فانك ان اعطيتها عن مسئلة وكلت اليها وان اعطيتها عن غير مسئلة اعنت عليها (الصحیح للبخاری ۱۵۹:۸، الصحیح لمسلم الامان: ۱۹؛ الامارة: ۱۳، سنن ابی داؤد: ۲۹۲۹) اے عبد الرحمن بن سمرة حکومت کا سوال نہ کرنا کیونکہ اگر تم سوال کے بعد حکومت دیئے گئے تو تم کو اسی کے حوالہ کر دیا جائے گا اور اگر بدون سوال کے دیئے گئے تو تمہاری اعانت و امداد کی جائے گی۔ پس اختلاط میں ایک ضرر تو یہ ہے کہ اس کے بعد عزلت اختیار کرنے میں شہرت ہوتی ہے۔

اختلاط کا عظیم ضرر

اور ایک ضرر اختلاط میں یہ ہے کہ اس میں ذکر کا موقع نہیں ملتا اور فکر کا موقع تو بہت ہی کم ملتا ہے فکر تو اختلاط میں ہو ہی نہیں سکتا۔ اس لئے تو یکسوئی اور تہائی کی سخت ضرورت ہے اور فکر بہت

بڑی چیز ہے حق تعالیٰ نے جہاں ذکر کا بیان فرمایا ہے وہاں فکر کو بھی ساتھ ساتھ بیان فرمایا ہے۔

چنانچہ ارشاد ہے اللَّهُ يَدْكُرُونَ اللَّهَ قِيَامًاً وَقَعْدًا وَعَلَى جُنُوبِهِمْ وَيَتَفَكَّرُونَ فِي خَلْقِ السَّمَاوَاتِ وَالْأَرْضِ يَا دَرْكُهُ مُتَّمَّعُ عِلُومُ وَاسْرَارُ كَاوِرُودَ قَلْبٍ پُرْفَكْرٍ ہی کی برکت سے ہوتا ہے یہ مطلب نہیں کہ فکر کے بغیر علوم و اسرار کا اور وہ قلب پر فکر ہی کی برکت سے ہوتا ہے کہ وہ علوم و اسرار کی قابلیت بدؤں فکر کے حاصل نہیں ہوتی۔ قلب علوم و اسرار کے قابل فکر ہی سے ہوتا ہے پھر قابلیت کے بعد بدون فکر کے بھی علوم آنے لگتے ہیں اس وقت یہ حال ہوتا ہے۔

بینی اندر خود علوم انبیاء بے کتاب و بے معید و اوستا

خلوة شب

جو شخص عرصہ تک فکر میں مشغول رہ چکتا ہے اس کے بعد اختلاط میں بھی اس کے دل پر اسرار و علوم منکشf ہوتے رہتے ہیں۔ بشرطیکہ تھوڑا بہت وقت خلوت کے لئے بھی رکھے اس لئے ہر سالک کے لئے ایک وقت خلوت کا ہونا ضروری ہے جس میں وہ یکسوئی کے ساتھ ذکر و فکر میں مشغول ہو۔ حضور صلی اللہ علیہ وآلہ وسلم سے زیادہ کون ہوگا۔ آپ نے بھی اپنے لئے ایک وقت خلوت کا مقرر کر رکھا تھا۔ چنانچہ آپ رات کو جب سب لوگ سوچاتے تھے اٹھ کر نماز وغیرہ میں مشغول ہوتے تھے حق تعالیٰ نے قیام لیل کی حکمت یہی بتلائی ہے کہ دن میں مشاغل کثیرہ کی وجہ سے یکسوئی کا وقت نہیں مل سکتا۔ اس لئے رات کو اٹھنا چاہیے۔ إِنَّ نَاسِئَةَ الْيَلَى هِيَ أَشَدُّ وَطَأً وَأَقْوَمُ قَيْلَاتٍ إِنَّ لَكَ فِي النَّهَارِ سَبْعًا طَوِيلًا وَإِذْ كُرِسْحَمَ رَبِّكَ وَتَبَثَّلَ إِلَيْهِ تَبَتَّلِيلًا۔ یعنی رات کے اٹھنے میں نفس پر مشقت بھی زیادہ ہے اور بات بھی اچھی طرح زبان سے نکلتی ہے تجربہ ہے کہ رات کو اٹھنے کے بعد نماز وغیرہ میں زبان سے ذکر و قرآن میں جوابات نکلتی ہے گویا دل سے نکلتی ہے آگے ارشاد ہے کہ دن میں آپ کو بہت شغل ہے اس لئے رات کو اٹھنا چاہیے اور اس وقت خدا کا ذکر کیجئے اور اسی کی طرف یکسو ہو جائیے۔ یہ خلوت شب تو حضور نے عمر بھرا اختیار کیا اور نبوت سے پہلے چھ مہینہ تک رات دن آپ خلوت میں رہتے تھے اور غار حرام میں جا کر جو مکہ سے فاصلہ پر ہے تہارہ ہتھے تھے۔

مثال خلوت

خلوت کی مثال ایسی ہے جیسے کنویں سے پانی بھر کر تھوڑی دیر کے لئے اس کو چھوڑ دیتے ہیں تاکہ پانی کی آمد زیادہ ہو اور اچھی طرح جمع ہو جائے اس کے بعد پھر بھرنے لگتے ہیں اگر کچھ دیر

کنوں کونہ چھوڑا جائے تو پھر گارا کچڑا نے لگتا ہے پانی شفاف نہیں آتا۔ اسی طرح جو لوگ ہر وقت اخلاط میں رہتے اور باتیں ہی بناتے رہتے ہیں ان کا قلب خالی ہو جاتا ہے اور دل کا خالی ہو جانا بہت ہی برا ہے اس لئے چاہیے کہ ایک وقت خلوت کا ضرور ہو جس میں قلب انوار ذکر و فکر سے پر ہو جائے پھر اخلاط کے وقت علوم و اسرار ظاہر ہوں گے اور اخلاط کے بعد پھر خلوت ہونی چاہیے تاکہ اخلاط سے جو انوار میں کمی ہوئی تھی وہ پوری ہو جائے اور جن لوگوں کا کوئی وقت خلوت کے لئے مخصوص نہیں ہوتا رفتہ رفتہ ان کا قلب انوار سے بالکل خالی ہو جاتا ہے۔ پھر بجائے علوم و اسرار کے ظلمانی اقوال ان کی زبان سے ظاہر ہونے لگتے ہیں۔ بزرگان دین جلوت میں جو اسرار و علوم بیان کرتے ہیں وہ خلوت میں ان کی تلقی کرتے ہیں۔ اور گویہ مسئلہ فی نفس اختلافی ہے کہ عزلت بہتر ہے یا اخلاط۔ بعض صوفیہ نے اخلاط کو ترجیح دی ہے اور وہ اس کے منافع بیان کرتے ہیں اور عزلت میں مفاسد بتلاتے ہیں بعض نے عزلت کو ترجیح دی ہے اور اس کے منافع بیان کئے ہیں اور اخلاط میں مضرتیں بتلاتے ہیں جس کا سب سے اچھا فیصلہ حضور صلی اللہ علیہ وسلم نے کیا ہے آپ فرماتے ہیں الْوَحْدَةُ خَيْرٌ مِّنْ جَلِيلِ السَّوْءِ وَالْجَلِيلُ الصَّالِحُ خَيْرٌ مِّنَ الْوَحدَةِ (مستدرک حاکم ۳۲۳:۳، الدرر المنتشرة: ۱۷۰) یعنی نہ خلوت مطلقاً بہتر ہے نہ جلوت بلکہ ملنے والے بد ہوں تو ان سے علیحدگی اور خلوت ہی بہتر ہے اور نیک ہوں تو ان سے ملنا خلوت سے بہتر ہے لیکن اس میں شک نہیں کہ آج کل جو حالات واقع ہیں وہ مقتضی خلوت ہی کی ترجیح کو ہیں۔ میری رائے اس باب میں یہاں تک ہے کہ گواظاہر یہ معلوم ہوتا ہے کہ بزرگوں سے ملنا خلوت میں ہر حال میں بہتر ہوگا۔

زیارتِ بزرگان

مگر آج کل کبھی کبھی اپنے احباب کو ایک مشورہ دیا کرتا ہوں وہ یہ کہ بعض لوگوں کو بزرگوں کی زیارت کا بہت شوق ہوتا ہے وہ آئے دن سفر ہی میں رہتے ہیں آج ایک بزرگ کے پاس جا رہے ہیں کل دوسرے بزرگ کے پاس ہیں ان کو منع کیا کرتا ہوں کہ بزرگوں سے بہت نہ ملا کرو۔ بس ایک اپنا بزرگ بنا لو اور جم کراس کے پاس رہو۔ اور اس کے پاس بھی زیادہ آمد و رفت نہ کرو۔ بلکہ ایک دفعہ بہت سارہ لو۔ پھر اپنے گھر بیٹھو۔ برس میں ایک دفعہ پھر مل لینا۔ ہر مہینہ اس کے پاس بھی نہ جاؤ اور اس مشورہ کا راز یہ ہے کہ حدیث شریف میں جو حضور صلی اللہ علیہ وسلم نے فرمایا ہے الجليس الصالح خير من الوحدة (مستدرک حاکم ۳۲۳:۳، الدرر المنتشرة: ۱۷۰) اس کا

مطلوب یہ نہیں کہ جلیس صالح سے اختلاط کرنا ہر حال میں وحدت سے بہتر ہے بلکہ قاعدہ بлагت کے موافق اس کا مطلب یہ ہے کہ جلیس صالح سے ملنا صلاح کے لئے مقصود ہے تو جب تک اس کے اختلاط سے صلاح حاصل ہو اُسی وقت تک اُس سے ملنا وحدت سے بہتر ہے اور اگر کبھی بزرگوں کی زیارت سے بھی صلاح حاصل نہ ہو۔ بلکہ فساد بڑھنے لگے تو اُس وقت اختلاط صالح سے بھی منع کر دیا جائے گا۔ اب واقعات یہ ہیں کہ بعض لوگ تو بزرگوں کی زیارت کا نام کرتے ہیں اور مقصود سیر و سیاحت ہوتی ہے۔ تاکہ سیاحت سے تفریح حاصل ہو اور عمدہ غذا میں کھانے کو ملیں۔ یہ مقصود تو ان کو حاصل ہو جاتا ہے مگر باطن کا ضرر ہوتا ہے۔ کیونکہ جب نیت درست نہیں تو بزرگوں سے فیض حاصل نہیں ہوتا پھر رات دن گشت سے اور اد میں خلل پڑتا ہے جس میں یہ لوگ اپنے کو سفر کی وجہ سے معدود سمجھتے ہیں۔ حالانکہ سفر عذر کی وجہ سے نہیں کیا تھا۔ اور مسافرو ہی معدود ہے جو ضرورت کی وجہ سے سفر کرے۔ اور بعضوں کو زیارت ہی مقصود ہوتی ہے۔ سیر و سیاحت کا قصد نہیں ہوتا۔ مگر یہ لوگ ایک مستحب کو ادا کرتے ہیں اور بہت سے فرانس میں خلل ڈالتے ہیں۔ چنانچہ بہت لوگ بزرگوں کے یہاں ہفتوں قیام کرتے ہیں اور اپنے کھانے کا خود انتظام نہیں کرتے۔ بزرگوں ہی کے سر پڑ جاتے ہیں وہ مردوں کی وجہ سے کچھ نہیں کہتے مگر انتظام وغیرہ میں ان کو کلفت ضرور ہوتی ہے دفعہ نمازیں قضا ہو جاتی ہیں اور جماعت کا خون تو ضرور ہوتا ہے بلا وجہ جماعت کو ترک کرنا کب مناسب ہے اگر سفر کا عذر کرو تو میں کہہ چکا کہ سفر و ہی عذر ہے جو ضرورت سے ہو بلاضرورت سفر عذر نہیں عارف مسعود بک تو اس حال میں حج نفل سے بھی منع کرتے ہیں۔ اے قوم نجح رفتہ کجا سید کجا سید معشوق دریں جاست ببا سید ببا سید یعنی جس حج کے تم طالب ہو وہ اس حالت میں بیت اللہ میں نہ ہو گا بلکہ اپنے گھر رہ کر ہو گا۔ کیونکہ تم ایک حج نفل کے لئے بیسوں نمازیں صالح کرو گے۔ اور ادو تہجد میں خلل ڈالو گے جس سے بجائے ترقی کے تنزل کا اندیشہ ہے۔ تمہارا حج (یعنی ترقی ۱۲) اسی میں ہے کہ اپنے گھر رہو اور معمولات و فرانس کو پابندی سے ادا کرتے رہو۔

۷۔ وہ قاعدہ یہ ہے کہ جب منداہیہ مشتق ہو یا متعوت بنت ہو تو علت حکم مادہ اشتقاق یا الغت ہوا کرتی ہے کما فی قوله تعالیٰ۔ والسارق والسارقة۔ فاقطعوا ایدیہما فالعلة السرقة ولعبد مؤمن خير من مشرک فعلة الخيرية الایمان وامثال ذلك والله اعلم (۱۲ جامع)

ایک خرابی بزرگوں کی زیادہ زیارت میں یہ ہے کہ بعض دفعہ ان کی حالت سمجھ میں نہیں آتی۔ جیسے شیخ یوسف رحمۃ اللہ علیہ سے ایک شخص ملنے گیا ویکھا ان کی گود میں ایک حسین لڑکا بیٹھا ہوا ہے اور سامنے شراب کی بوتل رکھی ہے۔ یہ شخص بدون تحقیق حال کے ان سے بدگمان ہو گیا حالانکہ وہ لڑکا ان کا بیٹھا تھا اور بوتل میں کوئی شربت بصورت شراب تھا۔ لوگوں کے امتحان کے لئے انہوں نے یہ صورت اختیار کی تھی۔ تو بزرگان کی ایسی حالت کے دیکھنے سے بعض دفعہ قلب میں انکار پیدا ہو جاتا ہے اور اہل اللہ سے انکار قلب میں پیدا ہو جانا سخت و بال کا باعث ہے جس سے بعض دفعہ ایمان سلب ہو جاتا ہے مولانا فرماتے ہیں۔

یح قوے راخدا رسوانہ کرد
بزرگوں پر انکار کرنا اور ان پر طعن کرنا عذاب کا سبب ہے۔ عارف شیرازی فرماتے ہیں۔
با درد کشان ہر کہ در افتاد بر افتاد
بس تجربہ کر دیم دریں دیر مكافات

ایک خرابی یہ ہے کہ اگر ایسی حالت دیکھ کر بزرگوں سے بداعتقادی نہ ہوئی اور حقیقت بھی منکشف نہ ہوئی تو یہ شخص خود بھی وہ کام کرنے لگتا ہے جس میں بزعم خود بزرگ کو بتلا دیکھا تھا۔ ان کی گود میں تو اپنا بیٹھا تھا یہ اجنبی لڑکوں سے اختلاط کرنے اور ان کے ساتھ ناجائز افعال کرنے لگتا ہے۔ بزرگ کے سامنے تو شربت کی بوتل تھی یہ حیچ شراب پینے لگتا ہے اس کا دین تو بر باد ہوا تو جس پیر سے ایسے اعمال ظاہر ہوں جوتا ویل کمتحاج ہوں۔ اس سے زیادہ نہ ملو۔ بلکہ ناقص العقل کے لئے تو فتویٰ یہ ہے کہ اس سے بالکل نہ ملے لوگ بزرگوں کی زیارت کو روئی کا نوالہ سمجھتے ہیں مگر بعض دفعہ وہ لقمہ گلے میں ایسا پختا ہے کہ جان پر بن جاتی ہے۔ اہل اللہ پر مختلف حالات کا ورو وہ ہوتا ہے جن کی حقیقت بہت کم لوگوں کی سمجھ میں آتی ہے۔ ناسمجھ کا وہاں کام نہیں اس کا تو پڑا ہو جاتا ہے۔ مولانا ایسے ہی قول کے باب میں فرماتے ہیں۔

بیم سریا بیم سریا بیم دین
امتحانے نیست ما را مثل ایں
اور اختلاف حالات کے متعلق فرماتے ہیں۔

گہ چنیں بنماید و گہ ضد ایں
ان مختلف حالات کو دیکھ کر طالب حیران ہو جاتا ہے پھر بعض تو اس وقت بھی شیخ سے بداعتقاد نہیں ہوتے اور نہ خود ویسے اعمال کرتے ہیں بلکہ انکشاف حقیقت کے منتظر رہتے ہیں اور

بعض یا تو شیخ سے بد اعتماد ہو گئے یا بدون کشف حقیقت کے تقلید کرنے لگے۔ ایک خرابی مختلف بزرگوں سے ملنے میں یہ ہے کہ شاید کوئی بزرگ اس کو اپنے پیر سے زیادہ نظر آگئے ان کی کوئی ادا پسند آجائے جس نے اس کو فریفہ کر دیا۔ جیسے جہانگیر کو لڑکپن میں نور جہاں کی کہ وہ بھی اس وقت بچی تھی۔ اس کی ادا پر فریفہ ہو گیا تھا کہ کسی میلہ میں شہزادہ بھی گیا تھا وہ بھی آئی تھی۔ شہزادہ کے پاس دو کبوتر تھے ہاتھ سے کوئی کام لینے کی ضرورت ہوئی اتفاقاً یہ سامنے موجود تھی۔ شہزادہ نے وہ دونوں کبوتر اس کے ہاتھ میں دے دیئے کہ ان کو تھامے رہو۔ جب جہانگیر فارغ ہوا تو ایک کبوتر ندارڈ پوچھا کبوتر کیا ہوا۔ نور جہاں نے کہا اڑ گیا اس نے غصہ میں کہا کیسے اڑ گیا۔ نور جہاں نے دوسرے کو بھی چھوڑ دیا کہ ایسے اڑ گیا جہانگیر اس ادا پر سوجان سے فریفہ ہو گیا۔ حالانکہ یہ بات اور زیادہ موجب غصب تھی کہ ایک تو گیا ہی تھا اس نے دوسرا بھی کھو دیا مگر دل کے آنے کا کچھ قاعدہ نہیں۔ بعض دفعہ یہ دل ایسی بات پر فریفہ ہو جاتا ہے جو حقیقت میں قابل فریفتگی کے نہیں ہوتی اسی طرح ممکن ہے کہ آپ کو کسی بزرگ کی کوئی ادا پسند آجائے کیونکہ اس کے کمالات ظاہر تھے۔ آپ کے شیخ کے کمالات مخفی تھے۔ وہاں تک نظر نہیں پہنچی۔ اب لگے دوسرے بزرگ سے بیعت ہونے والے صاحب فرست تھے۔ انہوں نے پوچھا کہ تم کسی سے بیعت تو نہیں۔ اس نے اقرار کیا کہ جی ہاں فلاں بزرگ سے بیعت ہوں اب وہ خفا ہو گئے کہ پھر تم مجھ سے کیوں بیعت ہوتے ہو وہ تو بڑے کامل ہیں تم ان سے کیوں انحراف کرتے ہو جاؤ میں تم کو بیعت نہ کروں گا۔ اب دونوں طرف سے راندہ گیا۔ اپنے شیخ سے تو اعتماد نہ رہا۔ اس لئے وہاں سے فیض بند ہو گیا اور دوسرے نے بیعت نہ کیا۔ وہاں سے بھی محروم رہا۔ اور اگر دوسرے نے بیعت بھی کر لیا اور بعد میں معلوم ہوا کہ یہ توفلاں شخص سے بیعت تھا اس نے مجھے دھوکہ دیا کہ یہ بات مجھ سے ظاہرنہ کی توبہ بعد میں وہ اس سے خفا ہو گئے اور بیعت فتح کر دی پھر بھی دونوں جگہ سے منہ کالا ہوا۔ اور ایک خرابی مختلف بزرگوں کے ملنے میں یہ ہے کہ کسی وقت دوسرے بزرگوں کے مریدوں سے یا اپنے شیخ کی تعریف کرنے لگتا ہے۔ اس کے جواب میں وہ اپنے شیخ کے فضائل بیان کرتے ہیں پھر یہ اپنے شیخ کے کمالات ظاہر کرتا ہے وہ اس کے جواب میں اس کے شیخ کے عیوب بیان کرتے ہیں۔ یہ ان کے شیخ میں عیوب نکالتا ہے اب تبرا ہونے لگا اور شیعہ سنیوں کی طرح پارٹی بندی ہو گئی۔ جس کے مفاسد ظاہر ہیں محتاج بیان نہیں۔ پس آج کل مختلف بزرگوں کی زیارت میں صلاح حاصل نہیں ہوتی

بلکہ فساد بڑھتا ہے اس لئے میں بعض لوگوں کو اس سے منع کیا کرتا ہوں۔
 بلکہ میں تو کہتا ہوں کہ اپنے پیر کے پاس بھی کم جاؤ زیادہ نہ لپٹو۔ کیونکہ گاہے گاہے خاص اوقات میں اس کے پاس جاؤ گے تو اس کو ذکر میں مشغول دیکھو گے رزانہ و متناثر کی حالت میں پاؤ گے اس سے اعتقاد بڑھے گا اور اگر ہر وقت لپٹے رہو گے تو کبھی گھٹتے دیکھو گے کبھی موتنے ہوئے۔ کبھی تھوکتے سننے دیکھو گے۔ اس سے تمہیں اعتقاد کم ہو گا۔ ہاں عقلاء کو تو ان حالات کے مشاہدہ سے اعتقاد بڑھتا ہے کیونکہ وہ جانیں گے کہ یہ شیخ فرشتہ نہیں بشر ہے مگر بشر ہو کر بے شر ہے تو بڑا کامل ہے۔ اور ناقص العقل کبھی شیخ میں اور اس کی پیوی میں لڑائی جھگڑا دیکھے گا اس کا ان باتوں سے اعتقاد کم ہو گا اور اگر اعتقاد بھی کم نہ ہوتا کیونکہ آخر شیخ کو بھی تو اپنے اوقات کی پابندی ضروری ہے۔ زیادہ لپٹنے سے اس کو کدو رت ہو گی۔ اور شیخ کو مکدر کرنا طالب کے لئے مضر ہے۔ اس کی رعایت بہت ضروری ہے کہ جس کے پاس جاؤ ایسے وقت میں جاؤ کہ اس وقت تمہارے جانے سے اس کو کدو رت نہ ہو۔

آداب عیادت

فقہاء نے تو اس کی یہاں تک رعایت کی ہے کہ اگر کوئی شخص اپنی جہالت کی وجہ سے کسی دن میں عیادت کو منحوس سمجھتا ہو تو اس کی عیادت کو اس دن نہ جاؤ کیونکہ اس سے اس کو وحشت ہو گی اب بعض خنک مولوی اس مذاق کے ہیں کہ نہیں اسی دن جانا چاہیے اور اس کے عقیدہ کی اصلاح کرنا چاہیے۔ سبحان اللہ اصلاح عقیدہ کا وقت بھی یہی رہ گیا ہے۔ یاد رکھو اس دن میں جانے سے پہلے ہی اس کو توحش ہو جائے گا تو وہ تمہاری بات پر توجہ بھی نہ کرے گا اصلاح کا طریقہ بھی یہ ہے کہ دوسرے دن جاؤ اور باتوں باتوں میں اس کے عقیدے کی اصلاح کر دو۔ واقعی حضرات فقہاء کی وجود بھی امت کے لئے رحمت ہے۔ مسلمانوں کو تکدیر اور وحشت سے بچانے کا کتنا خیال کیا ہے کہ عیادت میں جاہلانہ عقائد کی بھی رعایت کی ہے کہ جس دن میں جہلاء عیادت کو منحوس سمجھتے ہوں اس دن عیادت نہ کرو ورنہ وہ عیادت ایسی ہو گی جیسے ایک بہرہ اپنے دوست کی عیادت کو گیا تھا وہ اس کی صورت ہی دیکھ کر پریشان ہو گیا کہ یہ کمخت کہاں آمرا۔ اپنی سب کہے گا اور میری کچھ نہ سنے گا۔ چنانچہ بہرہ نے مزاج پری کی کہ اب کیا حال ہے۔ مریض نے جھلا کر کہا کہ مر رہا ہوں۔ وہ سمجھایوں کہتا ہے اب افاقت ہے تو آپ فرماتے ہیں الحمد للہ۔ پھر پوچھا کہ آج کل کون کوں سی دوا استعمال میں

ہے۔ مریض نے کہا کہ زہر پی رہا ہوں۔ آپ سمجھے کہ کسی دوا کا نام لیا ہوگا۔ تو فرمایا خدا اسے رگ رگ میں پوسٹ کرے۔ پھر پوچھا کون سے حکیم کا علاج ہے۔ مریض نے کہا ملک الموت کا بہرہ نے جواب دیا کہ خدا ان کے قدم کو مبارک کرے بڑے اچھے طبیب ہیں تو بتائیے ایسی عیادت سے کیا نفع جس سے مریض کو بجائے تسلی کے وحشت ہو۔ اس لئے عیادت کے واسطے وہ لوگ جائیں جن سے مریض کو انس ہوا اور ان کے جانے سے تسلی ہے۔ ایسے لوگوں کی عیادت سے واقعی مریض میں تنخیف ہوتی ہے۔ چنانچہ ایک بار کانپور میں مجھے والد صاحب کا خط ملا کہ میں آج کل ایک ضرورت سے آللہ آباد آیا تھا یہاں مجھ کو بخار ہو گیا ہے۔ میں خط دیکھتے ہی آللہ آباد گیا پس میرے جاتے ہی والد صاحب بالکل اچھے ہو گئے تو عیادت کے لئے صرف ایسے لوگوں کو جانا چاہیے جن سے مریض کو انس ہوا اور دوسرے لوگ جائیں بھی تو وہاں جا کر زیادہ باتیں نہ بنانی چاہیں۔ اس سے مرض کو وحشت ہوتی ہے پس مزاج پری کر کے تھوڑی دری بیٹھیں پھراپنے کا مام میں لگیں۔ مگر آج کل عادت یہ ہے کہ مریض کے پاس گھنٹوں بیٹھتے اور باتیں بناتے ہیں جس سے اس غریب کو تکلیف ہوتی ہے مگر یہ اپنے گمان میں اس پر احسان کر رہے ہیں۔ افسوس غیر مسلموں میں یہ قاعدہ ہے کہ جب کوئی کسی سے ملنے جاتا ہے تو وہ پوچھ لیتا ہے کہ آپ کو کچھ کہنا ہے اگر کہنا ہوا تو فوراً سن لیا اور جو کچھ کہنا نہ ہوا تو فوراً رخصت کر دیتے ہیں مگر ہمارے یہاں کوئی ایسا کرتے تو بخختی آجائے طعن و تشنج ہونے لگے اور اس کا راز یہ ہے کہ ہم لوگوں کو کوئی کام نہیں اس لئے وقت کی بھی قدر نہیں۔

اجتماع تعزیت

الغرض تعزیت میں ان لوگوں کو جانا چاہیے جن سے وارثوں کو تسلی ہو۔ باقی لوگوں کو خط سے تعزیت کرنا چاہیے۔ مگر آج کل قاعدہ یہ ہے کہ جہاں برادری میں کوئی مرا۔ چاروں طرف سے گاڑیاں لے کر برادری والے اس کے یہاں ذہبہ ڈالتے ہیں۔ اس بیچارہ کو ایک غم تو اپنے عزیز کے مرنے کا تھا دوسرا غم ان زندوں کے کھلانے پلانے کا ہوتا ہے۔ پھر گاڑیوں کے گھاس دانے کا الگ تردد۔ یہ بھی کوئی انسانیت ہے ضلع بلند شہر میں بھی یہی رواج تھا کہ چالیسویں کے دن میت کے گھر ساری برادری جمع ہوتی تھی۔ ایک رئیس زادے نے اس کا خوب علاج کیا۔ اس کے والد کا انتقال کے بعد جب موقع پر ساری برادری جمع ہوئی۔ اسے ناگوار ہوا کہ مجھے ایک تو والد کا غم تھا دوسرا غم برادری کے کھلانے پلانے کا سر پڑا۔ اس نے ملامت کے خوف سے عمدہ عمدہ کھانے تو

پکوانے اور سارا انتظام کیا جب کھانا تیار ہو گیا اور برادری کے لوگ کھانے کے واسطے بیٹھے اس وقت رئیس زادہ نے سب کو خطاب کر کے کہا کہ مجھے آپ حضرات سے ایک بات عرض کرنی ہے وہ یہ کہ سب صاحبوں کو معلوم ہے کہ میرے سر پر سے والد صاحب قبلہ کا سایہ اٹھ گیا ہے۔ اور اس کا جتنا رنج و غم بیٹھے کو ہوتا ہے سب جانتے ہیں تو اس حالت میں میری ایک ہمدردی کرنا چاہیے کیا یہی ہمدردی ہے جو آپ لوگ کر رہے ہیں۔ آپ لوگوں کو شرم نہیں آتی کہ میں تو غم میں مبتلا اور آپ پلاو زردہ کھانے کے واسطے تیار۔ بس مجھے جو کہنا تھا کہہ چکا۔ اب اسم اللہ سمجھے۔ لوگوں نے کہا تم نے جوتے تو پہلے ہی کھلادیئے۔ اب کھانا خاک کھاویں۔ یہ کہہ کر سب لوگ دستِ خوان پر سے اٹھ گئے اور دوسرے مکان میں ہو کر ان کی کمیٹی ہوتی کہ واقعی یہ رسم بہت وائیت ہے اس کو توڑنا چاہیے۔ چنانچہ طے ہو گیا کہ میت کے گھر تعزیت کے لئے سب کو جانے کی ضرورت نہیں۔ خاص خاص عزیزوں کو جانا چاہیے اور برادری والے جائیں بھی تو تعزیت کر کے فوراً واپس چلے آئیں۔ وہاں کھانا نہ کھائیں یہ طے کر کے سب چلے اور وہ کھانا غرباء کو کھلایا گیا۔

سالک کے لئے تنبیہ

یہ گفتگو اس پر چلی تھی کہ میں نے کہا تھا کہ شیخ کے پاس ایسے وقت میں جانا چاہیے جس میں تمہارا جانا اس پر گراں نہ ہو بزرگوں کو زیادہ لپٹنے میں یہ بھی خرابی ہے کہ بعض دفعہ ایسی حرکات تم سے صادر ہوں گی جن سے ان کو انقباض ہو گا۔ تھوڑی دیر پاس بیٹھنے میں تو تم اپنی حرکات کی غمہداشت کر سکتے ہو اور ہر وقت پاس رہنے میں اس کی رعایت دشوار ہے اور اہل اللہ میں چونکہ لطافت زیادہ ہوتی ہے اس لئے ان کو بعض ایسی حرکات سے انقباض ہو جاتا ہے۔ جن کو تم معمولی بات سمجھتے ہو۔

حضرت مرزا مظہر جانجناہ رحمۃ اللہ علیہ کے یہاں ایک مرید سال میں دو دفعہ آیا کرتا تھا۔ ایک بار ان سے عرض کیا کہ حضرت مجھے حاضر خدمت ہوتے ہوئے اتنا زمانہ گز رگیا آپ نے مجھ سے کوئی فرماش نہیں فرمائی۔ میرا دل چاہتا ہے کہ آپ کوئی فرماش کریں اور میں اس کو پورا کروں۔ مرزا صاحب نے فرمایا کہ بھائی تم محبت سے مل لیتے ہو۔ بس یہی کافی ہے۔ فرماش کی کیا ضرورت ہے اس نے پھر اصرار کیا تو فرمایا کہ تمہارے اصرار کے بعد میں ایک فرماش کرتا ہوں برا نہ ماننا اس نے کہا حضرت میں تو غلام ہوں میری کیا مجال کہ حضرت کی فرماش سے برآمانوں خصوصاً جب میرے اصرار ہی سے آپ فرمائے ہیں فرمایا بھائی میری تم سے یہ فرماش ہے کہ تم سال میں

دو دفعہ آیا کرتے ہو اب سے ایک دفعہ آیا کرو۔ کیونکہ تم کھاتے بہت ہوتہ مارے کھانے کو دیکھ کر میرے پیٹ میں گڑ بڑ ہونے لگتی ہے پھر جب تک مسہل نہیں لے لیتا اس وقت تک طبیعت درست نہیں ہوتی تو سال میں ایک بار مسہل لینا تو آسان ہے مگر دو دفعہ مشکل ہے۔ کیا ٹھکانا ہے لطافت کا کہ دوسرا کے کو زیادہ کھاتے ہوئے دیکھ کر آپ کے پیٹ میں گڑ بڑ ہونے لگتی تھی۔ چاہے کھانے والے کو خاک بھی اثر نہ ہوتا ہو۔ اسی طرح ایک شخص آپ کی خدمت میں حاضر ہوئے اس وقت ان کے پا جامد میں سلوٹیں ایک طرف کم تھیں ایک طرف زیادہ پڑی ہوئی تھیں۔ مرزا صاحب کی نظر جو سلوٹوں پر پڑی پریشان ہو گئے۔ اتنے تو نازک تھے مگر اسی کے ساتھ آپ کے عدل کی یہ حالت تھی کہ ایک مرید سے آپ نے فرمایا کہ تم اپنے بچوں کو ہمارے پاس نہیں لاتے وہ بیچارہ کچھ بہانے کر دیتا کیونکہ اسے اندیشہ تھا کہ مرزا صاحب بہت نازک مزاج ہیں اور بچے شوخ ہوتے ہیں ایسا نہ ہو کہ ان کی کسی حرکت سے آپ کو تکلیف پہنچے جب آپ نے کافی بار تقاضا کیا تو تین چار دن ٹال کروہ اپنے بچوں کو لائے اور اس عرصہ میں ان کو خوب تعلیم دی کہ اس طرح سرجھ کا کر بیٹھنا یوں ادب کرنا۔ مجلس میں ادھر ادھر نہ دیکھنا۔ بچوں نے اسی طرح کیا کہ سلام کر کے بت کی طرح خاموش بیٹھ گئے۔ نہ نگاہ اوپر اٹھائی نہ کوئی بات کی۔ اب مرزا صاحب ان کو کھولنا چاہتے ہیں تو کھلتے نہیں۔ مرزا صاحب نے مرید سے فرمایا کہ میاں تم آج بھی اپنے بچوں کو نہ لائے اس نے عرض کیا حضرت یہ حاضر تو ہیں۔ فرمایا یہ بچے ہیں یہ تو تمہارے بھی ابا ہیں۔ بچے تو کھلتے ہیں کو دتے ہیں شو خیاں کرتے ہیں کوئی ہماری ٹوپی اتارتا کوئی کمر پر سوار ہوتا بچے تو ایسے ہوتے ہیں۔ اور یہ تو تمہارے بھی ابا بن کے بیٹھ گئے۔ اسوقت معلوم ہوا کہ مرزا صاحب نازک نہیں ہیں بلکہ لطیف المزاج ہیں اور لطافت میں خلاف اعتدال حرکات ناگوار ہوا کرتی ہیں اور بچوں کی شوخی اعتدال کے خلاف نہیں کیونکہ بچپن کا مقضیاء یہی ہے کہ بچہ بچوں کی طرح شوخ ہو۔ باوا دادا کی طرح متین نہ ہو۔ اس لئے یہاں آپ کو شوخی ہی پسند تھی متنانت پسند نہ تھی۔ غرض اہل اللہ میں چونکہ ذکر اللہ سے لطافت بڑھ جاتی ہے اس لئے ان کو لوگوں کی بے ڈھنگی حرکت سے انقباض ہوتا ہے اور جب شیخ کو انقباض ہو گا تو اس کا قلب تم سے مکدر ہو جائے گا اور شیخ کی مثال پر نالہ جیسی ہے اگر پر نالہ میں گارا کچڑ بھر دو گے تو پانی بھی گدلا آئے گا اسی طرح جب تم شیخ کو مکدر کر دو گے تو فیض بھی مکدر ہو کر آئے گا۔ اس لئے اپنے شیخ کو بھی زیادہ نہ لپٹنا چاہیے۔

ایک ضرر شیخ کو زیادہ لپٹنے سے یہ ہوتا ہے کہ تم نے بزرگوں کے قصے دیکھے تھے کہ فلاں بزرگ رات میں سور کعینیں پڑھتے اور اشراق کی اتنی رکعتیں پڑھتے تھے۔ اور دن رات میں اتنا ذکر کرتے تھے۔ زیادہ اخلاق اس سے تم نے اپنے شیخ کو ویسانہ پایا تو اب تم شیخ سے ضعیف الاعتقاد ہو گئے۔ حالانکہ تم کو اپنے شیخ کے سامنے کسی کی طرف التفات بھی نہ کرنا چاہیے تھا۔

عظمت شیخ

حضرت مولانا گنگوہی رحمۃ اللہ علیہ فرماتے تھے کہ اگر کسی مجلس میں جنید و شبیلی ہوں اور حاجی صاحب بھی ہوں تو ہم تو جنید و شبیلی کی طرف آنکھ اٹھا کر بھی نہ دیکھیں۔ بس حاجی صاحب ہی کی طرف اپنی نگاہ رکھیں۔ ہاں حاجی صاحب کا جی چاہے وہ ان کی طرف دیکھیں ہم تو کسی کی طرف بھی نہ دیکھیں گے۔ سبحان اللہ یہ حضرات ہیں شیخ کی قدر جانے والے۔

جب میں مکہ معتمدہ گیا تو حاجی صاحب کی مجلس کے سوا میں کہیں نہ جاتا تھا۔ اس وقت خلیل پاشا بہت بڑے بزرگ وہاں موجود تھے۔ حاجی صاحب بھی ان کی تعریف فرماتے تھے۔ مگر میں بھی ان کی خدمت میں نہیں گیا۔ ایک دفعہ خواب میں دیکھا کہ ایک بزرگ مجھ سے کہہ رہے ہیں کہ تم خلیل پاشا سے ملنے نہیں گئے۔ میں نے کہا کہ شیوخ طرق ہیں اور طرق کی مثال ایسی ہے جیسے کراچی اور بمبئی ملکہ پہنچنے کے لئے۔ تو اب جو شخص کراچی بندر سے سوار ہو اس کو بمبئی کے بندر پر آنے کی کیا ضرورت ہے اور جو بمبئی کے بندر سے سوار ہونا کافی ہے۔ اسی طرح مقصود وصول الی اللہ ہے اس کے لئے ایک شیخ کی صحبت کافی ہے۔ دنیا بھر کے شیوخ کے پاس جانے کی کیا ضرورت ہے۔ میرے اس جواب پر وہ بزرگ خاموش ہو گئے۔

تو جس طرح اپنے شیخ کے ہوتے ہوئے دوسرے شیوخ اخیار کی طرف التفات خلاف ادب ہے اسی طرح شیوخ اموات کی طرف التفات بھی مضر ہے۔ اور اپنے شیخ کے حالات کو ان کے حالات سے موازنہ کرنا تو بہت ہی حماقت ہے مگر کثرت اخلاق اس میں بعض لوگ اپنے شیخ کے اعمال کو پہلے بزرگوں کے اعمال سے موازنہ کرنے لگتے ہیں۔ یہ طالب کے لئے بہت مضر ہے۔

آداب صحبت

بزرگوں کی صحبت کے آداب سلاطین کی صحبت سے بھی زیادہ ہیں۔ کیونکہ سلاطین تو اپنی سلطنت کے بقاء کے لئے بعض دفعہ اہل دربار کی رعایت بھی کرتے ہیں کہ مبادات یہ ہم سے برگشناہ ہو کر کسی دوسرے کو بادشاہ نہ بنالیں۔ نیز سلاطین میں بزرگوں کے برابر لطافت بھی نہیں ہوتی۔ اس لئے ان کو اہل دربار کی بعض حرکتوں پر اتفاقات بھی نہیں ہوتا۔ اور اہل اللہ کو نہ کسی کا خوف ہے بجز خدا کے نہ کسی کا ان پر دباؤ ہے اور لطافت ان میں بہت ہوتی ہے۔ اس لئے ان کی صحبت کے آداب بہت سخت ہیں جو ان آداب کی رعایت نہ کر سکے اس کو بزرگوں کے زیادہ اخلاق سے منع کیا جائے گا۔ اور جب بزرگوں سے زیادہ اخلاق کرنا بھی مضر ہوتا ہے تو اشرار سے اخلاق تو کیوں مضر نہ ہوگا۔ بس سالک کو اکثر اوقات عزلت میں رہنا چاہیے۔ ہاں جس شخص کی صحبت میں دین ہی دین ہو۔ صلاح ہی صلاح ہو فساد کا بالکل اندر یہ نہ ہو اس سے ملنے کا مفائد نہیں۔ بلکہ ایسی جلوٹ خلوٹ سے بہتر ہے اور جس کے اخلاق میں فساد کا کچھ بھی اندر یہ نہ ہو اس سے نہ ملے حتیٰ کہ اگر اپنے شیخ کی مجلس میں بھی غیبت ہونے لگے فوراً انہوں جاؤ جیسے بارش عمدہ چیز ہے اور اس میں نہانا مفید بھی ہے مگر اولے پڑنے لگیں تو بھاگنا ہی چاہیے۔ اسی طرح شیخ کی باتیں بارش کے مشابہ ہیں اور غیبت وغیرہ اولے کے مشابہ ہے۔ جب تک بارش ہی بارش ہو جئے رہو اور جب اولے پڑنے لگیں تو بھاگو۔

محاسن اعتکاف

جب آپ کو کثرت اخلاق کے مفاسد اور قلت اخلاق کے منافع معلوم ہو چکے تواب سنئے کہ شریعت نے قلت اخلاق کی کیا صورت تجویز کی ہے۔ شریعت نے قلت اخلاق کی صورت اعتکاف تجویز کی ہے اور رمضان میں اس کا خاص اہتمام کیا گیا ہے چنانچہ عشرہ آخر میں اعتکاف کرناسنت مؤکدہ علی الکفار یہ ہے اس لئے رمضان سے اس کو بھی خاص تعلق ہے۔ بہر حال تقلیل اخلاق کی یہ ایسی صورت ہے کہ کوئی صاحب ریاضت اس کی نظیر نہیں دکھلا سکتا۔ اعتکاف میں نہ وہ غواہیں ہیں جو خلوٹ محسنه میں ہیں نہ وہ غواہیں ہیں جو اخلاق اصراف میں ہیں۔ کیونکہ مختلف خلوٹ میں بھی ہے اور جلوٹ میں بھی۔ یہ ریاضت خلوٹ و جلوٹ دونوں کو جامع ہے ایسی ریاضت جو دونوں کو جامع ہو کسی صاحب ریاضت کے خواب میں بھی نہ آئی ہوگی۔

اہل اخلاق نے عزلت میں ایک خرابی یہ بتائی تھی کہ اس سے تعلیم و تعلم کا باب مسدود ہوتا ہے تو یہ خرابی اعتکاف میں نہیں۔ کیونکہ مختلف کو تعلیم و تعلم سے منع نہیں کیا گیا اور چونکہ اعتکاف مسجد میں ہوتا ہے جہاں اہل علم آتے رہتے ہیں اس لئے مختلف کو تعلیم و تعلم میں کوئی وقت بھی نہیں ہو سکتی۔ ایک خرابی یہ بتائی تھی کہ عزلت میں جماعت کے ثواب سے محروم ہو جاتا ہے اعتکاف اس سے بھی منزہ ہے کیونکہ اعتکاف کے لئے مسجد جماعت شرط ہے۔ مختلف سے زیادہ تو جماعت کا ثواب کسی کو مل ہی نہیں سکتا۔ وہ تو ہر نماز میں تکبیر اولیٰ کو پاتا ہے اور ہر وقت جماعت کے انتظار میں رہتا ہے۔ اور انتظار جماعت کا ثواب بھی جماعت کے برابر ہے۔

ایک خرابی یہ بتائی تھی کہ عزلت میں بزرگوں کے فیض سے محروم ہو جاتا ہے۔ اعتکاف اس سے بھی منزہ ہے کیونکہ یہ شخص پانچوں وقت نمازوں سے ملتا ہے جن میں بعض اولیاء بھی ہوتے ہیں۔ ایک خرابی یہ بتائی تھی کہ عزلت میں صرف اپنے اعمال پیش نظر ہوتے ہیں جس سے عجب و کبر کا اندیشہ ہے۔ اور اخلاق میں اپنے سے افضل کے اعمال پر نظر پڑتی ہے تو تواضع پیدا ہوتی ہے۔ اعتکاف میں یہ غاہلہ بھی نہیں کیونکہ مسجد میں بہت لوگ نماز کے لئے آتے ہیں جن میں بعضے بہت عبادت کرنے والے ہوتے ہیں مختلف کی نظر ان کے اعمال پر بھی پڑتی ہے تو کبر و عجب پیدا نہیں ہو سکتا۔

ایک خرابی یہ بتائی تھی کہ عزلت سے شہرت ہو جاتی ہے اعتکاف میں یہ بات بھی نہیں کیونکہ مختلف کی پہاڑ کی کھو میں بیٹھتا۔ جس سے شہرت ہو بلکہ بستی کی مسجد میں بیٹھتا ہے جہاں سب سے ملاقات بھی ہوتی رہتی ہے اور اس کو عرفًا گوشہ نشینی اور عزلت گز نی نہیں شمار کیا جاتا۔ اس لئے مختلف کی شہرت بھی نہیں ہوتی۔ ہر سال بیسوں اعتکاف کرتے ہیں کوئی بھی بزرگ مشہور نہیں ہوتا۔ اسی طرح اعتکاف میں وہ غوال بھی نہیں جو اخلاق اصرف میں تھے۔

اخلاق میں ایک مضرت یہ تھی کہ اس میں اشرار کی صحبت بھی بعض دفعہ ہوتی ہے اور اشرار کی صحبت سے دین کا ضرر ہوتا ہے سو مختلف اس سے محفوظ ہے کیونکہ اشرار مسجد میں آتے ہی نہیں۔ مسجد میں نمازی آتے ہیں اور نمازی اکثر نیک ہوتے ہیں اور اگر بعضے بد بھی ہوں تو نماز کے وقت وہ نیک ہی بن جاتے ہیں اس لئے ان کی صحبت مضر نہیں ہوتی۔ پھر وہ صحبت طویل نہیں ہوتی ایسے لوگ مسجد میں نماز کے بعد ٹھہر تے ہی نہیں تو صرف نماز کے وقت میں تھوڑی دیر کی صحبت ہوتی ہے اور اس میں بھی اشرار سر سے خالی اور نیک کام میں مشغول ہوتے ہیں۔

ایک مفسدہ یہ بتلایا گیا تھا کہ اختلاط میں وقت بہت ضائع ہوتا ہے با توں میں وقت بر باد ہوتا ہے۔ مختلف اس سے بھی محفوظ ہے کیونکہ اس کے پاس باتیں کرنے والے آتے ہی نہیں مسجد میں نماز سے فراغت کے بعد ٹھہرتا کون ہے جو مختلف سے باتیں کرے۔ دوست احباب بھی گھر پر ہی آتے ہیں مسجد میں کوئی نہیں آتا۔ اس لئے مختلف کو باتیں بنانے کا موقع نہیں ملتا۔ اور کثرت کلام کے غوال سے وہ محفوظ رہتا ہے اور ذکر و فکر و تلاوت نماز کے لئے اس کو بہت وقت ملتا ہے۔

ایک مفسدہ اختلاط میں یہ بتلایا گیا ہے کہ اس میں نگاہ کی حفاظت نہیں ہوتی مختلف اس سے بھی محفوظ ہے اس کے پاس نامحرم عورت کوئی نہیں آتی۔ اور مسجد میں امارد بھی کم آتے ہیں اور جو آتے ہیں وہ نماز کے بعد بھاگ جاتے ہیں۔ غرض مختلف سے ایسا اختلاط کسی کا نہیں ہوتا جو اس کا وقت ضائع ہو یا دوستی اور دشمنی پیدا ہو اور مزا یہ ہے کہ مختلف سے نماز کے وقت سب ملنے آتے ہیں یہ کسی سے ملنے نہیں جاتا اور ویسے بھی کسی کو اس سے ملا ہو تو خود ہی آئے گا یہ کہیں نہیں جاتا۔ تو خوب آزاد رہتا ہے اور اس کی آزادی کی یہ حالت ہوتی ہے۔

نہ برا شتر سوارم نہ چوا شتر زیر بارم
نہ خداوند رعیت نہ غلام شہر یارم
ترجمہ: نہ میں اونٹ پر سوار ہوں نہ اونٹ طرح زیر بار ہوں نہ رعیت کا آقا ہوں اور نہ کسی آقا کا غلام۔

فضیلت اعتکاف

غرض اعتکاف ایسی عجیب ریاضت ہے کہ خلوت و جلوت دونوں کے منافع اس میں موجود ہیں اور غوال سے دونوں کے مبراہے۔ اس لئے شریعت میں اعتکاف کی بہت فضیلت بیان کی گئی ہے اور اس کی ترغیب دی گئی ہے چنانچہ حدیث شریف میں ہے۔

(هوای المعتکف) يعتکف الذنوب و يجزى له من الحسنات كعامل الحسنات كلها رواه ابن ماجه (لم اجد الحديث في "موسوعة اطراف الحديث النبوى شريف") کہ مختلف گناہوں سے الگ رہتا ہے اس پر بظاہر ایک اشکال وارد ہوتا ہے وہ یہ کہ اگر کوئی شخص اعتکاف نہ کرے اور ویسے ہی گھر کو بند کر کے خلوت اختیار کرے وہ بھی گناہوں سے فتح سکتا ہے پھر اعتکاف کی اس میں کیا خصوصیت ہے اور اگر خصوصیت نہیں تو اس حکم کو بعنوان مختلف بیان کرنا صحیح نہ ہو گا کیونکہ بقاعدہ بلا غلت منداہیہ مشتق میں مادہ اشتراق علت حکم ہوا کرتا ہے پس مطلب یہ ہوا کہ کف عن الذنوب کی علت اعتکاف ہے اور یہ مطلب بدون خصوصیت کے

صحیح نہیں ہو سکتا۔ جواب یہ ہے کہ گناہوں کے ترک کرنے کی دو قسمیں ہیں اور ہر ایک کا جدا جدرا حکم سوا ایک ترک تواصیلی ہے یعنی گناہ کا عدم اصلی کے ساتھ منعدم ہونا اور ایک وہ ترک ہے جو عزم کے ساتھ ہو یعنی ترک کو قصد کے ساتھ متعلق کیا۔ سو اول قسم ہوتا کوئی ثواب نہیں ملتا اس لئے کہ ثواب اعتقاد قصد پر ہے دوسرے ایسے ترک تو غیر متناہی ہیں تو چاہیے ہر آن میں غیر متناہی اجر ملا کرے اور اس کا کوئی قائل نہیں اس کا انتظام خلاف اجماع ہے اور دوسری قسم پر ثواب ہوتا ہے یعنی کسی معصیت کی طرف التفات ہوا اور اس سے اپنے کوروک لیا اس پر ثواب ملتا ہے یہ قاعدہ تو عام ہے۔

خصوصیات اعتکاف

اب سمجھو کہ اعتکاف میں یہ تخصیص ہے کہ مختلف کو تمام ترک پر ثواب ملتا ہے گو وہ اس کے ذہن میں بھی نہ ہوں اور ان سے ان کے ترک کا قصد بھی نہ کیا ہو۔ بس یہ خصوصیت ہے اعتکاف میں جو مطلق خلوت میں نہیں جس کی وجہ سے حضور نے فرمایا ہو (ای المعتکف) یعنی معتکف الذنوب اور اس کی تائید اس سے ہوتی ہے کہ اس کے بعد حضور کا ارشاد ہے ویجزی لہ من الحسنات کعامل الحسنات کلہا یعنی جن حسنات پر یہ قادر تھا اور اعتکاف کی وجہ سے نہیں کر سکتا گو اس نے ان کی نیت بھی نہ کی ہوان سب کا ثواب اس کے نامہ اعمال میں لکھا جاتا ہے (اور ولیل اس عموم کی الحسنات کلہا کا عموم ہے) پس جب مختلف کے لئے تمام حسنات کا ثواب لکھا جاتا ہے تو اس سے پہلے جملہ کا مطلب یہ معلوم ہوتا ہے کہ تمام گناہوں سے بچنے کا ثواب بھی لکھا جاتا ہے گو اس نے ان سے بچنے کی نیت کی ہو یانہ کی ہو۔ اور یہاں سے معلوم ہو گیا کہ اہل اختلاط نے جو عزلت میں یہ خرابی بیان کی تھی کہ اس کی وجہ سے آدمی خدمت خلق کے ثواب سے محروم ہو جاتا ہے اعتکاف اس سے بھی بری ہے کیونکہ اس میں تمام طاعات کا جن پر مختلف قادر تھا مگر اعتکاف کی وجہ سے نہ کر سکا ثواب ملتا ہے پس مطلق خلوت اعتکاف کے برابر نہیں ہے گو گناہوں سے بچنا اس میں بھی ممکن ہے اور اس کی وجہ غالباً یہ ہے کہ اعتکاف میں عبدیت زیادہ ہے کہ لوگ کمانے کھانے اور سیر و تفریح میں مشغول ہیں اور معتکف اپنے آقا کے دروازہ پر پڑا ہے اور زبان حال سے یوں کہہ رہا ہے۔

خر و غریب است و گدا افتادہ در کوئے شما شاید کہ از بہر خدا سوئے غریبیاں بگری
اگر معتکفین اس شعر کے مضمون کو مستحضر کھیں تو اعتکاف میں ان کو ایک خاص کیفیت حاصل

ہوگی بلکہ گاہے گا ہے اس شعر کو پڑھ لیا کریں تو اور اچھا ہے۔

غرض شریعت نے جو مجاہدہ بھی تجویز کیا ہے وہ نہایت عجیب ہے کہ منافع مجاہدہ کے اس میں سب مجتمع ہیں بلکہ مع شی زائد اور غالباً کچھ نہیں۔ محمد اللہ اب چاروں مجاہدات کا بیان ختم ہو گیا اور معلوم ہو گیا کہ رمضان میں مجاہدات اربعہ کی ایسی عجیب طرز سے رعایت کی گئی ہے کہ کسی صاحب ریاضت نے آج تک ایسی رعایت نہیں کی اب دعا کیجئے کہ حق تعالیٰ بقیہ ایام میں ہم کو عمل کی توفیق دیں اور اگر روزہ و ذکر و تلاوت قرآن و تراویح وغیرہ میں ہم سے کچھ کوتا، ہی ہو گئی ہو تو حق تعالیٰ بقیہ ایام میں اس کی تلافی کی بہت عطا فرمائیں۔ ابھی ایک رات اور باقی ہے جس میں شب قدر کا احتمال ہے کیونکہ شب قدر بعض قول پر رمضان کی تیسویں شب میں بھی ہوتی ہے۔

اہتمام شب قدر

اور اگر شب قدر نہ بھی ہوت بھی رمضان کی رات تو ہے۔ اور رمضان کی ہر رات قابل قدر ہے اور اگر چاند بھی ہو جاوے تو شب عید تو ہے جس کے احیاء کو فقهاء نے مستحب فرمایا ہے کماں الدر المختار۔ بلکہ رمضان اور عید کی کیا خصوصیت ہے۔ رات تو ہر اک ہی قابل قدر ہے کسی نے خوب کہا ہے۔

اے خواجہ چہ پرسی زشب قدر نشانی ہر شب شب قدر است اگر قدر بدانی
اس لئے اس رات میں جا گنا چاہیے اور اگر کسی کو خود جا گنانہ آتا ہو تو کم از کم جا گنے والوں کے پاس ہی آپڑے ان کی حالت دیکھ کر چکھی ہو جائے گی پھر خود بھی جا گنا آسان ہو جائے گا۔
اسی لئے مولانا نے اس جماعت کی مجاورت ہی کا مشورہ دیا ہے فرماتے ہیں۔

حوالہ را بگذار امشب ای پسر یک شے در تونے بے خواب اگزے
(اے لڑکے آج کی رات نہ سو۔ ایک رات نہ سو نے والوں کے کوچہ میں بر کرتے)

كما في النبوى و قيل تختص باو تار العشر و قيل باشفاعها كما في حديث أبي سعيد ^{اه}
والحديث رواه مسلم وفيه فالتمسو ها من العشر الا واخر من رمضان التمسوها في التاسعة
والسابعة والخامسة قال قلت يا ابا سعيد انكم اعلم بالعدد ومناقال اجل نحن احق بذلك
منكم قال قلت ما التاسعة والسابعة والخامسة قال اذا مضت واحدة وعشرون فالق تليها
لنتين وعشرين وهي التاسعة فإذا مضى ثلث وعشرون فالق تليها السابعة فإذا مضى خمس
وعشرون فالق تليها الخامسة الحديث قلت و كذلك اذا مضى سبع وعشرون فالق تليها الثالثة
و اذا مضى تسع وعشرون فالق تليها هي الاولى فهذا تسع ليال والله اعلم ^(۱۲ منه)

جن لوگوں کو تہجد کی عادت نہ ہو وہ چند روز خانقاہ میں آ کر رہیں۔ ان شاء اللہ بہت جلد عادت ہو جائے گی ایک بات قابل تنبیہ یہ ہے کہ شب قدر میں تمام رات جا گنا لازم نہیں بعض لوگ یوں سمجھتے ہیں کہ شب قدر میں تمام رات جا گنا ضروری ہے جبھی اس کی فضیلت حاصل ہوتی ہے اور کہتے ہیں کہ شب قدر ایک خاص وقت کا نام ہے جس میں تجھلی ہوتی ہے یہ صحیح نہیں بلکہ تمام رات کا ہر حصہ شب قدر ہے چنانچہ قرآن میں ہے ﴿فَإِنَّ اللَّهَ لَا يُحِبُّ الظُّلَمَ﴾ اور یہ جو حدیث میں آتا ہے - من حرمها فقد حرم الخیر كلہ (لم اجد الحديث في "موسوعة اطراف الحديث النبوی شریف") وہ بھی ہماری ہی دلیل ہے کیونکہ محروم ہونا یہ ہے کہ کچھ نہ ملے اور اگر کچھ مل جائے تو وہ محروم نہیں جیسے سائل کو ایک روپیہ یا ایک پیسہ ہی مل جائے تو اس کو محروم نہیں کہہ سکتے پس اگر کوئی شخص تمام رات نہ جا گے بلکہ سحری ہی میں اٹھ کر صبح سے پہلے دور کعت نماز پڑھ لے اس نے بھی شب قدر کی فضیلت حاصل کر لی محروم نہیں ہوا چنانچہ شامی نے امداد سے ایک قول یہ بھی نقل کیا ہے - وقيل بساعۃ منه (باب) السنن والنوافل اور جو ہمت کر کے زیادہ جا گے بیشک اس کو زیادہ فضیلت حاصل ہو گی لیکن احیاء لیل کے لئے تمام رات جا گنا ضروری نہیں بلکہ بعض کو تو ساری رات جا گنا منوع ہے جن کو اس سے اپنے بیمار ہونے کا اندیشہ ہو حضرت حاجی صاحب رحمۃ اللہ علیہ کے پاس جو طالبین جمع ہوئے تھے وہ سب کے سب دو بجے رات کو جاتے تھے مولانا محمد یعقوب صاحب رحمۃ اللہ علیہ بھی دو بجے اٹھنا چاہتے تو حاجی صاحب ان سے فرماتے کہ ابھی بہت رات ہے سور ہو۔ بس مولانا صبح کے قریب اٹھتے تھے کیونکہ بوجہ نازک مزاجی کے مولانا کو زیادہ جا گنا مضر تھا اس لئے حاجی صاحب دو بجے اٹھنے سے ان کو منع فرماتے اور ایسے ہی موقع پر حضرت حاجی صاحب یہ شعر پڑھ دیتے تھے

بس ہے اپنا ایک بھی نالہ اگر پہنچے وہاں گرچہ کرتے ہیں بہت سے نالہ و فریاد ہم یہ شعر حاجی صاحب ہی کا ہے حاجی صاحب رحمۃ اللہ علیہ کا ارشاد ہے کہ زیادہ محنت کرنے سے کچھ نہیں ہوتا بلکہ قاعدہ کے ساتھ کام کرنے سے نفع ہوتا ہے ایک شخص دو بجے سے جاگ کر ذکر میں مشغول ہو گیا مگر سر میں درد ہے کام میں جی نہیں لگتا یا نیند کے جھوٹے آر ہے ہیں یہ مفید نہیں اس شخص کو تمین بجے اٹھنا چاہیے۔ جب نیند خوب بھر جائے۔ اب جو یہ کام میں لگے گا دماغ تازہ ہو گا۔ توجہ بھی خوب ہو گی۔ اس سے نفع ہو گا شب قدر کے متعلق یہ ضروری مضمون تھا اس لئے بیان کر دیا۔ اب میں ختم

کرتا ہوں اور اس بیان کا نام تقلیل الاختلاط میں الاسم فی صورۃ الاعتكاف فی خیر مقام تجویز کرتا ہوں۔ اور خیر مقام سے مراد مسجد ہے جیسے یہ وعظ لمبا ہے ایسے ہی اس کا نام بھی لمبا ہو گیا اور مجموعہ مواعظ اربعہ کا نام ابواب المجاہدہ رکھتا ہوں چونکہ یہ چاروں وعظ ایک ہی آیت کے متعلق ہیں اور ان میں مضمون بھی ایک ہی بیان ہوا ہے یعنی مجاہدہ کا اس لئے جو صاحب ان کو طبع کریں وہ سب کو سیکھا طبع کریں۔ متفرقہ طبع نہ کریں کہ اس سے مضمون میں تشتت ہو جاوے گا اس سے پہلے بھی رمضان کے متعلق چند مواعظ سیکھا ہی طبع ہوئے ہیں جن کا لقب مفت اختر ہے چونکہ یہ وعظ چار ہیں اس لئے ان کا لقب عناصر اربعہ مناسب ہے کیونکہ ان میں مجاہدہ کے چار ارکان بیان ہوئے ہیں اور لغت میں ارکان و عناصر ہم معنی ہیں۔

اب دعا کیجئے کہ حق تعالیٰ فہم سلیم عطا فرمائے اور عمل کی توفیق دے آمین۔

وَصَلَى اللَّهُ تَعَالَى وَسَلَمَ عَلَى خَيْرِ خَلْقِهِ
سَيِّدِنَا مُحَمَّدٌ وَ عَلَىٰ أَلَّهِ وَاصْحَابِهِ اجمعِينَ
وَآخِرُ دُعَوَاتِنَا إِنَّ الْحَمْدَ لِلَّهِ رَبِّ الْعَالَمِينَ
وَالْحَمْدُ لِلَّهِ الَّذِي بِنِعْمَتِهِ وَجْلَالِتِهِ تَعَمَّلُ الصَّالِحَاتُ.

وعظ مسمى به

الترہذیب

(۲)

۱۳رمضان المبارک ۱۳۳۲ھ کو جامع مسجد تھانہ
بھون ساڑھے ۳ گھنٹے فضائل اعتکاف اور اس کی
حکمتوں کے بارے میں بیٹھ کر بیان فرمایا
مولانا محمد عبداللہ صاحب گنگوہی نے قلمبند فرمایا۔

بِسْمِ اللَّهِ الرَّحْمَنِ الرَّحِيمِ

خطبه ما ثورہ

الحمد لله نحمدُه و نستعينُه، و نستغفُرُه و نؤمنُ بِه و نتوكلُ عَلَيْهِ
و نعوذ بالله من شرور انفسنا و من سيئات اعمالنا من يهدِه الله
فلا مُضل له و من يضلله فلا هادى له و نشهد ان لا إله الا الله
و حده لا شريك له، و نشهد ان سيدنا و مولانا محمد أَعْبُدُه، و
رسوله و صلى الله عليه و على آله واصحابه وبارك وسلَّمَ
اما بعد..... فاعوذ بالله من الشيطان الرحيم .

بِسْمِ اللَّهِ الرَّحْمَنِ الرَّحِيمِ

وَلَاذْعَزَّرْلَتُمُوهُمْ وَمَا يَعْبُدُونَ إِلَّا إِنَّهُ فَأَوْأَ إِلَى النَّكَهَنِ يَنْشُرُ لَكُمْ
رَبُّكُمْ مَنْ رَحْمَتْهُ وَيُهْنِئُ لَكُمْ قِنْ أَمْرِكُمْ مِرْفَقًا○ (الكهف: ۱۶)

(اور جب تم ان لوگوں سے الگ ہو گئے اور ان کے معبدوں سے بھی سوائے اللہ کے تو تم غار میں چل کر پناہ لوم پر تمہارا رب اپنی رحمت پھیلادے گا اور تمہارے لئے اسی کام میں کامیابی کا سامان درست کر دے گا)

تمہید

میں نے اس سے پہلے تین جمیع میں مبسوط طور سے بیان کیا تھا کہ اللہ تعالیٰ نے بعض حکم و مصالح کے لئے اس ماہ مبارک میں روزہ اور قیام لیل یہ دو عبادتیں مشروع فرمائی ہیں اور ان حکم و مصالح کو بھی مختصرًا بیان کیا تھا اور یہ بات بھی بتائی تھی کہ حقیقت ان عبادات کی مجاہدہ اور بعض

امراض باطنیہ کا معالجہ ہے کہ جس میں بعض امراض کے معالجہ میں قیام لیل کو داخل ہے اور بعض میں روزہ کو داخل ہے اور یہ بھی بتایا تھا کہ وہ حکم و مصالح جب مرتب ہوتے ہیں کہ جب حقوق ان کے ادا کئے جاویں اور ان حقوق کو بھی بیان کیا تھا اور تمہید میں یہ بھی بیان کیا تھا کہ ان مجاہدات کی تکمیل کے لئے اور ان پر آثار مرتب ہونے کے لئے اکثر عادتاً ضرورت ہوتی ہے ایک خاص طریق کی اور وہ طریق خلوت ہے اور یہ بھی بیان کیا تھا کہ وہ آثار کیونکر مرتب ہوتے ہیں اور یہ بھی کہ اس خلوت کا طریقہ اور دستور العمل بھی شریعت نے مقرر فرمایا ہے۔ جس کا لقب اصلاح شریعت میں اعتکاف ہے۔ اعتکاف کے سوا اور سب مضا میں مفصلًا بیان ہو چکے ہیں اب مناسب معلوم ہوتا ہے کہ اس مکمل مجاہدات کو جس کا لقب اعتکاف ہے مفصلًا بیان کر دیا جائے اور ہر چند کہ ترتیب کا مقتضی یہ تھا کہ یہ مضمون اس جمعہ سے پہلے بیان کیا جاتا اس لئے کہ اعتکاف مسنون کا وقت ۲۰ تاریخ کی شام سے ہے اور آج ۲۱ ہے۔ لیکن اب بھی غیر مناسب نہیں ہے اس لئے کہ ابھی صرف ایک ہی شب گزری ہے جنہوں نے اعتکاف شروع کر دیا ہے ان کو تو عدم تقدم بیان کا ظاہر ہے کہ مضر نہیں۔ باقی رہی یہ بات کہ آیا کہ مفید بھی ہے سواسِ حیثیت سے ان کو یہ مضمون مفید بھی ہے کہ انہوں نے یہ اعتکاف شروع کر دیا ہے لیکن اس کی حقیقت سے آگاہی نہیں اس کو سن کر اس کی حقیقت منکشف ہو کر زیادتی بصیرت حاصل ہو گی اور اس سے زیادہ خلوص ہو گا۔

مدارک ماقات

اور جنہوں نے اعتکاف نہیں کیا ان کو البتہ عدم تقدم کے مضر ہونے کا احتمال ہے لیکن مضر اس لئے نہیں کہ ان کو اگر دس دن نہیں ملے تو ایک دن کم تول ملتا ہے بلکہ اگر حق تعالیٰ کے یہاں اگر مقبول ہو جائے تو ایک دن بھی کافی ہے۔ ہمارے حضرت حاجی صاحب رحمۃ اللہ علیہ فرماتے ہیں۔ بس ہے اپنا ایک بھی نالہ اگر پہنچ وہاں گرچہ کرتے ہیں بہت سے نالہ و فریاد ہم نیز ایک مدارک اس کا یوں ہو سکتا ہے کہ کوئی عبادت غیر فریضہ اگر فوت ہو جائے اور اس پر قلق اور افسوس ہو تو حق تعالیٰ اس پر بھی اتنا ہی ثواب عطا فرمادیتے ہیں کہ جس قدر اس عبادت کے کرنے سے ملتا ہے۔ بلکہ بعض بزرگوں سے تو بعضی با وقت عبادتوں کی نسبت ایسے قصے منقول ہیں کہ انہوں نے دوسروں کے تاسف اور حسرت کو اپنی عبادت پر ترجیح دی ہے۔ حضرت ابراہیم بن ادھم رحمۃ اللہ علیہ نماز سے فارغ ہو کر مسجد سے نکل رہے تھے ایک شخص ملا اور اس نے پوچھا کہ

جماعت ہو چکی حضرت ابراہیمؑ نے فرمایا کہ ہو چکی۔ اس نے ایک آہ سرد چینگی۔ حضرت ابراہیمؑ نے فرمایا کہ تم اپنی آہ مجھ کو دیدوا اور میری جماعت کا اجرتم لے لو۔ وہ شخص عارف تھا جیسا عنقریب اس کے جواب سے معلوم ہو گا۔ لیکن حضرت ابراہیم بن ادھمؑ نے باوجود اس کے بڑے عارف کامل تھے اس شخص کو پہچانا نہیں اور یہ نہ پہچانا کوئی عجیب بات نہیں اگرچہ مشہور تو یہ ہے کہ ولی راوی می شناسد (ولی کو ولی پہچانتا ہے) مگر یہ کلیتہ صحیح نہیں ہاں ولی رانبی می شناسد (ولی کو نبی پہچانتا ہے) یہ صحیح ہے اور وجہ اس کی یہ ہے کہ نسبتیں مختلف ہوتی ہیں ہر ایک ولی کی نسبت کارنگ جدا ہوتا ہے۔

اس پر ایک اور حکایت یاد آگئی۔ حضرت خضر علیہ السلام فرماتے ہیں کہ میں یہ سمجھتا تھا کہ میں سب اولیاء اللہ کو پہچانتا ہوں لیکن ایک مرتبہ ایک مجمع تھا وہاں حدیثوں کا تذکرہ ہو رہا تھا۔ اور وہاں ایک شخص علیحدہ نماز پڑھتا تھا میں نے اس سے کہا کہ بھائی تم اس مجمع میں کیوں شریک نہیں ہوتے وہ شخص صاحب حال تھے انہوں نے جو جواب دیا گو وہ بظاہر قواعد شرعیہ پر منطبق نہیں ہوتا مگر واقع میں خلاف نہیں جواب یہ دیا کہ بتلاویہ لوگ کس سے روایت حدیث کی بیان کرتے ہیں۔ حضرت خضر علیہ السلام نے فرمایا کہ سفیان اور اوزاعی وغیرہما سے کہا کہ جو خود اللہ تعالیٰ سے حدیث بیان کرے اس کو کیا ضرورت ہے کہ سفیان اور اوزاعی سے بیان کرے۔ خضر علیہ السلام نے فرمایا کہ اس کی دلیل کیا ہے کہ تم ایسے ہو کہا کہ دلیل اس کی یہ ہے کہ تم کو پہچانتا ہوں اور تم مجھ کو نہیں پہچانتے تم خضر ہو اور تم تو بتلاو میں کون ہوں۔ خضر علیہ السلام فرماتے ہیں کہ اس روز مجھ کو معلوم ہوا کہ بعض اہل ولایت کو میں بھی نہیں پہچانتا۔ صحیح ہے۔ اولیائی تحت قبانی لا یعرفهم سوانی (اولیاء اللہ میری چادر تلتے ہیں ان کو میرے سوا کوئی نہیں پہچانتا) ایسے حضرات سے ارشاد اور تلقین بھی بہت کم ہوتا ہے مگر ان کو اس کی کچھ پرواہ نہیں ہوتی کہ ہم سے کسی کو نفع نہیں۔ حضرت احمد جام‘ اسی مضمون کو بیان فرماتے ہیں۔

احمد تو عاشقی بمشیخت تراچہ کار دیوانہ باش سلسلہ شد شد نشد نشد
ترجمہ: اسے احمد تو عاشق ہے تجھے پیری مریدی سے کیا کام ہے دیوانہ رہ۔ سلسلہ ہوا ہوئہ ہوانہ ہوا۔
اور اس خواب کا واقع میں خلاف قواعد نہ ہونا اس طرح سے ہے کہ وہ حدیثیں مضامین ضروریہ کی نہ ہوں گی یا ان کو پہلے سے معلوم ہوں گی اور جس حالت میں وہ مشغول تھے وہ بحکم وقت ضروری ہو گا۔ اس ضروری کو حدیث من اللہ سے تعبیر فرمائیں جو اس طرح سے ہے کہ وہ حدیثیں مضامین ادھمؑ اتنے بڑے تو عارف کامل لیکن اس شخص کو نہ پہچانا۔ اسی طرح حضرت سلطان نظام الدین

اولیاء قدس سرہ کا ایک مسجد میں جو کہ ایک ویرانہ میں تھی گزر ہوا منتظر تھے کہ کوئی آ جاوے تو جماعت سے نماز پڑھ لیں لیکن وہاں ویرانہ تھا اس لئے امید نہ تھی کہ کوئی یہاں آئے گا مگر اللہ تعالیٰ اپنے خاص بندوں کی مراد پوری کرتے ہیں۔

مید ہدیزاداں مراد متقی (اللہ تعالیٰ متقویوں کی مراد پوری کر دیتا ہے)

اس پر ایک حکایت اور یاد آ گئی۔ ایک بزرگ تھے جماعت کے بڑے پابند تھے۔ سفر میں حضر میں کبھی ان کی جماعت فوت نہ ہوتی تھی اور اگر سفر کرتے تھے تو ایسی طرح کرتے تھے کہ نماز کے وقت کسی مسجد میں جا پہنچیں۔ ایک مرتبہ سفر میں تھے اتفاقاً اس روز نماز کا وقت راستہ میں آ گیا گاڑیاں ہندو تھا اللہ تعالیٰ سے دعا کی کہ اے اللہ آج میری جماعت فوت ہوتی ہے غیب سے کوئی سبب میری جماعت کا کر دیجئے۔ ورنہ مجھ کو سخت قلق ہو گا۔ کہ مجھ سے برداشت نہ ہو سکے گا۔ اللہ تعالیٰ تو اپنے نیک بندوں کی مراد پوری فرماتے ہیں۔ گاڑیاں آیا اور عرض کیا کہ حضرت مجھے مسلمان کر لیجئے فرمایا تو کیوں مسلمان ہوتا ہے کہا کہ دفعۃ میرے جی میں آ گیا۔ ان بزرگ نے اس کو غسل دلا یا اور کلمہ شہادت پڑھایا اور کہا کہ آؤ میرے برابر میں کھڑے ہو کر نماز پڑھو۔ الحال حضرت سلطان جیؒ کو بھی آرزو ہوئی کہ جماعت سے نماز پڑھوں اتفاق سے ایک لکڑا راموٹ جھونٹے کپڑے پہنے ہوئے مسجد آیا اور السلام علیکم کہا : سلطان جیؒ نے کہا میاں وضو کرو کہنے لگا اے نظام الدین کیا مسلمان بھی بے وضور ہا کرتا ہے۔ الوضوء سلاح المؤمن یہ تو مسلمان کی ادنیٰ بات ہے کہ باوضور ہے حضرت بہت حیران ہوئے کہ یہ کون ہے کہ مجھ کو جانتا ہے اور میں نہیں جانتا۔ حضرت نے نظر بصیرت سے جو دیکھا تو معلوم ہوا کہ بڑا صاحب مقام شخص ہے پس یہ ضروری نہیں کہ ولی کو ولی ضرور پہچانے۔ اسی طرح حضرت ابراہیم بن ادھم نے اس آہ کرنے والے کو نہ پہچانا اس نے جواب دیا کہ میاں جاؤ کسی اور کو بہکانا۔ میں ایسا مبادله نہیں کیا کرتا۔

لیکن اس سے کوئی یہ نہ سمجھے کہ حقیقت میں مبادله مقصود تھا یا مبادله کرنے سے مبادله ہو جاتا بلکہ مقصود اس کہنے سے اس کی اس حالت کے شرف کا اظہار تھا اس لئے کہ مقصود تمام اعمال سے اپنے اور اپنے اعمال پر سے نظر کا اٹھ جانا اور اپنا فقر و بجز کا پیش نظر ہو جانا ہے۔ تو اس شخص کو اس وقت یہ صفت حاصل تھی اس لئے اس کی تمنا کی لیکن یہ ہو سکتا ہے اور ہر شخص کو اختیار ہے کہ اپنے عمل کا ثواب مردہ کو یا زندہ کو دے دے جس طرح مردہ کو ثواب پہنچتا ہے اسی طرح زندہ کو بھی پہنچ جاتا

ہے۔ اور اس کی دلیل یہ ہے کہ حدیث شریف میں قصہ وار وہا ہے کہ حضرت ابو ہریرہؓ کے پاس چند شخص مقام ابلدہ کے آئے حضرت ابو ہریرہؓ نے پوچھا کہ تمہارے یہاں ایک مسجد عشار ہے کوئی ایسا ہے جو وہاں جا کر دور کعت پڑھے اور یوں کہہ دے ہذہ لابی ہریرہ یعنی یہ دور کعتیں ابو ہریرہؓ کے لئے ہیں اور ظاہر ہے کہ صحابی کا غیر مدرک بالقياس قول حکماً مرفوع ہوتا ہے۔ پس حضرت ابو ہریرہؓ کا یہ فرمانا مرفوع حدیث کے حکم میں ہے۔ پس زندہ کو ثواب مل جاتا ہے۔ القصہ اس شخص نے حضرت ابراہیم بن ادھمؐ سے کہا کہ میاں جاؤ کسی بیوقوف کو بہ کانا۔ میری آہ کا وہ ثواب ہے کہ میں تمام جہان کے عوض میں بھی نہ بدلوں۔ مگر یاد رکھو وہ عارف تھا اس کو اپنی آہ کا ثواب مشوف ہوا ہوگا۔ اس لئے کوئی ذہین آدمی یہ استنباط نہ کرے کہ یہ تو بہت بہل نسخہ بتلا دیا بس نماز روزہ کی جگہ آہ ہی کر لیا کریں گے۔ اس لئے کہ یہ تو اس شخص کا حال تھا کہ باوجود کوشش کے نیک عمل اس سے فوت ہو گیا ہو۔ بہر حال اگر ایک دن فوت ہو گیا ہے تو اعتکاف کی فضیلت سن کر جس شخص کو ایک دن کے فوت ہونے پر حضرت ہو گی اس کا تدارک اس طور سے ہو جاوے گا۔ پس یہ مضمون دونوں فریق کے لئے نافع ہے۔

علامت مذہب الہی

اب مقصود شروع ہوتا ہے۔ اعتکاف کی حقیقت تو میری تقریر سابق سے معلوم ہو گئی ہو گی کہ حقیقت اس کی خلوت ہے۔ لیکن مطلق خلوت نہیں ہے بلکہ خاص خاص حکمتیں اور خاص خاص قیود و شرائط کے ساتھ ہی امتیاز ہے اس کو حکماء و جوگیہ کی خلوتوں سے یہ اعمال ان کے یہاں بھی پائے جاتے ہیں لیکن ہمارے یہاں مکمل ہیں اور ان کے یہاں ناتمام اور غیر مکمل ہیں۔ چنانچہ پہلے اس مضمون کو بھی بیان کیا گیا ہے جس طور سے یہاں مقرر کیا گیا ہے حکماء کا ذہن وہاں کیسے پہنچ سکتا ہے۔ میرے چھوٹے بھائی نے ایک ملحد کو خوب جواب دیا تھا۔ اس نے کہا تھا کہ ہمارا دین معقول ہے۔ اس کے سب مسائل عقل کے موافق سمجھ میں آتے ہیں۔ اور تمہارے مذہب کے بہت سے مسائل عقل سے سمجھ میں نہیں آتے۔ بھائی نے کہا یہی دلیل ہے اس بات کی کہ ہمارا مذہب سچا ہے۔ جبکہ ہمارے نوکروں کو ہمارے خانگی اسرار تک رسائی نہیں اور ان کی عقل میں نہیں آتے۔ حالانکہ ان کو ہم سے نسبت ہے کہ وہ اور ہم حقیقت واحدہ میں شریک ہیں تو بندہ اللہ تعالیٰ کے احکام کے اسرار پر کیسے مطلع ہو سکتا ہے۔ آسمانی اور الہی مذہب کی علامت ہی یہ ہے کہ اس کی کوئی بات تو سمجھ میں آوے اور کوئی نہ آوے اور اگر ہر بات سمجھ میں آ جاوے تو معلوم ہوتا ہے کہ

ہمارے جیسے آدمیوں کا بنایا ہوا ہے کہ ان کے اسرار تک ہماری رسائی بھی ہو سکتی ہے۔ بس اللہ تعالیٰ کی وضع کی برابری کسی حکیم و فلسفی کی وضع کیسے کر سکتی ہے۔ غرض وہ لوگ بھی مجاہدات کی اعانت کے لئے خلوت اختیار کیا کرتے تھے۔

قوائد خلوت

اور حکمت اس میں یہ ہے کہ خلوت میں جمعیت اور یکسوئی ہوتی ہے اور اسی پر مدار ہے تمام مجاہدات کے ثمرات کا اور خلوت میں یکسوئی اس لئے ہوتی ہے کہ پریشانی قلب کے اسباب مختلف ہیں۔ بعض آفاتی ہیں بعض نفسی ہیں یا یوں کہو کہ بعض خارجی ہیں بعض داخلی۔ یعنی بعضے اسباب تو ایسے ہیں کہ اس شخص کے اندر وہ نہیں ہیں بلکہ خارج سے اس کو لاحق ہوتے ہیں اور بعض اسباب ایسے ہیں کہ خود اس کے نفس کے اندر ہیں لیکن منشا ان کا بھی کوئی امر خارجی ہی ہے اور خلوت میں سب قطع ہو جاتے ہیں اور جو نفس میں باقی بھی رہتے ہیں وہ بھی خارج ہی سے حاصل شدہ ہوتے ہیں۔ دیکھئے مجمع میں جب آدمی ہے تو ہر قسم کی صورتیں اس کو نظر آتی ہیں اور ہر قسم کی باتیں سننے میں آتی ہیں کوئی ناگوار بات معلوم ہوتی ہے کوئی گوارا ہوتی ہے بعض اوقات سخت سخت پریشانیاں لاحق ہوتی ہیں اور خلوت میں یہ سب کم ہو جاتے ہیں۔ اسی واسطے حضرت شیخ رحمۃ اللہ علیہ فرماتے ہیں۔

بزرگ دیدم اندر کھسارے قناعت کرد از دنیا بغارے
چدا گفتہم بشهر اندر نیائی کہ بارے بندے از دل برکشائی
بکفت آنجا پریر و یاں نفر زند چوگل بسیار شد پیلاں بلغ زند
ترجمہ: ایک بزرگ کو میں نے پہاڑ میں دیکھا جو دنیا سے ایک غار پر قناعت کئے ہوئے تھے۔ میں نے اس سے کہا شہر میں کیوں نہیں آتے تاکہ بندول کھول سکو۔ کہا وہاں خوبصورت پری چہرہ لوگ ہیں۔ کچھ بہت ہو تو ہاتھی بھی پھسل پڑتے ہیں۔

بڑی بڑی آفتابیں اور بڑے بڑے واقعات مجمع میں بیٹھنے سے پیش آ جاتے ہیں تو پریشانی کے تمام اسباب خارج ہی سے آتے ہیں۔

باقی رہی یہ بات کہ کوئی کہے کہ خلوت میں بھی تو پریشانی ہوتی ہے اس لئے کہ ذہن میں حسینوں کی مثلاً صورتیں ہیں یا کسی اور شی کی صورت ہے وہ قلب کو پریشان کرتی ہے بات یہ ہے کہ وہ صورتیں بھی خارج ہی سے آتی ہیں اس لئے کہ ان حسینوں کو دیکھا ہے اس لئے پریشانی ہوتی ہے

اور اگر خلوت میں رہتا اور نہ دیکھتا تو ہرگز پریشانی نہ ہوتی پس خلوت میں بیٹھ کر جو صورتیں پریشان کرتی ہیں وہ بحیثیت ذہن میں ہونے کے پریشان کن نہیں ہیں۔ بلکہ بحیثیت اس کے کہ انہا مبتداً عن الخارج باعث تشتت ہوئی ہیں ورنہ اگر بغیر کسی کو دیکھے ہوئے خود ذہن کسی حسین کی صورت تراشے تو ہم دعویٰ کرتے ہیں کہ خواہ احسن سے احسن صورت کا اختراع کرے ہرگز وہ قلب کو پریشان نہ کرے گی۔ پس یہ آفت لگائی ہوئی صورت خارجیہ ہی کی ہے پس پریشانی باطنی ہمیشہ سبب ظاہری کا سبب ہوتی ہے اور خلوت میں چونکہ وہ اسباب منقطع ہو جاتے ہیں اس لئے وہی ذخیرہ رہ جاتا ہے جو پہلے سے قلب میں ہوتا ہے۔ آئندہ کوآمدنی بند ہو جاتی ہے اور رفتہ رفتہ وہ بقیہ بھی نکل جاتا ہے۔ چنانچہ جس وقت خلوت میں بیٹھا ہوا یہ کسی صورت کو سوچ رہا تھا تو اس وقت اس کا تصور ضعیف تھا اگر عین تصور کے وقت وہی حسین وہاں گزر جائے تو ایک بخلی سی دل پر گرے گی اور وہ پریشانی اور زیادہ ترقی پذیر ہو گی اور اگر اس سے بھاگے اور اپنے پاس نہ آنے والے قصد ا خیال کونہ لاوے اور اگر خیال خود آوے تو فوراً دوسرا خیال کو غالب کر دے تو چند روز اس پر عمل کرنے سے وہ خیال خود ضعیف ہو کر قلب سے نکل جائے گا اور پریشانی جاتی رہے گی۔

صفت عشق مجازی

یہ جو لوگ مدتؤں پریشان رہتے ہیں اپنے ہاتھوں رہتے ہیں ورنہ وہ صورت تو خود بخود زائل ہو جاتی ہے خود بیٹھ کر سوچتے ہیں اور اس سے مزے لیتے ہیں اور ملنا بولنا دیکھنا چھوڑتے نہیں اس لئے یہ بلا اور زیادہ لازم ہو جاتی ہے۔ شیخ نے جو بوستان میں باب عشق لکھا ہے اس کی نسبت وہ لکھتے ہیں باب سوم عشق است مستی و شور نہ عشق کے برخود نہ بندند بزور یعنی تیرا باب عشق حقيقی کے بیان میں ہے وہ عشق مرد نہیں جس کو زبردستی اپنے اوپر لپیٹ لیں۔ اس سے خود معلوم ہو گیا کہ عشق مجازی کو لوگ اپنے ہاتھوں اپنے اوپر لادتے ہیں خود بخود نہیں ہوتا اور جو بلا قصد بھی ہو جاتا ہے تو اس کو اسی حد تک قائم رکھ کر اس کے دفع کرنے کی فکر نہیں کرتے بلکہ محبوب کے ملنے اور بولنے اور دیکھنے کی تمنا میں کرتے ہیں ایسے ہی عشق کی نسبت کوئی حکیم فرماتے ہیں۔

ایں نہ عشق است اینکہ در مردم بود	ایں فساد از خوردن گندم بود
----------------------------------	----------------------------

ترجمہ: یہ عشق نہیں جو لوگوں میں ہے یہ سب گندم کھانے کا فساد ہے۔

اگر دفع کرنا چاہتے تو دفع ہو سکتا تھا اس کی ایسی مثال ہے جیسے تمبا کو کہ ایک مرتبہ کھایا طبیعت پریشان ہوئی سرچکرایا بیہوش ہو گئے۔ اب مناسب یہ تھا کہ پھر اس کے پار آنے جاتے لیکن پھر کھاتے ہیں۔ حتیٰ کہ رفتہ رفتہ ایسی عادت ہو جاتی ہے کہ پھر چھوٹی نہیں اسی طرح افیون اور شراب کی عادت ہے بعض کو جوتے کھانے میں مزہ آتا ہے کہ بغیر جوتے لگے ان کو تسلی نہیں ہوتی۔ ایسے لوگ مصالحہ طلب کہلاتے ہیں۔ اپنا اپنا مزہ ہے کسی کو کسی میں مزہ آتا ہے کسی کو کسی میں ہم تو اس کو بے حس سے تعمیر کریں گے جیسے ایک غیر ملکی گنوار ہندوستان کی سیر کے لئے آیا۔ ایک حلوائی کی دوکان پر پہنچا اور بغیر اجازت کھانا شروع کیا۔ حلوائی نے پولیس کو اطلاع کی پولیس والوں نے یہ مزا تجویز کی کہ اس کا منہ کالا کر کے اور گدھے پر سوار کر کے اس کو تمام شہر میں گھما یا جائے اور پیچھے پیچھے لڑ کے تالیاں بجاویں چنانچہ ایسا ہی کیا گیا جب یہ اپنے ملک پہنچے تو اہل وطن نے پوچھا آغا ہندوستان رفتہ بودی چہ طور یافتی کہا۔ ہندوستان خوب ملک است طلوہ خوردن مفت است سواری خرمفت است فوج طفلاں مفت است ڈم ڈم مفت است ہندوستان خوب ملک ہے تو جیسے ان آغا صاحب کو اپنی رسائی اور بے آبروئی کی حس نہیں ہوئی اسی طرح لوگوں کو معاصی میں مزہ آتا ہے اور جو اس میں کدورت اور پریشانی ہے اس کا دراک نہیں ہوتا۔ بہر حال اس عشق مجازی میں یہ صفت کہ یہ سریع الزوال ہوتا ہے بشرطیکہ کوئی مقوی اس کو نہ پہنچے۔ اس کی ایسی مثال ہے جیسے سلیٹ پر کھا ہوا ہوتا ہے کہ خود بخود مفت جاتا ہے۔ اسی طرح ذہن میں جو صورت آ جاتی ہے اگر اس کو جمایا نہ جاوے تو وہ خود بخود محو ہو جائے گی ہاں اگر چاقو سے سلیٹ پر حرف لکھ دیئے تو انکا زائل ہونا واقعی مشکل ہے۔ اسی طرح اگر مراقبہ کر کے اس صورت کو جمایا جاوے تو اس کا زوال مشکل ہے۔ بلکہ نہیں نکلتی حتیٰ کہ مرنے کے وقت بھی نہیں جاتی۔ ایک شخص کسی امر پر عاشق تھا اور وہ اس سے متنہیں تھا۔ رنج و فراق میں گھل گھل کر مرنے کے قریب ہو گیا اور ما یوسی کی نوبت چینچ گئی اور نزع کا وقت آ گیا کسی نے جا کر اس کو خبر کی کہ ظالم اس کی یہ کیفیت ہے۔ ذرا چل کر اس کو دیکھ تو لے اس کو خیال آ گیا چنانچہ ملنے کے لئے چلا اس کو کسی نے دوڑ کر خبر کی کہ تمہارا محظوظ آ رہا ہے یا تو یہ حالت تھی کہ مر رہا تھا اور دم توڑ رہا تھا اور یا ایسی طاقت آئی کہ اٹھ بیٹھا اور اس لڑ کے کا تھوڑی دور چل کر خیال بدل گیا اور کہا کہ میں تو بدنام ہونا نہیں چاہتا یہ کہہ کر واپس ہو گیا۔ عاشق کو اس کی خبر پہنچی سنتے ہی فوراً گر گیا اور جانکنی شروع ہو گئی لوگوں نے کہا کہ تو کلمہ پڑھ لے جائے کلمہ کے یہ پڑھا۔

رضاک اشیٰ اے فوادی من رحمة اخلاق الجلیل
 یعنی اے محبوب تیری رضامندی میرے دل کو خالق جلیل کی رحمت سے زیادہ مرغوب ہے
 اور اسی پر دم نکل گیا إِنَّا لِتُنُوْ وَإِنَّا إِلَيْهِ رُجُعُونَ کمجحت نے ایمان بھی کھویا اور محبوب بھی نہ ملا۔
 حضرت یہ بری آفت کی پڑی ہے قلب میں جب رج جاتی ہے تو اس سے جو کچھ بھی آفتیں آؤں
 کم ہیں اور وجہ اس کی یہ ہے کہ حق تعالیٰ کو غیرت آتی ہے کہ میرا چاہنے والا میرا پیدا کیا ہوا دوسرا ہے
 کی طرف مائل ہواں لئے سب نعمتیں سلب ہو جاتی ہیں۔ حتیٰ کہ بعض اوقات کفر پر خاتمه ہوتا ہے
 جیسے اس شخص کی کیفیت ہوئی۔

بدنگاہی کا علانج

کانپور میں ایک بزرگ تھے وہ بیان کرتے تھے کہ میں جوانی کی عمر میں لکھنؤ میں ایک مرتبہ
 ناج میں چلا گیا وہاں ایک بازاری عورت پر جو نظر پڑی بس دل ہاتھ سے نکل گیا اور اس قدر فریشگی
 کا غالبہ ہوا کہ بیوی بچوں کو چھوڑ اس کے پیچھے ہو لئے اور میں ایک بزرگ کی خدمت میں بھی جایا
 کرتا تھا۔ صاحبو! بزرگوں سے علاقہ قطع نہ کرو ان کو لگئے لپٹے رہو۔ یہ عجیب کیمیا ہے۔ بعض لوگ
 کہتے ہیں کہ بزرگوں کے پاس جانے سے ڈر لگتا ہے ان سے کوئی پوچھئے کہ ڈر کس بات کا لگتا ہے وہ
 کسی کو مارتے ہیں یا بھیڑیئے ہیں۔ پھاڑ کھاویں گے۔ بیش بریں نیست (اس سے زیادہ نہیں)
 کہ تمہاری بد نیزی پر برا بھلا کہہ لیں گے۔ اس سے معلوم ہوتا ہے کہ تم اپنے کو بڑا اور شاندار جانتے
 ہو میاں ہماری تمہاری شان ہی کیا ہے عقیدت اور محبت کی بات تو یہ ہے کہ جو کچھ وہ کہیں سب گوارا
 کرے بلکہ اگر مار بھی بیٹھیں اس کو بھی جھیل جاوے ڈرے گا ہمیشہ وہ شخص جو اپنے کوشاندار سمجھتا ہو
 گا اور یہی سم قاتل ہے اور جو ساری باتوں پر آمادہ ہواں کو کس بات کا ڈر ہوگا۔ نہ ڈرے نہ شرمائے
 ایسی ہی شرم کی نسبت کسی نے کہا ہے جس نے کی شرم اس کے پھوٹے کرم غرض ان کو چھوڑ دمت۔
 الحال اس شخص کی خوبی یہ تھی کہ اس روز بھی ان بزرگ کی خدمت میں حاضر ہوا اور بار بار چاہتا تھا
 کہ اپنا دکھ ان سے کہوں لیکن زبان نہ اٹھتی تھی ان بزرگ کو اس کا اکٹشاف ہوا انہوں نے خود فرمایا
 کہ ہماری طرف متوجہ ہو جاؤ۔ چنانچہ وہ متوجہ ہو گیا پہلے یہ معلوم ہوتا تھا کہ اس بازاری عورت کا پتلا
 میرے اندر اتر گیا ہے اس کے بعد یہ معلوم ہوا کہ ان بزرگ نے اس کا سرکاث کر اور نکال کر
 پھینک دیا اس کے بعد ہاتھ پھینک دیئے اسی طرح اس کا ایک ایک جزو نکال دیا اور قلب بالکل

آئینہ ہو گیا۔ یہ بھی ایک تدبیر اس مرض کے زوال کی ہے اس کے علاوہ اور تدبیریں بھی ہیں ذکر اللہ کی کثرت بھی نہایت بہتر تدبیر ہے اور میں تو اس کی بہت آسان تدبیر یہ بتلایا کرتا ہوں کہ اگر ذکر نہ ہو سکے تو یوں کرو کہ جس طرح اس حسین کو دیکھا ہے ایسے ہی کسی بہت بڑے بدشکل کو بھی دیکھو اور اس کا تصور کرو ان شاء اللہ تعالیٰ جاتا رہے اور راز اس میں یہ ہے کہ یہ فلسفی مسئلہ ہے کہ جب آدمی ایک خیال قلب میں جمالیتا ہے تو وہ خیال ماضی کا دافع ہو جاتا ہے باقی رہی یہ بات کہ ماضی اگر گیا تو مستقبل آیا۔ فائدہ کیا ہوا بات یہ ہے کہ وہ مستقبل چونکہ کسی حسین کا تصور نہیں ہے بلکہ بدشکل کا ہے اور بطریق معالجہ ہے اس لئے وہ تصور اخونہ ہو گا دوسرے کو دفع کر کے خود بھی دفع ہو جائے گا اور یہی حکمت ہے تصور شیخ میں کہ اس سے اور خیالات زائل ہو جاتے ہیں اس لئے کہ شیخ محبوب ہوتا ہے اور محبوب کی شکل کا تصور بھی آسان ہوتا ہے۔

علاج میں غلطی

بعض لوگ لڑکوں اور عورتوں کے تصور سے خطرات کا علاج کرتے ہیں یہ سخت غلطی اور دھوکہ ہے یہ تو مرض کو اور بڑھانا ہے اور وجہ اس دھوکہ کی یہ ہوتی ہے کہ حسن پرستی میں ان لوگوں کو ایک مزہ آتا ہے اور جب وہ کوئی اطاعت کرتے ہیں مثلاً نماز پڑھتے ہیں تو اس حالت میں بھی ایک لطف آتا ہے تو سمجھتے ہیں کہ نماز میں ہم کو مزہ آ رہا ہے حالانکہ وہ نماز کی حلاوت نہیں ہے وہ اس حسن پرستی کی طبعی لذت ہے۔ ایک شخص کہنے لگے کہ ایک روز ایک طوائف گارہی تھی اسی حالت میں نماز کا وقت آ گیا۔ اس روز نماز میں ایسا مزہ آیا ہے کہ کبھی نہ آیا تھا۔ بہت حضور قلب میسر ہوا۔ تو یہ حضور قلب نہیں حضور کلب ہے۔ بلکہ حضور کلب۔ جس نماز میں کتیا کا تصور ہو وہ کیا نماز ہوئی۔ کتیا پر ایک حکایت یاد آئی ہم سبھے معلقہ پڑھتے تھے۔ اس میں شعر ہے لخولہ اطلالہ ببرقة ثہمد جب اس کا امتحان ہوا تو ہماری جماعت میں سے ایک طالب علم نے اس کا یہ ترجمہ کیا کتیا کے لئے مقام شہمد میں نشان دار ہیں استاد نے تعجب سے اس ترجمہ کی وجہ پوچھی تو آپ نے فرمایا کہ خولہ کے نیچے گوشی نے یہ لکھ دیا تھا اموراً من بنی کلب بھلے مانس نے بنی کلب سے کتنے کی اولاد مرادی بہر حال کتا ہو یا کتیا ہونہ نماز کے اندر اور نہ خارج میں کسی طرح تصور نہ کرے۔ بعض لوگ امردوں کو گھورنے کو قرب الہی میں موڑ سمجھتے ہیں استغفار اللہ یہی لوگ ہیں جنہوں نے طریق کو بدنام کیا ہے۔ شہوت پرستی کا نام قرب رکھا ہے۔

خداوندی قلعہ

بعض لوگ گھورنے والوں کا علاج بھی کر دیتے ہیں۔ حضرت مولانا فخر نظامی بڑے حسین و جمیل نوجوان تھے۔ اور ابتداء ہی سے حق تعالیٰ نے دولت نسبت باطنی سے ان کو مشرف فرمایا تھا۔ دہلی میں تشریف لائے غل بیچ گیا کہ بڑا حسین لڑکا آیا ہے۔ بہت سے شہدے گھورنے کے لئے آئے۔ مولانا جامع مسجد سے نماز پڑھ کر اتر رہے تھے کہ ایک جماعت کی جماعت سامنے آئی۔ حضرت کو منکش ف ہوا کہ یہ مجھ کو گھورنے آئے ہیں۔ ایک نظر اٹھا کر دیکھا سب گر گئے۔ فرمانے لگے آؤ گھورتے کیوں نہیں سب سے زیادہ خداوندی قلعہ اس سے بچاؤ کا داڑھی ہے کہ جب داڑھی نکل آتی ہے سب آفتوں سے حفاظت ہو جاتی ہے لیکن ہمارے نوجوان اس قلعے کو بھی ڈھانتے ہیں یعنی ڈاڑھی کا صفائی کرتے ہیں اول اول تو اس لئے منڈاتے ہیں کہ حسن محفوظ رہے اور پھر عادت ہو جاتی ہے اگر کوئی ناصح نصیحت کرتا ہے تو کہتے ہیں۔

عمر تو ساری کئی عشق بتاں میں مومن آخری وقت میں کیا خاک مسلمان ہونگے اور بعضے اہل یورپ کی تقليد کرتے ہیں نہ ہے انگلستان میں داڑھی رکھنے کے متعلق گفتگو ہو رہی تھی اگر داڑھی کا رکھنا طے ہو تو اے فیشن پرستوم کو بھی اس وقت رکھنا پڑے گی۔ لیکن افسوس اس بات کا ہو گا کہ خدا رسول کے کہنے سے تو نہ رکھی ہاں غیر قوموں کی تقليد سے رکھو گے۔ غرض یہ ایک خداوندی قلعہ ہے اور نیز حسن کی حفاظت منڈانے میں نہیں ہے بلکہ مرد کا حسن تو داڑھی سے ہے الغرض اس قسم کی آفتیں مجمع میں پیش آ جاتی ہیں بہر حال جو سب ہی قلب کا پریشان کرنے والا ہے اس کا مرجع خارج ہے خلوت کے اندر ان سب آفتوں سے حفاظت رہتی ہے جو چھپلی پریشانی ہے وہ کمزور ہو کر چند روز میں خود جاتی رہے گی اور آئندہ کوئی سبب پریشانی کا نہیں ہے اس لئے قلب بالکل صاف ہو کر آئینہ کی طرح ہو جائے گا اور اس میں استعداد پیدا ہو گی۔ فیوض باطنیہ کے حاصل کرنے کی نسبت مولانا فرماتے ہیں۔

قرچہ گزیدہ ہر کہ عاقلت زانکہ در خلوت صفا ہائے دولت ترجمہ: جو عقائد ہے وہ علیحدگی اس لئے ڈھونڈتا ہے کہ علیحدگی میں دل صفا ہوتے ہیں یہ صورت ہے خلوت کے معین ہونے کی مولانا دوسرے مقام پر فرماتے ہیں۔
چشم بند ولب پند و گوش بند گرنہ بنی نور حق برما بخند

فضولیات سے اجتناب

بعض لوگوں نے غلوکیا ہے کہ اس شعر سے جس دم کا شغل استنباط کیا ہے کہ اس شغل میں آنکھیں اور کان بند کر لیتے ہیں۔ حاشا کلام مولانا کی یہ مراد نہیں ہے گو خود شغل قابل انکار نہیں لیکن شعر کا مطلب یہ ہے کہ آنکھیں بند کر لومعاصی اور فضولیات سے جیسا حضور کو خطاب ہے :

لَا تَمْدُّنَ عَيْنِيْكَ إِلَى مَا مَتَّعْنَا بِهِ أَزْوَاجًا قَنْهُمْ یہ ارشاد نہیں فرمایا کہ مائل مت ہو بلکہ یہ ارشاد ہے کہ کفار کے متاع کی طرف آنکھ اٹھا کر بھی مت دیکھو۔ اس سے معلوم ہوا کہ فضول نگاہ بھی بچنے کے قابل ہے۔ مولانا رفیع الدین صاحب رحمۃ اللہ علیہ کے والد ماجد صاحب بڑے بزرگ تھے۔ ہر وقت نگاہ بچی رکھتے تھے۔ اپنے پاس آنے والوں کو بھی نظر اٹھا کر نہ دیکھتے تھے۔ لوگوں نے اس کا سبب پوچھا فرمایا کہ دو قسم کے لوگ ہیں یہیں ایک تو وہ جن کو میں پہچانتا ہوں اور ایک وہ جن کو نہیں پہچانتا ہوں۔ آواز سے پہچان لیتا ہوں اور جن کو نہیں پہچانتا دیکھنے سے بھی نہیں پہچانتا۔ پس فضول کیوں دیکھوں یہ حضرات جس طرح مال میں اسراف نہیں کرتے افعال میں بھی اسراف نہیں کرتے اپنے افعال کو منضبط رکھتے ہیں۔ یہ معنی ہیں چشم بند کے اور گوش بند کے یہ معنی ہیں کہ کانوں کو بھی معاصی اور فضولیات کے سنتے سے روکو۔

ضرر سماع

اس مقام میں سماع کے متعلق سمجھو کہ اس میں بعض یہ عذر کرتے ہیں کہ جب گناہ نہیں ہے تو حرج کیا ہے۔ ہم کہتے ہیں کہ سلمان گناہ نہیں ہے لیکن کوئی نفع بھی اس کے اندر نہیں بتلا سکتا۔ بہت سے بہت کوئی بڑی عرق ریزی سے مضر نہ ہونا ثابت کرے گا لیکن نافع ہونا تو کوئی ثابت ہی نہیں کر سکتا اور بڑی صاف دلیل اس کے نافع نہ ہونے کی یہ ہے کہ کسی شیخ کے باوجود سماع ہونے کے اپنے مریدوں کو اس کی تعلیم نہیں دی۔ کہیں کتب تصوف میں اور بزرگوں کے ملفوظات میں اس کا نشان نہیں کہ کسی شیخ نے اپنے مرید کو یہ کہا ہو کہ گانا سا کرو۔ پس جو شے ایسی ہو کہ اس میں نفع ہونہ نقسان وہ فضول ہے اور فضول کا چھوڑنا ہمارے اسلام کی تعلیم ہے۔ حضور صلی اللہ علیہ وسلم کا ارشاد ہے من حسن اسلام المرء تركه مالا يعنيه (الکامل لابن عدی ۳:۷۰، ۹۰ کنز العمال: ۸۲۹۱، مجمع الزوائد ۸:۱۸) (اسلام میں انسان کی خوبی یہ ہے کہ وہ لا یعنی کو ترک کر دے) اور حق تعالیٰ ارشاد فرماتے ہیں **وَالَّذِينَ هُمْ عَنِ الْمَغْوِرِضُونَ** (اور وہ لا یعنی سے اعراض کرتے ہیں)

امتحان قلب

اور یہ **أَنْتَوْتَرِزاً** ہے ورنہ حقیقت یہ ہے کہ یہ مضر ہے اس کا اثر قلب پر اچھا نہیں ہوتا اور اس کا

امتحان یہ ہے کہ جو شخص گانا سنتا ہو وہ چار ماہ کے لئے اللہ کا نام لے اور نفلیں پڑھے اور قرآن پڑھے اور سے اور گانے کو یک لخت ترک کرو۔ اس کے بعد اپنی پہلی حالت اور اس وقت کی حالت کا اندازہ کرے کہ آیا اس وقت نماز اور قرآن اور ذکر میں جی زیادہ لگتا تھا یا اب زیادہ لگتا ہے۔ واللہ گانا سننے کے زمانہ میں وہ اپنی حالت یہ پائے گا کہ اس کو بجز گانے کے نہ قرآن میں نہ ذکر میں نہ نماز میں کہیں میں لطف نہ آتا تھا اور اب ہر شے میں حلاوت محسوس ہو گی۔ ایسے ہی گانا کی نسبت حدیث میں آیا ہے۔

الغناء ينبع النفاق في القلب أو كمال (مشكوة المصابيح: ۳۸۱۰، الدر المنثور ۱۵۹: ۵، كنز العمال: ۲۰۶۵۹) یعنی راگ قلب میں نفاق کو اگاتا ہے۔ اور قلب کا ضرروہ چیز ہے جس کی نسبت مولا نافرماتے ہیں۔

بردل سالک ہزاراں غم بود گرز باغ دل خلائے کم بود
(اگر سالک کے دل کے باغ سے ایک تنکا بھی کم ہو جائے تو سالک کو ہزاروں غم لاحق ہو جاتے ہیں)
حالانکہ یہ کمی جس کو مولا نافرماتا ہے ہیں کوئی شرعی اور معتمد بہ کمی نہیں بلکہ خیالی اور وہی کمی ہے یعنی واردات کے بند ہو جانے اور قبض کے پیش آجائے کے سبب جو کمی ہو جاتی ہے اس کی پر فرماتا ہے ہیں کہ ہزاروں غم قلب پر مستوی ہو جاتے ہیں بلکہ یہ غم یہاں تک ہوا ہے کہ بعضوں نے خود کشی کر لی ہے۔

اہل اللہ کی دولت

اور نماز اور قرآن میں جی نہ لگنا تو بڑا بھاری خسارہ ہے۔ اللہ کے نام میں کسی کو لطف نہ آوے اس سے زیادہ کون خسارہ میں ہو گا یہ تو وہ نام ہے۔

اللہ اللہ ایں چہ شیریں است نام شیر و شکری شود جانم تمام
(اللہ اللہ یہ کیسا اچھا نام ہے کہ میری تمام جان شیر و شکر ہو رہی ہے)

اور یہ تو ان کا حال ہے جس کو نا تمام لطف ہے اور جن کو پورا اور اک ہے وہ تو یوں کہتے ہیں کہ افسوس سلاطین اس دولت سے محروم ہیں شب و روز سلاسل و اغلال کے اندر مقید ہیں مگر خبر نہیں جس نہیں۔ اے اہل تعمیم یہ سامان دنیا کا اس غیر ملکی کا حلوا ہے اور سواری خر ہے۔

فسوف ترى اذا انكشف الغبار افرس تحت رجلک ام حمار
ترجمہ: عنقریب جب غبار چھٹا تو تمہیں معلوم ہو جائے گا کہ تم گھوڑے پر سوار ہو یا گدھے پر۔
جیسے اس گنوار کو اس حلوے اور گدھے کی سواری میں مزہ آ رہا تھا اہل حقیقت کے نزدیک

ہماری یہی حالت ہے ہم پریشانی میں ہیں اور اس کی حس نہیں۔ فَلَا تُغْيِّبُكَ آمَوْأْهُمْ وَلَا
أَوْلَادُهُمْ إِنَّمَا يُرِيدُ اللَّهُ لِيُعَذِّبَ بَهُمْ بِهَا فِي الْحَيَاةِ الدُّنْيَا فَعَجَّ هے یہ دنیا کا مال اور اولاد دنیا
ہی میں اہل دنیا کو و بال جان ہے۔ ہر وقت ایک پریشانی میں بتلا ہیں کوئی لڑکا مر نہ جاوے کوئی بیکار
نہ ہو جائے۔ مال کو کوئی چور نہ لے جائے فلاں مجھ سے بڑھنہ جائے لباس ہمارا ایسا ہو خوراک اس
قسم کی ہو غرض شب و روز اسی دھن اور خیالات میں گز رجاتے ہیں اور عمر میں ختم ہو جاتی ہیں اور اہل
اللہ کو وہ دولت حاصل ہے کہ جس کی نسبت وہ کہتے ہیں کہ اگر سلاطین کو ہماری دولت کی خبر ہو
جاوے تو تواریں کھیچ کر ہم پر چڑھ آؤیں۔ حضرت غوث پاک رحمۃ اللہ علیہ کی خانقاہ کے لئے
پادشاہ سخرنے چاہا تھا کہ کوئی گاؤں وقف کر دے۔ حضرت نے اس درخواست کے جواب میں لکھا۔
چوں چتر سخنی رخ نختم سیاہ باد دردل بود اگر ہوں ملک سخنم
زانگہ کہ یافتم خراز ملک نیم شب من ملک نیروز بیک جونی خرم
ترجمہ: سخن کے جھنڈے کی طرح میرا بخت سیاہ ہو جائے اگر ملک سخن کی مجھے آرزو ہو۔ جب
سے ملک نیم شب کی خبر پائی ہے ملک نیروز کی قیمت میری نظر میں ایک جو بھی نہیں رہی۔

یہ وہ ملک ہے۔

پس ازی سال ایں معنی محقق شد بخارقانی کہ یکدم با خدا بودن بہ از ملک سلیمانی
ترجمہ: تمیں سال کے بعد خاقانی کو یہ بات معلوم ہوئی کہ ایک لحظہ خدار سیدہ ہونا ملک
سلیمان سے بھی بہتر ہے۔

یہاں شبہ ہوتا ہے کہ کیا ہم سلیمان علیہ السلام سے بڑھ جائیں گے جواب یہ ہے کہ مراد یہ
ہے کہ ملک سلیمانی کہ باماشد یعنی ملک سلیمان ہم کو مل جاوے تو وہ کچھ نہیں اب شبہ تفضیل کا سلیمان
علیہ السلام پر جاتا رہا۔ ان کو اس سلطنت کی اطلاع نہیں ہے جب میں پڑے ہوئے ہیں اور یہ ان
حضرات کو کہتے ہیں کہ یہاں ترقی سے محروم ہیں ان کو فتار زمانہ کی خبر نہیں۔ پست خیال ہیں۔
جی ہاں آپ بلند خیال ہیں یاد رکھو جس قدر اوپر چڑھو گے اسی قدر نیچے گرو گے۔ قطب کی لانٹھ سے
گرو گے۔ اور زیادہ چوتھا گے وہ تو ان کو تنزل میں اور اپنے کو ترقی میں سمجھ رہے ہیں اور وہ ان
کو محلی آنکھوں نظر حقیقت سے دیکھ رہے ہیں کہ یہی نیچے کو جار ہے ہیں ان کی ایسی مثال ہے جیسے
کوئی شخص منارہ پر چڑھ رہا ہو اور کوئی شخص آئینہ لے کر دیکھے تو اس کو منارہ الثان نظر آئے گا اور یہ

معلوم ہو گا کہ یہ شخص منارہ سے نیچے کو اتر رہا ہے۔ ایسے ہی لوگ اہل اللہ کو دیکھتے ہیں کہ وہ درحقیقت اور پرکو جارہے ہیں مگر ان کی آنکھ پر چونکہ غلط بیس عینک لگی ہوئی ہے اس لئے یہ ان کو اترتا ہوا دیکھتے ہیں جس کو یہ لوگ ترقی یافتہ سمجھتے ہیں۔ اہل اللہ اس کو پستی میں جاتا ہوا دیکھتے ہیں جو کنوں میں گر رہا ہے۔ یہ اس کو اپر جاتا ہوا دیکھتے ہیں اس لئے کہ نظر حقیقت میں نہیں ہے اور ہونا مشکل ہے اس لئے کہ جس مینڈ کے نے اول سے چوبچے میں پروش پائی ہو وہ سمندر کو کیا جانے گا یہ تو ہمیشہ سے دنیا کے چڑھے اور پچھڑے میں پھنس رہے ہیں دین کیماء مصافی کی ان کو کیا خبر ہے جو ہمیشہ پریشانی ہی میں رہا ہو جس کو عمر ہمیشہ ظلمت ہی میں گز ری ہواں کو جمعیت اور نور کی حقیقت سے کیسے آگاہی ۔

تو نہ دیدی گر سلیمان را چہ شناسی زبان مرغاء را
ترجمہ: جب تو نے سلیمان کو نہیں دیکھا تو تو پرندوں کی زبان کیا جان سکتا ہے۔

غرض وہ ان کو تزلیل میں دیکھتے ہیں اور یہ ان کو حقیقت نظر آ رہی ہے اس لئے با دشا ہوں پران کو رحم آتا ہے کہ یہ بیچارے کس خرافات میں پڑے ہیں اور اصلی دولت سے بے خبر ہیں اور وہ ان کو پست خیال بتلاتے ہیں غرض جبکہ قلبی دولت ایسی شی ہے تو اس میں تھوڑی سی کمی بھی اگر یہ حضرات دیکھتے ہیں تو ان کی جان تک نوبت پہنچ جاتی ہے چہ جائیکہ بڑی کمی ہو وہ تو بہت فکر کی بات ہے اور جس بات سے وہ کمی پیدا ہوتی ہو وہ بہت احتراز کے قابل ہے پس سماع میں یہ ضرر ظاہر ہے۔

سماع سے دھوکہ

بعض دفعہ یہ دھوکہ ہوتا ہے کہ سماع سے ہم کو جمعیت قلب ہوتی ہے میں بتلاتا ہوں کہ وہ جمعیت کیسی ہوتی ہے جناب من وہ جمعیت ایسی ہوتی ہے جیسے شطرنج باز کو شطرنج میں ہوتی ہے۔ کہ بجز شطرنج کے کسی شے میں دل نہیں لگتا۔ شطرنج ہی میں سب خیالات آ کر جمع ہو جاتے ہیں۔ اسی طرح صاحب سماع کو گانے میں جمعیت ہوتی ہے کہ تمام تر توجہ ان کی اس میں مصروف ہوتی ہے اس کو وہ جمعیت سمجھتے ہیں جمعیت مطلوبہ تو وہ ہے کہ ذکر اللہ میں جمعیت ہو غرض اس سے بھی کان کو روکنا چاہیے یہ معنی ہیں گوش بند کے اور لب بند کے بھی یہی معنی ہیں کہ معا�ی اور فضولیات سے لب بند کرو یہ معنی ہیں مولانا کے اس شعر کے جس دم اس کا مدلول نہیں اس لئے کہ جس دم کوئی ایسی شے نہیں کہ ایسی جلیل القدر کتاب میں اس کا ذکر کرتے۔ مثنوی شریف اس رتبہ کی کتاب ہے کہ جس کی نسبت مولانا جامی فرماتے ہیں۔

مثنوی مولوی معنوی ہست قرآن در زبان پہلوی

(حضرت مولانا رومگیری مثنوی فارسی زبان میں قرآن (یعنی الہامی کتاب) ہے) لیکن اس کا نفع اسی شخص کے لئے ہے جس کا فہم سلیم ہو ورنہ یہ کتاب مومن سے کافر بنادینے والی ہے اور اگر فہم درست ہو تو کافر سے مومن بنادینے والی بھی یہی ہے لوگ برا کرتے ہیں لے کہ جس کو دیکھو مثنوی لئے بیٹھا ہے۔ ہر شخص کو یہ مفید نہیں ہے۔ غرض مولانا کی تعلیم کے یہ معنی نہیں ہیں۔ معنی یہ ہیں جو میں نے عرض کئے حاصل یہ ہے کہ خلوت میں اسباب مشوشہ للقلب جب کم ہوں گے تو حضور قلب میسر ہو گا قلب کا انجلاع ہو گا خدا تعالیٰ کی معرفت اور خشیت پیدا ہو گی نور حق سے مولانا کے شعر میں یہی مراد ہے اور یہ مطلب نہیں ہے کہ کوئی روشنی لاٹیں کی نظر آنے لگے گی نور کے معنی اصل میں ظاہر بنفسہ اور مظہر بغیرہ ہیں۔ پس نور سے مراد قوت اور اکیہ ہے چنانچہ اس کا خاصہ ہے کہ اس سے حقائق کما ہی کا قلب کو ادراک ہوتا ہے اور خود اس کا ظاہر ہونا ظاہر ہی ہے۔ غرض یہ فائدہ ہے خلوت میں کہ خلوت مجاہدات کی معین ہے۔

خلوت کا درجہ

اس تمام تر تقریر سے خلوت کا درجہ اور افضل معلوم ہوا کہ وہ معین مقصود ہے۔ خود فی نفسہ عبادت نہیں ہے اس کا درجہ معلوم ہونے سے دو قسم کی غلطیاں رفع ہوتی ہیں۔ وہ یہ ہیں کہ بعض تو ان میں تفریط کرتے ہیں کہ اس کا قصد ہی نہیں کرتے ہیں وہ بھی غلطی میں ہیں کہ اس کے منافع سے محروم ہیں اور بعض افراط اور غلو کرتے ہیں کہ اس کو مقصود سمجھتے ہیں اور ہر وقت خلوت ہی میں رہتے ہیں جو چیزیں ان پر واجب یا مستحب ہیں ان کو بھی ادا نہیں کرتے جنازہ کی نماز میں شریک نہیں ہوتے کسی کو نفع نہیں پہنچاتے اگر کوئی مسئلہ پوچھنے آتا ہے ثالث دیتے ہیں اور بعضے اس قدر غلو کرتے ہیں کہ گناہ کا ارتکاب بھی ان سے ہو جاتا ہے۔ کوئی جامیں درویش کسی مسجد میں مراقب تھے۔ ایک مسافر کی کمختی آئی بیچارا ہمارا تھکا آ کروہاں سورہ۔ خرانے کی آواز سے بزرگ صاحب کے مراقبہ اور جمیعت میں فرق پڑا۔ اس کو انھایا کہ جا گو ہمارے مراقبہ میں فرق آتا ہے۔ وہ انھوں بیٹھا تھکا ہوا بہت تھا پھر سورہ اور خرانے لینے لگا پھر آئے پھر انھایا کہ ہماری نماز میں فرق آتا ہے۔ وہ

۱) حضرت قطب الارشاد مولانا گنگوہی رحمۃ اللہ علیہ بھی اس کتاب کے دیکھنے سے عموماً منع فرمایا کرتے تھے بعض خاص ہی خاص لوگوں کو اجازت دی ہے ۲۱۴ جامع

پھر سورہ اس کے بعد پھر ان بزرگ سے نہ رہا گیا چھرے سے آ کر اس کا کام تمام کر دیا اور خوب جی لگا کہ عبادت میں مشغول ہو گئے۔ صبح کونمازی آئے دیکھا تو تمام مسجد میں خون بہرہ رہا ہے پوچھا کہ کس نے مارا۔ میاں صاحب نے فرمایا ہم نے مارا۔ ہماری نماز میں خلل ڈالتا تھا۔ اللہ بچاوے ایسی جمعیت سے۔ ایک اور ایسے ہی کسی صاحب کا قصہ ہے کہ جنگل میں خلوت نشیں تھا کسی نے پوچھا کہ آپ کو یہاں ڈر نہیں لگتا کہنے لگے ڈر کا ہے کا ہے۔ اس نے کہا کہ یہاں بھیڑیے شیر وغیرہ ہیں کہنے لگے میں مخلوق سے کیا ڈرتا میں خدا سے تو ڈرتا ہی نہیں۔ (توبہ توبہ) ایسی خلوت اور جمعیت قلب کس کام کی ہے۔ غرض یہ کہ خلوت کے اندر غلوت ہے اس لئے ضروری ہے کہ اس کا درجہ بیان کر دیا جائے۔ پس یاد رکھو کہ یہ مقدمہ مقصود ہے خود مقصود نہیں۔ جیسے آگبٹ میں بیٹھ کر مکہ معظمہ جاتے ہیں تو آگبٹ کا سفر عبادت نہیں ہاں وسیلہ عبادت ہے۔ پس وسیلہ اور مقدمہ کو مقصود نہ سمجھنا چاہیے۔ مثلاً جب آگبٹ جدہ پہنچے اور کہا جائے کہ اتر و توانکار کرے کہ نہ صاحب میں تو اتر نہیں اس میں بیٹھنے سے تو مکہ پہنچتے ہیں۔ یہ تو عبادت ہے تم تو اترتے ہو اس کو یہی کہا جاوے گا کہ ارے ظالم یہ تو سن لیا لیکن یہ بھی تو نے سنا کہ وسیلہ اور مقدمہ سے بقدر ضرورت کام لیا جاتا ہے ورنہ وہی مقصود ہو جاتا ہے۔ یہی نا تمام علم نیم ملاحظہ ایمان کا مصدقہ ہے جیسے عالمگیر کے وقت میں ایک فاحشہ عورت تھی اس نے کئی شوہر کر رکھے تھے۔ اور ایک کی دوسرے کو خبر نہ تھی کسی نے عالمگیر کو خبر کر دی عالمگیر نے اس کو گرفتار کرنے کا حکم دے دیا۔ وہ بہت گھبرائی اور کسی آزاد طالب علم سے پوچھا کہ مولوی صاحب کوئی حیلہ بتاؤ کہا کچھ دلواہ تو بتلائیں۔ چنانچہ کچھ روپیہ ٹھہرا کہایوں کہیو کہ ایک مولوی صاحب وعظ میں فرمار ہے تھے کہ لوگ ناحق زنا کرتے ہیں۔ اللہ تعالیٰ نے چار چار نکاح حلال کئے ہیں۔ ارے کم بختو جب ایک چھوٹ چار چار جائز ہیں تو کیوں زنا کرتے ہو حضرت جی یہ مسئلہ میں نے سنا تھا اس لئے مجھے جرأت ہوئی۔ عالمگیر نے کہا یہ تو تو نے سنا لیکن یہ بھی سنا کس کو جائز ہیں اری بے حیاء مرد کو چار نکاح جائز ہیں۔ ایسے ہی ان حضرت نے یہ تو سن لیا کہ آگبٹ میں سوار ہونا عبادت ہے لیکن یہ تحقیق نہ کہ عبادت مقصود ہے یا غیر مقصود ہے۔ اسی طرح خلوت بھی مقدمہ اور وسیلہ ہے عبادت کا۔

بعض لوگ خلوت کو جلوت پر ترجیح دیتے ہیں۔ مولانا رومی نے اس کی نسبت عجیب بات لکھی ہے وہ فرماتے ہیں اے عزیز تو جلوت کو جلوت پر مطلقاً ترجیح دیتا ہے یہ تیری ناشکری ہے اس لئے

یہ فضیلتیں خلوت کی تجوہ کو جلوت ہی کی بدولت تو معلوم ہوئی ہیں اور صحبت ہی کی وجہ سے خلوت کے برکات معلوم ہوئے ہیں اور اگر تمام عمر خلوت ہی میں رہتا تو خلوت کی حقیقت اور اس کے فضائل اور نیز دیگر تمام کمالات سے محروم رہتا آج تو اس جلوت کو مثار ہا ہے اور خلوت کو اس پر فضیلت دیتا ہے تیری ایسی ہی مثال ہے

یکے برس رشاخ و بن می برید (ایک شاخ پر بیٹھ کر اسکی جڑ کاٹ رہا تھا)

واللہ بڑی لا جواب بات ہے یہ ہے حقیقت میں معقول اور یہ ہے فلسفہ سبحان اللہ کیا سمجھے ہیں اس تقریر سے معلوم ہو گیا کہ اصل مقصود جلوت ہے اس لئے کہ انسان مدنی الطبع ہے اس کی طبیعت کا اتفقاء ہے کہ اپنی بُنی نوع سے مل کر رہے ہے۔ یہ فطری اور فلسفی دلیل ہے اور شرعی دلیل یہ ہے کہ اللہ تعالیٰ نے جو عبادتیں ہمارے لئے مقرر فرمائی ہیں ان میں سے اکثر میں اجتماع کی ضرورت ہے دیکھو نماز کہ جو بہت بڑی عبادت ہے اس کی نسبت ارشاد ہے وَ اذْكُرْ عَوَامَةَ النَّاسِ الْعَيْنَ اور حدیثوں میں حلقہ ذکر کی بڑی فضیلت آئی ہے ایسے مجمع میں ملائکہ نازل ہوتے ہیں تقویت اسلام اور اعلاء کلمۃ اللہ کے جتنے اسباب ہیں وہ سب اجتماع ہی پر موقوف ہیں۔ حج ہے اس میں اجتماع کی ضرورت ہے اور حدیثوں میں صحبت نیک کی بہت فضیلت آئی ہے غرض فطرت سے شریعت سے جلوت اور اجتماع کا مقصود ہونا معلوم ہوتا ہے لیکن اس اجتماع اور جلوت کا معین خلوت ہے۔ اس اجتماع کی اہلیت خلوت ہی سے پیدا ہوتی ہے اس کو ایک مثال کے ضمن میں سمجھئے اور اس سے یہ بھی معلوم ہو جائے گا کہ ہم کو اپنے دنیوی مقاصد میں بھی خلوت کی ضرورت معین ہونے کے درجہ میں ہے وہ یہ ہے کہ مثلاً ایک شخص ہے اس کے نقطہ خیال میں تحصیلداری مطلوب ہے اب دیکھئے اس کی غایت کیا ہے۔ غایہ اس کی یہ ہے ایک کمرہ میں بیٹھنا اور مقدمات فیصل کرنا، دیکھئے تحصیلداری ایک ایسا منصب ہوا جو اجتماع کو مقتضی ہے لیکن اہلیت اس منصب کی خلوت ہی سے آوے گی۔ اس لئے کہ خلوت میں بیٹھ کر قانون یاد کرے گا۔ اور جن کتابوں میں امتحان ہو گا ان کو بیٹھ کر لے گا۔ پس یہ خلوت اس جلوت کے اہل بننے کے لئے ہوئی اور لیجھے طبیب جو مریض کو سہل دیتا ہے تو کہہ دیتا ہے کہ تہارہ بنا باتیں کسی سے نہ کرنا اور یہ تصور کرنا کہ اب دست آتے ہیں غایہ اس کی یہ ہے کہ تندرست ہو کر پھر مل جل کر رہیں گے لیکن وہ اس اجتماع کا اہل نہ رہا تھا اس لئے ضرورت ہو گئی خلوت کی۔ غرض خلوت کی ہر کام میں ضرورت ہے آج اگر کوئی اہل تصوف پر اعتراض کرے کہ وہ خشک دماغ ہے۔ معلوم ہوتا ہے کہ اس کو عقل نہیں۔ صاحبو! طبیب نے جو تم کو ایک ادنیٰ اور خیس مقصود یعنی دست آنے کیلئے خلوت کی تعلیم کی تھی اس پر تو تم نے اعتراض نہ کیا اور جس کا مقصود

اعلیٰ درجہ کا ہو کہ اس سے بڑھ کر کوئی مقصود نہیں اس پر اعتراض کرتے ہو تف بریں عقل و دانش جیسے طبیب نے دستوں کے لئے خلوت اور تصور دستوں کا بتایا ہے۔ ایسا ہی ان سالکین کو بھی ماسوی اللہ کے دفع کے واسطے سہل دیا گیا ہے اور وہ اس تصور میں بیٹھے ہیں کہ اب محبوب جلوہ گر ہوا راب جلوہ گر ہو۔ یک چشم زدن غافل ازاں شاہ نباشی شاہد کہ نگاہ ہے کند آگاہ نباشی ترجمہ: ایک لمحہ بھی اس سے غافل نہ ہونا، محبوب جب دیکھے تو تجھے آگاہی نہ ہو۔ یہ ہے درجہ خلوت کا کہ جس سے اس کی ضرورت ہو گئی اور یہ بھی ثابت ہوا کہ وہ لذات ہا مقصود نہیں بغیر ہاضروری ہے۔

خلوۃ اصحاب کہف

اس آیت میں اسی کا ذکر ہے ارشاد ہے وَإِذَا عَتَّلْتُمُوهُنَّةِ وَمَا يَعْبُدُونَ (اور جب تم ان لوگوں سے الگ ہو گئے اور ان کے معبدوں سے بھی) اخ یہ قصہ اصحاب کہف کا ہے میں مفصل قصہ ان کا نہ بیان کروں گا۔ قرآن مجید میں بقدر ضرورت ہی ہے۔ اکثر واعظین قصہ ہی بیان کیا کرتے ہیں ہمارے بزرگوں کا مشرب تو موافق قرآن کے یہ ہے

ماقصہ سکندر و دارا نخواندہ ایم ازما بجز حکایت مہر و وفا مپرس ترجمہ: ہم نے دارا و سکندر کا قصہ نہیں پڑھا ہم سے تو محبت و وفا ہی کا قصہ تو پوچھ۔ اور چونکہ اس وقت جو مجھ کو مقصود ہے وہ پورے محمل قصہ پڑھی موقوف نہیں اس لئے میں صرف اتنا قصہ بیان کروں گا جو فقط اس آیت کے حل کرنے کے لئے کافی ہو بعض کو قصہ ہی مقصود ہوا کرتے ہیں اور جو حقیقت شناس ہیں وہ اس سے گھبرا تے ہیں۔ اصحاب کہف ایک مشہور جماعت کا لقب ہے یہ سات آدمی تھے ایک کافر بادشاہ کے زمانہ میں وہ بادشاہ بتوں کو وجدہ کرایا کرتا تھا۔ ان سات کو اللہ تعالیٰ نے خود بخود ہدایت کی اور توحید ان کے دل میں گھر کر گئی۔ اب ان کو پریشانی ہوئی کہ اگر ہم یہاں رہتے ہیں تو بادشاہ ہم سے شرک کرائے گا۔ اور مقابلہ کریں تو کیسے کر سکتے ہیں سات آدمی ایک سلطنت کا کس طرح مقابلہ کریں۔ ایسی صورت میں آدمی اپنی جان اور ایمان مخفی ہو جانے اور بھاگ جانے ہی سے بچا سکتا ہے ہاں شاذ و نادر اتفاق سے ایسا بھی ہو جاتا ہے کہ کسی حکمت عملی سے حق بھی ظاہر ہو جائے اور جان و ایمان بھی نجح جائے۔ اکبر بادشاہ کے یہاں ایک مرتبہ بہت سے بدو دین جمع ہو گئے تھے۔ آپس میں صلاح ہوئی کہ ملا و پیازہ کو زک پہنچانا چاہیے بادشاہ نبی بنے اور کوئی ابو بکر کوئی عمر اسی طرح ہر ایک نے ایک ایک صحابی کا نام لیا کہ میں فلاں بنتا ہوں اور یہ فلاں بنتا ہے۔ ملا و پیازہ کا نمبر آیا یہ حیران تھا کہ اگر کسی کا نام لیتے ہیں تو اس جمع باطل کی شرکت ہوتی ہے اور اگر نہیں لیتے تو اور اس جمع پر انکار کریں تو بادشاہ کی مخالفت ہوتی ہے لیکن ایک بات

سو جھنی کہنے لگے میں تمہارا ابو جہل ہوں گا اور تم سب پر لعنت کیا کروں گا کیا خوبصورتی سے اپنا ایمان اور جان بچائی لیکن ہر جگہ تو ملا دوپیازہ جیسے ذہین ہوتے نہیں اور نہ ہر وقت ایسی باتیں چل سکتی ہیں۔ اس لئے ان حضرات نے اسی میں سلامتی سمجھی کہ سب سے خفیہ طور سے رہو چنانچہ چند روز تک مخفی طور سے رہے۔ ایک مرتبہ مشورہ کیا کہ یوں کب تک رہیں گے اگر کسی دن ظاہر ہو گئے تو پھر آفت آؤے گی اور نیز یہاں اگر اسی طرح رہتے رہے تو ان کی صحبت کا اثر نہ ہم پر ہو جاوے اس لئے کہیں ایسی جگہ چل دو کہ ان کو ہماری مطلق خبر نہ ہو چنانچہ مشورہ کر کے وہ ایک غار میں جا چھپے اور ان کے ہمراہ ایک کتابجھی چلا گیا اور وہاں ان پر اللہ تعالیٰ نے نوم مسلط کردی چنانچہ تمیں سوبرس سوتے رہے۔ اس کے بعد آنکھیں آگے پورا قصہ ان کا اس سورۃ میں ہے عجیب قصہ ہے مجھ کو اتنا ہی بیان کرنا تھا غرض اس مقام کی یہ آیت ہے اس آیت میں ان کے مشورہ کا ذکر ہے ترجمہ اس آیت کا یہ ہے کہ جب تم ان سے علیحدہ ہو گئے اور ان کے معبدوں سے سوا اللہ کے۔ الا اللہ میں دو احتمال ہیں اول تو یہ کہ یا تو اس میں یَعْبُدُونَ عامل ہے۔ اس وقت تو یہ معنی ہوں گے کہ تم لوگ ان کفار سے اور جن کی وہ سوائے اللہ کے عبادت کیا کرتے تھے ان سے علیحدہ ہو گئے لیکن اس توجیہ پر ان کا تعلق خدا تعالیٰ کے ساتھ اس کلام سے معلوم نہیں ہوا وسری توجیہ یہ ہے کہ الا اللہ اعتزلتموهم کا معمول ہو یعنی جب کہ تم لوگ ان سے علیحدہ ہو گئے مگر اللہ سے کہ اس سے علیحدہ نہیں ہوئے۔ اس صورت میں استثناء منقطع ہو گا اور الا اللہ کی یہ تقدیر ہو گی لکن اللہ فلم تعترلواه فاؤا الی الكھف یعنی جب ان سے علیحدہ ہو گئے تو اب غار کی طرف چلو نتیجہ اس کا کیا ہو گا۔ يَنْشُرُ لَكُمْ رَبُّكُمْ مِنْ رَحْمَتِهِ یعنی نتیجہ یہ ہے کہ تمہارے لئے تمہارا رب اپنی رحمت کا حصہ پھیلائیں گے۔ یہ لوگ کیسے موبد تھے کہ ان کو حالانکہ نہ شرائع معلوم تھنہ کسی سے تعلیم پائی تھی نہ کسی کے صحبت یافتہ تھے لیکن موبد اس درجہ کہ وَإِذَا عَتَزَلَتُمُوهُمْ لَخْ سے وہم ہوتا تھا کہ شاید اللہ تعالیٰ کو بھی چھوڑ دیا ہو اس لئے کہ کلام اس طرح کا ہے جیسے ہمارے محاورہ میں کہا کرتے ہیں کہ میاں جب تم نے سب معبدوں کو چھوڑ دیا جس میں اللہ تعالیٰ بھی بظاہر داخل ہیں کیونکہ وہ سب ہی کے معبد ہیں بت پرست بھی ان کی عبادت کے مدعی ہیں گو اگر الا اللہ نہ ہوتا تب بھی یہ معلوم تھا کہ ان سب کو اللہ ہی کے واسطے چھوڑا ہے تو پھر خدا کو کیسے چھوڑتے لیکن تاہم کلام میں ادب ملحوظ رکھنے کے لئے الا اللہ بڑھایا اس سے ان کا اللہ تعالیٰ کا محبت ہونا اور نہایت موبد ہونا معلوم ہوتا ہے اور وسری عجیب بات یہ ہے کہ تعلیم تو کہیں پائی نہ تھی ان کے دل میں یہ کیسے آیا کہ دین کے بچانے کی ضرورت ہے یہ نہایت درجہ ان کے متادب ہونے کو بتلارہا ہے۔ تیسرے یہ کہ غار میں جانے کے ثمرات کو بیان کیا کہ اللہ تعالیٰ تم پر اپنی رحمت نازل فرمادیں گے اور حقیقت شناسی ملاحظہ کیجئے کہ یوں نہیں کہا یَنْشُرُ لَكُمْ رَبُّكُمْ رَحْمَةً بَلْ كُمْ رَحْمَةً مِنْ بَرْهَا یا جس سے یہ مسئلہ مستفاد ہوا کہ حق تعالیٰ کی رحمت غیر متناہی ہے جس پر رحمت ہو گی کوئی حصہ اس کا ہو گا باقی اس کی صفت

رحمت کا کیا ٹھکانا ہے اس قدر وسیع ہے کہ جس کی نہایت نہیں ہے۔ حضرت غوث اعظم رحمۃ اللہ علیہ نے چالیس برس تک رحمت کا بیان کیا ایک روز قہر کا پیان فرمادیا تو کئی آدمی مر گئے الہام ہوا کہ اے عبدالقادر کیا ہماری اتنی ہی رحمت تھی کہ چالیس برس میں اس کا بیان ختم ہو گیا۔ پس رحمت کی اور اسی طرح حق تعالیٰ کی ہر صفت کی کوئی انتہا نہیں ہے شیخ شیرازی علیہ الرحمۃ فرماتے ہیں۔

دفتر تمام گشت و پیایاں رسید عمر ما ہجناں در اول وصف تو ماندہ ایم
اے برتر از خیال و قیاس و گمان و وہم وزہر چہ گفتہ انہ شنیدیم و خواندہ ایم
ترجمہ: دفتر پورا ہو گیا اور عمر ختم ہو گئی اور ہم صرف تیری او لین شاہی کرتے رہے اے وہ ذات
جو وہم و قیاس و گمان سے برتر ہے اور تو ہمارے کہے سنے اور پڑھے ہوئے سب سے بالا ہے۔
اور فرماتے ہیں

نہ حسن غایت دار دنہ سعدی راخن پایاں پھر و شنہ مستقی و دریا ہجناں باقی
دامن گکہ نگک و گل حسن تو بیار تھیں بہار تو زد امان گلہ دار د
ترجمہ: نہ اس کے حسن کی انتہا ہے اور نہ سعدی کی باتوں کی انتہا ہے جیسے استقاء کا مریض
پانی پیتے پیتے مر جاتا ہے اور دریا پھر بھی باقی رہتا ہے۔

ہم بیچارے کیا شی ہیں جو رحمت کا احاطہ کر سکیں رحمت ہم کو خود محيط ہو رہی ہے اس لئے ارشاد ہے
الَا إِنَّهُ يَكُلُّ شَيْءٍ بِقُحْدِيْتُ (آ گاہ ہو جاؤ بے شک وہ ہر چیز کا احاطہ کرنے والا ہے) جب احاطہ ذاتی ہے تو
رحمت لازم ذات ہے اس لئے وہ بھی محيط ہو گی اور الَا إِنَّهُ يَكُلُّ شَيْءٍ بِقُحْدِيْتُ (آ گاہ ہو جاؤ بے شک وہ ہر
چیز کا احاطہ کرنے والا ہے) سے یہ دعایت ظاہر ہوتی ہے۔ تفصیل اس اجمال کی یہ ہے کہ محبوب اگر کہیں
ملے تو دو حالتیں ہوا کرتی ہیں یا تو تم اس کا ہاتھ اپنے ہاتھ میں لو اور یا وہ تمہارا ہاتھ اپنے ہاتھ میں لے۔
دوسری صورت میں جس قدر لطف اور مزہ ہے پہلی صورت میں نہیں۔ کسی نے خوب کہا ہے۔

اگرچہ دور افراوم بایں امید خور سندم کہ شاید دست من بار دگر جاناں من گیرد
ترجمہ: اگر دور ہوں مگر اس امید پر خوش ہوں کہ شاید میرا ہاتھ مکردا من جاناں کو پکڑ لے۔
اگر تم محبوب کو اپنی گود میں بٹھلاو تو لطف اس میں بھی ہے لیکن اگر قسمت سے وہ تم کو اپنی آغوش میں
لے لے تو اس کی برابر کہیں میں لطف نہیں چنانچہ اہل محبت اس کو خوب سمجھ سکتے ہیں۔ پس حق تعالیٰ
کو اول تو کوئی احاطہ نہیں کر سکتا اور اگر بفرض محال کوئی کر بھی سکتا تو محبت کا مقصد یہ تھا کہ تم اسی کی
تمنا کرتے کہ وہ ہم کو اپنے احاطہ میں لے لیں گے ہی دیتے ہیں اور ارشاد ہوتا ہے
الَا إِنَّهُ يَكُلُّ شَيْءٍ بِقُحْدِيْتُ (آ گاہ ہو جاؤ بے شک وہ ہر چیز کا احاطہ کرنے والا ہے) غرض حق تعالیٰ کی

رحمت چونکہ بے انہا ہے اس لئے رحمت پر من بڑھایا ایک شمرہ تو غار میں جانے کا یہ ہوا دوسرا شمرہ یہ ہے کہ وَهُنَّى لَكُمْ مِنْ أَمْرِنَا مُرِفَّقًا اور مہیا کر دے گا تمہارے امر دین میں کامیابی کا سامان پس دو شمرے بیان کئے ایک تو اشارہ مقصود کی طرف ہے اور دوسرے میں اس مقصود کے مقدمات کی طرف تفصیل اس کی یہ ہے کہ مقصود رحمت حق ہے جو فاؤ الی الکھف (پس آؤ نماز کی طرف) پر مرتب ہے لیکن یہ مقصود عادتاً اس پر بلا واسطہ مرتب نہ ہو گا گو کلام میں بوجہ اہتمام شان اور بسبب اس کی مقصودیت کی اظہار کے اس کو بلا فصل فاؤ الی الکھف (بغیر فاصلہ کے غار کی طرف آؤ) کے بعد ذکر کر دیا ہے لیکن صورت اس کے ترتیب کی یہ ہو گی کہ کھف میں جانے کے بعد اسباب مہیا ہوں گے تیکیل دین کے اور بواسطہ اس کے رحمت کا ترتیب ہو گا۔ پس رحمت کا مقدمہ تیکیل دین کے اسباب کا مہیا ہونا ہے۔ اور تیکیل دین کا مقدمہ کھف میں جانا ہے۔ پس کھف میں جانا مقدمہ کا مقدمہ ہے اور یہ آیت شرح اور اعادہ ہے اس اجمال کا جواب اللہ تعالیٰ نے بیان فرمادیا ہے یعنی اول حق تعالیٰ نے اجمالاً قصہ اصحاب کا بیان فرمادیا ہے چنانچہ ارشاد ہے:

إذَا وَيَقْتَلُ الْفُتَيْهُ إِلَى الْكَهْفِ فَقَالُوا رَبَّنَا أَنَّا مِنْ نَدْنُكَ رَحْمَةً وَهِنَّى لَنَا مِنْ أَمْرِنَا رَشَدًا فَضَرَبَنَا عَلَى
أَذْنِهِمْ فِي الْكَهْفِ سِنِينَ عَدَدًا ثُمَّ يَعْثِنُهُمْ لِنَعْلَمَ أَئِ الْجُزَيْنِ أَحْضَى لِمَا إِلَيْنَا أَمَدَّا

(وہ وقت قابل ذکر ہے جبکہ ان نوجوانوں نے غار میں جا کر پناہ لی پھر کیا اے ہمارے پروردگار ہم کو اپنے پاس سے رحمت کا سامان عطا فرمادے اور ہمارے لئے کام میں درست کا سامان مہیا کر دے پس ہم نے اس غار میں ان کے کاموں پر سالہا سال تک نیندا کا پروڈھ ڈال دیا پھر ہم نے ان کو اٹھایا کہ ہم معلوم کریں کہ ان دونوں گروہ میں کونسا گروہ ان کے رکھنے کی موت سے زیادہ واقف تھا)

یہ قصہ ہے اجمالاً گویا متن ہے آگے بَخْنُ نَفْصُ عَلَيْكَ تَبَآهُمْ بِالْحَقِّ (ہم ان کا واقعہ آپ سے ٹھیک ٹھیک بیان کرتے ہیں) سے اس کی شرح ہے متن کے اندر جو اصل مغز تھا قصہ کا وہ بیان فرمادیا۔ شرح میں اس کی تفصیل ہے سبحان اللہ کیا عجیب طرز ہے مصنفین کی عادت ہے کہ اول مختصر ابطور فہرست کے مقصود بیان کرتے ہیں حق تعالیٰ نے ان اسالیب کی اپنے کلام پاک میں رعایت فرمائی ہے اور دوسرے مقامات میں بھی ایسے امور کی بہت رعایت ہے دیکھئے خطیبوں اور واعظین کی عادت ہوتی ہے کہ اس کے بعد خطبہ پڑھتے ہیں اس کے بعد مقصود شروع کرتے ہیں اللہ تعالیٰ نے بھی ایک مقام پر دلائل توحید سے پہلے خطبہ بیان فرمایا ہے وہ یہ ہے قُلْ الْحَمْدُ لِلَّهِ وَسَلَّمَ عَلَى عِبَادِهِ الَّذِينَ اصْطَفَ

(کہہ دو کہ سب تعریف اللہ کیلئے ہے اور سلام ہے اس کے برگزیدہ بندہ پر) یہ ایک خطبہ ہے اس کے بعد مقصود یعنی بیان دلائل توحید شروع ہوا ہے۔ اور یہاں متن کے موقعہ پر ایک دعا آئی ہے رَبَّنَا إِنَّا مِنْ لَدُنْكَ رَحْمَةً وَهِيَ لَنَا مِنْ أَمْرِنَا رَشَدًا (اہمارے رب ہم کو اپنے پاس سے رحمت کا سامان عطا فرم اور ہمارے لئے اس کام میں درستی فرم) اس آیت میں جو کہ شرح کے موقعہ پر ہے یَذْهُرَ لَكُمْ رَبُّكُمْ مِنْ رَحْمَتِهِ (تم پر تمہارا رب اپنی رحمت پھیلا دیگا) سے اس کی طرف اشارہ ہے یہاں اضافت کی وجہ سے رحمت کی تکمیر نہ ہو سکتی تھی اس لئے یہاں من بڑھادیا اور متن کے موقع میں من لدنک کی وجہ سے تعریف کی ضرورت نہ تھی اس لئے رحمت کو منکر لائے جو تکمیر کے سبب متراوف ہے من رحمت کا متن میں جس رحمت کی درخواست کی تھی شرح میں بھی اس کی امید کو ایواء الی الکھف کا شمرہ کر کے ظاہر کیا ہے گویا حاصل یہ ہے کہ اے اللہ جس رحمت کا ہم نے آپ سے سوال کیا تھا وہ ہم کو عنایت فرمائیے۔ سبحان اللہ کلام میں کیا تناقض ہے اور فَأَوْفُوا إِلَى النَّكَهْ يَذْهُرَ لَكُمْ رَبُّكُمْ (پس آؤ غار کی طرف تم پر تمہارا رب اپنی رحمت پھیلا دے گا) انہیں میں ایک مسئلہ لطیف کی طرف اشارہ ہے وہ یہ ہے کہ اعمال کو گوئمرات میں دخل ہے لیکن بدون مشیت حق کے ان کا ترتیب ضروری نہیں ہے۔ بعض مرتبہ بڑی بڑی مختین کرتے ہیں اور شمرہ کچھ مرتب نہیں ہوتا اس لئے ہر حالت میں یہ ضروری ہے کہ حق تعالیٰ پر نظر کر کے عمل پر نظر نہ ہو مولا نافرما تے ہیں۔

ایں ہمہ گفتگم لیک اندر پیج بے عنایات خدا ہیکم و یع
بے عنایات حق و خاصان خدا گر ملک باشد یہ ہستش ورق
(ہم نے یہ سب کچھ کہہ دیا ہے مگر ہم یہ سوچ رہے ہیں کہ خدا کی عنایت کے بغیر ہم کچھ
نہیں ہیں بغیر اللہ تعالیٰ کی عنایت اور خاصان خدا کی توجہ کے اگر وہ فرشتہ بھی ہو جائے تو
اسکی ہستی سادہ ورق کی طرح ہے)

اسی واسطے اصحاب کہف غار میں جا پہنچ تو مطمئن نہیں ہوئے ناز نہیں ہوا غار میں آجائے سے
یہ نہیں سمجھے کہ اب ہم مامون ہو گئے بلکہ اللہ تعالیٰ کی رحمت کے منتظر ہے اپنی تدبیر پر وثوق نہیں کیا
اسی واسطے مولانا تدبیریں بتلاتے ہیں مگر پھر مضطرب ہو کر خدا تعالیٰ کی طرف اتجاذباً ہر فرماتے ہیں۔
صد ہزار اس دام و دانہ است اے خدا ماچو مرغان حریص بے نوا
دم بدم پاپستہ دام نو ایم گرہمہ شہباز و سیر غے شویم

مے رہانی ہر دمے مارا وباز سوئے دامے میرویم اے بے نیاز
ترجمہ:- لاکھوں جال اور دانے ہیں اور ہم اے اللہ مرغان حریص کی طرح ہیں ہر تشنے جال
میں پھنسنے کو تیار ہیں اگر ہم سب شہباز ویسمر غ بھی ہو جائیں اور تو ہمیں چھوڑ دے تو پھر دام میں
پھنس جائیں گے۔

ہماری یہی حالت ہے کہ ایک جال سے بچتے ہیں دوسرے جال میں پھنسنے ہیں۔ ہم پھنسنے
ہیں وہ نکلتے ہیں میں خود اپنی حالت کہتا ہوں کہ ایک بلا سے بچتا ہوں دوسری میں بنتا ہوتا ہوں
حسب حال یہ شعر یاد آتا ہے۔

چهل سال عمر عزیزت گزشت مزاج تو از حال طفلی نہ گشت
ترجمہ: چالیس سال گزر گئے مگر تمہارا مزاج طفلانہ ہی رہا۔

پچاس کا ایک شعر ہے۔

ایک چنجاہ رفت در خوابی مگر ایں پیش روز دریا لی
ترجمہ: اے وہ کہ تیرے پچاس سال خواب میں گزر گئے شاید یہ باقی پانچ سال ہی پالو۔
اور سانچھ کی نسبت کسی نے کہا ہے

چو شست آمد نشت آمد بدیوار
اصلاح نہ ہوئی تمام عمر خرافات ہی میں گزر گئی لیکن اس سے دل شکستہ نہ ہواں لئے کہ دل
شکستہ ہونے کا انعام یہ ہے کہ آدمی کام سے بیٹھ رہتا ہے۔ ہمارا کام یہی ہے کہ چلیں اور گریں ان کا
کام یہ ہے کہ ہم کو اٹھائیں ان شاء اللہ انعام بخیر ہو گا بندہ کا کام سعی کا ہے۔

اندریں رہ می تراش می خراش تادے آخر دمے فارغ مباش
ترجمہ: اسی راستے میں تراشو چھیلو اور آخرو قوت تک کبھی فارغ نہ رہو۔

یہ فکر نہ کرو کہ بے فکر ہو کر رہیں یہ نفس کا کید ہے نفس یوں چاہتا ہے کہ آرام سے رہوں۔ نفس کو کشا
کشی سے تکلیف ہوتی ہے وہ کبھی غالب ہوتا ہے کبھی ہم اس پر غالب ہوتے ہیں وہ چاہتا ہے کہ میں چین
سے بیٹھ جاؤں مصیبت سے چھوٹ جاؤں اس لئے فارغ ہونے کی فکر نہ کرو۔ آگے مولانا فرماتے ہیں۔

تادے آخر دمے آخر بود کہ عنایت با تو صاحب سر بود
یعنی آخر کوئی وقت تو ایسا آؤے گا کہ عنایت حق تجوہ کو کھینچ لے گی۔

شرک طریقت

اور اگر اس بات کا فکر ہے کہ افسوس بزرگ تو نہ ہوئے تو ماورجھاڑ و کیسی بزرگی اس کو چہ میں تو
منا ہے بعض لوگ اسی واسطے ذکر و شغل کرتے ہیں کہ بزرگ بن جاویں یاد رکھو یہ شرک فی الطریقت
ہے ہمارے حضرت حاجی صاحب سے کسی نے پوچھا کہ حضرت کوئی عمل ایسا بتلائیے جس سے
حضور صلی اللہ علیہ وسلم کی زیارت ہو حضرت نے فرمایا کہ بھائی تمہارا بڑا حوصلہ ہے کہ جو اس کی تمنا
کرتے ہو ہمارا تو ذہن بھی کبھی اس طرف نہیں جاتا۔ ہم کو تو واللہ اگر حضور کے روضہ اقدس کے گنبد
حضراء کی زیارت ہو جائے تو غیمت ہے بزرگی اور تقدیس کی نیت چھوڑو ہم تو کہتے ہیں کہ اگر اللہ
میاں ناراض نہ ہوں تو یہی غیمت ہے۔ محبت تو وہ شے کہ محبوب کا مرتبہ تو بہت زیادہ ہے۔ محبوب
کے یہاں کا کوئی ادنیٰ آدمی اگر جوتیاں بھی مارے تو فخر سمجھے۔ میں نے ایک حکایت سلاطین ترکیہ
میں سے کسی سلطان کی سنی ہے کہ قسطنطینیہ میں وزیر اعظم کی سواری جا رہی تھی اور حسب دستور امراء
ایک آدمی ہٹو بچو کاغل مچاتا ہوا آگے جاتا تھا۔ ایک عرب کو ذرا ہٹنے میں دری ہوئی اس وزیر نے
ایک ہنتر سید کیا۔ اس عرب کو غصہ آیا اس نے منہ پر ایک جوتہ کھینچ کر مارا۔ گرفتار کرنے گئے اور یہ
مقدمہ سلطان معظم کے اجلاس میں پیش کیا۔ سلطان نے فرمایا کہ واقعی انہوں نے بڑا جرم کیا
لیکن میں اطلاع کئے دیتا ہوں کہ اگر میرے ساتھ یہ واقعہ ہوتا تو میں انکا جوتہ سر پر رکھ لیتا اس لئے
کہ دار محبوب یعنی مکہ کے رہنے والے ہیں تو صاحبو یہ ہوں ہی چھوڑ دو کہ ہماری بڑی شان ہوگی
ارے محبت اور جاہ تو متفاہیں ہیں۔ محبت جلنے اور گلنے اور مٹنے کے لئے۔

افروختن و سوختن و جامہ دریدن	پروانہ زمیں شمع زمیں گل زمیں آموخت
عاشقی چیست بگوبندہ جاناں بودن	دل بدست دگرے دادن و حیراں بودن
سوئے زلف نظرے کردن درویش دیدن	گاہ کافر شدن و گاہ مسلمان بودن

ترجمہ: پروانہ نے مجھ سے جلنائیں نے گھلننا اور پھول نے کپڑے پھاڑنا مجھ سے سیکھا۔ کفر اور
اسلام یہ اصطلاحی الفاظ ہیں ان سے فنا اور بقا مراد ہے۔ پس یہاں ہر دم فنا و بقا ہے۔ حضرت احمد
جام فرماتے ہیں۔

کشتگان خجراً تسلیم را هر زمان از غیب جان دیگر است

پس ترا ہر لحظہ مرگ و رجعتے است مصطفیٰ فرمودہ دنیا ساعتے است
ترجمہ: خبرِ تسليم کے مقتولوں کو ہر وقت غب سے نئی جان ملتی ہے۔ تجھے ہر وقت موت آتی
ہے اور موت سے انھنا ہے۔ حضور ﷺ نے فرمایا دنیا ایک ہی لختہ ہے۔

اگر اس فنا و بقا کا تماثلہ منکشف ہو جائے تو آدمی بھول جائے دعویٰ اور پندار
ایسا ہی ہے جیسے ایک قطرہ بارش کا ابر سے جس وقت جدا ہوا تو کہتا تھا انا کدنا و انکدا لیکن جس وقت
دریا میں پہنچا تو اس وقت اس کو اپنی ہستی کی حقیقت معلوم ہوئی۔ شیخ شیرازیؒ اسی مضمون کو فرماتے ہیں
کیے قطرہ از ابر نیساں چکیدہ بخل شد چو پہتائے ذدریا بدید
کہ جائے دریاست من کیستم گر او ہست حق کہ من عیتم
الحاصل اصحاب کھف کو اپنے عمل پر ناز نہیں ہوا بلکہ حق تعالیٰ پر نظر رہی اور اول جود عاکی تھی
رَبَّا إِنَّا مِنْ لَذُنُكَ رَحْمَةً (اے اللہ ہم کو اپنے پاس سے رحمت کا سامان عطا فرما) اخ اس کو یہاں
بطور شمرہ دوسرے عنوان سے بیان کیا اور اس عنوان بدلنے میں بہت اسرار اور غوامض ہونگے جو
غور کرنے سے سمجھ میں آ سکتے ہیں لیکن میری عادت یہ ہے کہ جوبات بے تکلف سمجھ میں آ جاتی ہے
اس کو بیان کر دیتا ہوں اور جو نہیں سمجھ میں آتی اس کو چھوڑ دیتا ہوں یہ تمام تلقیر یا اس آیت کی تفسیرو
ترکیب اور بعض لطائف کے متعلق تھی۔ اب مقصود کو اس سے استنباط کرتا ہوں جس کو تلقیر یا سابق پر
غور کرنے سے عاقل خود بھی سمجھ سکتا ہے لیکن تصریحاً بھی ذکر کیا جاتا ہے پس جاننا چاہیے کہ اس
آیت سے چند امور ثابت ہوئے (اول) تَوَفَّاً إِلَيَّ الْكَهْفُ (پس آؤ غار کی جانب) سے یہ سمجھا
گیا کہ کسی درجہ میں خلوت مقصود ہے (دوم) فَأَنَا كَواعِنَتُكُلُّ تُمُوْهُمْ (جب ان سے الگ ہوئے)
پر مرتب کرنے سے یہ معلوم ہوا کہ خلوت جب نافع ہے جبکہ جلوت سے مضرت ہو (سوم) اشارہ
اس طرف ہوا کہ مسلم کی شان یہ ہے کہ اس کا ظاہر و باطن یکساں ہو جب باطنًا عزلت ہے تو ظاہراً
بھی عزلت ہونا چاہیے (چہارم) خلوت فی نفسہ مقصود نہیں بلکہ رحمت حق نقصود ہے کما یدل علیہ
يَنْثُرُ لَكُمْ اَلْخُ (پنجم) جب ناجنسوں کی صحبت میں ہو تو ایسے وقت خلوت مکمل دین ہے میں نے جو
دعویٰ کیا تھا الحمد للہ آیت سے وہ ثابت ہو گیا کہ خلوت فی نفسہ مقصود نہیں۔

ترک تعلقات

بلکہ جن لوگوں نے اس کو مقصود سمجھا ہے۔ ان پر حق تعالیٰ نے انکا فرمایا ہے چنانچہ ارشاد ہے
وَرَهْبَانِيَةً إِبْتَدَأْ عَوْهَا مَا كَتَبْنَاهَا عَلَيْهِمْ إِلَّا ابْتَغَاءَ رِضْوَانَ اللَّهِ فَمَا عَوْهَا حَقٌّ رِعَايَتَهَا (اور انہوں
نے رہبانیت کو خود ایجاد کیا ہم نے ان پر اس کوواجب نہ کیا تھا لیکن انہوں نے حق تعالیٰ کی رضا کے

واسطے اس کو اختیار کیا تھا پس انہوں نے اس کی پوری رعایت نہ کی) یہ آیت بنی اسرائیل کے بارے میں فرماتے ہیں کہ ترک تعلقات کو انہوں نے خود ہی ایجاد کر لیا تھا، ہم نے ان پر اس کو فرض نہیں کیا۔ اس آیت کی ترکیب یہ ہے کہ الابمعنی لکن ہے اور ابتلاء کا عامل مقدر ہے اور تقدیر کلام یہ ہے کہ لکن ضلعوہا ابتلاء رضوان اللہ اخْ لَعْنُ عَيْنِ الْأَنْهَوْنَ نے اس رہبانیت کو اللہ کی رضا مندی طلب کرنے کے لئے اختیار کر لیا تھا لیکن چونکہ اس کی رعایت نہ کی اس لئے رضا عنق سے محروم رہے پس حق تعالیٰ نے ایسے ترک تعلقات کو ابتداء سے تعبیر فرمایا اس لئے کہ ترک تعلقات سے مقصود تقلیل تعلقات ہے نہ کہ یک لخت تعلقات ترک کر دیئے جائیں انہوں نے ایسا ہی کیا تھا۔ مخلوق سے علیحدہ ہو کر جنگل میں رہتے تھے نہ کسی سے ہنسنے تھے نہ بولتے تھے نہ نکاح کرتے تھے اس پر در فرمایا ہے ایسا ترک تعلقات پسندیدہ نہیں بلکہ ہنسو بولو کھاؤ پیو ہاں انہماں مضر ہے اور حضور سے زیادہ کون ہو گا آپ ہنسنے بھی تھے با تین بھی کرتے تھے یہیوں کے پاس بھی جاتے تھے اس پر شاید کسی کوششہ ہو کہ حضور کو تو ضرورت خلوت اور ترک تعلقات کی نہ تھی اور ہم کو ضرورت ہے فلکیف القياس بات یہ ہے کہ یہ صحیح ہے لیکن قواعد شرعیہ سے ثابت ہے کہ ہم کو بھی ایک حد خاص ہی تک ضرورت ہے یعنی جب تک کہ نسبت راخ نہ ہو اس وقت تک خلوت کی ضرورت ہے اور جب رسولؐ ہو جائے اس وقت یہ تو نہیں کہہ سکتے کہ مطلقاً ضرورت نہیں ہے ضرورت تو اس وقت بھی ہے لیکن فرق اس قدر ہے کہ ابتداء میں تو زیادہ خلوت کی ضرورت ہے اور رسولؐ کے بعد بھی ضرورت رہتی ہے لیکن قلیل خلوت کی اور دلیل اس کی یہ ہے کہ حضور صلی اللہ علیہ وسلم کو ارشاد ہے تَبَّئَلْ إِلَيْنَا تَبَتَّيْلًا (اور سب سے قطع کر کے اسکی طرف متوجہ ہو) اور ارشاد ہے فَإِذَا فَرَغْتَ فَانْصَبْ (پس جب آپ صلی اللہ علیہ وسلم فارغ ہو جایا کریں تو محنت کیا کریں) پس اہل تمکین کے لئے بھی اس کی ضرورت رہتی ہے کہ شب و روز میں کوئی وقت ایسا ہو کہ جس میں ان کی یہ حالت ہو

خوش و قته و خرم رو زگارے کہ یارے برخور داز وصل یارے
 ترجمہ: کتنا ہی اچھا وقت ہو گا جب دوست سے دوست کی ملاقات ہو گی۔ اور یہ کیفیت ہو
 بفراغ دل زمانے نظرے بما ہروے بہ از انکہ چتر شاہی ہمہ روز ہائے ہوئے
 ترجمہ: دل کی فراغات سے ایک لمحہ محبوب کے چہرے کو دیکھنا اس سے بہتر ہے کہ چتر شاہی
 کے ساتھ سارا دن شور و شر میں بتلا ہوں۔ پس خلوت قلیلہ کی ہر وقت ضرورت ہے۔

ترک لذات

باقی خلوت طویلہ اور ترک تعلقات کی ایک حد خاص تک ضرورت رہتی ہے لیکن اس خلوت

کے اندر بھی اس کی ضرورت ہے کہ حقوق واجبہ فوت نہ ہوں اور اتباع سنت کے ساتھ ہوں بعضوں کی شہرت ہو جاتی ہے کہ فلاں صاحب کسی سے بولنے نہیں بلکہ روٹی نہیں کھاتے یا فلاں بزرگ آم نہیں کھاتے ان لوگوں نے حلال چیزیں چھوڑ کر ایک شیٰ یعنی عجب اور ریا کو اختیار کیا اور نیز گویا در پردہ اللہ میاں پر بھی مفترض ہیں کہ یا اللہ میاں آپ نے یہ چیزیں فضول پیدا کی ہیں ان کی ضرورت نہ تھی یہ سب فضول اور مردود باتیں ہیں۔ اللہ تعالیٰ نے یہ چیزیں کھانے کے لئے پیدا کی ہیں خوب کھاؤ پیو۔ ایک بزرگ فرمایا کرتے تھے کہ فصل کی ہر شے کھانا چاہیے حتیٰ کہ بھٹے بھی کھاؤ لیکن حدود کی رعایت ہر شے کے اندر رکھنا ضروری ہے۔ اتنا نہ کھاؤ کہ منہ سے نکلنے لگے جیسا کہ ایک شخص تھے بہت کھانا کھالیا تھا۔ مولوی فیض الحسن صاحب کے پاس آئے کہ حضرت کوئی تدبیر بتلا یئے تکلیف ہو رہی ہے حضرت مولوی صاحب نے ایک پڑیہ دی کہ اس کو کھالو تو کہنے لگا کہ واہ حضرت اگر اس کی جگہ ہوتی تو میں دولقمہ اور رہی نہ کھاتا میں نے تو بڑی محنت سے بھرا ہے ہاں کوئی لیپ اوپ کا بتلا دیجئے۔ تو اتنا کھانا بھی اچھا نہیں ہے باقی سب چیزیں کھاؤ آج کل بعض لوگ بزرگی کی وجہ سے نعمتوں کے کھانے سے محروم رہتے ہیں اور بعضے وہم میں پڑے ہوئے ہیں کہ فلاں شے نہ کھاؤ ٹھیل ہے پہیٹ میں سدہ پڑ جاوے گا فلاں شے نہ کھاؤ بخار آ جائے گا۔ یاد رکھو یہ مقولہ مشہور ہے کہ ان تمار صنتم تم رضوا یعنی اگر تم یہ کار نہ ہو گے تو یہ کار ہو جاؤ گے بے کھلکے سب چیزیں کھاؤ ہاں اگر کوئی اس وقت یہ کار ہو اور حکیم جی نے پرہیز بتلا یا ہو تو وہ دوسری بات باقی اچھے خاصے تندرست کو آئندہ کے اوہام سے نہ ڈرنا چاہیے دیکھو گاؤں کے لوگ ہیں وہ خوب بے کھلکے سب کچھ کھا لیتے ہیں ان کو کچھ بھی نہیں ہوتا ہے۔ ایک حکیم صاحب تھے وہ کہیں جنگل میں چلے جا رہے تھے ایک کسان کو دیکھا کہ گھر سے اس کے کھانا آیا چار روٹ موٹے موٹے اور ایک لوٹہ چھا چھکا۔ اس نے وہ چاروں روٹیاں کھا کر اور اوپر سے چھا چھکا لوٹہ منہ سے لگالیا اور حکیم صاحب قواعد کی رو سے ڈر رہے ہیں کہ اب یہ ضرور مریگا۔ جب وہ سب پی گیا حکیم جی نے کھا چو دھری صاحب اس چھا چھکو اگر آپ درمیان میں پیتے تو اچھا تھا بولا کہ اچھا اپنے لڑکے کو پکارا ارے جا چار روٹ اور لے آس کا کہنا بھی کرلوں چار روٹ اور منگا کر کھائے اور کہنے لگا اب تو پنج میں ہو گئی تو ایسے لوگوں کو کچھ ضرر نہیں ہوتا اس لئے کہ بلا وہم و تکلف کھاتے ہیں اور پھر محنت خوب کرتے ہیں پس خوب محنت کرو۔ ذکر کی ضریب میں لگاؤ اور خوب کھاؤ۔ آج کل یہ حالت ہے کہ کسی کو یہ خط ہو گیا ہے کہ میں

اگر کھاؤن گا تو میری بزرگی چھن جائے گی کسی کو یہ خبط ہے اور ایسے لوگ زیادہ ہیں کہ اگر فلاں شی کھاؤں گا تو تند رستی جاتی رہے گی۔ ترک لذات کا میں انکار نہیں کرتا کہ اس کی کوئی اصل نہیں ہے بزرگوں نے کیا ہے اور کرایا بھی ہے مگر اس کی ایک حد ہے۔ ایک بڑھیا نے اپنے بیٹے کو حضرت غوث پاک رحمۃ اللہ علیہ کے سپرد کر دیا کہ حضرت اس کو بھی تعلیم فرمائیے حضرت نے اس کو خانقاہ میں بھیج دیا وہاں اس کو سوکھے ملکر کھانے پڑے ایک مدت کے بعد وہ بڑھیا آئی دیکھا کہ بیٹا بہت دبلا ہوا رہا ہے بڑا غصہ آیا اور پہنچی حضرت کی خدمت میں۔ دیکھا کہ حضرت مرغ نوش جاں فرمار ہے ہیں اور بھی زیادہ بیتاب ہوئی اور کہا کہ حضرت آپ تو مرغ کھاتے ہیں اور میرا بیٹا سوکھ کر کا نشا ہو گیا فرمایا کہ میں اس کو مرغ کھانے کے قابل بنارہا ہوں۔ مرغ کی ہڈیاں پڑی تھیں فرمایا کہ دیکھ اس طرف ان ہڈیوں کو فرمایا قم باذن اللہ (اللہ کے حکم سے کھڑا ہو) وہ ہڈیاں آپس میں ایک دوسرے سے مل کر اچھا خاصہ مرغ بن کر کھڑا ہو گیا فرمایا کہ جب تیرا بیٹا ایسا ہو جائے گا وہ بھی مرغ کھائے گا ابھی اس کو اسی کی ضرورت ہے مولانا فرماتے ہیں۔

لقمہ و نکتہ است کامل را حلal تو نہ کامل مخور بے باش لام
یعنی تصوف کے نکتہ بیان کرنا اور تر لقمہ کھانا کامل کو حلal ہے یعنی اس کو مضر نہیں۔

اختلاف ریاضت

اور جو کامل نہیں ہے اس کو کمال کی حد تک خاموش اور تارک لذات رہنا چاہیے لیکن وہ زمانہ دوسرا تھا اس وقت کا مطلب بھی جدا تھا زمانہ کے اختلاف سے مطلب ہمیشہ بدلتا جایا کرتا ہے اس وقت کے لوگ شائق تھے اور حق تعالیٰ سے ان کا علاقہ قوی تھا ایسے مجاهدات و ریاضیات سے ان کے تعلق میں کوئی فرق نہ آتا تھا اب لوگوں کی دوسری حالت ہے اب وہ وقت کہ لوگوں کی ہمتیں ضعیف اور شوق کم اور قویٰ کمزور ہو گئے ہیں اور خدا تعالیٰ کی محبت بھی بہت کم ہے اگر خدا تعالیٰ کھانے پینے کو دے تو کچھ کر لیتے ہیں ورنہ اللہ میاں سے بھی کدو رت ہو جاتی ہے۔ اب خوب گھی کھاؤ اور دودھ پیو تو آؤے گی تو خدا تعالیٰ کی محبت کا بھی کچھ سر را ہٹ ہو گا اور نیز آ جکل عقل بھی کم ہے کھانا پینا ترک کر کے سمجھتے ہیں کہ ہم نے بڑا کام کیا ہے پھر اس پر منتظر ہوں گے ثمرات کے اور اپنے کو حقدار سمجھیں گے پھر اس کے بعد وہ صورتیں ہوں گی کہ وہ ثمرات مزعومہ اگر حاصل نہ ہوئے تو سمجھیں کہ جب اتنی محنت سے کچھ نہ ہوا تو بس جی اب کچھ حاصل نہ ہو گا جو کرتے تھے اس کو بھی چھوڑ بیٹھیں گے اور اگر حاصل ہو گئے تو اپنی

محنت کا شمرہ سمجھیں اور عجب میں بتتا ہونگے اس لئے اب یہ مجاہدہ متروک ہو گیا ہے اب مجاہدہ صرف خلوت کا ہے لیکن خلوت کا بھی ہر شخص کو وقت طویل نہیں ملتا اس لئے حق تعالیٰ نے شریعت مقدسہ میں ایک خاص خلوت مقدر فرمائی ہے اور ایک بڑے زمانہ میں چھوٹا ساز مانہ اس خلوت کے لئے مشروع فرمایا ہے یعنی رمضان المبارک کے عشرہ اخیرہ کو اس لئے منتخب فرمایا ہے۔

لفظ اعتکاف کی حکمت

اور اس خلوت کا نام اعتکاف رکھا ہے خلوت نام نہیں رکھا، اس لئے کہ یہ فلاسفہ اور حکماء کا نام ہے اس لئے اس کو چھوڑ دیا گیا اس لئے اس کو خلوت سے تعبیر نہ کرنا چاہیے اسی واسطے حدیث شریف میں آیا ہے کہ عشاء کو عتمہ نہ کہوا اس لئے کہ یہ جاہلیت میں اس وقت کا نام عتمہ ہے۔ آج کل یہ عام غلطی ہو رہی ہے اور مشاء اس غلطی کا موڑین یورپ کی تقلید ہے وہ یہ کہ جناب رسول اللہ صلی اللہ علیہ وسلم کو بانی اسلام کہتے ہیں وہ لوگ آپ کو بانی اسلام اس بناء پر کہتے ہیں کہ ان کے نزدیک اسلام نعوذ بالله حضور کا بنایا ہوا اور گھڑا ہوا ہے۔ آسمانی مذہب نہیں ہے۔ ان کی دیکھادیکھی ہمارے بھائی بھی کہنے لگے اگر اس میں تاویل نہ کی جائے تو بہت سخت لفظ ہے اور سخت بے ادبی ہے۔ حضور کے القاب جو حدیث و قرآن میں آئے ہیں ان سے تعبیر کرنا چاہیے قرآن میں یا ایها الرسول یا ایها النبی فرمایا ہے۔ اور حضور فرماتے ہیں انا حبیب اللہ ان القاب سے زیادہ با وقت کون سے القاب ہوں گے جو آپ ان کو چھوڑ کر غیر قوموں کے مختروع القاب کو اختیار کرتے ہیں ایسے ہی لفظ خلوت کا قدیم لفظ ہے۔ اللہ تعالیٰ نے ہم کو بجائے اس کے اعتکاف سکھلایا ہے ارشاد ہے۔

وَلَا تُبَاشِرُوهُنَّ وَأَنْتُمْ عَاكِفُونَ فِي الْمَسْجِدِ (اور ان بیبوں سے اپنے بدن بھی مت ملنے و جس زمانہ میں تم اعتکاف والے ہو مسجدوں میں)

اور فرماتے ہیں **وَطَهِرْ بَيْنَتِي لِلظَّاهِرِينَ وَالْقَائِمِينَ** (اور میرے گھر کو طواف کرنے والوں اور قیام کرنیوالوں کے واسطے پاک رکھنا) گو لفظ خلوت کا استعمال بھی جائز ہے بزرگوں کے کلام میں بھی ہے مگر جس خلوت کا لقب اعتکاف فرمایا ہے وہاں یہ لفظ اختیار کرنا چاہیے۔

خلوة از اغیار

یہ کلام تو عنوان میں تھا اور ان کی اور ہماری خلوت میں بدرجہ معنوں بھی فرق ہے ہماری خلوت بوجہ رعایت حدود محدود ہے اور ان کی خلوت کی اللہ تعالیٰ نے مذمت فرمائی ہے۔ چنانچہ ارشاد

ہے فَمَا عَوَهَا حَقٌّ رِعَايَتُهَا (پس انہوں نے اس کی پوری رعایت نہ کی) وجہ یہ ہے کہ جب حدود کی رعایت نہ ہو تو کیسی ہی اچھی چیز ہو وہ بھی نہ موم ہو جاتی ہے اور ان کی خلوت میں چند نوع کی کمی تھی اول تو بوجہ طویل ہونے کے ہر شخص اس سے منتفع نہیں ہو سکتا تھا اس لئے مدت العمر تمام تعلقات چھوڑ کر کیسے کوئی شخص محبوس رہ سکتا ہے۔

حق تعالیٰ نے ایسا مختصر زمانہ اس کے لئے مقرر فرمایا ہے کہ ہر شخص کو آسان ہے اور پھر اس سے زیادہ منافع کے سینے مفصل۔ دوسرے وہ خلوت ایسی جگہ کرتے تھے جہاں پرندہ پرنہ مار سکے یعنی وہ پہاڑوں کے غاروں اور جنگل کے گوشوں میں جا کر بیٹھتے تھے کہ خواہ نخواہ وحشت ہو کر آدمی آدمیت سے نکل کر وحش میں شامل ہو جاوے اللہ تعالیٰ نے اس کی عجیب و غریب اصلاح فرمائی وہ یہ کہ اعتکاف کو مساجد میں مشروع فرمایا کہ جن سے خلوت مقصود تھی ان سے یکسوئی ہو گئی یعنی ناجنسوں سے اور جن سے یکسوئی مقصود نہ تھی یعنی اپنے ہم جنس ان سے خلوت نہیں ہوئی مجھے قصہ یاد آیا کہ ایک مرتبہ ہمارے حضرت حاجی صاحب رحمۃ اللہ علیہ تہبا بیٹھتے تھے میں وہاں جا پہنچا جب میں نے دیکھا کہ تہبا تھے میں نے عرض کیا کہ حضرت میں مخلوق وقت ہوا فرمانے لگے کہ نہیں خلوت از اغیار نہ از یار تم تو اپنے ہم جنس ہو اور اسی مضمون کی موئید حدیث یاد آئی ارشاد ہے:

الوحدة خير من الجليس السوء والجليس الصالح خير من الوحدة (مستدرک حاکم ۳۳۳:۳، المعرف المنشورة: ۰۷) یعنی تہبا برے ہمنشیں سے بہتر ہے اور اچھا ہمنشیں تہبا سے بہتر ہے سبحان اللہ! شریعت نے کیا اعتدال سکھایا ہے۔ اور ازاں میں یہ ہے کہ خلوت کا مقصود تو یہ ہے کہ مشغولی بحق بڑھ لیکن جب اچھا جليس کوئی ملے تو اس سے مشغولی مع اللہ بہ نسبت خلوت کے زیادہ ہوتی ہے میں لفظ کہتا ہوں کہ یار موافق سے جس قدر حضور اور مشغولی بڑھتی ہے اس قدر خلوت سے نہیں بڑھتی چنانچہ مجھ کو اس وقت جس قدر لطف بوجہ جلوت کے اس بیان میں آرہا ہے اس قدر خلوت میر، نہیں آتا۔ جب حضرت مولانا محمد قاسم صاحب رحمۃ اللہ علیہ کی وفات ہوئی تو حضرت مولانا شید احمد صاحب گنگوہی قدس سرہ ایسے الفاظ حضرت سے فرمایا کرتے تھے کہ اس کیلئے ہی رہ گئے۔

مولانا فرماتے ہیں

ہر کہ اور ہم ز بانے شد جدا بے نواشد گرچہ دار د صد نوا
چونکہ گل رفت و گلتاں درگزشت نشوی زیں پس زبلل سرگزشت
(جو محبوب کا ہمزبان ہو جاتا ہے وہ دنیا سے جدا ہو جاتا ہے وہ اس ساز و سامان کے

باوجود بالکل بے نوا ہو جاتا ہے۔ جب گلتاں سے گل چلا جاتا ہے تو وہاں بلبل کی
سرگزشت بھی سننے میں نہیں آتی)

حقیقت میں یہ لوگ سمجھدار تھے۔ پس اگر جلیس صالح میسر ہو تو خلوت پر اس کو ترجیح ہے آج
کل تو اکثر صحبت بری ہی ہے اس لئے خلوت ہی بہتر ہے۔

دریں زمانہ رفیقے کہ خالی از غسل است صراحی میں ناب و سفینہ غزل است
(اس زمانہ میں اگر کوئی دوست بغیر مکروہ فریب کے ہے وہ صرف شراب کی صراحی اور غزل
کا سفینہ ہے مقام امین بغیر شور و غل کے اور مہربان دوست ہمیشہ کیلئے میسر ہو جائیں)
اور کوئی جلیس موافق میسر ہو تو اس کی نسبت ہی بہتر ہے۔

مقام امن ولی بے غش و رفیق شفیق گرمادم میسر شودز ہے توفیق
لیکن اس زمانہ میں جلیس صالح کہاں ہے اگر ہو تو سبحان اللہ اس سے مستفیض ہو ورنہ خلوت سب سے بہتر ہے۔
اور اگر صحبت ہی کو دل چاہے تو مردوں کی صحبت میں بیٹھے کہ ان کے پاس بینہ کر آخرت تو یاد آوے
گی۔ وہ مردے ان زندوں سے بہتر ہیں یہ زندے تم کو ہلاک کرتے ہیں۔ وہ مردے تم کو حیات بخش
ہیں۔ عرض فی المساجد سے اس طرف اشارہ فرمادیا ہے کہ خلوت بے نمازوں سے مقصود ہے اور نمازوں
سے خلوت مقصود نہیں ان سے تو جلوت مقصود ہے۔ اسی واسطے حکم ہے کہ ایسی مسجد میں اعتکاف کرو جہاں
جماعت ہوتی ہو ایسی مسجد نہ ہو جہاں آدمی کا نام و نشان نہ ہو۔ الوبولتے ہوں اس سے بھی صاف معلوم ہو
گیا کہ جماعت مقصود ہے چنانچہ فقہا بے تکلف سمجھ گئے کہ اعتکاف سے انتظار جماعت کا ثواب اور
اور اک جماعت مقصود ہے۔ کہاں گئے وہ غالی جو خلوت ہی کو مقصود تھرارتے ہیں اور خلوت کی تحصیل کے
واسطے بہت سے حقوق واجبه ضائع کرتے ہیں دیکھئے فقہاء کے اس لکھنے سے معلوم ہو گیا کہ خلوت
بات انتظار جلوت مقصود ہے پس خلوت ایک اندھہ ہے اور جلوت ایک بچہ ہے جب اندھے سے ایک بچہ نکل
آؤے تو اندھا بیکار ہے بہر حال فی المساعد کی قید نے صاف بتلا دیا کہ خلوت فی نفسہ مقصود نہیں ہے
سبحان اللہ کیا اعتدال ہے نہ ایسی خلوت ہے کہ تو حش تک نوبت آ جائے اور نہ ایسی ہے کہ مقصود حاصل نہ
ہو باکل مذاق اور طبائع کے موافق شریعت کی اسی حسن و جمال ہی پر نظر کر کے تو میں کہا کرتا ہوں۔
زفرق تا بقدم ہر کجا کہ مے نگرم کرشمہ دامن دل می کشد کہ جا انجاست
(تیرے سر سے پیر تک جہاں بھی نظر ڈالتا ہوں دامن دل دل کھیج لیتی ہیں)
ہر ہر ناز در بار اور ہر ادازائی اور سادہ اور پھر دیقت۔

دلفریاں نباتی ہمہ زیور مستند
یہ حالت تو حکماء کے مجاہدوں اور ریاضت کی ہے۔ (اے سرو تجھے مبارک ہو کہ تو ہر قید سے آزاد ہے)

شریعت کی آزادی

اور شریعت کی کیا حالت ہے۔

اے خوشامرو کہ از بندغم آزاد آمد

اور جو لوگ اس آزادی کو قید اور ایسے آزادوں کو مقید سمجھتے ہیں تو ان کی خدمت میں عرض ہے کہ یہ قید وہ ہے۔

ایش نخواہد رہائی زبند شکارش نجوید خلاصی بند
(جو اس کا اسیر ہے وہ قید سے رہائی نہیں چاہتا جو اس کا شکار ہے وہ قید سے چھٹکارا نہیں چاہتا)

اگر تم کسی پر عاشق ہو جاؤ اور وہ مدت کے بعد تم کو ملے اور لپٹ جائے اور خوب تم کو دبادے اور پھر کہے کہ چھوڑ دوں تو ہرگز تم اس پر راضی نہ ہو گے بلکہ غنیمت سمجھو گے کہ مدت کے بعد تو یہ ملا ہے اچھا ہے جس قدر اس سے قرب ہو تو جناب آپ جس آزادی کو آزادی کہتے ہیں لعنت ہے ایسی آزادی پر جو خدا اور رسول سے آزادی ہو۔ ہمارے نزدیک جو اس قسم کا آزاد ہے ہم تو اس سے بے تکلف کہیں گے
مبادا دل آں فرموا یہ شاد کہ از بہر دنیا دہد دیں بباد
(اس کمینے کا دل کبھی خوش نہ ہو جو دنیا کی خاطر دین بر باد کر لیتا ہے)

اور کیا آزادی ہے اپنے نزدیک آزاد ہوں گے سینکڑوں بلاوں میں مقید ہیں۔ کوئی بوٹ کا مقید ہے کوئی سوت کا کوئی کانٹے کا کوئی چھری کا۔ آزاد ہم ہیں ان کی عزت اگر جو تہ اور بوٹ سوت سے ہے ہماری عزت دولت ایمان سے ہے وہ اگر عبد الغفیش ہیں تو ہم عبد اللہ ہیں بہر حال خلوت کو ان حکمتوں کی وجہ سے مشروع فرمایا۔

حجرہ خلوت

لیکن اس پر بھی مناطقین میں بعض ایسے تھے کہ یہ سن کر دس روز تک مسجد میں رہیں گے نفس کو مزرا آیا کہ آہا خوب باتیں گھڑیں گے۔ حضور صلی اللہ علیہ وآلہ وسلم نے اس کا اس طرح انسداد فرمایا کہ مسجد میں ایک چٹائی کا حجرہ بنایا اور اس میں رہے اس سے یہ بتایا کہ مسجد میں رہو تو اس طرح رہو۔ صوفیہ نے یہاں سے ایک ایسا حجرہ خلوت کے لئے اختیار کیا ہے کہ اس میں سوائے چٹائی کے اور کچھ نہ ہوتا

تحاہماںے حضرت حاجی صاحب رحمۃ اللہ علیہ کے دو جھرے تھے ایک میں تو حاجت کی اشیاء رکھی تھیں اور ایک مخصوص تھا اس میں سوائے چٹائی کے اور پکھنہ تھا اور یہ بھی صوفیہ نے فرمایا ہے کہ خلوت کا جھرہ بہت چھوٹا ہونا چاہیے۔ الحاصل حضور صلی اللہ علیہ وسلم نے مسجد میں چٹائی کا جھرہ بننا کہ تعلیم فرمایا کہ مسجد میں اس طرح رہنا چاہیے اور یہی ماخذ ہے اس عادت کا کہ پرده وغیرہ اعتکاف میں باندھ لیتے ہیں۔

لیکن اس میں بھی شاید کوئی غلوکرتا اس لئے کہ یہ ایک امتیاز کی شان ہے کہ جھرہ میں خود بیٹھے ہیں اور باہر مریدین و معتقدین جمع ہیں کہ شاہ صاحب نکل میں گے تو زیارت کریں گے اور باقیں کریں گے اس لئے حضور نے اس کا یہ انتظام فرمایا کہ نماز کے وقت کہ وہی وقت اجتماع کا ہے خود بخود باہر رونق افروز ہو گئے اسی بناء پر اہل اعتکاف کا طریقہ ہے کہ نماز کے وقت پرده وغیرہ سب اٹھادیتے ہیں تاکہ کوئی امتیاز کی شان پیدا ہو کر عجب نہ ہو۔ واللہ اگر تمام جہان کے عقلاء چاہتے کہ ان مصالح کی رعایت کریں تو ہرگز نہ کر سکتے۔ یہ نوروجی ہے کہ جو ایسے دقيق دقيق مصالح کی رعایت فرمائی کہ من وجہ قید من وجہ اطلاق خلوت بھی محفوظ اجتماع بھی محفوظ۔

کم سے کم اعتکاف

علاوہ اس کے ایک اور دقيق رعایت کی وہ یہ ہے کہ اس پر نظر فرمائی کہ رات کو کام زیادہ کرنا چاہیے لیکن رات آرام کا وقت ہے اگر دس کی دس راتیں کام کریں تو یہاں ہو جانے کا اندیشہ تھا اس لئے ان راتوں کی حق تعالیٰ نے عجیب طریقہ سے تقسیم فرمائی کہ طاق راتوں کو شب قدر بنانا کہ بتلا دیا کہ ایک رات سو وہ ایک رات جا گوا اور ان راتوں میں ایسی برکات رکھ دیں کہ الف شهر کی خلوت سے وہ بات نصیب نہیں جوان راتوں سے ہوتی ہے۔ اگر حکماء اپنی عقل سے ہزار تدبیریں کرتے اور تدبیریں کرتے کرتے مر رہتے تو یہاں تک ہرگز روحانی نہ ہوتی۔ اس لئے کہ اس کا ادراک کیسے ہوتا۔ کون سے زمانہ میں کتنی برکت رکھی ہوئی ہے اور اسی طرح کسی زمانہ کے اندر کوئی برکت پیدا کرنے کی بھی قدرت نہ تھی یہ تو خالق الزماں کے تصرف سے برکت پیدا ہو گئی اور انہی کے بتلانے سے معلوم ہوا صاحبو! یہ برکات تم کو مفت ملتی ہیں۔ گواب دس دن باقی نہیں رہے۔ لیکن جو باقی ہیں ان کو بھی ہاتھ سے نہ دو کم از کم تین ہی دن دنیا کے بکھیرے چھوڑ کر مسجد میں بیٹھ جاؤ۔ تین دن نہ سہی ایک ہی دن سہی میں نے ایک جگہ دیکھا ہے کہ حضور نے ابوطالب سے فرمایا تھا کہ میرے کان ہی میں کلمہ کہہ لو۔

بس ہے اپنا ایک بھی نالہ اگر پہنچے وہاں گرچہ کرتے ہیں بہت سے نالہ و فریاد، ہم اور اس سے زیادہ سنئے علماء نے لکھا ہے کہ ایک گھنٹہ کا اعتکاف بھی مشروع ہے اللہ اللہ اگر اب بھی کوئی محروم رہے تو بہت ہی خسروں کی بات ہے۔

اس کے الاطاف تو ہیں عام شہیدی سب پر تجھ سے کیا ضد تھی اگر تو کسی قابل ہوتا ان کی طرف سے کچھ تو کی نہیں ہے لیکن آپ بھی تو کچھ حرکت کیجئے ہماری اور حق تعالیٰ کی ایسی مثال ہے جیسے بچہ اور آپ کہ بچہ چل نہیں سکتا لیکن تم منتظر اس کے ہو کہ یہ کچھ حرکت کرے۔ جب یہ کچھ حرکت کرے تو میں اس کو گود میں اٹھا لوں گا سن جال لوں گا اسی طرح حق تعالیٰ دیکھتے ہیں کہ بندہ کچھ تو کرے جب یہ کچھ حرکت کرتا ہے تو ادھر سے رحمت ہوتی ہے جذب ہوتا ہے ورنہ اگر ادھر سے جذب نہ ہوتا تو یہ مسافت آپ کے قطع کرنے سے قطع نہ ہوتی ہے۔

غم در قطع هرگز جادہ عشق از دویدن ہا کہی بالدبہ خود ایں راہ چوں تاک از بریدن ہا
ترجمہ: عشق کا راستہ دوڑنے سے قطع نہیں ہوتا جیسے انگور کی نیل کا شنے سے اور بڑھتی ہے۔

چونکہ رمضان المبارک کا اخیر ہے اس لئے اس کو غیمت سمجھو خدا جانے پھر نصیب ہو یا نہیں اور جمعہ گذشتہ کو حقوق بیان کئے گئے تھے اس کو بھی تازہ کر لو۔ خلاصہ یہ ہے کہ اعتکاف روزہ تراویح ان ایام کے عبادات ہیں ان کے حقوق ادا کر واب اللہ تعالیٰ سے دعا کرو کہ توفیق عطا فرماؤیں آمین۔

الوعظ المسمى به

مثلث رمضان

۱۴۳۴ھ کے رمضان المبارک کے تیسرا جمعہ کو وعظ ہذا ارشاد فرمایا۔ جو ۲ گھنٹے تک جاری رہا۔ ناسازی طبع کی بناء پر بیان میں اختصار رہا۔ بایس ہمہ جملہ ضروری مضا میں ارشاد فرمادیئے۔ حکیم محمد یوسف صاحب بجنوہ مرحوم نے قلمبند فرمایا۔

بِسْمِ اللَّهِ الرَّحْمَنِ الرَّحِيمِ

احوال واقعی (از جام)

حضرت حکم الامت علیہ الرحمۃ نے اس مجموعی وعظ کے تین جزو قرار دیئے اور ہر ایک کا نام جدا جدا تجویز فرمایا پہلا الریان من رمضان و سر القرآن فی رمضان تیسرا یقظان فی رمضان اور مجموعہ کا نام مثلث رمضان تجویز فرمایا۔ اور وجہ تین جزو قرار دینے کی یہ ہوئی کہ حضرت[ؐ] والا کا قصد یہ تھا کہ اس رمضان شریف میں چار جمعہ واقع ہوں گے اور چاروں میں چار مصائب میں علیحدہ علیحدہ بیان کر دیئے جاویں گے۔ مگر اتفاق سے حضرت کی طبیعت ناساز ہو گئی حتیٰ کہ چند روزے بھی قضا ہوئے اور ضعف اس قدر ہو گیا تھا کہ بیان پر قدرت ہونا مشکل تھی چنانچہ دو جمعہ میں وعظ نہیں ہوا اور تیسرا جمعہ میں وعظ فرمایا جس میں مختصر اپہلے جمou کے بھی مصائب آگئے (یعنی جن مصائب کا پہلے دو جمou میں بیان کیا جاتا) چنانچہ ایک مضمون پہلے جمعہ کے متعلق ہے اور ایک دوسرے کے اور ایک تیسرا کے۔ اور حضرت[ؐ] نے گذشتہ دو جمعہ میں وعظ نہ ہونے کے عذر کا اظہار بھی شروع وعظ میں فرمایا اور چوتھے کے متعلق وعدہ کر لیا گیا جیسا کہ معلوم ہو جائے گا۔

خطبہ ما ثورہ

قال النبی صلی اللہ علیہ وسلم کمار واه الشیخان عن سهل بن سعد ان للجنة
ثمانية ابواب منها باب الریان لا يدخله الالصائمون (السنن الکبریٰ)
للبيهقي ۵۹۵:۱۰، فتح الباري ۱۱۲:۳، اتحاف السادة المتلقين

تمہری

یہ ایک حدیث ہے جس کو شیخین یعنی امام بخاریٰ اور امام مسلم نے سہل بن سعد صحابی سے روایت کیا ہے۔ ترجمہ یہ ہے کہ رسول اللہ صلی اللہ علیہ وسلم نے ارشاد فرمایا کہ جنت کے آٹھ دروازے ہیں جس میں سے ایک دروازہ کا نام باب الریان ہے سوائے روزہ داروں کے اور کوئی اس میں سے داخل نہ ہوگا۔

یہ تو ترجمہ ہے اس حدیث کا میراث مقصود بعض فضائل رمضان شریف کا بیان کرنا ہے اور یہ مضمون منجملہ چند مضامین وقایہ کے ایک مضمون ہے پہلے سے یہ خیال تھا کہ اس ماہ کے چار جمعہ ہوں گے اور ہر جمعہ میں ایک ایک مضمون ان مضامین میں سے بیان کر دیا جاوے گا مگر اس باب ایسے ہو گئے کہ میں اس سے پہلے جمیعوں میں بیان پر قادر نہیں تھا چنانچہ اب تک ضعف باقی ہے اس لئے آج ایک ضروری مضمون بیان کر دیا جاوے گا جس میں مختصر اپنے جمیعوں کے مضامین بھی آ جاویں گے اور اخیر جمعہ باقی ہے۔ چوتھا مضمون بشرط خیریت (ان شاء اللہ) اس میں بیان کر دیا جاوے گا اگر سب جمیعوں میں قدرت ہوتی تو آج کے حصہ میں تیرا مضمون آتا اتفاقی بات ہے کہ ایک بھی بیان نہیں ہوا اور یہ غیر اختیاری امر تھا اب بھی پوری قدرت نہیں مگر میں نے خیال کیا کہ اگر زیادہ بیان نہ ہوگا تو تھوڑا ہی سہی اس کے قبل تو اتنی بھی قدرت نہ تھی وہ چاروں مضمون ضروری اور قابل تفصیل تھے اگر عوارض پیش نہ آتے تو بالاستقلال ایک ایک جمعہ میں ان کا بیان ہوتا ہے اگر تینوں مضمون مفصل آج ہی بیان ہوں تو اس کے لئے وقت بہت چاہیے اس واسطے قصده یہ ہے کہ تینوں کا مختصر ابیان کر دیا جائے اور زیادہ وقت تو اکثر توالع میں صرف ہوتا ہے اصل مضمون طویل نہیں ہوتا اس لئے توالع کا حذف کرنا مناسب معلوم ہوا۔ ضروری افادہ پر نظر کر کے آج تینوں کا بیان مختصر کر دیا جائے گا۔

باب الریان

سو ایک تقریر کا مضمون تو حدیث سے شروع کر دیا ہے جس کا پھر ترجمہ کرتا ہوں کہ جنت کے آٹھ دروازے ہیں جن میں سے ایک کا نام باب الریان ہے سوائے روزہ داروں کے اس میں سے اور کوئی داخل نہ ہوگا یہ حق تعالیٰ کی حکمت ہے کہ جنت کے آٹھ دروازے رکھے ہیں اور جہنم کے سات لوگ اس کی حکمت سبقت رحمتی علی غضبی (مسند الحمیدی: ۱۱۲۶، اتحاف السادة ۸: ۵۵۶، الدرر المنتشرة: ۹۶) بیان کرتے ہیں کہ اللہ تعالیٰ کی رحمت غصب پر سبقت لے گئی۔ اس لئے جنت کے دروازوں کی تعداد جہنم سے زیادہ ہے۔ گویا اجازت دی کہ اگر کثرت سے داخل ہونے والے ہوں تو آسانی سے داخل ہو سکیں کیونکہ تعداد دروازوں کی زیادہ ہے اور اس میں ترغیب بھی ہے کہ جنت میں زیادہ جانے والے ہونے چاہیں اور جہنم میں جانے والے کم ہوں

اور کوشش کرنی چاہیے کہ اس میں نہ جائیں گو و قوع اس کے خلاف ہے یعنی جنت میں کم جائیں گے اور جہنم میں زیادہ اور یہ لوگوں کی سوء تدبیر کی وجہ سے ہے ورنہ ان کے کرم میں کمی نہیں۔ اور یہ ظاہر ہے کہ دروازے اس مکان میں زیادہ رکھے جاتے ہیں جس میں وسعت ہواں سے ظاہراً معلوم ہوتا ہے کہ جنت میں وسعت زیادہ ہے اگرچہ سوء تدبیر کی وجہ سے جہنم والوں کی تعداد زیادہ ہوگی اور جہنم بھی کوئی چھوٹی سی چیز نہیں گو جنت سے وسعت میں کم ہو چنا پچھے جہنم کی وسعت اس سے ثابت ہے کہ باوجود اس کے جہنم میں جہنمی کثرت سے داخل ہو چکیں گے پھر بھی پکارے گی ہل من مزید کہ اور ہوتودے دو جیسے بھوکے سے دریافت کرتے ہیں کہ اور کچھ چاہیے تو وہ کہتا ہے کہ اور ہوتودے دو اور یہی حال جنت کا ہوگا۔ مگر اللہ میاں اتنے رحیم و کریم ہیں کہ دوزخ کو تو اپنے حکم سے شکم سیر کر دیں گے کسی کو بلا عمل داخل نہ کریں گے اور جنت کے لئے ایک نئی مخلوق پیدا کریں گے جن کو بلا عمل محض اپنے فضل سے جنت مرحمت فرمائیں گے۔ غرض اس کو اتنی وسعت اس لئے دے دی ہے کہ اس کے دروازوں کی تعداد جہنم سے زیادہ رکھی ہے اور جہنم کے بھرنے کے نئی مخلوق پیدا نہ ہوگی بلکہ اسی کے اجزاء کو سمیٹ کر دیں گے ورنہ حاکیت کا مقتضاتو یہ تھا کہ اگر اہل جنت کو دوزخ میں داخل فرمادیتے تو کسی کو بھی چوں و چراکی گنجائش نہ تھی۔

ہست سلطانی مسلم مردرا نیست کہ راز ہرہ چون و چرا
(بادشاہت صرف اس ہی کے لئے مسلم مسلم ہے کسی کو چون و چرا کی طاقت نہیں)

مگر وہ صرف حاکیت سے کام نہیں لیتے بلکہ حکمت سے کام لیتے ہیں چنانچہ جو کچھ بھی کرتے ہیں اس میں حکمت ہی ہوتی ہے گوئیں معلوم نہ ہو۔ پھر ایک طریقہ تو دوزخ کے پر کرنے کا یہ تھا کہ اہل جنت کو دوزخ میں بھیجتے اور دوسرا یہ تھا کہ ان کو دوزخ میں بھیجتے اور معذب نہ فرماتے وہ اس پر بھی قادر ہیں۔

حقیقی انعام

اور ایسا واقع بھی ہے کہ کوئی دوزخ میں ہو اور معذب نہ ہو۔ چنانچہ حدیث میں ہے الوائدة والمؤذدة كلتا هما في النار کہ زندہ درگور کرنے والی اور زندہ درگور کی لئی دونوں آگ میں ہیں۔ ہندوستان میں بھی لڑکیوں کے مارنے کی عادت تھی مگر سلطنت نے اس کا انتظام کر دیا۔ عرب میں یہاں سے زیادہ آفت تھی کہ لڑکی کو زندہ درگور کر دیتے تھے کہ وہ خود ہی گھٹ کر مر جاتی تھی یہاں تو مار کر دفن کر دیتے تھے مگر عرب کا طریقہ یہاں سے اشد تھا شاید اس صورت سے مارنے میں عرب کا یہ خیال ہو کہ مارنے کے فعل کو اپنے ذمہ کیوں رکھیں یا معلوم نہیں کہ عرب کے نزدیک اس کا کوئی اور اختراعی سبب تھا

غرض کہ یہ رواج تھا اور یہ حدیث اس کے متعلق ہے۔ الواندة والمؤودة کلنا هما فی النار (سنن ابی داؤد: ۲۷۱۷، مسند احمد ۳۷۸۳، کنز العمال: ۲۸۱، الدر المنشور ۳: ۲۸۳)

اس میں ظاہر ای شبهہ ہوتا ہے کہ پچھی نے کیا خطأ کی ہے جس کی وجہ سے وہ دوزخ میں ڈالی گئی۔ علماء نے اس کے مختلف جوابات دیئے ہیں سب سے اچھا جواب یہ ہے کہ پچھی دوزخ میں تو ہو گی مگر معذب نہ ہو گی جیسے جہنم میں فرشتے بھی ہوں گے مگر معذب نہ ہوں گے چنانچہ خرزۃ جہنم دوزخ ہی میں ہوں گے مگر وہاں بھی ویسے ہی مقرب ہیں جیسے جنت کے فرشتے جنت میں کیونکہ اصل انعام تو بندہ پر یہ ہے کہ اس کو حق تعالیٰ کی معیت نصیب ہو خواہ دوزخ میں ہو یا جنت میں اگر دوزخ میں معیت ہے تو پھر تکلیف کا کیا ذکر ہے وہی جنت ہے اور اگر جنت میں معیت نہ ہوتی وہ دوزخ سے بدتر ہوتی۔

بato دوزخ جنت است اے جان فزا بے تو جنت دوزخ است اے دل ربا

(اے میری جان تیرا ساتھ ہو تو دوزخ بھی جنت ہے اے درل رباتیرے بغیر جنت بھی دوزخ ہے)

خرزۃ جہنم کے ساتھ خدا تعالیٰ کی معیت ہو گی اس لئے وہ فرشتے آرام ہی میں ہو گے۔

حقیقت تعذیب

اس کی واضح مثال دنیا میں موجود ہے دیکھئے جیل خانہ میں ایک تو مجرم ہوتے ہیں اور ایک وہ جو وہاں ملازم ہیں۔ مجرمین کو تکلیف ہوتی ہے کہ ایک ایک دن کاشمشکل ہوتا ہے اور ملازمین جیسے اور جگہ خوش ہیں اسی طرح وہاں بھی وجہ یہی ہے کہ مجرمین کے ساتھ حکومت کی معیت نہیں ہوتی بلکہ عتاب متعلق ہوتا ہے اور ملازمین کے ساتھ معیت ہوتی ہے۔

البتہ ایک شبہ یہاں یہ واقع ہوتا ہے کہ پھر موذدہ کو جہنم میں رکھنے سے فائدہ کیا جبکہ وہ معذب نہیں کیا اس کے لئے جہنم ہی میں ٹھکانا تھا جواب یہ ہے کہ اول تو ہمیں مصلحت دریافت کرنے کی مجال نہیں خیر میں مصلحت بھی بتاتا ہوں وہ یہ کہ پچھی جس کو زندہ درگور کیا تھا وہاں کے پیش نظر رہے اس سے ماں کے لئے زیادتی عذاب کی مقصود ہے کہ اس کو دیکھ دیکھ کر اپنا فعل یاد کر کے خوب کڑھے اور رنج ہو کہ ہائے میں کیسی سنگدل تھی کہ میں نے اپنی بیٹی کے ساتھ یہ حرکت کی جس کی وجہ سے آج عذاب بھگت رہی ہوں نیز ممکن ہے کہ اس پر حقیقت بھی منکشف نہ ہو اور وہ یہی بحثتی رہے کہ میری پچھی پر بھی عذاب ہو رہا ہے۔ حالانکہ وہ معذب نہیں اور حقیقت منکشف نہ ہونے سے اس کا حسرت اور رنج اور زیادہ ہو جاوے جو کہ باعث زیادتی عذاب کا ہے اور یہ ضرور نہیں کہ وہاں سب ہی کو ایسا انکشاف عام ہو جاوے کہ کوئی چیز مخفی ہی نہ رہے ہاں دنیا سے زیادہ وہاں انکشاف ہو گا۔

وجہ یہ ہے کہ ممکنات کے علوم متعدد ہیں اور یہ جب ہی ہو سکتا ہے کہ بعض علوم مخفی بھی ہوں

بس ماں یہ سمجھے گی کہ مجھ پر عذاب ہے اور میری وجہ سے بچی پر بھی عذاب ہے اس سے عذاب میں زیادتی ہو گی اور اولاد سے تعلق فطری ہے وہاں بھی یہ تعلق بالکلیہ منقطع نہ ہو گا کیونکہ فطریات عادة بد لانہیں کرتے توجہ ماں یہ سمجھے گی کہ میری وجہ سے یہ بھی عذاب میں ہے اس سے اس کی کلفت بڑھے گی اگر اس محمل پر حدیث کو محوال کر لیا جاوے تو کیا قباحت ہے۔

تعذیب شمس و قمر

اس سے بھی واضح واقرب الافہم ایک اور نظریہ وہ یہ کہ حدیث میں ہے الشمس والقمر مکوران فی النار يوم القيمة (مجمع الزوائد ۱۰: ۳۹۰، مشکوہ المصابیح: ۵۶۹۲، مشکل الآثار ۱: ۶۷) کہ آفتاب اور چاند بنے نور کر کے جہنم میں ڈالے جاویں گے یہاں بھی وہی شبہ ہوتا ہے کہ انہوں نے کیا خطأ کی ہے کہ جس کی وجہ سے جہنم میں ہوں گے جواب یہ ہے کہ خطأ کی تحقیق کی ضرورت اس وقت ہے جبکہ وہ معذب بھی ہوں سو وہ معذب نہ ہوں گے اور ان کو دوزخ میں ڈالنے سے مشرکین کو دکھانا ہو گا کہ یہ خود کو تو دوزخ سے بچا ہی نہ سکتے تم کو تو کیا پا سکتے۔ اس کو اقرب اس لئے کہا گیا کہ ذی روح کا معذب ہونا اتنا مستبعد نہیں جتنا غیر ذی روح کا معذب ہونا (اس موقعہ پر ذی روح وہ لڑکی ہے جس کو زندہ درگور کیا تھا اور غیر ذی روح شمس و قمر ہیں مطلب یہ ہے کہ وہ لڑکی معذب ہونے ہو گی مگر اس کا معذب ہونا اتنا بعید نہ تھا جتنا کہ شمس و قمر کا معذب ہونا بعید ہے کیونکہ لڑکی اذی حیات ہے اور ذی حیات کو عادة تکلیف ہونا بعید نہیں اور شمس و قمر غیر ذی حیات ہیں اور غیر ذی روح کو عادة تہذیب نہیں ہوتی چنانچہ لکڑیوں کو آگ میں جلاتے ہیں مگر بوجہ غیر ذی روح ہونے کے ان کو تکلیف ہونا مستعد ہے بخلاف اس کے کہ کسی جاندار کو آگ میں ڈال دیں کہ اس کو تکلیف ہونا کچھ بھی بعید نہیں اگر چہ حق تعالیٰ کو اس پر بھی قدرت ہے کہ غیر ذی روح کو بھی معذب فرمائیں۔ پس شمس و قمر ہوں گے تو وہ دوزخ میں مگر معذب نہ ہوں گے کیونکہ ذی روح نہیں اور اسی لئے مکلف نہیں بلکہ بعض ذی روح بھی مکلف نہیں جیسے حیوانات و بہائم بلکہ بعض ذوی العقول بھی بواسطہ انبیاء کے مکلف نہیں یعنی ان کی طرف انبیاء کی بعثت نہیں ہوئی گو بعض اہل لطائف اس کے بھی قاتل ہوئے ہیں کہ ملائکہ بھی اس طرح مکلف ہیں کہ انبیاء علیہم السلام کی بعثت ان کی طرف بھی ہے۔ بلکہ بعض نے یہ بھی کہا ہے کہ بعثت جمادات کی طرف بھی ہے اور وہ بھی مکلف ہیں اور بعثت الی کافیۃ الْخُلُق سے استدلال کیا ہے مگر میرے نزدیک یہ ایک لطیفہ ہے اور اگر اس کو مان بھی لیا جاوے تو کہا جاوے گا کہ یہ مکلف تو ہیں مگر ان چیزوں

سے عصيان کا ظہور نہیں ہوا اس لئے معذب نہ ہوں گے چنانچہ کلام اللہ سے ان کا مطیع ہونا ثابت ہوتا ہے۔ **الْهُنَّاَنَ اللَّهُ يَسْجُدُ لَهُ مَنْ فِي السَّمَاوَاتِ وَمَنْ فِي الْأَرْضِ وَالثَّمَنُ وَالْقَمَرُ وَالْمَجْوُمُ وَالْجَبَالُ وَالشَّجَرُ وَاللَّدُوَابُ وَكَثِيرٌ مِّنَ النَّاسِ** (اے نبی اکرم صلی اللہ علیہ وسلم کیا تجوہ کو یہ بات معلوم نہیں کہ اللہ کے سامنے عاجزی کرتے ہیں جو کہ آسمانوں میں زمین اور سورج اور چاند اور چوپائیوں اور بہت سے آدمی اور وہ بجدہ کرتے ہیں) اگران سے عصيان ہوتا بعد اس کے کہ اس قول میں ان کی طرف بھی بعثت ہے اور یہ مکلف ہیں اس لئے ضرور تھا کہ یہ معذب بھی ہوں مگر آیت سے معلوم ہوتا ہے کہ ان میں عصيان نہیں کیونکہ حق تعالیٰ نے سموات وارض و شمس و قمر و دواب (آسمان، زمین سورج، چاند اور چوپائے) سب کے متعلق بلا استثناء کے یہ سجدہ فرمایا ہے اور ناس کے لئے کشیر کی قید بڑھائی ہے اس سے معلوم ہوا کہ ناس میں تو بعض مطیع اور بعض عاصی ہیں مگر اور مختلفوں میں سب مطیع ہیں اور آیت میں ناس سے مراد انس و جن دونوں ہیں کیونکہ ناس کا ترجمہ ہے لوگ جن کو بھی کہتے ہیں مگر ایک طالب علم تھے وہ جانوروں کو بھی لوگ کہا کرتے تھا ایک دفعہ کہنے لگے کہ بندر لوگ بڑے شیر یہیں مگر محاورہ میں لوگ صرف انس و جن کو کہتے ہیں۔ غرض انس و جن میں تو دو فسیں ہیں بعض فرمانبردار بعض نافرمان اور جوان کے سوا ہیں وہ سب فرمانبردار ہیں۔ لہذا ائمہ و فرقہ کا غیر معذب ہونا واضح ہو گیا اس کے خلاف کا احتمال ہی نہیں گو طالب علمی کے زمانہ میں ایک شخص مجھ سے جھگڑا ہے تھے کہ یہ بھی معذب ہوں گے اور سبب یہ بتلاتے تھے جو چیزیں سبب معصیت ہوئی ہیں وہ بھی معذب ہونے چاہیں۔

جواب اس کا یہ ہے کہ سبب معصیت ہونا جو بلا اختیار ہو وہ معذب ہونے کو مستلزم ہے نہ وہ جو کہ سبب بلا اختیار ہو چنانچہ فقهاء نے تصریح کی ہے کہ سبب بلا اختیار معصیت نہیں ہے فقهاء اور صوفیہ ہی شریعت کو خوب سمجھنے والے ہیں ان ہی دونوں گروہ نے شریعت کے اسرار کو خوب سمجھا ہے گو بعضے فقهاء اور صوفیہ میں لڑائی بھی رہی ہے مگر جو حضرات جامع شریعت و طریقت ہوئے ہیں وہ کبھی نہیں لڑے۔ شاہ ولی اللہ صاحب فرماتے ہیں کہ محقق وہ ہے جس میں تین وصف ہوں، فیکہ ہو محدث ہو، صوفی ہو، محققین میں لڑائی نہیں ہوئی ہاں غیر محققین میں ہوئی ہے۔

چوں ندیدند حقیقت رہ افسانہ زدن (جب حقیقت معلوم نہ ہوتی تو افسانے بنانے شروع کر دیئے) غرض فقہاء نے یہ مسئلہ سمجھا ہے کہ مطلق سبب بننا معصیت نہیں اس لئے جو چیزیں بلا اختیار سبب معصیت ہوئی ہیں وہ معذب نہ ہوں گی۔

صورة تعذيب

البته اس میں کلام ہے کہ نہیں و قمر آیا اپنی جگہ رہ کر جہنم میں ہوں گے یا ان کو اپنی جگہ سے ہٹا کر

جہنم میں ڈالا جائے گا۔ جمہور کی رائے ہے کہ دونوں کو ہٹا کر جہنم میں ڈالا جائے گا اس سے معلوم ہوتا ہے کہ جہنم بھی بہت بڑی ہے اس لئے کہ یہ اجرام یعنی شمس و قمر کوئی چھوٹی سی چیز نہیں ہیں شمس زمین سے ہزاروں حصہ بڑا ہے ایسے ہی قمر کو سمجھنا چاہیے باس ہمہ مثل گولے کے جہنم میں پھینک دیئے جاویں گے مگر شیخ اکبرؒ کا کشف ہے کہ شمس و قمر اپنی جگہ رہیں گے۔ اور جہنم میں بھی ہوں گے اور وہ اس طرح کہ جہنم کو ان کی مستقر تک بلکہ اس سے بھی آگے بسط دیا جاویگا یعنی جہنم کی آگ میں بسط ہو گا۔ اس کی مثال ایسی ہے جیسی ہانڈی ڈھکی ہوئی پک رہی ہوا اور پھر اس کو کھول دیا جاوے تو اس کی گرمی پھیل جاتی ہے اسی طرح جب جہنم کو کھول دیا جاوے گا تو اس کی حرارت پھیل جائے گی جس سے سمندر وہ وہا سب آگ بن جاویں گے حتیٰ کہ آسمان تک حرارت پہنچے گی جو آفتاب و قمر کو بھی محیط ہو جاوے گی اور آفتاب و قمر دونوں اس میں داخل ہوں گے یہ صورت ہو گی شمس و قمر کے اپنی جگہ رہنے کی اور جہنم میں بھی ہونے کی اور پھر جہنم کی آگ متجاوز ہو کر ساتویں آسمان کے مقعر تک پہنچے گی اور وہاں بہت ہی لطیف ہو جائے گی کہ اس کی لطافت میں لذت ہو گی اور جنت کے میوے اسی لطیف گرمی سے پکیں گے اور جنت ساتویں آسمان کے محدب پر ہو گی اس کشف کی قرآن و حدیث نہ تائید ہی کرتا ہے اور نہ تکذیب ہی کرتا ہے۔ کشفیات میں ہم شیخ اکبرؒ کے تابع نہیں ہیں لیکن اگر کوئی اس کا قائل بھی ہو مگر جزا نہیں تو کچھ حرج بھی نہیں کیونکہ جیسے تائید نہیں ویسے تکذیب بھی نہیں یہ فائدہ کے طور پر بیان کر دیا۔ بہر حال یہ اشکال وار نہیں ہوتا کہ لڑکی جہنم میں ہو اور معذب نہ ہو۔ تو اس بناء پر ممکن تھا کہ اہل جنت دوزخ میں بھیج دیئے جاتے اور معذب نہ ہوتے مگر حق تعالیٰ کی رحمت کو دیئے یہ احادیث میں آتا ہے کہ جب جنت میں اہل جنت داخل ہو چکیں گے پھر اس میں جگہ باقی رہ جائے گی تو حق سبحانہ تعالیٰ ایک مخلوق کو پیدا کریں گے کہ وہ اس میں رہا کرے گی اسی طرح جب جہنم باوجود اہل جہنم کے داخل ہونے کے ہلُّ مِنْ مَزِيدٍ کہتی رہے گی پھر اس کے لئے حق تعالیٰ یہ نہ کریں گے کہ کسی مخلوق کو پیدا کر کے اس میں داخل کریں اور اس کا پیٹ بھردیں گو وہ باوجود جہنم میں ہونے کے معذب بھی نہ ہوتے۔ بات یہ ہے کہ حق تعالیٰ بلا وجہ عذاب کی صورت کو بھی گوارانہیں فرماتے کہ کسی کو پیدا کر کے اس میں صورۂ بھی داخل فرمائیں۔ یہ عین رحمت ہے حدیث میں آتا ہے کہ دوزخ کے پکارتے رہنے پر حق تعالیٰ اپنا قدم اس پر رکھدیں گے تو وہ کہے گی بس بس۔ اس حدیث کے معنی اول تو واللہ عالم کہلا سیں اور اگر کوئی بات بھی سمجھ میں آوے مگروہ بات مجلس عام میں

کہنے کے قابل نہیں۔ اسلام طریق یہی ہے کہ زبان کو بند رکھا جاوے۔

باغ محمدی صلی اللہ علیہ وسلم

اہل ظاہر کو توجہ ان اطمینان ہو جاتا ہے تو بولتے بھی ہیں مگر صوفیہ تو بولتے بھی نہیں وہ تو ایسے اسرار کے ظاہر کرنے والوں سے ناراض ہیں۔ اسی کو مولا نما فرماتے ہیں۔

ظالم آں تو مے کہ پشماس دوختند وزخہ عالم را سوختند
ترجمہ: وہ قوم بڑی ظالم ہے جنہوں نے آنکھیں موند لیں اور باتوں سے دنیا کو جلا دیا۔ البتہ کبھی رمز میں کہہ بھی جاتے ہیں جیسے۔

در بشر روپوش گشته آفتاب دم مزن واللہ اعلم باصواب
ترجمہ: آدمی میں سورج پوشیدہ ہیں، دم نہ ماوراء اللہ بہتر جانتا ہے۔

چنانچہ وحدۃ الوجود کے موقعہ پر کہہ بھی دیا اور پھر اظہار سے منع بھی کر دیا بات یہ ہے کہ ایسے اسرار کے ظاہر کرنے میں امثالہ اور الفاظ کافی نہیں ہیں ان کی توبیہ حالت ہے۔

اے بروں از وہم و قال و قیل من خاک بر فرق من و تمثیل من
(اے وہ خرات جو میرے وہم و گمان سے باہر ہے آپ کے بارے میں میرا بیان کرنا اور مثالیں دینا فضول ہے)

پھر کبھی کسی مثال کے بیان کرنے کا اذربھی ظاہر کرتے ہیں کہ بدون بولے صبر نہیں آتی
بندہ نشکنیدز تصور خوشت ہر دمت گوید کہ جانم مفرست
مستی کے غلبہ میں ایسے الفاظ انکل جاتے ہیں مگر پھر کہتے ہیں

خاک بر فرق من و تمثیل من

(میرے الفاظ اور مثالوں پر خاک)

مطلوب یہ ہے کہ میں امثال میں اسرار بیان کر دیتا مگر وہ کافی نہیں مگر ان حضرات کو کبھی صحیح ہوتا ہے اور کبھی سکر۔ سکر کی حالت میں کہہ جاتے ہیں یہ ان کی حالت ہے جن پر حال غالب ہو جاتا ہے اور جو حال پر غالب ہیں ان کی زبان سے تو کبھی ایسی باتیں نکلتی ہی نہیں۔ چنانچہ ان بیانات علیہم السلام کی زبان سے کبھی ایسی باتیں نکلیں ہی نہیں کیونکہ وہ حال پر غالب ہوتے ہیں۔ صحابہؓ میں بھی

جو مغلوب الحال تھے وَقَلِيلٌ نَّاهُمْ (اور وہ ان میں سے کم ہیں) ان کی زبان سے ایسی باتیں تو نہیں نکلی ہیں مگر بعض حالات ظاہر ہو گئے اور جو حال پر غالب تھے جیسے ابو بکرؓ عمرؓ غیرہ ان سے کبھی نہ ایسی باتیں صادر ہوئیں نہ ایسے حالات ظاہر ہوئے۔ بات یہ ہے کہ امت ایک باغ ہے۔ اس میں ہر قسم کے درخت ہیں۔ سرد بھی ہے جس پر مختلف ہواوں کا اثر نہیں ہوتا اس میں چھوٹی موئی کے درخت ہیں کہ ہاتھ لگانے سے کملأ جاتا ہے۔ جس کو شرمندہ بھی کہتے ہیں۔ باغ میں سب چیزوں کی ضرورت ہے پھر اس باغ میں بچے بھی ہیں بڑے بھی ہیں۔ دیوانے بھی ہیں مجدوب بھی ہیں ہر طرح کے لوگ ہیں یہ باغ محمدی ہرا بھرا ہے اور ہرا بھرا رہے گا۔ صوفیہ مغلوب الحال بھی ہیں اور ان میں ایسے بھی ہیں جو حال پر غالب ہیں۔ غرض حدیث میں ہے۔ یعنی قدمہ، مگر میں اس کے متعلق زیادہ نقل نہیں کرتا یہ تو دوزخ کی حالت ہوئی اسی طرح جنت بھی پکارے گی کہ اے اللہ مجھ کو بھر دیجھے فوراً حق سبحانہ تعالیٰ ایک مخلوق پیدا کر کے اس میں داخل فرمادیں گے کہ وہ اس میں رہا کریں گے۔

لطف افطاری

میں نے اپنے استاد مولانا محمد یعقوب صاحب[ؒ] سے عرض کیا کہ ہم بھی انہی میں سے ہو جاتے تو کیا اچھا ہوتا فرمانے لگے کہ خدا نہ کرے وہ کیا جائیں جنت کا مزہ جنہوں نے کبھی تکلیف نہیں انھائی۔ مزہ ان کو ہی آؤے گا جو یوں کہیں گے أَحَمَدُ بْنُ الْذِيْنِ أَذْهَبَ عَنِ الْحَزَنِ ہمیں چین ہو گا انہیں کیا چین جس نے روزہ نہ رکھا ہو تو اس کو شام کے وقت کیا مزہ احتطر ادا یاد آ گیا کہ بعض ایسے لوگ بھی ہیں کہ شام کے وقت روزہ داروں میں بیٹھ کر کہتے ہیں لا اور ہم بھی روزہ افطار کر لیں مگر جب روزہ نہیں تو جانے کس چیز کو افطار کرتے ہیں۔ یہ بھلے انس روزہ دار تو ہوتے نہیں مگر افطاری میں سب سے پہلے آ موجود ہو جاتے ہیں مگر انہیں کیا مزہ۔ مزہ تو شام کے وقت سوختہ افروختہ لوگوں کو ہوتا ہے کہ پانی کا نام لینے سے ان میں جان آتی ہے امتلہ اذ کے لئے پوچھا کرتے ہیں کہ یہ پانی کہاں ہے۔ ایک شخص کہنے لگے کہ میں تو رمضان شریف میں اشیش پر رہتا کہ وہاں کے کنوئیں کا پانی عجیب ہے اسی طرح جنت کا مزہ بھی اہل مصیبت کو ہو گا۔ یہ ایک مضمون اپنے اس امتداد سے سنا ہوا بیان کر دیا۔

ز میں کی روئی

اس مضمون سے معلوم ہوتا ہے کہ یہ جماعت ہمارے مشائخ کی کتنی ممتاز ہے ان حضرات کی

زبان سے کیسی محقق بات نہ لکھتی ہے اسی طرح ایک محققانہ مضمون اور یعنی حدیث میں ہے کہ اہل جنت کو ایک خاص غذا عطا ہوگی اور غذا اس زمین کی روٹی ہوگی اس میں اشکال یہ ہے کہ کیا ڈھیلے اور پھر کھائیں گے کیونکہ زمین میں تو یہی چیزیں ہیں۔ دوسرے اس میں حکمت کیا ہے کہ اس زمین کی روٹی ملے کیا کوئی دوسری چیز جنت کی نہ تھی۔

ہمارے اساتذہ نے اس کو حل کیا ہے جس کا حاصل یہ ہے اور بات بھی نہایت لطیف ہے۔ گود رجہ ظن میں ہے اشکال کا جواب تو یہ ہے کہ حدیث میں یہ کہاں ہے کہ ڈھیلے اور پھر کھائیں گے وہاں تو روٹی کا ذکر ہے کہ حق تعالیٰ زمین کی روٹی دیں گے اور سب اس میں سے کھائیں گے یہاں بھی تو ہم زمین کے اجزاء کھاتے ہیں۔ دیکھئے ایک من گیہوں بوتے ہیں اور بیس من پیدا ہوتے ہیں جو ایک من سے زائد ہیں وہ زمین ہی کے تو اجزاء ہیں۔ عناصر کے امتزاج سے ایک خاص ترکیب سے منی کی شکل گیہوں کی بن گئی۔ پس تم یہاں بھی توز میں ہی کے اجزاء کھار ہے ہو پھر جیسے یہاں چھلنے کے بعد کھاتے ہو اسی طرح اللہ میاں وہاں بھی لطیف اجزاء کو چھان کر کھلائیں گے۔ زمین سے جتنے پھل وغیرہ پیدا ہوتے ہیں سب زمین ہی کے تو اجزاء ہیں اجزاء لطیف ان شکلوں میں ظاہر ہوتے ہیں تو ایک سوال تو اس سے حل ہو گیا۔ باقی رہا حکمت کا سوال تو میں اپنے اساتذہ ہی سے اس کو نقل کرتا ہوں۔ وہ یہ ہے کہ بہت سے اللہ کے بندے وہ ہیں جنہوں نے دنیا کی چیزوں کو چھاتک نہیں۔ خواہ افطراراً کہ میسر نہیں ہوئی یا اختیاراً بمحصلحت مجاہدہ و معالجہ میں نے ایسے لوگ دیکھے ہیں جو پان کامزہ نہیں جانتے تو بعضوں نے میوئے نہ کھائے ہوں گے بعض نے گوشت نہ کھایا ہوگا تو اگر ان کو صرف جنت ہی کی نعمتیں دیتے تو ان کو دنیا اور جنت کی نعمتوں میں تفاوت نہ عالم ہوتا اور بدون تفاوت کی پوری لذت اور قدر نہ ہوتی اس لئے ان کو اس شکل میں دنیا کی نعمتیں بھی عطا فرمائیں گے اور وہ نعمت دیں گے کہ جس میں ہزار ہا قسم کے مزے ہوں گے کیونکہ جتنے مزے دنیا میں ہیں زمین ہی سے نکلے ہوئے ہیں تاکہ موازنہ کر کے لذت زائد ہو پھر اصل میں تو صرف ان زاہدوں کو حکمت مذکورہ کے سبب کھانا منظور ہوگا مگر کرم کی عادت پر زاہدوں کے ساتھ ہم شکم پروروں کو بھی کھلادیں گے۔ پس جیسا اس موازنہ سے نعم جنت کامزہ بڑھے گا اسی طرح ایسے ہی موازنہ سے جنت کامزہ ایسے ہی لوگوں کو ہوگا جو دنیا میں مشقتیں اور مصائب اٹھا کر راحت کے موقع پر پہنچیں گے بخلاف ان کے جنہوں نے دنیا دیکھی ہی نہیں پیدا ہوتے ہی جنت

میں داخل کر دیئے گئے۔ بہر حال اتنا معلوم ہوا کہ جنت اور دروازخ دونوں کے پر کرنے کے طریق میں رحمت کا ظہور ہو گا اسی ظہور کی فرع یہ بھی ہے کہ جنت کے آٹھ دروازے مقرر فرمائے۔

جنت کا نقشہ

جنت کے متعلق ایک اور لطیف مضمون یاد آیا اس کو بھی بیان کرتا ہوں وہ یہ کہ بعض حضرات کو جنت کا جونقشہ مشوف ہوا ہے اس سے یہ معلوم ہوا ہے کہ جنت کے طبقات الگ الگ نہ ہوں گے کہ ایک پورب میں تو دوسرا دکن میں ہو۔ علی ہذا بلکہ اوپر نیچے ہوں گے کہ نیچے مثلاً ادنی درجہ ہے اس سے اوپر اعلیٰ پھر اس سے اوپر اور اعلیٰ ہذا چنانچہ فردوس سب سے بلند ہو گا۔

اس پر ایک شبہ یہ ہوتا ہے کہ اس صورت میں سب سے اوپر کے درجہ کا چھوٹا ہوتا لازم آتا ہے حالانکہ وہ سب سے بڑا ہو گا۔ جواب یہ ہے کہ اگر کوئی مکان نیچے سے چھوٹا ہو اور اوپر جا کر پھیلاو ہو جائے یہاں تک کہ تمام جنات سے باہر نکل جاوے تو اس میں کیا استبعاد ہے جیسے درخت کہ اس کا تنا عرض میں کتنا مختصر ہوتا ہے اور اوپر جا کر کتنا پھیلاو ہو جاتا ہے۔ اس طرح وہاں بھی ممکن ہے۔ ایک سوال حدیث کے متعلق اور یہ کہ جنت کے آٹھ دروازے ہیں اور جس شخص کا عمل جس دروازہ کے مناسب ہو گا اسی دروازہ سے پکارا جائے گا مثلاً کسی نے نماز زیادہ پڑھی ہو گی تو وہ باب الصلوٰۃ سے بلا یا جاوے گا اور جس نے روزے زیادہ رکھے ہوں گے تو وہ باب الریان سے بلا یا جاوے گا۔ اب فرض کیجئے کہ کوئی شخص ایسا ہو کہ جس نے ہر قسم کے عمل بکثرت کئے ہوں تو وہ مستحق اس کا ہو گا کہ وہ شخص ہر دروازے سے بلا یا جاوے چنانچہ حضور صلی اللہ علیہ وسلم سے حضرت صدیق اکبرؓ نے عرض کیا کہ کوئی شخص ایسا بھی ہو گا کہ سب دروازوں سے بلا یا جاوے گا۔ تو حضور صلی اللہ علیہ وسلم نے فرمایا۔ ارجوا ان تکون منہم کہ مجھ کو امید ہے کہ ان لوگوں میں تم ہو گے۔ اس صورت میں لازم آتا ہے کہ ایک شخص مختلف دروازوں کی طرف کھنچا کھنچا پھرے نیز مختلف دروازوں سے داخل ہونے کی صورت کیا ہے کیونکہ ایک شخص ایک ہی دروازہ سے داخل ہو سکتا ہے۔ جواب اس کا یہ ہے کہ جو تقریر پہلے کی گئی کہ جنت کے طبقات الگ الگ نہ ہوں گے اس پر یہ اعتراض پڑتا ہی نہیں مثلاً فرض کیجئے کہ باب الصلوٰۃ پہلا دروازہ ہے اور کسی نے نماز میں زیادہ پڑھی ہیں وہ اس دروازہ سے بلا یا گیا۔ اور داخل ہو کر جنت میں پہنچ گیا اور وہیں ہی رہ گیا ایک وہ شخص ہے جس نے نماز روزے دونوں عمل بکثرت کئے تو وہ باب الصلوٰۃ سے گزر کر دوسرا دروازہ باب الریان میں گیا اور جنت

میں داخل ہو کرو ہیں رہ پڑا اب ایک شخص وہ ہے کہ اس نے ہر قسم کے اعمال بکثرت کئے ہیں تو وہ بابِ اصلوٰۃ میں اول داخل ہوا اور پھر بابِ الریان میں پہنچا پھر تمام دروازوں کو طے کرتا ہوا علی جنت میں پہنچ گیا ہاں اگر جنت کے طبقات الگ الگ ہوتے تو اعتراض بظاہر لازم آتا گواں میں بھی یہ کہا جاسکتا ہے کہ بلا یا جاوے سب دروازوں سے مگر داخل ہوا یک ہی سے اس طور سے بلانے میں اس کا اکرام زیادہ ہے لیکن نقشہ مذکورہ کے بعد تو کوئی اعتراض ہی نہیں۔

مزہ دار فضیلت

باتی جو امور کشف کے متعلق بیان ہوئے ہیں یہ تجھیات اور مظنونات درجہ میں ہیں کوئی دلیل شرعی ان پر نہیں اور نہ ان کی تکذیب پر کوئی نص ہے اگر چاہو اپنے دل کو سمجھا لو۔ غرض جنت کے آٹھ دروازوں میں سے ایک کا نام بابِ الریان ہے اس حدیث میں روزہ کی فضیلت بیان فرماتے ہیں کہ روزہ دار ہی اس دروازہ سے داخل ہوں گے اور اطلاق لفظ سے روزہ سے مراد عام ہے نفل ہو یا فرض پھر جب نفل کی بھی اتنی فضیلت ہے تو فرض کی تو کیا کچھ فضیلت ہوگی اور روزہ کے فضائل تو بہت ہیں مگر یہ ایک فضیلت نہایت مزدہ دار ہے کیونکہ پیاسے کو پانی کا نام سننے سے مزہ آتا ہے اسی واسطے نام بھی وہ لیا گیا کہ جس کے سننے سے فرحت ہو وہ کیا بابِ الریان یعنی تروتازہ دروازہ جو پانی سے سیراب ہو اور روزہ دار کو جیسی پانی سے فرحت ہوتی ہے اور کسی چیز سے کم ہوتی ہے اور پانی جیسا محبوب ہے دوسری چیز نہیں اور قاعدہ ہے کہ محبوب کا نام لینے سے بھی مزہ آتا ہے اگر مزہ نہ آتا تو ایک عاشق یہ شعر نہ کہتا اگر چہ وہ شراب ہی کو کہہ رہا ہے

الا فاسق نے خمراً وَ قلْ لِي هِيَ الْخمرُ وَ لَا تَقْنِي سرًا مُّتَّى إِمْنَ الْجَمْرُ
ترجمہ: تو مجھے شراب پلا اور یہ کہہ کر پلا کہ یہ شراب ہے۔ جب تک علی الاعلان پلائی جاسکے چھپے ہوئے مت پلا۔

کہ شراب پلاتا جا اور اس کے ساتھ یوں کہتا جا کہ شراب ہے شراب ہے۔ محبوب کے نام سے لطف حاصل کر رہا ہے اور یہ چاہ رہا ہے کہ پلانے والا زبان سے اس کا نام بھی لیتا جاوے اس میں بھی مزہ ہے کوئی عاشق مزاج بھی نہ کہے گا کہ محبوب کا نام لینا بے مزہ ہے۔ غرض روزہ میں سب سے زیادہ محبوب ہے پانی اسی واسطے میں نے ایسی حدیث چھانٹی جس میں پانی کا ذکر ہے اور پانی بھی اللہ

میاں کے یہاں کا جس کی صفت ہے لَالْغُوْفِيْهَا وَلَا تَائِيْمٌ ایک ہمارے دوست ہیں اور ضابطہ سے ملازم وہ پانی پر بڑے دلدادہ ہیں ایک روز انہوں نے پانی بہت پی رکھا تھا کسی نے کہا کہ کہیں تمہارا پیٹ نہ پھٹ جائے کہنے لگے کہ اگر محظوظ کے وصل میں جان بھی جاتی رہے تو کیا حرج ہے۔

مجھے اس کے متعلق ایک لطیفہ یاد آیا وہ یہ کہ ان کے گاؤں میں قحط تھا ان بیچاروں کو روٹی پیٹ بھرنہیں ملتی تھی ایک روز انہوں نے دیکھا کہ ایک دوسرے گاؤں میں سے لوگ بھاگے جا رہے ہیں اس کا سبب دریافت کیا معلوم ہوا کہ وہاں مرض ہیضہ کا پھیل رہا ہے اس لئے بھاگ رہے ہیں گاؤں والوں نے پوچھا کہ یہ مرض کیسے ہوتا ہے کسی نے کہا کہ بہت سی روٹی کھا جانے سے ہوتا ہے وہ کہتے ہیں کہ یہ مبارک مرض کبھی ہمیں نہ ہوا۔ محظوظ کے وصل میں مرنا قبول چاہے جان جاتی رہے مگر محظوظ مل جاوے پھر یہ حالت یہاں ہی کی غذاوں کی ہے کہ زیادہ کھاؤ تو مر نے کی نوبت آ جائے اور حق تعالیٰ کے یہاں تو کتنا ہی کھالیں گے کچھ بھی نہ ہو گا اور پتہ بھی نہ چلے گا البتہ پیسہ نکلے گا جس میں مشک کی خوشبو نکلے گی۔

جنت کی غذا میں

یہ خبر علاوہ ہماری تفریح کے بد دینوں کا منہ بند کرنے کو بھی دے دی ہے کیونکہ بعض اہل سائنس اعتراض کرتے ہیں یہ کیسے ہو سکتا ہے کہ غذا کھائیں اور پتہ بھی نہ چلے نہ حاجت کے ذریعہ سے دفع ہو حضور صلی اللہ علیہ وسلم نے ان کا منہ بند کرنے کے لئے فرمادیا کہ جو فضلہ ہو گا بھی وہ پیسہ کے راستہ سے دفع ہو گا جس میں خوشبو مشک کی سی ہو گی اور غور کیا جاوے تو یہ اعتراض ہی فضول ہے جنت کی غذاوں میں اتنا فضلہ ہی نہیں جو حاجت ہو دنیا کے اندر اس کی نظائر بہت ملیں گی بعض غذا میں تو ایسی ہیں لہان کو کھا کر فضلہ بہت ہی خارج ہوتا ہے اور بہت سی ایسی غذا میں ہیں کہ ان کا فضلہ بہت ہی کم لکھتا ہے جنت میں اللہ میاں نے اپنی قدرت کی مشین سے غذاوں کو فضلات سے ایسا صاف کیا ہے کہ ان میں رہا ہی نہیں اور کچھ غبار ہو بھی وہ اسی قدر ہے کہ صرف پیسہ آنے سے نکل سکتا ہے اور کسی چیز کی ضرورت نہ ہو مگر افسوس ہے کہ معتبرین روزمرہ اسی نظائر اپنی آنکھوں سے دیکھتے ہیں مگر تامل و فہم سے کام نہیں لیتے یہ کلام استطرد ادا آ گیا تھا۔

سیرابی کی نعمت

اب مضمون سابق کی طرف عود کرتا ہوں جو باب الریان کے متعلق ہے یعنی دنیا میں ایسا پانی

کہاں باب الریان کے معنی ہیں دروازہ پانی سے سیراب ہونے والا دروازہ کا نام لینے ہی سے روئیں روئیں میں جان آگئی یہ دروازہ کا نام ہے جو صائمین کیلئے بہت ہی مناسب ہے چنانچہ ہمیں حضور صلی اللہ علیہ وسلم نے جو دعا افطار کی تعلیم فرمائی ہے اس میں بھی ایسی ہی مناسبت ہے یعنی اس میں بھی پانی کا ذکر ہے۔ حکیم ایسے ہی ہوتے ہیں دعا یہ ہے ذهب الظماء وابتلت العروق و ثبت الاجر ان شاء اللہ (کنز العمل: ۱۸۰۵۵، مشکوہ المصائب: ۱۹۹۳، کنز العمل ۱۸۰۵۶) اور ایک یہ دعا بھی ہے اللهم لک صحت و بک آمنت و علیک توکلت و علی رزقک افطرت۔ (سنن ابی داؤد: ۲۳۹۸، مشکوہ المصائب: ۱۹۹۳، شرح السنۃ ۲۶۵: ۶) (اے اللہ میں نے آپ کے لئے روزہ رکھا، آپ پر ایمان لا یا اور آپ کے رزق پر افطار کیا) ذهب الظماء الخ کے معنی یہ ہیں کہ پیاس جاتی رہی اور رگس تر ہو گئیں اور خدا نے چاہا تو ثواب ثابت ہو گیا۔ رب ای شب کہ سناتے کس کو ہیں بات یہ ہے کہ کسی کو نہیں سناتے بلکہ اللہ میاں کی نعمت کو یاد کرتے ہیں زبان سے کہہ کر مزہ لے رہے ہیں حضور صلی اللہ علیہ وسلم نے مجاهدہ بھی کرایا تو ایسا جس میں لطف ہے دن بھر تو انتشار کا لطف اٹھایا اور شام کو روزہ افطار کرنے بیٹھے تو سیرابی کی نعمت بھی حاصل ہو گئی۔ زبان سے اس کا تذکرہ بھی ہوا اللہ عجیب لطف ہے۔

ادب افطار

نہ معلوم رمضان میں لوگ کیونکر بے روزہ رہتے ہیں میرے چار روزے یہاں میں کی وجہ سے قضا ہوئے تھے دن میں کھاتے پیتے یہ معلوم ہوتا تھا کہ جیسے میں نے چوری کی ہے حالانکہ میں نے کوئی کام برائی نہیں کیا کیونکہ طبیب صاحب نے افطار کی اجازت دیدی تھی چار روزوں کے بعد پھر افطار کو جی نہ چاہا اگرچہ ان نامہ کے ایام میں کھانا پینا بوجہ خوف ضعف کے تھا کہ نہ کھانے سے کہیں ضعف نہ بڑھ جائے مگر صاحب واللہ اس کھانے پینے میں ہرگز وہ لطف نہ تھا جو افطار کر کے کھانے پینے میں آتا ہے پانچویں روز دو ایسے کچھ بے انتظامی ہو گئی میں نے کہا کہ جاؤ اب میں پیتا ہی نہیں اور روزہ رکھ لیا میں تعجب کرتا ہوں ان لوگوں سے جو بالا عذر روزہ نہیں رکھتے کیسے ان کا دل گوارا کرتا ہے۔ بعض اسلامی ریاستوں میں سنا ہے کہ روزہ نہ رکھنے پر جرمانہ وغیرہ ہوا ہے۔ یہاں تو یہ حالت ہے کہ بعضے کھلم کھلا کھاتے پھرتے ہیں اور جو ان کو نو کے ان سے صاف کہہ دیتے ہیں کہ جب اللہ کی چوری نہیں تو بندوں کی کیا چوری میں کہتا ہوں کہ ایسے لوگ بازار میں اپنی لبی بی سے ہم بستر کیوں نہیں ہوتے کیونکہ جب اللہ میاں کی چوری نہیں تو بندوں کی کیا چوری اگر بازار

والي دیکھ لیں گے تو کیا حرج ہے۔ بلاعذر لوگوں کے سامنے کھاتے پیتے ہوئے پھرنا اس کا تو کیا ذکر ہے ادب یہ ہے کہ صاحب عذر بھی سب کے سامنے افطار نہ کرے۔ غرض روزہ داروں کو کوئی طرح کے لطف حاصل ہوتے ہیں روحانی لطف تو ہے ہی ہم جیسے پیٹ کے کتوں کو بھی لطف ہے دیکھو ان تظار میں اس وقت کیسا لطف ہے کسی غیر محقق کا قول ہے۔

جو مزہ انتظار میں دیکھا پھر نہ وہ وصل یا ر میں دیکھا
غیر محقق اس لئے کہا کہ یہ کلام علی الاطلاق صحیح نہیں ہے کیونکہ دنیا کے محبوبین کا لطف تو بیشک
وصل ہونے پر ختم ہو جاتا ہے لیکن محبوب حقیقی کے قرب کا لطف غیر متناہی ہے کبھی ختم نہیں ہوتا وہاں
تو یہ کیفیت ہے

دلا رام دربر دلا رام جو لب از تنگی خشک و بر طرف جو
نگویم کہ بر آب قادر نیند کہ برساحل نیل مستقیند
ترجمہ: محبوب بغل میں ہے اور وہ محبوب کو ڈھونڈ رہے ہیں لب پیاس سے خشک ہیں میں یہ
نہیں کہتا کہ پانی پر قادر نہیں کہ ساحل نیل پر پیاس سے بیٹھے ہیں اور نہر کے کنارے پر بیٹھے ہیں۔

ایک اور شعر ہے

داماں نگہ تنگ و گل حسن تو بسیار گل چیں بہار تو زداماں لے گلہ دار
ترجمہ: نگاہ کا دامن تنگ ہے اور تیرے حسن کے پھول زیادہ ہیں تیری بہار کا چیں دامن
تنگ سے گلہ رکھتا ہے۔

جن کی یہ شان ہے ان کی طلب بھی غیر متناہی ہے ایک شاعر طلب کے غیر متناہی ہونے کو بیان کرتا ہے
قلم بہ شکن سیاہی ریز دکا غذ سوز دم در کش حسن ایں قصہ عشق ست در دفتر نمی گنجد
ترجمہ: قلم توڑ دوسیاہی گرا دو کاغذ جلا دو اور چپ رہ حسن عشق کا قصہ ہر کاپی میں نہیں ساتا۔ عشق کا بھی
کہیں پتہ نہیں حسن و جمال کا بھی کہیں پتہ نہیں مگر با اس ہمہ جنت میں سیری ہو گی اور لذت میں بھی ترقی ہو گی۔

تجليات رباني

اور یہ جو بعض اہل حال کا مقولہ ہے کہ جنت میں ایک درجہ ہے بعض عشقاء اس میں ہو گئے
کہ وہ ہر وقت ارنی پکاریں گے اور یہ ان کا پکارنا ختم نہ ہو گا اور اس درجہ میں حور و قصور وغیرہ نہ
ہوں گے تو یہ کشف مؤول ہے۔ تاویل یہ ہے کہ شاید کسی ساعت قلیلہ کے لئے ایسا ہو مگر پھر سیری

ہو جاوے گی۔ اور اس حد کے بعد اور چیزیں بھی ہوں گی جیسے میدانِ حشر میں بعض تجلیات کی نسبت لوگ کہیں گے کہ آپ ہمارے رب نہیں ہیں، ہم اپنے رب کو پہچانتے ہیں پھر دوسری صورت سے تجھی ہو گی اور ہونگی دونوں تجھیاں حق تعالیٰ کی مگر پہلی تجھی سے قناعت نہ ہو گی اس کے بعد جو تجھی ہو گی اس سے قناعت ہو جاوے گی چونکہ یہ کسی درویش کا قول ہے اس لئے میں نے تاویل کی ہے اگر اس تاویل کو کوئی نہ مانے بلکہ ظاہر ہی پر محمول رکھے تو جائیے ہم دوسرا جواب دیں گے کہ ہم قرآن و حدیث کے خلاف اس کشف کو نہیں مانتے کیونکہ جنت میں ایسا کوئی درجہ ہی نہیں کہ جہاں حور و قصور نہ ہوں جنت میں سب کچھ ہو گا اور سیری بھی ہو گی سیری نہ ہونا غلط ہے وہاں تو وہ کیفیت ہو گی جس کو یاد کر کے اب یہ کہنا زیبا ہے کہ۔

اگرچہ دورِ افقادِ بایں امید خور سندم کہ شاید دست من بار دگر جانا من گیرد
 ترجمہ: اگرچہ دور ہوں مگر اس امید سے خوش ہوں کہ شاید میرا ہاتھ دامنِ محبوب کو چھو لے۔
 یوں نہ کہا کہ دستِ جاناں خود گیرم کیونکہ جان من گیرد میں اور ہی لطف ہے آپ کو بشارت ہے کہ جنت میں آپ کے ساتھ ایسا ہی معاملہ ہو گا۔ إِنَّهُ يَكُلُّ شَيْءًا مُّجِيبًا کی لذتِ عشق کو اب بھی ہے وہاں اور بھی اتم ہو گی مزہ ہے چین ہے وہ آغوش میں لئے ہوئے ہیں۔ پوری سیری اسی سے ہوتی ہے لہذا جنت میں پوری سیری ہو گی وہاں تجھی تام ہے اور محیط ہے پھر احاطہ بھی بلا حجابِ محبت اور محبوب میں اگر کپڑا حائل ہو تو سیری نہیں ہوتی اللہ میاں کپڑوں سے پاک ہیں البتہ جبابات در میاں میں ہیں جنت میں سارے جبابات ہر فرع ہو جاویں گے سوائے رداءِ کبریا کے کوئی حجاب نہ ہو گا جس کی حقیقت اور اک کنہ کا امتناع ہے نیز جنت میں سیری اس لئے بھی ہو گی کہ جنتِ تعب و بے کلی سے خالی ہے وہاں انتظار و اشتیاق بعد کانہ ہو گا پس یہ کسی غیر محقق کا قول ہے کہ جو مزہ انتظار میں دیکھا پھرنہ وہ وصل یار میں دیکھا بلکہ حقیقت یہ ہے کہ وصل یار میں اور زیادہ لطف ہے۔ پس روزہ کا لطف کیا پوچھتے ہو پانی کے انتظار میں ایک لطف پھر پیتے وقت اس سے زیادہ لطف پھر رگیں بھی تر ہو گئیں یہ تیرا لطف پھر آخرت کے لطف کی خبر دی کہ بابِ یسمی ریان یعنی وہ دروازہ تربت ہو گا جو اس میں داخل ہو گا وہ تربت و سیراب ہو جائے گا۔

اگر کسی کو خیال ہو کہ ہم بابِ الریان کو کیا سمجھیں گے عربی تو جانتے ہی نہیں پھر یہ نام سن کر وہاں کیا مزہ آؤے گا تو خوب سمجھئے کہ اہلِ جنت کی زبان عربی ہو گی وہاں سارے عربی دان ہو جاویں

گے۔ باب الریان کو بھی سمجھو گے اور اس کا نام بھی ریان ہو گا و میکھنے میں بھی ریان ہو گا یعنی تر بت۔

حیات جنت و دوزخ

بعض نے کہا ہے کہ ریان کی اسناد باب کی طرف حقیقی ہے یعنی وہ دروازہ خود بھی تروتازہ ہو گا کہ اس میں نہیں ہوں گی فوارے ہوں گے وہ بھیگا ہوا ہو گا مگر یہ نہیں کہ اس میں کچھ ہو گی بعض نے کہا ہے کہ اسناد مجازی ہے یعنی دروازہ کو ریان کہنا باعتبار ان لوگوں کے ہے جو اس میں وارد ہوں گے یعنی وہ تروتازہ ہو کر جاویں گے۔ اس کے بعد ایک گفتگو اس میں ہے کہ جنت کی چیزیں جس حالت پر ہوں گی آیا وہ چیزیں خود بھی اس حالت کا ادراک کریں گی یا نہیں بعض نے کہا ہے کہ ان کو بھی ادراک ہو گا۔ مثلاً دروازہ تر بتہ ہو گا تو وہ اپنے تر بتہ ہونے کا ادراک بھی کرے گا اسی طرح اور چیزوں کا حال ہے اور **إِنَّ الْآخِرَةَ لَهُمُ الْحَيَاةُ** بظاہر یہی مفہوم ہوتا ہے کہ آخرت سرپا حیواۃ ہے کیونکہ زیادہ مستعمل حیوان بمعنی مصدر ہے یہ ایسا ہے کہ جیسے زید عدل اور اگر صفت بھی ہو تو بمعنی ذی حیات ہو گی پس وہاں کی درود یوار میں بھی زندگی ہو گی دیواریں گائیں گی نعمات پیدا ہوں گے درخت گائیں گے اور بظاہر اس لئے کہا کہ کلام میں یہ بھی احتمال ہے کہ الدار کا مضاف مقدر ہو یعنی حیوة الدار الآخرة هى الحیوة باقی جنت کا بولنا خود حدیث میں آیا ہی ہے اور وہ بظاہر حقیقت پر محول ہے۔ یہی صوفیہ کا مسلک ہے بعض اہل ظاہر خیک ہیں وہ کہتے ہیں کہ جنت مثل بولنے والے کی ہو گی جیسے بے جان تصویر کو کہہ دیتے ہیں کہ ایسی جیسے اب بول پڑے گی یہ حیات کے قائل نہیں مگر یہ مخفی تاویل ہے۔ صوفیہ کا قول ظواہر نصوص سے متاید ہے ان کے نزدیک دوزخ بھی ذی حیات ہو گی دلیل یہ ہے کہ **هَلْ مِنْ مَزِيدٍ** پکارے گی نیز اس میں اور بھی آثار حیات کے پائے جاتے ہیں نیز بعض اہل شفہ نے جہنم کی شکل کے بارہ میں کہا ہے کہ اس کی شکل اژدهے کی ہے اس کے پیش میں سانپ بچھو کنکھو رے وغیرہ ہیں سارا جہنم اژدهے کی صورت ہے اس سے ایک حدیث کے معنی بلا تاویل کے سمجھ میں آ جاویں گے کہ حدیث میں آتا ہے کہ جہنم میدان قیامت میں لائی جاوے گی جس کو ستر ہزار باغیں ہوں گی اور ہر باغ کو ستر ہزار فرشتے پکڑے ہوں گے مگر پھر بھی قابو سے نکلی جاتی ہو گی اور کڑکتی ہو گی اور **هَلْ مِنْ مَزِيدٍ** پکارتی ہو گی اس کے معنی صوفیہ کے قول پر اس طرح سمجھ میں آتے ہیں کہ چونکہ وہ ذی حیات ہے اس لئے اس قسم کے آثار اس سے پائے جاویں گے بات یہ ہے کہ قرآن و حدیث کو جس سہولت سے اہل باطن سمجھتے ہیں اور لوگ نہیں سمجھتے اور

جاندار ہونے کی صورت میں اس کا اثر فرحت میں زیادہ ہوتا ہے اس لئے اہل باطن کے مسلک پر سیرابی کی فرحت صائمین کو بہت زیادہ حاصل ہوگی کیونکہ جب سنیں گے کہ باب الریان ذی حیات ہو گا تو یہ سمجھیں گے کہ دروازہ میں داخل ہونے والے تو خوش ہی ہوں گے مگر وہ دروازہ بھی بوجہ ذی حیات ہونے کے خوش ہو گا اور پھائک کے جاندار ہونے پر خلاف عادت ہونے کے خیال سے تعجب نہ کیا جاوے کیونکہ خلاف عادت بھی نہیں جیسے دنیا میں بچے کے لئے اماں جان پھائک بن جاتی ہیں کہ لڑکا اس کے طریق خاص سے نکلتا ہے ایسی ہی وہ دروازہ ہو گا اور یہ تعجب ایسا ہی ہے جیسے ایک ملد نے اعتراض کیا تھا کہ جنت میں دودھ کی نہروں کے واسطے اتنی گائیں کہاں سے آئیں گی جواب یہ ہے کہ دنیا میں دودھ تھن میں سے نکلتا ہے اور خدا ہی پیدا کرتا ہے اگر وہاں وہ نہر ہی خاصیت میں ایک بڑا تھن ہو اور اس میں دودھ پیدا کر دیا جاوے تو کیا تعجب کی بات ہے اسی طرح جیسے یہاں جاندار پھائک پیدا کئے ہیں وہاں بھی پیدا کر دیں تو کیا محل تعجب ہے۔

سیرابی و سیری

قرآن سے بھی روزہ دار کے لئے دو نعمتیں ثابت ہوتی ہیں سیراب کی بھی اشربوا سے اور سیری کی بھی کلوا سے چنانچہ ارشاد ہے۔ **كُلُّوا وَ اشْرُبُوا هَيْثَا إِيمَّا أَسْلَفْتُمُ فِي الْأَيَّامِ الْخَالِيَّةِ** (کھاؤ اور پیوا اس صدھ میں جو تم نے ایامِ ماضیہ میں نیکیاں کی ہیں) پس روزہ دار ریان بھی بنائے جائیں گے اور ہبعان بھی اور حدیث میں گوہبعان صراحةً مذکور نہیں مگر ریان خود شعبان پر دلالت کرتا ہے کیونکہ پانی پینے کا لطف پیٹ بھرنے ہی پر آتا ہے دوسرا کریموں کی عادت ہے کہ کھانا کھلا کر پانی پلایا کرتے ہیں خالی پیٹ پر نہیں پلاتے۔ ہاں بعض بخیلوں کی یہ عادت ہوتی ہے کہ پانی سے مہمان کا پیٹ بھرنا چاہا کرتے ہیں تاکہ کھانا کم کھاوے کریموں کی عادت یہ ہے کہ کھانے کے بعد پانی دیتے ہیں قبل نہیں دیتے تاکہ کھانا خوب کھایا جاوے لہذا ریان عادۃ ہبعان کو متلزم ہے باقی ریان کے عنوان میں صرف پانی کی بشارت اس لئے دی کہ صائم کو زیادہ مرغوب یہی ہے۔ اسی کی بشارت میں ارشاد ہوا ہے کہ لا يدخله إلا الصائمون (**السنن الكبرى للبيهقي** ۳۰۵:۲، فتح الباری ۱۱۲:۲، اتحاف السادة المتقين ۱۰:۵۹۵) یعنی اس میں روزہ دار ہی جائیں گے اور میں نے جو اور پر جنت کے نقشہ کے ذکر میں ایک مثال درخت کی بیان کی ہے کہ جڑ عرض میں کم ہوتی ہے اور شاخیں زیادہ ہوتی ہیں اس پر جنت کے درختوں کے متعلق ایک مضمون

یاد آ گیا اس کو بھی عرض کرتا ہوں وہ یہ کہ بعض کتابوں میں لکھا ہے کہ جنت کے درخت کی جڑ اوپر اور شاخیں نیچی ہوں گی مگر اس کا ظاہری مطلب مراد نہیں کہ جڑ تو آسمان کی طرف ہو اور شاخیں زمین کی طرف جیسے کوئی چھوٹے سے درخت کو اتنا جمادے کہ اس کی جڑ اوپر کو شاخیں نیچے کو ہو جاویں بلکہ مطلب یہ ہے کہ جڑ تو اونچی سطح پر ہوگی اور اسی سطح کے گرد اگر داس سے نشیب میں خلا ہوگا اس میں شاخیں جڑ کی سطح سے بھی نیچے لکھی ہوں گی جیسے کوئی سچلواری گملہ میں رکھ کر وہ گملہ کسی اونچی ستون پر رکھ دیا جاوے اور اس کی شاخیں گملہ سے بھی نیچے پہنچ جاویں اور حکمت اس میں یہ ہوگی کہ اہل جنت لیٹ کر بینہ کر سب طرح پھل توڑ سکیں۔ مثلاً جڑ زمین سے دس فٹ اونچی ہو اور شاخیں زمین سے دو فٹ بلند ہوں۔ جیسا دنیا میں اونچے چبوترہ پر درخت ہوتے ہیں جن کی شاخیں زمین کے متصل ہوتی ہیں یہاں تک مجملہ تین تقریروں کے ایک تقریر ہے جو بیان ہوئی اس تقریر کا نام الریان من رمضان مناسب ہے یعنی ریان کے حصول کی بشارت رمضان کی وجہ سے۔

فضیلت رمضان

اور جو مضمون اس سے پہلے جمعہ میں بیان کرتا اگر طبیعت اچھی ہوتی وہ اس آیت کے متعلق ہوتا جو آئندہ ذکر کرتا ہوں یعنی شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلْمُتَّسَعِينَ قِرْآنَ الْهُدَىٰ وَالْفُرْقَانِ (ماہ رمضان ہے جس میں قرآن بھیجا گیا ہے جس کا وصف یہ ہے کہ لوگوں کیلئے ہدایت ہے اور واضح الدلالت ہے اور فیصلہ کرنے والی ہے) میں تنوین تعظیم کی ہے یعنی بڑی ہدایت ہے لوگوں کے لئے اور دلائل واضح میں یہ عطف تفسیری ہے۔ من الہدی میں من تبعیضیہ اور الف لام جنس کا مطلب یہ ہو گا کہ قرآن بڑی ہدایت ہے لوگوں کے لئے اور دلائل واضحہ ہیں ان شرائع سماویہ میں سے جن کی شان ہدایت ہے یعنی شرائع سماویہ تو متعدد ہیں ان سے ایک قرآن بھی ہے اب من کا تبعیضیہ ہونا واضح ہو گیا اور یہ تخصیص بعد تعظیم ہے یوں تو تمام کتب سماویہ اور تمام شرائع کی شان ہدایت ہے مگر اس تخصیص سے قرآن کی فضیلت بیان کرنا مقصود ہے اور فرقان لوازم بدی سے ہے کیونکہ وضوح حقیقت کے بعد امتیاز میں الحق والباطل لازم ہے۔

یہاں ایک اشکال ہے وہ یہ کہ موقع تو ہے رمضان کی فضیلت بیان کرنے کا چنانچہ اوپر سے صوم ہی کا ذکر چلا آ رہا ہے اور بیان کی گئی قرآن کی فضیلت اس کی کیا وجہ ہے جواب یہ ہے کہ فضیلت بیان کرنے کی دو صورتیں ہو اکرتی ہیں ایک تو یہ کہ خود اس چیز کی فضیلت بیان کریں اور

ایک یہ فضیلت تو بیان کریں دوسری شے کی اور اس کی فضیلت اس سے لازم آ جاوے اور یہ احسن طریق ہے کیونکہ اس میں دعویٰ کے ساتھ دلیل بھی ہے اسی کو کہتے ہیں۔

خوشنز آں باشد کہ سر دلبران گفتہ آید در حدیث دیگران
(ایسے اسراروں کا دوسروں کی حکایات و تمثیلات میں بیان کرنا مناسب ہے)

مثلاً ہم کو حضرت حاجی صاحبؒ کی فضیلت بیان کرنا ہو تو اس کا ایک طریق تو یہ ہے کہ خود ان کی فضیلت بیان کریں اور دوسرا طریق یہ ہے کہ یوں کہیں کہ حضرت حاجی صاحب کے خلیفہ حضرت مولانا گنگوہی جیسے شخص ہیں اور یہ احسن طریق ہے پس اسی طریق سے رمضان کی فضیلت اس طرح لازم آ گئی کہ ماہ رمضان وہ ہے جس میں ایسا اور ایسا کلام نازل ہوا ہے۔ جس ماہ کو اتنی بڑی چیز سے ملابست ہو گی تو وہ ماہ کتنی فضیلت رکھتا ہو گا ظاہر ہے کہ بڑی فضیلت والا ماہ ہو گا۔

اہتمام تلاوة

اب ماہ رمضان میں نزول قرآن سے برکت ہونے کے دو معنی ہو سکتے ہیں ایک یہ کہ برکت اس کو قرآن کے نازل ہونے سے حاصل ہوئی ایک یہ کہ برکت اس ماہ میں پہلے سے تھی اور قرآن کے ہونے سے یہ ماہ نور علیٰ نور ہو گیا ہو۔ اسی کے مناسب نعت کا یہ شعر ہے۔

نبی خود نور اور قرآن ملا نور نہ ہو پھر مل کے کیوں نور علیٰ نور
اسی طرح یہاں ہو گا کہ رمضان خود نور پھر قرآن دوسرا نور بس اس سے مل کر یہ نور علیٰ نور ہو گیا اور اس کی فضیلت کے بیان میں قرآن شریف کا نازل ہونا ہی کافی ہے اور کسی فضیلت کے بیان کی حاجت نہیں اور چونکہ رمضان اور قرآن میں مناسبت ہے اس لئے اعلیٰ درجہ کی عبادت اس ماہ میں تلاوت قرآن تجویز کی جاتی ہے اور تلاوت قرآن کی طرف اس ماہ میں میلان بھی زیادہ ہوتا ہے اسی لئے میں اپنے احباب کو مشورہ دیا کرتا ہوں کہ قرآن کی تلاوت کو اس ماہ میں دوسری عبادات پر غالب رکھیں اور اسی لئے میں نئے طالبین کو اس ماہ میں کچھ تلاتا نہیں جی یوں چاہتا ہے کہ اس ماہ میں تلاوت کو غالب رکھیں اور اس تجویز کی اس سے تقویت ہوتی ہے چنانچہ جبریل علیہ السلام حضورؐ کے ساتھ رمضان میں قرآن کا دور کرتے تھے اور وفات کے سال دو دفعہ دور ہوا ہے صحابہؓ کا اور امت کا یہی عمل رہا ہے کہ رمضان میں ختمات قرآن کا خاص اہتمام کیا ہے علماء کا بھی یہی قول ہے کہ اس ماہ میں تراویح میں ایک دفعہ کلام اللہ کے ختم کو سنت موکدہ کہا ہے لیکن سنت اس

وقت ہے کہ اس میں کوئی مفسدہ نہ ہو اور اگر مفسدہ ہو تو اس کو ترک کر دیں گے۔ مثلاً تھیک دار حافظ کے سوا اور کوئی نہیں ملتا ہو چونکہ بعض جگہ اس سنت پر عمل کرنے سے یہ خرابی پیدا ہوتی ہے اس لئے وہاں اس سنت کو ترک کر دیں گے۔

آج کل حافظ و قسم کے ہیں ایک تو بشرطی کے مرتبہ میں یعنی کلام اللہ سننے پر شرط کر لیں۔ یہ صورت تو جائز نہیں کیونکہ سنانے پر اجرت لینا حرام ہے۔ اس موقع پر سنت پر عمل چھوڑ دیں گے اور دوسری شرط لائشے کے مرتبہ میں یوں کہیں کہ ہم جب پڑھیں گے کہ تم ہمیں کچھ نہ دو۔ اور گو ایک احتمال لا بشرط شے کا بھی ہے لیکن تبع عرف سے اس کا مرچ بھی ان ہی دو قسم سے ایک قسم ہے اس لئے تقسیم واقعی شنائی ہی رہی گو عقلی ثلاثی ہے بہر حال اگر حافظ بشرط لائشے مل جاوے تو کلام اللہ سننے میں کاہلی نہ کرے بلکہ سننے کے لئے مستعد ہونا چاہیے خیال کرنے کی بات ہے کہ لوگ دنیا کے واسطے کتنی محنت کرتے ہیں اس کے مقابلہ میں یہاں تو کچھ بھی نہیں

مگر بے رغبتی کی یہ حالت ہے کہ بعض کو تراویح ہی میں نیند آتی ہے سواس کا علاج کرنا چاہیے آسان علاج ایک تو یہ ہے کہ سیاہ مرچ کھالو اس سے نیند جاتی رہے گی اور سیاہ مرچ نافع بھی ہے البتہ لال مرچ مضر ہے اس کے مضر ہونے پر ایک حکایت یاد آئی کہ ایک بزرگ دماغ سے معدود رتھے جب ان کے سامنے مسلمانوں کی کسی قسم کی خرابیوں کا ذکر ہوتا تو یوں فرماتے کہ یہ سب فساد مرچوں کا ہے جوبات بھی ہوتی یہی فرمادیتے ایک شخص کہنے لگے کہ کیا بے جوڑ بات ہے میں نے نہ کر کہا کہ بڑی جوڑ دار ہے۔ اس طرح سے کہ مرچوں سے کھانا مزہ دار ہو جاتا ہے اور بوجہ مزہ دار ہونے کے کھایا بہت جاتا ہے اور زیادہ کھانے سے قوت بہیمی میں ترقی ہوتی ہے اور وہ باعث ہوتی ہے فساد کا ہم تو بزرگوں کے قول کی تاویل کریں گے گو وہ بزرگ کیسے ہی ہوں خیر یہ تو ہنسی کی بات تھی باقی نیند کا اصل علاج یہ ہے کہ پانی کم پیو۔ ستر اہل مجاہدہ کا قول ہے کہ نیند کا مادہ پانی سے ہے اس کو امام غزالی نے لکھا ہے کہ پھر بھی اگر نیند زیادہ آوے تو سیاہ مرچ چبالو آخ رخدا تعالیٰ سے کچھ لینا بھی ہے یا نہیں حق سبحانہ تعالیٰ ارشاد فرماتے ہیں **أَيَطْمَعُ كُلُّ اُمَّةٍ مِّنْهُمْ أَنْ يُدْخَلَ جَنَّةَ نَعِيْدُوْ كَلَّا** کیا ہر شخص اس کی طمع رکھتا ہے کہ نعمتوں والی جنت میں داخل کیا

حضرت کی عادت شریفہ ہے کہ رمضان میں تعلیم و تلقین خاص کو بند کر دیتے ہیں ہاں افادات عامہ پہلے سے زیادہ ہو جاتے ہیں۔ ۱۲ اظہار بعد میں اس میں بھی با اقتضائے وقت کچھ ترمیمیں ہوتی رہیں ۱۲ امسہ

جاوے ایسا ہرگز نہیں۔ یعنی بدون کئے کچھ نہ ملے گا۔ پہلے اعمال کے ذریعہ سے جنت کے قابل تو بونبدون اعمال کئے کیا منہ ہے جنت کے لینے کا۔ پس رمضان میں ہمت کر کے ایک قرآن تو سن ہی لو بہر حال سنت سے۔ آثار سے بزرگوں کے معمولات سے ذوق سے ثابت ہوتا ہے اس ماہ میں قرآن کی تلاوت خاص درجہ میں مطلوب ہے۔

شفاعت روزہ

یہ دوسری تقریر ہے اس کا نام القرآن فی رمضان رکھنا مناسب ہے۔ دونوں تقریروں میں مناسبت بھی ہے کہ پہلی تقریر میں رمضان کی فضیلت کا بیان تھا اور اس میں قرآن کا بیان ہے جس میں ایک وجہ تو مناسبت کی یہ ہے کہ قرآن کا نزول رمضان شریف میں ہوا ہے دوسرے بنص حدیث قرآن شریف اور روزہ دونوں قیامت کے دن شفاعت کریں گے۔ رمضان کہے گا میں نے اس کو پیاسار کھا تھا اس واسطے اس شخص کو بخش دیجئے اور قرآن کہے گا کہ میں نے اس کو جگایا تھا اس لئے میری شفاعت قبول فرمائی۔ پھر لفظ رمضان کو ان ایام صیام سے لفظی مناسبت بھی ہے کہ رمضان سخت گرمی کو کہتے ہیں اصل وجہ تو اس کی یہ ہوئی تھی کہ جب مہینوں کے نام تجویز ہوئے تھے تو ان ایام میں سخت گرمی تھی اس لئے اس کا رمضان رکھا پھر خدا تعالیٰ نے ان ایام میں عبادت ایسی مقرر کی کہ اگر چہ سردی ہی ہوتی بھی بہ نسبت اور ایام کے اس میں کچھ تو تپش ہوتی ہی ہے یعنی بھوک کی یا پیاس کی تپش یہاں دوسری تقریر ختم ہوئی۔

عبادت شب قدر

اب تیسری تقریر ہے گئی اس میں شب قدر کا بیان ہے اس کو تقریر بالا سے مناسبت یہ ہے کہ جیسے رمضان شریف میں قرآن نازل ہوا اسی طرح لیلة القدر میں نازل ہوا ہے چنانچہ ایک جگہ تو یہ ارشاد ہے شَهْرُ رَمَضَانَ الَّذِي أُنْزِلَ فِيهِ الْقُرْآنُ (ماہ رمضان المبارک وہ ہے جس میں قرآن حکیم نازل ہوا) اور دوسری جگہ یہ ارشاد ہے إِنَّا أَنْزَلْنَاهُ فِي لَيْلَةِ الْقُدُرِ (بے شک ہم نے اس کو شب قدر میں نازل کیا) اور لیلة القدر کا رمضان میں ہونا نصوص حدیث سے ثابت ہے۔ لہذا اپس دوسری اور تیسری تقریر میں بھی پوری مناسبت ہو گئی اب شب قدر کے متعلق بعض ضروری باتیں بیان کرتا ہوں ایک یہ کہ آج کل اکثر لوگ یہ پوچھا کرتے ہیں کہ شب قدر میں کیا عبادت کریں اس کا

جواب یہ ہے کہ دن کو توزیادہ تلاوت میں صرف کرے تدبیر سے تلاوت کرے اور اگر تجوید نہ آتی ہو تو کم از کم بقدر ضرورت اس کو سیکھ لے اور رات کو بھی حق تلاوت ادا کرے اور لیلۃ القدر میں زیادہ جاگے کچھ تلاوت کچھ نوافل میں مشغول رہے اور دس دن اعتکاف کی مشروعت میں یہ بھی حکمت معلوم ہوتی ہے کہ شب قدر کا جا گنا نصیب ہو کیونکہ اعتکاف مسجد میں ہو گا اور جب یہ مسجد میں پڑا رہے گا تو کوئی تواٹھے ہی گا اس کو بھی توفیق ہو جاوے گی۔ پھر یہ ایک لطیفہ رحمت دیکھئے کہ اللہ میاں نے اعتکاف کے دس دن معین کئے اور لیلۃ القدر کی پانچ راتیں جن میں ایک ایک دن کا ہر دورات کے بینچ میں فاصلہ بھی کر دیا تاکہ آسانی ہو جائے میں کہ جو تکان ایک رات کے جا گئے سے ہو گیا ہے وہ ایک دن آرام کرنے سے جاتا رہے آج انھمارہ تاریخ ہے اور کوئی خبر اس کے خلاف اب تک نہیں ملی پس جس مسجد میں جماعت ہوتی ہو اس میں میں تاریخ یعنی پرسوں کو غروب آفتاب سے پہلے اعتکاف کی نیت کر کے جا بیٹھے اور چاند رات کو نکل آؤے اگر تیس کا چاند ہو تو دس دن پورے ہو جائیں گے اور اگر ان تیس کا ہوا تو گو تعداد میں نو دن ہوں گے مگر ثواب دس دن کا ملے گا اس اعتکاف میں علاوہ اور حکمتوں کے ایک بڑی حکمت یہ بھی ہے کہ ان دنوں میں شب قدر نصیب ہو جاتی ہے جس میں عبادت کرنا ایک ہزار ماہ کی عبادت سے زیادہ فضیلت رکھتا ہے جو اسی سال سے بھی زیادہ ہوتا ہے۔ اتنی تو عمر بھی شاذ و نادر ہوتی ہے پس اسی بناء پر ایک شب قدر میں جا گنا ایسا ہے گویا ساری عمر سے بھی زیادہ عبادت کی جس کا مطلب دوسرے عنوان سے یہ ہوا کہ ساری عمر بھی عبادت کی اور مرنے کے بعد بھی کچھ دنوں عبادت کی۔ اتنا ثواب ہے۔ اس رات میں عبادت کا کہ ایک رات کی عبادت تمام عمر کی عبادت سے بڑھ جاتی ہے تو ضرور اس کی کوشش کرے۔

نیند کا علاج

اگر ساری رات نہ جاگ سکے اور نیند کا غلبہ ہو اور اکثر حصہ جاگ سکے تو بھی شب قدر کی فضیلت ملے گی پس سستی نہ کرے اور نیند نہ آنے کی تدابیر کرے مثلاً یہ کہ رات کو کھانے پینے میں قدرے کمی کرے اگر پھر بھی ضرورت ہو تو کالمی مرچ چباوے اور جو بھی تدبیریں نیند نہ آنے کی ہوں سب کرے اور اگر باوجود تدبیریں کرنے کے پھر بھی نیند غالب ہو تو وہ نیند معتبر ہے یعنی پھر سور ہے لیکن یہیں کہ ذرا سی نیند آتی اور پڑ کر سور ہے اور نیند کے غلبہ کی صورت کو اس طرح سمجھو کہ ایک بذھے کی حکایت ہے کہ وہ پڑھر ہے تھے ”کریما بہ بخشانے بر حال ما“ اور نیند میں نکل رہا تھا ری ماں جب

یہ نوبت آ جاوے تو سور ہے۔ کیا لطف و رحمت ہے کہ ایک رات کی عبادت کو ہزار ماہ کی برابر قرار دیدیا اور پھر نیند کے غلبہ کا بھی اعتبار فرمایا اور نیند کے غلبہ کی صورت میں اکثر حصہ رات کے جانے کو بھی فضیلت شب قدر کی مرحمت فرمائی۔ طوبی لنا معاشر الاسلام ان لقاء من العناية رکنا غير منهم

مقام ناز

ہمارے لئے بڑی بشارت ہے ہمارے پیغمبر صلی اللہ علیہ وسلم عنایت الہی کے رکن ہیں آپ نے فرمایا ہے کہ میں ایک رحمت ہوں کہ تخفہ بنا کر مجھ کو بھیجا ہے۔ انا رحمة مهداء، مگر ہماری وہ حالت ہے کہ کھائیں اور غرامیں اور پھر کہیں کہ لائیے ثواب، البتہ جن کا مقام ناز کا ہوا گروہ کچھ کہہ دیں تو زیبا ہے مگر ہر ایک کو ان کی نقل کرنے کا حق نہیں۔

ناز را روئے بباید ہچو ورد چوں نداری گرد بد خوی مگر
(ناز کیلئے گلاب جیسے چہرے کی ضرورت ہے اگر تم ایسا چہرہ نہیں رکھتے تو ناز کے قریب مت پھکو)
اس مقام کو اصلاح میں ادلال کہتے ہیں جو ہر ایک کا مقام نہیں جن کا مقام ادلال ہے ایسی باتیں کہنا ان کا مرتبہ ہے نہ کہ اہل احتلال کا۔ حضرت رابعہ بصریہ جن کا مرتبہ ناز کا تھا وہ حج کو گئیں جب حج کر چکیں تو کہتی ہیں کہ میں ثواب کی ہر حالت میں مستحق ہو گئی اگر حج قبول ہو اتاب تو ظاہر ہے اور جو قبول نہیں ہو اتاب بھی ثواب کی مستحق ہوں کیونکہ یہ عاشق کے لئے بڑی سخت مصیبت ہے کہ وہ محبوب کی درگاہ میں آؤے اور محروم واپس جائے۔

از در دوست چہ گویم بچے عنوان فتم ہمه شوق آمدہ بودم ہمه حرماں فتم
(دوست کے دروازے سے کہا کیوں میں کیسے گیا ہمہ تن امید کہ ساتھ آیا تھا اور اب ہمہ تن محروم ہو کر واپس جاتا ہوں)

تو اس صورت میں تو میں مصیبت زده ہوں گی کہ میرا حج مردود ہو گیا اور آپ نے مصیبت پر بھی اجر کا وعدہ فرمایا ہے بہر حال ثواب دینا پڑے گا۔ میں ٹلوں گی نہیں۔ اور جو اہل ناز نہ ہو تو اس کو تنبیہ کرتے ہیں۔

ناز را روئے بباید ہچو ورد چوں نداری گرد بد خوی مگر

۱۔ دوست کے دروازے سے کیا کہوں میں کیسے گیا ہمہ تن امید ہو کے آیا تھا اور اب ہمہ تن محروم ہو کر واپس جاتا ہوں۔

پیش یوسف ناہش و خوبی مکن جز نیاز و آہ یعقوبی مکن
چوں تو یوسف نیستی یعقوب باش ہمچو رو باگریہ و آشوب باش
(ناز کیلئے گلاں جیسے چہرے کی ضرورت ہے اگر تم ایسا چہرہ نہیں رکھتے تو ناہز کے قریب مت جاؤ۔
حضرت یوسف علیہ السلام کے سامنے ناہز حسن کی تعریف نہ کرو بلکہ حضرت یعقوب علیہ السلام کی
طرح آہ و گریہ اختیار کرو جب تم یوسف تم تو یعقوب بن جاؤ اور رونے والوں کی صورت بناؤ)

ایک درویش نے حضرت ابراہیم بن ادھم کو دیکھ کر ناہز کیا تھا حالانکہ اس کا مرتبہ ایسا نہ تھا پھر
دیکھنے اس کا کیا حشر ہوا۔ قصہ یہ ہے کہ حضرت ابراہیم بن ادھم سلطنت کو ترک کر کے ایک جنگل
میں پہنچے وہاں ایک درویش رہتا تھا کہ اس کو غیب سے کھانا آتا تھا اس نے خیال کیا کہ اگر یہ شخص
یہاں ٹھہر گیا تو میرے کھانے میں کمی ہو گی اس نے کہا یہاں ٹھہر نے کا حکم نہیں ہے۔ جیسے موذ نین
کی اکثر عادت ہوتی ہے۔ چنانچہ ہم جہاز میں عدن پہنچے سیر کو جی چاہا اس لئے وہاں اترے شب کو
ہم ایک مسجد کے مجرہ کی چھت پر جا کر پڑے۔ موذن صاحب آئے اور کہا کہ نکلو یہاں سے میں تو
بول انہیں اس خیال سے کہ بحث کی یہاں گنجائش نہیں اور یہ خیال کیا کہ بے حیا بنے پڑے رہو کوئی
نکالے گا نکل جائیں گے۔ ایک سنڈی سوداً گر بھی ہمراہ تھے جو عرب میں تجارت کرتے تھے وہ
بولے ہم عرب ہیں اور ہمیشہ یہاں ٹھہر تے ہیں۔ موذن ہم کو عرب ہی سمجھا پھر تو کہنے لگا کہ یہاں
لیئے ہو مسجد کے اندر قالین بچھے ہیں ہوا سے حفاظت کا انتظام ہے وہاں چلو چنانچہ وہاں لے گیا اور
خوب خاطر کی اسی طرح وہ درویش چھپری والا گھبرا یا وہ بھی صاحب کرامت تھا اس کو غیب سے
روٹی ملتی تھی مگر وہ حالت غربت سے فقیر ہوا تھا اس کا وہی حوصلہ تھا۔ وہ بڑا بڑا یا اور کہا کہ یہاں
ٹھہر نے کی اجازت نہیں ہے۔ حضرت ابراہیم بن ادھم نے فرمایا کہ میں روٹی نہیں مانگتا تب اس کو
تلی ہوئی۔ مجھ کو روٹی سے تسلی ہونے پر ایک حکایت یاد آئی۔ ایک سچے بزرگ سے ایک گاؤں
کے لوگ مرید ہو گئے ان کے پہلے پیر جو آئے اور یہ قصہ معلوم ہوا تو ان بزرگ کی قوم کا نام لے کر
کہنے لگے کہ فلاں قوم میں بھی کہیں بزرگ ہوئے ہیں۔ ایک داشمند یہاں آتی بولا کہ یہ بات تو
بزرگ جانتے ہوں گے کہ کس قوم کے بزرگ ہوتے ہیں کس قوم کے نہیں ہوتے مگر ایک بات تو وہ
ہم سے فرمائے ہیں کہ پہلے پیر کا بھی حق سمجھنا۔ اس پر پیر صاحب کہنے لگے کہ خیرو وہ بھی بزرگ
آدمی ہیں مجھ کو ایک جگہ جانے کا اتفاق ہوا وہاں قریب مقام میں ان لوگوں کے ایک پیر تھے ان کو

خیال ہوا کہ شاید واعظ یہ میری جڑ کا میں گے وہ خود بھی وہاں آئے۔ اور ایک مولوی صاحب کو بھی اپنے ساتھ لائے کہ شاید بحث کی نوبت آئے تو ان کو مقابلہ بنادیں گے۔ آخر وعظ ہوا تو میں نے بیان کیا کہ میں ایک کام کی بات بتاتا ہوں کہ دین کی باتیں تو اہل علم سے پوچھو اور ان کو کوئی نذرانہ وغیرہ مت دو اور مالی خدمت پیروں کی کرو مگر دین کی باتیں پوچھنے کی تکلیف ان بزرگوں کو مت دیا کرو پس مسائل کے لئے تو مولویوں کو رکھو اور خدمت کے لئے فقیروں کو۔ ان کو پریشان مت کرو ہاں ان کی خدمت کرو اور مولویوں کو ایک پیسہ مت دو پیر صاحب خوش ہو گئے اور میرے خوب ہاتھ چو مے۔ میں سچ کہتا ہوں کہ یہ جتنے بعثتی ہیں اگر ہم لوگ ان کی تخلواہ مقرر کر دیں تو سب ہماری سی کہنے لگیں کیونکہ ان کی سب بدعتات کھانے کے لئے ہیں ورنہ اگر اس طرف سے یکسوئی ہو جائے تو سب ٹھیک ہو جائیں۔ بطور نمونہ کے ایک واقعہ لکھنؤ کا عرض کرتا ہوں وہاں دستور ہے کہ الگ الگ کھانا رکھ کر اور مردوں کے ساتھ نامزد کر کے جدا جدا فاتحہ دلواتے ہیں کہ اس کا ثواب فلاں کو پہنچ اور اس کا فلاں کو بعض نے مجھ سے کہا کہ علماء نہ معلوم جدی جدی فاتحہ کو کچھ مت دو جب دیکھیں گے میں نے کہا نہیں تم الگ الگ ہی دلواً مگر فاتحہ دینے والے پیر جیوں کو کچھ مت دو جب دیکھیں گے کہ فاتحہ تو میں بار دینی پڑی اور ملا کچھ بھی نہیں۔ ان شاء اللہ پہلے ہی دن وہ بھی کہنے لگیں گے کہ الگ الگ کی ضرورت نہیں۔ اور ان قیدوں کی ضرورت نہیں یہ تو ساری روٹیوں کی باتیں ہیں۔

ایک مسجد کا قصہ ہے کہ وہاں ایک ملارہتے تھے ایک روز ایک بڑھیا عورت روٹی لائی وہ وہاں اس وقت نہ تھے ایک مسافر تھا وہ روٹی اس کو دے دی ملا جی آئے اور ان کو قصہ معلوم ہوا انہوں نے سوچا کہ یہ تو براہ نکلا اس کی بندش اگر نہ ہو گی تو آئندہ جانے کیا ہو
 سرچشمہ شاید گرفتن بہ میل چو پرشد نشاید گذشتہ بہ پل
 (جب چشمہ پھوننا شروع ہو تو سوئی سے بھی بند ہو سکتا ہے اور جب وہ بڑا ہو جائے تو ہاتھی بھی اس کو بند نہیں کر سکتا)

بس لاٹھی لے کر مسجد میں دوڑنا اور ادھر ادھر لاٹھیاں مارنا شروع کیا بڑھیا نے بھی سنا اور تمام لوگ جمع ہو گئے۔ یہاں تک کہ اخیر میں ملا جی بیہو ش ہو کر گر گئے لوگ کہنے لگے ملا جی کو کیا ہو گیا وہ بولے کہ میرے پاس مت آؤ میرا اس مسجد میں گز نہیں ہو گا لوگوں نے کہا آخر بات تو بتاؤ کہنے لگے بات کیا بتاؤ بات یہ ہے کہ میں تو یہاں کے سب مردوں کو جانتا ہوں میرے پاس جو کچھ آتا

تحاصل کو مناسب طور پر ثواب بانٹ کر کھالیتا تھا وہ حصہ لیکر چلے جاتے تھے آج اجنبی شخص کو کھانا پہنچنے پر مردوں کو کچھ ملائیں وہ سب مردے میرے سر ہو گئے میں ہٹاتے ہٹاتے تھک گیا تو ہر روز کہاں تک ان کا مقابلہ کروں گا لوگوں نے کہا کہ بھائی تھوڑی دیا کریں گے کہیں مت جا پڑا رہ صاحبو! لوگ ایسی استادیاں کرتے ہیں مولویوں نے سب کی جڑ کاٹ دی ہے اس لئے سب ان سے ناخوش ہیں خیر تو وہ درویش یہ سن کر میری روٹیوں میں سے نہ بانٹیں گے خوش ہو گیا اور حضرت ابراہیم بن ادھم کو اس جگہ تھہر نے کی دے دی کھانے کے وقت اس کے پاس معمولی روٹی سالن اور مٹی کا پیالہ میں پانی آیا اور ان کے پاس غیب سے ایک خوان لگا ہوا آیا جس میں رنگارنگ کے کھانے تمام جنگل اس کی خوبیوں سے مہک گیا وہ درویش جانتا تھا کہ یہ ابراہیم ہیں جو اپھی سلطنت کو چھوڑ کر فقیر ہوئے ہیں تو وہ حق تعالیٰ سے کہنے لگا کہ کیا یہی انصاف ہے ہم تو اتنے دنوں کے خادم ہیں اتنی مدت مجاہدات میں گزری ہمیں تو معمولی روٹی اور سالن دیا جائے اور اس نے نہ ابھی زیادہ عبادت کی نہ مجاہدہ اور پھر یہ خاطرداری وہاں سے حکم ہوا کہ بکومت اپنی حیثیت یاد کر کہ تو کون تھا ایک گھس کھدا تھا۔ اور اس کی حیثیت کو دیکھ کے بادشاہت چھوڑ کر آیا ہے اگر منظور نہیں تو فلاں درخت کی جڑ میں کھر پا جائی رکھا ہوا ہے اس کو سنبھال وہ درویش جو تیاں لگ کر سید ہے ہو گئے۔ غرض یہ ہے کہ ہر ایک کامنہ ناز کا نہیں حضرت رابعہ کامنہ ناز کا تھا مگر جن کامنہ ناز کا نہیں وہ بھی بزبان حال ناز کر رہا ہے کہ سوئیں یا جائیں اجر لینے کو تیار البتہ اگر نیت جا گئے کی ہو اور عذر سے سو گئے تو پھر ہر حالت میں اجر ہے پھر تو وہی بات ہے جیسے بعض ہندوؤں کا مقولہ ہے کہ مسلمان سب طرح مزہ میں ہیں بڑھ جائیں تو امیر، گھٹ جائیں تو فقیر۔ مر گئے تو پیر، مسلمان ہر حال میں اچھا ہے۔ جا گئے اجر، سوتے اجر، سو یہ نیت کی برکت ہے تکرار ادا توجا گئے کا کرو ایک تدیر رات کے جا گئے کی اور یاد آئی کہ دن کو سورہ کرو اگر باوجود ان مذاہیر کرنے کے پھر سو گئے تو اجر ملے گا۔ غرض اپنی طرف سے کوشش کرو اور سمجھ لو کہ بدون کئے کچھ نہیں ملتا اب میں بیان کو ختم کرتا ہوں یہ تین تقریبیں ہیں اگر تین دفعہ بیان کرتا تو مبسوط ہوتیں۔ مگر مختصر اس بکچھ بیان کر دیا۔ اللہ میاں عمل کی توفیق دیں۔

اس اخیر تقریب کا نام یقہان فی رمضان مناسب معلوم ہوتا ہے

اور مجموعہ کا نام مثلث رمضان

فقط: اشرف علی: ۱۸ شوال ۱۳۵۲ھ۔

اکمال العدة

وعنط ہذا اہل کیرانہ (ضلع مظفر نگر) کی درخواست پر ۲ رمضان المبارک ۱۴۳۳ھ بروز بدھ کو اڑھائی گھنٹے تک جامع مسجد میں کھڑے ہو کر ارشاد فرمایا۔ حضرت مولانا محمد احمد صاحب عثمانی مرحوم نے اسے قلمبند فرمایا۔

خطبہ ما ثورہ

الحمد لله نحمنه و نستعينه و نستغفروه و نؤمن به و نتوكل عليه و نعوذ بالله من شرور انفسنا و من سيئات اعمالنا من يهدى الله فلا مضل له و من يضلله فلا هادى له و نشهد ان لا اله الا الله وحده لا شريك له و نشهد ان سيدنا و مولانا محمد أ عبده و رسوله صلى الله عليه و على اهله واصحابه وبارك وسلّم اما بعد..... فاعوذ بالله من الشيطان الرجيم .

سُبْحَانَ اللَّهِ الرَّحْمَنِ الرَّحِيمِ

يُرِيدُ اللَّهُ كُلُّ الْيَمَرَ وَلَا يُرِيدُ لِكُلِّ الْعَسْرِ وَلِتَكُمُوا الْعِدَةَ وَلِتَكْبِرُوا اللَّهَ عَلَىٰ
مَا هَدَكُمْ وَلَعَلَّكُمْ تَشْكُرُونَ وَإِذَا سَأَلَكَ عِبَادِي عَنِّي قَرِيبٌ أَجِيبُ دَعَوَةَ
الدَّاعِ إِذَا دَعَانِ فَلَيْسَ تَجِيئُو إِلَيَّ وَلَيُؤْتُنُو إِلَيْ لَعْنَاهُمْ يَرْسُدُونَ (البقرة: ۱۸۵)

الله تعالیٰ کو تمہارے ساتھ آسانی کرنا منظور ہے اور تمہارے ساتھ دشواری منظور نہیں اور تاکہ تم لوگ شمار کی تکمیل کر لیا کرو اور تاکہ تم لوگ اللہ تعالیٰ کی بزرگی بیان کرو اس امر پر کہ تم کو طریقہ بتایا اور تاکہ تم لوگ شکر ادا کرو (پڑھ لے) اور جب آپ سے میرے بندے میرے متعلق دریافت کریں تو میں قریب ہی ہوں درخواست کرنے والے کی درخواست منظور کر لیتا ہوں جبکہ وہ میرے حضور میں درخواست دے سو ان کو چاہیے کہ میرے احکام کو قبول کریں اور مجھ پر یقین رکھیں تاکہ بھلائی حاصل کر سکیں۔

تمہید

ان آیات کا پہلا حصہ یہ ایک لمبی آیت کا نکڑا ہے اس میں حق تعالیٰ نے روزہ کے احکام کے مصباح ارشاد فرمائے ہیں اور دوسرا آیت کو پہلی آیت کے تقویت کے لئے ارشاد فرمایا ہے یہ حاصل ہے دونوں آیتوں کا مگر اس وقت جو جزو مقصود ہے وہ لِتَكُمُوا الْعِدَةَ (اور تاکہ تم لوگ شمار کی تکمیل کر لیا کرو) ہے اور مضاف میں چونکہ اسی کے سیاق و سابق میں ہیں اس لئے سب کی تلاوت کر دی گئی۔

حاصل ترجمہ آیت کا یہ ہے کہ حق تعالیٰ تمہاری تکلیفوں کو گوار نہیں فرماتا بلکہ تم کو آسانی پہچانا چاہتے ہیں پس روزہ میں دشواری کا اندیشہ نہ کرو مثلاً گرمی کے موسم میں بعض لوگوں کو دشواری کا

خیال ہوتا ہے مگر اس سے اندر یہ نہ کرتا چاہیے کیونکہ اللہ تعالیٰ روزہ میں تم کو آسانی پہچانا چاہتے ہیں اگر تم گرمی میں روزہ کی ہمت کرو گے اللہ تعالیٰ آسان کرو گے۔

روحانی سہولت

اب سمجھنا چاہیے کہ وہ آسانی کون سی ہے جو **بِرْيُدُ اللَّهُ بِكُمُ الْيُسُرُ** (اور اللہ تعالیٰ کو تمہارے ساتھ آسانی کرنا منظور ہے) سے حقیقتاً مراد ہے سو حقیقت میں آسانی معنوی اور روحانی ہے جس کا اثر یہ بھی ہے کہ جسمانی آسانی اس پر مرتب ہو جاتی ہے روحانی سہولت کا حاصل یہ ہے کہ روزہ سے تم کو دلچسپی عطا کر دی گئی اور دلچسپی سے جیسا روح کو آسانی ہوتی ہے جسمانی سہولت بھی اس پر مرتب ہو جاتی ہے۔ کیونکہ دنیا کے کاموں میں مشاہدہ ہے کہ دلچسپی کے بعد دشوار سے دشوار کام بھی آسان ہو جاتا ہے، ہم نے تقریبات شادی میں دیکھا ہے کہ نفس المزاج لوگوں کو بعض دفعہ بارات کے انتظام میں پسینہ آ جاتا ہے بھوکے مرتے ہیں مگر کچھ تکلیف نہیں ہوتی بلکہ اس پر فخر کرتے ہیں اور اگر کبھی شکایت بھی کرتے ہیں تو ان کے ہر لمحہ سے معلوم ہو جاتا ہے کہ اندر سے ان کا دل خوش اور شادا ہے محض شکایت ہے تو وہ شکایت ایسی ہوتی ہے جس کے متعلق مولا نافرمانے ہیں۔

دل ہمی گوید از و رنجیدہ ام وز نفاق ست او کہ من خندیدہ ام

ترجمہ: دل کہتا ہے کہ میں اس سے ناراض ہوں اور یہ میرا ہنسنا محض بناوٹی ہے۔ بعض دفعہ اہل اللہ کے کلمات میں بھی شکایت ہوتی ہے جس سے بظاہر یہ معلوم ہوتا ہے کہ اللہ تعالیٰ کی شکایت کر رہے ہیں مثلاً ایک عاشق کا شعر ہے

کیا ہی لطف خواب عدم میں تھانہ تھا زلف یار کا کچھ خیال
سو جگا کے شور ظہور نے مجھے کس بلا میں پھنسا دیا
مگر ان کے دل سے کوئی پوچھئے کہ کیا وہ خدا سے رنجیدہ ہیں یا ان کو کچھ تکلیف ہے ہرگز نہیں
مولانا فرماتے ہیں۔

گہ چنیں بنماید و گہ ضد ایں جز کہ حیرانی نباشد کار دیں

ترجمہ: کبھی ایسا معلوم ہوتا ہے اور کبھی اس کی ضد و کھائی دیتا ہے دین کا کام حیرانی کے سوانحیں چلتا۔

اب کیا ان کو اس سے پریشانی ہرگز نہیں وہ اس کے عوض سلطنت کا لینا بھی پسند نہیں کرتے
مولانا اسی کو فرماتے ہیں۔

ناخوش تو خوش بود برجان من دل فدائے یار دل رنجان من

(محبوب کی جانب سے جو امر پیش آئے گو وہ طبیعت کو ناخوش ہی کیوں مگر وہ میری جان پر خوش ہے جو میری جان کو رنج دینے والا ہے اس میں اپنی جان کو قربان کرتا ہوں) غرض قاعدہ یہ ہے کہ جس چیز سے دلچسپی ہوتی ہے اس میں روحانی تکلیف نہیں ہوتی گو جسمانی تکلیف ہو پھر وہ بھی زیادہ محسوس نہیں ہوتی اس لئے بعض دفعہ دنیا والے خوش ہو کر ایسی تکالیف کو بیان کیا کرتے ہیں حالانکہ تکلیف میں خوشی کیسی؟ مگر اس کا راز وہ ہی ہے کہ روح کو دلچسپی کی وجہ سے راحت ہوئی اس لئے جسمانی کلفت کی پرواہ نہیں کی گئی۔

نور ذکر اللہ

پھر عادة اللہ یہ ہے کہ اس کے بعد ظاہری اور جسمانی سہولت بھی ہو جاتی ہے چنانچہ ذا کرین کو ذکر کے بعد بھوک نہیں لگتی۔ بعض دفعہ ایسا ہوتا ہے کہ ذکر سے پہلے بھوک لگی ہوئی تھی جس کی وجہ سے ذکر کرنا دشوار معلوم ہوتا تھا مگر ذکر شروع کیا گیا تو بھوک جاتی رہی علامہ ابن القیم جو صوفی مشہور ہیں بلکہ ظاہری عالم سمجھے جاتے ہیں وہ بھی اس کو تسلیم کر کے کہتے ہیں کہ نور ذکر بمنزلہ غذا کے ہو جاتا ہے۔ ان کے نزدیک ذکر سے بھوک جاتے رہنے کا یہ سبب ہے کہ نور ذکر غذا کا کام دینے لگا ایک شاعر اسی مضمون کو بیان کرتا ہے

وذکر للمستاق خیر شراب وکل شراب دونہ کسراب
ترجمہ: آپ کا ذکر ہی عاشق کے لئے بہترین مشرب ہے اور اس کے سوا سب شرابیں
سراب (ریتے) کے برابر ہیں۔

صوفیہ کے واقعات تقلیل غذا کے بارہ میں ایسے عجیب ہیں جن کو دیکھ کر ماننا پڑتا ہے کہ ذکر بمنزلہ غذا کے ہو جاتا ہے چنانچہ کوئی بزرگ چلہ میں غذا کم کرتے جاتے تھے یہاں تک کہ بعض دفعہ چالیس دن میں صرف ایک بادام کھاتے تھے۔ اگر آپ اطباء سے دریافت کریں تو وہ ہرگز اس کو تسلیم نہ کریں گے کہ چالیس دن میں ایک بادام کافی ہو سکتا ہے بس یہی کہنا پڑے گا کہ ذکر اللہ نے غذا کا کام دیا اور اس میں تعجب کی کیا بات ہے اگر عاشق کو بھوک لگی ہو اور وہ کھانا کھانے بیٹھا ہو اس وقت اس کا محبوب آجائے تو عاشق کو بھوک جاتی رہتی ہے اس کی وہی حقیقت ہے کہ محبوب کو دیکھ کر ایسی فرحت ہوئی جس نے غذا کا کام دیا۔

اصلی غذا و دوا

بلکہ سچ پوچھو تو اصلی غذا یہی ہے یعنی فرحت اور جن کو تم غذا کہتے ہو وہ یہی اسی وقت غذا بنتی ہیں

جب فرحت موجود ہو چنانچہ اگر کوئی شخص مخزون ہواں کو جتنے چاہو مال کھلا دواں کے بدن کو پکھ لگتا ہی نہیں اور فرحت و نشاط کی حالت میں معمولی غذا بھی پلاو قورمہ کا کام دیتی ہے پس معلوم ہوا کہ اصلی غذا فرحت اور بے فکری ہے بلکہ اصلی دوا یہی ہے کیونکہ اطباء کہتے ہیں کہ فاعل صحت و مزیل مرض دو انہیں بلکہ طبیعت ہے اور طبیعت اس وقت فاعل ہو گی جب کہ اس میں قوت ہو بس دوا کا کام ہر فر اتنا ہے کہ طبیعت کو قوت دی پھر کسی کی طبیعت کو دو ادارو کرنے سے قوت حاصل ہوتی ہے اور بعض طبائع کو ترک دوا سے قوت حاصل ہوتی ہے تو یہ جو کہا جاتا ہے کہ فلاں شخص دو انہیں کرتا یہ غلط ہے وہ بھی حقیقت میں دوا کرتا ہے کیونکہ دوا کی حقیقت یعنی قوت طبیعت کا سامان وہاں بھی غلط ہے یہ اور بات ہے کہ اس کی تقویت طبع کا سامان ترک دوا ہے اور دوسروں کے لئے دوا ہے تو یہ شخص ظاہری فرق ہے ورنہ حقیقی دوا سے کوئی خالی نہیں غرض یہ دعویٰ محقق ہو گیا کہ اصلی غذا اور اصلی دوا فرحت و نشاط ہے خواہ دواسے ہو یا اور چیز سے ہو۔ سو زاکرین کو ذکر اللہ سے بیحذف شاطافرحت حاصل ہوتا ہے اس لئے وہ ان کو غذا اور دوا کا کام دے جاتا ہے اور کسی کو اپنے محبوب کے دیکھنے سے نشاط ہوتا ہے اس کو محبوب کا دیکھ لینا دواسے بڑھ کر نافع ہو جاتا ہے چنانچہ اگر کوئی عاشق بیمار ہوا اور مشرف بہلاک ہواں حالت میں اس کا محبوب چلا آوے تو عاشق محبوب کو دیکھ کر اٹھ بیٹھتا ہے۔ مجھے اپنا واقعہ یاد ہے کہ ایک بار میرے والد صاحب مر جوم الہ آباد میں بیمار ہو گئے میں کانپور سے دیکھنے کیا تو مجھے دیکھ کر اٹھ بیٹھے اور کھڑے ہو گئے اور مجھ کو لے کر مارکیٹ گئے حالانکہ اس سے پہلے کروٹ لینے میں بھی تکلف ہوتا تھا تو محبوب کا دیکھنا دواسے بھی زیادہ نافع ہوتا ہے۔ ایک دفعہ میں مولانا رفیع الدین صاحب و مہتمم مدرسہ دیوبند کی عیادت کو گیا کیونکہ وہ سخت بیمار تھے مولانا کو مجھ سے بہت محبت تھی تو مجھ سے مل کر فرمانے لگے کہ تجھے دیکھ کر تو میری بیماری جاتی رہی پہلا واقعہ دنیوی بزرگ کا ہے اور دوسرا واقعہ دنیوی بزرگ کا ہے معلوم ہوا کہ اصل قوت کی چیز فرحت ہے تھی تمام غذاوں کی جڑ ہے۔ اور یہ جب کہ خود بھی غذا کام دیتی ہے ورنہ اقل درجه یہ ہے کہ تو ضروری ہے کہ بدون اس کے کوئی غذا غذائیں نہیں ملتی جب یہ مقدمہ سمجھ گئے تو اب بزرگان دین کی تقلیل غذا پر کوئی وجہ حیرت نہیں کیونکہ ان حضرات کو ذکر اللہ سے ایسا نشاط حاصل ہوتا ہے کہ دنیا کی کوئی مفرح یا قوتی اور خیرہ ایسا نشاط نہیں پیدا کر سکتا تو وہ ایک بادام پر چالیس دن تک کفایت کر سکتے ہیں کیونکہ ظاہر میں تو انہوں نے ایک بادام کھایا مگر حقیقت میں کثرت ذکر کی وجہ سے وہ تو سیر دل بادام کھا گئے بلکہ بادام سے بھی بڑھ کر مقوی غذا کھا گئے۔ پس روزہ میں حقیقی یہ رتو یہ ہے کہ اللہ تعالیٰ نے ہم کو اس سے وچپسی عطا فرمائی ہے اور وچپسی کی چیز سے فرحت ہوتی ہے چنانچہ مشاہدہ ہے کہ روزہ سے طبیعت کو ایسی تازگی ہوتی ہے کہ باوجود ضعف بدن کے کوئی تکلیف محسوس نہیں ہوتی پھر عادۃ اللہ یہ ہے روزہ میں تمام طاعات میں روحانی

یہ کے ساتھ جسمانی یسکے اسباب بھی عطا فرمادیتے ہیں۔ چنانچہ اس سال باوجود یکہ رمضان سخت گر میوں میں ہے مگر رمضان کے آتے ہی بادل اور بارش کا سامان ہو گیا جس سے جسمانی راحت بھی حاصل ہوئی شعبان میں روزہ رکھا تھا تو سخت تکلیف ہوئی تھی مگر بحمد اللہ طبیعت کو اس سے بھی فرحت ہوئی اسی لئے باوجود جسمانی کلفت کے روزہ گرائیں ہوا اور خوبی کے ساتھ پورا ہو گیا۔

صوم شعبان کی حکمت

رمضان سے پہلے نصف شعبان کا روزہ مشرع ہونے کی بھی ایک حکمت ہے کہ روزہ سے گونہ مناسبت ہو جائے اس کے بعد جب رمضان آئے گا تو روزہ کا اثر زیادہ نہ ہو گا بلکہ دل یوں کہے گا کہ جیسا شعبان کا روزہ تھا ویسا ہی رمضان کا ہو گا اس سے زیادہ کیا ہو گا چنانچہ بحمد اللہ اب رمضان کے روزہ کا اثر زیادہ نہیں ہوا کوئی قدر ضرور ہوا اور اگر بالکل بھی اثر نہ ہوتا تو آپ خود اس تجویز کو بدلتے اور اسکی تمنا کرتے کہ کچھ تو اثر ہوتا چنانچہ جائزوں کے روزہ میں لوگ کہا کرتے تھے۔ کہ روزہ کا مزہ نہ آیا روزہ کا مزہ تو گرمی کے روزہ میں ہے کہ افطار سے پہلے چھڑ کا وہ ہو رہا ہے شنڈے پانی کا اہتمام ہو رہا ہے۔ کوئی شربت بنارہا ہے کوئی برف لا رہا ہے جائزوں میں تو یہ خیالات تھے کہ اب گرمی کے روزوں سے کیوں گھبرا تے ہو یہ تو تمہارا ہی تجویزہ کردہ ہے۔

وَلَقَدْ لُنْتُمْ تَمَوَّنَ الْمَوْتَ مِنْ قَبْلِ أَنْ تَلْقَوْهُ فَقَدْ رَأَيْتُمُوهُ وَأَنْتُمْ تَنْظُرُونَ (اور تم تو مرنے

کی تمنا کر رہے تھے موت کے سامنے آنے سے پہلے سے پہلے سے پس تم نے اس کو محلی آنکھوں سے دیکھ لیا تھا)

بعض حضرات صحابہ نے جو غزوہ بدر میں شریک نہ ہو سکے تھے کیونکہ غزوہ بدر دفعتہ ہو گیا جس کا کسی کو گمان بھی نہ تھا جہاد کا شوق ظاہر کیا تھا کہ اگر غزوہ بدر کے بعد کبھی جہاد کا موقعہ ہوا تو سب دیکھ لیں گے کہ ہم اس کے راستہ میں کسی طرح جانبازی کرتے ہیں اس کے ایک سال بعد ہی غزوہ احمد ہو گیا جس میں اول تو مسلمان غالب ہو گئے تھے پھر ان کے قدم اکھڑ گئے اس پر یہ آیت نازل ہوئی کہ تم تو موت کی تمنا کرتے تھے لواب تو اس کو اچھی طرح دیکھ لیا یہی حالت روزہ کے متعلق ہماری ہے کہ جائزوں میں تو گرمیوں کے روزہ کی تمنا کرتے تھے جب گرمیوں میں رمضان آیا تو بہت سے گھبرا گئے۔ اب اگر رمضان میں سختی بھی رہتی تو کیا حرج تھا کیونکہ وہ تو منہ مانگی مراد تھی مگر اللہ تعالیٰ نے آپ پر سختی نہیں کی بلکہ لطف فرمایا کہ گرمی کی تکلیف بھی رفع فرمادی بارش کا سامان کر دیا چنانچہ سارا رمضان بادل و بارش میں گزر گیا اگرچہ اس وقت رمضان کے دن لمبے تو ہیں خصوصاً مجھے اس سال زیادہ لمبے اس لئے معلوم ہوتے ہیں کہ اس سال میں نے رمضان میں

سوائے جوابات ڈاک کے اور تلاوت قرآن کے اور سب کام چھوڑ دیئے تعلیم و تلقین بھی بند کر دی تالیف و تصنیف بھی ملتوی کر دی اور ایسی حالت میں قاعدہ ہے کہ دن زیادہ لمبا معلوم ہوتا ہے اگر آدمی ہر وقت کسی نہ کسی کام میں لگا رہے تو دن لمبا نہیں معلوم ہوتا۔ مگر الحمد للہ کہ دن لمبے ہوتے ہوئے بھی تکلیف کچھ نہیں معلوم ہوئی۔ کیونکہ گرمی کم ہے۔ اور یہ اللہ تعالیٰ کی بڑی رحمت ہے کہ اپنے بندوں کی مدد کام میں بھی کرتے ہیں۔ اسباب میں بھی کرتے ہیں حالانکہ اہل دنیا کا قاعدہ یہ ہے کہ صرف اسباب میں مدد کرتے ہیں کام میں مدد نہیں کرتے آپ اگر کسی معمار کو اپنے کام پر لگائیں تو کام میں آپ اس کی مدد نہیں کیا کرتے مثلاً جس وقت وہ کام کرنے بیٹھے اس وقت آپ اس کا کام بٹوادیں صرف اسباب میں امداد کرتے ہیں مگر حق تعالیٰ کا لطف یہ ہے کہ اسباب میں بھی مدد کرتے ہیں اور کام میں بھی حقیقت میں جو کچھ تھوڑا بہت کام ہم سے ہو جاتا ہے اللہ تعالیٰ کی مدد سے ہو جاتا ہے بس ہمارے کام کی ایسی مثال ہے جیسے آپ قلم ہاتھ میں لے کر بچہ کا ہاتھ بھی اس پر رکھ لیں اور ایک خوش خط تحریر لکھ دیں اور بچہ کی تعریف کریں کہ شباباں

تم نے خوب لکھا اور وہ بچہ نادان بھی یہ سمجھ کر کہ میں نے لکھا ہے خوش ہوتا ہے حالانکہ اس کا تو نام ہی نام ہے۔ کام تو اور کسی کا تھا یہی حالت ہمارے کام کی ہے۔

کار زلف تست مشک افشاری اما عاشقان مصلحت را تمیت برآ ہوئے چیں بستہ انذ
ترجمہ: مشک افشاری آپ کی زلفوں کا کام ہے مگر عاشقوں نے کسی مصلحت کی بناء پر آ ہوئے
چیں کو مشک پیدا کرنے کا ذریعہ مان لیا۔

لوگوں نے یہ تو دیکھ لیا کہ روزہ ہمارے منہ میں ہے مگر یہ خبر نہیں کہ منہ کس کے ہاتھ میں ہے
مولانا فرماتے ہیں۔

دو دہاں داریم گویا ہچونے یک دہاں پہاں ست درلب ہائے ولے
یک دہاں نالاں شدہ سوئے شما ہائے و ہوئے درفگنده در سماء
ترجمہ: بانسری کی طرح ہمارے بھی دو منہ ہیں۔ ایک منہ اس کی لبوں میں پوشیدہ ہے ایک
منہ تمہاری طرف کا رورہا ہے اور آسمان وزمین میں ہاؤ ہوڈاں رہا ہے۔

یہی حال ہمارا ہے کہ ہم کو اس کا خیال نہیں کہ ہمارا منہ کس کے ہاتھ میں ہے کیونکہ اصل میں منہ سے کھانا قلب کے قبضہ میں ہے اگر دل میں تقاضا نہ ہوتا تو کھانا محال ہو جاتا اور دل خدا کے قبضہ ہے تو یہ خدا تعالیٰ کی اعانت ہے کہ انہوں نے روزہ کے اندر آپ کے دل سے کھانے پینے کا تقاضا نکال دیا اگر وہ

یہ تقاضا نہ کاتے تو آپ کی مجال تھی کہ روزہ رکھ لیتے بس ہماری مثال ایسی ہے جیسے قلم ناز کرنے لگے کہ میں نے ایسا لکھا اور میں ایسا خوش تحریر ہوں اور نادان نہیں دیکھتا کہ وہ خود کس کے قبضہ میں ہے۔
اے قلم بگر گراجلا نیستی درمیان اصبعین کیستی
ترجمہ: اے قلم دیکھ کہ تو کس کی الگیوں کے درمیان میں ہے۔

یہ خدا کی رحمت ہے کہ دل کے واسطے لغت بھی ہم ہے دل کو قلب اسی واسطے کہتے ہیں کہ وہ الٹ پلٹ ہوتا رہتا ہے ایک تنگا ہمارے ہاتھ میں ہو اور آندھی میں ثابت قدم رہے اور اس ثبات پر نازاں ہو تو اس کی حماقت ہے کیونکہ چھوڑ دینے کے بعد وہ کہیں سے کہیں ہو گا۔ پس اب جو لوگ اپنی ثابت قدمی پر نازاں ہیں وہ گریباں میں منہڈاں کر دیکھیں کہ یہ ثابت قدمی اور استقلال اور پابندی اوقات اور ضبط معمولات کس کی بدولت ہے یہ مخفی خدا کا لطف ہے کہ انہوں نے آپ کے دل میں تقاضا پیدا کر دیا ہے ورنہ کچھ بھی نہ ہو سکتا اسی لئے حق تعالیٰ رسول اللہ صلی اللہ علیہ وسلم کو خطاب کر کے فرماتے ہیں کہ ہم نے آپ کے دل کو تقویت دی ہم نے آپ کو ثابت قدم رکھا اور یہ بھی ایک دلیل ہے قرآن کی حقانیت کی ورنہ بشر اپنے کلام میں ضرور لپھتا ہے (یعنی وہ کسی نہ کسی سے ضرور دیتا اور متاثر ہوتا ہے) اور قرآن کریم کو دیکھ کر ہر شخص سمجھ سکتا ہے کہ اس کا مشکلم کسی سے نہیں دیتا۔ اس پر کسی کا اثر نہیں چنانچہ رسول اللہ صلی اللہ علیہ وسلم کو بے وہرک ارشاد ہے وَلَوْلَا أَنْ شَيْعَتُكَ لَقَدْ كُنْتَ تَزَكَّنْ إِنَّهُمْ شَيْئًا قَيْنِلَا (اور اگر ہم نے آپ کو ثابت قدم نہ بنایا ہوتا تو آپ ان کی طرف کچھ کچھ جھکنے کے قریب جا پہنچتے ۱۲) اور یہ بات اگر چہ بہت ہی ڈر کی بات ہے کہ قلوب خدا کے قبضہ میں ہیں معلوم نہیں کدھر پھیر دیں مگر غور کرنے سے اس میں ایک لطیف بات نکلتی ہے وہ یہ کہ حقیقت میں یہی بڑی رحمت ہے کہ خدا تعالیٰ نے ہم کو اپنے ہی قبضہ میں رکھا ہمارے قبضہ میں نہیں دیا کیا بچے کے لئے ماں کی گود میں رہنا رحمت نہیں بیٹھ رحمت ہے ورنہ معلوم نہیں کہاں پہنچ کر ہلاک ہوا سی طرح ہمارے اندر علم کامل نہیں ہم کو اپنی جان کے ساتھ رحمت کامل نہیں اگر ہم کو ہمارے اختیار پر چھوڑ دیا جاتا تو نہ معلوم ہم اپنے کو کہاں نے جا کر بر باد کرتے اگر تین چار برس کا بچہ یہ تمنا کرے کہ میں آزاد ہوتا تو خوب کھاتا پیتا یہ اس کی جہالت ہے اگر باپ اس کو آزاد کر دے تو حقیقت معلوم ہو جائے۔

صاحب! دوسرے کے قبضہ میں ہونا جب مضر ہے جب کہ قبضہ والا رحیم و شفیق نہ ہو اگر قابض رحیم و شفیق ہو تو پھر دوسرے ہی کے قبضہ میں رہنا مفید ہوتا ہے۔

صاحب! اگر قلوب خدا کے قبضہ میں نہ ہوتے اور وہ روزہ کی حالت میں دل سے کھانے پینے کا تقاضا نہ نکالتے تو روزہ رکھنا دشوار ہو جاتا۔ یہ خدا کی رحمت ہے کہ اس نے کھانے پینے کی خواہش ہمارے دل سے نکال دے پس مقنی نازنہ کرے کہ میں مقنی ہوں صاحب تم مقنی بنائے گئے ہو ورنہ کیا مجال تھی غرض یہ محس خدا کا فضل ہے کہ اس نے قلوب اپنے قبضہ میں رکھے جس سے ہمارے تقویٰ کا نام روشن ہے۔ اب اس حقیقت پر نظر کر کے معلوم ہو گا کہ سارا کام اللہ تعالیٰ ہی کرتے ہیں۔

ادا میگی نفرض پر انعام

صاحب! ایسی مثال آپ کو مخلوق میں نہیں مل سکتی کہ کوئی سارے کام میں اول سے آخر تک آپ کی امداد کرے پھر اس پر انعام بھی دے یوں تو ہر کام میں ہمارا عقیدہ ہے کہ اللہ تعالیٰ ہی کی مدد سے انجام پاتا ہے مگر روزہ میں اللہ تعالیٰ نے خاص طور پر اپنی امداد و اعانت کو ظاہر فرمایا ہے چنانچہ فرماتے ہیں **يُرِيدُ اللَّهُ يَكُونُ الْيُسْرُ وَلَا يُرِيدُ يَكُونُ الْعُسْرُ** (اللہ تعالیٰ کو تم سے آسانی مطلوب ہے اور شنگی مطلوب نہیں) دوسرے جملہ کے معنی یہ ہیں کہ **يُرِيدُ يَكُونُ الْعُسْرُ** (تم سے شنگی چاہتے ہیں) کیونکہ **يُرِيدُ يَكُونُ الْيُسْرُ** (تم سے آسانی چاہتے ہیں) کے بعد اس کا آنا اسی بات کو چاہتا ہے کہ یہ بخزلہ تاکید کے ہے اور تاکید یہی ہے کہ عمر رفع ہو جائے کیونکہ ہر وجودی شے کا تحقیق ثبوت شرائط پر جس طرح موقوف ہے اسی طرح رفع موانع پر بھی موقوف ہے اسی وجہ سے **يُرِيدُ اللَّهُ يَكُونُ الْيُسْرُ** میں امر وجودی کو بیان کیا گیا اور **لَا يُرِيدُ يَكُونُ الْعُسْرُ** (تم سے شنگی نہیں چاہئے) میں امر عدمی یعنی ارتقاء اضداد و موانع کو بیان کیا گیا پس **لَا يُرِيدُ يَكُونُ الْعُسْرُ** سے یہ رید بکم علم العسر (تم سے عدم شنگی چاہتے ہیں) کا مفہوم ہونا ایسا ہے جیسا کہ اللہ **لَا يُحِبُّ الْكُفَّارِينَ** (اللہ تعالیٰ کو تمہارے لئے آسانی منظور ہے) سے یہ بعض اکافرین کا مراد ہونا ترجمہ ان دو جملوں کا یہ ہوا کہ اللہ تعالیٰ روزہ میں تم کو آسانی دینا اور شنگی کا رفع کرنا چاہتے ہیں اس کے بعد ارشاد ہے **وَلِتَكُمُلُوا الْعِدَّةَ** (اور تاکہ تم شمار پورا کرو) اس جملہ میں ایک عجیب بات غور کرنے کی ہے وہ یہ کہ اس میں واو عطف کا ہے اور لازم غایت کا ہے واو عطف معطوف علیہ کو چاہتا ہے اور لام غایت عامل کو چاہتا ہے پس یہاں دو تدریس ہیں ایک **لِتَكُمُلُوا الْعِدَّةَ** کا عامل دوسرا اس عامل کا معطوف علیہ پس عامل یہ ہے کہ یہ سبکم جو **يُرِيدُ اللَّهُ يَكُونُ الْيُسْرُ** (اللہ تعالیٰ کو تمہارے لئے آسانی منظور ہے) سے مفہوم ہوتا ہے اور معطوف علیہ یہ ہے کہ شرع بکم الاحکام المذکورة جو اور پر کی آیتوں سے مشہور توجیہ یہی ہے جس کا حاصل یہ ہے کہ اللہ تعالیٰ نے

تمہارے لئے روزہ کو مشرع کیا اور اس کے احکام میں سہولت کی رعایت کی تاکہ تم ایک مہینہ کی شمار پوری کر لو کیونکہ اس شمار کے پورا کرنے میں تمہارے واسطے منافع ہیں اس سے یہ لازم آیا کہ اکمال عدت مقصود ہے کیونکہ اس پر لام غایت داخل ہوا ہے اور ہر کام میں غایت زیادہ مطبع نظر ہوتی ہے کیونکہ وہ مقصود ہے مگر اس تقدیر میں صرف اکمال عدت کی مقصودیت ثابت ہوئی یہ رکی مقصودیت ثابت نہ ہوئی حالانکہ ظاہراً اثبات یہ رکی مقصودیت بالشان معلوم ہوتا ہے اس لئے دوسری توجیہ یہ ہے کہ **بُرِيَدُ اللَّهُ بِكُمُ الْيُسُرُ** کو قوت میں اسی جملہ کے کیا جاوے کہ بُرِيَدُ بِكُمُ الْيُسُرُ اور اس کا عامل شرح الحج کو کہا جاوے پس کلام کا حاصل یہ ہو گا کہ شرع الله لكم ما ذکر لبُرِيَدُ بِكُمُ الْيُسُرُ والیرفع عنکم العسر والتکملوا العدة کہ اللہ تعالیٰ نے روزہ کے احکام مذکورہ کو اس لئے مشرع کیا کہ وہ تم کو آسانی دینا اور تنگی کو رفع کرنا چاہتے ہیں اور اس لئے مشرع کیا تاکہ تم شعار کو پورا کرلو اس صورت میں وہ مقصود ہوئے ایک یہ رکہ اول مذکور ہونے کے سبب اصلی مقصود ہوا اور درہ اکمال عدت کہ تاخر فی الذکر درجہ میں مقصود ہوا کیونکہ عادة یہی ہے کہ اگر کوئی عارض نہ ہو تو اہم کو ذکر میں مقدم رکھتے ہیں۔ پس آسانی اسی توجیہ پر رعایت درجہ کی آیت کی مدلول ہو گی کیونکہ مدخول لام ہونے کا سبب وہ خود بھی مقصود ہو گی اگرچہ ثواب و قرب و رضا مقصود المقصود ہے مگر آسانی بھی فی نفس مقصود ہو گی اس تقدیر پر صرف عامل مقدر ہو گا باقی معطوف علیہ ظاہر ہو گا اس لئے یہی اولیٰ ہے اور ہر حال میں یہ ثابت ہے

نستان حج یہر

اب اس شبات یہر پر جو نستان حج مرتب ہوتے ہیں ان کو بیان کرتا ہوں اول یہ کہ بے روزوں کو شرم کرنا چاہیے کہ اللہ تعالیٰ تو صاف وعدہ فرماتے ہیں کہ ہم روزوں میں تم کو آسانی دینا چاہتے ہیں تنگی کو رفع کرنا چاہتے ہیں اور یہ لوگ روزہ میں دشواری ظاہر کر کے نا حقیقت شناس مخالفین کو فرمان خداوندی پر ظاہراً اعتراض کا موقع دیتے ہیں ارے ظالمو! تم نے روزہ رکھ کر تو دیکھا ہوتا اس کے بعد ہی اس کو دشوار کہا ہوتا سب سے اول تو روزہ میں روحانی یہ آپ کو عطا ہوتا کہ اس سے دلچسپی ہو جاتی پھر جسمانی یہ رکھی حاصل ہوتا غرض اللہ تعالیٰ وعدہ فرماتے ہیں کہ ہم روزہ کو آسان کر دیں گے اور مراد کا ارادہ الہی تھا تھا۔ میں نے ان سے کہا کہ یہ تو بہت آسان چیز ہے ایک شخص نے چالیس سال تک روزہ نہیں رکھا تھا۔ میں نے اسے کہا کہ یہ تو بہت آسان چیز ہے تم رکھ کر تو دیکھو پھر چاہے رکھنے کے بعد درمیان میں دشواری معلوم ہو گی تو ڈینا انہوں نے رکھا اور روزہ پورا ہو گیا تو بعد میں اقرار کیا کہ واقعی بہت آسان چیز ہے پھر رکھنے لگے یہ روزہ کی

خاصیت ہے کہ اس میں ترک طعام و شرب آسان ہو جاتا ہے اگر کوئی بدون نیت صوم کے دن بھر بھوکا پیاسار ہنا چاہے تو بہت دشوار ہے مگر نیت کے بعد آسان ہو جاتا ہے۔

ان دونوں صورتوں میں وجہ فرق صرف یہی ہے کہ پہلی صورت میں صوم نہیں اور دوسری صورت میں صوم ہے شاید کسی کو یہاں یہ شبہ ہو کہ روزہ میں تو پاس ہو گیا کہاب شام تک کھانی نہیں سکتے اس لئے آسان ہو گیا اور بدون نیت کے امساک عن الطعام اختیاری ہوتا ہے۔ اس لئے صبر نہیں آتا۔

اس کا جواب یہ ہے کہ یہ بات صحیح ہے مگر ایک دوسرا طبعی قاعدہ اس کے معارض ہے وہ یہ کہ امر کے بعد کام دشوار ہو جاتا ہے اور آزادی میں تکلیف نہیں ہوتی دوسرے وہاں بھی یہ فرض کر لیا جائے کہ کھانے پینے سے کوئی مانع قوی موجود ہو مثلاً طبیب نے کھانے پینے سے منع کر دیا ہو تو باوجود صبر آجانے کے پھر بھی روزہ کے برابر فاقہ میں سہولت نہیں ہوتی اس پر شاید یوں کھا جائے کہ مخلوق کا منع کرنا خالق کے منع کرنے کے برابر تھوڑا ہی ہے اس لئے وہاں صبر نہیں آتا اور یہاں آ جاتا ہے اس کا جواب یہ ہے کہ یہ فرض خدا ہی کے امر کی وجہ سے تو ہوا پس ہمارا مدعای ثابت ہو گیا کہ روزہ کو اللہ تعالیٰ آسان کر دیتے ہیں گو اس کی یہی صورت ہوئی کہ روزہ دار کے دل میں روزہ کی عظمت پیدا کر کے اس کو صبر دے دیا بہر حال روزہ بہت آسان ہے اب جو لوگ روزہ نہیں رکھتے ان کی کم ہمتی پر افسوس ہے کہ ایسا کام بھی ان سے نہیں ہوتا جس کے آسان کر دینے کا اللہ تعالیٰ نے وعدہ فرمالیا ہے اور مشاہدہ بھی کرادیا اب آیت کا مطلب سنئے۔ حاصل آیت کا یہ ہوا شرع اللہ لكم الصوم للیسر و اکمال العدة و لتكبروا اللہ علی ما هدكم جس میں متعدد غایات ہیں اور ایک غایت پر دوسری غایت مرتب چلی آتی ہے اس میں خدا تعالیٰ کی ایک نعمت تو یہ ہے کہ روزہ کو شروع کیا ورنہ ہم کیسے رکھتے۔ دوسرے یہ کہ اس کو آسان کر دیا تیرے یہ کہ احکام میں ایسی رعایت فرمائی جس سے شمار کا پورا کرنا آسان ہو گیا اس کے بعد خدا تعالیٰ کی عظمت دل میں آتی ہے تو اس پر خدا کی تکبیر کہو گے یہ چوتھی نعمت ہے۔

گناہ کی نحوست

اب اس کا دشوار ہونا ایسا ہے جیسا ہمارے مولانا محمد یعقوب صاحب رحمۃ اللہ علیہ فرماتے تھے کہ میاں لا الہ الا اللہ سے زیادہ کیا چیز آسان ہو گی مگر کفار کے لئے یہ سب سے زیادہ دشوار ہے تو اس سے آپ اندازہ کر سکتے ہیں کہ جن لوگوں کو آسان ہے وہ خدا تعالیٰ کا فضل ہی ہے ورنہ ہم لوگ اپنی قوت سے کوئی کام نہیں کر سکتے۔ جب تک اللہ تعالیٰ اس کو آسان نہ کر دیں۔ عوارف میں ایک بزرگ کا واقعہ لکھا ہے کہ کسی زمانہ میں ان کی زبان سے کوئی کلمہ نہ نکلا اور سب باتیں کر سکتے مگر لا الہ الا اللہ نہ کہہ سکتے تھے۔ یہ حالت دیکھ کر لرز گئے جناب باری میں دعا کی کہ یہ میرے کس گناہ کی سزا

ہے مجھے بتلایا جائے الہام ہوا کہ فلاں زمانہ میں تم نے فلاں کلمہ کہا تھا اور اب تک اس سے استغفار نہیں کیا اس لئے آج اتنے برس کے بعد ہم نے اس کی سزا دی یہ فوراً سجدہ میں گر پڑے اور توبہ کی تو فوراً زبان کھل گئی اسی واقعہ سے سمجھنا چاہیے کہ بھی طاعت کی دشواری کا سبب دوسرے معاصی بھی ہو جاتے ہیں اس کا علاج توبہ استغفار ہے بھی دشواری کا سبب وحشت بھی ہوتی ہے کہ ذکر اللہ سے وحشت ہو۔ وحشت کی وجہ سے اللہ اللہ نہ کہہ سکے آپ بہت لوگوں کو دیکھیں گے کہ وہ بہت وقت بیکار ضائع کرتے ہیں مگر ذکر اللہ کے لئے ان کی زبان نہیں انھیں اس سبب کا سبب بھی وہی معصیت ہے کہ اس کی وجہ سے ان کے دل کو ذکر اللہ سے وحشت ہوتی ہے اسی کو ایک شاعر کہتا ہے۔

احب مناجاة الحبيب باوجهه ولكن لسان المذنبين كليل
ترجمہ: دوست سے سرگوشی کرنے کے کئی طریقے ہیں لیکن نافرمانوں کی زبان نہیں چلتی۔

قبولیت توبہ کی علامت

اسی واسطے بے ضرورت گناہوں کو یاد کرنا اپنے ہاتھوں وحشت کا سامان کرنا ہے اسی کے متعلق شیخ ابن عربی نے لکھا ہے کہ گناہ معاف ہو جانے کی ایک علامت یہ بھی ہے کہ وہ گناہ دل سے مت جائے اور جب تک وہ مٹے گا نہیں قلب پر وحشت سوار رہے گی جو اس گناہ کی سزا ہے اس کی شرح میں مشائخ طریق کا ارشاد ہے کہ گناہ کے بعد جی بھر کے توبہ کر کے پھر اس کو جان جان کر یاد نہ کرے اس سے بندہ اور خدا کے درمیان ایک حجاب سامعلوم ہونے لگتا ہے جو محبت اور ترقی سے مانع ہے۔ ایسی ہی دو دوستوں میں کچھ رنجش ہو جائے پھر صفائی کے بعد اس کو بار بار یاد نہ کرے۔ غرض توبہ کے لئے تو گناہ کو یاد کرے مگر توبہ کے بعد پھر اس کو یاد نہ کرے بلکہ دل سے نکال دے پر نہ اس کی ایسی مثال ہو گی جیسے ایک شخص کو تحصیلداری مل جائے اور وہ روز روز اپنے افر سے یوں کہے آپ مجھے برخاست تو نہیں کریں گے ظاہر ہے کہ اس حرکت سے افسر کا دل ضرور افسر دہ ہو گا اور پہلے خود اس کا دل افسر دہ ہو گا جب ہی تو اس کی زبان سے بار بار یہ کلمہ لکھتا ہے پس حق تعالیٰ تو تاثر سے بری ہیں مگر تم تو متاثر ہو گے جب تم بار بار گناہ کو یاد کر کے دل کو افسر دہ کر لو گے اور محبت میں ترقی نہ کر سکو گے تو اس کا اثر یہ ہو گا کہ وہاں سے بھی عطا میں کمی ہو گی کیونکہ جزا و ثمرات کا ترتیب عمل پر ہوتا ہے خواہ عمل جو اس کے پر جو خوب سمجھ لو۔

گناہوں کے یاد کرنے پر مجھے ایک لطیفہ یاد آیا حاجی عبدالرحیم صاحب سہارپوری ایک قصہ فرماتے تھے کہ حج کے نوم میں ایک شخص جمرہ عقبہ پر بجائے کنکریوں کے جو تے مار رہا تھا اور

کہتا جا رہا تھا کہ مرد و دشیطان تو نے مجھ سے فلاں دن یہ گناہ کرایا یہ کہتا جاتا اور جوتے مارتا جاتا تھا۔ یہ حرکت بہت بڑی تھی ایک تو گناہوں کا یاد کرنا پھر ان کو ظاہر کرنا۔ بعض لوگ توبہ کر کے ڈرتے رہتے ہیں کہ مبادا تو بُوث جائے۔ یہ فکر بھی اچھا نہیں مولانا اس کو بھی حجاب فرماتے ہیں۔

ماضی و مستقبلت پر وہ خداست

ترجمہ: تیرا مااضی و مستقبل خدا کے پردے میں ہے۔

یہ خوف بھی چھوڑ دینا چاہیے۔ صفائی کے وقت کدو رتوں کو یاد نہ کرنا چاہیے اس سے کبھی ایسی وحشت سوار ہوتی ہے کہ ذکر اللہ بھی نہیں کر سکتے لیکن اگر از خود یہ چیزیں یاد آ جائیں تو پھر تجدید استغفار و دعا ضروری ہے۔ یہ تو ذکرنہ کر سکنے کا وہ سبب تھا جو اکثری ہے۔

آ شار غایت قرب

اور کبھی ذکرنہ کر سکنے کا سبب کسی حالت محمودہ کا غلبہ بھی ہوتا ہے۔ چنانچہ حضرت مولانا محمد قاسم صاحب رحمۃ اللہ علیہ کا واقعہ ہے کہ جس زمانہ میں وہ حضرت حاجی صاحب قدس سرہ کی خدمت میں ذکر و شغل کے لئے مقیم تھے اس وقت اور سب حضرات اپنا اپنا حال حضرت حاجی صاحب سے عرض کرتے تھے مگر مولانا کچھ عرض نہ کرتے تھے تو ایک دن حاجی صاحب نے خود فرمایا کہ مولانا سب لوگ اپنی اپنی حالت بیان کرتے ہیں آپ کچھ نہیں کہتے۔ اس پر مولانا نے آبدیدہ ہو کر عرض کیا کہ حضرت میں کیا حال عرض کروں مجھ سے تو وہ کام بھی پورا نہیں ہوتا جو حضرت نے بتا رکھا ہے۔ بس ذکر کرنے بیٹھتا ہوں ایسا بوجھ طاری ہوتا ہے کہ زبان و قلب دونوں بند ہو جاتے ہیں حضرت کے فیض میں تو کمی نہیں مگر میری کم نصیبی ہے۔

تمہیدستان قسمت راچہ سود از رہبر کامل کہ خپراز آب حیوان تشنہ می آرد سکندر را ترجمہ: قسمت کے بروں کو کامل رہنماء سے بھی فائدہ نہیں ہوتا کیونکہ خپر سکندر کو آب حیات کے چشمہ سے بھی خالی واپس لا یا تھا۔

حاجی صاحب نے اس حال کو سنتے ہی فرمایا کہ مولانا مبارک ہو یہ علوم نبوت کا ثقل ہے جو آپ کو عطا ہونے والے ہیں اور یہ اسی ثقل کا نمونہ ہے جو نزول وحی کے وقت رسول اللہ صلی اللہ علیہ وسلم پر ہوتا تھا اس وقت وزبان کا ذکر سے بند ہو جانا غایت قرب کی وجہ سے ہے جس کو شاعر کہتا ہے۔ سامنے سے جب وہ شوخ دربا آجائے ہے تھامتا ہوں دل کو پر ہاتھوں سے لکا جائے ہے

اور جب دل کی یہ حالت ہوتی ہے تو زبان بھی نہیں اٹھتی۔ اس واقعہ سے حضرت حاجی صاحب کا شیخ و مجتہد اور مجدد فن ہونا ظاہر ہوتا ہے حضرت حاجی صاحب نے یہ تشخیص ایسے وقت فرمائی جبکہ مولانا محمد قاسم صاحبؒ کے علوم کا ظہور بھی نہ ہوا تھا بعد میں حاجی صاحب کے ارشاد کی تصدیق ظاہر ہوئی اور اگر حاجی صاحب یہ تشخیص نہ فرماتے تو مولانا تو اس حالت کو بعد ہی سے ناشی بسجھتے رہتے حاجی صاحب ہی کا کام تھا کہ ایسے ایسے جلیل القدر علماء کو سنبھالتے تھے۔

دوسرا قصہ حضرت شیر خاں صاحبؒ کا ہے جو میاں جی صاحب رحمۃ اللہ علیہ کے خدام میں تھے جب ان کا انتقال ہونے لگا نزاع کی حالت شروع ہوئی تو لوگوں نے ان کو کلمہ طیبہ تلقین کیا وہ اس سے منہ پھیر لیتے تھے۔ یہ حالت دیکھ کر لوگ گھبرا گئے اور میاں جی صاحب رحمۃ اللہ علیہ کو بلا یا میاں جی صاحب نے پوچھا کہ شیر خاں کیا حالت ہے۔ فرمایا الحمد للہ اچھا ہوں۔ اس کے بعد فرمایا کہ ان لوگوں کو منع کر دیجئے کہ مجھے مسمی سے اسم کی طرف متوجہ نہ کریں۔ حضرت میاں جی صاحب نے لوگوں سے کہا کہ ان کو پریشان نہ کرو یہ مشاہدہ مسمی میں مستغق ہیں تم ان کو مسمی سے اسم کی طرف متوجہ کرنا چاہتے ہوئے ہیں۔

درنیابد حال پختہ یعنی خام پس خن کوتاہ باید والسلام ترجمہ:- اگر ایک خام کسی پختہ حال معلوم نہ کر سکے تو بات کم کر دینی چاہیے۔ کامل کی حالت کا ناقص کو علم نہیں ہو سکتا۔ انھیلہ میں حضرت حاجی صاحب کے ایک مرید تھے اور ان کے بڑے بھائی خاندان نقشبندیہ کے شیخ تھے وہ ان سے کہا کرتے تھے کہ تم مجھ سے بھی کچھ حاصل کر لو ورنہ پچھناوا۔ گے وہ جواب دے دیا کرتے میرے شیخ مجھے کافی ہیں مجھے کسی سے رجوع کی حاجت نہیں اتفاق سے ان چھوٹے بھائی کا انتقال ہونے لگا تو ان کی بھی یہی حالت ہوئی جو شیر خاں صاحب کی حالت تھی کہ لوگ ان کو کلمہ پڑھانا چاہتے تھے اور یہ نہیں پڑھتے تھے اس کی اطلاع بڑے بھائی کو ہوئی وہ آئے اور ان سے کہنے لگے کہ میں تم سے نہ کہتا تھا کہ مجھ سے بھی کچھ حاصل کر لو مگر تم نے نہ مانا دیکھا اب کیا حالت ہے کہ کلمہ بھی نہیں پڑھ سکتے اس پر انہوں نے فوراً آنکھیں کھوں دیں اور بڑے جوش میں یہ آیت پڑھی۔ یَلَيْتَ قَوْمٍ يَعْلَمُونَ إِنَّمَا غَفَرَ لِي رَبِّي وَجَعَلَ لِنِّي مِنَ الْمُنْكَرِ مِنِينَ^۱ حالانکہ یہ شخص ترجمہ قرآن سے واقف نہ تھے اس وقت اس کی زبان سے اس آیت کا لکھنا صاف اس کی دلیل تھی کہ غیب سے اس کی زبان پر یہ آیت جاری کی گئی ہے۔ یہ جواب سن کر وہ شیخ شرمندہ ہو گئے اور حاجی صاحب کے سلسلہ والوں کو خاص سرست ہوئی۔ بہر حال کبھی ایسا بھی ہوتا ہے کہ

غایت قرب کی وجہ سے زبان ذکر سے بند ہو جاتی ہے اس لئے نزع کی حالت میں کوئی مسلمان اگر کلمہ نہ پڑھے تو اس سے بدگمان نہ ہونا چاہیے ممکن ہے اس کی وجہ غایت قرب ہو۔

طااعت پدری

اور کبھی گناہ کی وجہ سے بھی طاعات بند ہو جاتی ہیں چنانچہ حق تعالیٰ فرماتے ہیں اَنَّ الَّذِينَ تَوَلَّوْا مِنْكُمْ يَوْمَ الْجَمِيعِ إِنَّمَا أَسْتَرِكُهُمُ الشَّيْطَانُ بِعَضُّ مَا كَسَبُوا وَ اور جیسے گناہوں میں یہ اثر ہے کہ طاعات کو بند کر دیتے ہیں ایسے یہ طاعات میں یہ بھی اثر ہے کہ ان کی وجہ سے دوسری طاعات ہونے لگتی ہیں۔ بلکہ اس کا اثر اولاد میں بھی پہنچتا ہے باپ کی طاعات سے اولاد کو بھی طاعات کی توفیق ہوتی ہے مگر گناہ کا اثر اولاد میں نہیں پہنچتا ہاں دنیوی تکلیف کچھ پہنچ جاتی ہے طاعات کا یہ بھی اثر ہے کہ ان کی برکت سے گناہ کا سلسلہ بند ہو جاتا ہے بلکہ بعض دفعہ گناہ مقدر (بتقدیر معلق) بھی مل جاتا ہے چنانچہ حضرت غوث اعظم رحمۃ اللہ علیہ کا ایک مرید تھا بہت نماز تہجد گزار پابند ذکر و شغل اس کو ایک رات میں ستر بار احتلام ہوا وہ پڑا پریشان ہوا کہ یہ کیا مصیبت ہے ساری رات غسل ہی میں گزر گئی نہ تہجد رہا نہ ذکر و شغل صبح کو شخ سے حالت عرض کی فرمایا کہ تم اس حالت سے مغموم مت ہو مجھے معلوم ہوا تھا کہ تیری تقدیر میں ستر دفعہ زنا کرنا لکھا ہوا ہے میں نے دعا کی تھی کہ اے اللہ اس بلا سے نجات دیجئے اللہ تعالیٰ نے میری دعا سے بیداری کے زنا کو خواب کے زنا کی طرف منتقل فرمادیا ہے جس میں گناہ ہی نہیں ہوا اب تم بے فکر ہو بڑی بلاٹل گئی۔ میں یہ کہہ رہا تھا کہ جو کچھ ہم ذکر وغیرہ کر رہے ہیں اور آسانی سے کر لیتے ہیں یہ آسانی خدا تعالیٰ کی عطا ہے ورنہ بہت سی مخلوق ایسی بھی ہے جس کو ذکر کی توفیق نہیں اور ان کے لئے یہ کام سب سے زیادہ دشوار ہے اس پر میں نے استر ادا یہ بھی بتلا دیا تھا کہ بعض دفعہ ذکر سے زبان بند ہونے کا سبب غایت قرب بھی ہوتا ہے بہر حال آپ کو جو کلمہ شریف پڑھنا آسان ہے یہ خدا کی بہت بڑی نعمت ہے ورنہ کبھی یہ بھی بند ہو جاتا ہے۔

توفیق ذکر

اس لئے حضرت حاجی صاحب سے جب کوئی ذا کر یہ عرض کرتا کہ ذکر سے نفع نہیں معلوم ہوتا تو حضرت یہ جواب دیا کرتے کہ یہ تھوڑا ہے کہ خدا کا نام زبان سے نکل رہا ہے اور یہ شعر پڑھتے یا بم اور یا نیابم جستجوی می کنم حاصل آید یا نیاید آرزوی می کنم ترجمہ: اس کو پاؤں یا نہ پاسکوں جستجو کرتا ہوں حاصل ہو یا نہ ہو آرزو تو کرتا ہوں ذا کرین

اس جواب کی قدر کریں کیونکہ شیطان ان کو اس قسم کے دھوکے بہت دیا کرتا ہے چنانچہ منشوی میں ایک ذاکر کا قصہ لکھا ہے کہ ایک رات اس کو شیطان نے بہکایا کہ تم کو ذکر کرتے تہجد پڑھتے برس گزر گئے مگر اللہ تعالیٰ کی طرف سے نہ پیام ہے نہ سلام ہے جب وہ پوچھتے ہی نہیں تو کیوں سرمارا یہ وسوہ نہ آتا تھا کہ اس نے اس رات کا تہجد و ذکر موقوف کر دیا مگر چونکہ خدا کا محبوب بن چکا تھا گو خودا سے اپنی حالت کی خبر نہ تھی اس لئے اللہ تعالیٰ نے دشمنی فرمائی کہ خواب میں ایک لطیفہ غیبی نے آ کر اللہ تعالیٰ کی طرف سے سوال کیا آج تم نے ہم کو کیوں بھلا دیا اس نے وہی جواب دیا جو شیطان نے پڑھایا تھا کہ آپ کو یاد کرتے کرتے برس گزر گئے جب آپ نے خبر ہی نہ لی تو میں نے سوچا کہ مجھے ہی سرمارنے کی کیا ضرورت ہے لطیفہ غیبی نے جواب دیا۔

گفت آں اللہ تو لبیک ماست دیں نیاز و سوز و درد و پیک ماست
کہ میاں ایک بار اللہ کہہ کر جو تم کو دوبارہ اللہ کہنے کی توفیق ہو گئی تو یہی ہمارا جواب ہے اگر پہلا ذکر قبول نہ ہوتا تو ہم زبان کو ذکر سے بند کر دیتے حضرت حاجی صاحب نے اس کو خوب روشن کر کے بیان فرمایا اگر ایک حاضری میں بادشاہ ناراض ہو جائے تو کیا دوسرا بار وہ دربار میں گھنسنے دے گا ہرگز نہیں پس جب تم ایک مرتبہ نماز کے لئے مسجد میں آگئے اس کے بعد پھر توفیق ہوئی تو سمجھ لو کہ پہلی نماز قبول ہو گئی اور تم مقبول ہو مدد و دعوتے تو دوبارہ مسجد میں گھنسنے نہ دیتے کیونکہ ایسی بھی خدا کی مخلوق بہت ہے جو مسجد سے روک دی گئی ہے چنانچہ ایک قصائی کا پھرزا مسجد میں گھس گیا تھا مسجد کا ملا جھلانے لگا کہ لوگ جانوروں کو مسجد میں چھوڑ دیتے ہیں تو وہ قصائی کہنے لگا ارے ملا اتنا خفا کیوں ہوتا ہے یہ تو بیوقوف جانور تھا جو مسجد میں چلا آیا۔ بھی تو ہمیں بھی مسجد میں آتا ہوا دیکھا ہے۔

ایک اور واقعہ کتاب میں دیکھا ہے کہ ایک آقا بنے نماز تھا اور غلام نمازی تھا دونوں بازار میں جا رہے تھے کہ نماز کا وقت آگیا غلام نے آقا سے اجازت مانگی کہ میں ذرا نماز پڑھ آؤں آپ تھوڑی دیر پڑھریں آقا صاحب مسجد کے باہر بیٹھ گئے وہ اندر جا کر نماز میں مشغول ہوا پھر وظیفہ پڑھنے لگا جب سب نمازی چلے گئے اور بہت دیر ہو گئی تو آقا نے باہر ہی سے آواز دی کہ میاں کہاں رہ گئے آتے کیوں نہیں غلام نے جواب دیا کہ آنے نہیں دیتا آقا نے کہا کون نہیں آنے دیتا کہا جو تم کو اندر نہیں آنے دیتا وہ مجھ کو باہر نہیں آنے دیتا۔

عبدیت و تفویض

حضرت جو کچھ آپ سے نماز روزہ ہو جاتا ہے یہ سب انہیں کا کرایا ہوا ہے اگر وہ توفیق نہ

دیں تو سب کام رہ جائے قرآن میں ارشاد ہے وَلَوْ أَرَادُوا الْخُرُوجَ لَا كَعْدُ وَالْمُعْذَّةُ وَلِكِنْ كِرَهَ اللَّهُ اتِّبَاعَهُمْ فَتَبَطَّهُمْ وَقِيلَ أَقْعُدُ وَأَمَعَ الْقُعْدَيْنَ (اور اگر وہ لوگ چلنے کا ارادہ کرتے تو اس کا کچھ سامان تو درست کرتے لیکن اللہ تعالیٰ نے ان کے جانے کو پسند نہیں کیا اس لئے ان کو توفیق نہیں دی اور یوں کہہ دیا گیا کہ اپنی بھی یہاں ہی بیٹھو رہو پڑے ۱۳) کہ اللہ تعالیٰ نے غزوہ تبوک میں منافقین کا جانا نہ چاہا تو وہ اس کا سامان بھی نہ کر سکے بلکہ ارادہ بھی نہ کر سکے اور اگر اللہ تعالیٰ چاہتے تو وہ ارادہ کر لیتے اور سامان بھی کرتے پس تم اپنی سمعی پر نازنہ کرو بلکہ تفویض سے کام لو مگر تقدیر کے مسئلہ میں زیادہ غور و خوض بھی نہ کرو اور میں نے جتنا بھی اس کے متعلق بیان کیا ہے محض اس ضرورت سے بیان کیا ہے کہ اپنے علم و عمل پر نازنہ ہو کہ بندہ کے کسب و اختیار کی نفی کرنے کے لئے حضرات صحابہ جب ایسے واقعات سے گھبرائے تو حضور ﷺ سے عرض کیا کہ یا رسول اللہ ہم کیا کریں حضور نے فرمایا۔ قولوا حسینا اللہ و نعم الوکیل (کہہ دو کہ اللہ تعالیٰ ہم کو کافی ہے وہی بہت اچھا محافظ ہے) بس خدا پر نظر رکھو اور تفویض سے کام لو۔

بھریست بحر عشق کہ پھیش کنارہ نیست آنجا جزا میں کہ جاں بسپارندہ چارہ نیست حضرت موسیٰ علیہ السلام سے سوال کیا تھا کہ اگر آسمان کمان ہو اور حوادث تیر ہوں اور اللہ تعالیٰ تیر چلانے والے ہوں تو اس سے کیوں کر بچا جائے۔ موسیٰ علیہ السلام نے جواب دیا کہ تیر چلانے والے کے پاس کھڑا ہو جائے بچار ہے گا کیونکہ تیر دو رواں پر چلتا ہے نہ کہ پاس والے پر افلاطون اسی جواب سے دنگ رہ گیا اور کہا یہ جواب نبی کے سوا کوئی نہیں دے سکتا۔ پس اس میں غور و خوض نہ کرو غور کرنے سے یہ مسئلہ اور پیچیدہ ہو گیا۔

فہم و خاطر تیز کردن نیست را جز شکستہ می نہ گیرد فضل شاہ ترجمہ: عقل کو تیز کرنے سے کچھ نہیں بنتا شکستہ ول خدا کے فضل سے بہرہ یاب ہوتے ہیں۔ اگر اس مسئلہ میں شفا چاہتے ہو تو عبدیت اور تفویض اختیار کرو اسی سے ان شاء اللہ تسلی ہو جائے گی عقل کو تو بہت آزمایا بخدا کے حوالہ کر کے دیکھو مولا نافرماتے ہیں

آزمودہ عقل دور اندیش را بعد ازیں دیوانہ سازم خویش را ترجمہ: میں نے اپنی دوراندیشی عقل کو آزمایا ہے اور اسی وجہ سے اپنے آپ کو دیوانہ بنایا ہے۔ حضرت بہت سے واقعات ایسے ہوئے ہیں کہ تمام تدبیریں ختم ہو جاتی ہیں اور کام نہیں چلتا پس گرہ اس وقت کھلتی ہے جب بندہ یوں کہتا ہے کہ اے اللہ آپ ہی اس کام کو پورا کریں گے میں

عاجز و درماندہ ہوں۔ پس خوب سمجھ لو یہ تفسیر بھی بڑی نعمت ہے کہ اللہ تعالیٰ کسی کام کو ہمارے لئے آسان کر دیں اسی لئے اللہ تعالیٰ نے یہاں **يُرِيدُ اللَّهُ كُلُّ الْيُسُرَ** میں ہم کو اس نعمت پر متنبہ فرمایا ہے کہ یہ احکام اس واسطے مشروع کئے ہیں کہ ان کو تمہارے واسطے آسان کر دیں اور گفتی پورا کرنے کی توفیق دیں پس تم اس کو دشوار نہ سمجھو اور نہ اس کی فکر کرو کہ تمیں دن کیوں کر پورے ہوں گے اس کے بعد ارشاد ہے **وَلِتُكَبِرُوا اللَّهَ عَلَى مَا هَذَا كُلُّهُ** یعنی اورتا کہ ان نعمتوں پر تم خدا کی بڑائی ظاہر کرو یہاں اللہ تعالیٰ نے ہدایت فرمایا ہے۔ شرع لكم نہیں فرمایا کیونکہ ہدایت سب نعمتوں کو شامل ہے تشریعی نعمتوں کو بھی اور تکوینی نعمتوں کو بھی اور یہاں دونوں قسم کی نعمتیں مذکور ہوئی ہیں کیونکہ تفسیر والکمال عدۃ تکوینی نعمتیں ہیں تو ان سب نعمتوں پر جن کا میزان الکل ہدایت ہے خدا کی تکمیر کو پھر یہاں لتحمد و اللہ (اورتا کہ تم اللہ تعالیٰ کی حمد و شکر کرو) نہیں بلکہ **لِتُكَبِرُوا اللَّهَ** فرمایا کیونکہ اس سے حادثہ کی وقت معلوم ہوتی ہے اور حادثہ عظیمہ پر ہمارے اندر تکمیر کا جذبہ پیدا ہوتا ہے نہ کہ حمد کا۔

بروقت امداد

اور قرآن شریف میں ہمارے محاورات و جذبات کی بہت رعایت کی گئی ہے میں نے اسی قاعدہ سے ایک لڑکی کے سوال کا جواب دیا تھا۔ ایک مرتبہ جب میں گھر کی لڑکیوں کو تفسیر قرآن پڑھا رہا تھا یہ آیت آئی **قَاتَلَهُمُ اللَّهُ أَكْثَرُ يُؤْفَكُونَ** خدا ان مدعیان اتخاذ ولد کو بر باد کرے کہاں بہکے جا رہے ہیں تو ایک لڑکی نے سوال کیا کہ اللہ تعالیٰ کو کوئے کی ضرورت ہے وہ تو عمل اس سب کچھ کر سکتے ہیں کوئے تو وہ جو عمل کچھ نہ کر سکے میں نے کہا کہ اللہ تعالیٰ کو تو کوئے کی ضرورت نہیں مگر اس جگہ کفار کی جیسی حالت و شرارت مذکور ہے اس کو سن کر خود ہماری طبیعت میں کوئے کا جذبہ پیدا ہوتا ہے اللہ تعالیٰ نے ہمارے جذبات کو دبانا نہیں چاہا بلکہ اس کی رعایت فرمایا کہ خود ہی فرمادیا **قَاتَلَهُمُ اللَّهُ أَكْرَوْهُمْ فَرِمَاتَهُمْ** اگر وہ نہ فرماتے تو ہم قرآن میں خود اس کو نہ بڑھا سکتے تو ہمارا جذبہ دبارہ تھا اللہ تعالیٰ نے ہمارے جذبات کو پامال کرنا گوارا نہیں فرمایا بلکہ جو بات ہم کہتے خود ہی ہماری طرف سے فرمادی تا کہ اس کی تلاوت کرنے سے ہمارا جذبہ پورا ہو جائے یہ جواب اسی وقت قلب میں القا ہوا اس سے پہلے میں نے کسی جگہ یہ جواب منقول نہیں دیکھا تھا۔

اس جواب کی قدر مجھے بعد میں معلوم ہوئی کیونکہ اس سے اور بہت سے اشکال ارتقا رفع ہوئے بعض دفعہ اللہ تعالیٰ وقت پر ایسی امداد فرماتے ہیں کہ جس کا پہلے سے گمان بھی نہیں ہوتا چنانچہ ایک بڑی بی نے طاعون کے زمانہ میں ایک بچہ کی زبانی مجھ سے سوال کیا کہ عزرائیل تو ایک ہیں وہ ایک وقت

میں اتنی روچیں کیونکر قبض کر لیتے ہیں میں نے سوچا بچہ جواب کیا سمجھے گا مگر اللہ تعالیٰ نے ایک مثال میرے قلب میں ڈال دی جس کو بچہ بھی سمجھ کر نقل کر سکتا تھا میں نے کہا اس سے کہنا کبھی تم نے چاول بھی کھائے ہیں دیکھوایک لقمه میں ایک دم سے کتنے چاول آ جاتے ہیں ایک دفعہ منہ میں رکھی لیتی ہو وہ بچہ بھی ہنسنے لگا اور سائلہ کی بھی تسلی ہو گئی۔ غرض اس مقام پر لِشَكْرُوا اللَّهُ همارے جذبات کی رعایت سے فرمایا گیا ہے کہ یہ نعمتیں بڑی ہیں اور بڑی نعمت کو دیکھ کر ہم کو اللہ اکبر کا تقاضا ہوتا ہے نہ الحمد للہ کا۔ پھر اللہ تعالیٰ نے اس جذبہ کی ایسی رعایت فرمائی کہ تکبیر کو ہماری رائے پر نہیں چھوڑا بلکہ خود مشروع کر کے دکھلادیا چنانچہ عید کے روز تکبیر کہنا ضروری کر دیا گیا نماز عید کی ہر رکعت میں تین تکبیریں زیادہ کہی جاتی ہیں یہ تو واجب ہیں اور راستہ میں بھی عید گاہ کو جاتے ہوئے تکبیر کہنا سنت ہے بعض آئندہ کے نزدیک جہرا اور ہمارے امام کے نزدیک سر اور عجب نہیں کہ صلوٰۃ عید میں تین تکبیریں اس لئے ہوں کہ ایک بمقابلہ یہ رکعہ کے ہے دوسری بمقابلہ رفع عمرہ کے تیسرا بمقابلہ اکمال عدۃ کے۔

مقام شکر

اس کے بعد ارشاد ہے وَلَعَلَكُمْ تَشَكُّرُونَ اور یہ نعمتیں اس لئے تم کو عطا کیں تاکہ تم ان پر شکر کرو اور یہ عجیب نعمت کا بیان ہے کیونکہ اس کے معنی یہ ہوئے کہ یہ سرو عدم عسر و اکمال عدۃ و تکبیر ان سب پر شکر کرو اور شکر دوسری عبادات کے اعتبار سے تو ان عبادات کے متعلق ہے مگر فی نفسہ یہ خود بھی مستقل عبادت ہے اس لئے یہ خود بھی مطلوب اور منقصود ہے اس اعتبار سے یہ بھی ایک غایت ہے جس کے لئے یہ سرو اکمال عدۃ وغیرہ کو عطا کیا گیا۔ پھر چونکہ منعم کی خاصیت یہ ہے کہ اس سے نعمتوں کا استحضار ہو کر منعم کی محبت دل میں پیدا ہوتی ہے اور محبت کے بعد محبوب سے قرب کا تقاضا ہوتا ہے تو اگلی آیت میں اللہ تعالیٰ اپنے قرب کو بیان فرماتے ہیں وَإِذَا سَأَلَكَ عَبْدٌ عَنِّي فَإِنِّي قَرِيبٌ اس تقریر سے تمام آیات و اجزاء آیات کا ربط بخوبی ظاہر ہو گیا اور جس طرح ان آیات کی تفسیر آج ذہن میں آئی ہے۔ اس سے پہلے کبھی نہیں آئی۔ آیت وَإِذَا سَأَلَكَ عَبْدٌ كَارِبٌ پہلی آیت سے مشہور یہ ہے کہ جب اللہ تعالیٰ نے ہم کو صوم اور تکبیر و شکر وغیرہ کا امر کیا ہے تو ممکن ہے کسی کو یہ شبہ پیدا ہو کہ نہ معلوم خدا تعالیٰ کو ہمارے ان افعال کی بھی خبر ہوتی ہے یا نہیں خصوصاً شکر قلب کی کیونکہ افعال قلبیہ مستور ہرتے ہیں جن کی اطلاع دنیا میں تو کسی کو نہیں ہوتی اور چونکہ طبیعت انسانیہ قیاس الغائب علی الشاہد کی عادی ہے اس لئے بعض لوگوں نے سوال بھی کیا اقرب رہنا فتنا جیہے ام بعد فتنادیہ کیا ہمارا پروردگار ہم سے قریب ہے کہ

ہم اس سے خفیہ طور پر مناجات کر لیا کریں یا بعید ہے کہ پکارا کریں اس کے جواب میں یہ آیت نازل ہوئی یہ ربط بھی عمدہ ہے مگر ربط اول احسن ہے اور ربط مشہور تر اس آیت کا پہلی آیت کے متصل آنہاں ایو ضنیفہ کے اس قول کی تائید کرتا ہے کہ تکبیر عید الفطر راستہ میں سراؤ ہونا چاہیے جہر کی ضرورت نہیں رہی تکبیر صلوٰۃ تو وہ چونکہ قراءت کے متصل ہے اور قراءت جہری ہے اس لئے اتصال جہری کی وجہ سے اس میں بھی جہر ہو گیا دوسرے اس میں جہر کی یہ بھی وجہ ہے کہ مقتدیوں کو اعلام کی ضرورت ہے کہ اس وقت تکبیر کہہ رہا ہے تو وہ بھی اس کی اقتدا کریں اور تکبیر طریق میں ہر شخص مستقل ہے وہاں اعلام کی ضرورت نہیں اور تکبیر تشریق کا جہر خلاف قیاس نص سے ثابت ہے لقولہ صلی اللہ علیہ وسلم العج والمعج والشج و فی تکبیر التشریق تشییه تلبیته الحاج فافهم (سنن الترمذی: ۸۲۷، سنن الدارمی: ۳۱: ۲، مستدرک حاکم: ۲۵۰)، المصنف لا بن ابی شيبة (۹۰: ۳) اور وَإِذَا سَأَلَكَ عَبْدًا عَنْ فَيْضِ قَرِيبٍ کی بالاغت عجیب قابل دید ہے کہ نقل انی قریب یا فانہ قریب نہیں فرمایا بلکہ بلا واسطہ فانی قریب فرمایا ہے یہ ایسا ہے جیسے کوئی شخص کسی سے سوال کرے کہ فلاں شخص کہاں ہے اور وہ بول پڑے کہ میں تو موجود ہوں اور یہ جب ہی ہو گا جبکہ مجیب کو سائل کے ساتھ خاص تعلق ہوا اور اگر خاص تعلق نہ ہو تو وہ قریب ہوتے ہوئے بھی خود نہ بولے گا بلکہ جن سے سوال کیا گیا ہے ان سے کہے گا کہ اس سے کہہ دو وہ یہاں موجود ہے اور تعلق کی صورت میں ایسا نہ کرے گا خود بول پڑے گا کہ میں تو موجود ہوں اسی طرح یہاں حق تعالیٰ نے خود بلا واسطہ جواب دیا ہے کہ میں تو قریب ہوں حضورؐ سے نہیں فرمایا کہ ان سے کہہ دیجئے کہ میں قریب ہوں اس میں جس خاص تعلق کو ظاہر کیا گیا ہے اور وہ تعلق ایسی نعمت ہے کہ اس پر ہزار جانیں قربان کر دیجا نہیں تو تھوڑا ہے۔

لسان حق

پھر اس جواب کا حضور کی زبان سے ادا ہونا بتلاتا ہے کہ رسول کا بولنا خدا ہی کا بولنا ہے گرچہ قرآن از لب پیغمبر است ہر کہ گوید حق غفت او کافراست گفتة او گفتة اللہ بود گرچہ از حلقوم عبد اللہ بود ترجمہ: قرآن پاک اگرچہ پیغمبر کی زبان سے ادا ہو امگر اس کا کہا خدا کا کہا ہے بظاہر اگرچہ اللہ کی بجائے اللہ کے بندے کی زبان سے ادا ہو رہا ہے۔

حضور صلی اللہ علیہ وسلم میں ایک شان تو مبلغ ہونے کی ہے اور دوسرا شان لسان حق ہونے

کی ہے کہ حضور ﷺ کے لئے بمنزلہ لسان یعنی ترجمان کے ہیں اس عنوان سے گھبرا یے نہیں کیونکہ جب شجرہ طور لسان حق ہو گیا اور اس سے ندا آئی ﴿إِنَّمَا أَنْزَلْنَا إِلَيْكَ الْكِتَابَ لِأَنَّكَ أَنْذَلْتَ إِلَيْنَا حَقًّا وَّهُوَ صَادِقٌ﴾ (میں اللہ ہوں میرے سوا کوئی معبود نہیں تم میری ہی عبادت کرو) تو حضور صلی اللہ علیہ وسلم کا لسان حق ہونا تجھ بخیز کیوں ہے پھر حدیث میں اہل قرب کے لئے آیا ہے کنت بصرہ الذی یتصربہ و سمعہ الذی یسمع بہ و رجلہ الذی یمشی بہ (میں اس کی آنکھ ہوں جس سے وہ دیکھتا ہے اور اس کے کان ہوں جس سے وہ سنتا ہے اور اس کا پاؤں جس سے وہ چلتا ہے) اور ظاہر ہے کہ حضور صلی اللہ علیہ وسلم سے زیادہ مقرب کون ہو گا تو آپ کی یہ شان سب سے زیادہ ہے کہ حضور صلی اللہ علیہ وسلم سے زیادہ مقرب کون ہو گا تو آپ کی یہ شان سب سے زیادہ ہے جو اس حدیث میں مذکور ہے خلاصہ ان اجزاء سرتبا کایہ ہوا کہ اللہ تعالیٰ کی ان نعمتوں کو دیکھ کر خود بخود آپ کے دل پر شکر کا تقاضا ہو گا کہ آپ کی ہی مصلحت و نفع کے لئے صوم کو مشرع فرمایا پھر اس میں تشریعاً و تکویناً یسر و عدم عسر کی رعایت فرمائی تا کہ روزہ کی تکمیل ہو جائے اور تکمیل کے بعد اس نعمت پر تکمیر کہو اور شکر کرو پھر شکر سے محبت پیدا ہو گی اور محبت سے قرب حق کا تقاضا ہو گا تو اس آیت میں تسلی فرمادی کہ میں تم سے قریب ہوں مجھے تمہارے سب اعمال و اقوال کی خبر ہے۔

حقیقت عبادت

اور اسی پر بس نہیں بلکہ **أَعْجَبُ دَعْوَةَ الدَّاعِ إِذَا دَعَانِ** میں ہر دعا کرنے والے کی دعا کو قبول کر لیتا ہوں۔

یہاں دعا سے مراد عبادت ہے دعا نے ظاہری مراد نہیں جیسا آیۃ ادْعُونَۚ أَسْتَحْبَ لَكُمْ میں ابقرینہ (جو لوگ میری عبادت کرنے سے تکبر کرتے ہیں ۱۲ پارہ ۲ رکوع) **إِنَّ الَّذِينَ يَسْتَكْبِرُونَ عَنْ عِبَادَتِنِي** یہی عبادت مراد ہے اور عبادت دعا سے تعبیر کرنے میں نکتہ یہ ہے کہ بتا دیا گیا کہ تمہاری عبادت کی حقیقت محض دعا وال تجاہ ہے جیسے کوئی شخص ڈوبتا ہو تو وہ دوسروں کو پکارتا ہے پس آپ کی عبادت کا صرف یہ درجہ ہے اس کے بعد جو کچھ ہے حق تعالیٰ کی عطا و فضل ہے اگر ہم اپنی عبادت پر ناز کرنے لگیں تو اس کی مثال ایسی ہو گی ڈوبنے والے کی پکارن کر کسی نے اس کو بچا لیا ہو اور وہ ڈوبنے والا اس کے بعد فخر کرنے لگے کہ میں شناور ہوں اورے تجھے خربھی ہے کہ دوسرے نے تجھ کو بچا لیا اور نہ محض پکارنے سے تو کہاں بچ سکتا تھا اور حقیقت میں ہمارا تو پکارنا بھی انہی کی عطا ہے اگر

وہ طلب دل میں پیدا نہ کریں تو ہم سے پکارنا بھی نہ ہو سکتا۔ مولانا فرماتے ہیں
ہم دعا از تو اجابت ہم ز تو ایمنی از تو مهابت ہم ز تو
ترجمہ: دعا بھی آپ کی طرف سے ہے عبادت بھی بغئی بھی آپ کی طرف سے ہے ہیبت بھی۔

تصدیق و تعمیل

اس کے بعد فرماتے ہیں فَلِيَسْتَعِيْبُوا لِي وَلِيُؤْنُوا بِي کہ جب ہم تمہارا کام کر دیتے ہیں
اب تم بھی ہمارا کہنا مانو کہ میری باتوں کی تصدیق کرو اور عملًا اس کی تعمیل کرو لَعَلَّهُمْ يَرْشُدُونَ
تاکہ تم کو رشد و فلاح حاصل ہو اور ہدایت میں ترقی ہو (یہ ترجمہ لفظی نہیں حاصل ہوا) اس میں بتلا دیا
کہ ہم جو تم سے یہ کہتے ہیں کہ ہمارا کہنا مانو اس میں ہمارا کوئی فائدہ نہیں بلکہ اس کا نفع بھی تمہارے
ہی لئے ہے اب اللہ تعالیٰ کا یہ فرمانا کہ میرا کہنا مانو ایسا ہے جیسا ہم بچہ سے کہا کرتے ہیں کہ میاں
ہماری ایک بات مان لو اور وہ یہ ہے کہ کھانا کھالو اس عنوان سے اس پر گرانی نہ ہو گی اور وہ اپنے کام
تمہاری خاطر سے کر لے گا اسی طرح یہاں اللہ تعالیٰ نے جو کام بتلایا ہے وہ ہمارا ہی کام ہے ہمارے
ہی فائدہ کا ہے۔ مگر اللہ تعالیٰ کی رحمت کا کیا ٹھکانا ہے کہ اس کا اپنا کام قرار دیتے ہیں اور فرماتے ہیں
کہ ہمارا کہنا مان لو یہ تو مختصر طور پر سے آیت کی تفسیر تھی اور اصل مقصود اکمال کا بیان کرنا تھا۔

حقیقی روزہ

اب میں اصل مقصود کو مختصر طور پر بیان کرتا ہوں پس سنئے کہ اللہ تعالیٰ نے اکمال عدت کی مقصودیت
کو بیان فرمایا ہے کہ ہم نے احکام صوم میں آسانی کی رعایت اس لئے کی ہے تاکہ اس مدت کو جو
روزہ کے لئے مقرر کی گئی ہے پورا کرو ہر چند کہ اس عنوان سے یہ معلوم ہوتا ہے کہ اکمال عدت خود
مقصود ہے مگر در حقیقت خود اسی مقصود سے بھی مقصود دوسری چیز ہے جس کے لئے اکمال عدت
ذریعہ ہے مگر اللہ تعالیٰ کی تعلیم کا طریقہ یہ ہے کہ ذرائع کو بھی مقصود بناؤ کر سکھلاتے ہیں تاکہ مخاطب
ذریعہ کا پورا اہتمام کرے تو نتیجہ اس پر خود مرتب ہو جائے گا اور یہی اصول صوفیہ نے قرآن سے
سیکھا ہے چنانچہ وہ طالبین کو یہی تعلیم کرتے ہیں کہ مقصود عمل ہے وصول مطلوب نہیں کیونکہ عمل
اختیاری ہے اور وصول غیر اختیاری ہے تم عمل کے مکلف ہوا سی کو مقصود سمجھ کر بجالاتے رہو اس پر
وصول خود مرتب ہو جائے گا اب سمجھئے کہ وہ مقصود کیا ہے جس کے لئے اکمال عدت اصل میں
ذریعہ ہے وہ تقویٰ جس کو اللہ تعالیٰ نے صوم کے ذکر میں ابتدأ ہی فرمایا ہے یَا أَيُّهَا الَّذِينَ أَمْنُوا

كُتِبَ عَلَيْنَا كُمَّا كُتِبَ عَلَى الَّذِينَ مِنْ قَبْلِنَا لَعَلَّكُمْ تَتَّقَوْنَ ۝ إِنَّمَا مَعْدُودٌ فَوْدٌ
 (اسے ایمان والوقم پر روزہ فرض کیا گیا جس طرح تم سے پہلے لوگوں پر فرض کیا گیا تھا) (اس تو قع پر کم پر ہیز
 گاری کرو۔ تھوڑے دنوں روزہ رکھ لیا کرو۔ ۴۷) اور تقویٰ کی حقیقت ہے دنیا میں گناہوں سے بچنا
 اور آخرت میں عذاب سے نجات پانایہ نفع ہے اکمال کا اس کے بعد یہ بھی سمجھئے کہ اکمال عدت کے
 دو درجے ہیں ایک اکمال ظاہری کہ رمضان کا پورا مہینہ روزہ میں تمام ہو جائے ایک اکمال معنوی
 کہ اس پر یہ غایت مرتب ہو جو اکمال سے مطلوب ہے پس روزہ کا حقیقی پورا کرنا یہ ہے کہ ہم ہر دن
 یہ دیکھتے رہیں کہ گناہوں سے کس قدر بچے اور آئندہ کے لئے کس قدر اہتمام کیا۔ اگر یہ غایت
 مرتب نہ ہوئی تو اکمال عدت مخفف ظاہری ہو گی حقیقی اکمال حاصل نہ ہو گا اسی لئے حدیث میں ہے
 من لم يدع قول الزور والعمل به فليس لله حاجة ان يدع شرابه و طعامه (سنن ابی
 داؤد: ۲۳۶۲، سنن الترمذی: ۷۰۷، مشکوہ المصابیح: ۱۹۹۹) جو شخص روزہ میں
 بیہودہ باقیں اور بیہودہ کام نہ چھوڑے تو اللہ تعالیٰ کو اس کے بھوکا پیاسا رہنے کی کچھ پرواہ نہیں اس سے
 صاف معلوم ہوا کہ اللہ تعالیٰ کو اکمال عدت کا یہ درجہ مطلوب ہے جس پر تقویٰ مرتب ہو پس ہم کو اپنی
 حالت کا مطالعہ کرنا چاہیے کہ ہم رمضان میں گناہوں سے کس قدر بچے اور کتنا اس کا اہتمام کیا افسوس
 کے ساتھ کہا جاتا ہے کہ ہم لوگوں کو روزہ میں گناہوں سے بچنے کا ذرا بھی اہتمام نہیں۔

اندیشہ ناقدری

ہماری حالت وہی ہے جو پہلے تھی بلکہ بعضوں کے تو رمضان میں گناہ پہلے سے بھی بڑھ گئے
 اور یہ وہ لوگ ہیں جن کا مذاق یہ ہے

ہر گناہ ہے کہ کنی در شب اوینہ کن تاکہ از صدر نشیان جہنم باشی

ترجمہ: جو گناہ کرنا ہے شب جمعہ میں کروتا کہ جہنم میں صدر نشین تو بن سکو۔

یہ وہ بے باک لوگ ہیں جن کو متبرک زمانہ میں بھی تنبہ نہیں ہوتا کہ اس زمانہ میں گناہ کرنے
 کا وباں اور دنوں سے زیادہ ہے قاعدہ سے تو یہ چاہیے تھا کہ جن لوگوں نے ان متبرک دنوں کو یوں
 بر باد کیا ہے ان کے لئے ان ایام کی مكافات کا کوئی طریقہ نہ ہوتا مگر خدا تعالیٰ کی رحمت بے انہما
 ہے وہ اب بھی رحمت کرنے کو موجود ہیں اگر ان بقیہ دنوں کی درستی کر لی جائے اور اب تک کے
 گناہوں سے توبہ کر لی جائے۔ صاحبو! ہمیں اس رحمت کی قدر کرنا چاہیے ورنہ پھر یہ وقت شاید نہ

ملے۔ اور اگر ایسا نہ کیا گیا تو ایک اور اندیشہ ہے وہ یہ کہ رسول اللہ صلی اللہ علیہ وسلم کی بد دعا نہ لگ جائے کیونکہ رسول اللہ صلی اللہ علیہ وسلم نے ایسے شخص کو بد دعا دی ہے جس نے رمضان میں بھی اپنے گناہوں کی مغفرت نہ کرائی ہو۔ حضور صلی اللہ علیہ وسلم نے تین شخصوں کو بد دعا دی ہے ایک وہ جس نے اپنے باپ مال دلوں کو یا ایک کو ان کے بڑھاپے میں پایا اور ان کو خدمت وغیرہ سے راضی کر کے جستی نہ بنادوسرے وہ جس کے سامنے رسول اللہ صلی اللہ علیہ وسلم کا ذکر کیا گیا اور اس نے حضور پر درود وسلام نہیں بھیجا تیرے وہ جس نے رمضان کو ختم کر دیا اور اپنے گناہوں کی مغفرت نہیں کرائی۔ کیا حضور کی بد دعا سے بچنا ضرور نہیں اس لئے اس کا اہتمام کیا جائے اور پچھلے گناہوں سے توبہ کی جائے مگر قربان جائے حضور کے کہ گواپ نے بظاہر ان لوگوں کو بد دعا دی ہے مگر بد دعا بھی ایسے عنوان سے ہے جس میں دعا کی بھی جھلک ہے کیونکہ آپ نے رغم انفہ رغم انفہ (الصحيح لمسلم كتاب البر والصلة: ۱۰، مشكوة المصابيح: ۲۹۱۲، كنز العمال: ۲۵۲۸) فرمایا ہے کہ اس کی باک خاک میں ملے یہ ایسی بد دعا ہے جیسے قدسیہ بیگم والیہ بھوپال اپنی باندیوں کو غصہ میں کہا کرتی تھی کہ تمہاری چوٹی کٹواؤں گی تم کو گدھے پرسوار کراؤں گی پھر سب کو ج میں ساتھ لے گئیں اور وہاں احرام کھولتے ہوئے سب کی چوٹیاں کٹیں اور عمرہ لانے کے لئے گدھے پر بھی سوار ہونے کا موقع ہوا ہوگا۔ اسی طرح رغم رغم انفہ کے معنی یہ ہیں کہ اس کو بجہہ کی توفیق ہو اور یہ اس موقع کے مناسب بھی ہے کیونکہ گناہ بعد کا سبب ہے اور بجہہ قرب کا سبب ہے۔

خلاصہ یہ ہوا کہ رمضان کا روزہ کے ساتھ پورا ہو جانا بڑی نعمت ہے کیونکہ اس سے ہم کو گناہوں سے بچنے کی توفیق ہوتی ہے اور آخرت میں جہنم سے نجات ہوگی پس ہم کو خوش اسلوبی کے ساتھ رمضان کو پورا کرنا چاہیے اور خوش اسلوبی یہی ہے کہ گناہوں سے بچنے کا پورا اہتمام کیا جائے۔

بلاغت قرآن

اب میں ختم کرنا چاہتا ہوں اور آخر میں اتنی بات اور کہنا چاہتا ہوں کہ آج میں نے جس طرح ان آیات کی تفسیر بیان کی ہے اس سے آپ کو معانی قرآن اور بلاغت قرآن کا اندازہ ہو گیا کہ قرآن کی تعلیم کیسی پاکیزہ ہے اس کا طرز بیان کیا بلیغ ہے اس کی آیات و اجزاء آیات میں کیا عجیب ربط ہے اس میں ہمارے جذبات کی کیسی رعایت ہے پس آج قرآن کا کچھ نمونہ آپ کے سامنے بیان کر کے میں یہ عرض کروں گا کہ میرا یہ بیان پہلے بیان سے مرتب ہے جو شعبان میں ہوا تھا کہ اس میں الفاظ قرآن کے حسن کا بیان تھا آج معانی قرآن کے حسن کا بیان تھا حالانکہ میں

پوری طرح اس کے حسن کو بیان نہیں کر سکا مگر ان شاء اللہ کچھ نمونہ تو آپ کو معلوم ہو گیا ہو گا جس کے بعد آپ یہ ضرور کہیں گے کہ قرآن کی شان یہ ہے۔

بہار عالم حسنی دل و جاں تازہ می دارد برٹگ اصحاب صورت را بوار باب معنی را ترجمہ: اس کے حسن کی بہار جان کوتازہ رکھتی ہے ظاہر پسندوں کو ظاہری حسن سے اور معنی شناسوں کو باطنی خوبی سے۔

اور اس کی یہ شان ہے۔

مخدرات سرا پرده ہائے قرآنی چہ دلبر ند کہ دی می برند پنهانی ترجمہ: قرآن کے اسرار ایسے ہیں کہ محبوبوں کی طرح چھپے ہوئے دل لے جاتے ہیں۔ واقعی کسی نے سچ کہا ہے۔

چیست قرآن اے کلام حق شناس رونمائے رب ناس آمد بہ ناس حرف فرش راست در معنے معنے در معنے در معنے ترجمہ: اے حق شناس قرآن جانتے ہو کیا ہے؟ لوگوں کو خدا کا چہرہ دکھانے والا ہے اس کے حرف حرف میں کئی معانی اور مطالب پوشیدہ ہیں۔

واللہ قرآن کے حسن کی حالت یہ ہے کہ

زفرق تابقدم ہر کجا کہ می نگرم کر شمہ دامن دل می کشد کہ جا انجاست ترجمہ: سر سے قدم تک جہاں بھی دیکھتا ہوں وہیں خوبصورتی ہی خوبصورتی نظر پڑتی ہے اور آنکھ تک کر رہ جاتی ہے۔

مقصود بیان

بس اب میں مقصود عرض کر چکا ہوں مگر پھر عرض کرتا ہوں کہ ان بقیہ ایام رمضان کی ہم کو قدر کرنا چاہیے اس میں نماز کا اور خصوصاً تراویح کا اہتمام کرنا چاہیے مگر جو حافظ اجرت لے کر قرآن سنائے اس کے پیچھے تراویح نہ پڑھیں اس سے افضل یہ ہے کہ الم ترکیف سے تراویح پڑھ لی جائے اور اگر ہمت ہو تو رمضان کے بقیہ ایام میں اعتکاف کا بھی اہتمام کیا جائے۔

اعتکاف بڑی اچھی عبادت ہے جس کی حقیقت یہ ہے کہ بندہ اپنے کو خدا کے دروازہ پر ڈال کر زبان حال سے یوں عرض کرتا ہے کہ

خر و غریب است و گدا افتادہ در کوئے شما باشد کہ از بہر خدا سوئے غریبیاں بگری

ترجمہ: خسرو ایک مسافر و گدا ہے جو آپ کے کوچ میں آ گیا خدا کے لئے کب مسافرنوازی ہو گی۔
 کہ اے اللہ ہم چاہے اچھے ہیں یا برے ہیں آپ ہی کے ہیں اور آپ ہی کے در کے سوا ہمارے لئے کوئی
 دوسرا نہیں اس کا جواہر ہوتا ہے اس کو ایک مثال سے سننے ایک غلام اپنے آقا سے یوں کہہ رہا تھا
 ترا بندہ چوں من بینت بے مرا چوں تو خواجہ نباشد کے
 ترجمہ: آپ کو میرے جیسے بہت غلام مل جائیں گے مگر مجھے آپ جیسا آقانہیں مل سکے گا۔
 کہ آپ کو تو مجھے جیسے غلام اور بھی مل سکتے ہیں مگر مجھے آپ سے بہتر آقانہیں مل سکتا اس کا اثر جو کچھ
 ہوا ہو گا دل کو معلوم ہے۔

بے کسی پر حرم

ایک اور حکایت شیخ نے لکھی ہے کہ ایک بزرگ رات کو تہجد میں اٹھے غیب سے ندا آئی کہ جو
 چاہے کریہاں کچھ قبول نہیں اور یہ آواز اس طور سے آئی کہ ایک مرید نے بھی سن لی پیر کے لئے وہ
 حالت بہت سخت ہے جس میں مرید بھی اس سے پھر نے لگیں مگر عارف اس کی پرواہ نہیں کرتا اس کے
 معمولات میں ذرا فرق نہیں آیا کرتا چنانچہ وہ بزرگ تہجد میں مشغول ہو گئے اور اگلی رات آئی تو معمول
 کے موافق پھر تہجد کو اٹھے ایک عاشق مرید کو پیر کی اس حالت پر ترس آیا اور اس نے کہا کہ جب وہاں کچھ
 قبول ہی نہیں تو آپ کیوں مشقت برداشت کرتے ہیں پڑ کے سو بھی رہیے۔ شیخ آبدیدہ ہو گئے اور فرمایا
 تو انی ازان دل پر داغنے کہ نادانی کہ بے او تو اس ساختن^۱
 کہ بیٹا یہ تو صحیح ہے کہ ان کے یہاں میرا عمل مقبول نہیں مگر ان کو چھوڑ کر کیسے بیٹھ رہوں کہ
 دوسرا در بھی تو کوئی نہیں بس یہ کہنا تھا کہ رحمت کو جوش آیا اور غیب سے دوسری آواز آئی۔

قبول ست گرچہ ہنر نیست کہ جز ماننا ہے دگر نیست^۲
 کہ جاؤ تمہاری اس بے کسی پر حرم کر کے تمہارے کے لئے دوسرا کوئی دروازہ نہیں ہم نے تم کو قبول کر لیا
 پس اعتکاف کی حقیقت یہی ہے کہ بندہ یہ کہہ کر اپنے کو کریم کے دروازہ پر لاڈا لے کر آپ کے سوا میرا کوئی نہیں
 میفکن کہ دسم نگیرد کے^۳

۱ اگر اس کے بغیرہ سکتے ہو تو اس سے دل اٹھالو۔

۲ اگر ہنر نہیں مگر بے ہنری بھی قبول ہے کیونکہ تمہاری میرے سوا کوئی پناہ نہیں

۳ مجھے نظر انداز نہ کرنا کیونکہ آپ نے نظر انداز کر دیا تو میرا ہاتھ پکڑنے والا کوئی نہیں۔

ان شاء اللہ یے عبادت ضرور نگ لائے گی۔

ایک عبادت رمضان میں قابل اہتمام یہ ہے کہ لیلۃ القدر کی تلاش کی جائے حدیث میں آتا ہے کہ عشرہ آخریہ کی طاق راتوں میں اس کو تلاش کرو۔ اگر کسی کوشب میں جا گئے کی ہمت نہ ہو تو کم از کم ستائیسویں رات میں تو ضرور جاگ لے یعنی اور راتوں سے کچھ زیادہ جاگ لے تمام رات جا گنا شرط نہیں اور اس میں جس قدر ہو سکے نمازیں پڑھتا رہے۔ جب اس سے تحکم جائے تلاوت قرآن یا ذکر اللہ میں مشغول ہو جائے ستائیسویں رات کے متعلق بہت سے حضرات صحابہؓ کا جزم ہے کہ لیلۃ القدر یہی ہے۔

اختلاف تاریخ میں تلاش شب قدر

مگر اس کے متعلق بعض لوگوں کو شاید ایک فلسفی شہبہ پیدا ہو گا وہ یہ کہ چاند میں آج کل اختلاف ہے تو جورات یہاں ستائیسویں ہو گی وہ بعض جگہ اٹھائیسویں ہو گی تو کیا لیلۃ القدر دو ہوں گی اور ایک ہوئی تو کس کی روایت کا اعتبار ہوگا اس کا جواب یہ ہے کہ آپ کو خبر بھی ہے کہ وہاں رات دن نہیں ہیں اور یہ تو خود سائنس والے بھی تسلیم کرتے ہیں کہ لیل و نہار کرۂ النسم سے نیچے ہی نیچے ہیں کرۂ النسم کے اوپر رات دن نہیں بلکہ یکساں حالت ہے یہ جواب میرے دل میں آیا بڑی خوشی ہوئی اور اس سے ایک بات ابھی اور دل میں آئی ہے وہ یہ کہ معراج کے ذکر میں اللہ تعالیٰ نے مسجد حرام سے مسجد اقصیٰ تک کی سیر بیان فرمائی ہے سیر سموات کا ذکر نہیں فرمایا جس سے بعض اہل باطل نے سیر سموات کی نفی پر استدلال کیا ہے تو وہاں تو سیر سموات کا ذکر اس واسطے نہیں کیا گیا کہ وہاں سیلا کی قید بھی مذکور ہے پس ضروری ہوا کہ اسی قدر سیر بیان کی جائے جو لیل کے اندر واقع ہوئی اور ظاہر ہے کہ سیر سموات لیل و نہار سے باہر ہوئی ہے سموات میں لیل و نہار کا تحقق ہی نہیں تو اس سے سیر سموات کی نفی پر استدلال محض لغو ہے ہاں یہ کہہ سکتے ہیں کہ سیر سموات رات میں نہیں ہوئی سو یہ مسلم ہے کہ بلکہ ہم تو یوں کہتے ہیں کہ وہ تو نہ دن میں ہوئی نہ رات میں وہ تو ایسے ایسے مقام پر ہوئی جہاں رات ہے نہ دن بہر حال وہاں لیل و نہار ہے اس واسطے لیلۃ القدر کی جوشان و برکات ہیں وہ لیل و نہار کے ساتھ مفید بلکہ نہیں بلکہ ارادۂ حق کے تابع ہیں تو اس کی مثال بارش کی طرح ہے کہ یہاں کے کرۂ النسم کے نیچے آج بارش ہے اور کلکتہ کے کرۂ النسم کے نیچے کل بارش ہے اگر شب قدر بھی ایسی ہو کہ یہاں آج ہے اور کلکتہ میں کل ہے تو اس میں اشکال کی کیا بات ہے آخر بارش میں کیا ایسا اختلاف نہیں ہوتا پھر معنوی بارش برکات میں ایسا اختلاف ہو تو کیا تعجب ہے اس لئے بے فکر ہو کر آپ اپنی ہی تاریخوں کے حساب سے کام تکمیلے اللہ تعالیٰ تو سب کی نیتوں کو اور کام کو

دیکھتے ہیں۔ وہ سب کو ان کے حساب کے متوافق لیلۃ القدر کی برکات عطا فرماؤں گے۔ وداع رمضان

پس رمضان کو اس طرح خوش اسلوبی سے گزاریئے کہ جو دن رہ گئے ہیں ان میں طاعات کا اہتمام کیجئے اور گناہوں سے دور رہیے تاکہ وہ خوش ہو کر آپ سے رخصت ہو کر جناب باری میں شفاعت کرے کیونکہ حدیث میں آتا ہے کہ قرآن اور صوم دنوں قیامت میں روزہ داروں کی شفاعت کریں گے قرآن کہے گا خداوند امیں نے اس کو نیند سے اور آرام سے روکا تھا میری شفاعت اس کے حق میں قبول کی جائے۔ روزہ کہے گا کہ میں نے اس کو کھانے پینے اور شہوت پورا کرنے سے روکا تھا میری شفاعت اس کے حق میں قبول کیجئے یہ ہے حقیقی وداع رمضان اور وہ جو آخری جمیع میں الوداع الوداع یا شہر رمضان پڑھا جاتا ہے وہ توبعت ہے شریعت میں اس کا کہیں ثبوت نہیں اور ہمارے ایک فارسی کے استاد رحمۃ اللہ علیہ فرمایا کرتے تھے کہ جیسے رمضان کے بانے کاغم ہوتا ہے اس کے آنے کی خوشی بھی ہونی چاہیے تو اگر جانے پر خطبہ الوداع پڑھتے ہو تو اس کے آنے پر بھی ایک مرhabا کا پڑھنا چاہیے کہ مرhabا مرhabا شہر رمضان خصوصاً جب کہ یہ دیکھا جائے کہ اظہار سرور کی تو شریعت میں اصل بھی ہے اور اظہار غم کی کوئی اصل نہیں نیز حضور صلی اللہ علیہ وسلم نے رمضان کے آنے سے پہلے تو مسلمانوں کو رمضان کے لئے مستعد ہو جانے کا ارشاد فرمایا ہے جانے کے وقت کوئی حسرت و رنج ظاہر نہیں فرمایا۔

مکمل صوم

الحمد للہ کہ ضرورت کے متوافق اکمال رمضان کے متعلق کافی بیان ہو چکا صرف ایک جزو رہ گیا ہے کہ عید کے دن صدقۃ فطر ادا کرنے کا اہتمام کرنا چاہیے کیونکہ وہ بھی صوم رمضان ہی کا مکمل ہے حدیث میں ہے کہ روزہ کے حقوق و آداب میں جو کچھ کوتا ہی ہو جاتی ہے صدقۃ فطر سے اس کا کفارہ ہو جاتا ہے۔ اب دعا کیجئے کہ اللہ تعالیٰ ہم کو توفیق عمل دے اور فہم سلیم عطا فرمائے۔

وصلی اللہ تعالیٰ علیٰ خیر خلقہ سیدنا
و مولانا محمد و علیٰ آلہ و اصحابہ اجمعین
و اخر دعوانا ان الحمد لله رب العلمين

اشرف علی

وعظ ملقب به

اکمال الصوم والعید

۲۸ رمضان المبارک ۱۳۲۹ھ کو جامع مسجد تھانہ بھون میں بیٹھ کر
 تین گھنٹے تک مندرجہ بالا عنوان پر وعظ ارشاد فرمایا۔
 جسے مولوی سعید احمد صاحب مرحوم نے قلمبند کیا۔
 سامعین کی تعداد تقریباً ۲۵۰ تھی۔

خطبہ ماثورہ

الحمد لله نحمدہ و نستعينہ، و نستغفرہ و نؤمن به و نتوکل علیہ و
نعود بالله من شرور انفسنا و من سیئات اعمالنا من يهدہ اللہ فلا
مضل له و من يضلله فلا هادی له و نشهد ان لا اله الا الله وحده لا
شريك له و نشهد ان سیدنا و مولانا محمد اَبْدُهُ و رسوله صلی^ت
الله علیہ و علی الہ واصحابہ و بارک وسلم ، اما بعد..... فقد قال النبی
صلی اللہ علیہ و سلم لشهر رمضان هو شهر اولہ رحمة واوسطہ
مفقرة و آخرہ عتق من النیران (الترغیب والترہیب للمنذری ۹۵:۲)
(ارشاد فرمایا جتاب رسول اللہ صلی اللہ علیہ وسلم نے رمضان المبارک کے بارے میں اس کا اول
(دھا کا) رحمت درمیانی (دھا کا) مغفرت اور آخری (دھا کا) دوزخ سے آزادی کا ہے)

تمہید

فضائل رمضان کے متعلق گذشتہ جمعہ میں مبسوط مضمون بیان ہو چکا ہے آج صرف دو
مضمونوں کا بیان کرنا مقصود ہے ایک بقیہ رمضان المبارک کے متعلق اور دوسرا عید کے متعلق۔ اس
حدیث شریف کو اس لئے اختیار کیا گیا کہ اس میں دونوں مضمونوں کے متعلق ذکر ہے۔

خطبہ شعبان

یہ حدیث شریف ایک بڑی حدیث کا جزو ہے جس کو نبی کریم صلی اللہ علیہ وسلم نے شعبان المعظم
کے آخری جمعہ کے دن خطبہ میں پڑھا تھا اور اس حدیث سے یہ بھی معلوم ہوا کہ حضور صلی اللہ علیہ
 وسلم نے شعبان کے آخری جمعہ میں ایک خاص خطبہ پڑھا جو کہ اور جمیع میں نہ پڑھتے تھے
 مسلمانوں سے تعجب ہے کہ انہوں نے اس منصوص پر تو توجہ نہ کی اور شعبان کے آخری جمعہ کے لئے
 کوئی خاص خطبہ تجویز نہ کیا جس سے وہ عامل بالست ہوتے اس کے بجائے رمضان کے آخری
 جمعہ کے لئے ایک خاص خطبہ الوراع اختراع کیا جس کا کہیں حدیث میں پتہ نہیں اور پھر اس کے
 ساتھ ایسا شغف ہوا کہ بغیر اس خاص خطبہ کے پڑھنے یہ سمجھا جاتا ہے کہ گویا جمعہ ہی نہیں ہوا اگرچہ

محمد اللہ اس وقت لوگوں کو اس کے نہ پڑھنے سے وہ وحشت جو کہ اس کے قبل ہوتی تھی نہیں ہوتی لیکن تاہم اب بھی ایسے بہت سے لوگ ہیں جو کہ اس خاص الوداعی خطبہ کو آخری جمعہ رمضان کا لازمی عمل سمجھتے ہیں اور بڑا تعجب تو یہ ہے کہ بعض اہل علم کو بھی دھوکا ہو گیا اور وہ سخت غلطی میں متلا ہو گئے کہتے ہیں کہ اگرچہ آخری جمعہ کے لئے کوئی خاص خطبہ تجویز کرنا بدعت ہے لیکن چونکہ اس کی وجہ سے لوگ اکثر جمع ہو جاتے ہیں اس لئے اس کو اجتماع کے لئے معین اور اداء صلوٰۃ کا ذریعہ ہونے کی وجہ سے باقی رکھنا چاہیے حالانکہ یہ سخت غلطی اور من وجہ خدا رسول پر اعتراض کرنا ہے۔

ترک مصالح

غلطی تو اس لئے کہ شریعت کا مشہور حکم ہے کہ اگر کسی کام کے کرنے میں کچھ مصلحتیں بھی ہوں اور کچھ مفاسد بھی ہوں اور وہ کام بالذات یا بالغیر مطلوب شرعی نہ ہو تو ان مفاسد پر نظر کر کے اس کام کو ترک کر دیں گے اور مفاسد سے بچیں گے۔ مصالح کا اعتبار نہ کریں گے۔ اور یہ ایک کلیہ قاعدہ ہے جس کو اہل علم بخوبی سمجھ گئے ہوں گے لیکن عوام کے سمجھانے کے لئے میں اس کو ایک مثال میں بیان کرتا ہوں۔

مثلاً ایک شخص مجلس رقص منعقد کرے اور کہے کہ اگرچہ رقص فی نفسہ منوع اور حرام ہے لیکن میری غرض اس مجلس سے لوگوں کو جمع کرنا ہے تاکہ جمع ہو جانے کے بعد میں اپنی وجاہت سے کام لے کر ان کو نماز پڑھنے پر مجبور کروں اور اس طرح ان کو نماز پڑھنے کی عادت ہو جاوے تو دیکھنے بظاہر اس مجلس کی غایت کس قدر خوبصورت ہے کہ اس کے ذریعے سے لوگوں کو نماز پڑھنے کی عادت ڈالی جاتی ہے لیکن چونکہ اس مجلس میں ایک مصلحت کے ساتھ بہت سے مفاسد بھی ہمدوش ہیں اور مجلس رقص بالذات یا بالغیر مطلوب نہیں جیسا کہ ظاہر ہے اس لئے شریعت اس مصلحت مذکورہ کی وجہ سے اس کی اجازت نہ دے گی بلکہ اس کے مفاسد پر نظر کر کے اس مجلس کے انعقاد سے باز رکھے گی۔

ہاں اگر کوئی کام بالذات یا بالغیر مطلوب ہو اور اس میں مصالح کے ساتھ مفاسد بھی ہوں تو اس کام کو ان مفاسد کی وجہ سے ترک نہ کیا جاوے گا بلکہ اس کو باقی رکھ کر مفاسد کی اصلاح کرنے کی کوشش کی جاوے گی۔ مثلاً عید گاہ کا اجتماع ادائے صلوٰۃ کے لئے شرعاً مطلوب ہے پھر اگر لوگ اپنی بد تیزی کی وجہ سے اس میں کچھ خرابیاں آمیز کر لیں جیسا کہ مثلاً آج کل عام طور سے بچوں کو

عیدگاہ میں لے جانے کا رواج ہو گیا ہے جس کو دیکھو وہ اپنے ساتھ ایک دم چھلا ضرور لئے ہے۔ اور حیرت تو یہ ہے کہ باوجود ہر سال تکلیف اٹھانے کے پھر بھی لوگوں کو اس کی ذرا حس اور تمیز نہیں ہوتی شاید کوئی سال ایسا ہوتا ہو کہ بچے عیدگاہ میں جا کر عین نماز کے وقت روتا بسو نہ شروع کرتے ہوں بلکہ ایک دلوان میں سے گہ موت بھی دیتا ہے۔

خود میرے سامنے کا واقعہ ہے کہ میرے ایام تعلم میں ایک میرا عزیز کم عمر میرٹھ کی عیدگاہ میں والد صاحب کے ساتھ گیا اور اس نے نماز کے وقت قضاء حاجت کی فرمائش کی اس کی فرمائش سن کر سخت پریشانی ہوئی اول تو عین نماز کا وقت دوسرے میرٹھ کی عیدگاہ میں جس میں ہزاروں کا مجمع کہیں قریب ایسا جنگل بھی نہیں جس میں اس کو بٹھلا دیا جاتا پھر نماز کھڑے ہونے کا وقت بالکل قریب آخر یہ تجویز ہوئی کہ ایک طوائی کو چار آنہ دیئے گئے اس نے اپنے تخت کے نیچے ان کو بٹھلا لیا چاروں طرف سے کپڑا لٹکا ہوا تھا اور پرنگ برنگ کی مٹھائی اور اندر یہ تخت بھرا ہوا تھا۔

یہاں ایک عبرتاک مضمون خیال میں آیا کہ یہی حالت ہم لوگوں کی ہے کہ اس مٹھائی کی طرح ہمارا ظاہر تو نئے نئے انداز سے پرونق اور چکنا چپڑا رہتا ہے لیکن ہمارے باطن کی یہ حالت ہے کہ گودر گومرغی کا گو۔ ہوائے نفسانی سے لبریز بیہودہ خیالات سے پر۔ خدا سے دور شیطان سے قریب۔ ایک محقق نے خوب فرمایا ہے۔

از بروں چوں گور کافر پر حلل و اندر وہ قہر خدائے عزوجل
از بروں طعنہ زنی بر بابا یزید داز در ونت ننگ میدارو یزید
ترجمہ: باہر سے کافر کی قبر کی طرح پرشان و شوکت اور اندر کا حال خدا تعالیٰ کا قہر کہ ظاہر میں با یزید اور اندر میں یزید کے بھی چچا۔

صورت تو ایسی مقطوع کہ معلوم ہو کہ اگر وحی منقطع نہ ہو چکی ہوتی تو حضرت جبریل انہیں کی خدمت میں آتے۔ اور دل کی یہ حالت کہ شیطان کے بھی شیطان۔ جیسا حدیث میں ہے۔

الستهم احلی من السکر و قلوبهم امر من الذیاب یلبسون جلو دالضان ترجمہ: زبان میں شکر سے بھی میٹھی اور دل بھیریوں سے زیادہ کڑوے۔ بھیریوں کی کھال میں بھیریئے۔

عیدگاہ کی حاضری

غرض عیدگاہ کی حاضری میں مصلحت بھی ہے اور مفسدہ بھی ہے تو اگر کوئی عاقل پہلے کلیے کی بنا پر یہ کہے کہ ان مفاسد کی وجہ سے عیدگاہ کا اجتماع بھی چھوڑ دینا چاہیے۔ جس طرح رقص کی مجلس باوجود ایک مصلحت کے کثرت مفاسد کی وجہ سے واجب ترک ہوئی تو اس سے کہا جاوے گا کہ چونکہ عیدگاہ کا اجتماع شریعت میں مطلوب ہے اس لئے اس موقع پر وہ قاعدہ نہ بردا جاوے گا۔ اور عیدگاہ کا جانا ترک نہ کیا جاوے گا بلکہ بجائے اس کے ان مفاسد کیا صلاح کی کوشش کی جاوے گی۔ یعنی مثلًا لوگوں سے کہا جاوے گا کہ بچوں کو عیدگاہ میں لے کر نہ آیا کریں اور اگر کسی کو اس اجتماع کی مطلوبیت میں کلام ہو جیسا اس وقت بعض نام کے مشائخ بجائے عیدگاہ کے اپنی مساجد ہی میں بلا ضرورت صرف امتیاز کے لئے عیدین پڑھتے ہیں تو میں اس کا ثبوت حدیث سے دیتا ہوں دیکھئے مسجد نبوی (علیہ الصلوٰۃ والسلام) میں نماز پڑھنے سے پچاس ہزار نمازوں کا ثواب ملتا ہے لیکن باوجود اس کثرت ثواب کے نبی کریم صلی اللہ علیہ وسلم ہمیشہ اس موقع پر عیدگاہ میں تشریف لے گئے اور مسجد نبوی میں نمازوں پڑھی پس معلوم ہوا کہ عیدگاہ کا اجتماع ایک ہم تم بالشان مطلوب ہے اور ممکن ہے کہ عیدگاہ کے ثواب میں بجائے کثرت کی کیفی کے کیفی کثرت ہو جاتی ہو یعنی وہ ایک ثواب ہی ان پچاس ہزار ثواب سے زیادہ ہوتا ہو اور اسی کثرت کیفی کی وجہ سے نبی کریم مسجد کو چھوڑ کر عیدگاہ جاتے ہوں اس کی ایسی مثال ہے کہ ایک بچے کے سامنے ایک گنی اور دس روپیہ پیش کئے جاوے تو بچہ دس روپیوں کو عدد میں زیادہ دیکھ کر انہیں کو اٹھا لے گا لیکن اگر کسی بڑے آدمی کے سامنے ان دونوں کو پیش کیا جاوے تو وہ روپوں کو چھوڑ دے گا اور گنی اٹھا لے گا۔ کیونکہ گنتی میں گو ایک اور دس کا فرق ہے لیکن کیفی وہ ایک ان در سے زیادہ ہے پس اسی طرح ممکن ہے کہ عیدگاہ کے اجتماع میں کیفی اس قدر ثواب ہو کہ مسجد نبوی کے اجتماع میں وہ نہ ہو اور ہر چیز کہ یہ تضاعف ثواب مسجد نبوی کا مخصوص ہے فرائض کے ساتھ اور اس وجہ سے ممکن ہے کہ کسی کو استدلال نہ کوئی میں خدشہ ہو کہ صلوٰۃ عیدین میں یہ تضاعف مسجد نبوی میں نہ ہوتا۔

پس استدلال تام نہیں سوجواب یہ ہے کہ واجب بھی ملحق ہوتا ہے فرض کے ساتھ پس دونوں کا یکساں حکم ہو گا اور عیدگاہ کے اجتماع میں بالخصوص یہ بھی بھید ہے کہ مسلمان مختلف اطراف سے سئے ہوئے ایک میدان میں جمع ہوتے ہوئے نظر آتے ہیں تو ان کا اجتماع ان کے بدخواہوں کے قلب پر مؤثر ہوتا ہے اور اسلامی شوکت ظاہر ہوتی ہے اور یہ اعظم مقاصد ملت سے ہے۔

اور اس خاص اجتماع میں مطلق اجماع جو محقق ہے وہ خود بھی اسرار مبہم پر مشتمل ہے چنانچہ ایک ادنیٰ راز یہ ہے کہ سب کی عبادات مجتمع ہو کر جو سرکار میں پیش ہوں گی اگر بعض بھی قابل قبول ہوئیں تو اس کی برکت سے بقیہ بھی مقبول ہوں گی اور انہیں حکمتوں سے شرع میں جماعت کا بہت اہتمام ہے حتیٰ کہ جماعت کی نماز اگر وسوں کے ساتھ بھی ہوتی بھی تہا نماز سے بدر جہا بڑھ کر ہے اس لئے کہ وہ شرعاً مطلوب ہے اور قطع وساوس اس درجہ مطلوب نہیں۔

چوں طمع خواہد زم سلطان دیں خاک برق قناعت بعد ازیں
ترجمہ: اگر شاہ دین پناہ مجھ سے طمع کی خواہش کریں تو اس کے بعد قناعت پر مٹی ڈالو۔

افسوں ہے کہ بعض اکابر کو یہ دھوکا ہو گیا کہ اگر جماعت کی نماز میں وسوں آؤں اور تہائی میں اجتماع قلب ہو تو تہا پڑھنا بہتر ہے جماعت کو چھوڑ دینا چاہیے حالانکہ یہ بالکل غلط ہے اور اس کو ہم اپنی رائے سے غلط نہیں کہتے۔ نبی کریم صلی اللہ علیہ وسلم نے خود اس کی تعلیظ فرمائی ہے ہم صرف ان کی غلطی کا اظہار کرتے ہیں غرض چونکہ شریعت میں اجتماعی مصالح کی زیادہ رعایت ہے اور ظاہر ہے کہ جو اجتماع عیدگاہ میں ہو گا مسجد میں نہ ہو گا لہذا اگر کما عیدگاہ کا ثواب زیادہ نہ ہو لیکن کیف ازیادہ ہے۔

اصلاح مفسدہ

اس لئے باوجود کسی مفسدہ کے اس میں جمع ہونا ترک نہ کریں گے بلکہ اس میں جو مفسدہ بچوں کے اجتماع کا ہے اس کی اصلاح کریں گے اور ہم خود کیا اصلاح کریں گے ہمارے نبی کریم صلی اللہ علیہ وسلم خود اس کی اصلاح فرمائے ہیں ارشاد ہے جنبوا مساجد کم صبیانکم (سنن ابن ماجہ: ۵۰۷، مجمع الزوائد: ۲۵: ۲، کنز العمال: ۸۲۲) کہ اپنی مسجدوں سے اپنے بچوں کو علیحدہ رکھو لیکن ممکن ہے کہ کوئی صاحب عیدگاہ کو مساجد کم میں داخل نہ کریں۔ اس لئے استدلال مذکور کو کافی نہ سمجھیں تو ہم اس کا جواب یہ دیں گے کہ مساجد کم میں دواختمال ہیں یا تو اس کو عام لیا جاوے کہ مطلق مقام صلوٰۃ مراد ہوتی تو عیدگاہ کا اس حکم میں داخل ہونا ظاہری ہے اور اگر اس کو عام نہ لیا جاوے تو گوان الفاظ میں عیدگاہ داخل نہ ہو گی لیکن یہ دیکھنا چاہیے کہ آخر علت اس حکم کی کیا ہے سو ظاہر ہے کہ علت اس حکم کی بھی ہے کہ چونکہ بچے پاک صاف نہیں ہوتے ان کی آمد و رفت سے ایسی جگہ کے ملوث ہونے کا اندیشہ ہے جہا نماز ہو گی۔ اور اس سے نماز میں خلل پڑے گا۔ اور یہ علت جیسے کہ مسجد

میں پائی جاتی ہے عیدگاہ میں بھی پائی جاتی ہے لہذا وہاں بھی یہ حکم جاری ہو گا چنانچہ خود عیدگاہ کے باب میں حضور صلی اللہ علیہ وسلم کا ارشاد ہے ولیعترلن الحیض المصلى (البته حائضہ عورتیں عیدگاہ سے الگ رہیں) پس اس مثال سے سمجھ میں آگیا ہو گا کہ وہ کلیہ اس وقت ہے جب کہ وہ امر مطلوب نہ ہو ورنہ مفسدہ کی اصلاح کریں گے اور اس کام کو ترک نہ کریں گے یہ تو عوی اغلطی کی دلیل میں تھا۔

بدعت خطبۃ الوداع

رہا دوسرا دعویٰ کہ خطبۃ الوداع میں مصلحتیں بیان کرنا من وجہ خدا اور رسول پر اعتراض ہے سواس کا بیان یہ ہے کہ جب بعض بدعیں بوجہ مصالح مطلوب ہوئیں تو گویا اس شخص کے نزدیک کتاب و سنت کی تعلیم ناتمام ہوئی کہ بعض مصالح ضروری کی تعلیم میں فروگزاشت ہو گئی کیا کوئی اس کا قابل ہو سکتا ہے اور اسی لئے رسول اللہ صلی اللہ علیہ وسلم نے ہر بدعت کو ضلالت فرمایا ہے اور بعض بدعت کے حنف ہونے سے اگر شبہ ہو تو درحقیقت وہ بدعت ہی نہیں اور اس قسم کا اختصار خطبۃ الوداع میں نہیں ہو سکتا۔ کیونکہ اگر یہ معنی سنت ہوتا تو سلف میں اس کی نظیر ضرور ہوتی پھر بعد عرق ریزی کے اگر کوئی دور کی نظیر نکال بھی لے جاوے تو دوسرے مانع کا کیا جواب ہو گا کہ عوام کے التزام سے بدعت ہو گیا اور بدعت بھی بدعت ضلالت جس پر حضور نارکی عید فرمائے ہیں اور حضور کا ارشاد عین ارشاد حق ہے تو ایسے امر کا التزام اور اس میں مصلحتیں نکالنا خدا اور رسول پر اعتراض بھی ہے اور خدا اور رسول سے مزاح بھی ہے۔

شرط اجتہاد

لیکن ہمارے اس قول سے کہ حضور کا ارشاد ارشاد خداوندی ہے، کوئی یہ نہ سمجھ جاوے کہ نبی کریم صلی اللہ علیہ وسلم اجتہاد نہ فرماتے تھے حضور صلی اللہ علیہ وسلم اجتہاد ضرور فرماتے تھے لیکن آپ کا اجتہاد موقوف رہتا تھا اکروجی میں اس پر نکیرنہ ہوا تب تو وہ جلت رہتا تھا کیونکہ سکوت اس کی تقریر پر دلالت کرتا ہے ورنہ وہی سے اس کی اصلاح ہو جاتی تھی غرض ہر حال میں وہ اجتہاد بھی حکما وہی ہو جاتا تھا لہذا ابا وجود اجتہاد کے بھی یہ کہنا صحیح ہے کہ۔

گفتہ او گفتہ اللہ بود گرجہ از حلقوم عبد اللہ بود
 (آپ صلی اللہ علیہ وسلم کا ارشاد اللہ کا فرمان ہے اگرچہ وہ اللہ کے بنے حضور علیہ الصلوٰۃ والسلام کی زبان مبارک سے ادا ہوا)

اہل علم کی ایسی ہی لغزشوں کی وجہ سے جیسا کہ اوپر مذکور ہوا کہ بعضے لوگ بدعاں میں مصالح

بیان کرتے ہیں اور اس کی حقیقت کو نہیں سمجھتے یہ کہا جاتا ہے کہ تربیت اور ارشاد خصوص حکمت فہمی اور اجتہاد ہر شخص کا کام نہیں ہے کہ جس کا جی چاہے چند اصطلاحات یاد کر کے مندار شاد پر ممکن ہو جاوے بلکہ یہ اس شخص کا کام ہے کہ ظاہری ضروری علم کے ساتھ مدد خداوندی بھی اس کے ساتھ ہو اور اس کی علامت یہ ہے کہ علماء امت نے اس کے اقوال کو قبول کر لیا ہوا اور علماء کا گروہ اس کی طرف متوجہ ہو چکا نچہ اس قسم کی لغزش یہ ہے کہ بعضے لوگ جمعہ کی نسبت کہتے ہیں کہ دیہات میں گونہ ہو لیکن اگر پڑھ ہی لیا جاوے تو نہ پڑھنے سے تو بہتر صورت پڑھنا ہے۔ میں نے ایک شخص سے پوچھا کہ اسی طرح ایک شخص کہتا ہے کہ بمبئی میں گوج نہیں ہوتا لیکن اگر پھر بھی کر لیا جاوے تو کیا حرج ہے نہ کرنے سے تو اچھا ہی ہے اس کا کیا جواب ہے آخر یہی کہو گے کہ بمبئی میں حج کا محل نہیں میں کہوں گا دیہات جمعہ کا محل نہیں غرض فہم دین کے لئے عقل کامل کی ضرورت ہے اس میں ظاہر بینی اور بھولا بھالا ہونے سے کام نہیں چلتا اور یہی وجہ ہے کہ تمام انبیاء کامل العقل ہوئے ہیں کوئی نبی بھولا نہیں ہوا اکثر لوگ بزرگوں کی تعریف میں کہا کرتے ہیں کہ فلاں بزرگ بہت بھولے ہیں۔

لیکن یاد رکھو بھولے ہونے سے اگرچہ بعض اوقات انسان بہت سی برا یوں سے فتح جاتا ہے اور اس لئے بھولا ہونا بھی گونہ فضیلت ہے لیکن فی نفس بھولا ہونا کوئی کمال نہیں ہے کیونکہ اس سے آدمی بہت سے فضائل سے محروم رہتا ہے۔ اسی لئے کوئی نبی بھولا نہیں ہوا تمام انبیاء کرام کامل العقل ہوئے ہیں اور واقع میں عقل ہے بھی بڑی نعمت۔

عزت عقل

ایک صوفی سے میرے سامنے ایک شخص نے سوال کیا کہ سالک کا مرتبہ بڑا ہے یا مجدوب کا۔ انہوں نے اس کا عجیب جواب دیا مجھے وہ جواب بہت ہی پسند آیا فرمانے لگے کہ اتنا تو ہم جانتے ہیں کہ عقل اتنی بڑی نعمت ہے کہ شریعت نے شرب خمر کو حرام کر دیا جس سے وہ زائل ہوتی تھی اور ظاہر ہے کہ سالک کی عقل ٹھکانے رہتی ہے اور مجدوب عقل سے باہر ہوتا ہے اب تم خود سمجھ لو کہ سالک کا درجہ بڑا ہے یا مجدوب کا۔ شرح الصدور علامہ سیوطیؒ کی ایک کتاب ہے وہ اس میں ایک حدیث نقل کرتے ہیں کہ ایک مرتبہ نبی کریم صلی اللہ علیہ وسلم نے حضرت عمر رضی اللہ عنہ سے دریافت فرمایا کہ اے عمر اس وقت تمہاری کیا حالت ہو گی کہ جب تم قبر میں تن تھمار کھے جاؤ گے اور دونہایت عجیب الخلق فرشتے تم سے آ کر توحید و نبوت کے بارے میں سوال کریں گے۔ حضرت عمرؓ نے عرض کیا اور کس قدر پیارا جواب عرض کیا اور اگروہ بھی جواب نہ دیتے تو کون دیتا عرض کیا یا رسول اللہ یہ

فرمایے کہ اس وقت ہماری عقل رہے گی یا نہیں۔ حضور نے فرمایا کہ ہاں عقل باقی رہے گی بلکہ عقل میں اور ترقی ہو جاوے گی (کیونکہ ہیولانی حجاب اس وقت باقی نہ رہیں گے۔ حضرت عمر نے کہا کہ یا رسول اللہ اگر عقل باقی رہے گی تو کوئی خوف کی بات نہیں ان شاء اللہ تعالیٰ سب معاملہ درست ہو گا۔ دیکھئے یہ حضرات صحابہ عقل کی کس قدر رعالت کرتے تھے اور اس کو کتنی بڑی نعمت سمجھتے تھے ایک ہم ہیں کہ ذہاب عقل کو امارات بزرگی سے سمجھتے ہیں ایک قصہ اس مقام پر یاد آیا گوئیں نے کسی کتاب میں نہیں دیکھا اور اس لئے ممکن ہے کہ غلط ہو لیکن اس کے غلط ہونے سے ہمارا ضرر نہیں کیونکہ ہم تو اپنے مضمون کو حدیث سے موید کر چکے ہیں وہ قصہ یہ ہے کہ حضرت رابعہؓ کو جب وقتِ دُن حسب قاعدہ فرشتوں نے آ کر سوال کیا تو حضرت رابعہؓ نہایت اطمینان سے جواب دیتی ہیں کہ کیا اس خدا کو جس کو عمر بھر یاد رکھا گز بھر زمین کے نیچے آ کر بھول جاؤں گی تم اپنی خیر لو کہ بڑی مسافت طے کر کے آئے ہو تم کو بھی یاد ہے کہ نہیں۔ سبحان اللہ ان حضرات کا بھی کیا اطمینان ہے اسی کو ایک بزرگ فرماتے ہیں۔

گر نکیر آید و پرسد کہ بگو رب تو کیست گویم آں کس کہ ربود ایں دل دیوانہ ما
(اگر منکر نکیر آ کر پوچھیں گے کہ تمہارا رب کون ہے تو کہوں گا کہ وہی ہے جو ہمارے اس دیوانہ دل کو لے گیا)

کیسے اطمینان سے فرماتے ہیں کہ میں تو یہ جواب دے دوں گا کہ آنکس کہ ربود ایں دل دیوانہ ما
(ہمارے اس دیوانہ دل کو لے گیا)

تو سارا اطمینان بقاء عقل ہی کے ساتھ ہو سکتا ہے اس لئے اس صوفی نے یہ کہا کہ بھائی سالک کا رتبہ بڑا ہے کیونکہ اس کی عقل باقی رہتی ہے جس کی بدولت اس کو سینکڑوں مصیبتوں سے نجات ہو جاتی ہے۔

صوفیہ کی دو اقسام

لیکن اب یہ سمجھنا چاہیے کہ انبیاء تو سب کے سب کامل عقل ہوئے اور صوفیہ میں جو کہ انبیاء ہی کے نائب ہیں کچھ سالک یعنی کامل عقل اور کچھ مجدوب یعنی جن کی عقل غلبہ حالات سے مغلوب ہو گئی ان میں یہ وتمیں کیوں ہوئیں۔

سواس کی وجہ یہ ہے کہ انبیاء علیہم السلام تو سب کے سب ارشاد و تربیت کی غرض سے بھیجے گئے تھے اس لئے ان کا کامل عقل ہونا ضروری تھا کیونکہ اس کے بغیر تربیت نہیں کر سکتے تھے اور اولیاء، بعضے تو ارشاد خلق کی غرض سے پیدا ہوتے ہیں ان کو تو سلوک کا مرتبہ عطا ہوتا ہے تاکہ بقاء عقل

کے ساتھ تربیت کا کام انجام دے سکیں اور یہی لوگ ہیں جن کو رشتہ الانبیاء کہا جاتا ہے اور بعض مغض اپنے ہی کام کے لئے پیدا ہوتے ہیں ان کے متعلق تربیت نہیں ہوتی مجد و بین ان ہی میں ہوتے ہیں گو بعض غیر مجد و بین بھی ایسے ہوتے ہیں ان کی یہ شان ہوتی ہے کہ

احمد تو عاشقی بہ مشیخت تراچہ کار دیوانہ باش سلسلہ شد شد نشد نشد

ترجمہ: احمد جام تو عاشق ہے تجھے پیری سے کیا حاصل دیوان ہو کر مست رہ سلسلہ ہوا ہوانہ ہوانہ ہوا۔

بخلاف سالکین کے کہ ان کی حالت کے بالکل خلاف ہے ان کی یہ حالت ہے کہ

خاص کند بندہ مصلحت عام را (عام مصلحت کی بناء پر بندہ کو عام کرتے ہیں)

ہاں مجد و بین سے بھی ایک قسم کا فیض ہوتا ہے جو بلا ان کے اختیار کے مغض وجود باوجود کی بدلت

ہے سواس کے لئے بھی عقل کی ضرورت نہیں۔ عقل کی ضرورت اس فیض کے لئے ہے جو با اختیار ہو غیر اختیاری فیض کی مثال آفتاب کا نور ہے کہ گوآفتاب قصد نہ کرے لیکن اس کا نور عالم کو پر نور ضرور کرے گا۔ اسی طرح اللہ تعالیٰ کے نیک بندے جہاں کہیں ہوتے ہیں ان کی برکات عالم کو منور ضرور کرتی ہیں

اسی برکت کی نسبت ارشاد خداوندی ہے۔ وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ (اور اللہ تعالیٰ ان کو عذاب نہیں دے گا جبکہ آپ ان میں موجود ہیں) جیسا بھی اس کا عکس بھی ہوتا ہے کہ بدکاروں کی

بدلت اچھے لوگ تباہ و ہلاک ہو جاتے ہیں لیکن یہ نہ سمجھنا چاہیے کہ اس سے پہلا قاعدہ ثبوت گیا کیونکہ وہ اچھے لوگ جو کہ ان بدکاروں کی وجہ سے تباہ و بر باد ہوئے یا تو وہ صورۃ اچھے ہوتے ہیں یا واقع میں اچھے ہی نہیں ہوتے۔ چنانچہ ایک حدیث میں ہے کہ حضرت جبریل علیہ السلام سے خدا تعالیٰ نے فرمایا کہ

فلان شہر کو الٹ دو حضرت جبریل علیہ السلام نے عرض کیا اے اللہ تعالیٰ اس شہر میں فلاں شخص رہتا ہے جس نے بھی آپ کی نافرمانی نہیں کی کیا اس کو بھی سب کے ساتھ الٹ دوں ارشاد ہوا کہ گو طاہر اس

نے نافرمانی نہیں کی مگر رسول کی نافرمانی دیکھ کر اس میں بھی تغیر پیدا نہیں ہوا لہذا اس کو بھی الٹ دو۔

دیکھئے یہ شخص ظاہری حالت میں ایسا بزرگ تھا کہ حضرت جبریل علیہ السلام کو بھی دھوکہ ہو گیا لیکن

واقع میں ایک بہت بڑے گناہ میں مبتلا تھا کہ اس کو خدا تعالیٰ اور اس کے احکام کے ساتھ محبت کا جوش ذرا

نہیں تھا۔ ورنہ یہ ممکن نہیں کہ خدا اور رسول کی محبت ہوا ران کی مخالفت و نافرمانی دیکھ کر یا شریعت کا انتہاف

سن کر اس کے دل میں مخالفین سے غیظ نہ پیدا ہو یا اس کو ان کی حرکات ناگوار نہ ہوں۔

جمیت دینی

اگر کسی دین دار کو ایسے امور ناگوار ہوتے ہیں تو اس کو متعصب اور بد مزاج کہا جاتا ہے اور یہ رائے دی جاتی ہے کہ صاحب نرمی سے جواب دینا چاہیے تھا مگر میں کہتا ہوں کہ کسی شخص سے یہ کہا جاوے کہ ہم نے تمہاری ماں کو بازار میں بیٹھے ہوئے اور بازاری عورتوں کی حرکات میں مبتلا پایا ہے تو کیا یہ شخص اپنی ماں

کی نسبت شنڈے دل سے یہ الفاظ سن لے گا اور کہنے والے رحمہ کرنے کو آمادہ نہ ہو جاوے گا کیا اس کے جوش کو تعصب کہا جاوے گا اس کو بھی ایسی رائے دی جاوے گی مگر مولویوں پر الزم ہے کہ یہ بہت جلد خفا ہو جاتے ہیں اور ان کی ناک پر غصہ دھرا رہتا ہے یہ بڑے متعصب ہیں۔ لیکن صاحبو! ذرا غور کیجئے اور انصاف سے کام لیجئے کوئی مولوی بھی سید ہی بات پر خفائنیں ہوتانہ کسی مولوی کی ناک پر غصہ دھرا رہتا ہے اگر پوچھنے کی طرح ان سے پوچھا جاوے اور بات کرنے کی طرح ان سے بات کی جاوے تو کوئی وجہ نہیں کہ مولوی غصہ کریں اور خفا ہوں ہاں جب ان کے ساتھ استہزا اور خدا اور رسول کے احکام پر اعتراض بطور عناد کیا جاتا ہے تو ضرور وہ بیتاب ہو جاتے ہیں اور یہ غصہ یا بے تابی تعصب نہیں ہے یہ دین کی حمیت ہے۔

صاحب! کیا شریعت کے احکام کی وہ عظمت اور محبت بھی دل میں نہ ہونا چاہیے جو کہ اپنی ماں کی ہے کہ ماں کی نسبت ناگوار کلمات سن کر تو انسان قابو سے باہر ہو جائے اور اپنے آپے میں نہ رہے اور شریعت کی ہٹک ہوتے ہوئے دیکھ کر اس کو غصہ بھی نہ آ جاوے۔ اور جن کو غصہ نہیں آتا وہ نا حقیقت شناس ہیں اس لئے ان کو غیرت نہیں آتی کچھ دنوں اس رنگ میں اپنے قلب کو رنگ اور پھر بھی اگر یہ حالت رہے تو جانیں۔ صاحبو! محض الفاظ کے سنتے سے پوری طرح سمجھ میں نہیں آ سکتا کہ یہ کیفیت کیونکر ہو جاتی ہے وجہ یہ ہے کہ اپنے اوپر یہ حالت گزرنی کی نے خوب کہا ہے۔

پرسید یکے کہ عاشقی چیست چیست کہ چوں ماشی بدانی ترجمہ: اس نے پوچھا عاشقی کیا ہے میں نے کہا میری طرح جب ہو جاؤ گے تو خود بخود جان لو گے۔ میں جو کچھ کہہ رہا ہوں تقلید آہی کہہ رہا ہوں لیکن خدا کا لاکھ لاکھ شکر یے کہ جن حضرات کی تقلید اختیار کی ہے ان کو سچا سمجھتا ہوں صاحبو! ان حضرات کی غیرت کی یہ حالت بھی کہ خدا اور رسول سے دور کرنے والی چیزوں کو گودہ چیزیں ان کی کیسی مرغوب و محبوب ہوں طاغوت سمجھتے ہیں۔

حضرت طلحہؓ کی غیرت

حضرت طلحہؓ کا واقعہ ہے کہ وہ اپنے باغ میں نماز پڑھ رہے تھے کہ ایک پرندہ اس میں اڑ کر آ گیا اور چونکہ باغ نہایت گنجان تھا باہر نکل جانے کے لئے اس کو کوئی راستہ نہ ملا۔ پریشان ادھر ادھر اڑتا پھر نے لگا اس پرندہ کی یہ حالت دیکھ کر حضرت طلحہؓ کے دل میں باغ کے گنجان ہونے پر گونہ سرت پیدا ہوئی اور یہ خیال ہوا کہ ماشاء اللہ میرا باغ کس قدر گنجان اور اس کے درخت ایک دوسرے سے کیسے پوستہ ہیں کہ کسی پرندہ کو بھی با آسانی نکل جانے کی جگہ نہیں ملتی۔ یہ خیال آ تو گیا چونکہ دل میں عظمت و محبت خداوندی معراج کمال پر تھی نبی کریم صلی اللہ علیہ وسلم کی صحبت پر برکت سے فیض یا ب تھے اس لئے فوراً ہی متنبہ ہوا اور دل میں سوچا کہ اے طلحہ تیرے دل میں مال کی یہ محبت کہ حالت نماز میں تو ادھر متوجہ ہو۔ آخر نماز کے بعد بارگاہ نبوی میں حاضر ہوئے اور عرض کی کہ یا رسول اللہ میرے

باغ نے آج مجھے عین نماز کی حالت میں خدا سے مشغول کر کے اپنی طرف متوجہ کر لیا۔ لہذا اس کو میں اپنے پاس نہیں رکھنا چاہتا۔ اور اس شغل عن الحق کے کفارہ میں میں اس کو وقف کرتا ہوں آخراں کو وقف کر دیا۔ جب دل کو اطمینان ہوا ان حضرات کی یہ شان ہے کہ لَذَّا مَتَهُّرٌ طِيقٌ مِنَ الشَّيْطَنِ تَذَكَّرُوا فَإِذَا هُمْ مُنبَحِرُونَ کہ اگر شیطان کے وسوسے سے کسی ضعیف درجہ میں بھی ان کے قلب کو میلان الی الدنیا ہو جاتا ہے تو فوراً متنبہ ہوتے ہیں اور ایسا قلق ہوتا ہے کہ گویا ہفت اقليم کی سلطنت ان کے قبضہ سے نکل گئی بلکہ حق تو یہ ہے کہ ہفت اقليم کی سلطنت نکل جانے سے بھی اتنا صدمہ نہیں ہوتا جو ان حضرات کے قلب پر اس میلان سے ہوتا ہے کی نے خوب کہا ہے۔

بہرچا ز دوست دامائی چ کفر آں حرف چ ایماں بہرچا ز یار دو رفتی چہزشت آل نقش و چہزیا
(جس چیز کی وجہ سے محبو سے دوری ہو وہ قابل ترک ہے خواہ وہ کچھ ہی ہو)

خاصیت محبت و غیرت

شاید لوگوں کو یہ تعجب ہو کہ ذرا ساختیال آ جانے سے ان کے دل پر ایسا صدمہ کیسے گزرا تو سمجھ لینا چاہیے کہ ان لوگوں کے نزدیک تمام دنیا بھی شغل بحق کے مقابلہ میں کوئی قیمت نہیں رکھتی ان کی یہ حالت ہوتی ہے کہ۔

بردل سالک ہزاراں غم بود گرز باغ دل خلا لے کم بود
ترجمہ:- اگر باغ دل میں سے ایک تنکا کم ہو تو سالک کے دل پر ہزاروں غم ہوتے ہیں۔ عالم آخرت کی طرف بھی ان حضرات کی توجہ صرف اس لئے ہے کہ وہ ان کے مطلوب یعنی رضائے حق کا محل ہے ورنہ ان کی یہ شان ہے کہ۔

باتو دوزخ جنت است اے جانفزا بے تو جنت دوزخ است اے دربا
ترجمہ:- تیرے ساتھ دوزخ بھی جنت ہے اور تیرے بغیر جنت بھی دوزخ۔
اور مولانا یہ بھی فرماتے ہیں۔

گفت معشوقے بعاشق کالے فتا تو بفترت دیدہ بس شہر ہا
پس کدامی شہر از انہا خوشرست گفت آں شہرے کہ دروئے دلبرست
ترجمہ:- ایک عاشق نے ایک معشوق سے پوچھا تم نے بہت سے شہر دیکھے ہیں ان میں سے سب سے اچھا کون سا شہر ہے اس نے کہا جس میں محبوب بتا ہے وہ سب سے اچھا ہے۔

جنگل میں اگر محبوب کا ساتھ ہو جاوے تو ہزار آبادی سے بڑھ کر ہے شاید کسی کو یہ شبہ ہو کہ یہ اقوال غلبہ حالات و ولولہ محبت کے ہیں کوئی واقعی تحقیق نہیں ہے تو یاد رکھو کہ اس کے بارہ میں نص موجود ہے۔ حدیث میں ایک صحابی حضرت ثوبانؓ کا واقعہ آیا ہے کہ وہ حضرت سرور کائنات صلی اللہ علیہ

وسلم کے پاس حاضر ہوئے اور عرض کی کہ یا رسول اللہ اگر ہم جنت میں گئے بھی تو ہم کو وہ درجہ تو نصیب نہیں ہو سکتا جو درجہ آپ کا ہو گا اور جب ہم اس درجہ میں نہ پہنچ سکیں گے تو آپ کے دیدار سے محروم رہیں گے اور جب آپ کا دیدار نصیب نہ ہو گا تو ہم جنت کو لے کر کیا کریں گے۔

حضور نے یہ سن کر سکوت فرمایا آخروی نازل ہوئی کہ **وَمَنْ يُطِعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمُ الْأَيْهَ** جب حضور صلی اللہ علیہ وسلم نے ان کی تسلی فرمائی۔ یعنی یہ ضرورت نہیں کہ اس درجہ میں عارضی طور پر پہنچنے کے لئے اسی درجہ کے اعمال کی ضرورت ہو صرف اتباع اور محبت نبی کافی ہے جیسے دربار شاہی میں خدمت گاہ مخفی طبیعت و خدمت شاہ کی وجہ سے دیگر رؤسا سے پہلے پہنچتا ہے اس لئے **مَعَ الَّذِينَ فَرَمِيَ إِلَيْهِمْ ذَلِكَ الْفَضْلُ** میں تصریح بھی فرمادی ہے کہ اس کو اپنے اعمال کا اثر مت سمجھنا یہ مخفی فضل ہے اور واقع میں اگر غور کیا جاوے تو صاف معلوم ہو گا کہ ہمارا دین اور ایمان ہماری دنیا اور سب سامان ہماری نماز ہمارا روزہ ہمارا ثواب درجات جو کچھ بھی ہے سب حضور صلی اللہ علیہ وسلم کا ہی طفیل ہے چنانچہ ان آیات کے شان نزول کے انظام سے صاف معلوم ہوتا ہے کہ جن میں ارشاد ہوتا ہے **ذَلِكَ الْفَضْلُ مِنَ اللَّهِ وَكَفَى بِاللَّهِ عَلَيْهِمَا** اس کا یا تو یہ مطلب ہے کہ اس میں تمہارا کوئی کمال نہیں یہ مخفی فضل خداوندی ہے کہ تم کو ایک بہانہ محبت سے باریابی کی دولت نصیب ہو گئی اور یا مطلب ہے کہ **ذَلِكَ الْفَضْلُ** سے بعض مغلوب الیاس لوگوں کی نا امیدی دور کرتا ہے کہ شاید کسی کو یہ خیال ہو جاوے کہ ہمارے ایسے نصیب کہاں کہ ہم اس درجہ تک پہنچ سکیں تو اس کی نسبت ارشاد ہوتا ہے کہ اگرچہ تم اس قابل نہیں لیکن نعمت تمہارے اعمال کی جزو نہیں ہے کہ تم ان پر نظر کر کے اس نعمت سے مایوس ہو جاوے یہ تو مخفی خدا تعالیٰ کا فضل وجود ہے جس کے لئے تمہارے اعمال کامل ہونے کی ضرورت نہیں ہے۔

سبحان اللہ قرآن پاک بھی کیا عجیب چیز ہے کہ دو متعارض شےیے ایک عجیب دوسرایاں اور ایک جملہ میں دونوں کا جواب خواہ یوں کہہ لو خواہ یوں کہہ لو
بہار عالم حسن دل و جان تازہ میدارو
برنگ اصحاب صورت را بہ بوار باب معنی را
(اس کے عالم حسن کی بہار ظاہر پرستوں کے دل و جان کو رنگ سے اور حقیقت پرستوں
کے دل و جان کو بو سے تازہ رکھتی ہے)

۱۔ اور عارضی طور پر اس لئے کہا کہ حضور صلی اللہ علیہ وسلم کے درجہ میں استقرار اماماً کون جا سکتا ہے البتہ زیارت کے لئے رسائی ہوا کرے گی جس طرح دنیا میں ممکن ہر ایک کا جدا ہوتا ہے لیکن ملاقات کے لئے دوسری بھی آ جاتا ہے ۱۲ منہ

ہر مذاق ہر طبیعت ہر رنگ کا علاج قرآن شریف میں موجود ہے پس روایت ثوبان رضی اللہ عنہ سے بھی یہ بات بالکل صاف معلوم ہو گئی کہ

باتوں دوزخ جنت است اے جان فزا بے تو جنت دوزخ است اے دل ربا
 (اپنی قیمت دونوں جہان کے برابر بتائی نرخ بڑھاؤ کہ ابھی ارزانی ہے)
 کیونکہ ان کے اس خیال پر انکار نہیں فرمایا گیا بلکہ تسلیم کر کے تسلی کی گئی غرض یہ مضمون بالکل سنت کے موافق ہے زائد تصور یا شاعرانہ نہیں۔

سو یہ ہے ان حضرات کی شان کہ دونوں عالم بھی ان کے نزدیک خدا تعالیٰ کی رضا یا نبی کریم صلی اللہ علیہ وسلم کی لقاء کے برابر نہیں خوب کہا ہے

قیمت خود ہر دو عالم گفتہ نرخ بالا کن کہ ارزانی ہنوز
 (ایک ساعت ایک لمحہ محظوظ کو اطمینان سے دیکھنا دن پھر کی دار و گیر شاہی سے بہتر ہے)
 محبت اور غیرت کی تو خاصیت ہی ہے کہ جب یہ بڑھ جاتی ہے تو سب کچھ چھوٹ جاتا ہے۔
 حضرت ابراہیم بن ادھمؐ نے غیرت ہی میں سلطنت چھوڑ دی تھی اور وجہ اس کی یہ ہوتی ہے کہ ایک حالت میں دو طرف توجہ کرنی پڑتی ہے اور یہ ممکن نہیں اس واسطے مجبوراً ایک طرف کی توجہ کو ترک کر دینا پڑے گا اب رہی یہ بات کہ کس جانب کو ترک کیا جاوے تو ظاہر ہے کہ توجہ الی اللہ کی دولت تو قابل ترک نہیں لہذا دنیا ہی پر لات مار دیتے ہیں خوب کہا ہے۔

بفراغ دل زمانے نظرے بماہ روئے بے ازانکہ چتر شاہی ہمہ روز ہائے ہوئے
 حضرت ابراہیم بن ادھمؐ نے اسی کی تحصیل کے لئے سلطنت پر لات مار دی لیکن انبیاء علیہم السلام پر یہ شبہ نہ کیا جاوے کہ جب دو طرف کامل توجہ نہیں ہو سکتی اور یہ حضرات علی سبیل الیقین جیسا کہ حکمت بعثت شاہد ہے متوجہ الی الخلاق تھے اور جب متوجہ الی الخلاق تھے تو توجہ الی اللہ یقیناً کم ہو گی اور جب یہ کم ہو گی تو نقش ہو گا اور نقش اس لئے منافی نبوت ہے کہ مرتبہ نبوت مراتب کمال کے اعلیٰ پایہ کا نام ہے کہ بشر کو اس سے بڑھ کر مرتبہ عطا ہو ہی نہیں سکتا۔ پس اگر ان کو بھی مانا جاوے اور اس کی وجہ سے کامل فرض کیا جاوے تو کیا وجہ کہ ان میں انقطاع عن الخلق جواز مدد کمال ہے نہیں پایا جاتا۔ وجہ اس شبہ کی گنجائش نہ ہونے کی یہ ہے انبیاء علیہم السلام کی جو توجہ الی الخلاق ہوتی ہے وہ چونکہ با مرخداوندی ہے لہذا اس احتشال کی وجہ سے اس توجہ الی الخلاق میں خود توجہ الی اللہ موجود ہے کیونکہ انبیاء علیہم السلام امت کی طرف جو متوجہ ہوتے اور ان کو پیغام حق پہنچاتے ہیں سو اسی لئے

کہ اس توجہ اور تبلیغ کا ان کو حکم ہے اور اس کا انتہا ان پر واجب ہے حضرت انبیاء کی اس توجہ الی الخلق کے ساتھ توجہ الی اللہ کی مثال یہ ہے کہ اگر تم کسی آئینہ کی طرف اس لئے متوجہ ہو کہ اس میں تمہارے محبوب کا عکس نظر آ رہا ہے جبکہ کسی وجہ سے خود اس کے عین کونہ دیکھ سکو تو گواہ اتمہاری توجہ آئینہ کی طرف ہے لیکن عین یہ توجہ عین محبوب کی طرف توجہ ہے اسی طرح انبیاء علیہم السلام کے لئے تمام خلاق مراتب ہیں جس کی طرف متوجہ ہونے سے مقصود ان کا توجہ الی الحق ہے پس ان کے لئے توجہ الی الحق سے مانع نہیں غرض محباں حق غیر حق کی طرف متوجہ ہونے سے غیرت کرتے ہیں اور اسی صفت غیرت سے ان میں جوش دین پیدا ہوتا ہے جس کو لوگ تعصب کا غصہ سمجھتے ہیں اور وہ ایسا مطلوب ہے جس کے نہ ہونے سے وہ شخص الٹ دیا گیا پس یہ شخص ظاہر میں نیک تھا اور واقع میں نیک نہ تھا پس وہ قاعدہ نہ ٹوٹایا اگر وہ واقع میں بھی نیک ہوں تو وہ صورتا ہلاک ہوتا ہے اور معنی رحمت۔

بہر حال یہ بات ثابت رہی کہ نیکوں کی بعض برکات اخطر اری بھی ہوتی ہیں جس میں قصد اختیار کی ضرورت نہیں لیکن جو برکت اختیاری ہوگی اس کے لئے عقل کامل و افرکی احتیاج ہے سو ایسے ہی لوگ جو کامل لعقل ہیں اہل ارشاد ہوئے ہیں اور بعض اولیاء اللہ جن سے کوئی تربیت عام کا متعلق نہیں ہوتا ایسے لوگ البتہ بھولے بھالے ہوتے ہیں کیونکہ ان کے سپرد صرف اپنی ذات کا معاملہ ہے اور اس میں وہ اسی قدر کے مکلف ہیں جس قدر ان کو عقل دی گئی ہے کسی دوسرے شخص کی تربیت ان کے متعلق نہیں۔ سو حاصل یہ ہوا کہ جن لوگوں کے متعلق تربیت عام ہے جیسے انبیاء امت جو مندار شاد پر ممکن ہیں ایسے لوگ بھولے بھالے نہیں یہ لوگ بڑے فطیں پورے عاقل ہوتے ہیں اور یہی کامل ہیں اور جن لوگوں کے متعلق کسی دوسرے کی تربیت نہیں ہوتی بلکہ شخص اپنے ہی نفس کے لئے پیدا ہوتے ہیں یہ لوگ البتہ بھولے بھالے ہوتے ہیں۔

اقسام انسان

اس لئے بعض نے یہ تقسیم کی ہے کہ انسان چار قسم کے ہیں ایک وہ جن کو دین کی عقل بھی ہے اور دنیا کی بھی جیسے انبیاء اور ورثة الانبیاء یعنی وہ علماء من درشاد پر ممکن ہیں دوسرے وہ جن کو دین کی عقل ہے اور دنیا کی نہیں۔ جیسے بھولے بھالے اصلاحاء اولیاء امت۔ تیسرا وہ جن کو دین کی عقل نہیں ہے اور دنیا کی عقل ہے جیسے عاقل کفار چوتھے وہ جن کو نہ دنیا کی عقل نہ دین کی عقل جیسے بیوقوف کفار۔

۱۔ اور یہ شبہ کہ دونوں کے اجتماع میں کس کا اثر ظاہر ہوگا اس کا جواب یہ ہے کہ غالب یا کیش کا اول جیسا وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ اور ثانی جیسا حدیث ہے قلنا یا رسول اللہ انہلک و فینا الصالحون قال نعم اذا اکثروا الخیث ۱۲ امنہ نمبر ۱ آئینہ ۱۲

غرض انبیاء اور علماء محققین کامل العقل ہوتے ہیں گو تجربہ میں اس لئے کی ہو کہ وہ دنیاوی امور میں منہمک نہیں ہیں۔

عقل اور تجربہ میں فرق

بعض لوگوں نے اس میں عجب خلط کر دیا ہے کہ عقل اور تجربہ کو ایک چیز سمجھتے ہیں ان میں فرق نہیں کرتے اور چونکہ علماء کو تجربہ کار نہیں پاتے اس لئے علماء کو کم عقل اور بے قوف کہتے ہیں حالانکہ تجربہ دوسری چیز ہے اور عقل دوسری چیز ہے تجربہ تکرار مشاہدہ جزئیات کا نام ہے۔ مثلاً سقمو نیا کو دس مرتبہ آزمایا گیا اس نے اسہال کا فائدہ دیا تو اس تکرار مشاہدہ سے کہیں گے کہ سقمو نیا مسہل ہے اور عقل ایک قوت جو خدا تعالیٰ نے انسان میں ودیعت کی ہے جس سے کلیات کا ادراک کرتا ہے مولوی محمد حسین عظیم آبادی سے جو کہ میرے ایک دوست تھا ان کے طالب علمی کے زمانہ میں ایک کالج کے طالب علم نے سوال کیا کہ آسمان پر کل کس قدر ستارے ہیں۔ انہوں نے فرمایا مرصودہ تو معلوم ہیں مگر غیر مرصودہ معلوم نہیں اس طالب علم نے کہا کہ مولوی صاحب تجسب ہے کہ سائنس کا اتنا ضروری مسئلہ اور آپ کو اس کی اطلاع نہیں مولوی صاحب نے فرمایا کہ اچھا بتلائیے سمندر میں کس قدر مچھلیاں ہیں اس طالب علم نے کہا مجھے تو علم نہیں تو مولوی صاحب فرماتے ہیں کافسوں ہے آپ اس قدر سائنس کے دل دادہ ہیں اور آپ کو زمین کی چیزوں کی بھی اطلاع نہیں پھر جب آپ کو ہنوز زمین کی بھی پوری اطلاع نہیں ہے تو مجھ کو آسمان کے ستاروں کی اطلاع نہ ہونا کیا تجسب ہے یہ جواب سن کر ان طالب علم صاحب کی آنکھ محلی اور ہوش آیا اس طرح لوگ صناع قوموں کو کہتے ہیں کہ یہ بڑے عاقل ہیں حالانکہ وہ صرف ایک صنعت کے تجربہ کار ہیں لہذا ان کو صناع کہنا چاہیے نہ کہ عاقل صناعی دوسری چیز ہے عاقل ہونا دوسری بات ہے اگر ہم ایک بڑے فلسفی مثلاً افلاطون کو ایک جلا ہے کے گھر لے جاویں اور اس کی کارگاہ میں بٹھلادیں اور کہیں کہ ایک مہین تن زیب بن تو ملقیناً وہ اس پر قادر نہ ہو گا اور جلا ہا عمدہ سے عمدہ بن دے گا۔

اس فرق کی وجہ سے یہ کہہ دیں گے کہ یہ جلا ہا اس فلسفی سے زیادہ عاقل ہے ہرگز نہیں۔ ہاں یہ کہیں گے کہ یہ فلسفی اس صفت کو اس قدر نہیں جانتا جس قدر یہ جلا ہا جانتا ہے۔ پس علماء محققین خواہ تجربہ کار نہ ہوں مگر کامل العقل ہوتے ہیں اور یہی ورثہ الانبیاء ہیں انہی کے متعلق ارشاد و تربیت کا کام ہوتا ہے چیز ان کے ساتھ احکام و حکم دینیہ میں کسی کو حق مزاحمت نہیں ہے جیسا کہ اس قاعدہ شرعیہ کو کہ مفسدہ کی وجہ سے مصلحت غیر ضروری یہ لوچھوڑ دیتے ہیں نہ سمجھنے سے بعض کو غلطی ہو گئی کہ وہ علماء سے مزاحمت کرنے لگے غرض جو چیز مطلوب نہ ہو اور اس کے ارتکاب میں مفسدہ بھی ہو تو اس کو ترک کر دیں گے۔ جب یہ قاعدہ کلیہ معلوم ہو گیا تو اب سمجھنا چاہیے کہ الوداع کا خطبہ کسی دلیل سے شرعاً

مطلوب نہیں ہے اور اس کے پڑھنے میں بہت سے مفاسد ہیں لہذا اس کو ضرور ترک کیا جاوے گا۔

استغنااء اسلام

رہی یہ بات ہے کہ لوگ اس بہانہ سے آ جاتے ہیں اگر یہ نہ ہو گا تو لوگ نماز میں آنا چھوڑ دیں گے سو یہ سمجھ لینا چاہیے کہ جو لوگ خدا کے لئے نماز پڑھتے ہیں وہ تو ہر حالت میں آؤں گے خطبہ و داع پڑھا جاوے یا کوئی دوسرا خطبہ اور جو لوگ محض پابندی رسم کے لئے آتے ہیں وہ اگر اس کے ترک سے آنا چھوڑ بھی دیں تو ان کے اس خیال سے ہم ایک مقدمہ قبائح کے کیوں مرتكب ہوں خواہ وہ آؤں یا نہ آؤں ایک شخص نے مجھ سے کہا کہ اگر نکاح بیوگان کا ذکر نہ کرو تو میں وعظ میں آؤں میں نے کہا تو آج ضرور ہی بیان کروں گا تمہارا جی چاہیے آونہ جی چاہے نہ آؤ دین کسی کے آنے کا محتاج نہیں۔

زشق ناتمامِ ماجمال یارِ مستغنى ست بابِ ورنگ و خال و خط چہ حاجت روئے زیبارا جس کا حسن ذاتی حسن ہے اس کو تکلفات کی اور کسی کے دیکھنے نہ دیکھنے کی کیا پرواہ ہے خواہ کوئی دیکھے یا نہ دیکھے وہ بالکل مستغنى ہے اسی طرح ہم کسی کے آنے نہ آنے کی پرواہ نہ کریں گے اور شرع کو محض اس مصلحت سے نہ چھوڑیں گے ہمارے اکابر سلف کا اس استغناء مذکرو پر پورا عمل تھا۔ حضرت عمر بن الخطاب کے زمانہ خلات میں جبلہ ابن اسہم غسائی جو کہ ملوک غسان میں سے تھا مسلمان ہوا موسم حج میں خانہ کعبہ کا طواف کر رہا تھا ایک دوسرا غریب آدمی بھی ساتھ ساتھ طواف کرتا تھا اتفاق سے اس غریب آدمی کے پاؤں تلے اس کی آزار کا کنارہ دب گیا جبلہ جب آگے بڑھا تو اس کی لنگلی کھل گئی اور برہنہ رہ گیا چونکہ وہ اپنے کو بہت بڑا آدمی سمجھتا تھا اور یہ دوسرا شخص نہایت غریب آدمی تھا لہذا اس کو بہت غصہ آیا اور اس نے ایک طمانچہ اس زور سے مارا کہ اس بیچارے کا دانت ٹوٹ گیا وہ شخص اس حالت کو لئے ہوئے حضرت عمرؓ کی خدمت میں پہنچا اور عرض کیا کہ امیر المؤمنین جبلہ نے میرا دانت توڑ دیا۔ حضرت عمرؓ نے فرمایا کہ جبلہ کو ہمارے پاس بلا لاؤ۔ صاحبو نور کیجئے یہ امتحان کا مقام ہے کہ ایک بادشاہ کو ایک غریب آدمی کے معاملہ میں پکڑ کر بلا یا جاتا ہے چنانچہ جبلہ کو لایا گیا۔ حضرت عمرؓ نے واقعہ دریافت فرمایا کہ اس غریب شخص کو اجازت دی کہ جبلہ سے اپنا بدلہ لے لے۔ جبلہ نے جب یہ سنات تو طیش میں آ کر کہا کہ امیر المؤمنین مجھ کو اور ایک معمولی بازاری غریب آدمی کو کس چیز نے برابر کر دیا۔ حضرت عمرؓ نے فرمایا کہ اسلام نے اور اس میں امیر غریب سب برابر ہیں تم نے اس کا دانت توڑا تمہارا دانت ضرور توڑا جائے گا۔

دیکھنے یہ ہے اخوت اسلامی ایک آج وقت ہے کہ امراء و روساء کا عالم ہی اس عالم سے جدا اور نہ لہذا غرباء کو وہ گویا انسانیت ہی سے خارج سمجھتے ہیں لیکن اس گئے گزرے وقت میں اگر اس کا کچھ اثر باقی

ہے تو اللہ والوں میں ہے حضرت مولانا گنگوہی رحمۃ اللہ علیہ کا واقعہ ہے کہ ایک مرتبہ ان کے ہاں ایک بڑے عہدہ دار کوئی شخص مہمان آئے جب کھانے کا وقت ہوا تو حضرت نے اپنے ساتھ ان کو بٹھالیا کیونکہ وہ بڑے آدمی سمجھے جاتے تھے ان کو ساتھ بیٹھا دیکھ کر دوسرا غریب طلبہ مہمان پیچے کو بٹھائے۔ حضرت مولانا نے فرمایا کہ صاحبو آپ لوگ کیوں ہست گئے کیا اس وجہ سے کہ ایک عہدہ دار میرے سامنے بیٹھا ہے۔ خوب سمجھ لیجئے کہ آپ لوگ میرے عزیز ہیں میں جس قدر آپ کو معزز سمجھتا ہوں اس کے سامنے ان کی کچھ بھی وقعت نہیں چنانچہ سب غریب طلبہ کو بھی ساتھ بٹھلا کر کھلایا شاید اس سے کسی کو یہ شبہ ہو کہ مولانا نے اپنی شان جنمائی کو ایسا کہہ دیا ہو گا خوب سمجھ لینا چاہیے کہ وہاں شان اور بڑائی کا نام بھی نہ تھا۔ جن صاحبوں نے مولانا کو دیکھا ہے وہ تو خوب جانتے ہیں مگر جن لوگوں نے نہیں دیکھا ہے ان کے لئے ایک قصہ بیان کرتا ہوں اس سے اندازہ ہو گا کہ وہاں شان اور بڑائی کتنی تھی ایک مرتبہ حضرت مولانا حدیث شریف کا درس دے رہے تھے اب ہورہا تھا کہ اچانک بوندیں پڑنا شروع ہو گئیں جس قدر طالب علم شریک درس تھے سب کتاب کی حفاظت کے لئے کتابیں انھا کر بھاگے اور سرہ دری میں پناہ لی اور کتابیں رکھ کر جوتے انھا نے چلے صحن کی طرف جو رخ کیا تو کیا دیکھتے ہیں کہ حضرت مولانا سب کے جو تے سمیٹ کر جمع کر رہے ہیں اس واقعہ سے معلوم ہو گیا ہو گا کہ وہاں کس قدر شان کو جنمائی جاتا تھا۔ شان نہ تھی بلکہ محض محبت دینی تھی کہ غرباء کو امراء سے کچھ کم نہیں سمجھا۔ یہی لوگ ہیں جن کی بدولت دنیا کا کارخانہ قائم اور نظام عالم مسلسل ہے جس دن یہ حضرات نہ ہیں گے قیامت قائم ہو جائے گی۔

غرض یہ تو حضرت عمر کا امتحان تھا جس میں وہ پورے اترے آگے جلدہ کا امتحان ہے کہ دیکھیں کیا سمجھ کر ایمان لایا ہے آیا کوئی دنیاوی غرض عزوجاہ کی ہے کہ مسلمان ذی عزت ہوتے چلے جا رہے ہیں ان کے ہمراں ہو جائیں گے تو ہم کو بھی عزت نصیب ہو گی۔ یا یہ کہ محض طلب آخرت کیلئے ایمان لایا ہے چنانچہ بعض لوگ بزرگوں سے بھی اس لئے ملتے ہیں کہ لوگ ان کی عزت کرتے ہیں ان کو بڑا سمجھتے ہیں اگر ہم ان کے ساتھ رہیں گے ہماری بھی عزت ہو گی اکثر چھانٹ چھانٹ کرایے ہی بزرگوں سے بیعت ہوتے ہیں کسی جلا ہے تیلی کے گووہ کیسا ہی بزرگ اور نیک ہو مرید نہیں ہوتے اس سے معلوم ہوتا ہے کہ ہم لوگ محض مدعی ہیں بس ہم کونہ طلب صادق ہے نہ محبت واقعی جہاں اپنی دنیاوی غرض پوری ہوتے دیکھتے ہیں چار قدم بڑھادیتے ہیں یہ نہ ہوتی یہ بھی نہیں ایسے ہی لوگ ہیں جو کہ امتحان کے وقت ادھورے اترتے ہیں عند الامتحان یکرم الرجل او یہاں خوب کہا ہے۔

صوفی نہ شود صاف تادرکشید جائے بسیار سفر باید تا پختہ شود خائے
ترجمہ: صوفی صاف نہیں ہوتا جب تک جام حقیقت نہ پئے خام کو پختہ ہونے میں کافی دیرگتی ہے۔

چنانچہ جبلہ کا امتحان ہوا اور وہ اس میں ناکام ثابت ہوا یعنی اس نے کہا کہ اچھا مجھے ایک دن کی مہلت ہو سکتی ہے حضرت عمرؓ نے فرمایا ہو سکتی ہے اگر یہ شخص مہلت دے صاحب حق سے پوچھا گیا وہ بیچارہ اس قدر نیک دل تھا کہ اس نے اجازت دے دی جبلہ موقع پا کر رات کو انہوں بھاگا اور رو میوں سے جاما۔ اور بدستور سابق نصرانی ہو گیا وہ کیمیتے اس کو طلب صادق اور محبت واقعی دین سے نہی کہ ذرا وہی ذلت کے خوف سے دین چھوڑ دیا جس کا نتیجہ ابدالاً بادکی ذلت ہے۔ اور حضرت عمرؓ کو دیکھئے کہ ذرا پرواہ نہ کی کہ یہ امیر ہے دوسرا غریب اور اس کو دیکھئے کہ ذرا سی تکلیف نفس پر گوارانہ کر سکا ایسے بہت لوگ ہیں کہ وہ اتباع شریعت مغض لفغ دنیاوی کے لئے کرتے ہیں لیکن جو خدا کے مخلص بندے ہیں ان کی یہ

حالت ہے کہ ان پر کچھ بھی گز رجاوے مگر ان کو حق کے مقابلہ میں سب چیز معلوم ہوتا ہے۔

گفتہ از برائے دلے بار ہا خورنداز برائے گلے خار ہا

ترجمہ: ایک دل کی خاطر سوباراٹھاتے ہیں اور ایک پھول کی خاطر سوکاٹھے کھاتے ہیں۔

طلب صادق

اور پھر چاہے طلب اور جتو میں عمر بھی ختم ہو جاوے مگر گھبرا تے اکتا نہیں کیونکہ ان کی طلب صادق طلب ہوتی ہے اور ان کو معلوم ہوتا ہے کہ محظوظ اور مطلوب کون ہے وہ زبان حال سے یوں کہتے ہیں۔
طلب گار باید صبور و حمول کہ نشیدہ ام کیمیا گر ملوں یعنی فن کیمیا کا طالب اکثر ساری عمر طلب میں برباد کر دیتا ہے اور ہمیشہ ایک تاؤ کی کسر میں رہتا ہے لیکن آپ نے کسی طالب کیمیا کو نہ دیکھا ہو گا کہ وہ ناکامی سے گھبرا کر اکتا گیا ہوا اور کیمیا کی فکر چھوڑ دی ہو تو کیا خدا کا طالب کیمیا کے برابر بھی نہ ہو خوب سمجھ لو کہ جو اکتا گیا وہ طالب نہیں صورت طلب کی طلب نہیں کہتے جیسے صورت آدمی کو آدمی نہیں کہتے خوب کہا ہے۔

ایس کے مے بنی خلاف آدم اند عیستیہ آدم غلاف آدم اند

(یہ جو کچھ میں دیکھ رہا ہوں آدمی ہونے کے خلاف ہے یہ آدمی نہیں یہ آدمی کے اوپر کاغلاف ہے)

پس جو لوگ الوداع کے خطبہ نہ ہونے سے نہ آؤں ان کے نہ آنے کی کچھ پرواہ نہ کی جاوے گی اور ایسے وہی مصالح سے اس قسم کی بدعاں کی اجازت نہ دی جاوے گی البتہ اس سے زیادہ آخری شعبان کا خطبہ بیشک مسنون ہے چنانچہ حضور صلی اللہ علیہ وسلم نے ایسا خطبہ پڑھا جس میں کا یہ ایک لکڑا ہے جس کے متعلق یہ بحث خطبہ الوداع کی بطور جملہ معتبر فرض کے بیان کی گئی۔

عنایت توفیق

اب اصل مقصود نہ کو رہتا ہے حضور صلی اللہ علیہ وسلم اس مہینہ کے برکات و آثار کے باب میں

ارشاد فرماتے ہیں ”ہو شہر اولہ رحمة و اوسطه مغفرة و اخره عتق من النیران“ (الترغیب والترہیب للمندری ۹۵:۲) ترجمہ یہ ہے کہ ماہ رمضان ایسا مہینہ ہے کہ اس کا اول حصہ رحمت ہے اور درمیانی حصہ مغفرت ہے اور آخری حصہ آگ سے آزادی ہے۔ میں نے کہا تھا کہ اس حدیث کو دو باتوں کے بیان کے لئے پڑھا ہے مگر اول اس حدیث کی شرح کر دوں تو پھر ان کو بیان کروں تو سمجھنا چاہیے کہ یہ جو فرمایا گیا کہ اس کا اول حصہ رحمت ہے تو وجہ اس کی یہ ہے کہ رحمت ایک لطف ہے چونکہ ابتداء حصہ میں خدا تعالیٰ کی طرف سے عمل کرنے کی توفیق عطا ہوتی ہے کہ بدون اس توفیق کے کوئی عمل بھی نہیں ہو سکتا اس لئے اولہ رحمة فرمایا گیا اور یہیں سے یہ بات بھی سمجھ لئی چاہیے کہ بعض لوگوں کو جو اپنے تھوڑے سے عمل پر ناز ہو جاتا ہے کہ ہم بہت کچھ کرتے ہیں یہ کوتاہی نظر کی دلیل ہے انسان کوئی کام نہیں کر سکتا جب تک ادھر سے امداد و توفیق نہ ہو خوب کہا ہے۔

بے عنایات حق و خاصان حق گر ملک باشد یہ ہستش ورق
ترجمہ: اللہ کی اور خاصان خدا کی عنایت کے بغیر فرشتے بھی ہوں تو ان کا ورق زندگی سیاہ ہے دوسری جگہ فرماتے ہیں۔

ایں ہمہ نقشیں و لیک اندر بے عنایات خدا ہیں و یعنی کہ گوہم نے سب کچھ ملتا یا لیکن عنایات خداوندی نہ ہو تو ہم کچھ بھی نہیں پس خدا کی عنایت سے توفیق ہوتی ہے اپنا کوئی کمال نہ سمجھے جب تک کہ دل میں کوئی بات نہیں ہوتی آدمی کچھ بھی نہیں کر سکتا اور یہ خدا کے اختیار میں ہے۔

من چوکلم درمیان اصبعین

(میں دونوں الگیوں کے درمیان قلم کی مانند ہوں)

آخر کیا سب تھا کہ ابو جہل جو کہ نہایت سمجھدار سمجھا جاتا اور حضور صلی اللہ علیہ وسلم کا رشتہ میں پچھا ہوتا تھا تیرہ برس تک حضور صلی اللہ علیہ وسلم نے اس کو دعوت ایمان فرمائی لیکن اس کو کلمہ پڑھنا نصیب نہ ہو سکا۔ اور حضرت بلاں جو کہ جب شہ کے رہنے والے تھے نہ کچھ بڑے زیر ک سمجھے جاتے تھے نہ پہلے سے حضور صلی اللہ علیہ وسلم کی محبت میر تھی کیونکہ مکہ میں آ کر ایک کافر کے پھندے میں پھنس گئے کہ آزادی بھی نصیب نہ تھی جس سے تحقیقات کا ہی موقع ملتا پھر تکالیف کا یہ عالم کہ پھر تپتا ہوا سینہ پر رکھ دیا جاتا تھا لیکن با وجود اس کے آپ کی زبان سے احاد احمد ہی لکھتا تھا۔ بس وجہ یہی تھی کہ ابو جہل کو توفیق نہیں دی گئی اور ان کو توفیق دی گئی۔

حسن زبصرہ بلاں از جوش صہیب از روم زخاک مکہ ابو جہل ایں چہ بواجھی ست

(حضرت حسن بصریؑ کو بصرہ سے اور حضرت بلاںؑ کو جوش سے اور حضرت صہیب رومیؑ کو روم سے جذب فرمایا اور خاک مکہ سے ابو جہل پیدا ہوا کس قدر عجیب قدرت ہے)

حقیقت میں جب تک ادھر سے جذب اور مدنہ ہو کچھ نہیں ہو سکتا تو یہ کہنا کہ انا کذا و انا کذا محض جہل ہے ایک بزرگ کی حکایت لکھی ہے کہ وہ چلے جا رہے تھے شاہی محل کے نیچے سے گزر ہوا بادشاہ نے ان کو اپنے پاس ملنے کے لئے بلا یا انہوں نے کہا کہ کیوں کر آؤں کہ دروازہ بڑی دور پھر وہاں پہنچا چوکی بادشاہ نے کمنڈا کا دی یا اس کے سہارے سے اوپر پہنچ گئے جب یہ وہاں پہنچ گئے بادشاہ نے ان سے گفتگو شروع کی اثناء گفتگو میں بادشاہ نے پوچھا کہ آپ خدا تعالیٰ تک کیونکر پہنچے انہوں نے کہا کہ جس طرح آپ تک پہنچا۔ یعنی جس طرح تم نے وہ کمنڈا ال دی اور اس کے ذریعے مجھے کھینچ لیا اس طرح خدا تعالیٰ نے بھی جذب کی کمنڈا ال کر مجھے کھینچ لیا خوب کہا ہے گمرو قطع ہرگز جادہ عشق از دویدنها کمی بالد بخود ایں راہ چوں تک از بریدنها (اہ محض دوڑنے سے طریق عشق ہرگز طنبیں ہوتا ہے اس لئے کہ مل انگور کے کانے سے خود بخود بڑھتا ہے) یہ تو اپنے عمل کے بارہ میں ہے اور ایک دوسرے شخص نے جذب کے بارہ میں کہا ہے لیکن مضمون محبوب مجازی کے باب میں ہے اس لئے الفاظ اچھے نہیں خود بے خود آں بت عیار بہ برمی آید نہ بزور دنه بزاری نہ بزری آید (وہ خود بخود ہی تو اپنے بندوں کی طرف متوجہ ہوتے ہیں بغیر قوت اور بغیر رونے دھونے کے) میں نے الفاظ بدل دیئے ہیں کہ محبوب حقیقی کے مناسب ہو جاوے۔

خود بخود مدد دار بہ برمی آید اخ (وہ شہنشاہِ محجتان خود بخود اپنے بندوں کی طرف متوجہ ہوتے ہیں) جب محبوب مجازی کا یہ عالم ہے تو اس محبوب حقیقی کو کون مجبور کر سکتا ہے وہ تو اس کے شاہبہ سے بھی منزہ ہیں حضور صلی اللہ علیہ وسلم کے قربان، ہو جائیے فرماتے ہیں لا تقل اللهم ارحمنی ان شئت فانه لا مکرہ له (لَمْ اجِدُ الْحَدِيثَ فِي "مُوسَعَةِ اطْرَافِ الْحَدِيثِ النَّبَوِيِّ شَرِيفٍ") کہ یوں دعا نہ مانگو کہ اے خدا اگر آپ چاہیں تو ہم پر رحم فرمائیے

اس واسطے کہ خدا تعالیٰ پر تو کوئی اکراہ وجہ کرنے والا نہیں ہے۔ صاحبو! دیکھئے ظاہر نظر میں مشیت پر موقوف کر کے دعا مانگنا ادب معلوم ہوتا ہے لیکن واقع میں سخت بے ادبی ہے لیکن کسی کی نظر اس بے ادبی تک نہیں پہنچ سکتی۔ یہ نظر نور نبوت اور وحی کی محتاج ہے اور وجہ اس کی داخل بے ادبی ہونے کی یہ ہے کہ درخواست میں مشیت کی قید لگانے کی ضرورت تو اسی وقت ہوتی جب کہ خدا تعالیٰ میں مجبور ہونے کا احتمال بھی ہوتا اس لئے یہ قید لگاتے کہ اللہ تعالیٰ پر

دباونہ پڑھے۔ یہاں یہ بات کہاں تم دس ہزار مرتبہ مانگو اور دعا کرو وہ چاہیں گے قبول کر لیں گے یا روکر دیں گے۔ کیونکہ تم قید لگاتے ہو۔ میں سچ کہتا ہوں کہ اگر دنیا بھر کے عقلاں جمع ہو کر غور کرتے تو اس دلیل تک نہ پہنچتے۔ جہاں حضور پنچھے ہیں اور جب خدا تعالیٰ مجبوری سے بالکل پاک ہیں تو اگر تم کو توفیق روزہ رکھنے اور تراویح و قرآن پڑھنے کی نہ دیتے تو تم کیا کر سکتے تھے اسی لئے فرمایا کہ اولہ رحمۃ کیونکہ صوم وغیرہ کی توفیق دینا عبادت کی توفیق دینا بہت بڑی رحمت ہے۔

حقوق روزہ

اور چونکہ ارشادِ خداوندی ہے کہ *إِنَّ الْحَسَدَةَ يُذْهِبُنَ النَّيَّابَاتِ* نیکیوں سے برائیاں معاف ہو جاتی ہیں تو جب اول رمضان میں توفیق ہو جانے کی وجہ سے اعمال نیک شروع کئے تو ان سے گناہ معاف ہونے شروع ہوئے جب ان کی بدولت گناہ معاف ہو گئے تو سطہ رمضان مغفرت ہوا اسی کو فرماتے ہیں واو سطہ مغفرة اور ظاہر ہے کہ گناہوں کا معاف ہو جانا بھی دوزخ سے پچنا ہے تو اس پر متفرع ہو کر یہ ارشاد بھی صحیح ہوا کہ واخرہ عتق من النیران اور یہ تقسیم یا تو مجموعہ شہر کے اعتبار سے لی جاوے تو اس میں رات بھی آ جاوے گی اور اس صورت میں روزہ کی تخصیص نہ ہو گی بلکہ اعمال لیل کا بھی اس فضیلت میں داخل ہو اور یا باعتبار اجزاء متفرقہ کے کوہ صرف دن کے اوقات ہیں جیسے اس قول میں بھی مراد ہوتا ہے کہ رحمت الشہر کله تو ظاہر ہے کہ ضمیر مہینہ کی طرف اجزاء متفرقہ یعنی نہار کے اعتبار سے راجح ہو گی۔

پس اسی طرح حدیث میں بھی احتمال ہے تو اس صورت میں یہ مصلحت خاص ہو جاوے کی روزہ کے ساتھ اور اسی طرح اس تقسیم میں دوسرے اعتبار سے بھی دو احتمال میں یعنی ایک یہ ممکن ہے کہ یہ تینوں اثر ہر حصہ میں ہوں لیکن غلبہ اثر کے اعتبار سے تقسیم فرمادیا گیا یعنی چونکہ اول حصہ رمضان میں وصف رحمت کا غالبہ تھا اس کو رحمت کہا گیا کو مغفرت و عتق اس میں بھی ہو اور سطہ میں مغفرت غالب تھی اس پر مغفرت کا اطلاق کیا گیا اور آخر حصہ میں عتق من النار (دوزخ سے آزادی) کا وصف غالب تھا اس لئے اس کو عتق من النیران کہا گیا غرض جس اعتبار سے بھی لیا جاوے آج کا دن حدیث کی آخری جزو کا مصدق ہے ہم کو خدا کا شکر کرنا چاہیے کہ اس نے ہم کو دوزخ سے نجات بخشی لیکن اس کے ساتھ ہی یہ بھی سمجھ لینا چاہیے کہ حضور نے اس نجات اور آزادی کو رحمت اور مغفرت پر مرتب فرمایا ہے لہذا ہر شخص اپنی حالت کو دیکھ لے اور سوچ لے کہ اس نے رحمت و مغفرت کا کام کیا ہے یا نہیں اور صرف روزہ و تراویح کی ظاہری صورت سے کوئی گمان نہ کرے کہ میں نے رحمت و مغفرت کا کام کیا ہے کیونکہ ہر عمل کی فضیلت اس وقت ثابت ہوتی ہے کہ جب اس عمل کو میں اس کے حقوق کے ادا کیا جاوے اور حدیث

میں روزہ کے باب میں ہے من لم یدع قول الزور والعمل به فلیس لله حاجة فی ان یدع طعامہ و شرابہ (سنن ابی داؤد: ۲۳۶۲، سنن الترمذی: ۷۰۷، مشکوہ المصابیح: ۱۹۹۹) اب ہر شخص خود دیکھ لے کہ اس نے آج تک کے دن کیونکر گزارے نمازیں پڑھیں یا نہیں پڑھیں اور پڑھیں تو ان کے جملہ حقوق ادا کئے یا نہیں کئے دن میں ہماری کیا حالت رہی رات کو ہم نے کیا کام کئے کسی جگہ زگاہ کو تو آلو دہ نہیں ہونے دیا کسی کی غیبت تو نہیں کی جھوٹ تو نہیں بولا پس اگر کسی نے ہمت کی کہ وہ سب گناہوں سے بچا اور سب عبادتوں کو منع اس کے حقوق کے بجالا یا تو آج اس کے لئے خوشخبری کا دن ہے اور جس نے ہمت سے کام نہیں لیا اس پر آج حسرت ہے۔

استغنااء و رحمت

لیکن جن لوگوں نے آج تک کچھ نہیں کیا ہے ان کو بھی مایوس ہو کر نہ بیٹھ جانا چاہیے ابھی کم و بیش وقت باقی ہے اس میں ہی جو کچھ ہو سکے کر لینا چاہیے ان شاء اللہ اس کو بھی عتق من النار (دوزخ سے آزاد کیا جانا) ہو گا وہ بارگاہ عجیب بارگاہ ہے یہ حالت ہے کہ

باز آ باز آ ہر آنچہ ہستی باز آ گر کافر و گبر و بت پرستی باز آ ایں درگہ مادر گہ نومیدی نیست صد بار اگر توبہ ٹکستی باز آ (توجیسا بھی گناہ گار ہے اپنے گناہ سے بازاً جا۔ اگرچہ تیراً گناہ کفر اور آتش پرستی و بت پرستی ہی ہو۔ ہمارا دربار مایوسی اور نا امیدی کا دربار نہیں ہے سو دفعہ بھی اگر تو نے توبہ تو زدی تو پھر بھی توبہ کر لے)

اور جس طرح وہاں ہر وقت باب رحمت کشادہ ہے کہ کسی کو آنے کی ممانعت اور روک ٹوک نہیں۔ اسی طرح وہاں کسی کے آنے نہ آنے کی پرواہ بھی نہیں۔

ہر کہ خواہد گو بیاؤ ہر کہ خواہد گو برو دارو گیر و حاجب و دربان دریں درگاہ نیست (جو آنا چاہے آجائے جو جانا چاہے چلا جاتے اس دربار میں چوبدار چوکیدار اور درو گیر دربان نہیں ہے)

کہ جس کا جی چاہے جب چاہے چلا آوے۔ اور جس حالت میں چاہے چلا آوے اور ہر کہ خواہد عموم سے یہ بات بھی سمجھ میں آگئی ہو گی کہ بعضے لوگ جو کسی ہندو یا عیسائی کو مسلمان کرنے کے قبل اول غسل دیا کرتے ہیں اس کی کوئی ضرورت نہیں ہر کہ کے عموم میں بے غسل والا بھی داخل ہے۔

صاحب! اسلام میں آنے کے لئے نہ غسل کی ضرورت ہے نہ وضو کی بلکہ اگر استخنا بھی نہ کیا ہو تو اس کے انتظار کی ضرورت نہیں پہلے مسلمان کرلو اور اس کے بعد غسل وغیرہ دو اور ایک یہ بھی تو بات ہے کہ کسی کو کیا خبر ہے کہ چار منٹ کے بعد زندہ رہے گا یا ختم ہو چکے گا بعض لوگ تو یہاں تک

غضب کرتے ہیں کہ مسلمان کرنے کے بعد مسہل دینے کی تجویز کرتے ہیں میں کہتا ہوں کہ اگر طہارت حاصل کرنے کے لئے بھی شرط ہے کہ حالت کفر کی کوئی چیز باقی نہ رہے تو فصد بھی لینا چاہیے بلکہ گوشت پوست بھی نیا ہونا چاہیے الحاصل یہ سب لغو قیود ہیں اس دربار میں جس کا جی چاہے جب چاہے اور جس حالت میں بھی ہو چلا آوے۔ صاحبو کیا آج کوئی باوشاہ ہے کہ وہ ناپاکوں کو بھی اپنے دربار میں حاضری کی اجازت دے اسی کو عارف شیرازی کہتے ہیں۔

ہر کہ خواہد گو بیاؤ ہر کہ خواہد گو برو دارو گیر و حاجب و درباں دریں درگاہ نیست

(جوانا چاہے جوانا چاہے چلا جاتے اس دربار میں چو بدار چو کیدا اور رو گیر دربان نہیں ہے)

غرض جس طرح یہاں کسی کو آنے کی ممانعت اور روک ٹوک نہیں اسی طرح اگر بگڑ جاوے تو رکھنے کی بھی کوئی تمنا نہیں کرتا کسی کو اس طرح سرنہیں چڑھایا گیا کہ وہ ذرا بھی نازکر سکے پس جب یہ حالت ہے تو ہم لوگوں کو ما یوس نہ ہونا چاہیے اور یہ نہ سمجھنا چاہیے کہ اب تو سارا رمضان گزر چکا ہے اب ہماری مغفرت کیونکر ہو سکے گی۔

الاطاف و مراحم کی گھڑی

آج انھائی سواں روزہ ہے ابھی ایک یادو دن باقی ہیں میں حسب وعدہ شریعت دعویٰ کرتا ہوں کہ اگر آپ چاہیں گے اور کوشش کریں گے تو آج ہی مغفرت ہو جاوے گی یہ ایک دودن ہی کافی ہو جائے گا تم اگر گناہوں کی پوت لے کر بھی حاضر ہو گئے تو ادھر کے ایک چھینٹے میں سب دھل جاوے گے اس کی ایسی مثال ہے۔

گر جہاں پر برف گردد سر برس تاب خور بگدا زر وش از یک نظر
یعنی اگر سارا عالم بھی برف سے الٹ جاوے تو عالم تاب آفتا ب کے نکلتے ہی سب پانی ہو کر بہہ جاوے گی اسی طرح اگر سارا عالم بھی گناہ سے بھر جاوے تو ادھر کی ایک نگاہ کافی ہے۔

سبحان اللہ کس پا کیزہ مثال سے کتنے بڑے مسئلہ کو با آسانی حل کر دیا۔ واقعی بات یہ ہے کہ اہل اللہ پر چونکہ حقائق کا انکشاف ہوتا ہے اس لئے ان سے زیادہ بہتر کوئی مثال بھی پیش نہیں کر سکتا سچ یہ ہے کہ یہی لوگ سچے فلسفی ہیں چنانچہ افلاطون کو کسی نے خواب میں دیکھا اور اس سے ایک ایک حکیم کا نام لے کر پوچھا کہ یہ کیسے تھے سب کی نسبت یہی کہتا رہا کہ کچھ نہیں پھر اس نے حضرت بائز یہ حضرت شیخ شہاب سہروردیؒ کی نسبت پوچھا تو اس نے کہا کہ او لشک هم الفلاسفہ حقائق مقصود یہ ہے کہ دو دن جو باقی ہیں ان میں تو اپنی کچھ فکر کر لینی چاہیے پھر تو بعد رمضان معلوم ہی ہے کہ آزاد و غافل ہو جاؤ

گے اگرچہ ادھر کے الطاف و راحم پر نظر کر کے تو ایک دم کی غفلت بھی جائز نہیں ایک بزرگ فرماتے ہیں۔
 یک چشم زدن غافل ازاں شاہ نبائی شاید کہ نگاہ ہے کند آگاہ نہ باشی
 (محبوب حقیقی سے تھوڑی دریبھی غفلت میں نہ گزارو شاید وہ کسی وقت بھی نظر کرم کر دے اور تو بے خبر ہو)
 بخدا جس کا کام بناء ہے ایک ہی لمحہ میں بن گیا ہے ایک ہی لمحہ کی عنایت کافی ہو گئی مگر بہت
 دن تک اس لئے لگے رہتے ہیں کہ وہ لمحہ معین نہیں یعنی یہ خبر نہیں کہ وہ ایک لمحہ کس وقت ہو گا جس
 میں نگاہ اکیرا پڑ جاوے گی اسی کو مولا نا بھی ایک تفسیر پر فرماتے ہیں۔

صحبت نیکاں اگر ایک ساعت است بہتر از صد سالہ زہد و طاعت است
 یک زمانے صحبت با اولیاء بہتر از صد سالہ طاعت بے ریا
 (نیک بندوں کی ایک ساعت سو سالہ زہد و طاعت سے بہتر ہے اولیاء اللہ کی ایک
 ساعت کی صحبت سو سالہ بے ریا عبادت سے افضل ہے)

بعض نے اس کی بھی توجیہ کی ہے کہ تمام اوقات میں سے ایک وقت ایسا ہوتا ہے چنانچہ شاہ
 بھیک صاحبُ اور شاہ ابوالمعالی صاحب کا قصہ ہے کہ شاہ ابوالمعالی صاحبؐ کی بات پر شاہ بھیک
 صاحبؐ سے خفا ہو گئے۔ اور علیحدہ کر دیا یہ جنگلوں میں روتے پھرتے تھے بر سات آئی حضرت کامکان
 مگر پڑابی بی صاحب نے فرمایا ایک آدمی گوارسا ان کاموں کے لاٹق تھا اسی کو آپ نے نکال دیا۔
 حضرت نے فرمایا میں نے ہی تو نکلا ہے تم بلا لو میں تم کو تو منع نہیں کرتا بی صاحب نے بلا بھیجا ان کی عید آ
 گئی آ موجود ہوئے بی بی صاحب نے مکان کی حالت دکھلائی وہ فوراً جنگل پہنچے اور لکڑی مٹی جمع کر کے
 مرمت میں لگ گئے حتیٰ کہ مکان کی تینکیل کر کے چھت پر مٹی کوٹ رہے تھے کہ حضرت گھر میں تشریف
 لائے اور کھانا کھانے بیٹھ گئے اور چھت پر سے مٹی کوٹنے کی آواز سن کر حضرت کا جوش ہوا اور باہر گھن میں
 تشریف لَا کران کو نکلا روانی کا دکھلایا کر لو۔ وہ وہیں سے کوڈ پڑے حضرت نے لقدمہ ان کے منہ میں دیا اور
 سینہ سے لگایا۔ بس سارا کام ایک لمحہ میں بن گیا اس لئے کہتا ہوں کہ ایک لمحہ بھی غفلت مت کرو مگر خیر اتنی
 ہمت نہ ہو تو رمضان تو بیدار ہو یہ ایک دو دن رہ گیا ہے اس کو ضائع مت کرو۔

حقیقت استغفار

نیز اس مضمون کے متعلق میں وہ حدیث پھر یاد دلاتا ہوں جو کہ جمعہ گذشتہ کو بیان کی گئی تھی
 کہ حضور صلی اللہ علیہ وسلم فرماتے ہیں رغم انہہ رغم انہہ رغم انہہ صاحبہ نے عرض کیا کہ یا رسول اللہ کوں
 شخص فرمایا ایک تو وہ میرا نام اس نے سنا اور مجھ پر درود نہ بھیجا دوسرا وہ شخص کہ اس کے سامنے اس

کے بوڑھے ماں باپ زندہ رہے اور اس نے ان کی خدمت کر کے جنت نہ لے لی تیرا وہ شخص کہ رمضان شریف آئے بھی اور گزر بھی گئے اور وہ اسی طرح گنہ گاریہ کا رہا اور نیک عمل کر کے اس نے اپنی مغفرت نہ کرائی۔

صاحب! غور کرو حضور اس شخص کو کوس رہے ہیں اور حضور کا کو ساختا کا کو سنا ہے اور جس شخص کو خدا تعالیٰ کو سیں اس کا ٹھکانا کہاں ہو سکتا ہے۔

چوں خدا از خود سوال و گدکند پس دعائے خویشن چوں روکند

(جب حق سجلانہ و تعالیٰ خود سوال کرنے کو فرمائیں تو پھر ہماری دعاوں کو کیسے رد فرمائیں گے)

تو حضور صلی اللہ علیہ وسلم جو کچھ بھی فرماتے ہیں وہ ارشاد خداوندی ہوتا ہے حضنگی تو وہ حالت ہے۔

در بس آئینہ طوطی صفت داشتہ اند آنجہ استاد ازل گفت بگو می گویم
(آئینہ کے پیچے مجھے طوطی کی طرح رکھا ہے جو کچھ استاد ازل نے کہا تھا کہ وہی اب کہہ دہا ہوں)

تو آپ کا بددعا کرنا خالی نہیں جاسکتا اب فکر کرو اگر مغفرت چاہتے ہو تو خدا تعالیٰ سے اپنے

گناہوں کی معافی چاہو اور معاف کرانے کے یہ معنی نہیں ہیں کہ صرف تسبیح ہاتھ میں لے کر استغفار

اللہ استغفراللہ پڑھتے رہو بلکہ یہ بھی کرو اور اس کے ساتھ اہل حقوق کے حقوق بھی ادا کرتے رہو

اگر کسی شخص کے پاس دوسرے کی زمین دبی ہو یا موروثی ہواں کو چھوڑ دو کسی کے ذمہ کی کا قرض ہو

اس کو ادا کر دو۔ اور سبکدوش ہو جاؤ لوگ اپنے جی میں کہتے ہوں گے کہ موروثی زمین چھوڑنے کی

بے ڈھب کبھی پھر ہم کھاویں گے کہاں سے لیکن صاحبو غور کرو اگر کسی شخص کے موروثی کھیتوں میں

سے ریل نکل جاوے اور اس کے سب کھیت ریل میں آ جاویں اور معاوضہ نہ ملے زمین دار کو تو کیا

کرے گا اور کہاں سے کھاوے گا افسوس ہے کہ ظاہری حکومت کے سامنے تو کان نہ ہلا یا جاوے

اور خداوندی حکم کے سامنے چوں و چرا کی گنجائش ہو۔

احسان شناسی کا تقاضا

اصل یہ ہے کہ آپ لوگوں کے دلوں میں اسلام اور اس کے احکام کی چونکہ بلا مشقت مل گئے

ہیں باوجود سرتاسر نافع ہونے کے کہ بڑا نفع رضاۓ حق ہے قدر و قیمت نہیں ہے خوب کہا ہے۔

اے گرال جا خوارید ستی مرا زانکہ بس ارزان خرید ستی مرا

(اے شخص تو مجھ کو صرف اس لئے جر نیل سمجھتا ہے کہ تو نے مجھے ارزان خرید لیا ہے)

ارشاد خداوندی ہے ماقدر و الله حق قدرہ۔ (انہوں نے اللہ تعالیٰ کی قدر نہ پہچانی جب

کے قدر کا حق ہے) سب یہ ہے کہ اسلام کے ملنے میں کچھ زر خرچ نہیں ہوا کہ اس کی قدر ہوتی۔ ہر کہ اوارزاں خرد ارزائیں دہد گوہرے طفیلے بقص نان دہد (جو شخص ارزائیں چیز خریدتا ہے وہ اسے اونے پونے دوسرے کے ہاتھ فروخت کرتا ہے جیسے بچہ روٹی کے بد لے موتی فروخت کر دیتا ہے)

حکام کی خوشنودی تو بڑی کوششوں سے زر و جواہر خرچ کرنے سے حاصل ہوتی ہے۔ بخلاف رضاۓ خداوندی کے لیکن حقیقت میں یہ سخت رذالت ہے کیونکہ جس قدر زیادہ احسان کسی کا ہوتا ہے اسی قدر زیادہ اس کے سامنے پکھلا کرتے ہیں اور شرماتے ہیں نہ کہ الٹی شرارت اور نافرمانی پر کمر بستہ ہو جاویں لہذا اپنی اس معمولی تکلیف اور مشقت کی کچھ پرواہ نہ کرنی چاہیے اگر کسی کے پاس موروثی زمین ہے تو اس کو چاہیے کہ فوراً اس کو چھوڑ دے بلکہ میں کہتا ہوں کہ اگر کوئی شخص موروثی زمین چھوڑ دے تو وہ زیادہ آرام و آسائش میں رہے گا کیونکہ ایسا کرنے سے وہ ایماندار اور خوش معاملہ مشہور ہو جاوے گا پھر ہر زمین دار کو شش کرے گا کہ اس کی زمین اسی کے کاشت میں رہے اگر اب بھی لوگوں کی سمجھتی میں نہ آوے اور نہ مانیں تو وہ جانیں۔

دو شخص ضلع سہارپور کے میرے پاس آئے میں اتفاق سے موضع محسنی گیا ہوا تھا وہ میرے پاس وہیں پہنچ کے ہم کو مرید کرلو میں نے پوچھا تمہارے پاس موروثی زمین تو نہیں معلوم ہوا کہ ہے میں نے کہا کہ اس کو چھوڑ دو کہنے لگے کہ پہلے مرید کرلو پھر چھوڑ دیں گے میں نے کہا کہ پہلے چھوڑ آ وجہ میرید کروں گا یہ سن کر چھوڑ کر آنے کا وعدہ کر گئے اور آج تک واپس نہیں آئے۔ ایک گاؤں کے لوگ مدت سے مجھے بلا رہے ہیں لیکن اس لئے جانے کی نوبت نہیں آئی کہ وہاں سب کے پاس موروثی زمینیں ہیں۔ بس وہ میرے اس سوال کا جواب نہیں دے سکتے کہ مجھ کو روٹی کہاں تے کھلاؤ گے حدیث شریف میں آیا ہے کہ اگر ایک درہم حرام اور نو حلال کے ہوں تو اس ایک کے مل جانے سے اس کی سب عبادات غارت ہے اور غصب یہ ہے کہ لوگ حرام کمائی بیوی بچوں کے لئے کماتے ہیں یہ بھی نہیں کہا پنے لئے ایسا کریں۔

مال حرام اور روزہ

لیکن اسی سے کوئی یہ تجویز نہ کر لے کہ جب ہمارے پاس حلال کی آمدنی نہیں ہے اور حرام کی آمدنی کھانے سے روزہ قبول نہیں ہوتا تو روزہ رکھنے سے کیا فائدہ۔ کیونکہ اب تو صرف ایک گناہ ہے کہ حرام مال سے پیٹ بھرا اگر روزہ نہ رکھو گے تو ایک دوسرے اس سے بھی زیادہ سخت گناہ

میں ماخوذ ہوں گے۔

فرحت عید الفطر

یہ بیان تھا بقایار رمضان کے متعلق اب حسب وعدہ دوسرا مضمون عید کے متعلق بیان کرتا ہوں اور اتفاق سے اس حدیث سے اس کا بھی تعلق ہے وہ یہ ہے کہ حدیث میں رمضان کے آخری حصہ کو عتق من النیران فرمایا گیا ہے اور یہ میں پہلے کہہ چکا ہوں کہ مطلب اس کا یہ ہے کہ یہ عتق رحمۃ اللہ اور مغفرت پر مرتب ہے جب یہ بات ثابت ہو گئی تو معلوم ہوا کہ آخر رمضان میں رحمت اور مغفرت اور عتق من النیران تینوں کا تحقق ہے ایک مقدمہ تو یہ ہوا اس کے ساتھ ایک دوسرا مقدمہ قرآن سے ملاؤ کہ قُلْ يَفْضُلُ اللَّهُ وَبِرَحْمَتِهِ فِيذِلَكَ فَلَيُفْرَحُوا (اے رسول اکرم صلی اللہ علیہ وسلم آپ فرمادیں کہ اللہ تعالیٰ کے فضل و کرم اور اس کی رحمت پر خوشی کا اظہار کرو) ان دونوں مقدموں کے ملانے سے یہ بات ثابت ہوئی کہ اس موقع رحمت پر کوئی فرحت ہوئی چاہیے اور اس فرحت کا جز بھی حدیث سے اثبات کیا جاتا ہے فرماتے ہیں للصائم فرحتان فرحة عند الافطار و فرحة عند لقاء ربہ (سنن النسائی کتاب الصیام باب: ۲۱، مسند احمد ۲: ۲۵۷، کنز العمال: ۲۳۵۹۳) (روزہ دار کیلئے دو خوشیاں ہیں ایک خوشی افطار کے وقت ہوتی ہے دوسری خوشی حق سجائنا، و تعالیٰ سے ملاقات کے وقت ہوگی) اس حدیث سے معلوم ہوا کہ وقت افطار کے وقت فرحت کا ہے اس کے بعد یہ سمجھنا چاہیے کہ افطار دو ہیں ایک افطار صغیر جو کہ روزمرہ ہوتا ہے دوسرے افطار بکیر یعنی وہ افطار کہ ختم رمضان پر ہو جس پر روزے پورے ہو جاتے ہیں جس کی طرف عید کو مضاف کر کے عید الفطر کہتے ہیں پس یہ افطار مجموعہ شہر کا ہے نہ کہ کسی خاص جزو کا جیسا کہ ہمارے تاواقف بھائیوں نے ایک جاہلانہ مسئلہ ایجاد کیا ہے کہ عید کی شب کو بالکل نہیں کھاتے جب صبح ہو چکتی ہے تو کچھ کھائیتے ہیں اور کہتے ہیں کہ روزہ کھول لو اس رسم کو اپنے ایام طلفی سے میں دیکھتا چلا آتا ہوں تحقیق کرنے سے اس کی اصل یہ معلوم ہوئی کہ حضور صلی اللہ علیہ وسلم کا معمول تھا کہ عید کے روز صبح کو کچھ کھالیا کرتے تھے اس کے بعد نماز کو تشریف لے جاتے تھے اور واقعہ شناسان امت نے اس کی ایک حکمت بالقاء حق بیان کی ہے اور بالقاء حق کی قید میں نے اس لئے لگادی کہ اسرار حکم میں غور فکر کرنا مناسب نہیں کیونکہ جو کچھ فکر سے حاصل ہو گا تمہارے ذہن کا اختراع ہو گا نہ کہ حکمت کیونکہ فکر و صول الی الحق کا طریق ہی نہیں

فہم و خاطر تیز کردن نیست راہ جز شکستہ مے نگیرد فضل شاہ
(فہم و خاطر تیز کرنا راہ سلوک نہیں بلکہ شکستگی پیدا کرتا ہے اللہ تعالیٰ کا فضل سوائے
شکستگان اور کسی پر نہیں ہوتا)

پس ہم کو بالکل شکستگی اختیار کرنی چاہیے اس سے البتہ ہم پر فیضان ہو سکتا ہے خوب کہا ہے۔
ہر کجا پستی ست آب آنجا روڈ ہر کجا مشکل جو آب آنجا روڈ
ہر کجا دروے دوا آنجا روڈ ہر کجا رنج شفا آنجا روڈ
(جہاں پستی ہوتی ہے وہیں پانی آ جاتا ہے جہاں اشکال ہوتا ہے وہاں جواب دیا جاتا ہے
جہاں درد ہوتا ہے وہاں دوا استعمال کی جاتی ہے جہاں رنج ہوتا ہے وہاں شفاء پہنچتی ہے)
تو جب تم بالکل اپنے کو سپرد کر دو گے تو خدا تعالیٰ خود بخود ان علوم کا القاء تمہارے قلب میں
کریں گے اور وہ حالت ہو گی

بینی اندر خود علوم انبیاء بے کتاب و بے معید و اوستا
(تم اپنے اندر خود علوم انبیاء علیہم السلام بغیر کتاب پڑھے بغیر معاون اور بغیر استاد کے دیکھو گے)
غرض وقیقہ شناساں، امت کو بالقاء حق یہ بات معلوم ہوئی کہ حضور نبی کریم علیہ الصلوٰۃ والسلام
اپنے اس فعل سے یہ بات ظاہر فرماتے ہیں کہ آج روزہ نہیں ہے تا کہ لوگ حد شرعی سے آگے نہ بڑھ
جو ایں تو جس طرح حضور صلی اللہ علیہ وسلم نے ابتداء رمضان کی ایک حد مقرر فرمادی ہے اسی طرح انتہا
رمضان کی بھی ایک حد مقرر فرمادی اگر ایسا نہ فرماتے تو یہود و نصاریٰ کی طبیحہ ہب لوگ گزر بڑیں پڑھ
جاتے اسی واسطے رمضان سے پہلے مستقلًا روزہ رکھنے کو بھی منع فرمایا لیکن اس میں فرق کیا کہ تقدم کو تو
حرام نہیں کیا اور تاخیر کو حرام کیا۔ اس کی وجہ یہ ہے کہ تقدم میں احتمال اس بات کا بھی ہے کہ ممکن ہے آج
رمضان ہو کیونکہ بعض دفعہ ایسا ہو جاتا ہے کہ ۲۹ کا چاند دس پانچ جگہ نظر آؤے اور دو چار جگہ نظر نہ
آؤے پس ممانعت خفیف ہوئی تا کہ ممانعت بھی اپنے حد پر ہے اور رمضان کے ختم پر اس وقت تک
عید کرنا جائز نہیں جب تک کہ روایت کا تيقن نہ ہو جائے اور جب تيقن ہو جاوے تو اب اس میں احتمال
رمضانیت کا نہیں اس لئے رمضان کے بعد متصل یعنی عید کے روز روزہ رکھنا حرام ہوا۔ وہذا من
المواہب پس باتیاع اسی اظہار کے لئے اکثر بزرگ صبح ہوتے ہی کچھ کھا لیتے تھے تا کہ معلوم ہو
جاوے کہ آج روزہ نہیں لوگوں نے سمجھا کہ یہ رات کے روزہ کا افطار ہے حالانکہ وہ افطار کبیر تھا اور یہ

سمجھ کر اس رات میں روزہ رکھنا شروع کر دیا جس کا نام شبہ ہونا زیادہ مناسب ہے۔

غرض اس سے معلوم ہوا کہ شرعاً افطار کبیر بھی کوئی چیز ہے اور وہ بھی محل فرحت ہونا چاہیے پس اسی افطار کبیر کی فرحت کا نام عید ہے مگر اس کا یہ مطلب نہیں کہ اگر اس کی نصاً تشریع نہ ہوتی تو اس حکمت کی بناء پر رائے سے تقریباً کا ہو سکتا حکمت کارائے سے سمجھنا اور اس پر بناء حکم کرنا یہ کافی نہیں مدار اصلی تشریع ہی پر ہے۔

اگرچہ اس کی حکمت بالکل نامعلوم ہوا بذاته تشریع کے بھروسہ کچھ حکمت بھی سمجھ میں آسکتی ہے باقی حکمت کے سمجھنے پر حکم کا مانا موقوف نہیں ہماری تو وہ حالت ہونی چاہیے۔

زبان تازہ کردن باقرار تو نینگیختن علت از کار تو
(آپ کی ربوبیت کا اقرار کرنا آپ کے کاموں میں علتیں نکالنے کو مانع ہے)

اور ہمارا وہ مذہب ہے جیسا حضرت استاذی علیہ الرحمۃ کا ارشاد ہے کہ چوں وچرا کند و ہر طالب علیے کہ چوں وچرانہ کند ہر دوار در چراگاہ باید فرستاد۔ طالب علم کو تو چون چراکا حق اس لئے ہے کہ وہ طالب فن ہوتا ہے لیکن طالب عمل کو اس کی اجازت ہرگز نہیں اور حکمت کی تلاش میں ایک مفسدہ یہ بھی ہوتا ہے کہ عوام یوں سمجھ جاتے ہیں کہ یہی مصالح بناء حکم ہیں اور جب کسی حکم میں ان کو مصالح نظر نہیں آتے تو اس حکم کے من اللہ ہونے میں ان کو شبہ ہونے لگتا ہے یا اگر کوئی مصلحت اپنے ذہن سے مخترع کی اور اس کو مدار حکمت سمجھا اور مخدوش ہو گئی تو اس کے انہدام سے حکمت کے انہدام کا شبہ ہو جاتا ہے ہاں اگر مصلحت خود مخدوش بلاتلاش ذہن میں آجائے تو اس کے بیان میں مصالحت نہیں ہے اور وہ بھی ظناً غرض جب ادھر سے بولنے کا اشارہ پاؤے جیسا بلا فکر کوئی وارد قلب میں آجائے زبان کھولے ورنہ لب بستہ رہے کہ نطق و سکوت میں اسی کا تابع رہنا چاہیے خوب کہا ہے۔

گوش گل خن گفتہ کہ خندان ست بعند لیب چہ فرمودہ کہ نالاں ست
(پھول کے کان میں کیا کہہ دیا ہے کہ خندان ہے بلبل سے کیا فرمادیا ہے کہ نالاں ہے)

عید میلا و؟

غرض یہ کہ عید ایک ایسا زمانہ ہے جس میں ہم کو بشاشت کا حکم ہے اور چونکہ یہ دینی خوشی ہے اس لئے اس کے اظہار کا طریقہ بھی دین ہی سے تحقیق کرنا چاہیے تفصیل اس کی یہ ہے کہ خوشی دو قسم ہے ایک دنیوی خوشی اور ایک دینی خوشی سو دینی خوشی پر کسی خاص بہیت پر خوشی منانا یجتناج وجی کا

ہے۔ یعنی اگر ہم کسی مذہبی خوشی میں کسی خاص طریقہ سے خوشی منانا چاہیں تو ہم کو دلکھنا چاہیے کہ شریعت نے اس موقع پر عید کرنے اور خوشی منانے کی ہم کو اجازت دی ہے یا نہیں۔ کیونکہ اس میں اپنی رائے سے اختراع کرنا مختصمن ہو گا ایک مفسدہ پر یعنی چونکہ اصل بناء اس کی دین ہے اس لئے عوام اس طریق مخترع کو بھی دین سمجھیں گے اور یہ مفسدہ عظیم ہے البتہ دنیوی عید جب کہ اس میں کسی مفسدہ کا اندیشہ نہ خود اپنی تجویز سے بھی ہو سکتی ہے آج کل ہمارے چند اخوان زمانے نے ایک عظیم الشان مفسدہ کی بنیاد ہندوستان میں ڈالی ہے یعنی یوم ولادت جناب نبی کریم صلی اللہ علیہ وسلم کو یوم عید بنانے کی تجویز کی ہے اور یہ خیال ان کے ذہن میں دوسری اقوام کے طرز عمل کو جو اپنے اکابر دین کے ساتھ کرتے ہیں دلکھ کر پیدا ہوا ہے لیکن اس قاعدہ مذکورہ کی بناء پر لوگوں کو سمجھ لیتا چاہیے کہ یوم ولادت کی خوشی دنیوی خوشی نہیں ہے یہ مذہبی خوشی ہے پس اس کے تعین طریق کے لئے وحی کی اجازت ضروری ہے اور اگر کوئی یہ کہے کہ ہم بطور سال گرہ کے دنیوی طرز پر کرتے ہیں تو میں کہوں گا کہ ایسا کرنے والے سخت بے ادبی اور گستاخی جناب نبویؐ میں کر رہے ہیں صاحبو! کیا حضورؐ کو اس جلالت و عظمت پر دنیا کے بادشاہوں پر جن کو حضور سے کچھ بھی نسبت نہیں ہے قیاس کیا جاسکتا ہے کہ اس فرحت کے لئے بس ایک دنیوی رذیل سامان اسی طرح کا کرتے ہو جیسا ان سلاطین کے لئے کیا کرتے ہو۔

چہ نسبت خاک را باعالم پاک (زمین کو عالم بالا سے کیا نسبت)

مجھے اس موقع پر ایک بزرگ کی حکایت یاد آگئی کہ وہ جنگل میں رہتے تھے ایک کتیا پال رکھی تھی اتفاق سے ایک مرتبہ کتیانے بچ دیئے تو آپ نے تمام شہر کے معززین کو مددو کیا لیکن ایک بزرگ شہر میں رہتے تھے ان کو نہیں بلا یا ان بزرگ نے ازراہ بے تکلفی دوستانہ شکایت کی تو ان بزرگ نے جواب میں کہلا بھیجا کہ حضرت میرے یہاں کتیانے بچ دیئے تھے اس کی خوشی میں سگان دنیا کی دعوت کر دی سخت گستاخی تھی کہ میں ان دنیا کے کتوں کے ساتھ آپ کو مددو کرتا جس روز میرے اولاد ہو گی اور مجھ کو خوشی ہو گی اس دن آپ کو مددو کروں گا ان کتوں میں سے ایک کو بھی نہ پوچھوں گا جب اولیاء کے ساتھ دنیا داروں کا سابتاؤ بے ادبی ہے تو سید الانبیاءؐ کے ساتھ دنیا داروں کا سابتاؤ کیسے بے ادبی نہ ہو گی۔

صوم یوم میلاد

اب اس کی دلیل سنئے کہ یوم ولادت مذہبی خوشی ہے دنیوی خوشی نہیں ہے یہ توبہ کو معلوم ہے کہ دنیا کا اطلاق اس خطہ زمین پر یا زیادہ سے زیادہ چند فرشخ اس کے متصل ہوا پر ہوتا ہے پس اگر کوئی دنیوی خوشی ہو گی تو اس کا اثر اسی خطہ زمین تک محدود رہے گا اس سے متجاوز نہ ہو گا اور ۱۔ یعنی اس زمانہ کے آدمیوں نے

ولادت حضور پر نور کے دن نہ صرف زمین کے موجودات بلکہ ملائکہ عرش و کرسی اور باشندگان عالم بالاسب کے سب مسرور اور شاد ماں تھے وجہ یہ تھی کہ حضور ﷺ کی ولادت شریفہ کفر و ضلالت کی ماحی اور توحید حق کی حامی تھی جس کی بدولت عالم کا قیام ہے کیونکہ قیامت اسی وقت قائم ہو گی جب ایک شخص بھی دنیا میں خدا کا نام لینے والا نہ رہے گا اور قیامت کے قائم ہونے سے فرشتے بھی اکثر فنا ہو جاویں گے پس آپ کاظہور چونکہ سب تمام عالم کے بقاء کا اس لئے تمام عالم میں یہ خوشی ہوئی جب اس کا اثر دنیا سے متجاوز ہو گیا تو اس خوشی کو دنیوی خوشی نہیں کہہ سکتے جب معلوم ہوا کہ یہ دنیوی خوشی نہیں بلکہ مذہبی خوشی ہے تو اس میں ضرور ہر طرح سے وحی کی احتیاج ہو گی یعنی اس کے وجود میں بھی اور اس کیفیت میں بھی۔ اب مجوزین ہم کو دکھلائیں کہ کس وحی سے یوم ولادت کے یوم العید بنانے کا حکم معلوم ہوتا ہے اور کیا صورت اس کی بتائی گئی ہے اگر کوئی قل بفضل اللہ سے استدلال کرے تو میں کہوں گا کہ صحابہ کرام جو کہ حضور ﷺ کی صحبت اٹھائے ہوئے تھے اور تمام عالم سے زیادہ کلام مجید کو سمجھتے تھے ان کی سمجھی میں یہ مسئلہ کیوں نہیں آیا بالخصوص جبکہ حضور پر نور صلی اللہ علیہ وسلم کی محبت بھی ان کے رُگ و ریشه میں سراست کی ہوئی تھی علی ہذا تابعین رحم اللہ جن میں بڑے بڑے مجتهد ہوئے ہیں ان کی نظر یہاں تک کیوں نہ پہنچی۔ ہاں جن امور کے متعلق حضور سے اجازت ہے اس کو ضرور کرنا چاہیے مثلاً آپ نے اپنی ولادت کے دن روزہ رکھا اور فرمایا ذلک *اليوم الذي ولدت فيه (الصحيح لمسلم كتاب الصيام باب: ۳۶، رقم: ۱۹۷، مسند احمد ۵: ۲۹۷)* اس لئے ہم کو بھی اس دن روزہ رکھنا مستحب ہو سکتا ہے دوسرے پیر کے دن نامہ اعمال حق تعالیٰ کے روپ و پیش ہوتے ہیں پس یہ مجموعہ وجہ ہو گی اس حکم کی اور اگر منفرد ابھی مانا جاوے تو بھی صحیح ہے لیکن صرف اسی قدر کی اجازت ہو گی جتنا کہ ثابت ہے۔

حقیقت عرس

اور جس طرح یوم ولادت کی خوشی کے اختراعات باطل ہیں اسی طرح کسی کی وفات کی تاریخ کے کہ وہ دن بزرگوں کی خوشی کا دن ہے اختراعات بھی اور یہیں سے معلوم ہو گیا ہو گا کہ آج کل جو لوگوں نے بزرگوں کے عرس کا طریقہ اختراع کیا ہے یہ بھی محض لغو اور متجاوز عن الحد ہے۔ اصل حقیقت اس کی یہ تھی کہ عرس کے معنی لغت میں شادی کے ہیں اور حاصل شادی کا یہ ہے کہ محبت کا محبوب سے وصل ہو پس چونکہ ان حضرات کی موت ان کے لئے وصل محبوب ہے اس لئے ان کے

یوم وصال کو یوم العرس کہا جاتا ہے نیز ایک روایت میں بھی آیا ہے کہ جب کسی مقبول بندے کی وفات ہوتی ہے اور فرشتے اس کی قبر میں آ کر سوال کرتے ہیں تو سوال و جواب کے بعد کہتے ہیں نم کنومۃ العروس تو وہ دن ان حضرات کے لئے یوم العرس ہوا اسی کو ایک بزرگ خوب کہتے ہیں۔ خوش وقت و خرم روزگارے کہ یارے برخورد ازوصل یارے
(اسکے غم میں پریشان لوگوں کا کیا اچھا وقت ہے خواہ اپنے زخموں پر نظر پڑے یا اسکے زخموں پر)

اور گوصل ان حضرات کو دنیا میں بھی ہوتا ہے تاہم اس وصل میں اور اس وصل میں فرق ہے کہ یہاں بہ جباب ہے اور وہاں بلا جباب جیسا مولانا نے فرمایا
گفت مکشف و برہنہ گو کہ من می نہ گجم باصم در پیر ہن
(مکشف برہنہ ہو کر کہنے لگا کہ میں معشوق کے ساتھ لباس میں نہیں سماستا)
اگرچہ خدا تعالیٰ جسم اور لوازم اور عوارض جسم سے پاک ہے لیکن یہ مثال کے لئے کہا جاتا ہے اور جیسا حضرت غوث پاک فرماتے ہیں

بے جبابانہ در آ از در کاشانہ ما کہ کے نیست بجز درد تو درخانہ ما
(بے جبابانہ ہمارے کاشانے میں آؤ کہ تمہارے درد کے سوا یہاں کچھ بھی نہیں)
یہ کیفیت تو وہاں کے وصال کی ہے اور دنیا میں بوجہ جباب اور سیری نہ ہونے کے ان کی یہ

حالت ہوتی ہے

دل آرام در بر دل آرام جو لب از تنگی خشک بر طرف جو
نگویم کہ برآب قادر نیند کہ برساحل نیل مستقی اند
(جس دل آرام یعنی محبوب سے تم نے دل لگا کر کھا ہے تو پھر تمام دنیا سے آنکھیں بند کرلو
میں نہیں کہتا کہ میں پانی پر قادر نہیں بلکہ دریائے نیل کے ساحل پر پیاسا ہوں)
اور چونکہ مر کر ان کو یہ دولت نصیب ہوتی ہے اس لئے وہ اس کی تمناً میں کرتے ہیں اور شدت شوق میں یوں کہتے ہیں کہ

خرم آں روز کریں منزل ویران بروم راحت جاں طلسم روز پئے جاں بروم
(جس دن دنیا سے کوچ کروں وہ دن بہت اچھا ہے جان محبوب حقیقی پر نثار کروں اور خوش و خرم کوچ کروں)
اور ان حضرات کو چونکہ مر نے کی خوشی ہوتی ہے اس لئے اس میں نہایت مطمئن ہوتے ہیں
چنانچہ ایک نقش بندی بزرگ کی حکایت ہے کہ انہوں نے وصیت کی تھی کہ جب میراجنازہ لے چلو تو
ایک شخص یہ اشعار ساتھ پڑھتا چلے۔

مفلسا نیم آمدہ در کوئے تو شیئا اللہ از جمال روئے تو
دست بکشا جانب زنبیل ما آفریں بردست و بر باز دئے تو
(آپ کے دربار میں ہم مفلس ہو کر آئے ہیں اپنے جمال کے صدقہ میں کچھ عنایت کیجئے
ہماری زنبیل کی طرف ہاتھ بڑھائیے آپ کے دست و بازو پر آفرین ہے)

کیوں صاحب کیا بے اطمینانی میں کسی کو ایسی فرمائشوں کی سوجھ ہو سکتی ہے یہ غایت فرحت
کا اثر تھا حضرت سلطان نظام الدین اولیاء قدس سرہ کی حکایت مشہور ہے کہ جب آپ کا انتقال
ہو گیا اور جنازہ لے چلے ایک مرید نے شدت غم میں درد کے ساتھ یہ اشعار پڑھے۔

سرد سیمنا بصرا مے روی سخت بے مہری کہ بے ما میرودی
اے تماشا گاہ عالم روئے تو تو کجا بہر تماشا میرودی
(اے محبوب آپ جنگل جار ہے ہیں سخت بے مہری کہ ہمارے بغیر جار ہے ہیں۔ اے
محبوب آپ کا رخ انور جہان کا تماشہ گاہ ہے آپ تماشہ کے لئے کہاں جار ہے ہیں)

لکھا ہے کہ ہاتھ کفن کے اندر بلند ہو گیا صاحبو! ایک ایسا شخص جس کی یہ حالت ہو کہ

پا بدستے ڈگراں دست بدست ڈگراں

کیا اس کو وجد ہو سکتا ہے معلوم ہوتا ہے کہ واقعی بے حد فرحت کا دن ہوتا ہے ایک دوسرے
بزرگ انتقال کے وقت منتظر ان و مشتاقانہ فرماتے ہیں۔

وقت آں آمد کہ من عربیاں شوم جسم بگذارم سراسر جاں شوم
(وقت آگیا ہے کہ میں بدن کے لباس سے ننگا ہو جاؤں گا جسم کو چھوڑ کر سراسر جان ہو جاؤں گا)
اور یہ حالت کیوں نہ ہو جکہ وہ جانتے ہیں کہ اب پرده ہیولانی جو کہ مانع دیدار تھے اٹھتے
بیٹھتے ہیں اور کوئی گھڑی ہے کہ محبوب حقیقی کا دیدار نقیب ہو گا صرف یہ نہیں کہ ان کو جنت کی یا
حوروں کی ہوس ہوتی ہے حضرت ابن الفارضؓ کا واقعہ لکھا ہے کہ جب ان کا انتقال ہونے لگا تو
جنت مکشف ہوئی آپ نے اس طرف سے منہ پھیر لیا اور کہا۔

ان کان منزلتی فی الحب عندکم ماقدر ایت فقد ضیعت ایامی
ترجمہ: اگر محبت میں میرا مرتبہ تمہارے نزدیک یہی ہے جو میں دیکھ رہا ہوں تو گویا میں نے
اپنا وقت تو ضائع ہی کیا۔

کہ جان تو آپ کے لئے دے رہا ہوں جنت کو کیا کروں۔ آخر جنت چھپ گئی اور فوراً تخلی
ظاہر ہوئی اور جاں بحق ہوئے ان کی بالکل وہی حالت ہو گئی کسی

گر باید ملک الموت کے جانم ببرد تا نہ یعنی رخ تو روح رمیدن نہ ہم
(اگر میری جان نکالنے کیلئے ملک الموت آجائے توجہ تک تیر اپر تو نہ دیکھوں جان نہ دونگا)

عرس کی خرابیاں

اکثر لوگ ان حالات کو سن کر تعجب کریں گے لیکن یہ تعجب صرف اس وجہ سے ہے کہ خود اس سے محروم ہیں مگر ایسے لوگوں سے یہ کہا جاتا ہے۔

تو مشو منکر کہ حق بس قادر است (تو منکرنہ ہو کہ حق سچا، تعالیٰ اس پر قادر ہیں)

غرض بزرگوں کے حالات اور حدیث وغیرہ سے بھی یہ بات ثابت ہوتی ہے کہ ان بزرگوں کی وفات کا دن یوم العرس ہے لیکن لوگوں نے اس کے مفہوم و مصدق دنوں کو بالکل خراب کر دیا ہے مصدق کی خرابیاں تو ظاہر ہیں کہ تمام شرک و بدعت اس عرس کا جزو ہو گئی باقی مفہوم کی خرابی یہ کہ اس لفظ کے لغوی معنے لے کر شادی کے لوازم بھی وہاں جمع کر دیئے چنانچہ اکثر جگہ رسم ہے کہ بزرگوں کی قبر پر مہندی چڑھاتے ہیں نوبت فقارہ رکھتے ہیں اسی طرح مزامیر وغیرہ سب لغور کتیں جمع کر رکھی ہیں۔

غريب مردہ پر تو بس چلتا نہیں قبر کی گت بنائی جاتی ہے تو حقیقت میں وہ یوم العرس اس اعتبار سے ہے کہ جس کو ذکر کیا گیا وہ ان بزرگوں کی خوشی کا دن ہے اور یہ کوئی دنیوی خوشی نہیں ہے تو اس میں کوئی طریقہ مقرر کرنے کیلئے ضرورت وحی کی ہو گی اور وحی ہے نہیں بلکہ اس کے خلاف پروجی ہے چنانچہ ظاہر ہے حضور صلی اللہ علیہ وسلم فرماتے ہیں لا تخدوا قبری عیداً (مسند احمد ۳۶۷:۲،

المصنف لا بن ابی شیبۃ ۳۷۵:۲، مجمع الزوائد ۳:۳) کہ میری قبر کو عید نہ بنانا عید میں تین چیزیں ضروری ہیں ایک اجتماع دوسرے تعین وقت تیرے فرحت تو ممانعت کا خلاصہ یہ ہوا کہ میری قبر پر کسی یوم میتین میں سامان فرحت کے ساتھ اجتماع نہ کرنا ہاں اگر خود بخود کسی وقت میں کسی غرض سے اجتماع ہو جاوے تو اور بات ہے دوسرے حضور کا یہاں سے تشریف لے جانا اگر چہ آپ کے لئے باعث سرور ہے لیکن ہمارے لئے تو باعث حزن ہے اور حضور کی وفات سے جو ہم پر نعمت کامل فرمائی ہے جس کو میں نے نشر الطیب میں لکھا ہے وہ دوسرے اعتبار سے ہے۔ پس جب حضور صلی اللہ علیہ وسلم کی قبر پر ایسا اجتماع جائز نہیں تو دوسروں کی قبر پر ایسا اجتماع کیونکر جائز ہو گا۔

اور عجیب برکت ہے کہ آج تک حضور اقدس صلی اللہ علیہ وسلم کی قبر پر اجتماع کا کوئی خاص دن میتین نہیں ہوا بحمد اللہ اس مسئلہ کی تحقیق کافی ہو گئی۔

عید مطلوب

خلاصہ یہ ہے کہ حدیث سے ہم کو افطار اکبر پر عید کرنے کا حکم ہے اور اس میں یہ باتیں ہوئی چاہیں ملاقات کرو خوش ہوا کثیر صدقہ کرو سب مجتمع ہو کر عید گاہ میں دو گانہ ادا کرو۔

صاحب! غور کجئے کہ خدا تعالیٰ ہماری خوشی کو بھی کس انداز پر دیکھنا چاہتے ہیں کہ اس میں نماز کا حکم فرمایا اکثر صدقہ کا حکم فرمایا کہ یہ زکوٰۃ کے مشابہ ہے اور نماز کی بھی ایک خاص بہیت مقرر فرمائی کہ اس میں چند تکبیریں بڑھادیں کہ امتیاز علامت ہے اہتمام شان کی اور اسی لفظ سے قرآن میں بھی ارشاد ہے ول تکبورو اللہ علیٰ ما هدا کم اس میں ایک لطیف اشارہ اس طرف ہو گیا کہ لتكملوا العدة میں تکمیل رمضان مراد ہوا اور لتكبروا سے عید اور ایک حکمت دیکھئے مسلمان میں دو چیزیں ہیں ایک دین اور ایک طبیعت اور جس طرح اس کی طبیعت میں بعض امور کا جوش اور تقاضا پیدا ہوتا ہے اسی طرح اس کے دین کو بھی جوش ہوتا ہے اور ان دونوں کی معدل عقل ہوتی ہے۔

پس خدا تعالیٰ نے جوش دین کا تو یہ انتظام فرمایا کہ نماز مقرر فرمائی اور جوش طبیعت کا یہ انتظام فرمایا کہ اس دن اچھے سے اچھا کپڑا پہننے کی اجازت دی۔ سبحان اللہ شریعت کا کیا پا کیزہ انتظام ہے کسی نے خوب کہا ہے کہ گویا جمال شریعت ہی کی شان میں ہے۔

زفرق تابقدم ہر کجا کہ می نگرم کر شمہ دامن دل میکشد کہ جا انجاست

احکام عید

افسوں اس شریعت کو لوگوں نے بھیاںک صورت میں ظاہر کیا اور لوگوں کو اس سے متوضہ بنا دیا۔ ورنہ وہ تو عجیب و لفیریب ہے یہ احکام تھے عید کے متعلق لیکن عید کے متعلق فرعی احکام میں نے اس وقت اس لئے بیان نہیں کئے کہ متعدد بار بیان ہو چکے ہیں۔ مثلاً چاند دیکھنے میں کوشش کرنا خبروں کے اعتبار کرنے میں احتیاط کرنا وغیرہ۔ لیکن صدقہ فطر کے متعلق اس وقت اتنا بیان کرتا ہوں کہ جس کے پاس پچاس روپیہ (یہ اس دور کے نصاب کی قیمت ہے آج کل مہنگائی کا زمانہ ہے ساڑھے باون تولہ چاندی کی قیمت کے برابر زایدانہ ضرورت رقم ہواں پر فطرانہ واجب ہے اور اپنی نابالغ اولاد کی طرف سے۔ احرق قریشی غفرلہ) کی مالیت اپنی حاجت سے زیادہ ہواں پر واجب ہے کہ اپنی اور اپنے چھوٹے بچوں کی طرف سے پونے دوسری پختہ گندم مساکین کو دیں و مگر تنخواہ میں دینا درست نہیں کیونکہ تنخواہ دار کی تنخواہ میں دینے سے صدقہ فطر ادا نہیں ہوتا۔

ہاں ایک فضیلت یوم عید کی اور یاد آئی حدیث میں آیا ہے کہ لوگوں کے عید گاہ میں جمع ہونے کے بعد خدا تعالیٰ فرشتوں کو مخاطب بنا کر فرماتے ہیں ما جزاء اجیر و افسر عملہ یعنی اس مزدور کو کیا بدله دیا جاوے جس نے اپنے عمل کو پوری طرح کیا ہو۔ فرشتے عرض کرتے ہیں کہ جزاء ان یو فی اجرہ کہ اس کی جزا یہ ہے کہ اسے پوری مزدوری دی جاوے خدا تعالیٰ فرماتے ہیں کہ و عزتی و جلالی و ارتفاع شانی لا غفرلهم فیر جعون مغفوراً لہم (لِمَ أَجَدَ الْحَدِيثَ فِي "مُوسَوعَةِ اطْرَافِ الْحَدِيثِ النَّبَوِيِّ شَرِيفٍ") یعنی خدا تعالیٰ فرمادیں گے کہ اپنے جلال اور عزت کی قسم آج میں ان کی مغفرت کئے دیتا ہوں رسول مقبول صلی اللہ علیہ وسلم اس گفتگو نقل فرمادیں از شاد فرماتے ہیں کہ بس لوگ بخشنے بخشنائے واپس آتے ہیں تو اس حدیث کے سننے کے بعد اب لوگوں کو غور کرنا چاہیے کہ عید گاہ میں کیسی بہیت بنا کر چلنا چاہیے کہ اس کرامت کے اہل تو ہوں۔ افسوس ہے کہ اکثر لوگ نافرمانوں کی صورت بنا کر جاتے ہیں، بہتر بلکہ ضروری بات ہے کہ جو لوگ داڑھی منڈاتے ہیں یا ترشوواتے ہیں آج سے توبہ کر لیں ہمیشہ کیلئے نہ ہو سکے تو عید بقر عید کے گزر نے تک تو اس سے بچے رہیں کہ ان وقتوں میں بڑی حاضری ہوتی ہے اور میں کہتا ہوں کہ اگر داڑھی نہ منڈائی جائے تو کوئی نقصان بھی تو نہیں اور منڈانے سے کوئی نفع بھی تو حاصل نہیں ہوتا پھر اس بے لذت گناہ سے کیا نتیجہ کہ خدا کے سامنے ذلیل بھی ہوئے دنیا میں کچھ مزاتک بھی نہ آیا۔ اسی طرح بعض لوگ ریشی لباس پہن کر عید گاہ میں جاتے ہیں ان لوگوں کو سمجھنا چاہیے کہ ان کی نماز مقبول نہیں ہوتی۔ نیز اپنے لڑکوں کو بھی ایسا لباس نہ پہناویں۔

صاحب! کیا کسی بادشاہ کے دربار میں جاتے ہوئے کوئی شخص بغاوت کے تمحنے سجا کر جا سکتا ہے پھر کیا خدا کی عظمت شاہان دنیا کے برابر بھی نہیں اس کو سوچو۔ اور خدا تعالیٰ کے عذاب کو پیش نظر رکھ کر ان سب خرافات سے باز آ جاؤ۔

اب خدا تعالیٰ سے دعا کرو کہ توفیق عمل دے۔ آمین۔ یارب العالمین

بِسْمِ اللّٰهِ الرَّحْمٰنِ الرَّحِيمِ